

बौद्ध धर्मावरील चार निबंध



धर्मानंद कोसंबी



महाराष्ट्र राज्य साहित्य आणि संस्कृती मंडळ, मुंबई

बौद्धधर्मावरील चार निबंध

[१. बुद्ध, धर्म आणि संघ, २. बौद्धसंघाचा परिचय,
३. समाधिमार्ग, ४. पार्श्वनाथाचा चातुर्याम धर्म]

ग्रंथकार

धर्मानंद कोसंबी

महाराष्ट्र राज्य साहित्य संस्कृती मंडळ, मुंबई

२००३

पुनर्मुद्रण २००३ (शके १९२५)

महाराष्ट्र शासकीय साहित्य संस्कृती मंडळ

प्रकाशक

सचिव,

- ॐ महाराष्ट्र राज्य साहित्य संस्कृती मंडळ,
मुंबई मराठी ग्रंथसंग्रहालय इमारत,
तिसरा मजला, मुंबई मराठी ग्रंथसंग्रहालय मार्ग,
दादर, (पूर्व), मुंबई-४०० ०१४

किंमत रुपये ११५-००

मुद्रक

व्यवस्थापक,

शासकीय मुद्रणालय आणि ग्रंथागार,

नागपूर-४४० ००१

निवेदन

मराठी भाषेला आणि साहित्याला आधुनिक ज्ञानविज्ञानाच्या व सांस्कृतिक मूल्यांच्या आविष्काराचे सामर्थ्य प्राप्त व्हावे; आधुनिक शास्त्रे, ज्ञानविज्ञाने, तंत्र आणि अभियांत्रिकी, त्याचप्रमाणे भारतीय प्राचीन संस्कृती, इतिहास, कला इत्यादी विषयांत मराठी भाषा सर्वच स्तरांवर ज्ञानदान करण्यास समर्थ व्हावी आणि मराठी भाषेला जगात उच्च स्थान मिळावे या उद्देशाने महाराष्ट्र राज्य साहित्य संस्कृती मंडळाने बहुविध वाङ्मयीन व सांस्कृतिक कार्यक्रम आखला आहे. तो व्यवस्थितपणे कार्यवाहित आणण्याकरिता वाङ्मय, ललितकला, समाजविज्ञान, विज्ञान, इतिहास इत्यादी योजनांचे नियंत्रण व मार्गदर्शन करण्यासाठी मंडळाने विविध समित्या पण स्थापन केल्या आहेत.

याच दृष्टीने सर्वसामान्य माणसाला उपयुक्त होतील अशा विज्ञान, तत्त्वज्ञान, सामाजिक शास्त्रे आणि तंत्रविज्ञान या विषयांवर मंडळ पुस्तके प्रकाशित करते. धर्म हे तर समाजजीवनाचे अंगच आहे आणि मानवी इतिहासाची आपणास ज्या काळापासून माहिती आहे, त्या काळापासून धर्मसंकल्पनेस महत्त्व प्राप्त झाले आहे. धर्म ही संकल्पना भारतीय संस्कृतीला मौलिकच आहे. या संकल्पनेचा सर्व बाजूंनी चौकस विचार व्हावयास पाहिजे. अशा अभ्यासामुळे भारतीय संस्कृतीची एकात्मता लक्षात येण्यास मदत होईल. यामुळेच मंडळाने धर्मविषयक पुस्तकेही प्रकाशित करण्याचे ठरविले आहे. मंडळाने धर्म या विषयावर आतापर्यंत भारतरत्न म. म. डॉ. काणेकृत 'धर्मशास्त्राचा इतिहास' (पूर्वार्ध व उत्तरार्ध) लेख-अनुवादक श्री. य. आ. भट तसेच तिरुवळ्ळुवार विरचित 'तिरुवकुरळ' या तामिळ ग्रंथाचा श्री. पु. दि. जोशीकृत मराठी अनुवाद 'तिरुवकुरळ' व बर्ट्रान्ड रसेल लिखित 'Religion and Science' या पुस्तकाचा श्री. वि. वा. कुवाडेकर यांनी केलेला 'धर्म आणि विज्ञान' हा अनुवादही मंडळाने प्रकाशित केला.

मंडळाच्या वरील धोरणानुसार बौद्ध धर्मावरील पाली व संस्कृत भाषांत बौद्ध धर्माचे जे वाङ्मय आहे ते मराठी भाषेत आणण्याचे मंडळाने ठरविले. प्रा. धर्मानंद कोसंबी यांचे 'बौद्धधर्मावरील चार निबंध' — १. बुद्ध, धर्म आणि संघ, २. बौद्धसंघाचा परिचय, ३. समाधिमार्ग, ४. पार्श्वनाथाचा चातुर्याम धर्म—मंडळाने पुनर्मुद्रित करण्याचे ठरविले. प्रा. धर्मानंद कोसंबी हे पाली भाषेचे पंडित होते. ज्या देशात त्या धर्माचा उदय व वाढ झाली त्यातील चालीरीती, साधारण परिस्थिती, विचारसरणी व त्या धर्माविषयी आदर व श्रद्धा त्यांच्या ठायी होती. म्हणूनच त्यांच्या या निबंधांमुळे मराठी वाचकांच्या बौद्धधर्माच्या ज्ञानात निश्चितच मोलाची भर पडेल यात मला संशय नाही. बौद्धधर्मविषयक सर्व महत्त्वाच्या गोष्टींचा ग्रंथकर्त्याने मोठ्या कुशलतेने संग्रह केला आहे व त्या सुगम करून वाचकांपुढे मांडल्या आहेत. या ग्रंथात श्री. कोसंबी यांनी 'धर्म', 'अर्थ' व 'काम' या तीनही जीवनअंगांचे सुबोध निवेदन केलेले आहे. मराठी वाचकांची बौद्धधर्मविषयक जिज्ञासा काही अंशी या ग्रंथरूपाने पुरी होईल असे मंडळास वाटते. धर्मानंद कोसंबी यांचा हा ग्रंथ जनतेला सादर करण्यास आम्हाला अत्यंत आनंद होत आहे.

मुंबई,

पौष ११, शके १९०३

शुक्रवार दि. १-१-१९८२

सुरेंद्र वारलिंगे

अध्यक्ष

महाराष्ट्र राज्य साहित्य संस्कृती मंडळ,

मंत्रालय मुंबई-४०० ०३२.

पहिल्या आवृत्तीची प्रस्तावना

बुद्ध व बौद्धधर्म यांकडे पाश्चात्य पंडिताचे लक्ष्य अलिकडे बरेच लागलेले आहे. पालि व संस्कृत भाषांत बौद्ध धर्माचे जे वाङ्मय आहे त्याचे अध्ययन ते अत्यंत परिश्रमाने करीत आहेत; व या विषयावर सर्व पाश्चात्य भाषांत पुष्कळ ग्रंथ पसिद्ध झाले आहेत. भगवान् बुद्धांनी केलेल्या उदात्त उपदेशाचे ज्ञान तिकडे पसरत आहे व त्याविषयी त्या लोकांचा आदरही सारखा वाढत आहे. बुद्ध आमच्या देशात अवतीर्ण झाले, त्यांचे शिक्षण आमच्या लोकांतच झाल्याने त्यांनी पुढे शिकविलेल्या धर्माचा पाया आमच्याच पूर्वजांच्या विचारांवर रचिलेला आहे, त्यांनी व त्यांच्या शिष्यांनी आपल्या धर्माचा प्रसार ज्या भाषेत केला, व अजूनही बौद्धांचे धर्मग्रंथ ज्या भाषेत आहेत ती आमच्याच देशांतील भाषा, असे असून बुद्धासंबंधी माहिती मिळविण्यास आम्हास पाश्चात्यांच्या तोंडाकडे पहावे लागते ! आमच्या देशातील परिस्थिती, आमची प्राचीन विचारसरणी व पालि व संस्कृत ग्रंथांचे हृदगत पाश्चात्य लोकांना पूर्णपणे समजणे अत्यंत कठीण. शिवाय बौद्ध धर्मग्रंथाचा विस्तार फार मोठा व त्यामुळे त्यांचे अध्ययनही त्यांच्या हातून अजून पूर्णपणे झालेले नाही. यामुळे त्यांच्या ग्रंथात बरेच दोष आढळून येतात हे साहजिकच आहे. हे ग्रंथ वाचून इकडच्या चार गोष्टी, तिकडच्या चार गोष्टी, व त्यांत स्वतःच्या कल्पनांची भर घालून निर्माण झालेले आमच्या देशी भाषांतील या विषयावरील ग्रंथ.

प्राचीन धर्मसंस्थापक व धर्म यासंबंधी विश्वसनीय ग्रंथ लिहावयाचा असेल तर पुढील गुणांची आवश्यकता आहे. प्रथमतः त्या धर्माच्या वाङ्मयाचे मूळ भाषेत चांगले ज्ञान करून घेतले पाहिजे. ज्या देशात त्या धर्माचा उदय व वाढ झाली त्यांतील चालीरीती, साधारण परिस्थिती, लोकसमज, विचारसरणी वगैरेचा चांगला परिचय पाहिजे. ज्या धर्माविषयी लिहावयाचे त्याविषयी मनःपूर्वक आदर व श्रद्धा पाहिजे. नाही तर त्या धर्माचे रहस्य कदापि लक्षात येणार नाही. परंतु सध्याच्या काळी या

श्रद्धेबरोबरच स्वतंत्रपणे विचार करून सार काय, असार काय, अधश्रद्धेने रचलेला भाग कोणता व धर्माचा सनातन अंश कोणता, अतिशयोक्ति, अज्ञान व धर्मभोळेपणा कोणता व शुद्ध सत्य कोणते हे निवडून स्पष्टपणे सांगण्याचे सामर्थ्य अंगी असले पाहिजे. या सर्व गुणांची बिनमोल मेळवण प्रस्तुत पुस्तककर्त्याच्या अंगी विशेषेकरून झालेली आहे. आमच्याच देशात ब्राह्मणकुली जन्म, कुशाग्रबुद्धी, धार्मिक स्वभाव, संस्कृताचे उत्तम ज्ञान, नंतर बौद्धधर्म प्रचलित असलेल्या सिलोन, ब्रह्मदेश, वगैरे देशांत जाऊन, तेथील विहारांत बौद्ध भिक्षूच्या वृत्तीने राहून नाणावलेल्या बौद्ध गुरूंच्या हाताखाली मूळ पालि भाषेत बौद्ध धर्मग्रंथांचे यथासांग अध्ययन; व हे अध्ययन कीर्तीच्या आशेने किंवा केवळ जिज्ञासाबुद्धीने केलेले नसून बौद्धधर्मावर जिवापाड श्रद्धा म्हणून अनेक दुःसह संकटे सोसून केलेले; व इतके सर्व असून या विसाव्या शतकातील कोणत्याही पंडितास शोभेल अशी सारासार पाहून (critical) व ऐतिहासिक दृष्ट्या विचार करण्याची पद्धती. या सर्व गुणांमुळे प्रो. धर्मानंद कोसंबी बौद्धधर्मासंबंधी जे जे लिहितील ते सर्व विचारी विद्वानांच्या आदरास पात्र होईल व त्यांपासून आम्हा हिंदुस्तानवासियांनाच नव्हे, परंतु पाश्चात्य देशात बौद्ध धर्माच्या ज्ञानात निष्णात म्हणून गाजलेल्या पंडितांनाही पुष्कळ बोध होईल यात मला संशय नाही.

बौद्धधर्म हा विषय अत्यंत विस्तृत; या छोट्या पुस्तकात त्याचा अत्यंत अल्प असा सारांशच येणार व तो काही स्थली दुर्बोध राहाणारच. तरी पण ग्रंथकर्त्याने सर्व महत्त्वाच्या गोष्टींचा मोठ्या कुशलतेने संग्रह केला आहे व त्या होईल तेवढ्या सुगम करून वाचकांपुढे मांडल्या आहेत; व काही काही गोष्टींत तर बौद्धधर्माच्या स्वरूपाची कल्पना या लहानशा पुस्तकाच्या द्वारे जशी येईल तशी पाश्चात्यांनी लिहिलेल्या मोठमोठ्या ग्रंथांच्या वाचनानेही येणार नाही. असे जरी आहे, तरी हे पुस्तक पडले अत्यंत अल्पच; याच्या वाचकांस बौद्धधर्माविषयीच्या पुष्कळ गोष्टी अज्ञात व अस्पष्ट राहणारच. त्यांच्या मनात जी जिज्ञासा उत्पन्न होईल ती तृप्त करण्याकरिता प्रो. धर्मानंद अधिक विस्तृत ग्रंथ लवकरच लिहितील अशी

मला आशा आहे. पण याहूनही उत्तम गोष्ट म्हणजे वाचकांनी प्रो. धर्मानंदासारखा सर्वस्वी योग्य मध्यस्थ शिक्षक मिळत असला, तरीही पण दुसऱ्याच्या ओंजळीने पाणी न पिता स्वतः पालि भाषेचे ज्ञान प्राप्त करून घेऊन बौद्धधर्माचे ज्ञान प्रत्यक्ष करून घ्यावे ही होय. आमच्या युनिव्हर्सिटीच्या अभ्यासक्रमात पालि भाषेचा अंतर्भाव आता झालेलाच आहे. तेव्हा या भाषेचे अध्ययन करण्यास सुरुवात करावी म्हणून मी आमच्या तरुण मंडळीला आग्रहाची विनंती करितो; व अशा रीतीने, विचारास पटणारा आत्मविजय हा ज्याचा पाया व सार्वत्रिक व अप्रतिहत प्रेमभाव हा ज्याचा कळस अशा कल्याणप्रद बौद्धधर्माचे ज्ञान आमच्या देशात वाढून, प्रो. धर्मानंद म्हणतात त्याप्रमाणे "या रत्नाचा उज्ज्वल प्रकाश आमच्या अंतःकरणावर पडून आमचे अज्ञान नष्ट होईल, आमच्यातील भेदभाव आम्ही विसरून जाऊ, व पुनः मनुष्यजातीचे हित साधण्यास समर्थ होऊ अशी आशा आहे." "

मुंबई, ता. ४ एप्रिल १९१०

वा. अ. सुखठणकर

दुसऱ्या आवृत्तीची प्रस्तावना

श्रीमंत महाराज श्री सयाजीराव गायकवाड यांच्या आश्रयाखाली १९१० सालच्या फेब्रुवारी महिन्यात बडोदे येथे मी पाच व्याख्याने दिली. त्यांपैकी ही तीन श्रीमंत महाराजसाहेबांच्याच आश्रयाने त्या सालच्या एप्रिल महिन्यात पुस्तकरूपाने प्रसिद्ध करण्यात आली. यांची ही दुसरी आवृत्ती महाराष्ट्र वाचकांसमोर आणण्याचे सर्व श्रेय मासिक मनोरंजनाचे उत्साही संपादक श्रीयुत दामोदर रघुनाथ मित्र यांस आहे. पहिल्या आवृत्तीप्रमाणे याही आवृत्तीस उदार आश्रय देऊन आमचे देशबांधव श्रीयुत मित्र यांचा प्रयत्न सफल करतील अशी आशा बाळगतो.

मुंबई, ता. ७ मे १९२४

धर्मानंद कोसंबी

अनुक्रमणिका

१. बुद्ध, धर्म आणि संघ

१. बुद्ध	१
२. धर्म	२०
३. संघ (भाग पहिला)	४१
संघ (भाग दुसरा)	६१

परिशिष्टे

१. सिंगलसुत्ताचें मराठी भाषांतर	७०
२. पंचस्कंध, अर्हत्पद व निर्वाण	७६
३. चार आर्य सत्ये आणि आर्य अष्टांगिक मार्ग	८०
४. त्रिपिटक ग्रंथ	८४

२. बौद्धसंघाचा परिचय

भाग पहिला

विधायक नियम

शिष्यांची कर्तव्ये	८९
उपाध्यायांची कर्तव्ये	९५
आचार्यांची व अन्तेवासिकांची कर्तव्ये	९५
भिक्षुप्रव्रज्या	९६
श्रामणेरप्रव्रज्या	१०२
उपोसथ	१०४
वर्षावास (घातुमास्य)	१०७

प्रवारणा	१०७
वहाणा	१०९
औषध	११५
कठिन	११६
घीवर	११७
संघसामग्री	१२१
तर्जनीय कर्म (धाक घालणे)	१२८
नियशःकर्म (वेडगळपणा जाहीर करणे)	१२९
प्रव्राजनीय कर्म (हाकून लावणे)	१२९
प्रतिस्मारणीय कर्म (क्षमा मागावयास लावणे)	१३०
उत्क्षेपनीय कर्म (बहिष्कार)	१३१
परिवास कर्म	१३२
मानत (संघाचा संतोष)	१३२
मूलायपटिकस्सना (पूर्वास्थितीवर आणणे)	१३३
अब्मान (संघात परत घेणे)	१३३
अग्निशाला आणि चंक्रम	१३३
बुद्धोपदेश चालू भाषेत लिहावा	१३४
विहारांत येणाऱ्या, राहणाऱ्या व	
विहारांतून जाणाऱ्या भिक्षूंचें कर्तव्य	१३४
भिक्षुणी-प्रव्रज्या	१३६

भाग दुसरा

प्रतिबंधक नियम

चार पाराजिका	१३८
तेरा संघदिशेष	१४८
दोन अनियत आपत्ति	१६०
निस्संगिय पाधितिय	१६१
व्याण्णव पाधितिय	१८३

चार पाटिदेसनिय

२२५

पंचाहत्तर सेखिय

२२८

भाग तिसरा

महाश्रावकांचा परिचय

१.	आज्ञात कौण्डिन्य	२३९
२-३.	सारिपुत्त आणि मोग्गल्लान	२४१
४.	महाकाश्यप	२४४
५.	अनुरुद्ध	२४८
६.	कालिगोधेचा पुत्र भदिय	२५१
७.	लकुण्टक (ठेंगणा) भदिय	२५२
८.	पिंडोल भारद्वाज	२५३
९.	पुण्ण मन्तानिपुत्त	२५७
१०.	महाकात्यायन	२६१
११-१२.	चूळपंथक आणि महापंथक	२६४
१३.	सुभूति	२६८
१४.	खदिरवनिय रेवत	२६९
१५.	कांक्षारेवत	२७२
१६.	सोण कोळिविस	२७२
१७.	सोण कुटिकर्ण	२७२
१८.	सीवलि	२७३
१९.	वक्कलि	२७४
२०.	राहुल	२७६
२१.	राष्ट्रमाल	२८०
२२.	कुण्डधान	२८४
२३.	वंगीस	२८६
२४.	उपसेन वंगंतपुत्त	२८७
२५.	दब्ब मल्लपुत्त	२८८
२६.	पिलिदवच्छ	२८९
२७.	बाहिय दारुचीरिय	२८९

२८.	कुमार काश्यप	२९१
२९.	महाकोटित	२९२
३०.	आनंद	२९३
३१.	उरुवेल काश्यप	२९४
३२.	कालुदायी	२९४
३३.	बक्कुल	२९५
३४.	सोभित	२९८
३५.	उपालि	२९८
३६.	नंदक	२९८
३७.	नंद	२९९
३८.	महाकप्पिन	३०१
३९.	सागत	३०२
४०.	राघ	३०२
४१.	मोघराज	३०३

भिक्षुणी

४२.	महाप्रजापती गोतमी	३०४
४३.	खेमा (क्षेमा)	३०४
४४.	उप्पलवण्णा	३०७
४५.	पटाघारा	३०८
४६.	धम्मदिन्ना	३१०
४७.	नंदा	३११
४८.	सोणा	३१२
४९.	सकुला	३१३
५०.	भद्दा कुण्डलकेसा	३१३
५१.	भद्दा कापिलानी	३१७
५२.	भद्दा कच्चाना	३१८
५३.	किसा गोतमी	३१९
५४.	सिगालमाता	३२०

उपासक

५५-५६.	तपुस्स आणि भल्लिक	३२१
५७.	अनाथपिंडिक	३२२
५८.	चित्र (चित्त) गृहपति	३२३
५९.	हत्थक आळवक	३२६
६०.	महानाम शाक्य	३२९
६१.	उग्ग गृहपति वैशालिक	३२९
६२.	उग्गत गृहपति हस्तिग्रामक	३३२
६३.	शूर अंबुद	३३३
६४.	जीवक कौमारभृत्य	३३४
६५.	नकुलपिता गृहपति	३३५

उपासिका

६६.	सुजाता सेवानीदुहिता	३३८
६७.	विशाखा मिगारमाता	३३८
६८-६९.	खुज्जुत्तरा आणि सामावती	३३९
७०.	उत्तरा नंदमाता	३४८
७१.	सुप्पवासा कोलियदुहिता	३५२
७२.	सुप्पिया उपासिका	३५२
७३.	कातियानि	३५४
७४.	नकुलमाता गृहपत्नी	३५५
७५.	काळी उपासिका कुररघरिका	३५५

अंत्यज भिक्षू

७६.	सोपाक (श्वपाक)	३५६
७७.	सुनीत	३५७

३. समाधिमार्ग

प्रस्तावना—	१-५
१. समाधिकार्य	३६१
२. समाधीला प्रतिबंधकारक गोष्टी	३७०
३. आनापानस्मृतिभावना	३८६
४. कायगतास्मृति आणि अशुभे	३९५
५. ब्रह्मविहार	४०३
६. अनुस्मृति, संज्ञा आणि व्यवस्थान	४१२
७. कसिर्णे	४२१
८. अरुपावचर आयतने	४२९
९. विपश्यनाभावना	४३३

४. पार्श्वनाथाचा चातुर्याम धर्म

खरा समाजधर्म—(कालेलकर)	१-११
प्रस्तावना—(धर्मानंद कोसंबी)	१-३
१. त्रिषष्टी-शलाका-पुरुष	४४३
२. तीर्थकरांची उंची व आयुष्य	४४४
३. बुद्धांशी तुलना	४४५
४. पार्श्वी कथा	४४६
५. पार्श्वनाथाचा धर्मोपदेश	४४९
६. पार्श्वनाथाच्या शासन देवता	४५१
७. पार्श्वनाथांचे निर्वाण	४५२
८. दिगंबरांचा मतभेद	४५२
९. पार्श्वनाथाच्या कथेत इतिहासाचा अभाव	४५२
१०. पार्श्वनाथ ऐतिहासिक नव्हता काय?	४५३
११. चातुर्याम धर्माचा उगम व प्रचार	४५६

१२.	पार्श्व्याच्या धर्मात महावीर स्वामीने केलेले फेरफार	४५७
१३.	महावीर स्वामी आणि मक्खलि गोसाल	४५७
१४.	मक्खलि नांवाचा विपर्यास	४५९
१५.	आजीवक मताचा विपर्यास	४६१
१६.	चातुर्याम धर्माचा बुद्धाने केलेला विकास	४६४
१७.	योगसूत्रांतील याम	४६७
१८.	बौद्ध आणि जैन धर्माचा प्रसार	४६८
१९.	बौद्ध आणि जैन श्रमणांचा न्हास	४६९
२०.	कालकथा	४७१
२१.	बप्पभट्टि सूरिकथा	४७१
२२.	हेमचन्द्रसुरि	४७४
२३.	ह्या चरित्रांचा निष्कर्ष	४७७
२४.	जैन उपासक	४७९
२५.	आनन्द उपासक	४७९
२६.	कामदेव उपासक	४८२
२७.	चुलणीपिता उपासक	४८२
२८.	सुरादेव उपासक	४८३
२९.	चुल्लशतक उपासक	४८४
३०.	कुण्डकोलिक उपासक	४८४
३१.	शब्दालपुत्र उपासक	४८४
३२.	महाशतक उपासक	४८६
३३.	नन्दिनीपिता उपासक	४८७
३४.	सालिहीपिता उपासक	४८७
३५.	श्रमणांची श्रीमंतवर्गावर मदार	४८८
३६.	धर्मकीर्तीचे दोन श्लोक	४९१
३७.	बायबलातील दहा परमेश्वरी आज्ञा	४९३
३८.	मोझेसचे पूर्वचरित्र	४९४
३९.	यहोवा देवाचा स्वभाव	४९८
४०.	'हत्या करू नकोस' इत्यादि आज्ञांचा अर्थ	४९९
४१.	यहोवा आणि दुसरे देव	५००

४२.	क्रिस्तांचा यहोवा	५००
४३.	सेंट पॉलचा प्रचार	५०३
४४.	कॉन्स्टांतीन बादशहाचा क्रिस्ती धर्माला आश्रय	५०४
४५.	इस्लाम धर्माचा प्रसार	५०४
४६.	तलवारीच्या जोरावर क्रिस्ती धर्माचा प्रचार	५०५
४७.	राष्ट्रीयत्वाचा विकास	५०६
४८.	राष्ट्रीयत्वावर सोव्हिएटचा इलाज	५०७
४९.	सोव्हिएटचा इलाज इतर देशांना शक्य नाही	५०७
५०.	दोन शक्तींची टक्कर	५०८
५१.	मुख्य इलाज चातुर्यामांचा	५०९
५२.	राष्ट्रीयत्व नको	५१०
५३.	धार्मिक सांप्रदायिकतेपासून धोका	५१०
५४.	कम्युनिस्टांचा प्रचार	५११
५५.	सोशालिस्टांचा प्रचार	५१२
५६.	सोव्हिएट संघाला भांडवलवाल्यांचे भय	५१३
५७.	मुस्लिम लीगचे काय करावे?	५१४
५८.	चातुर्यामांचे शिक्षण	५१५
५९.	ह्या प्रयोगांना धोका	५१६
६०.	अहिंसा	५१६
६१.	सत्य	५१७
६२.	अस्तेय	५१८
६३.	अपरिग्रह	५१९
६४.	ब्रह्मचर्य	५२०
६५.	इतर व्रते	५२१
६६.	अंगमेहनत	५२१
६७.	इतिहासाचे शिक्षण	५२३
६८.	धार्मिक कसोटी	५२६
६९.	चातुर्याम हेच आमचे दैवत	५२८
७०.	मारणान्तिक सल्लेखना व्रत	५२८
७१.	उपसंहार	५३१
	सुची	५३२

१. बुद्ध, धर्म आणि संघ

बुद्ध

पौराणिक पंथामध्ये ब्रह्मा, विष्णु आणि शिव हीं तीन मुख्य दैवते गणिली आहेत. ख्रिस्ती धर्मात पिता, पुत्र आणि पवित्र आत्मा या तिहींना प्राधान्य दिले आहे. त्याचप्रमाणे बौद्धधर्मात बौद्ध, धर्म आणि संघ या त्रयीला श्रेष्ठत्व मिळाले आहे. बौद्ध-धर्म पौराणिक धर्मापेक्षा किंवा ख्रिस्ती धर्मापेक्षा प्राचीन असल्यामुळे त्याचे अनुकरण पौराणिकांनी आणि ख्रिस्त्यांनी केले असावे असे कित्येकांचे अनुमान आहे. या अनुमानाला संख्येचे साम्य यापलिकडे कांही आधार असेल असे मला वाटत नाही. पुराणांतील त्रिमूर्तीची किंवा बायबलांतील त्रयीची बहुतेक सर्व श्रोत्यांस माहिती असेलच. परंतु बौद्धधर्मातील त्रिरत्नांची पारख अद्यापि आमच्या बांधवांपैकी बऱ्याच जणांस झाल्याचे दिसून येत नाही. तेव्हा आजच्या या पहिल्या व्याख्यानात या त्रिरत्नांपैकी पहिले रत्न बुद्ध, त्याची, बौद्धांचा मूळग्रंथ जो त्रिपिटक त्यास अनुसरून, थोडीशी माहिती आपणांसमोर मांडण्याचा मी प्रयत्न करितो.

बुद्धाची माहिती देणारे ललितविस्तर आणि अश्वघोषकृत बुद्धचरितकाव्य हे दोन ग्रंथ संस्कृत भाषेत प्रसिद्ध आहेत. पालि भाषेत जातकाच्या प्रस्तावनेत बुद्धचरित कथन केले आहे. अलीकडे जे इंग्रजी भाषेत बुद्धचरित्रावर ग्रंथ झाले आहेत, ते बहुतेक वरील ग्रंथांच्या आधारे लिहिले आहेत. या ग्रंथांतून बुद्धाच्या बालपणीच्या कित्येक चमत्कारिक आणि असंभवनीय गोष्टी सांगितल्या आहेत. आरंभी जेव्हा युरोपियन पंडितांनी या गोष्टी वाचल्या तेव्हा त्यांतील कित्येकांनी बुद्ध ही ऐतिहासिक व्यक्ति नसून पौराणिक देवता असावी असे अनुमान केले. प्रो. सेनार या फ्रेंच पंडिताने सूर्योपासनेपासून बुद्ध देवताची कल्पना निघाली असे सिद्ध करण्याचा प्रयत्न केला. हा त्याचा सिद्धांत चिरायु झाला नाही.

१. बुद्ध, धर्म आणि संघ यांना बौद्ध वाङ्मयांत त्रिरत्न किंवा रत्नत्रय अशी संज्ञा आहे.

कांहीं वर्षांमागें आक्यालॉजिकल खात्यानें नेपाळी तराईतील लुंबिनिदेवी ह्या गांवीं नेपाळी सरकारच्या परवानगीनें जमिनींत गाडून गेलेल्या कांहीं मोडक्या इमारती खणून काढिल्या. त्यांत एक अशोक राजाचा शिलास्तंभ सापडला. या स्तंभावर अशोकानें पालि भाषेंत लिहविलेला लेख आहे तो येणंप्रमाणे :—

देवान पियेन पियदसिन वीसति वसाभिसितेन अतन आगाच महीयिते हिध बुद्धे जाते सक्यमुनीति सिला विगडाभिचा कालापितसिलार्थबेच उसपापिते हिध भगवं जातेति लुंमिनिगामे उबालिके कते अथभागियेच।

“देवांचा प्रिय प्रियदर्शी (म्ह. अशोक) राजानें आपल्या अभिषेकास वीस वर्षे झाल्यावर येथें शाक्यमुनि बुद्ध जन्मला होता म्हणून स्वतः येऊन पूजा केली. चारी बाजूंस शिलास्तंभांची भित बांधिली, आणि (हा) शिलास्तंभ उभारिला. या ठिकाणी भगवान् जन्मला होता म्हणून या लुंबिनी गांवाचा कर माफ करण्यांत आला, आणि (विहाराला ?) कांहीं नेमणूक करून देण्यांत आली.”

या शिलालेखानें बुद्ध ही पौराणिक देवता नसून ऐतिहासिक व्यक्ति होती अशी पाश्चात्य पंडितांची खात्री झाली, व प्रो. सेनारच्या वर सांगितलेल्या कल्पनेची इमारत आपोआप ढांसलून पडली! तथापि या पंडितांनी वर सांगितलेल्या चरित्रविषयक तीन ग्रंथांच्या पलिकडे जाऊन अति प्राचीन पालिग्रंथांत बुद्धचरित्रासंबंधी काय माहिती मिळते, ललितविस्तारादि ग्रंथांतून सांगितलेल्या चमत्कारिक कथांस मूळ ग्रंथांत आधार आहे की काय, इत्यादि गोष्टींचा विचार केल्याचें दिसून येत नाहीं, व हे तर फार महत्त्वाचें आहे. तेव्हां केवळ मूळ पालिग्रंथ त्रिपिटक याच्या आधारे बुद्धचरित्राची माहिती देण्याचें येथें मी योजिलें आहे.

कपिलवस्तु नांवाच्या शहरांत इ. स. पूर्वी ६०० वर्षांच्या सुमारास शाक्य नांवांच्या क्षत्रियांचें एक लहानसे महाजनसत्ताक^१ राज्य होतें. तेथल्या

१. निरनिराळ्या क्षत्रिय घराण्यांतील प्रमुख पुरुषांना महाजन म्हणजे राजा असें म्हणत. हे राजे संथागार नांवाच्या नगरमंदिरांत जमून राज्यकारभार पहात असत. आपणांपैकी एकाला अध्यक्ष निवडीत. त्याला महाराजा असें म्हणत. या प्रकारची आणखीहि कांहीं राष्ट्रे उत्तर हिंदुस्तानांत होती. विशेष माहितीसाठी प्रो. हिस् डेव्हिड्सचें Buddhist India हें पुस्तक पहावें.

महाराजांना राजे अशी संज्ञा होती. या राजांपैकी शुद्धोदन नांवाच्या एका राजाला दोन बायका होत्या, पहिलीचें नांव मायादेवी व दुसरीचें नांव महाप्रजापती. या दोघी अंजनशाक्याच्या मुली. मायादेवी प्रसूतीसाठीं माहेरी जात असतां वाटेंतच लुंबिनी नांवाच्या वनांत प्रसूत होऊन तिला जो मुलगा झाला तो पुढें बुद्ध नांवानें प्रसिद्धीस आला. त्याचें नांव सिद्धार्थ असें ठेविले होतें असें म्हणतात. परंतु त्रिपिटकांत हे नांव माझ्या पाहण्यांत आलें नाहीं; म्हणून बोधिसत्त्व-म्हणजे भावी बुद्ध-या प्रसिद्ध नांवानेंच मी येथें त्यांचा उल्लेख करितों. बोधिसत्त्वाच्या जन्मसमयीं घडले म्हणून म्हणतात अशा अद्भुत चमत्कारांस त्रिपिटक ग्रंथांत आधार सांपडत नाहीं. अर्थात् या गोष्टी बुद्धचरित्रांत मागाहून सामिल केल्या गेल्या असाव्या हें फार संभवनीय दिसतें.

बोधिसत्त्व जन्मल्यावर त्याला आईसहवर्तमान शुद्धोदन राजाने परत आपल्या घरीं नेले. तेथें असित नांवाच्या ऋषीनें येऊन हा मुलगा जगदुद्धारक होणार आहे, असें भविष्य कथन केल्याची कथा सुत्तपिटकांतील सुत्तनिपात ग्रंथात आढळते. मायादेवी बोधिसत्त्वाच्या जन्मानंतर ७ व्या दिवशीं निवर्तली, यालाही विनयपिटकांतील चुल्लवग्ग ग्रंथांत आधार सापडतो.

तदनंतर घडलेल्या बोधिसत्त्वाच्या विवाहसंस्कारादि गोष्टींचा त्रिपिटक ग्रंथात कोठें उल्लेख सांपडत नाहीं. तथापि २९ व्या वर्षीं जेव्हा बोधिसत्त्वानें गृहत्याग करून अरण्यवास पत्करला त्या वेळीं त्याला एक राहुल नांवाचा मुलगा होता असें विनयपिटकांतील महावग्ग ग्रंथात आलेल्या राहुलच्या गोष्टींवरून दिसून येतें.

बोधिसत्त्वाच्या गृहत्यागाचा^१ प्रसंग बुद्धचरित काव्यादि ग्रंथांतून चमत्कारिक रीतीनें वर्णिला आहे. "त्याच्या बापानें त्याला मोठमोठाले तीन राजवाडे बांधून दिले होते, व तो त्या वाड्यांतून बाहेर न पडतां चैनीने कालक्रमण करी. पुढें अकस्मात् त्याला बाहेर फिरावयास जाण्याची

१. याला महाभिनिष्क्रमण अशी संज्ञा आहे.

इच्छा उत्पन्न झाली, व तो आपल्या छत्र नांवाच्या सारथ्यासहवर्तमान रथांतून फिरत असतां एक देवता व्याधिग्रस्त, म्हातारा आणि मृत अशीं रूपे अनुक्रमेण धारण करून त्याच्या समोर आली. छत्र सारथ्याकडून व्याधिजरामरणार्थें उग्र स्वरूप त्याला समजले, व संसाराविषयीं तीव्र वैराग्य त्याच्या मनांत उत्पन्न झाले. इतक्यांत ती देवता भिक्षुरूप धारण करून पुनः त्याच्या समोर आली, व तिला पाहून त्यानें गृहत्यागाचा दृढ निश्चय केला, " इत्यादि गोष्टी आज-काल झालेल्या बुद्धचरित्रांतून सविस्तर वर्णिलेल्या आहेत; आणि आमच्या श्रोत्यांस त्यांचा बराच परिचय असण्याचा संभव असल्यामुळे त्या येथें सविस्तर सांगण्याची आवश्यकता नाही.

आतां या गोष्टींस त्रिपिटकाचा कांहीं आधार सांपडतो कीं काय तें पाहूं. बोधिसत्त्वाला राहण्यासाठीं तीन राजवाडे होते. त्याला सुत्तपिटकांतील अंगुत्तरनिकायांत आधार सांपडतो. आपल्या पूर्वस्थितींतील गोष्ट सांगत असतां भिक्षूला उद्देशून बुद्ध भगवान् म्हणतो :—

"भिक्षुहो, मी फार सुकुमार होतो; माझ्या सुखासाठीं माझ्या पित्याने तलाव खणून त्यांत नाना जातींच्या कमळिणी लावल्या होत्या. माझीं वस्त्रेंप्रावरणें रेशमी असत. शीतोष्णाची बाधा न व्हावी म्हणून बाहेर निघालों असतां माझ्यावर माझे नोकर श्वेतच्छत्र धरीत असत. हिवाळ्यासाठीं, उन्हाळ्यासाठीं व पावसाळ्यासाठीं माझे निरनिराळे तीन प्रासाद होते. जेव्हां मी पावसाळ्यासाठी बांधलेल्या महालांत राहण्यास जात असें, तेव्हां चार महिने बाहेर न पडतां स्त्रियांच्या गीतानें आणि वाद्यानें कालक्रमण करीत असें. इतरांच्या घरीं दासांना आणि नोकरांना निकृष्ट प्रतीचें अन्न देतात; पण माझ्या घरीं माझ्या दासदासींना मिळणारें अन्न म्हटलें म्हणजे मांसमिश्रित उत्तम भात.

"अशा संपत्तीचा उपभोग घेत असतां माझ्या मनांत असा विचार आला कीं, अविद्वान् सामान्य जन स्वतः जरेच्या तडाक्यांत सांपडणारा असून जराग्रस्त म्हातान्या मनुष्याकडे पाहून कंटाळतो व त्याचा तिरस्कार करितो! परंतु मी स्वतः जरेच्या तडाक्यांत सांपडलो असून त्या सामान्य मनुष्याप्रमाणें जराग्रस्त मनुष्याला कंटाळलों किंवा त्याचा तिरस्कार केला, तर तें मला शोभणार नाही, या विचारानें माझा तारुण्यमद समूळ नाहीसा झाला.

“अविद्वान् सामान्य जन स्वतः व्याधीच्या जबड्यांत सांपडणारा असून व्याधिग्रस्त मनुष्याकडे पाहून कंटाळतो व तो त्याचा तिरस्कार करतो, परंतु मी स्वतः व्याधीच्या तडाक्यांतून सुटलों नसतां त्या सामान्य जनाप्रमाणें व्याधिग्रस्ताला कंटाळलों किंवा त्याचा तिरस्कार केला तर तें मला शोभणार नाही. या विचारानें माझा आरोग्यमद समूळ नष्ट झाला.

“अविद्वान् सामान्य जन स्वतः मरणधर्मी असून मृत शरीराकडे पाहून कंटाळतो व त्याचा तिरस्कार करितो, परंतु मी स्वतः मरणधर्मी असून त्या सामान्य जनाप्रमाणें मृताला कंटाळलों किंवा त्याच्या शरीराचा तिरस्कार केला तर तें मला शोभणार नाही. या विचारानें माझा जीवितमद समूळ गळून गेला.” (अंगुत्तरनिकाय, तिकनिपात.)

या उतान्यावरून आपणांस असे दिसून येईल कीं, बोधिसत्त्वाच्या राहण्यासाठीं जरी तीन प्रासाद होते तरी शुद्धोदन राजानें त्याला त्यांत कोंडलें नव्हतें; किंवा तो गृहत्याग करील या भीतीनें त्याच्यावर नृत्यांगनांचा खडा पहारा ठेवला नव्हता. सध्यांच्या एखाद्या संस्थानिकाच्या मुलाप्रमाणें सर्व प्रकारचीं करमणुकीचीं साधनें त्याला अनुकूल होती, तरी त्याचें समाधान झालें नाहीं. जराव्याधिमरणाच्या उग्र स्वरूपांची कल्पना उत्तरोत्तर त्याच्या मनांत दृढ होत गेली आणि त्याचा तारुण्य, आरोग्य व जीवित यांचा मद नाहींसा झाला.

मज्झिमनिकायांतील अरियपरियेसनसुत्तांत बुद्ध भगवंतानें आपल्या गृहत्यागाची हकीगत येणेंप्रमाणे कथन केली आहे :—

“भिक्षुहो, मीसुद्धां संबोधिज्ञान होण्यापूर्वी बोधिसत्त्वावस्थेंत, स्वतः जन्मधर्मी असतांना जन्माच्या फेऱ्यांत सांपडलेल्या वस्तूंच्या (पुत्र, दारा, दासी, दास, इत्यादिकांच्या) मार्गे लागलों होतों. (म्हणजे माझें सुख त्यांजवर अवलंबून आहे असें मला वाटे.) स्वतः जराधर्मी असतांना, व्याधिधर्मी असतांना, मरणधर्मी असतांना, शोकधर्मी असतांना, जरा, व्याधि, मरण, शोक यांच्या फेऱ्यांत पडलेल्या वस्तूंच्याच मार्गे लागलों होतों. तेव्हां माझ्या मनांत असा विचार आला कीं, मी स्वतः जन्म, जरा, मरण, व्याधि व शोक यांनीं संबद्ध असता त्यांनींच संबद्ध जे पुत्रदारादिक त्यांच्या मार्गे लागले आहेत, हें ठीक नव्हे; तर मग मी या जन्मजरादिकांनीं होणारी हानि

पाहून अजात, अजर, अव्याधि, अमर आणि अशोक असें जे परमश्रेष्ठ निर्वाणपद त्याचा शोध करावा हें योग्य आहे.

“मिक्षुहो, असा विचार करीत असता कांहीं कालानें, जरी मी त्या वेळीं तरुण होतो, माझा एकहि केंस पिकला नव्हता, भरज्वानीत होतो, आणि माझे आईबाप मला परवानगी देत नव्हते. डोळ्यांतून निघणाऱ्या अश्रुप्रवाहानें त्यांचीं मुखें मिजलीं होती, ते सारखे रडत होते, तरी मी (त्या सगळ्यांची परवा न करतां) शिरोमुंडन करून, काषाय वस्त्रांनीं देह आच्छादून, घरांतून बाहेर पडलो.” (मी संन्यासी झालो.)”

बोधिसत्त्वानें याप्रमाणें गृहत्याग केल्यावर तो राजगृह नगरास गेला. तेथें त्या कार्त्तिकी विविसार नांवाचा राजा राज्य करीत होता. त्यानें बोधिसत्त्वास भिक्षेसाठीं फिरत असतांना पाहिलें. हा कोणी तरी अद्वितीय पुरुष असावा असें त्याला वाटलें व तो जेथें बोधिसत्त्व रहात होता, त्या पांडव नांवाच्या पर्वतावर स्वतः गेला. तेथें बोधिसत्त्वाची भेट घेऊन त्यानें त्याला संन्यास सोडून क्षत्रियधर्म स्वीकारण्यासाठीं बराच आग्रह केला. परंतु बोधिसत्त्वाच्या निर्वाण प्राप्त करून घेण्याच्या दृढनिश्चयापुढे त्याचें कांहीं चालले नाहीं. ही कथा सुत्तनिपातांतील पब्बज्जासुतांत वर्णिली आहे.

यापुढील बोधिसत्त्वाचें वृत्त मज्झिमनिकायांतील महासच्चक^१ सुत्तांत सांपडतें. त्याचें शब्दशः भाषांतर न देतां सारांश येथें देतो. सच्चक नांवाचा एक जन (निर्ग्रन्थ) पंडित वैशाली नगरींत राहत असे. त्याला अग्निवेस्सन असेंहि म्हणत. त्याला उद्देशून बुद्ध म्हणतो :—

१. या उतान्याचें शब्दशः भाषांतर केले नाहीं. पुनरुक्ति गाळून तात्पर्य सांगण्याचा प्रयत्न केला आहे. येथें आईबाप असा उल्लेख आहे. बोधिसत्त्वाची आई सातव्या दिवशींच परलोकवासी झाली होती, तरी तिच्या निघनानंतर महाप्रजापतीनें बोधिसत्त्वाचा पुत्रवत् पालन केल्याचा उल्लेख चुल्लवग्गांत सांपडतो. शिवाय महाप्रजापती बोधिसत्त्वाची मावशी असून सावत्र आई होती, असें वर सांगितलेंच आहे. तेव्हा महाप्रजापतीलाच आई म्हटलें आहे, हे उघड आहे.

२. महासच्चक सुत्तांतील मज्झकुराचा संस्कृत अनुवाद ललितविरतराच्या १६ व्या अध्यायांत आला आहे.

“हे अग्निवेस्सन, याप्रमाणे प्रव्रज्या धारण करून मी घरांतून बाहेर पडलों. परम सुखावह गोष्ट कोणती याचा मी शोध करीत होतो अनुत्तर श्रेष्ठ शान्तिस्थानाचा पत्ता लावण्यासाठी मी फिरत होतो. अशा समयी आळार कालामाजवळ जाऊन त्याला मी म्हटलें की, ‘भो कालाम, तुझ्या या धर्मपंथांत प्रवेश करण्याची मी इच्छा करितों, तेव्हां कालाम म्हणाला, ‘आयुष्मन् तूं या मताप्रमाणे वाग. विद्वान मनुष्य या मताप्रमाणें वागला तर तो आमचें तत्त्व काय आहे हें लवकर जाणूं शकेल.’

“लवकरच आळार कालामाचें तत्त्वज्ञान मी शिकलों वादविवाद करण्यांत मी पटु झालों. ती सारी पोपटपंची होती. दुसरेहि कालामाचे शिष्य माझ्याप्रमाणे पोपटपंचीत प्रवीण होते. या पोपटपंचीनें माझें समाधान झालें नाहीं. मी माझ्या मनाशी असा विचार केला की, केवळ श्रद्धा ठेवल्याने कालामाला अनुभवज्ञान झालें नसावें, त्याला या तत्त्वज्ञानाचा पूर्ण अनुभव मिळाला असला पाहिजे. तेव्हां मी कालामाजवळ गेलों आणि त्याला असा प्रश्न केला, की ‘भो कालाम, या तत्त्वज्ञानाचा तुला साक्षात्कार कसा झाला?’ तेव्हां कालामानें मला आर्किचन्यायतन’ नांवाची समाधि शिकविली. तेव्हां मी माझ्याशींच म्हटलें की, कालामाला जशी श्रद्धा आहे तशीच ती मलाहि आहे. कालामाला जसा उत्साह आहे तसाच तो मलाहि आहे. कालामाला जसा विवेक (स्मृति) आहे तसाच तो मलाहि आहे. कालामाला जशी एकाग्रताशक्ति (समाधि) आहे तशीच ती मलाहि आहे. कालामाला जशी प्रज्ञा आहे, तशीच ती मलाहि आहे. तर आळारकालामाप्रमाणे मीहि ह्या धर्माचा साक्षात्कार कां करून घेऊ नये? असा विचार करून, हे अग्निवेस्सन, थोडक्याच अवकाशांत मी आर्किचन्य समाधि साध्य केली. हें वर्तमान जेव्हां मी कालामाला कळविलें, तेव्हां तो मला म्हणाला, ‘ज्या समाधीचा मला साक्षात्कार झाला त्या समाधीचा तुलाहि साक्षात्कार झाला आहे. जें मी जाणत आहे तेच तूंहि जाणत आहेस. माझी आणि तुझी योग्यता आतां सारखीच आहे. तेव्हां आजपासून तूं आणि मी मिळून या पंथाचे मुख्य होऊं या, व या शिष्यांस शिकवूया.’ याप्रमाणें कालामाने माझा बहुमान केला. तो

आचार्य व मी शिष्य असें असतां आपल्या योग्यतेलाच त्यानें मला चढविलें. हे अग्निवेस्सन, या थोरवीनें माझे समाधान झालें नाहीं. या कालामाचा धर्म कांहीं निर्वाणप्राप्तीला उपयोगी पडणार नाहीं, याची आर्किचन्यायतन समाधीपर्यंतच काय ती गति आहे असें मला वाटूं लागलें, व त्या कालामाच्या पंथातून मी बाहेर निघालों.

“तदनंतर मी उद्दक रामपुत्र याजपाशीं गेलों. त्यानें मला नैवसंज्ञानासंज्ञायतन^१ नांवाची समाधि शिकविली. अल्पावकाशानेंच ही समाधि मला साध्य झाली. हें वर्तमान जेव्हां मी रामपुत्राला कळविले तेव्हां त्यानें माझा कालामाप्रमाणेंच सत्कार केला. तो आचार्य आणि मी शिष्य अशी स्थिति असतां त्यानें मला आपल्या योग्यतेस चढविलें. परंतु एवढ्यानें माझी तृप्ति झाली नाही. या रामपुत्राच्या धर्मानें कांहीं निर्वाणप्राप्ति होणार नाहीं, याची गति नैवसंज्ञानासंज्ञायतनसमाधीपर्यंतच काय ती आहे असें मला वाटलें, व रामपुत्राला सोडून मी निघालों.

“हे अग्निवेस्सन, याप्रमाणें मी परमसुखाचा, परमशांतीचा, निर्वाणाचा शोध करीत करीत मगध देशांत फिरत असतां उरुवेलेला^२ येऊन पोहोंचलों. तेथील प्रदेश अत्यंत रमणीय होता. वनशोभा फारच चांगली होती, नदी मंद मंद वाहत होती, आसमंतात कांहीं अंतरावर गांव वसले होते. या ठिकाणीं, हे अग्निवेस्सन, मी माझे श्वासोच्छ्वास कोंडून घेत असे. श्वासोच्छ्वास कोंडल्यानंतर माझ्या मस्तकांत भयंकर वेदना उठत असत, पोटांतहि अशाच वेदना उठत असत, व सगळ्या अंगाचा अत्यंत दाह होत असे. परंतु माझा उत्साह दृढ होता, जागृति कायम होती, देह मात्र दुर्बल झाला होता. इतक्या दुःखकारक वेदना होत होत्या तरी त्यांचा माझ्या विचारावर परिणाम होत नसें.

“तदनंतर मी आहार कमी करण्याचा निश्चय केला. मुगांचा किंवा कुळथांचा काढा पिऊनच मी रहात असें. अशा स्थितीत माझा देह अत्यंत कृश झाला, हातापायांच्या काड्या झाल्या, पाठीचा कणा स्पष्ट दिसूं लागला, मोडक्या घराच्या वाशांप्रमाणे बरगड्या खिळाखळून गेल्या.

१. ही समाधीची शेवटची पायरी.

२. सध्या ज्याला बुद्धगया असे म्हणतात, तो प्रदेश.

पाण्यांत पडलेली नक्षत्रांची प्रतिबिंबे जशी खोल गेलेली दिसतात, त्याप्रमाणे माझ्या डोळ्यांची बुबुळें खोल गेली होती; कडू भोपळा कच्चा कापून उन्हात टाकिला असतां जसा कोमेजून जातो तशी माझी अंगकांति करपून गेली होती, व पोट आणि पाठ एक झाली होती. त्या वेळीं माझ्या मनांत असा विचार आला कीं, या ज्या मी अत्यंत दुःखकारक वेदना अनुभवीत आहे त्यांच्यापेक्षा अधिक दुःखकारक वेदना दुसऱ्या श्रमणानें किंवा ब्राह्मणानें अनुभविल्या नसतील. परंतु या दुष्कर कर्मानें लोकोत्तर धर्मज्ञान प्राप्त होईल असें मला वाटत नाहीं. याहून दुसरा कोणता तरी निर्वाणप्राप्तीचा मार्ग आहे कीं नाहीं? (घर सोडण्यापूर्वी मी) माझ्या बापाबरोबर शेतांत गेलों असतां जंबुवृक्षाच्या छायेंत बसून प्रथम ध्यानाची समाधि साधल्याची मला आठवण आहे, तोच तर निर्वाणाचा मार्ग नसेल ना? या गोष्टीचें स्मरण झाल्याबरोबर, हे अग्निवेस्सन, तोच मार्ग खरा असावा असें मला वाटूं लागलें. मी माझ्याशींच म्हणालों, त्या समाधिसुखाला मी कां भितां? तें चैनीचें मिळालेलें सुख नव्हे, किंवा पापकारकहि नव्हे. अशा सुखाला मी भितां कामा नये. परंतु या दुर्बल देहानें तें सुख साध्य होणार नाहीं. तेव्हां देहाचें संरक्षण करण्यापुरतें अन्न मीं खाल्लें पाहिजे.

तद्नंतर मी देहसंरक्षणाला लागणारें अन्न सेवन करूं लागलों. त्या वेळीं माझ्या सेवेसाठीं पाच भिक्षु राहत असत. मला जें धर्मज्ञान होईल तें मी त्यांना सांगेन अशी आशा त्यांना वाटत होती. परंतु जेव्हां मी अन्न सेवन करण्यास आरंभ केला, तेव्हां त्यांची निराशा झाली, व मी ढोंगी आहे असें समजून ते मला सोडून चालते झाले. त्या अन्नग्रहणानें हळूहळू माझ्या अंगी शक्ति आली व मी समाधिसुखाचा अनुभव घेऊं लागलों.

आळार कालाम व उद्दक रामपुत्र हे दोघे एका प्रकारच्या योगमार्गाचे प्रवर्तक होते. बुद्धचरित काव्यांत यांना सांख्यमताचे प्रवर्तक असें म्हंटलें आहे, व त्यावरून बौद्धधर्म सांख्यमतापासून निघाला असें विधान कित्येक पाश्चात्य पंडितांनी केलें आहे. परंतु या त्यांच्या विधानास त्रिपिटकांत कोठेंच आधार नाहीं. अश्वघोषाचार्यांनीं सांख्यमताची निष्फलता दाखविण्यासाठीं आणि काव्याला शोभा आणण्यासाठीं त्यांना सांख्यमतप्रवर्तक बनविलें असावें एवढेंच यावरून सिद्ध होत आहे.

यापुढील बोधिसत्त्वावर गुदरलेला मोठा आणि बाणीचा प्रसंग म्हटला म्हणजे माराबरोबर झालेल्या त्याच्या युद्धाचा होय. बुद्धचरितकाव्यादि ग्रंथांतून या प्रसंगाचे अद्भुतरसपरिप्लुत वर्णन आढळते. ते काव्याच्या दृष्टीने अत्यंत मनोरम आहे. परंतु सुत्तनिपातांतील पधानसुत्तांत' केलेले मारयुद्धाचे वर्णन त्याहून भिन्न आहे. पधानसुत्तांत २५ गाथा आहेत. त्यांपैकी कांहीं येथे देणे अप्रासंगिक होणार नाही.

बुद्ध भगवान म्हणतो :—

तं मं पधानपहितं नदि नेरंजरं पति ।

विपरक्कम्म ज्ञायन्तं योगक्खेमरस पत्तिया ॥ १ ॥

नमुधि करुणं वाचं भासमानो उपागमि ।

किसो त्वमसि दुब्बण्णो सन्तिके मरणं तव ॥ २ ॥

सहस्सभागो मरणरस एकंसो तव जीवितं ।

जीवं भो जीवितं सेय्यो जीवं पुज्जानि काहसि ॥ ३ ॥

चरतो च ते ब्रह्मचरियं अग्निहुतं च जूहतो ।

पहूतं चीयते पज्जं किं पधानेन काहसि ॥ ४ ॥

(१) मी नेरंजरा नदीच्या कांठीं निर्वाणप्राप्तीसाठीं मोठ्या उत्साहाने ध्यान करीत होतो. माझे सर्व चित्त निर्वाणाकडे लागले होते. (२) (असे असतां) मार माझ्याजवळ आला आणि करुणामय वाणीने मला म्हणाला, 'तू कृश झाला आहेस, तुझी अंगकांति फिकट झाली आहे, मरण तुझ्याजवळ आहे. (३) हजार हिशंानीं तू मरणार, एका हिशंाने काय तें तुझे जीवित बाकी राहिले आहे. भो (गौतम), जिवंत रहा, जगलास तर पुण्यकर्म करू शकशील. (४) (गृहस्थधर्माला विहित) कर्मांचे आचरण करून, अग्निहोत्र ठेवून, होम केला असतां पुष्कळ पुण्य संपादितां येतें, तर मग निर्वाणासाठीं प्रयत्न कशाला करतोस ?

माराने बोधिसत्त्वाला असा उपदेश केल्यावर बोधित्व त्याला म्हणाला :—

अणुमत्तेन पि पुज्जेन अत्थो मय्हं न विज्जति ।

येस च अत्थो पुज्जानं ते मारो वत्तुमरहति ॥ १ ॥

अस्थि सद्धा ततो विरियं पज्जा च मम विज्जति ।

एवं मं पहिततं पि किं जीवितमनुपुच्छसि ॥ २ ॥

(१) अशा प्रकारचे (लौकिक) पुण्य अणुमात्रहि नको आहे. ज्यांना अशा पुण्याची आवश्यकता वाटत असेल त्यांना पाहिजे तर माराने हा उपदेश करावा. (२) माझ्या अंगी श्रद्धा आहे, उत्साह आहे आणि प्रज्ञाहि आहे. याप्रमाणे माझा अंतरात्मा निर्वाणपरायण झाला असतां मरणाची भीति कशाला घालतोस ?

आणखी बोधिसत्त्व म्हणाला :—

कामा ते पठामा सेना दुतिया अरति वुच्चति ।

तुतिया खुम्पिपासा ते चतुत्थी तण्हा पवुच्चति ॥ १ ॥

पंचमी थीनमिद्धं ते छद्वा भीरुपवुच्चति ।

सत्तमी विचिकिच्छा ते मक्खो थभो ते अद्दमो ॥ २ ॥

लामो सिलोको सक्कारो मिच्छा लद्धो च यो यसो ।

यो चत्तानं समुक्कंसे परे च अवजानति ॥ ३ ॥

एसा नमुचि ते सेना कण्हस्सामिप्पहारणी ।

न तं अयूरो जिनाति जेत्वा च लभते सुखं ॥ ४ ॥

(१-२) (३) मार) इन्द्रियांनां सुखविणारे चैनीचे पदार्थ ही तुझी पहिली सेना होय, अरति (कंटाळा) ही तुझी दुसरी सेना, तिसरी भूक आणि तहान, चवथी विषयवासना, पांचवी आळस, सहावी भीति, सातवी कुशका आणि आठवी गर्व ही तुझी सेना होय (३) (याशिवाय) लाम, सत्कार, पूजा ही तुझी (नववी) सेना आहे, आणि खोट्या मार्गाने मिळालेली कीर्ति (ही दहावी) : या कीर्तीच्या योगाने मनुष्य आत्मस्तुति आणि परनिंदा करीत असतो. (४) हे काळ्याकुट्ट नमुचि (मार), (साधुसंतांवर) प्रहार करणारी ही तुझी सेना आहे. तिला भ्याड मनुष्य जिंकू शकत नाही. परंतु जो शूर मनुष्य तिला जिंकतो तोच सुख लाभतो.

बोधिसत्त्व पुढे म्हणतो :—

पगाळहा येत्थ न दिस्सन्ति एते समणब्राह्मणा ।

तं च मग्गं न जानन्ति येन गच्छन्ति सुब्बता ॥ १ ॥

(१) (हे मार) हे सगळे श्रमण आणि ब्राह्मण तुझ्या सेनेत बुडून गेले आहेत; त्यामुळे ते (शीलादि गुणांनी) प्रकाशत नाहीत, व त्यांना ज्या मार्गाने महर्षि जातात तो मार्ग ठाऊक नाही.

यं तेतं नप्पसहति सेनं लोको सदेवको ।

तं ते पज्जाय गच्छामि^१ आमं पत्तं व अमहना ॥ २ ॥

(२) या तुझ्या सेनेपुढे देव आणि मनुष्य उभे राहू शकत नाहीत. तिचा, दगडांनं कच्च्या मातीचें भांडे फोडून टाकावें त्याप्रमाणें, मी प्रज्ञेनें पराभव करून टाकतो.

येथें हा मार कोण, हें आपणांस सांगण्याची आवश्यकता नाही. मार म्हणजे मारणारा. तो वर सांगितलेल्या सेनेच्या साहाय्यानें मनुष्याच्या सद्वासनांचा नाश करितो. त्याचा जय करणें म्हणजे आत्मजय करणें होय. हा जय बाह्य शत्रूंवर मिळविलेल्या जयापेक्षां किती तरी पटीनें श्रेष्ठ आहे.

याप्रमाणें बोधिसत्त्वाचा माराशीं सारखा झगडा चालला होता. पुढें वैशाख शुद्ध पौर्णिमेच्या दिवशीं सुजाता नांवाच्या कुलीन स्त्रीनें दिलेला दुधाचा पायस सेवन करून तो एका बोधिवृक्षाखालीं (पिंपळाच्या झाडाखालीं) गेला. त्या रात्री त्यानें माराचा पूर्णपणें पराभव करून जगदुद्धाराचा धर्ममार्ग शोधून काढला. तेव्हां मार म्हणाला :-

सत्त वस्सानि भगवंतं अनुबंधिं पदापदं ।

ओतारं नाधिगच्छिस्सं संबुद्धस्स सतिमतो ॥ १ ॥

सात वर्षेपर्यंत सतत भगवंताच्या मार्गे सारखा लागलो होतो, परंतु या विवेकी (स्मृतिमान) बुद्धाचें कांहींच वर्म सांपडलें नाही.

तस्स सोकपरेतस्स वीणा कक्खा अभस्सथ ।

ततो सो दुम्मनो यक्खो तत्थेवंतरघायथा ति ॥ १ ॥

याप्रमाणें मार शोकानें व्याकूळ झाला असतां त्याच्या काखेंतून वीणा गळून पडला. तेव्हां तो मार अत्यंत दुःखी होत्साता तेथेंच अंतर्धान पावला !

१. 'गच्छामि' हा सिंहली पाठ कांहीं ब्रह्मी पुस्तकांत 'वेच्छामि' असा सापडतो. परंतु सेस्सामि (संस्कृत-सेत्स्यामि) हा इतर ब्रह्मी पुस्तकांत आढळणारा पाठ अधिक सयुक्तिक दिसतो. सिध् धातूचा जिकणें असाहि अर्थ आहे. या श्लोकाचें संस्कृत रूपांतर ललितविस्तरांत दिलें आहे तें असें :-

या ते सेना धर्षयति लोकमेनं सदेवकं ।

मेत्स्यामि प्रज्ञया तां ते आमपात्रमिवाम्बुना ॥

माराचा पराभव करून धर्ममार्ग शोधून काढल्यावर बोधिसत्त्व बुद्ध झाला. येथून पुढे त्याला संबुद्ध, तथागत, सुगत, धर्मराज, मारजित् जिन इत्यादि संज्ञा लावतात. हा मार्ग त्याने आपल्या वयाच्या ३६ व्या वर्षी शोधून काढला. यापुढील हकीगत महावग्ग ग्रंथांत दिली आहे. महावग्ग ग्रंथाचे इंग्रजी भाषांतर^१ उपलब्ध आहे, ते ज्यांना इंग्रजी येत असेल त्यांनी अवश्य पहावे. महावग्गांतील विस्तृत वर्णन येथे देण्यास सवड नाही, तथापि त्यापैकी कांहीं गोष्टींचा येथे उल्लेख केल्यावाचून राहवत नाही.

धर्मज्ञान झाल्या दिवसापासून भगवान्बुद्ध सात दिवसपर्यंत मोक्षरसाचा अनुभव घेत त्याच आसनावर बसला होता. सातव्या रात्रीच्या शेवटल्या प्रहरी त्याने असा आनंदोदगार काढिला :-

यदा हवे पातुभवन्ति धम्मा आतापिनो ज्ञायतो ब्राह्मणस्स ।

विधूपयं तिष्ठति मारसेनं सुरियो व ओभासयमंतळिक्खं ति ॥

ज्यावेळी ध्यानस्थ आणि उत्साही अशा ब्राह्मणाला धर्मज्ञानाचा साक्षात्कार होतो, त्या वेळी तो मारसेनेचा विध्वंस करून टाकतो, आणि अंतरिक्षांतील सूर्याप्रमाणे प्रकाशितो.

नंतर या नेरंजरा नदीच्या कांठावरील प्रदेशांत भगवान् रहात असता त्यांच्या मनांत असा विचार आला, की :-

किच्छेन मे अधिगतं हलं दानि पकासितुं ।

रागदोसपरेतेहि नायं धम्मो सुसंबुद्धो ॥ १ ॥

पटिसोतगामिं निपुणं गंभीरं दुद्धसं अणुं ।

रागरत्ता न दक्खन्ति तमोखन्धेन आवुता ति ॥ २ ॥

(१) मोठ्या प्रयत्नाने या मार्गाचे ज्ञान मला झाले आहे. आतां ते लोकांला सांगण्यांत अर्थ दिसत नाही. कारण लोभाने आणि द्वेषाने भरलेले लोक

तें लवकर जाणूं शकणार नाहीत. (२) हा मार्ग लोकप्रवाहाच्या उलट जाणारा आहे, हा ज्ञानयुक्त आहे, हा गंभीर आहे, हा दुरधिगम आहे, आणि हा सूक्ष्म आहे, (म्हणून) अज्ञानावरणानें आच्छादित व कामासक्त मनुष्यांला त्याचे ज्ञान होणार नाही !

भगवंताच्या मनांतील हा विचार ब्रह्मदेवानें जाणला, आणि तो आपल्याशींच म्हणाला, 'अरेरे! बुद्धानें जर धर्मोपदेश केला नाही, तर लोकांची मोठी हानि होणार आहे! लोकांचा नाश होणार आहे!' असे उद्गार काढून ब्रह्मदेव एकदम बुद्धासमोर प्रगट झाला व त्याला म्हणाला :-

उद्धहि वीर विजितसंगम सत्थवाह अनण विचर लोके ।

देसेतु भगवा धम्मं अज्जातारो भविस्सन्ति ॥ १ ॥

हे वीर, हे सार्थवाह, आतां उठ, तूं संग्राम जिंकिला आहेस, तूं ऋणमुक्त आहेस; सर्वत्र संचार कर. हे भगवन्, तूं लोकांनां धर्मोपदेश कर हा तुझा धर्म जाणणारेहि (कांहीं) असतीलच.

या ब्रह्मदेवाच्या प्रार्थनेस अनुसरून बुद्धानें धर्मोपदेश करण्याचा निश्चय केला.

आतां हा ब्रह्मदेव कोण, हें येथें दिलेल्या उतान्यावरून किंवा महावग्गांतील कथेवरून समजणें अंमळ कठीण आहे. परंतु तेविज्जसुत्त, महागोविंदसुत्त इत्यादि सुत्तांतून जें त्याचें वर्णन सांपडतें, त्यावरून त्याची बरोबर कल्पना करतां येते.

मैत्री, करुणा, मुदिता, आणि उपेक्षा" या चार भावनांला ब्रह्मविहार असें म्हणतात. करणीयमेत्तसुत्तांत म्हटलें आहे :-

माता यथा नियं पुत्तं आयुसा एकपुनमनुरक्खे ।

एवं पि सब्बभूतेसु मानसं भावये अपरिमाणं ॥ २ ॥

आई जशी एकुलत्या एका पुत्राचें आपले प्राण खर्ची घालूनहि परिपालन करते, त्याचप्रमाणें (त्यानें) आपलें मन सर्व प्राणिमात्रांविषयी अपरिमित प्रेमानें भरून ठेवावें.

१. मैत्री = सार्वत्रिक प्रेमभाव; करुणा = दया; मुदिता = आनंदीवृत्ति, उपेक्षा = परवा न करणें.

मेतं च सब्बलोकस्मिं मानसं भावये अपरिमाणं ।

उद्धं अधो च तिरियं च असंवाधं अवेरं असपत्तं ॥ ३ ॥

आणि मनामध्ये अपरिमित मैत्रीची भावना करावी; वर, खाली आणि चारी बाजू प्रेमाने भरून टाकाव्या, त्या प्रेमास कोठेहि अडथळा असू नये किंवा सपत्न असू नये!

तिट्ठचरं निसिण्णो वा सयानो वा यावदस्स विगतभिद्धो ।

एतं सति अधिद्वेय्य ब्रह्ममेतं विहारं इधमाहु ॥

उभा असतां, चालत असतां, बसला असतां किंवा अंथरुणावर पडल्यावर जोपर्यंत नीज आली नाही तोपर्यंत ही मैत्रीची भावना जागृत ठेवावी, कारण (पंडित जन) इलाच ब्रह्मविहार असे म्हणतात.

यावरून असे दिसून येईल की, ब्रह्मादेव म्हणजे मैत्री, करुणा, मुदिता किंवा उपेक्षा यांपैकी एखादी मनोवृत्ति होय. आई जशी दूध पिणाऱ्या मुलाचे मैत्रीने (प्रेमाने) पालन करते, तो आजारी असला तर ती करुणेने त्याची शुश्रूषा करते, पुढे विद्याभ्यासदिकांत त्याने पाटव संपादन केले असतां मुदित अंतःकरणाने ती त्याला कुरवाळते, व तो तदनंतर स्वतंत्रपणे संसार करू लागला किंवा तिच्या मताच्या विरुद्ध वागू लागला तर ती त्याची उपेक्षा करते; त्याचा ती द्वेष कधीच करीत नाही, व त्याला मदत करण्यास तयार नसते असेहि होत नाही; त्याप्रमाणेच महात्मे लोक या चार श्रेष्ठ मनोवृत्तींनी प्रेरित होतसाते जनसमूहाचे कल्याण करण्यास तत्पर असतात. ज्या ब्रह्मादेवाला लोक पितामह म्हणतात तो दुसरा कोणी नसून या चार मनोवृत्तींची साक्षात् मूर्ति होय ! तेव्हा आतां बुद्धाजवळ ब्रह्मादेव आला म्हणजे काय? तर या चार मनोवृत्ति त्याच्या मनांत विकास पावल्या. ब्रह्मादेवाची प्रार्थना त्याने ऐकिली म्हणजे काय? तर त्याच्या अंतःकरणात वास करणाऱ्या अमर्याद प्रेमाने, अगाध करुणेने सज्जनांविषयी मुदितेने, आणि जे कोणी त्यांचे ऐकणार नाहीत किंवा अकारण शत्रु होतील अशांच्या उपेक्षेने त्याला सद्धर्माचा प्रसार करण्यास प्रवृत्त केले.

आळारकालाम व उद्दक रामपुत्र या दोघांस या धर्माचा उपदेश प्रथम करावा असा बुद्धाच्या मनांत विचार आला. कारण ते दोघेहि त्याचा धर्म समजण्यास समर्थ होते. परंतु ते नुकतेच परलोकवासी झाले असे

त्याला समजलें. तेव्हां त्यानें आपल्या धर्माचा वर वर्णिलेल्या देहदंडनाच्या प्रसंगी आपणास मदत करणाऱ्या पांच भिक्षूंस प्रथमतः उपदेश करावा असा निश्चय केला. ते भिक्षु या वेळीं वाराणसीतील ऋषिपत्तनांत रहात असत. भगवान् बुद्ध आशाढ पौर्णिमेच्या सुमारास तेथें जाऊन पोचला. त्याला पाहून ते पांच भिक्षु एकमेकांस म्हणाले, "हा ढोंगी श्रमण येत आहे. हा पतित गोतम येत आहे. याचा आम्हीं कोणत्याहि प्रकारें आदरसत्कार करतां कामा नये; एक आसन मात्र येथें टाकून ठेवावें; जर त्याची इच्छा असेल तर तो त्यावर बसेल, नाही तर नाही. ",

परंतु जसजसा बुद्ध जवळ येत चालला तसतसा या पांच भिक्षूंचा बेत ढांसळत गेला. त्यांपैकी एकानें उठून आसन मांडलें, दुसऱ्यानें पाय धुण्यास पाणी तयार केलें. बाकीच्यांनीं सामोरे येऊन बुद्धाचें भिक्षापात्र आणि घीवर (भिक्षुवस्त्र) घेतलें व त्याचा सन्मान केला. बुद्धानें आपणास धर्मज्ञानाचा साक्षात्कार झाल्याचें त्यांना सांगितलें, परंतु तें त्यांना खरें वाटेना. शेवटीं आषाढ पौर्णिमेच्या दिवशीं भगवन्तानें त्यांस उपदेश केला, तो असा :—

"भिक्षुहो, प्रव्रजितानें या दोन अंतांचें सेवन करूं नये. ते दोन अंत कोणते? चैनीचा उपभोग घेत पडणे हा एक अंत. हा हीन आहे, ग्राम्य आहे, अज्ञजनसेवित आहे, अनार्य आहे, अनर्थावह आहे. देहदंडण करणे हा दुसरा अंत. हाहि दुःखकारक आहे, अनर्थावह आहे. म्हणून या दोन्ही अंतांना न जाता तथागतानें मध्यम मार्ग शोधून काढला आहे. हा मार्ग ज्ञानचक्षु उत्पन्न करणारा आहे, ज्ञानोदय करणारा आहे. यानेंच उपशम, अभिज्ञा (दिव्यशक्ति), संबोध (प्रज्ञा) आणि निर्वाण यांची प्राप्ति होते. हे भिक्षुहो, हा मार्ग कोणता म्हणाल तर आर्य अष्टांगिक मार्ग होय. त्याचीं हीं आठ अंगें :— सम्यक् दृष्टि, सम्यक् संकल्प, सम्यक् वाचा, सम्यक् कर्मान्त, (कर्म), सम्यक् आजीव, सम्यक् व्यायाम, सम्यक् स्मृति, आणि सम्यक् समाधि. हा तो तथागतानें शोधून काढलेला मार्ग, ज्याच्या योगें उपशम, अभिज्ञा, संबोध, निर्वाण यांची प्राप्ति होते."

“ भिक्षुहो, दुःख नांवाचें पहिलें आर्यसत्य तें हें :— जन्महि दुःखकारक, जराहि दुःखकारक, व्याधिहि दुःखकारक, मरणहि दुःखकारक अप्रियांशी समागम दुःखकारक, प्रियांचा वियोग दुःखकारक; इच्छिलेली वस्तु मिळाली नाही म्हणजे तेणेंकरूनहि दुःख होतें. सारांश पांच उपादनस्कंध^१ हे दुःखकारक होत.

“ भिक्षुहो, दुःखसमुदय नांवाचें दुसरें आर्यसत्य म्हणजें जी पुनःपुन्हा उत्पन्न होणारी व सर्वत्र आसक्ति उत्पन्न करणारी तृष्णा. ती ही :— वामतृष्णा (ऐहिक सुखांची तृष्णा), भवतृष्णा (स्वर्गादिकांची तृष्णा), आणि विभवतृष्णा (नाहींसा होण्याची तृष्णा).

“ भिक्षुहो, दुःखनिरोध नांवाचें तिसरें आर्यसत्य म्हणजे या तृष्णेचा अशेष वैराग्यानें निरोध करणें, तिचा त्याग करणें, तिला फेंकून देणें, तिच्यापासून मुक्त होणें आणि तिजपासून परावृत्त होणें.

“ भिक्षुहो, दुःखनिरोधगामिनी प्रतिपदा नांवाचें चवथें आर्यसत्य म्हणजे (वर सांगितलेला) आर्य अष्टांगिक मार्ग.”

या बुद्धाच्या पहिल्या उपदेशास ‘धर्मचक्रप्रवर्तन’ असें म्हणतात. या पांच भिक्षूपैकीं कौंडिन्य नांवाच्या भिक्षूला बुद्धाचा उपदेश त्याच वेळीं पटला व तो बुद्धाचा शिष्य झाला. पुढें बाकीचे चारहि भिक्षु बुद्धाचे शिष्य झाले.

सभ्य गृहस्थ हो, येथून पुढें कुसिनारा^२ येथें परिनिर्वाण (देहावसान) होईपर्यंत ४५ वर्षांच्या अवधीत बुद्धानें केलेल्या परोपकाराचें वर्णन थोडक्यांतहि करण्यास—अवकाश फार झाल्यामुळे सवड—राहिली नाही. त्यांनी स्थापन केलेल्या संघाची थोडीशी माहिती मी दुसऱ्या एका व्याख्यानांत आपणांसमोर ठेवणारच आहे. आतां त्यांच्या दिनचर्येची थोडीशी हकीगत सांगून आटोपतें घेतों.

बुद्ध भगवान् पहांटेस उठत असे त्या वेळीं तो ध्यान करी किंवा विहाराच्या बाहेरच्या बाजूस चंक्रमण (इकडून तिकडे शांतपणें फिरणें)

१. परिणिपट २ पहा. २. हें स्थान गोरखपुर जिल्ह्यांत आहे.

करी. सकाळीं उठून भिक्षेसाठीं तो गांवांत प्रवेश करी, तेथें कोणीं काहीं प्रश्न विचारला तर त्याचें त्याला उत्तर देई व मग त्याला उपदेश करून सन्मार्गाला लावी. कृषिभारद्वाज, शृगाल, इत्यादिकांना त्यानें अशाच प्रसंगीं उपदेश करून सन्मार्गाला लाविलें. भिक्षापात्रांत शिजविलेल्या अन्नाची जी भिक्षा एकत्र होई ती घेऊन तो विहारांत परत येत असे, व दुपारचें १२ वाजण्यापूर्वीं भोजन करीत असे. भोजनोत्तर थोडीशी विश्रांति घेऊन ध्यान करीत असे. संध्याकाळीं गृहस्थांला किंवा भिक्षूंना उपदेश करीत असे. रात्रीं पुनः ध्यान करीत असे अथवा चंद्रमण करीत असे. मध्यरात्रीच्या सुमारास तो उजव्या कुशीवर पायावर पाय ठेवून व उशीला हात घेऊन निजत असे. या त्याच्या निजण्याला सिंहशय्या असें म्हणतात. ज्या वेळीं तो प्रवासाला जाई त्या वेळीं बहुधा त्याच्याबरोबर भिक्षूंचा बराच मोठा समुदाय असे. तो सकाळीं एका गांवामध्यें भिक्षा ग्रहण करून दुसऱ्या गांवामध्यें रात्रीं मुक्कामाला जाई. जेथें विहार नसेल तेथें तो झाडाखालीं किंवा एखाद्या बागेमध्ये राही. कोणी पूर्व दिवशीं आमंत्रण केलें असतां भिक्षुसंघासह तो त्याच्या घरीं भिक्षाग्रहण करीत असे.

याप्रमाणें सतत ४५ वर्षे अनेक जनसमुदायावर आपल्या धर्माभूताचा वर्षाव करून वयाच्या ८० व्या वर्षीं बुद्ध भगवान कुसिनारा येथें परिनिर्वाण पावता झाला. क्षत्रियकुलांत त्याचा जन्म झाला असून परराष्ट्रांच्या विजयापेक्षां मनोविजय त्याला श्रेष्ठ वाटला. आपल्या शत्रूस त्यानें शस्त्रांनीं न जिंकितां श्रद्धा, क्षांति आणि लोककल्याणाचा अप्रकल्प्य उत्साह याच उपायांनीं जिंकलें, ज्यानें मारास जिंकलें तो काय न जिंकील ?

सभ्य गृहस्थ हो, हें बुद्धरत्न या भारतभूमीत उत्पन्न झालें हें या भूमीचें मोठें भाग्य होय! जगाच्या इतिहासांत या रत्नाच्या योगें केवढा फेरफार झाला हें आपणांस सांगण्याची आवश्यकता नाही. या सद्गुरूला, या जगद्गुरूला, — तुकारामबोवांच्या म्हणण्याप्रमाणे या खऱ्या देवाला — आम्ही

१. सद्गुरूबांचोनि सांपडेना सोय । धरावे ते पाय आधीं त्याचे ॥

आपणासारखें करितां तात्काळ । कांहीं काळवेळ नलगे त्यांशी ॥

लोहपरिसाधी न साहे उपमा । सद्गुरुमहिमा अगाधवी ॥

तुका म्हणे ऐसें आंघळे हें जन । गेलें विसरून खऱ्या देवा ॥

गेली हजार वर्षे अगदीच विसरून गेली होती; परंतु पाश्चात्य पंडितांच्या परिश्रमाने या रत्नाची पारख आम्हांस हळूहळू होत चालली आहे हें सुचिन्ह समजलें पाहिजे. या रत्नाचा उज्ज्वल प्रकाश आमच्या अंतःकरणावर पडून आमचें अज्ञान नष्ट होईल, आमच्यांतील भेदभाव आम्ही विसरून जाऊं, व पुनः मनुष्यजातीचें हित साधण्यास समर्थ होऊं अशी आशा आहे. सरतेशेवटीं स्थविर अनिरुद्धाचार्य यांच्या वाणीने मी अशी प्रार्थना करितों कीं,

भूतं भवद्रावि च धर्मजातं ।

योऽनन्यथा स्वयमबोधि सुबोधिमूले ।

ज्ञेयोदये सुधिषणावरणानभिज्ञः ।

संबुद्ध एष भवतां भवताद्विभूत्यै ॥

भूत, भविष्य आणि वर्तमान धर्मतत्त्वे उत्तम बोधिवृक्षाखालीं ज्यानें स्वतः यथार्थ जाणिलीं, व ज्ञेय तत्त्वांचा (अंतःकरणांत) उदय होत असतां बुद्धीवर आवरण पडल्याचें ज्याला मुळीच माहीत नाही, असा हा संबुद्ध आपल्या कल्याणाला कारण होवो।

धर्म

आलोकस्तिमिरे विपद्दिग्मणिः पाते करालंबनं

याज्चाकल्पतरुर्जगज्जयरथं पाथेयमन्ते पथि ।

दुःखव्याधिमहौषधं भवभयोद्भ्रांताशयाश्वासनं

तापे चंदनकाननं स्थिरसुहृद्द्वर्मः सतां बांधवः ॥

धर्म हा अंधकारांत प्रकाश आहे; विपत्तिरूपी विषाचा नाश करणारा मणि आहे; पडलेल्याला हात देणारा आहे; इच्छेचे फल देणारा हा कल्पतरु आहे; जगताचा जय करणारा हा जणू रथ आहे; परलोकप्रवासाची शिदोरी; दुःखरूपी व्याधीचें महौषध; भवभयानें भ्रांत झालेल्या अंतःकरणाला आश्वासन; दाह झाला असतां चंदनवन; हा कायमचा मित्र आहे; आणि हा सज्जनांचा (खरा) बांधव आहे. (क्षेमेंद्रमहाकवि, अवदानकल्पलता)

* * * *

सब्वपापरस्स अकरणं कुसलस्स उपसंपदा ।

सचित्तपरियोदपनं एतं बुद्धान सासनं ॥ १ ॥

सर्व पापांपासून विरत होणें, (सर्व) कुशलाचा (पुण्याचा) संचय करणें, आणि स्वचित्ताचें संशोधन करणें हें बुद्धाचें अनुशासन होय. (धम्मपद.)

बुद्धानें उपदेशिलेल्या धर्ममार्गाचा सारांश या गार्थेंत सांगितला आहे. 'सर्व पापांपासून विरत होणें' म्हणजे शीलाचें रक्षण करणें; 'कुशलाचा संचय करणें' म्हणजे समाधि साध्य करणें; आणि 'स्वचित्ताचें संशोधन करणें' म्हणजे प्रज्ञा संपादन करणें होय. अर्थात् शील, समाधि आणि प्रज्ञा या त्या धर्ममार्गाच्या तीन मुख्य पायऱ्या होत. यांनांच अनुक्रमे 'अधिशीलशिक्षा' 'अधिचित्तशिक्षा' आणि 'अधिप्रज्ञाशिक्षा' असें म्हणतात. या तीन शिक्षांत सगळ्या बौद्धधर्माचा अंतर्भाव होतो. गेल्या व्याख्यानांत सांगितलेल्या आठ अष्टांगिक मार्गाच्या आठहि अंगांचा या तीन शिक्षांतच

समावेश होतो. सम्यक् वाचा, सम्यक् कर्मान्त आणि सम्यक् आजीव या तीन अंगांचा अधिशीलशिक्षेत समावेश होतो. सम्यक् व्यायाम, सम्यक् स्मृति आणि सम्यक् समाधि या तीन अंगांचा अधिचित्तशिक्षेत समावेश होतो; व सम्यक् दृष्टि आणि सम्यक् संकल्प या दोन अंगांचा अधिप्रज्ञाशिक्षेत समावेश होतो.

आजच्या या व्याख्यानांत बुद्ध, धर्म व संघ या रत्नांपैकी दुसऱ्या रत्नाची म्हणजे धर्माची माहिती सांगावयाची ती मी वरील शिक्षात्रयीच्या द्वारे सांगणार आहे. तेव्हा आतां अधिशीलशिक्षा किंवा शील म्हणजे काय याचा प्रथमतः विचार करूं. बौद्ध समाजांतील पुरुषांचे गृहस्थ, उपासक, श्रामणेरा आणि भिक्षु असे चार भेद आहेत. त्याचप्रमाणे गृहिणी, उपासिका, श्रामणेरी आणि भिक्षुणी असे स्त्रियांचेहि चार वर्ग केले आहेत. पैकीं भिक्षुणीचा आणि श्रामणेरीचा वर्ग आजला अस्तित्वांत नाही. बाकी सहा वर्ग ब्रह्मदेश, सिलोन वगैरे देशांतील बौद्ध लोकांत आढळतात. यांतील भिक्षूला आणि श्रामणेरांला लागू पडणारा जो अधिशीलशिक्षेचा भाग त्याचा आम्हांस येथें विचार करण्याची जरूरी वाटत नाही. एक तर तसें केल्यानें आजच्या विषयाचा फारच विस्तार होणार आहे; व दुसरें त्यापासून आपणाला तादृश फायदा होण्यासारखा नाही. तथापि ज्यांची तशीच जिज्ञासा असेल त्यांनी विनय ग्रंथाचें 'Sacred Books of the East' मध्ये प्रसिद्ध झालेलें भाषांतर वाचावें.

गृहस्थ आणि गृहिणी यांना लागू पडणाऱ्या शीलाचे इतर वर्गानां लागू पडणाऱ्या शीलाप्रमाणेंच विहितशील (चारित्तसील) आणि निषिद्धशील (वारित्तसील) असे दोन भेद आहेत. बुद्धानें करण्यास सांगितलेल्या गोष्टी करणें हें विहितशील; वर्ज्य करण्यास सांगितलेल्या गोष्टी वर्ज्य करणें हें निषिद्धशील होय.

मंगलसुत्त, सिमालसुत्त इत्यादि सुत्तांतून गृहस्थांनी आणि गृहिणींनीं पाळण्यासाठीं बुद्ध भगवंताने कांहीं गोष्टी सांगितल्या आहेत. त्यांपैकी, विधिशीलाची आपणांस नीट कल्पना व्हावी म्हणून मंगलसुत्तांतील माथा येथें देत आहे.

कोणीएक देवता बुद्धास म्हणाली :—

बहू देवा मनुस्सा च मंगलानि अर्चितयुं ।

आकंखमाना सोत्थानं ब्रुहि मंगलमुत्तमं ॥ १ ॥

अनेक देवांनीं आणि मनुष्यांनीं आपणांस सुख व्हावें म्हणून (अनेक रीतींनीं) मंगल काय आहे याची कल्पना केली. हे भगवन् यांत उत्तम मंगल कोणतें तें सांगा.

यावर भगवान् म्हणाला :—

असेवना च बालानं पंडितानं च सेवना ।

पूजा च पूजनीयानं एतं मंगलमुत्तमं ॥ २ ॥

मूर्खांच्या संगतीपासून दूर राहणें, पंडितांची संगति करणें आणि पूज्य जनांची पूजा करणें, हीं उत्तम मंगलें होत.

पटिरूपदेसवासो च पुब्बे च कतपुञ्जता ।

अत्तसम्मापणिधि च एतं मंगलमुत्तमं ॥ ३ ॥

योग्य देशांत वसति करणें, पदरीं पुण्याचा सांठा असणें, आणि मनास सन्मार्गांत दृढ करणें, हीं उत्तम मंगलें होत.

बाहुसच्चं च सिप्पं च विनयो च सुसिक्खितो ।

सुभासिता च या वाचा एतं मंगलमुत्तमं ॥ ४ ॥

पुष्कळशी विद्या शिकणें, कला शिकणें, सद्वर्तनाची संवय लावणें, आणि समयोचित भाषण करणें, हीं उत्तम मंगलें होत.

मातापितु उपद्धानं पुत्तदारस्स संगहो ।

अनाकुला च कम्मन्ता एतं मंगलमुत्तमं ॥ ५ ॥

आईबापांची सेवा करणें, बायकोमुलांचें योग्य रीतीने पालन करणें, आणि व्यवस्थितपणें कामें करणें, हीं उत्तम मंगलें होत.

दानं च धम्मचरिया च जातकान च संगहो ।

अनक्कज्जानि कम्मनि एतं मंगलमुत्तमं ॥ ६ ॥

दानधर्म करणें, धार्मिक आचरण असणें, नातलगांवर उपकार करणें, व प्रशस्त कर्मे आचरणें, हीं उत्तम मंगलें होत.

आरति विरति पापा मज्जपाना च संयमो ।

अप्पमादो च धम्मसु एतं मंगलमुत्तमं ॥ ७ ॥

पापकर्मांला कंटाळून त्याजपासून दूर राहणें, मद्यपानाविषयीं मनाचा संयम करणें व कुशल (पुण्य) कर्मांत दक्ष असणें, हीं उत्तम मंगलें होत.

गारवो च निवातो च संतुष्टि च कतञ्जुता ।

कालेन धम्मस्सवनं एतं मंगलमुत्तमं ॥ ८ ॥

सत्पुरुषांचा गौरव करणें, नम्रभावानें वागणें, संतुष्ट असणें, कृतज्ञ असणें, आणि वेळोवेळीं धर्मोपदेश ऐकणें, हीं उत्तम मंगलें होत.

खंति च सोवचस्सता समणानं च दरसनं ।

कालेन धम्मसाकच्छा एतं मंगलमुत्तमं ॥ ९ ॥

क्षांति (सहन करणें), गोड बोलणें, श्रमणांची भेट घेणें आणि धार्मिक विषयावर वारंवार संभाषण करणें, हीं उत्तम मंगलें होत.

तपो च ब्रह्मचरियं च अरियसच्चान दरसनं ।

निब्बानसच्छिकिरिया च एतं मंगलमुत्तमं ॥ १० ॥

तपश्चर्या, ब्रह्मचर्य, चार आर्यसत्यें जाणणें व निर्वाणाचा साक्षात्कार करून घेणें, हीं उत्तम मंगलें होत.

फुट्टस्स लोकधम्मोहि चित्तं यस्स न कंपति ।

असोकं विरजं खेमं एतं मंगलमुत्तमं ॥ ११ ॥

(लाभ आणि हानि, यश आणि अपयश, निंदा आणि स्तुति, सुख आणि दुःख या आठ) लोकस्वभावांशी संबंध झाला असतां ज्यांचें चित्त न कांपतां शोकरहित, निर्मळ व सुखरूप राहतें तें उत्तम मंगल होय.

एतादिसानि कत्वान सब्बत्थ अपराजिता ।

सब्बत्थ सोत्थिं गच्छन्ति तं तेसं मंगलमुत्तमं ॥ १२ ॥

वर सांगितलेल्या मंगलांचे आचरण करून कोठेंहि पराभव न पावतां जे स्वस्तिसुख मिळवितात, त्यांचें तें कृत्य उत्तम मंगल जाणावें.

या सुतांत विहितशीलाचा बराच मोठा भाग आला आहे. येथें सांगितलेल्या कित्येक मंगलांचा अशोक राजानें आपल्या शिलालेखांत धम्म या सदराखाली उल्लेख केला आहे. ९ व्या शिलालेखांत तो म्हणतो :-

आवाहविवाहेसु वा पुत्रलाभेसु वा प्रवासमिहे वा एतमिहे च अज्जहिं च जनो उचावचं मंगलं करोते । निरथं च मंगलं करोते । अपफलं तु खो एतारिसं मंगलं । अयं तु महाफले मंगले, य धम्ममंगलं । तत दासभतकमिहे सम्यप्रतिपत्ती, गुरुनं अपघिति साधु पाणेसु संयमो साधु, ब्राह्मणसमणेसु साधु दानं ।

लग्नकार्यामध्ये, पुत्रलाभ झाला असता, प्रवासास निघण्याच्या वेळी, व अशाच तऱ्हेच्या अन्य प्रसंगी, लोक मोठ्या समारंभाने मंगल करीत असतात, पण ते निरर्थक होय. तशा प्रकारचे मंगल अल्पफलदायक आहे; परंतु महत्फल देणारे मंगल म्हटले म्हणजे धर्ममंगल होय. (ते कोणते?) दास आणि भृत्य यांना चांगल्या रीतीने वागविणे; गुरुजनांची सेवा करणे हे चांगले; प्राणिहिंसेविषयी मनाचा संयम करणे हे चांगले; ब्राह्मणाला आणि श्रमणाला दानधर्म करणे हे चांगले.

पति आणि पत्नी, मातापिता आणि पुत्र, गुरु आणि शिष्य, धनी आणि नोकर इत्यादिकांची परस्परांसंबंधी काय कर्तव्ये आहेत, यांचे वर्णन सिंगालसुतांत केले आहे. या सिंगालसुताचे मराठी रूपांतर आपण अवश्य पहावे.^१

निषिद्धशीलांत प्रथमारंभी गृहस्थांनी आणि गृहिणींनी नित्य पाळावयाचे ५ नियम येतात. (१) प्राणघात न करणे; (२) अदत्तादान (चोरी) न करणे; (३) व्यभिचार न करणे; (४) खोटे न बोलणे; व (५) दारू वगैरे मादक पदार्थांचे सेवन न करणे. या पांच गोष्टी बौद्ध म्हणविणाराने वर्ज्य केल्या पाहिजेत.

दोन्ही अष्टमी, पौर्णिमा व कृष्ण चतुर्दशी या चार दिवसांस उपोसथ दिवस असे म्हणतात. या दिवशी जे गृहस्थ आणि गृहिणी धर्मचिंतनांत काल घालवितात, त्यांना अनुक्रमे **उपासक** आणि **उपासिका** असे म्हणतात. उपासकांना आणि उपासिकांना या दिवशी पाळण्यासाठी बुद्धांनी आठ नियम घालून दिले आहेत, त्यांचाहि निषिद्धशीलांत अंतर्भाव होतो. ते नियम येणेप्रमाणे :- (१) प्राणघात न करणे; (२) चोरी न करणे; (३) अब्रह्मचर्य न करणे (म्हणजे ब्रह्मचारी राहणे); (४) खोटे न

बोलणें; (५) दारू वगैरे मादक पदार्थांचे सेवन न करणें; (६) मध्यान्हानंतर न जेवणें; (७) नृत्य, गीत वगैरे कामविकार उद्दीपित करणाऱ्या गोष्टी न पहणणें व मालागंधादि (चैनीच्या) पदार्थांचें धारण न करणें; (८) उंच आणि मोठ्या बिछान्यावर न निजणें.

या नियमांपैकी १ ला, २ रा, ४ था व ५ वा, हे चार नियम पूर्वी सांगितलेल्या नियमांत आलेच आहेत. पांच नियमांतील ३ ऱ्या नियमांत व्यभिचार करूं नये अशी आज्ञा आहे; पण येथील ३ ऱ्या नियमाप्रमाणें उपोसथाच्या दिवशीं ब्रह्मचारीच राहिलें पाहिजे. वर सांगितलेल्या चार दिवशीं उपोसथ पाळण्यास सवड नसेल तर तो गृहस्थांनी आणि गृहिणींनी वाटेल त्या दिवशीं पाळण्यास हरकत नाही. ब्रह्मदेशांत आजकाल ज्या गृहस्थांना ऑफिसच्या वगैरे कामामुळें वर सांगितलेल्या चार दिवशीं उपोसथ पाळण्याची सवड होत नाही ते रविवारी उपोसथ पाळीत असतात.

कायावाचामनें दहा पापांचा त्याग करणें, ही निषिद्धशीलांत मुख्य गोष्ट आहे. या दहा पापांना पाली भाषेंत दस अकुसलकम्मपथ असें म्हणतात. ती ही :-

(१) प्राणघात (२) अदत्तादान (३) व्यभिचार ही तीन कायिक पापें होत. (१) असत्य भाषण (२) चहाडी (३) कठोर भाषण व (४) व्यर्थ बडबड हीं चार वाचिक पापें होत. (१) परद्रव्यासक्ति (२) क्रोध व (३) नास्तिकता, हीं तीन मानसिक पापें होत. येथें नास्तिकता म्हणजे परोपकार करण्यांत कांहीं अर्थ नाही, शीलपालन करण्यांत अर्थ नाही, समाधीपासून कांहीं लाभ नाही इत्यादि विचार. बाकी अर्थ स्पष्टच आहे. ज्याला आपलें शील पूर्णत्वाला न्यावयाचें असेल त्यानें या दहा पापांचा त्याग अवश्य केला पाहिजे. या दहा पापांचा मनुस्मृतीच्या १२ व्या अध्यायांतहि उल्लेख सांपडतो तो येणेप्रमाणें :-

परद्रव्येष्वभिधानं मनसानिष्टचित्तनम् ।

वितथाभिनिवेशश्च त्रिविधं कर्म मानसम् ॥

परद्रव्याचें चित्तन करणें, दुसऱ्याचें वाईट चित्तणें, आणि भलत्याच मार्गाला लागणें (नास्तिकता) हीं तीन मानसिक (पाप) कर्म जाणावीं.

पारुष्यमनृतं दैव पैशुन्यं चापि सर्वशः ।

असंबद्धप्रलापश्च वाङ्मयं स्याच्चतुर्विधम् ॥

कठोर भाषण, असत्य भाषण, सर्व प्रकाराची चहाडी, आणि वृथा बडबड, ही चार वाचिक (पाप) कर्मे होत.

अदत्तानामुपादानं हिंसा चैवाविधानतः ।

परदारोपसेवा च शारीरं त्रिविधं स्मृतम् ॥

अदत्तादान (चोरी), वेदविहित नसलेली हिंसा, व परदारागमन, हीं तीन कायिक पापकर्मे होत.

मनुनें येथें वेदाला विहित असलेली हिंसा हें पाप नव्हे असें म्हटलें आहे. असा भेद करणें बौद्धांस पसंत होणार नाही. हिंसा म्हटली म्हणजे ती वेदविहित असो वा नसो, येथून तेथून सर्व सारखी आहे असें बौद्धांचें म्हणणें. एवढा मतभेद बाजूस ठेवला तर आद्य स्मृतिकारांनीं बौद्धमत जसेंच्या तसें उचललें आहे असें दिसून येईल.^१ आजकाल वेदविहित अशी हिंसा फारच क्वचित् घडते. पांचपंचवीस वर्षांतून एखादा यज्ञ झाला तर होतो. कालिपूजा, दसरा इत्यादि प्रसंगी होणाऱ्या बलिदानास वेदविहित असें म्हणतां येणार नाही. तेव्हां वरील दहा पापांचा पूर्णपणें त्याग करण्याचा एखाद्या कर्मठ हिंदुगृहस्थानें निश्चय केला असतां स्मृतिग्रंथ त्याच्या आड येणार नाहीत, इतकेंच नव्हे तर वर दिलेल्या मनुस्मृतीतील उतान्याचा त्याला बळकट पाठिंबा मिळेल.

आयुर्वेदालाहि या दहा पापांचा त्याग मान्य आहे. अष्टांगहृदयसंहितेच्या २ व्या अध्यायात वारभट म्हणतात :-

सुखं च विना धर्मात्तस्माद्धर्मपरो भवेत् ।

भक्त्या कल्याणमित्राणि सेवेतेतरदूरगः ॥

धर्मावांचून सुख नाही, म्हणून धर्मपरायण व्हावें, श्रद्धापूर्वक सज्जनांची सेवा करावी व खलांपासून दूर रहावें.

१. मनुस्मृति इ. स. च्या चवथ्या शतकांत लिहिली असावी असें अलिकडील पंडितांनी ठरविले आहे. डॉ. भांडारकरांचा A Peep into the Early History of India, (Page 46) हा निबंध पहावा.

हिंसास्तेयान्यथाकामं पैशुन्यं परुषानृते ।

सभिन्नालापव्यापादमभिध्यादृग्विपर्ययम् ।

पापं कर्मेति दशधा कायवाङ्मानसैस्त्यजेत् ॥

हिंसा, स्तेय (चोरी), व्यभिचार, चहाडी, कठोर भाषण, असत्य भाषण, वृथा बडबड, व्यापाद (क्रोध); परधनचिंता आणि मिथ्यादृष्टि (नास्तिकता) या दहा पापांचा कायेने, वाचेने आणि मनाने त्याग करावा.

वाग्भट हा जरी बौद्ध होता तरी बौद्धधर्म लोकांनी पाळावा या हेतूने या दहा पापांचा त्याग करण्यास त्याने सांगितले नाही. आरोग्यप्राप्तीला या दहा पापांचा त्याग अत्यावश्यक आहे असे त्याचे म्हणणे आहे.

या दहा पापांच्या त्यागाला पालि भाषेत मनुष्यधर्म असे म्हटले आहे. यावरून व वरील दोन उतान्यांवरून आपणांस असे दिसून येईल की, प्राचीन काली या देशांत या दहा पापांचा त्याग सर्वसंमत झाला होता. नागरिकत्वाला पोहोचण्यास या पापांचा त्याग आवश्यक आहे असे सर्वास वाटे. तेव्हा, सभ्य गृहस्थ हो, सर्व पंथांच्या लोकांना पसंत पडण्यासारखा हा दशपापकर्मांचा त्याग आपण आपल्या तरुण पिढीस कृतीने आणि शब्दांनी शिकविण्यास कोणती हरकत आहे?

याप्रमाणे निषिद्धशीलाचे स्वरूप थोडक्यांत आपणासमोर ठेविले आहे. या सर्व शीलाचे-विहित आणि निषिद्ध शीलाचे-पुनः हीन, मध्यम आणि उत्तम असे तीन भेद केले आहेत. कीर्तीच्या आशेने पाळलेले शील हीन, पुण्यफळाच्या आशेने पाळलेले मध्यम व हे माझे कर्तव्यच आहे अशा भावनेने पाळलेले उत्तम समजावे. 'मी मोठा शीलवान्, हे दुसरे लोक दुःशील आहेत, हे पापी आहेत,' अशा प्रकारे ज्या शीलाचा आत्मस्तुति आणि परनिंदा करण्यांत उपयोग होतो, ते हीन शील, ज्याचा असा उपयोग होत नाही परंतु जे ज्ञानयुक्त नाही, ते मध्यम, व प्रज्ञापूर्ण शील उत्तम जाणावे. आपणांस दुसऱ्या जन्मी सुख मिळावे म्हणून पाळलेले शील ते हीन, आपणाला मोक्ष मिळावा या हेतूने पाळलेले मध्यम, व सर्व प्राणिमात्राच्या हितासाठी पाळलेले शील उत्तम होय.

आणखी या शीलाचे हानिभागि, स्थितिभागि, विशेषभागि आणि निर्वेदभागि असे चार भेद करितात.

योध सेवति दुस्सीले सीलघन्ते न सेवति ।

वत्थुवीतिककमे दोसं न परस्सति अविद्वसु ॥

मिच्छासंकप्पबहुलो इंद्रियानि न रक्खति ।

एवरूपरस्स वे सीलं जायते हानभागियं ॥

जो अविद्वान् मनुष्य पाप्यांचा सहवास करितो आणि शीलवंतांच्या समागमांत राहात नाही, जो नियमभंगाची परवा करीत नाही, ज्याच्या मनांत विशेषतः पापविचार घोळत असतात, व जो आपल्या इंद्रियांचें रक्षण करीत नाही, त्याचें शील हानिभागी होतें.

यो पनत्तमनो होति सीलसंपत्तिया इध ।

कम्मवृत्तानानुयोगमिह न उप्पादेति मानस ॥

तुट्ठस्स सीलमत्तेन अघटन्तस्स उत्तरि ।

तरस्स तं ठितिभागियं सीलं भवति भिक्खुनो ॥

जो कोणी शीलसंपत्तीनें आनंदित होतो, ध्यानसमाधि साध्य करण्याचा विचार करीत नाही, जो शीलानेंच संतुष्ट होऊन पुढील प्रयत्न सोडून देतो, त्या भिक्षूचें तें शील स्थितिभागी होतें.

संपन्नसीलो घटति समाधत्थाय यो पन ।

विसेसभागियं सीलं होति एतस्स भिक्खुनो ॥

जो शीलसंपन्न भिक्षु समाधि साधण्यासाठीं प्रयत्न करितो त्याचें तें शील विशेषभागी होतें.

अतुट्ठो सीलमत्तेन निब्बिदं योनुयुंजति ।

होति निब्बेधभागीयं सीलमेतरस्स भिक्खुनो ॥

ज्या भिक्षूची केवळ शीलानें तृप्ति होत नाही, व जो सतत वैराग्यमय प्रज्ञेच्या प्रयत्नास लागतो, त्याचें तें शील निर्वेधभागी होते.

हे चार भेद भिक्षूस उद्देशून सांगितले आहेत. तथापि, ते गृहस्थ आणि गृहिणी यांनाहि लागू पडतात. हे व पूर्वीचे तीन भेद येथें सांगण्याचें कारण हेंच कीं, आम्हीं आपलें शील हीन किंवा हानिभागी होऊं न देतां उत्तरोत्तर वरच्या पायरीचें होत जाईल अशाविषयी प्रयत्न करावा.

अधिशीलशिक्षा संपादित्यावर अधिचित्तशिक्षा किंवा समाधि संपादण्याचा प्रयत्न केला पाहिजे, शीलसंपत्ति संपादन केल्याबद्दून समाधिलाभ व्हावयाचा नाही. भगवान् बुद्धाने म्हटले आहे :-

आकंखेय्य चे भिक्खवे भिक्खु चतुत्रं ज्ञानानं आभिचेतसिकानं दिट्ठधम्मसुखविहारानं निकामलाभी अस्सं अकिच्छलाभी अकसिरलाभी ति । सीलेस्वेवस्स परिपूरकारी ॥ (आकंखेय्यसुच, मज्झिमनिकाय)

भिक्षुहो, जर एखाद्या भिक्षूची प्रत्यक्ष सुख प्राप्त करून देणाऱ्या चारीहि ध्यानांचा यथेच्छ लाभ व्हावा, सहज लाभ व्हावा, वाटेल तेव्हा लाभ व्हावा, अशी इच्छा असेल तर त्यानें शीलाचें उत्तम रीतीनें पालन केलें पाहिजे.

समाधि म्हणजे चित्ताची एकाग्रता. तिचे अकुशल समाधि आणि कुशल समाधि असे दोन भेद आहेत. एखाद्या नाटकगृहांत नाटक चाललें असतां तेथील कांही श्रोते शृंगारपरिप्लुत पद्य ऐकून तल्लीन होऊन जातात. त्या प्रसंगी त्याच्या चित्ताची जी एकाग्रता ती अकुशल समाधि होय. त्याचप्रमाणें दुसऱ्याच्या घातपातात एखादा मनुष्य गढून गेला असतां, त्याच्या चित्ताची तावत्कालिक एकाग्रता अकुशल समाधीत गणिली जाते. या अकुशल समाधीचा अर्थातच अधिचित्तशिक्षेत समावेश होत नाही. केवळ कुशल समाधिलाच अधिचित्तशिक्षा म्हणतात.

कुशल समाधीचे उपचार समाधि आणि अर्पणा समाधि असे दोन भेद आहेत. उपचार समाधि अल्पकाळ टिकणारी असते. लहान मूल उभें राहण्यास शिकत असतां फार वेळ उभें राहू शकत नाही, त्याप्रमाणें योग्याला आरंभीच साध्य होणारी उपचार समाधि फार वेळ टिकत नाही. अर्पणा समाधि उपचार समाधि साधल्यावर प्राप्त होते. ती अभ्यासानें पाहिजे तितकी टिकू शकते. तिचे ध्यानभेदानें चार भेद होतात. वितर्क, विचार, प्रीति, सुख आणि एकाग्रता हीं प्रथम ध्यानाचीं पांच अंगें. द्वितीय ध्यानांत वितर्क आणि विचार राहत नाही, बाकी तीन अंगें राहतात. तृतीय ध्यानांत प्रीति राहत नाही. सुख आणि एकाग्रता हीं दोन अंगें राहतात. चतुर्थ ध्यानांत एकाग्रता आणि उपेक्षा अशी दोनच अंगे असतात.

कुशल समाधि चाळीस पदार्थांचें चिंतन करून साधितां येते. त्या पदार्थास कर्मस्थानें असें म्हणतात. त्या सगळ्यांचें सविस्तर वर्णन करूं लागलों तर एक मोठा थोरला ग्रंथच होणार आहे. म्हणून यांपैकीं उदाहरणादाखल चारांचेंच दिग्दर्शन करितों.

१. कायगता स्मृति

विशुद्धिमार्ग ग्रंथामध्ये सर्वसाधारणपणें मनुष्यांचे सहा भेद सांगितले आहेत. त्यांत रागचरित, द्वेषचरित आणि मोहचरित हे तीन मुख्य आहेत. ज्याची कामवासना इतर मनोवृत्तींहून बळकट तो रागचरित, ज्याचा द्वेष बळकट तो द्वेषचरित, व ज्याचा मोह म्हणजे आळस बळकट तो मोहचरित असें समजावें.

रागचरिताला कायगता स्मृति हे कर्मस्थान योगांरंभी विहित आहे. कायगता स्मृति म्हणजे विवेकानें आपल्या शरीराचें अवलोकन करणें. ज्याला कायगता स्मृतीचा अभ्यास करावयाचा असेल त्यानें शरीरांतील निरनिराळ्या पदार्थाकडे वैराग्यपूर्ण दृष्टीनें पाहण्याची संवय करून घ्यावी. केश, नख, चर्म इत्यादि बाह्य पदार्थ पाहून जर वैराग्य उत्पन्न होत नसेल तर मांस, आंतडें, अस्थि इत्यादि आभ्यंतरे पदार्थाकडे ज्ञानदृष्टीनें पहावे. जेथें फाडलेलें प्रेत पाहण्यास सांपडेल तेथें जाऊन तें अवश्य पहावें, व त्यांतील ज्या भागाकडे पाहून विशेष वैराग्य उत्पन्न होईल, त्या भागाची आपल्या शरीराच्या भागाशीं तुलना करावी. किंबहुना तोच आपल्या शरीराचा भाग आहे अशी कल्पना करावी यासंबंधी शांतिदेवाचार्य म्हणतात :-

कायभूमि निजां गत्वा कंकालैरपरैः सह ।

स्वकायं तुलयिष्यामि कदा शतनर्घर्मिणम् ॥

या देहाच्या हक्काच्या भूमीत (श्मशानभूमीत) जाऊन मृत मनुष्यांचे हाडांचे सांगाडे पाहून, कुजून जाणाऱ्या या देहाची त्या सांगाड्यांबरोबर मी कधी तुलना करीन?

अयमेव हि कायो मे एवं पूतिर्भविष्यति ।

शृगाला अपि यद्रंधान्नोपसर्पेयुरन्तिकम् ॥

हें (हल्लीं चांगलें दिसणारें) माझें शरीर या श्मशानांतील प्रेतांप्रमाणे इतकें कुजणार आहे कीं, त्याच्या दुर्गंधीला त्रासून कोल्हेदेखील त्याजवळ येणार नाहीत!

अस्यैकस्यापि कायस्य सहजा अस्थिखंडकाः ।

पृथक् पृथग्गमिष्यन्ति किमुतान्यः प्रियो जनः ॥

या माझ्या एका देहाचीं एकत्र असलेलीं हाडें (या श्मशानांतील हाडांप्रमाणें) निरनिराळी होऊन पडणार आहेत! मग प्रियबांधव मला सोडून जातील यांत आश्चर्य कसलें? (कारण ते माझ्यापासून सर्वदा निराळेच आहेत.)

अशा रीतीनें शरीरांतील एखाद्या भागाचें वैराग्यपूर्ण विचारानें घिरकाळ चिंतन केलें असतां पुरुषाला सुंदर स्त्रीकडे आणि स्त्रीला सुंदर पुरुषाकडे पाहून सहसा कामविकार उत्पन्न होत नाही. भागशः शरीराकडे पाहण्याची संवय झाल्यामुळें तो मनुष्य बाह्य कांतीला पाहून एकदम भुलत नाही. त्या त्या अमंगळ शरीरभागांची त्याला आठवण होते, व ते त्या सुंदर कांतीच्या आड दडून बसलेले त्याला स्पष्टपणें दिसत असतात. याविषयीं विशुद्धिमार्गात एक गोष्ट आहे, ती येथें सांगितल्यावांचून माझ्यानें राहवत नाही.

प्राचीन काळी सिंहलद्वीपामध्यें अनुराधपुर नांवाचे एक शहर होतें. त्याच्या आसपास पुष्कळ विहार असत. बुद्धघोषाचार्यानें विशुद्धिमार्ग व इतर ग्रंथ या विहारांपैकी महाविहार नांवाच्या विहारांत राहत असतां लिहिले. महाविहारादिक जुन्या इमारतींचे अवशेष अद्यापि पाहण्यास सांपडतात. या शहरापासून थोड्या अंतरावर असलेल्या एका टेंकडीस चैत्यपर्वत म्हणत असत. तेथें एक महातिष्ठ नांवाचा भिक्षू राहत असे. तो एके दिवशीं भिक्षाटनासाठीं अनुराधपुरास जात होता. त्याच वाटेनें आपल्या नवऱ्याशीं भांडून माहेरी जाण्याकरिता एक स्त्री येत होती. त्या भिक्षूला पाहून त्याला भुलवण्यासाठीं ती मोठ्यानें हसली. त्यानें एकदम डोकें वर करून त्या स्त्रीकडे पाहिलें, तोंच त्याला तिचे दांत दिसले व त्यांनीं त्याला त्याच्या नित्य चिंतनाचा विषय जो हाडांचा सांगाडा त्याची आठवण दिली. त्यामुळें त्या स्त्रीच्या अंगकांतीकडे त्याचे लक्ष

न जातां मूर्तिमंत हाडांचा सांगाडाच डोळ्यांसमोर उभा आहे की काय असा त्याला भास झाला. तो तसाच पुढे चालता झाला. त्या स्त्रीच्या मागोमाग तिचा पति येत होता, तो याला पाहून म्हणाला :- "महाशय, या मार्गाने गेलेली अलंकृत अशी सुंदर तरुण स्त्री आपण पाहिलीत काय?" तेव्हा मिश्र म्हणाला :-

नामिजानामि इत्थी वा पुरिसो वा इतो गतो ।

अपिच अट्टिसंघाटो गच्छतेस महापथे ॥

येथून स्त्री गेली किंवा पुरुष गेला हें कांहीं मला ठाऊक नाही. तथापि, या मोठ्या रस्त्याने एक हाडांचा सांगाडा जात आहे खरा!

या कर्मस्थानाने कामविकार नष्टप्राय होतो, व योग्याला प्रथम ध्यानापर्यंत मजल मारतां येते, तदनंतर दुसऱ्या कर्मस्थानाच्या योगे इतर ध्यानेंहि संपादितां येतात.

२. मैत्री

द्वेषचरिताला मैत्रीभावना पथ्यकारक आहे. मैत्री भावनेचें विधान :-

अतूपमाय सब्बेसं सत्तानं सुखकामतं ।

पस्सित्वा कमतो मेतं सब्बसत्तेसु भावये ॥

आपल्याप्रमाणेंच सर्व प्राणिमात्र सुखाची इच्छा करितात, असें जाणून क्रमाक्रमाने त्या सर्वांविषयी प्रेमभाव उत्पन्न करावा.

सुखी भवेय्यं निदुक्खो अहं निच्चं अहं विय ।

हिताय मे सुखी होन्तु मज्झता चथ वेरिनो ॥

सदासर्वदा मी सुखी असावे, मी निर्दुःखी असावे. माझ्याप्रमाणें माझे मित्रहि सुखी होवोत, मध्यस्थहि सुखी होवोत, आणि माझे वैरीहि सुखी होवोत!

इमंमि गामक्खेतमि सत्ता होन्तु सुखी सदा ।

ततो परं च रज्जेसु चक्कवाळेसु जतुनी ॥

या आसपासच्या शेतांतील आणि या गांवांतील सर्व प्राणी सर्वकाल सुखी होवोत. या राज्यांतील प्राणी सुखी होवोत. या विश्वांतील (सर्व) प्राणी सुखी होवोत.

तथा इत्थी पुमा चेव अरिया अनरिया पि च ।

देवा नरा अपायद्वा तथा दशदिसासु च ॥

त्याचप्रमाणे स्त्रिया आणि पुरुष, आर्य आणि अनार्य, देव आणि मनुष्य हे सर्व सुखी होवोत. दुर्गतीप्रत गेलेले प्राणीहि सुखी होवोत. दाही दिशांला सर्व प्राणी सुखी होवोत.

या श्लोकांत क्रमाक्रमाने प्रेमभाव कसा वाढवावा, हे सांगितले आहे. प्रथमतः स्वतःवरच प्रेम उत्पन्न करून ते आपल्या मित्रांवर, मध्यस्थांवर व तदनंतर आपल्या शत्रूंवरहि उत्पन्न केले पाहिजे. तसेच ते पहिल्याने आपल्या गांवच्या प्राण्यांवर उत्पन्न करून हळूहळू त्याची मर्यादा विश्वमर्यादेपर्यंत नेऊन पोचविली पाहिजे. सगळा प्राणिसमुदाय आपल्या डोळ्यांसमोर उभा आहे की काय अशी कल्पना करून त्यांजवर मी मनोभावे प्रेम करीत आहे, माझे अंतःकरण प्रेममय झाले आहे, मला शत्रु म्हणून कोणीच राहिला नाही, व्याघ्र, सिंह इत्यादि हिंस्त्र प्राणीदेखील माझे मित्र झाले आहेत, सर्प माझ्या अंगावर लोळत आहेत, हा वाघ या बाजूला माझ्या मांडीवर डोकें ठेवून स्वस्थ झोपी गेला आहे, कोणापासूनच मला भय म्हणून राहिले नाही, अशी भावना केली पाहिजे.

एखाद्याच्या अंतःकरणामध्ये द्वेषभाव तीव्र असल्यामुळे त्याच्या शत्रूची त्याला वारंवार आठवण होते; आणि तिच्या योगे मैत्रीभावनेस जबरदस्त अडथळा येतो. अशा मनुष्याने बुद्धोपदेशाचे आणि साधुसंतांच्या उपदेशाचे पारायण करून आपल्या मनांतील वैरभाव दूर दवडण्याचा प्रयत्न करावा. यासंबंधी ककचूपमसुतांत भगवान् बुद्धाने भिक्षूस केलेला उपदेश ध्यानांत ठेवण्यासारखा आहे.

बुद्ध म्हणाला, "भिक्षुहो, प्राचीन काळी या श्रावस्ती नगरींतच एक वैदेहिका नांवाची कुलीन स्त्री राहात होती. ती गोड बोलणारी आहे, नम्र आहे व ती फार शांत आहे, अशी तिची सर्व शहरांत ख्याति होती. भिक्षुहो, त्या वैदेहिकेची एक परम दक्ष आणि उद्योगी काली नांवाची दासी होती. एके दिवशी त्या दासीच्या मनांत अशी शंका आली की, ही माझी

धनीण खरोखरच शांत वृत्तीची आहे, किंवा मी वेळच्यावेळीं कामें करीत आहे म्हणून तिला रागावण्याला संधिच सांपडत नाही? या शंकेच्या समाधानार्थ आपल्या मालकिणीची परीक्षा पाहण्याचा तिनें बेत केल्या व ती एके दिवशीं जरा उशिरा उठली. तेव्हां ती वैदेहिका तिला म्हणाली, 'काय ग काली, आज इतका उशीर कां केलास?' तेव्हां काली म्हणाली, 'बाईसाहेब, सहज उशीर झाला.' वैदेहिकेनें कपाळाला आठ्ठा घालून व भृकुटी वर चढवून म्हटलें, 'कसली ही पापी दासी ! उशिरा उठते म्हणजे काय?' कांहीं दिवस गेल्यावर काली दासी आणखी थोडासा उशीर करून उठली. त्या दिवशीं बाईसाहेबांनीं तिला बऱ्याच शिब्या दिल्या. आणखी कांहीं दिवस गेल्यावर बाईसाहेबांची पुनः एकदा परीक्षा पहावी म्हणून कालीनें उठण्यास फारच उशीर केला. मग काय विचारतां ! बाईसाहेबांचा क्रोधवन्नि एकदम भडकला. तिनें जवळ पडलेली लोखंडाची खीळ घेऊन ती कालीच्या डोक्यात घातली. काली विचारी घाबऱ्याघुबऱ्या ओरडत ओरडत रस्त्यावर धांवली. तेथें शेजारीपाजारी गोळा झाले, व त्यांनीं काली काय झालें, तिच्या डोक्यातून रक्त कां वाहतें वगैरे चौकशी करण्यास आरंभ केला. तेव्हां काली त्यांना म्हणाली, 'आपण ज्यांना मोठ्या शांत समजत होतां, त्या आमच्या बाईसाहेबांचे हे कृत्य आहे !' या कृत्यानें, ही स्त्री साध्वी दिसत होती, पण ती साध्वी नव्हे, ही मोठी क्रूर आहे, अशी वैदेहिकेची शहरभर अपकीर्ति पसरली.

"भिक्षुहो, त्या कुलीन स्त्रीप्रमाणेंच कांहीं भिक्षु, जोंपर्यंत कटु शब्द ऐकण्याचा प्रसंग आला नाहीं तोपर्यंत, मोठे शांत दिसतात. परंतु जेव्हां एखाद्या भिक्षुवर कटु शब्दांचा प्रहार होतो, तेव्हां तो खरोखरच शांत आहे कीं नाहीं, हें जाणण्याची पाळी येते... भिक्षुहो, कोणी तुम्हाला वेळ पाहून बोलेल, कोणी अवेळी बोलेल, कोणी तुमच्या हातून झालेला अपराध सांगेल, कोणी तुमच्यावर नसता आळ घालील, कोणी तुम्हाला मृदु शब्दांनीं बोलेल, कोणी कठोर शब्दांनीं बोलेल, कोणी प्रेमभावानें बोलेल आणि कोणी द्वेषभावानें बोलेल. या सर्वाविषयीं आपले मन विकृत होणार नाहीं अशी तुम्हीं खबरदारी घेतली पाहिजे; तुमच्या तोंडातून वाईट शब्द निघूं नयेत अशाबद्दलहि तुम्हीं सावध असले पाहिजे; आणि ज्यानें आपल्यावर वाग्बाणांचा प्रहार केला असेल त्यावरच प्रेम करूं लागून तेथून

सर्व जगाविषयी प्रेमभाव उत्पन्न करण्यास तुम्ही शिकले पाहिजे. जरी दुष्ट घोरानीं करवतीनें तुमचे डोके कापले, तरीदेखील तुम्ही रागावतां कामा नये. अशा प्रसंगीं जो रागावेल तो माझा शिष्य होण्यास लायक नाही. त्या घोरानेवरदेखील तुम्ही प्रेम करावे; व त्यांनां निमित्त करून सर्व प्राणिमात्राविषयी तुमच्या अंतःकरणांत प्रेमभाव उत्पन्न व्हावा."

साधुसंतांच्या उदाहरणाने आणि उपदेशानेहि आपल्या मनांतील क्रोधशल्य उपटून काढण्याचा प्रयत्न करावा. एकनाथ, तुकाराम इत्यादि सत्पुरुषांनी अनेक प्रकारे खलांनी केलेला छळ सहन करून आपली शांतवृत्ति कायम ठेविली हें उदाहरण माझ्या डोळ्यांसमोर असता एवढ्या तेवढ्यासाठीं मी दुसऱ्यावर रागावतो, व कोणी लहानसहान अपराध केला असता त्याचा सूड उगविण्याची दुष्ट वासना उराशीं घट्ट धरून बसतो, हें काय? या कुबुद्धीचा मी त्याग न केला तर—

ऐसें भाग्य कई लाहाता होईन । अवघे देखें जन ब्रह्मरूप ।

मग तया सुखा अंत नाही पार । आनंदें सागर हेलावती ॥

अशा सुखाचा मी अनुभव घेऊ शकेन काय? अशा रीतीनें विचार करून मनांतील वैरभाव नष्ट करावा, व प्रेमभावना परिपूर्ण करावी. या भावनेनें तीन ध्यानें साध्य होतात. शिवाय आणखीहि बरेच फायदे या भावनेमुळे होत असतात. शांतिदेवाचार्यांनी म्हटले आहे :—

प्रासादिकत्वमारोग्यं प्रामोद्यं धिरजीवितम् ।

चक्रवर्तिसुखं स्फीतं क्षमी प्राप्नोति संसरन् ॥

या संसारात क्षमावान् मनुष्याला सौंदर्य, आरोग्य, आनंद, दीर्घायुष्य आणि चक्रवर्तिराजासारखें विपुल सुख प्राप्त होते.

३. मरणस्मृति

मोहघरिताला मरणस्मृतिकर्मस्थान योगारंभी पथ्यकारक होत. त्यांचे विधान :—

पवातदीपितुल्याय साधुसंततिषा स्वयं ।

परुपमाय संपस्सं भावये मरणस्सति ॥

वाच्याच्या झोतावर ठेवलेल्या दिव्याप्रमाणे आपल्या आयुष्याचा नाश होत चालला आहे, हें इतरांच्या उदाहरणाने जाणून मरणस्मृति वाढवावी (मरणाचे चिंतन करावे).

महासंपतिसंपत्ता यथा सत्ता मत्ता इय ।

तथा अहं मरिस्सामि मरणं मम हेरसति ॥

ज्यांना मोठी संपत्ति प्राप्त झाली होती, ते बुरुषहि या जगांतून जसे नाहीसे झाले, तसा मीहि (कधी ना कधी) मरणार आहे, मरण हें मत्ता येणारच!

ईसकं अनियतन्तं सततं गमनुस्सुकं ।

जीवितं उदया अथं सुरियो विद्य धावति ॥

सूर्य जसा उदयापासून अस्तापर्यंत सारखा धावत असतो, तसे गमनाला अत्यंत उत्सुक जीवित थोडेंसेहि नागे न सरता धावत आहे !

अशा रीतीने मरणाचे निर्मयपणे चिंतन केलें असतां आळस नष्टप्राय होऊन जातो. या मरणस्मृतिकर्मस्थानाने उपचार समाधिच साध्यते; अर्पणा समाधि साध्य होत नाही, तथापि आळस नष्ट होऊन अंतःकरणांत जागृति उत्पन्न झाल्यामुळे मनुष्य कर्तव्यदक्ष होतो व इतर कर्मस्थानांच्या योगे अर्पणासमाधि साधण्यास समर्थ होतो.

४. पृथ्वीमंडळ

पृथ्वी, उदक, तेज, इत्यादिकांची मंडळाकार आकृति डोळ्यांसमोर ठेवून तिचें चिंतन केलें असता अर्पणा समाधि साधता येते. या मंडळाचे चिंतन सर्व प्रकारच्या मनुष्यांना हितकारक आहे.

ज्याला पृथ्वीमंडळावर ध्यान करावयाचें असेल त्यानें नांगरलेल्या जमिनींत किंवा जेथें गवत वगैरे उगवले नसेल अशा ठिकाणीं जाऊन तेथें जमिनीचा वर्तुलाकार भाग डोळ्यांसमोर ठेवून त्यावर धित एकाग्र करण्याचा प्रयत्न करावा. अशानें ध्यान साध्य होत नसेल तर एक वीत चार अंगुलें व्यासाचें अरुणवर्ण मृत्तिकेचें एक मंडल तयार करावें; व एकांतांत बसून त्याचें ध्यान करावे. उदकमंडळाचें ध्यान करणारानें वर्तुलाकृति तलाव, विहिरी इत्यादिकांवर ध्यान करावें. तेजामंडळाचें ध्यान करणारास सूर्यमंडळ, चंद्रमंडळ किंवा दिव्याची ज्योति इत्यादिकांवर ध्यान करितां येतें. या मंडलाच्या चिंतनानें अर्पणा समाधीची वारहि ध्याने साध्य होतात.

समाधीला प्रतिबंधक गोष्टी

वसतिस्थान, आसपासचा प्रदेश, संभाषण, सोबती, भोजन, ऋतु इत्यादि गोष्टी योग्यायोग्य नसल्यावर त्यांपासून समाधि साधण्याला वारंवार अडथळा येतो. म्हणून दूरवर विचाराने अशा गोष्टींची योग्य निवड केली पाहिजे.

जेथून रम्य भूमिभाग दृष्टीस पडेल अशा उंचवट्याच्या, नदीकिनाऱ्याच्या किंवा समुद्रकिनाऱ्याच्या प्रदेशांत योग्याचे वसतिस्थान असणे समाधीला अनुकूल आहे. कार्ली, कान्हेरी वगैरे ठिकाणी जी भिक्षूकरिता लेणी कोरली आहेत त्याचे कारणहि हेच असले पाहिजे. वसतिस्थानाच्या आसपासचा प्रदेश घांगला असला पाहिजे. दासूबाज वगैरे दुराचारी लोकांचा किंवा सर्पव्याघ्रादि हिंस्र प्राण्यांचा योग्याच्या वसतिस्थानाच्या आसपास सुळसुळाट असेल तर त्यांपासून वारंवार समाधीस अंतराय होणार आहे. योग्याने अधार्मिक संभाषण अगदीच वर्ज्य केले पाहिजे, व धार्मिक संभाषणातहि परिमितता ठेविली पाहिजे. घंचल मनुष्याची सोदत योग्याने आरंभी मुळीच करता कामा नये. त्याने स्थिर धार्मिक मनुष्याचीच संगति केली पाहिजे. भोजनाची निवड ज्याच्या त्याच्या तब्येतीवर अवलंबून आहे. जेणेकरून अंगांत हुषारी राहील असे अन्न परिमितपणे आणि नियमितपणे सेवन केले पाहिजे. योगारंभी योग्याला मानवेल असाच ऋतु असावा लागतो. कोणास उन्हाळा मानवतो, कोणास पावसाळा मानवतो व कोणास हिवाळा मानवतो. ज्याने त्याने आपल्या अनुभवाने ही निवड करावी. एकंदरीत,

युक्ताहारविहारस्य युक्तचेष्टस्य कर्मसु ।

युक्तस्वप्नावबोधस्य योगो भवति दुःखहा ॥

“ज्याचे आहारविहार येताचे असतात, सर्व प्रसंगी ज्याचे व्यापार नियमित असतात, तसेच ज्याचे निजणे आणि जागणे येताचे असते अशा मनुष्याचा योग त्याच्या दुःखाचा समूळ नाश करतो.” भगवद्गीतेतील हा उपदेश बौद्ध मतास अनुसरूनच आहे.

सभ्य गृहस्थ हो, आता बौद्धधर्ममार्गाची जी तिसरी पायरी अधिप्रज्ञाशिक्षा किंवा प्रज्ञा, तिचा आपण थोडक्यांत विचार करू. प्रज्ञा दोन प्रकारची

आहे. लौकिकप्रज्ञा आणि लोकोत्तरप्रज्ञा. जिच्या योगाने मनुष्य प्रपंचामध्ये अल्पप्रयासाने परोपकार करण्यास समर्थ होतो किंवा खलांचा कावा घालुं देत नाही ती लौकिकप्रज्ञा होय. जातकग्रंथामध्ये गोष्टींच्या रूपाने तिचीं अनेक उदाहरणे सांपडतात. लोकोत्तर प्रज्ञा म्हटली म्हणजे चार आर्यसत्ये प्रतीत्यसमुत्पाद इत्यादिकांचे यथार्थ ज्ञान होय. या लोकोत्तर प्रज्ञेलाच येथे अधिप्रज्ञाशिक्षा किंवा प्रज्ञा असे म्हटले आहे.

समाहितो यथाभूतं पस्सति, पजानाति

‘ज्याला समाधिलाम झाला तोच यथार्थतया पाहतो व जाणतो,’ या वचनानुरोधाने अधिचित्तशिक्षा पुरी झाल्यावर योग्याने प्रज्ञालाभासाठी प्रयत्न केला पाहिजे. पहिल्या व्याख्यानात सांगितलेल्या चार आर्यसत्यांचे—दुःख, दुःखसमुदय, व दुःखनिरोध दुःखनिरोधगामिनी प्रतिपदा, (मार्ग) यांचे—योग्याने प्रथमतः यथार्थ ज्ञान प्राप्त करून घेतले पाहिजे, दुःख सत्य हे केवळ परिज्ञेय म्हणजे जाणण्यास योग्य आहे, दुःखसमुदय म्हणजे तृष्णा ही त्याज्य आहे, दुःखनिरोध म्हणजे निर्वाण हे ध्येय आहे आणि दुःख-निरोधगामिनी प्रतिपदा म्हणजे आर्य अष्टांगिक मार्ग हे सत्य अभ्यासनीय आहे. तेव्हा योग्याने परिज्ञेय सत्य केवळ जाणावे, त्याज्याचा त्याग करावा, ध्येयाचा साक्षात्कार करून घ्यावा, व अभ्यासनीयाचा अभ्यास करावा.

अविद्येपासून संस्कार, संस्कारापासून विज्ञान, विज्ञानापासून नामरूप, नामरूपापासून षडायतन, षडायतनापासून स्पर्श, स्पर्शापासून वेदना, वेदनेपासून तृष्णा, तृष्णेपासून उपादान, उपादानापासून भव, भवापासून जाति (जन्म), जातीपासून जरा, मरण, शोक, परिदेवन, दुःख, दौर्भनस्य उपायास उत्पन्न होतात. या कारण परंपरेला प्रतीत्यसमुत्पाद असे म्हणतात. जरामरणाचे कारण जन्म, जन्माचे कारण भव म्हणजे कर्म, कर्माचे कारण उपादान म्हणजे लोभ, लोभाचे कारण तृष्णा, तृष्णेचे कारण वेदना म्हणजे सुख, दुःख, उपेक्षा या तीन अवस्था, वेदनांचे कारण स्पर्श म्हणजे इंद्रियविषयसंयोग, स्पर्शाचे कारण षडायतन म्हणजे मन आणि पांच ज्ञानेन्द्रिये, षडायतनाचे कारण नामरूप, नामरूपाचे कारण विज्ञान म्हणजे जाणीव, विज्ञानाचे कारण संस्कार म्हणजे प्रवृत्ति, संस्काराचे कारण

अविद्या म्हणजे अयथार्थ ज्ञान. अयथार्थ ज्ञानाचे बौद्धमताप्रमाणे संक्षेपतः तीन प्रकार आहेत : (१) जग अनित्य—म्हणजे रूपांतर पावणारं—असतां तें नित्य आहे, असें मानणें; (२) आत्मा म्हणून अविनाशी, अविकारी असा पदार्थ नसतां तो आहे असें मानणें; (३) संसार दुःखमय असतांना त्यांतच सर्व सुख आहे असें मानणें. या प्रकारचें अयथार्थ ज्ञान सर्व संसारदुःखाचें आद्य मूळ होय. चार आर्यसत्यांच्या ज्ञानानें या अविद्येचा नाश होतो; आणि अविद्येचा नाश झाला म्हणजे तिच्यावर अवलंबून असलेल्या संस्कारादिकांचा आपोआप नाश होतो; अविद्या उत्पन्न होण्यापूर्वी प्राण्यांची काय स्थिति होती हें कोणाच्यानेंहि सांगतां येणार नाही. हा सगळा संसार अनादि आहे. अर्थात् अविद्याहि अनादि आहे. बुद्ध भगवान् म्हणतो :—

अन्नमतगोयं भिक्खवे संसारो, पुब्बा कोटि न पज्जायति,

अविज्जानीवरणानं सत्तानं तण्हासज्जोजनानं संधावतं संसारतं ।।

भिक्खुहो, हा संसार अनादि आहे. अविद्येनें आच्छादिलेल्या आणि तृष्णेनें बद्ध झालेल्या संसारचक्रांत सांपडलेल्या प्राण्यांची पूर्वस्थिति काय होती, हें कांहीं समजत नाही. (संयुतनिकाय.)

आर्य अष्टांगिक मार्ग जसा साधनमार्गांत दोन्ही अंत टाळून मध्यमवर्ती आहे, तसा हा प्रतीत्यसमुत्पाद तत्त्वज्ञानमतांत मध्यमवर्ती आहे. बुद्धाच्या वेळीं अस्तिवादी म्हणजे आत्मा शाश्वत वस्तु आहे असें म्हणणारे कांहीं तत्त्ववेत्ते होते. दुसरे नास्तिवादी म्हणजे आत्मा अशी कांहींच वस्तु नाही असें म्हणणारे होते. या दोहोंच्यामधील मत प्रतीत्यसमुत्पाद हें आहे. कारण त्याप्रमाणे आत्मा शाश्वत किंवा अशाश्वत पदार्थ नसून कार्यकारण नियमाने बदलणारा आहे. इदं सति इदं होति इदं असति इदं न होति. कारण असेल तर कार्य होतें, कारण नसेल तर कार्य होत नाही. बुद्ध भगवान् कात्यायनाला म्हणतो :—

सब्वं अत्थीति खे कच्चान अयमेको अंतो । सब्वं नत्थीति अयं दुतियो अंतो । एते ते उभो अंते अनुपगम्म मज्झेन तथागतो धम्मं देसेति अविज्जापच्ययासंखारा ।। पे ।।

हे कात्यायना, सर्व आहे (आत्मा नित्य आहे) हा एक अंत. सर्व नाही (आत्मा मुळींच नाही) हा दुसरा अंत. या दोन अंताला न जातां तथागत

मधल्या मार्गानेच धर्मोपदेश करितो. (तो असा :-) अविद्येपासून संस्कार इत्यादि प्रतीत्यसमुत्पाद. (संयुत्तनिकाय)

अविद्येपासून संस्कारांची उत्पत्ति, अविद्येचा नाश झाला म्हणजे संस्कारांचा नाश होतो इत्यादि नियम न बदलणारे आहेत; त्यांस धर्मनियामता, धर्मस्थिति इत्यादि शब्दांनी संबोधिले आहे. बुद्ध म्हणतो :-

उप्पादा वा तथागतानं अनुप्पादा वा तथागतानं ठिताव सा धातु धम्मद्वितता धम्मनियामता इदप्पच्चयता । तं तथागतो अभिसंबुज्झति अभिसंमेति । अभिसं बुज्झित्वा अभिसमेत्वा आधिकच्छति, देसेति... परस्स्थाति चाह ।

तथागत जन्मला काय किंवा न जन्मला काय, ही जी शक्ति धर्मस्थिति, धर्मनियामता, कार्यकारणपरंपरा, ती आहेच आहे. तथागत तिला जाणतो, तिचा साक्षात्कार करून घेतो, तिला जाणून आणि तिचा साक्षात्कार करून घेऊन लोकांला सांगतो, लोकांला तिचा उपदेश करितो आणि हिला तुम्ही आपल्या बुद्धीने जाणा, असे म्हणतो. (संयुत्तनिकाय)

हें जग शाश्वत आहे की, अशाश्वत आहे, या जगाचा अंत होणार आहे की नाही, शरीर आणि जीव एकच आहेच की भिन्न आहेत, प्राणी मेल्यावर उत्पन्न होतो की नाही. इत्यादि प्रश्न सोडवीत बसल्याने प्रज्ञाप्राप्तीला मोठा अडथळा येण्याचा संभव आहे. कारण हे प्रश्न योग्य रीतीने केलेले नाहीत (न कल्लो पज्जो), म्हणून हे प्रश्न बाजूस ठेवून योग्याने प्रतीत्यसमुत्पादार्थे यथार्थ ज्ञान करून घ्यावे आणि प्रज्ञा पूर्णत्वास न्यावी. कारण प्रज्ञेनेच निर्वाणप्राप्ति होणार आहे.

सम्य गृहस्थ हो, याप्रमाणे अधिशीलशिक्षा, अधिचित्तशिक्षा आणि अधिप्रज्ञाशिक्षा यांच्या द्वारे बौद्ध धर्माचा सारांश आपणापुढे ठेविला आहे. विषय मूळचा फार कठीण आहे. त्याला सौम्य स्वरूप देण्याचा होता होईल तो प्रयत्न केला आहे. तो कितपत साध्यला आहे, हें काहीं माझ्याने सांगवत नाही.

संघ

(भाग १ ला)

बुद्धाने धर्मोपदेशास सुरवात करण्यापूर्वी उत्तर हिंदुस्तानमध्ये निरनिराळ्या पंथांचे अनेक श्रमण (संन्यासी) होते. एकेका पंथाच्या श्रमण लोकांच्या समुदायास संघ किंवा गण असे म्हणत असत. अशा कित्येक संघांचा त्रिपिटक ग्रंथांत उल्लेख सापडतो, परंतु त्यांची विशेष माहिती उपलब्ध नाही. बुद्धाने स्थापिलेल्या संघाचा मात्र विस्तृत वृत्तान्त विनयग्रंथांत उपलब्ध आहे. त्यांतील थोडासा भाग बौद्ध संघाची माहिती देण्यासाठी आज मी आपणांसमोर ठेवीत आहे.

बुद्ध भगवंताने ऋषिपत्तन नांवाच्या प्रदेशांत राहत असतां आपले पूर्वीचे सहाय पांच भिक्षु यांस उपदेश करून आपले अनुयायी केल्याची हकीगत पहिला व्याख्यानांत आलीच आहे. या पांच भिक्षूपैकी कोण्डिन्य हा बुद्धाचा पहिला शिष्य झाला. तदनंतर वप्प (वप्प) आणि भदिय (भद्रिय) हे दोघे व तदनंतर महानाम व अस्सजि (अश्वजित) हे दोघे शिष्य झाले. ते सर्व जातीने ब्राह्मण होते. बुद्ध भगवान् आणि हे त्यांचे पांच शिष्य ऋषिपत्तनांत रहात असत. त्या वेळीं जवळ असलेल्या वाराणसी नगरींत यश नांवाचा एक श्रीमंत व्यापाऱ्याचा मुलगा रहात होता. त्याला राहण्याकरितां त्याच्या बापाने एक उन्हाळ्यासाठी, एक पायसाळ्यासाठी व एक हिवाळ्यासाठी असे तीन वाडे बांधले होते. परंतु यशाला या वैभवाने कांहीं सुख झालें नाहीं. त्याला सर्वत्र दुःखच नांदत आहे असे वाटावयास लागलें. एके दिवशी रात्री 'अहो दुख, अहो कष्ट' असे म्हणत तो आपल्या वाड्यांतून बाहेर पडला आणि जेथे बुद्ध राहत होता तेथे गेला. पहाटेच्या प्रहरी बुद्ध भगवान् इकडून शिकवडे चक्रमण करीत होता, त्यानें यशास पाहिलें. यश पनः 'उपद्रुत बत भो उपसृष्ट बत भो' (अहो सर्वत्र उपद्रव आहे, सर्वत्र उपसर्ग आहे) असे ओरडला. ते ऐकून बुद्ध भगवान् म्हणाला, 'यशा,

येथे उपद्रव नाही येथे उपसर्ग नाही." तेव्हा यश बुद्धाजवळ जाऊन बसला. त्याने भगवंताच्या उपदेशश्रवणाने तेथल्या तेथे निर्वाणपद करून घेतले, व भिक्षुसंघात प्रवेश केला.

दुसऱ्या दिवशी यशाचा बाप त्याचा शोध करीत ऋषिपत्तनांत आला. त्याने बुद्धाला, यशास पाहिले आहे काय? असा प्रश्न केल्यावर बुद्ध त्याला म्हणाला, "हे गृहपति, तू धाबरू नकोस, यशाला तू या ठिकाणीच पाहशील." हे ऐकून त्याला धीर आला, व तो बुद्धाच्या बाजूस एका आसनावर बसला. तेव्हा बुद्धाने त्याला धर्मोपदेश केला, तो ऐकून त्याच्या मनामध्ये पूर्ण वैराग्य उत्पन्न झाले, आणि तो बुद्धाचा ताबडतोब उपासक झाला. तेव्हा बुद्धाने त्याची आणि यशाची तेथल्या तेथे गांठ घालून दिली. यशाने संसारत्याग केला याबद्दल त्याच्या बापास कांहीच वाईट वाटले नाही, कारण बुद्धोपदेशाने त्याच्या मनांत तसा प्रकाश पडला होता. तो बुद्धाला म्हणाला, "भगवान् यशाची आई यशास पाहण्यास फार उत्सुक झाली आहे. ती त्यासाठी फार शोक करीत आहे. तेव्हा कृपा करून आपण यशास बरोबर घेऊन उद्या आमच्या घरी भोजनास यावे." बुद्ध यशास बरोबर घेऊन दुसऱ्या दिवशी त्या व्यापान्याच्या घरी गेला. तेथे त्याने यशाच्या आईला व पूर्वाश्रमातील बायकोला धर्मोपदेश केला. त्या उपदेशाने त्यांच्या मनांत प्रकाश पडला. त्या दोघी तत्काल बौद्ध उपासिका झाल्या. अर्थात् यशाच्या गृहत्यागाबद्दल त्यांना कांही वाईट वाटले नाही.

यश भिक्षु झाला, हे वर्तमान जेव्हा विमल, सुबाहु, पूर्णजित् आणि गवंपति या त्याच्या चार मित्रांनी ऐकले, तेव्हा ते ऋषिपत्तनांत जाऊन यशास भेटले. यशाने त्यांना बुद्धाजवळ नेले. बुद्ध भगवंताच्या उपदेशाने त्यांच्या मनांत प्रकाश पडला व त्यांनी तेथल्यातेथेच भिक्षुसंघात प्रवेश केला. ही गोष्ट त्या प्रांतांतील यशाच्या पन्नास मित्रांस समजल्यावर त्यांनीहि ऋषिपत्तनांत बुद्धाची भेट घेऊन बौद्धसंघात प्रवेश केला. याप्रमाणे भगवान् ऋषिपत्तनांत राहत असता त्याजपाशी साठ भिक्षूंचा संघ जमला. हे सगळे भिक्षु अर्हत्पदाला पावले होते. त्यांना एकत्र जमवून बुद्ध म्हणाला, "आणि भिक्षुहो, प्रापंचिक आणि स्वर्गीय पाशांतून मी मुक्त झालो आहे, आणि भिक्षुहो, तुम्हीही या पाशांतून मुक्त झाला आहात. तेव्हा आता, भिक्षुहो, बहुजनांच्या हितासाठी, पुष्कळांच्या सुखासाठी, लोकांवर अनुकंपा

करण्यासाठी, देवांच्या आणि मनुष्यांच्या कल्याणासाठी धर्मोपदेश करण्यास प्रवृत्त व्हा. एका मार्गाने दोघे जाऊ नका. प्रारंभी कल्याणप्रद, मध्यंतरी कल्याणप्रद व शेवटी कल्याणप्रद अशा या धर्ममार्गाचा उपदेश करा."

या साठ भिक्षूंना बुद्धाने स्वतः दीक्षा दिली होती. 'एहि भिक्षु' या बुद्धोक्त वाक्यानेच त्या वेळी प्रव्रज्याविधि होत असे. परंतु जेव्हा हे भिक्षु चोहोंकडे पाठविण्यात आले, तेव्हापासून नवीन भिक्षूंची संख्या वाढत चालली. दूरच्या प्रदेशांतून भिक्षुसंघात प्रवेश करण्याची इच्छा करणाऱ्यांना बुद्धाजवळ घेऊन जाणे कठीण पडू लागले. म्हणून बुद्धाने भिक्षूला अशा उमेदवारांना परस्पर संघात घेण्याची परवानगी दिली. बुद्ध म्हणाला :- "भिक्षुहो, यापुढे भिन्नभिन्न राष्ट्रांत तुम्हीच प्रव्रज्या द्या, व तुम्हीच उपसंपदा (संघात घेण्याचा विधि) करा. पुढील नियमास अनुसरून प्रव्रज्या आणि उपसंपदा करा. त्याने (उमेदवाराने) मुंडन करावे व काषाय वस्त्रांनी अंग आच्छादावे. नंतर मांडी न धालता त्याला खाली बसवावे, व हात जोडून, 'बुद्धं सरणं गच्छामि (मी बुद्धास शरण जातो), धम्मं सरणं गच्छामि (धर्मास शरण जातो), संघं सरणं गच्छामि (संघाला शरण जातो), असे त्रिवार म्हणावयास लावावे. याप्रमाणे प्रव्रज्या आणि उपसंपदा करण्यास मी तुम्हांस परवानगी देतो."

चातुर्मास्य संपल्यावर भगवान् बुद्ध वाराणसीहून धर्मोपदेश करीत गेलेला आला. तेथे उरुवेल काश्यप नांवाचा जटाधारी ब्राह्मण राहत असे. त्याचे पांचशे जटिल शिष्य होते. सर्व मगध देशातील लोक त्याला फार मानीत असत. त्याने व त्याच्या शिष्यांनी बुद्धाचे अलौकिक तेज व विलक्षण धैर्य पाहून आणि अनुपम धर्मोपदेश ऐकून आपल्या जटा कापून त्या व अग्निहोत्राची उपकरणे पाण्यात टाकून दिली, व ते बुद्धाचे शिष्य झाले. उरुवेल काश्यपाचा नदीकाश्यप या नांवाचा भाऊ जवळच नदीकाठी आपल्या तीनशे शिष्यांसह राहत असे. त्याने अग्निहोत्राची उपकरणे आणि जटा नदीत वहात घाललेल्या पाहिल्या. आपल्या वडील भावास कोहीतरी उपसर्ग झाला असला पाहिजे असे त्याला वाटले, व तो त्याच्या राहण्याच्या ठिकाणी आला. तेथे भावाला बुद्धाचा शिष्य झालेला

१. बुद्धास गुरु- संघाचा संस्थापक- या नात्याने शरण जाताना, तो देवाचा अवतार या नात्याने नव्हे.

पाहून तोहि आपल्या शिष्यांसह बुद्धाचा शिष्य झाला. उरुवेल काश्यपाचा गया काश्यप नांवाचा तिसरा भाऊहि त्याच प्रदेशांत राहत होता. तोहि आपल्या दोनशें जटाधारी शिष्यांसहवर्तमान बुद्धाचा शिष्य झाला.

या सर्व पूर्वी जटिल असलेल्या भिक्षुसंघासह भगवान् बुद्ध राजगृह नगरास गेला. तेथें त्या वेळीं बिबिसार राजा राज्य करीत होता. तो बुद्धाच्या आगमनाचें वर्तमान ऐकून मोठ्या समुदायासह बुद्ध राहत होता तेथें गेला. त्या वेळीं लोकांना, बुद्ध काश्यपाचा गुरु किंवा काश्यप बुद्धाचा गुरु, अशी शंका उत्पन्न झाली. काश्यप जेव्हां बुद्धाच्या पायां पडला तेव्हां लोकांची ही शंका दूर झाली. बिबिसार राजानें वेळुवन नांवाचें उत्तम उद्यान बुद्धप्रमुख भिक्षुसंघास राहण्यासाठीं दान दिलें.

या उद्यानांत भिक्षुसंघासह बुद्ध भगवान् राहत होता. त्या वेळीं राजगृहाजवळ संजय नांवाचा प्रसिद्ध परिव्राजक राहत असे. सारिपुत्त आणि मोग्गल्लान हे दोघे ब्राह्मण संजयाच्या शिष्यांत प्रमुख होते. त्या दोघांनीं, ज्याला प्रथम शांतिपद सांपडेल त्यानें तें इतरांस सांगायें असा बेत केला होता. एके दिवशी अस्सजि राजगृहांत भिक्षेसाठीं फिरत असतां सारिपुत्तानें त्याला पाहिलें. अस्सजीची आनंदी आणि वैराग्ययुक्त मुद्रा पाहून सारिपुत्ताच्या मनांत त्याजविषयीं अत्यंत आदरभाव उत्पन्न झाला. तो अस्सजीच्या मागोमाग राजगृहांतून बाहेर पडला, व वाटेत त्यानें अस्सजीस गांठलें. अस्सजीला कुशल प्रश्नादि करून झाल्यावर सारिपुत्त म्हणाला :- "आयुष्मन्, तुझी मुख्यचर्या प्रफुल्लित दिसत आहे. तुझा गुरु कोण? कोणत्या धर्मास अनुसरून तूं वागतोस?"

अस्सजि - आयुष्मन्, महाश्रमण शाक्यपुत्र (बुद्ध) माझा गुरु आहे. त्याच्या धर्माप्रमाणें मी वागतों.

सारिपुत्त - तुझ्या गुरुचा धर्म कोणता? कोणतें मत तो प्रतिपादन करतो?

अस्सजि - मी नुकताच बुद्धाचा शिष्य झालो आहे; विस्तृत धर्मापदेश करण्यास मी समर्थ नाहीं. तथापि संक्षेपानें काय आहे हें मी सांगू शकेन.

सारिपुत्त - कांहीं हरकत नाही. थोडें किंवा फार जे कांही तुला येत असेल तेवढे सांग. मला सारांश माहिजे आहे. धम्मजाल धेऊन काय करावचें?

अस्वजि -

ये धम्मा हेतुप्पभवा हेतुं तेसं सत्थागतो आह ।

तेसं च यो निरोधो एवंवादी महासमणो^१ ॥

कारणापासून उत्पन्न झालेले जे पदार्थ (पंचस्कन्धादिक दुःखद पदार्थ) त्यांचे कारण तत्थागताने सांगितले आहे, आणि त्यांचा निरोध कसा होतो हेहि सांगितले आहे. हेच महाश्रमणाचे मत होय.

हे समाजल्यावर सारिपुत्तच्या अंतःकरणांत एकदम प्रकाश पडला. हे वर्तमान त्याने मोग्गत्सानाला कळविले. तेव्हा ते दोघेहि बुद्धापाशी गेले, आणि त्यांनी भिक्षुसंघात प्रवेश केला. त्यांजबरोबर संजय परित्राजकाचे आगखीहि २५० शिष्य बुद्धाचे शिष्य झाले. सारिपुत्त व मोग्गत्सान हे दोघे पुढे अग्रभाक्क (बुद्धाचे प्रमुख शिष्य) झाले.

बुद्ध भगवंताच्या आगमनाने राजगृह नगरींत जिकडे तिकडे गडबड उद्भूत गेली होती. आज हा बुद्धाचा शिष्य झाला, उद्यां हे परित्राजक बुद्धाचे शिष्य झाले, हाच काय तो त्या वेळी लोकचर्चेचा विषय होऊन बसला होता. कांहीं लोक तर उघडपणे बुद्धास दोष देऊ लागले. हा श्रमण गोतम आमचा देश अपुत्रक करण्यासाठी आला आहे की काय? असे ते म्हणू लागले. भिक्षु दृष्टीस पडले तर ते असे म्हणत असत :-

आगतो खो महासमणो मागधानं गिरिब्रजं ।

सब्बे सजये नेत्थानं कंसु दानि नयिस्सति ॥

हा महाश्रमण मागधाच्या गिरिब्रज^२ (राजगृह) नगरास आला. हा सर्व संजयाच्या शिष्यांना धेऊन गेला. आतां हा कोणास नेणार ?

१. ही गाथा फार प्रसिद्ध असून प्राचीन शिलालेखांत पुष्कळ ठिकाणी सांपडते.

२. राजगृह नगरास गिरिब्रज असे म्हणत असत. हे शहर डॉंगराच्या मध्यभागी वसले होते, म्हणून त्याला हे नांव पडले असावे.

हैं वर्तमान भिक्षुंनी भगवंतास कळविलें. तेव्हां तो म्हणाला, "भिक्षुहो, हा लोकप्रवाद कांहीं फार दिवस टिकावयाचा नाही, एका आठवड्यांतच हा प्रवाद नाहीसा होईल. जे तुम्हांला या (वर दिलेल्या) श्लोकांनं दोष देतील त्यांना तुम्ही या श्लोकांनं उत्तर द्या—

नयन्ति वे महावीरा सद्धम्मेन तथागता ।

धम्मेन नीयमानानं का उस्सुय्या विजानतं ।।

महाशूर तथागत लोकांना सद्धर्मानें नेत असतात. ते धर्मानें लोकांना वळवितात, हे जाणणारांनीं त्यांचा मत्सर कां करावा?"

पहिल्या गाथेनें लोकांनी भिक्षूस दोष दिला असता या गाथेनें भिक्षु त्यांस उत्तर देत असत. धर्मानेंच शाक्यपुत्रीय^१ श्रमण लोकांस वळवितात, अधर्मानें वळवीत नाहीत, हें जेव्हां लोकांस समजलें तेव्हां त्यांनी भिक्षूस दोष देणें सोडून दिलें. एका आठवड्यांतच तो लोकप्रवाद नष्ट झाला.

भिक्षुसंघाचा चोहोंकडे बहुमान होऊ लागला, हे पाहून कांहीं उदरंभरी लोकहि त्यांत प्रवेश करूं लागले. एकदां कांहीं दिवसपर्यंत शहरांत सारखीं भिक्षूंना आमंत्रणें होत होती. लोक सुग्रास अन्न तयार करून भिक्षूस मोठ्या आदरानें जेवावयास घालीत असत. हें एका ब्राह्मणानें पाहिलें, आणि आपणास यथेच्छ भोजन मिळायें या उद्देशानें भिक्षुसंघांत त्यानें प्रवेश केला. जेव्हां हीं आमंत्रणें संपलीं, तेव्हां भिक्षूंनीं, भिक्षापात्र घेऊन आपणाबरोबर भिक्षेस चल, असें त्याला सांगितलें. त्यावर तो म्हणाला, "जर तुम्ही मला जेवावयास घालाल तर मी राहीन, नाही तर भिक्षुसंघ सोडून चालता होईन." याच्यासारखे दुसरेहि कित्येक प्रापंचिक लाभासाठींच संघांत प्रवेश करूं लागले. त्यांच्या बंदोबस्ताकरितां निरिच्छं भिक्षूंच्या विनंतीस मान देऊन बुद्ध भगवंताला उपसंपदेचे नवीन नवीन नियम करणे भाग पडलें. हे नियम कोणत्या कोणत्या प्रसंगीं करण्यांत आले, हें सांगण्यास येथें सवड नाही. तथापि प्रस्तुत ब्रह्मदेश, सिलोन इत्यादि ठिकाणीं जो उपसंपदाविधि सुरू आहे यांत बुद्धानें घालून दिलेल्या बहुतेक सर्व नियमांचा समावेश होत असल्यामुळे त्यांचा सारांश येथें सांगितल्यावांचून राहवत नाही.

१. बौद्ध संघातील भिक्षूस शाक्यपुत्रीय श्रमण म्हणत असत.

संघांत प्रवेश करू इच्छिणाऱ्या उमेदवारास प्रथमतः एका भिक्षूस आपला उपाध्याय करण्यास सांगतात. भदन्त (महाराज), तुम्ही माझे उपाध्याय व्हा, असे, त्या भिक्षूस त्रिवार त्याने विनयिले पाहिजे. त्या भिक्षूने उपाध्याय होण्याचे कबूल केल्यावर उमेदवाराचे भिक्षापात्र व चीवर (भिक्षुवस्त्र) त्याला दाखविण्यांत येते. नंतर ज्या ठिकाणी जाऊन राहण्यास त्याला सांगण्यांत येते तेथे तो राहतो. नंतर भिक्षुसंघांपैकी दुसरा एक विद्वान् भिक्षु पुढे होऊन त्याला, त्याने काय काय केले पाहिजे, कोणत्या प्रश्नांची काय काय उत्तरे दिली पाहिजेत, हे नीट समजावून सांगण्यासाठी परवानगी मागतो. संघाची परवानगी मिळाल्यावर तो उमेदवार असेल तेथे जाऊन तो भिक्षु त्याला सर्व समजावून देतो, व सर्व गोष्टी समजावून दिल्याचे वर्तमान पुनः येऊन संघास कळवितो. तेव्हा संघ त्या उमेदवारास पुनः परत येण्यास सांगतो, संघ बसलेला असेल तेथे जाऊन उमेदवाराने संघाची येणेप्रमाणे त्रिवार प्रार्थना केली पाहिजे :—“भदन्त, संघापाशीं मी उपसंपदेची याचना करितों. अनुकंपा करून संघ माझा उद्धार करो.” नंतर दुसरा एक विद्वान् भिक्षु उपसंपदेला प्रतिबंध करणाऱ्या गोष्टींपासून हा नवीन उमेदवार मुक्त आहे किंवा नाही हे त्याला विचारण्याची संघाजवळ परवानगी मागतो. मी मिळाल्यावर तो भिक्षु त्याला प्रश्न करितो ते असे :-

भिक्षू—हे नाग (शुर) हा सत्य बोलण्याचा प्रसंग आहे. येथे घडलेली गोष्ट सांगितली पाहिजे. मी तुला आतां प्रश्न विचारणार आहे. जें असेल तें आहे, असे सांगितले पाहिजे. जें नसेल तें नाही म्हणून सांगितले पाहिजे. पुढील रोग तुला आहेत काय? कुष्ठरोग तुला आहे काय?

उमेदवार—नाहीं महाराज. (नस्थि भन्ते.)

भिक्षू—गंडरोग?

उ.—नाहीं महाराज.

भिक्षू—फिलास रोग?

उ.—नाहीं महाराज.

भिक्षू—क्षयरोग?

उ.—नाहीं महाराज.

भिक्षू—अपस्मार?

उ.—नाही महाराज.

भिक्षु—तू मनुष्य आहेस ना?

उ.—होय महाराज. (आम भन्ते.)

भिक्षु—तू पुरुष आहेस ना?

उ.—होय महाराज.

भिक्षु—तू स्वतंत्र आहेस ना?

उ.—होय महाराज.

भिक्षु—तू ऋणमुक्त आहेस ना?

उ.—होय महाराज.

भिक्षु—तू राजाचा योद्धा नाहीस ना?

उ.—होय महाराज. (मी राजाचा योद्धा नाही.)

भिक्षु—आईबापांची तुला परवानगी आहे ना?

उ.—होय महाराज.

भिक्षु—तुझ्या वयाला वीस वर्षे पुरी झाली आहेत ना?

उ.—होय महाराज.

भिक्षु—तुला लागणारं पात्र आणि चीवरं तुझ्याजवळ आहेत ना?

उ.—होय महाराज.

भिक्षु—तुझे नांव काय?

उ.—अमुक.

भिक्षु—तुझा उपाध्याय कोण?

उ.—अमुक.

या प्रश्नांची वर सांगितल्याप्रमाणे यथायोग्य उत्तरे दिल्यावर तो संघाला त्रिवार विनंती करितो की, हा उमेदवार उपसंपदेला अंतराय करणाऱ्या गोष्टींपासून मोकळा आहे, याला लागणारं पात्र व चीवरं याजपाशी आहेत. आता हा उपसंपदेची याचना करित आहे. याचा उपाध्याय अमुक. जर संघाला योग्य वाटत असेल तर संघाने यास उपसंपदा द्यावी. ज्याला योग्य वाटत असेल त्याने मुकाट्याने रहावे, ज्याला योग्य वाटत नसेल त्याने बोलवे. सगळा संघ मुकाट्याने राहिला म्हणजे तो म्हणतो की - "संघाला ही गोष्ट मान्य आहे म्हणून संघ मुकाट्याने आहे, असें मी समजतो."

नंतर त्या उमेदवारास आपली छाया पावलांनी मोजावयास सांगतात;^१ त्याला ऋतु, मास वगैरे सांगतात; आणि पुढील चार आधार (अवलंबून राहण्यासारख्या गोष्टी) सांगण्यांत येतात.

मिक्षु—मिक्षात्रावर अवलंबून राहण्यासाठी तुझा हा संन्यास; म्हणून यावज्जीव मिक्षात्रावर अवलंबून राहण्याचा तू प्रयत्न केला पाहिजे. संघ-दानादिक प्रसंगी मिळालेलें अन्न विशेष लाभ, असें तू समजावें.

उ.—होय महाराज.

मि.—मार्गांत वगैरे पडलेल्या विंध्या गोळा करून केलेल्या चीवरांवर अवलंबून राहण्यासाठी तुझा हा संन्यास; म्हणून यावज्जीव तशा चीवरांवर अवलंबून राहण्याचा तू प्रयत्न केला पाहिजे. शौमादि वस्त्रांची चीवरें (कोणी गृहस्थाकडून) मिळालीं, तर तो विशेष लाभ असें तू समजावें.

उ.—होय महाराज.

मि.—तरुतलवासावर अवलंबून राहण्यासाठी हा तुझा संन्यास; म्हणून यावज्जीव झाडाखाली राहण्याचा तू प्रयत्न केला पाहिजे. विहारादिक (राहण्यासाठी) मिळाले तर तो विशेष लाभ, असें तू समजावें.

उ.—होय महाराज.

मि.—गोमूत्राच्या औषधावर अवलंबून राहण्यासाठी हा तुझा संन्यास; म्हणून यावज्जीव गोमूत्राच्या औषधावर निर्वाह करण्याचा तू प्रयत्न केला पाहिजे. धूतनवनीतादिक (औषधोपयोगी पदार्थ) मिळाले तर तो विशेष लाभ, असें तू समजावें.

उ.—होय महाराज.

तदनंतर चार अकार्य गोष्टी सांगण्यांत येतात.

मि.—संघांत प्रवेश केलेल्या भिक्षूने मैथुनव्यवहार करतां कामा नये... जो भिक्षु मैथुनव्यवहार करील, तो अश्रमण होईल, अशाक्यपुत्रीय होईल. जसा डोकें कापलेला मनुष्य नुसत्या धडानें जगूं शकत नाही, तसा

१. पूर्वी आपली छाया मोजून वेळ समजत असत.

मैथुनव्यवहार केला असतां भिक्षु अश्रमण होतो, अशाक्यपुत्रीय होतो; म्हणून ही गोष्ट तू यावज्जीव करतां कामा नये.

उ.—होय महाराज.

भि.—संघात प्रवेश केलेल्या भिक्षूने चोरी करतां कामा नये. गवताची काडीसुद्धां त्यानें दिल्यावांचून घेतां कामा नये. जो भिक्षू... चोरी करील, तो अश्रमण होईल, अशाक्यपुत्रीय होईल... म्हणून यावज्जीव ही गोष्ट तू करतां कामा नये.

उ.—होय महाराज.

भि.—संघात प्रवेश केलेल्या भिक्षूने जाणूनबुजून प्राणघात करतां कामा नये. त्यानें किडा, मुंगीदेखील मारतां कामा नये. जो भिक्षु जाणूनबुजून—गर्भावस्थेतीलदेखील—मनुष्य—प्राण्याला ठार मारील, तो अश्रमण होईल, अशाक्यपुत्रीय होईल... म्हणून यावज्जीव ही गोष्ट तू करतां कामा नये.

उ.—होय महाराज.

भि.—संघात प्रवेश केलेल्या भिक्षूने आपणास ध्यानसमाधि प्राप्त झाल्याच्या वल्गना करतां कामा नये. एकांतांतच राहण्यांत मला आनंद वाटतो, अशी प्रौढीदेखील त्यानें सांगतां कामा नये. जो भिक्षु पापी इच्छेनें तृष्णावश होऊन आपणास ध्यानसमाधि प्राप्त झाल्याच्या खोट्या गम्भा (लोकांस) सांगेल, तो अश्रमण होईल, अशाक्यपुत्रीय होईल... म्हणून यावज्जीव ही गोष्ट तू करतां कामा नये.

उ.—होय महाराज.

या उपसंपदाविधीच्या संक्षिप्त वर्णनावरून भिक्षूस मुख्यतः कोणकोणते नियम पाळावे लागतात याची आपणास थोडीबहुत कल्पना करतां येईलच. आतां श्रमणेर म्हणजे काय? हें थोडक्यात सांगतो.

बुद्ध भगवान् कांहीं काळ राजगृहांत राहून तेथून धर्मोपदेश करीत करीत कपिलवस्तु नगरीस गेला. तेथे तो निग्रोधाराम नांवाच्या विहारांत राहत होता. एके दिवशीं भिक्षेसाठीं कपिलवस्तु नगरींत त्यानें प्रवेश केला, व तो फिरत फिरत शुद्धोदन राजाच्या घरीं गेला. तेथे त्याला

बसण्यासाठी मांडलेल्या आसनावर तो बसला असतां राहुलाच्या आईने (बोधिसत्त्वाच्या पत्नीने) त्याला पाहिले, व ती राहुलकुमारास म्हणाली, "बाळ, हा पहा तुझा बाप. त्याच्या जवळ जाऊन तुझा हिस्सा (दायभाग) माग!" हे आईचे शब्द ऐकून राहुल बुद्धासमोर जाऊन उभा राहिला. बुद्ध भगवान्. कांहीं वेळाने आसनावरून उठून चालता झाला. राहुलहि त्याच्या मागोमाग 'मला माझा हिस्सा द्या' असे म्हणत चालला. विहारांत गेल्यावर बुद्ध भगवंताने सारिपुत्राला बोलावून—पैतृक धन देण्याच्या उद्देशाने—राहुलकुमारास संन्यास देण्यास सांगितले. राहुलाच्या वयास वीस वर्षे झाली नव्हती म्हणून त्यास श्रामणेर करण्यांत आले. तेव्हापासून श्रामणेर करण्याची पद्धत सुरू झाली.

श्रामणेराने स्वतंत्र राहतां कामा नये. भिक्षुच्या आश्रयानेच राहिले पाहिजे. त्याला दीक्षा देते वेळी त्याचे मुंडन करितात; नंतर काषायवस्त्रे घेऊन तेथे जमलेल्या भिक्षूला नमस्कार करून तो पुढील वाक्य त्रिवार उच्चारितो—

सबबुद्धखनिससणनिब्बानसच्छिकरणत्थं इदं कासावं गहेत्वा पब्बाजेथ मं भन्ते अनुकंपं उपादाय ।

सर्व दुःखापासून मुक्त अशा निर्वाणाचा साक्षात्कार करण्याकरितां ही काषायवस्त्रे घेऊन अनुकंपा करून मला संन्यास द्या.

नंतर त्यातील एक भिक्षु त्याला 'बुद्धं सरणं गच्छामि, धम्मं सरणं गच्छामि, संघं सरणं गच्छामि,' ही वाक्ये त्रिवार उच्चारवयास लावतो, व त्याने पाळवयाचे दहा नियम त्याला शिकवितो. (१) प्राणघातापासून विरत होणे (२) चोरीपासून विरत होणे. (३) ब्रह्मचर्य धारण करणे. (४) खोटें न बोलणे. (५) सुरादि मादक पदार्थांचे सेवन न करणे. (६) माष्यान्हकालापूर्वी जेवणे. (७) नृत्य, गीत, वादित इत्यादिक कामविकार उत्पन्न करणाऱ्या गोष्टींपासून दूर राहणे. (८) मालागंधादि (चैनीच्या) पदार्थांचे धारण न करणे. (९) उंच आणि मोठ्या शय्येवर न निजणे. (१०) सोने आणि रुपें यांचा स्वीकार न करणे. हे दहा नियम श्रामणेराने पाळले पाहिजेत.

भिक्षुसंघानें महिन्यांतून पौर्णिमा आणि कृष्णचतुर्दशी या दोन दिवशीं एकत्र जमून उपोसथकर्म केले पाहिजे. त्या दिवशीं भिक्षूच्या निषिद्ध-शीलांत समाविष्ट झालेल्या २२७ नियमांचा पाठ सर्व संघासमोर म्हटला जातो. त्यापैकी कोणत्याहि भिक्षूकडून एखाद्या नियमाविरुद्ध आचरण झालें असेल तर तो दोष त्यानें तेथल्या तेथें कबूल केला पाहिजे, व त्याला जें प्रायश्चित्त सांगितलें असेल तें केलें पाहिजे. या २२७ नियमाला प्रातिमोक्ष असें म्हणतात, व त्यांच्या पाठाला प्रातिमोक्षोद्देश असें म्हणतात.

बुद्धाच्या हयातीत आणि बुद्धानंतर कांहीं वर्षे भिक्षुसंघ पावसाळ्याचे चार महिने एके ठिकाणीं राहत असे, व बाकी आठ महिने चोहोंकडे उपदेश करीत फिरत असे. ही स्थिति अशोककाळापर्यंत टिकली असावी. अशोकाच्या वेळीं जरी पुष्कळ भिक्षु धर्मोपदेशासाठीं इतर देशांत गेले, तरी एकंदरीत भिक्षुसंघाला स्थायिक स्वरूप येऊं लागलें. त्याच्यायोगें बौद्ध वाङ्मयाची बरीच वाढ झाली. परंतु भिक्षुसंघाचा पूर्वीचा जोम कायम राहिला नाहीं.

संघभेद

बुद्धाचा संघ आणि कीर्ति हीं दोन्ही सारखीं वाढत चाललीं होती. त्या वेळीं भद्रिय नांवाचा तरुण, शाक्यांच्या राज्याचा अध्यक्ष होता. त्याचा परम मित्र अनुरुद्ध शाक्य याच्या आग्रहानें त्यानें राज्य सोडून भिक्षुसंघांत प्रवेश करण्याचा विचार केला. या दोघांबरोबर आनंद, भगु, किम्बिल आणि देवदत्त हे चार शाक्यकुमार व त्यांचा न्हावी उपालि यांनीं भिक्षुसंघांत प्रवेश केला. उपालीला सर्वांत प्रथम उपसंपदा देण्यांत आली. हा पुढें विनयधर म्हणजे भिक्षुसंघाच्या कायद्यांत प्रवीण झाला; आनंद धर्मधर म्हणजे बुद्धोपदेशांत प्रवीण झाला; आणि देवदत्त संघभेदक म्हणजे बौद्धसंघांत भेद उत्पन्न करणारा झाला.

बुद्ध भगवान् राजगृहांतील वेळुवनविहारांत राहत असतां देवदत्त त्याजकडे गेला आणि त्याला हात जोडून म्हणाला, "भगवान्, आपण आतां बुद्ध झालां आहां, आतां स्वस्थ बसण्याचा आपला काळ आहे. आतां आपण संघाला माझ्या स्वाधीन करावें. मी भिक्षुसंघाचे नायकत्व स्वीकारितों." यावर बुद्ध भगवान् म्हणाला, "देवदत्त, सारिपुत आणि मोगल्लान यांच्या

स्वाधीनसुद्धां भिक्षुसंघ करायोस मी तयार नाही मग तुझ्यासारख्या असमंजस, सामर्थ्यहीन भाणसाच्या स्वाधीन मी भिक्षुसंघ कसा करीन?" हे ऐकून देवदत्त मनांतल्यामनांत फारच संतापला, आणि तेव्हांपासून तो बुद्धाचा सूळ उगविण्याच्या दुष्ट वासनेला बळी पडला.

विविस्तर राजाचा पुत्र अजातशत्रु हा देवदत्ताचा भक्त होता. स्वतः त्याने आपल्या बापाला ठार मारून गादी मिळविली होती; व बुद्धाला ठार मारून देवदत्ताला बुद्धपद मिळवून देण्याच्या कामी मदत करण्याचे त्याने अभिवचन दिले होते. कांहीं मारेकरी पाठवून बुद्धाला ठार मारण्याचा त्याने प्रयत्न करून पाहिला, परंतु तो सिद्धीस गेला नाही. उलट ते मारेकरी बुद्धाचेच उपासक झाले. तेव्हा देवदत्ताने बुद्ध भगवान् राजगृहांत भिक्षेसाठी फिरत असता त्याजवर नाळागिरि नांवाचा मसत हत्ती सोडविला. बुद्ध भगवंताने प्रेममय अंतःकरणाने त्याजकडे पाहिले. तो कांहींएक इजा न करता सरळ बुद्धापुढे जाऊन उभा राहिला, व त्याची पायघूळ त्याने आपल्या मस्तकावर टाकिली. तेव्हा तो सरळ हस्तिशाळेत आपल्या ठिकाणावर जाऊन उभा राहिला. हे परम आश्चर्य पाहून राजगृहवासी लोक फारच चकित झाले, व ते म्हणू लागले की,

दण्डेनेके दमयन्ति अंकुसेहि कसाहि च ।

अदण्डेन असत्थेन नागो दन्तो महेसिना ॥

कोणी काठीने, कोणी अंकुशाने आणि कोणी चाबकाने (जनावराचे) दमन करितात. पण महर्षि बुद्धाने काठीवांचून किंवा कोणत्याहि शस्त्रावांचून हत्तीचे दमन केले!

अशा प्रकारचे बुद्धाला मारून आपण बुद्ध होण्याचे प्रयत्न निष्फळ झाल्यावर देवदत्ताने बौद्धसंघात भेद उत्पन्न करण्याची एक नवीन युक्ति शोधून काढिली. देहदंडनाला मदत होईल अशा रीतीचे नवीन नियम भिक्षुसंघासाठी बुद्ध भगवान् करणार नाही हे त्याला पक्के माहित होते; आणि कांहीं लोक देहदंडन करणारांना भुलून जाऊन त्यांच्या नादी लागतात हेहि त्याला माहित होते. म्हणून त्याने अशी युक्ति योजिली की, बुद्धाजयळ जाऊन त्याची सम्मति मिळणार नाही, असे कांहीं नवीन नियम संघाला घालून देण्यास त्यास सांगायचे, व त्याने ही गोष्ट अगान्य

केली म्हणजे तो लोकांना पूर्ण वैराग्य शिकवीत नाही असा बोभाटा करून संघातील काही भिक्षूंना आपल्या नादी लावावे. ही युक्ति त्याने कोकालिक व समुद्रदत्त या संन्यासी सहायांस कळविली, व आपल्या मताचे जेवढे लोक होते, तेवढे गोळा करून तो बुद्धाजवळ गेला. बुद्धाला नमस्कार करून एका बाजूस बसल्यावर तो म्हणाला, "भगवान्, आपण अल्पेच्छ आणि संतुष्ट मनुष्याचे गुण वर्णन करता, तेव्हा हे नवीन पांच नियम भिक्षुसंघाने पाळण्यासाठी आपण वाटून द्यावे, कारण हे पांच नियम अल्पेच्छता आणि संतोष वाढवितील. (१) भिक्षूंनी यावज्जीव अरण्यांतच रहावे, जो भिक्षु गांवांत वस्ती करील त्याला दोषी ठरवावे. (२) भिक्षूंनी यावज्जीव भिक्षात्रावरच निर्वाह करावा. जो आमंत्रण घेऊन जेवावयास जाईल त्यास दोषी ठरवावे. (३) भिक्षूंनी यावज्जीव रस्त्यांत वगैरे पडलेल्या चिंध्या गोळा करून त्यांनी बनविलेल्या चीवरावरच निर्वाह करावा. जो भिक्षु गृहस्थाने दिलेले वस्त्र घेऊन त्याचे चीवर केंरील त्याला दोषी ठरवावे. (४) भिक्षूंनी यावज्जीव वृक्षाखाली वास करावा. जो भिक्षु आच्छादित (झोपडी वगैरे) ठिकाणी वास करील त्याला दोषी ठरवावे. (५) भिक्षूंनी यावज्जीव मासे आणि मांस खाऊ नये. जो भिक्षु मत्स्य-मांस खाईल, त्याला दोषी ठरवावे."

बुद्ध भगवान् म्हणाला :- "देवदत्ता, या नवीन नियमांची काही जरूरी नाही. ज्याची इच्छा असेल त्याने अरण्यांतच रहावे, आणि नसेल त्याने गांवाजवळ रहावे. ज्याची इच्छा असेल त्याने भिक्षेवरच निर्वाह करावा, आणि नसेल त्याने आमंत्रण केलें असतां जेवावयास जावे. ज्याची इच्छा असेल त्याने चिंध्यांच्या चीवरावरच निर्वाह करावा, नसेल त्याला गृहस्थाने दिलेल्या वस्त्राचे चीवर शिवण्यास हरकत नसावी. पावसाळ्याचे चार महिने खेरीज करून आठ महिने वृक्षाखाली रहाण्यास मी परवानगी दिलीच आहे. भिक्षात्र तयार करण्यासाठी हे प्राणी मारले आहेत असे जर भिक्षूने पाहिले, ऐकिले, किंवा अशी त्याला शंका आली, तर त्या माशांचे आणि मांसाचे त्याने ग्रहण करू नये, नाहीतर ग्रहण करण्यास हरकत नाही."

हे ऐकून देवदत्ताला फार संतोष झाला. ही मोष्ट त्याने राजगृहात जिकडे तिकडे प्रसिद्ध केली, व तिजमुळे काही भिक्षूंना आणि उपासकांना

आपल्या नादास लाविले. काही भिक्षुसंघ सोडून देवदत्ताच्या शिष्यशाखेत जाऊन मिळाले आहेत, हे वर्तमान जेव्हा सारिपुत्त आणि मोग्गल्लान या बुद्धाच्या मुख्य शिष्यांना समजले, तेव्हा ते बुद्धाच्या परवानगीने देवदत्ता-जवळ गेले, आणि संघ सोडून गेलेल्या भिक्षूस त्यांनी पुनः संघात आणिले. देवदत्ताला आपल्या पापकर्मांचा पुढे पर्वाताप झाला. परंतु तो बुद्धापाशी प्रकट करण्यापूर्वीच त्याचे देहावसान झाले.

कौशंबी नगरीमध्ये बुद्धाच्या हयातीत भिक्षुसंघात आणखी एक भांडण उपस्थित झाले होते. बुद्ध भगवंताला हे वर्तमान समजल्यावर तो तेथे गेला. त्याने अनेक प्रकारे उभय पक्षांचे समाधान करण्याचा प्रयत्न केला. तेव्हा त्यापैकी एक तरुण भिक्षू त्याला म्हणाला, "भगवान् आपण आतां वृद्ध झाला आहा, आतां आपण या भानगडीत कशास पडतां? आमचे आम्ही काय होईल ते पाहून घेऊ."

हे त्या तरुणाचे भाषण ऐकून बुद्ध भगवान् तेथून चालता झाला. त्या चातुर्मास्यांत तो एका अरण्यांत जाऊन राहिला. इकडे या भिक्षूंनी बुद्ध भगवंताच्या सामोपचाराच्या गोष्टी ऐकल्या नाहीत, आणि हे भांडत राहिले, हे पाहून सगळ्या उपासक मंडळीस त्यांचा राग आला, व त्यांनी, आजपासून या भिक्षूस भिक्षा देऊ नये असा नियम केला, तेव्हा ते ताळ्यावर आले, व बुद्ध भगवंताजवळ जाऊन त्यांनी कृतापराधांची माफी मागितली.

याप्रमाणे बुद्धाच्या हयातीत संघात फाटाफूट होण्याचा दोनदा प्रसंग आला. तथापि त्यामुळे संघाला दुर्बळता न येतां उलट बळकटीच आली. या दोन्ही प्रसंगांनी बुद्धाची निरपेक्षता व उपासकांची त्याच्या ठायीं असलेली दृढ श्रद्धा, ही जनांच्या चांगल्या प्रत्ययास आली.

बुद्ध भगवंताला जातिभेद मुळीच माहित नव्हता. सारिपुत्त-मोग्गल्लानादि ब्राह्मण जसे भिक्षुसंघात होते, तसाच सोपाक नांवाचा चांडाळहि त्यामध्ये होता.

न जच्चा वसतो होति न जच्चा होति ब्राह्मणो ।

कम्मना वसतो होति कम्मना होति ब्राह्मणो ॥

जातीमुळे कोणी चांडाळ होत नाही, किंवा कोणी ब्राह्मण होत नाही. कर्माने चांडाळ होतो, आणि कर्मानेच ब्राह्मण होतो.

हे तत्त्व बुद्धाने भिक्षुसंघास पूर्णपणे लागू केले होते. कांहीं काळपर्यंत भिक्षुणींचा संघ त्याने स्थापिला नव्हता. परंतु पुढे त्याचीहि त्याने स्थापना केली. भिक्षुणीसंघाला त्या काळच्या परिस्थित्यनुरूप कांहीं कडक नियम बुद्धाने घालून दिले होते. एवढ्यावरून बुद्धाने स्त्रीस्वातंत्र्याला विरोध केला, असे रा. ब. शरच्चंद्र दास, सी. आय. इ., या तिबेटी भाषाभिज्ञ बंगाली गृहस्थाचे म्हणणे आहे. बौद्ध धर्मावर कित्येक निराधार आरोप करण्यात येतात, त्यांपैकी हाहि एक आहे, असे मी समजतो.

हिंदुधर्मांमध्ये स्त्रियांना आणि शूद्रांना वेदाधिकार नाही. त्यांनी पुराणांवरच आपली तहान भागविली पाहिजे. असा प्रकार काही बौद्ध धर्मांमध्ये नाही. बौद्ध स्त्रियांना सर्व धर्मग्रंथ वाचण्याची मोकळीक आहे. आजला ब्रह्मदेशांत त्रिपिटक ग्रंथांचे अध्ययन केलेल्या आणि करणाऱ्या पुष्कळ स्त्रिया आहेत. इंग्रज सरकारच्या तर्फेने ब्रह्मी राजांच्या पद्धतीस अनुसरून पालि भाषेतील बौद्ध वाङ्मयाची परीक्षा घेऊन कांहीं बक्षिसे वाटण्यांत येतात. या परीक्षेत उत्तीर्ण होऊन बऱ्याच स्त्रियांनी बक्षिसे मिळविल्याचे मला माहित आहे.

— मंगलसुत्तांत आणि सिंगलसुत्तांत गृहस्थांनी गृहिणींचा आदर करण्याविषयी बुद्धाने उपदेश केला आहे. अनाथपिंडिक इत्यादी गृहस्थांनी आपल्या गुणांनी उपासकवर्गांत जसे अग्रस्थान मिळविले होते; तसेच उपासिकावर्गांत विशाखा प्रभृति गृहिणींनी मिळविले होते. नकुलमाता नांवाच्या एका प्रमुख उपासिकेने आपल्या पतीस केलेला उपदेश आपण ऐकाल, तर तिला उपासिकावर्गांत अग्रस्थान कां मिळाले होते याची आपणांस कल्पना करता येईल, म्हणून त्या उपदेशाचा सारांश येथे देतो.

भगदेशांत शिशुमारगिर या ठिकाणी भगवान् बुद्ध रहात होता. तेथे त्या वेळी नकुलपिता नांवाचा गृहस्थ फार आजारी होता. त्याचा मरणकाळ समीप आहे असे सर्वांस वाटत होते. तेव्हा त्याची पत्नी त्याला म्हणाली— “ हे गृहपति, प्रपंचासक्त होऊन तू मरता कामा नये. अशा प्रकारचे सापेक्ष (प्रपंचाच्या तळमळीने आलेले) मरण दुःखकारक आहे, असे भगवंताने सांगितले आहे. हे गृहपति, कदाचित् तुझ्या मनांत अशी शंका येईल की, ‘मी मेल्यावर, नकुलमाता मुलांचे पालन करे

शकणार नाही, प्रपंचाचा गाढा हाकू शकणार नाही. परंतु गृहपति, अशी शंका तू मनामध्ये आणू नकोस. कारण मला कापसाचे सूत काढण्याची कला माहिती आहे, व मला लोंकर तयार करतां येत आहे. या कलेनें मी तुझ्या मरणानंतर मुलांचें पोषण करूं शकेन. म्हणून हे गृहपति, प्रपंचाची तळमळ मनामध्ये ठेवून तुला मरण येऊं नये, असें माझे म्हणणें आहे. हे गृहपति, दुसरी तुला अशी शंका येण्याचा संभव आहे की, 'नकुलमाता माझ्या पाठीमागे पुनर्विवाह करील,' परंतु ही शंका तू सोडून दे. मी आज सोळा वर्षे गृहस्थब्रह्मचर्य (उपोसथव्रत) पाळीत आहे. हे तुला ठाऊकच आहे. मग मी तुझ्या मृत्यूनंतर पुनर्विवाह कसा करीन? हे गृहपति, तुझ्या मरणानंतर मी बुद्ध भगवंताचा आणि भिक्षकसंघाचा धर्मोपदेश श्रवण करण्यास जाणार नाही अशी तुला शंका येण्याचा संभव आहे; पण तुझ्या मागे पूर्वाग्रहाणेंच बुद्धोपदेश ऐकण्याच्या कामीं माझा आदर राहील, अशी तुझी पक्की खात्री असूंदे; आणि म्हणून तळमळीवांचून तुला मरण येऊं दे. हे गृहपति, तुझ्या पाठीमागे मी बुद्धोपदिष्ट शीलार्थं यथासांग पालन करणार नाही, अशी तुला शंका येण्याचा संभव आहे. पण ज्या उत्तम शीलवती बुद्धोपासिका आहेत, त्यांपैकीं मीहि एक आहे. हें तू खात्रीनें समज; आणि म्हणून तळमळीवांचून तुला मरण येऊं दे. हे गृहपति, मला समाधिलांम झाला नाही—अतएव तुझ्या मरणानें मी फार दुःखी होईन—असें तू समजू नकोस. ज्या कोणी बुद्धोपासिका समाधिलांमिनी असतील, त्यांपैकी मी एक आहे असें तू समज, आणि मनाची तळमळ सोडून दे. हे गृहपति, बौद्धधर्माचें तत्त्व मला अद्यापि समजलें नाही अशीहि तुला कदाचिद् शंका येईल. परंतु ज्या कोणी तत्त्वज्ञ उपासिका असतील त्यांपैकीच मी एक आहे, हें तू पक्कें ध्यानांत ठेव, आणि मनाची तळमळ टाक." या नकुलमातेच्या सांत्वनानें नकुलपित्याच्या मनार्थें समाधान झालें आणि त्याचा तो आजार लवकरच शमला. आजारांतून बरा झाल्यावर तो बुद्धदर्शनास गेला. तेथें बुद्धानें त्याला म्हटलें, "हे गृहपति, तू मोठा पुण्यवान् आहेस; नकुलमातेसारखी उपदेश करणारी आणि तुझ्यावर प्रेम करणारी पत्नी तुला मिळाली आहे. हे गृहपति, उत्तम शीलवती अशा ज्या कांहीं उपासिका आहेत, त्यांपैकीं ही एक आहे. अशी पत्नी तुला सांपडली हें तुझे भाग्य होय !"

या एका उदाहरणावरून बुद्ध भगवंताला स्त्रियांची योग्यता किती वाटत होती हे आपणास समजून येणार आहे. आणखीहि कांही उदाहरणे त्रिपिटक ग्रंथांतून दाखवितां येण्यासारखी आहेत; परंतु अवकाश नसल्यामुळे एवढ्यानेच समाधान मानणे भाग आहे.

स्त्रीस्वातंत्र्य जर बुद्धाला पसंत होतें, तर भिक्षुणींसाठी त्यानें कडक नियम केले हें कसें? याचें उत्तर थोडक्यांत घावयाचे म्हटलें म्हणजे, त्या कालच्या समाजपरिस्थिनुरूप हे नियम बुद्धाला करावे लागले हें होय. उदाहरणार्थ, भिक्षुणीनें एकटें राहूं नये असा बुद्धानें नियम केला. असा निर्वध भिक्षुंस नव्हता. अर्थात् हा नियम स्त्रीस्वातंत्र्यविधातक आहे, असें सकृदर्शनी कोणालाहि वाटण्याचा संभव आहे. पण त्या कालच्या समाजरचनेकडे लक्ष्य दिलें असतां हा नियम योग्य होता असेंच ह्मणावें लागेल. हें शुभा नांवाच्या भिक्षुणीच्या गोष्टीवरून स्पष्टपणें समजून येण्यासारखें आहे.

शुभा भिक्षुणी एके दिवशीं जीवक वेद्याच्या आम्रवनास एकटीच जात होती. वाटेंत तिला एका लबाड मनुष्यानें गांठलें. तिच्या सुंदर रूपाकडे पाहून तो मुलून गेला, आणि आपली दुष्ट वासना तृप्त करण्यासाठीं तिचें मन वळवूं लागला. तिनें त्याला अनेक प्रकारें उपदेश केला; परंतु त्या कामांध माणसावर त्याचा कांहींएक परिणाम झाला नाहीं. शेवटीं तो बलात्कार करण्याससुद्धां तयार आहे असें जेव्हां शुभेला दिसून आलें, तेव्हां ती त्याला म्हणाली "अरे, तूं मला का अडवीत आहेस?" तो पुनः तिच्या नेत्रादि सुंदर अवयवांचें वर्णन करूं लागला, आणि म्हणाला "हे सुंदरि, हें तुझें सुंदर नेत्रयुग्म पाहून मी कामविकारानें पीडित झालों आहे. सुंदरि, तुझ्यावांचून प्रियतर असें मला या जगामध्यें कांहीं नाहीं." शुभा म्हणाली, "एवढेंच ना ? या माझ्या डोळ्यांचीच तुला गरज. कांहीं हरकत नाहीं. घे हा डोळा." असें म्हणून बोटानें डोळा उपटून तो तिनें त्याच्या हातावर ठेवला. हें तिचें साहसी कृत्य पाहून तो मनुष्य घाबरून गेला, आणि त्यानें तिला साष्टांग प्रणिपात करून तिची क्षमा मागितली. भिक्षुणींवर अशा प्रकारचे प्रसंग येऊं नयेत एवढ्याचसाठीं त्यांनीं एकाकी राहूं नये, असा बुद्धानें नियम केला असला पाहिजे.

भिक्षुसंघात जसे सारिपुत्त, कात्यायनादिक थोर तत्त्वज्ञानी आणि धर्मोपदेशक होऊन गेले, तशाच भिक्षुणीसंघात क्षेमा, उत्पलवर्णादिक भिक्षुणी होऊन गेल्या. कित्येक प्रसंगी मोठमोठ्या विद्वान् पुरुषांनाहि त्यांनी आपल्या अधिकारयुक्त वाणीने उपदेश करून सन्मार्गाकडे वळविल्याच्या गोष्टी त्रिपिटकांत आढळतात. त्यांतील एक गमतीची गोष्ट कांहीं पालिगाथांसह येथे सांगून आजचा हा लांबलेला विषय आटोपतो.

पुष्पिका नांवाची भिक्षुणी पहाटेस उठून विहारांतील भिक्षुणींच्या उपयोगासाठी पाणी आणण्यास नदीवर गेली होती. तेथे एक ब्राह्मण प्रातःस्नान करीत होता. त्याला पाहून ती म्हणाली :-

उदहारी अहं सीते सदा उदकमोतरि ।

अध्यानं दण्डभयं भीता वाचादोसभयद्विता ॥

कस्स ब्राह्मण त्वं भीतो सदा उदकमोतरि ।

वेधमानेहि गतोहि सीतं वेधयसे भुसं ॥

या थंडीमाथे भिक्षुणीसंघाच्या भयाने (मला दोष देतील या भयाने) पाणी नेण्यासाठी मी या पाण्यांत सदोदित उतरते. परंतु हे ब्राह्मणा, या तुझ्या थंडीने आंखडून गेलेल्या गात्रांनी तू या पाण्यांत कोणाच्या भयाने सदोदित उतरतोस? थंडीने तू आंखडलेला दिसतोस?

ब्राह्मण म्हणाला :-

जानन्तीव तुवं भोति पुष्पिके परिपुच्छसि ।

करोन्तं कुसलं कम्मं रुधन्तं कम्मं पापकं ॥

यो च गुद्ढो दहरो वा पापं कम्मं पकुब्बति ।

दकाभिसेचना सोपि पापकम्मा पमुच्चति ॥

मी पुण्यकर्म करीत आहे, आणि पापकर्माचा निरोध करतो आहे, हे जाणत असतां, भवति पुष्पिके, तू हा पश्न कसा विचारतेस? जो कोणी म्हातारा किंवा तरुण पाप करितो, तो प्रातःस्नानाने त्या पापापासून मुक्त होतो. (हे तुला ठाऊक नाही काय?)

पुष्पिका म्हणाली :-

कोनु ते इदमक्खासि अजानन्तस्सजानको ।

दकाभिसेचना नाम पापकम्मा पमुच्चति ॥ १ ॥

सग्गं नून गमिस्सन्ति सब्बे मंडूककच्छपा ।
 नागा च सुंसुमारा च ये चञ्जे उदके चरा ॥ २ ॥
 ओरब्बिका सूकरिका मच्छिका मिगबंधका ।
 घोरा च वज्झघाता च ये चञ्जो पापकम्मिनो ॥
 दूकाभिशेचना तेपि पापकम्मा पमुच्चरे ॥ ३ ॥

(१) हे ब्राह्मणा, स्नानाने पापापासून मुक्त होती हे तुला अजाणाला कोणी अजाणाने सांगितले? (२) बेडुक, कांसव, सर्प, मगर इत्यादि पाण्यांत राहणारे सर्व प्राणी स्वर्गासच जाणार आहेत काय? (३) बकरे मारणारे, डुकरे मारणारे, मासे मारणारे कोळी, पारधी, चोर, फांशीची शिक्षा झालेले मनुष्य हे आणि दुसरे पापी लोक स्नानानेच पापकर्मापासून मुक्त होतील काय?

सचे इमां नदियो ते पापं पुब्बे कतं बहु ।
 पुज्जंपिमा वहेय्युं ते तेन त्वं परिवाहिरो ॥ ४ ॥
 यस्स ब्राह्मण त्वं भीतो सदा उदकमोतरि ।
 तमेव ब्रह्मे मा कासि मा ते सीतं छविं हने ॥ ५ ॥

(४) हे ब्राह्मणा, या नद्या जर तुझे पाप वाहून नेतील, तर त्याबरोबर पुण्यहि वाहून नेतील. मग पुण्यालाहि तू मुकशील! (५) म्हणून हे ब्राह्मणा, ज्या पापाच्या भयाने तू नित्य या पाण्यांत उतरतोस, तेच तू कस नकोस; व्यर्थ थंडीने तुझ्या अंगाला बाधा कां करून घेतोस?

हा पुण्णिकेचा उपदेश ऐकून ब्राह्मण संतुष्ट होऊन एक वस्त्र घेऊन तिजपार्शी आला, आणि तिला म्हणाला— “भवति पुण्णिके, कुमार्गापासून सन्मार्गाकडे तू मला वळविलेस; म्हणून हे वस्त्र मी तुला देतो.”

पुण्णिका म्हणाली :—

तस्येव साटको होतु नाहमिच्छामि साटकं ।
 सचे भायसि दुक्खस्स सचे ते दुक्खमणियं ॥
 माकासि पापकं कम्मं आवि वा यदि वा रहो ॥ १ ॥
 सचे च पापकं कम्मं करिस्ससि करोसि वा ।
 न ते दुक्खा पमुत्यत्थि उपेच्चापि पलायतो ॥ २ ॥

सचे भायसि दुक्खस्स सचे ते दुक्खमप्पियं ।

उपेहि बुद्धं सरणं धम्मं संघं च तादिनं ॥

समादियाहि सीलानि तं ते अत्थाय हेहिहि ॥ ३ ॥

(१) हे ब्राह्मणा, तुझे वस्त्र तुझ्याच जवळ ठेव. मी तें इच्छीत नाही. तू जर दुःखास भितोस, तुला जर दुःख अप्रिय आहे, तर एकांती किंवा लोकांती पापकर्म करू नकोस. (२) जर तू पापकर्म करीत आहेस, किंवा करशील, तर कोठेहि पळून गेलास तरी दुःखापासून तुझी मुक्तता होणार नाही! (३) जर तू दुःखाला भितोस, दुःख जर तुला अप्रिय आहे, तर तू बुद्धाला शरण जा, धर्माला शरण जा, आणि अर्हन्तांच्या संघाला शरण जा. शीलाचे नियम पाळ. यानेच तुझे हित होईल."

या उपदेशाने तो ब्राह्मण बौद्धमतानुयायी झाला. पुढे तो मोठा साधु झाला. तेव्हा त्याने हे उद्गार काढिले.

ब्रह्मबंधु पुरे आसि अज्जमहि सच्च ब्राह्मणो ।

तेविज्जो वेदसंपन्नो सोत्थियो चमि न्हातकों ॥

पूर्वी मी केवळ नांवाचा ब्राह्मण होतो. परंतु आतां मी खरा ब्राह्मण झालों. कारण आतां त्रैविद्य (बौद्धधर्मात सांगितलेल्या तीन विद्या जाणणारा) आहे, मी वेदसंपन्न (ज्ञानसंपन्न) आहे, मी पुरोहित (खस्तिसुखाचा लाभी) आहे, मी स्नातक (मुक्त) आहे!

संघ

(भाग २ रा)'

बुद्ध भगवंताच्या हयातीतच त्याचा धर्म मध्यदेशांत^१ चौहोंकडे पसरला होता. बौद्ध भिक्षु विशेषतः संभाषणाच्या द्वारे धर्मप्रसार करीत असत. आजकालच्या प्रमाणे सभा भरवून ते व्याख्यान देत नसत. जेथे

१. बुद्ध भगवंताच्या परिनिर्वाणानंतर अशोक राजाच्या कारकिर्दीपर्यंत संघाची संक्षिप्त माहिती वाचकांसमोर ठेवण्याच्या उद्देशाने हा भाग मूळ व्याख्यानास जोडला आहे.

२. पूर्वेस मागलनुर, पश्चिमेस गांधार, उत्तरेस हिमालय आणि दक्षिणेस विंध्यपर्वत, यांच्या मधील प्रदेशास मध्यदेश म्हणत असत.

जेथें धर्मश्रवण करणाऱ्या व्यक्ति— मग ती एक असो किंवा अनेक असोत—त्यांना भेटत, तेथें तेथें ते त्यांना उपदेश करीत. लोकांशी त्यांची वर्तणूक कशा रितीची होती, हें पूर्ण भिक्षूच्या पुढील गोष्टीवरून वाचकांच्या चांगलें लक्षांत येण्यासारखें आहे.

पूर्ण नांवाचा बुद्धाचा एक शिष्य होता. तो एके दिवशी बुद्ध भगवंतापाशी आला, आणि आपणास संक्षेपानें धर्मोपदेश करावा अशी त्यानें त्याला विनंती केली. उपदेश संपल्यावर बुद्ध भगवान् म्हणाला :- पूर्णा, आतां तूं कोणत्या प्रदेशास जाणार आहेस?

पूर्ण— भगवन्, या आपल्या उपदेशाचें ग्रहण करून मी आतां सुनापरंत नांवाच्या प्रदेशास जाणार आहे.

बुद्ध— पूर्णा, सुनापरंत प्रांतांतील लोक मोठे कठोर आहेत; मोठे क्रूर आहेत; ते जर तुला शिब्या देतील, तुझी निंदा करतील, तर तुला त्या वेळीं काय वाटेल?

पूर्ण— त्या वेळीं हे भगवन् हे लोक फार चांगले आहेत; कारण यांनीं माझ्यावर हातानें प्रहार केले नाहींत, असें मला वाटेल.

बुद्ध— आणि जर त्यांनीं तुझ्यावर हातानें प्रहार केला तर?

पूर्ण— मला त्यांनीं दगडांनीं मारलें नाहीं म्हणून ते लोक चांगलेच आहेत असें मी समजेन.

बुद्ध— आणि दगडांनीं मारले तर?

पूर्ण— माझ्यावर त्यांनीं दंडप्रहार केला नाही म्हणून ते फार चांगले लोक आहेत असें मी मानीन.

बुद्ध— आणि दंडप्रहार केला तर?

पूर्ण— शस्त्रप्रहार केला नाहीं, हा त्यांचा चांगुलपणा आहे असें मी समजेन.

बुद्ध— आणि शस्त्रप्रहार केला तर?

पूर्ण— मला ठार मारलें नाहीं, हा त्यांचा चांगुलपणा आहे असें मी समजेन.

बुद्ध— आणि तुला ठार मारले तर?

पूर्ण- भगवन्, कित्येक भिक्षु या शरीराला कंटाळून आत्मघात करितात, अशा शरीराचा जर सुनापरंतच्या रहिवाशांनी नाश केला, तर त्यांनी माझ्यावर उपकार केला असें होईल, आणि म्हणून ते लोक फार चांगलेच, असें मी समजेन.

बुद्ध- साधु (शाबास), पूर्णा साधु! अशा प्रकारच्या शमदमानें युक्त होत्साता तू सुनापरंत प्रदेशांत धर्मोपदेश करण्यास समर्थ होशील. (मज्झिमनिकाय)

बुद्ध भगवंताच्या परिनिर्वाणसमयी त्याच्या सारिपुत्तमोगल्लानादि प्रमुख शिष्यांपैकी महाकाश्यप हाच काय तो हयात राहिला होता. त्याच्या पूर्वाश्रमांतील चरित्रापासून बराच बोध घेण्यासारखा आहे, म्हणून त्याचें येथें दिग्दर्शन करणें अप्रशस्त होणार नाही. याचें पूर्वाश्रमांतील नांव पिप्पली. त्याला गोत्रावरून काश्यप असें म्हणत. बुद्धाच्या शिष्यांपैकी हा एक प्रमुख शिष्य होता, म्हणून त्याला महाकाश्यप असें म्हणत. मगध देशातील महातीर्थ नांवाच्या ब्राह्मणग्रामांत एका श्रीमंत ब्राह्मण कुळांत त्याचा जन्म झाला. तो वीस वर्षांचा झाल्यावर त्याच्या आईबापांनी त्याचें लग्न करण्याचा बेत केला. परंतु पिप्पलीच्या मनांतून विवाहपाशांत बुद्ध व्हावयाचें नव्हतें. आपल्या आईला त्यानें जेव्हां हा आपला विचार कळविला, तेव्हां तिला अत्यंत खेद झाला. शेवटी आईच्या आग्रहास्तव तो लग्नाला कबूल झाला.

त्या वेळीं मद्रदेशांत शागल नगरींत एका कौशिकगोत्री श्रीमंत ब्राह्मणाला मद्रा कापिलानी नांवाची सोळा वर्षांची सुंदर कन्या होती. पिप्पलीच्या आईबापांनी तिच्याशी पिप्पलीचा विवाह करावा, असें ठरविलें. हें वर्तमान पिप्पलीला समजल्याबरोबर त्याने तिला लिहिलें की :- "भद्रे, तूं आपल्या जाति-गोत्र-संपत्ति यांस अनुरूप असा दुसरा कोणी तरी पति वर. मी कधींना कधीं गृहत्याग करून संन्यासी होईन. मागाहून तुझ्यावर पश्चात्ताप करण्याची पाळी येऊं नये, म्हणून हें लिहिलें आहे."

भद्रेच्याहि मनांत भिक्षुणी व्हावयाचें होतें, म्हणून तिनें वरील अर्थावेंच पत्र पिप्पलीला लिहिलें. ही दोन्ही पत्रे त्याच्या आप्तानी त्यांना मिळू न

देतां फाडून टाकिलीं, व दुसरी बनावट पत्रे करून त्यांना दिलीं. अर्थात् लग्नाचा विचार नसतांच त्या दोघांवर लग्न करण्याची पाळी आली. परंतु लग्न झाल्यावरहि या दोघांनीं आपले ब्रह्मचर्यव्रत कायम ठेवले होते. पिप्फलीचे आईबाप निवर्तल्यावर त्यांनीं गृहत्याग केला व तो बुद्धाचा शिष्य झाला. भद्रा कापिलानीनें त्याच्या मागोमाग भिक्षुणीसंघांत प्रवेश केला.' पुढें अर्हत्पद प्राप्त झाल्यावर भद्रेनें म्हटलें आहे.

दिस्वा अदीनवं लोके उभो पब्बजिता मयं ।

त्यम्हि खीणासया दन्ता सीतीभूताम्ह निब्बुता ॥

या प्रपंचात दोष दिसून आल्यावरून आम्ही उभयतांनी प्रव्रज्या घेतली. आतां आम्ही दान्त झालों आहों, शांत झालों आहों, आमच्या वासनेचा क्षय झाला आहे, आम्ही निर्वाणपदाला पोहोचलों आहों । (केरीणया कतुक्कणियाण)

बुद्ध भगवंताच्या परिनिर्वाणाच्या ७ व्या दिवशी महाकाश्यप पांचशें भिक्षूसह वर्तमान पावाहून कुसिनाराला जाण्यास निघाला होता. वाटेत एका आजीवक पंथाच्या परिव्राजकाकडून बुद्धनिधनाची वार्ता त्याला समजली. हें वर्तमान ऐकून ज्यांना अद्यापि अर्हत्पदाचा लाभ झाला नव्हता, ते भिक्षु अत्यंत शोकाकुल झाले. महाकाश्यप त्यांना म्हणाला :- "सखे हो, शोक करूं नका. 'सगळ्या प्रिय वस्तूंपासून आम्हांस कधीं ना कधीं पृथक् व्हावें लागणार' असे भगवंतानें सांगितलें नाहीं काय ? जें उत्पन्न झालें, तें नष्ट होणार नाहीं, असें कधींहि घडणार नाहीं."

त्या भिक्षुसंघांत वृद्धपणीं भिक्षु झालेला सुभद्र नांवाचा एक भिक्षु होता, तो म्हणाला :- "सखे हो, शोक करूं नका. त्या महाभ्रमणाच्या (बुद्धाच्या) तडाक्यांतून आम्ही मुक्त झालों आहों. अमुक करावें, आणि अमुक करूं नये, अशा प्रकारें तो आम्हांला उपद्रव करी. परंतु आतां आम्ही आमच्या इच्छेप्रमाणें वागूं." हें त्या भिक्षूचें भाषण ऐकून महाकाश्यप

१. ही गोष्ट बुद्धघोषाचार्यकृत मनोरथपूरणी (अंगुत्तरमिकागड्ढकथा) नामक ग्रंथांतून घेतली आहे. त्रिपिटकांत ही सांपडत नाहीं.

२. बुद्धाचा शेवटचा शिष्य सुभद्र निराळा, आणि हा निराळा.

भिक्षुसंघास म्हणाला :- "सखे हो, आतां आपण धर्म^१ आणि विनय^२ यांचा संग्रह करू. कारण त्यांच्या अभावीं अधर्मवादी (सुमद्रासारखे) भिक्षु बलवान होतील, आणि धर्मवादी भिक्षु दुर्बल होतील."

तेव्हां भिक्षूंनीं धर्म व विनय यांचा संग्रह करण्याला समर्थ असे भिक्षु निवडण्यास महाकाश्यपास विनंति केली. तिला अनुसरून महाकाश्यपाने ४९९ भिक्षु निवडले. ते सर्व अर्हत्पदाला पावलेले होते. त्या वेळीं आयुष्यमान आनंद अर्हत्पदाला पावला नव्हता. तथापि भिक्षु महाकाश्यपाला म्हणाले :- "भदन्त हा आयुष्मान् आनंद जरी अर्हत नाही तरी तो छंद, द्वेष, भय आणि मोह, यांच्या योगें कुमार्गानें कधींहि जाणार नाही. आणखी याने भगवंतांपासून धर्म-विनयाचे पुष्कळ अध्ययन केले आहे. म्हणून आपण यालाहि निवडावे अशी आमची विनंती आहे." महाकाश्यपाने भिक्षूंच्या विनंतीस मान देऊन आनंदालाहि निवडले. या सर्व निवडक भिक्षूंनी त्या चातुर्मास्यांत राजगृहांत राहण्याचा बेत केला. व त्याप्रमाणे सर्व राजगृहास गेले. तेथें त्यांनीं धर्म-विनयाचा संग्रह केला. ज्या दिवशीं धर्मसंग्रहाला आरंभ झाला त्याच्या पूर्व रात्रीच आनंदानें अर्हत्पद मिळविले. या संघाचा महाकाश्यप अध्यक्ष होता. त्यानें उपालीस विनय विचारला, व आनंदास धर्म विचारला. त्या दोघांनी आपल्या स्मरणांतील सर्व गोष्टी सांगितल्या. सर्वांच्या संमतीने धर्म आणि विनय यांच्या रूपानें त्यांचा संग्रह करण्यांत आला. याप्रमाणे पहिल्या संगीतीचे (परिषदेचें) काम संपलें.

बुद्धपरिनिर्वाणाला १०० वर्षे झाल्यावर वैशाली नगरीतील वालिकाराम नांवाच्या विहारांत दुसरी संगीति (परिषद) झाली. वैशालीतील वज्जिपुत्तक भिक्षु विनयाविरुद्ध दहा गोष्टी प्रतिपादू लागले. त्यांतील मुख्य गोष्ट म्हणजे भिक्षूंनी सोने-रुपें घेणे योग्य आहे, ही होय. एका उपोसथाच्या दिवशीं त्या भिक्षूंनी भिक्षुसंघाच्या बसण्याच्या जागीं एक पाण्यानें भरलेली कांशाची थाली ठेवली, आणि उपासकांना संघाला पैसाच्या रूपानें कांहींना कांहीं मदत करण्यास उपदेश केला. तेथे काकंडकपुत्र यश नांवाचा भिक्षु होता, त्याला हें त्या भिक्षूंचे कृत्य आवडले नाही. त्याने तेथल्या

१. धर्म - बुद्धोपदेश

२. विनय - भिक्षुसंघाचे नियम.

तेथेच या कृत्याचा निषेध केला. परंतु त्याच्या निषेधाकडे लक्ष न देता उपासकांनी संधाला बरेच पैसे दिले. दुसऱ्या दिवशी त्या भिक्षूंनी त्या पैशांचे वांटे करून यशाचा वांटा यशास दिला. परंतु यशाने तो घेतला नाही. इतकेंच नव्हे तर त्याने वैशाली नगरीत जाऊन उपासकगणास एकत्र करून, बुद्धोपदिष्ट धर्माप्रमाणे भिक्षूंनी पैसा घेणे गैरशिस्त, असे त्यांना समजावून सांगितले. हे वर्तमान त्या भिक्षूस समजल्यावर त्यांनी यशास बहिष्कार घालण्याचा बेत केला. यशास वैशालीत बहुमत मिळण्याचा संभव नव्हता. म्हणून तो एकदम तेथून कौशांबी नगरीस गेला, व तेथून त्याने पावा नगरीतील आणि अवंतीकडील भिक्षूंपाशी मनुष्य पाठवून त्यांना हे वर्तमान कळविले.

त्या वेळी संभूत नांवाचा प्रसिद्ध भिक्षु अहोगंग पर्वतावर रहात होता. तेथे यशाच्या आमंत्रणावरून आलेले पावांतील ६० व अवंतीकडील ८८ भिक्षु जमा झाले. त्या सर्वांनी सोरेय्य प्रदेशांत, राहणाऱ्या रेवत भिक्षूला आपल्या पक्षाचा पुढारी करण्याचा विचार केला. हे वर्तमान रेवतास समजले, तेव्हा त्याने आपले स्थान सोडून दुसरीकडे प्रयाण केले; कारण त्याला पुढारीपणा नको होता. त्याच्या मागोमाग ते भिक्षु त्या ठिकाणी गेले. अशा रीतीने चार पांच ठिकाणी फिरून त्यांनी त्याला गाठले, व आपला पुढारीपणा त्याला दिला. हे वर्तमान वज्जिपुत्तक भिक्षूंना समजले. तेव्हा त्यांनी उत्तर भिक्षूंच्या मार्फत रेवतार्चे मन आपल्या पक्षाकडे वळविण्याचा प्रयत्न केला. परंतु तो सिद्धीस गेला नाही.

नंतर हे सर्व भिक्षु, जेथे हा वाद उपस्थित झाला तेथेच तो मिटवावा, या उद्देशाने वैशालीस आले. वैशाली नगरीत सर्वकामी नांवाचा एक अतिवृद्ध भिक्षु रहात होता. आनंदाचा (ज्याला महाकाश्यपाने धर्मसंघी प्रश्न विचारले त्याचा) हा शिष्य. याचीहि वाद मिटविण्याच्या कामी त्या भिक्षूंनी मदत घेतली. ते सर्व भिक्षु एकत्र जमले. परंतु एका पक्षाने एक म्हणावे, तर दुसऱ्याने दुसरे, अशी स्थिती झाली. वाद कांहीं मिटेना. तेव्हा त्यांनी प्रत्येक पक्षाचे चार चार भिक्षु निवडले, व त्यांनी बहुमताने वाद मिटवावा, असे ठरविले. वज्जिपुत्तकांच्या तर्फे सर्वकामी, साळ्ह, खुज्जसोमित आणि वासंभगामिक या चारोवी निवड झाली. पावांतील

वगैरे भिक्षूंच्या तर्फे रेवत, संभूत, यश आणि सुगन या चारांची निवड झाली. या आठांनी वालिकाराम विहारांत एकत्र होऊन वादाचा निकाल यशाच्या तर्फे केला. याप्रमाणे दुसऱ्या संगीतीचे काम संपले.

पहिल्या आणि दुसऱ्या संगीतीची हकिगत त्रिपिटकांतील घुल्लवग्गांत आली आहे. तिसऱ्या संगीतीची हकिगत त्रिपिटकांत सांपडत नाही. बुद्धघोषाचार्यांच्या समन्तपासादिका (विनयपट्टाकथा) नामक ग्रंथाच्या आरंभी ही हकिगत दिली आहे. तिच्या खरेपणाविषयी पाश्चात्य पंडितांत बराच मतभेद आहे. तथापि अशोक राजा राज्य करीत असतां तिसरी संगीति झाली असावी, यांत शंका नाही.

अशोकाने दूरदूरच्या प्रदेशांत बौद्ध धर्मोपदेशकांना पाठविले. याला आधार त्याच्या शिलालेखांतच^१ सांपडतो. शिवाय दुराचारी भिक्षूंना सफेत वस्त्रे देऊन संधांतून घालवून दिले जाईल, अशा अर्थाचा मजकूर सारनाथ (काशी) येथील शिलास्तंभावरील लेखांत आहे. तेव्हां उपदेशक पाठविण्यासाठी आणि दुराचारी भिक्षु कोणते हे ठरविण्यासाठी अशोकाने एखादी परिषद् भरविली असल्यास, त्यांत कांहीं नवल नाही. या तिसऱ्या संगीतीचे अध्यक्षस्थान मोग्गलिपुत्त तिस्स याजकडे होते असे महावंसादि ग्रंथात सांगितलेले आहे. कथावस्तु नांवाचे जे अभिधर्मपिटकांत एक प्रकरण आहे, ते याच रचले असे म्हणतात. संगीतीचे काम संपल्यावर याने निरनिराळ्या देशांत भिक्षु पाठविल्याचा उल्लेख महावंसांत आहे, तो असा :-

थेरो मोग्गलिपुत्तो सो जिनसासनजोतको ।

निद्रापेतवान संगीर्त्ति पेक्खमानो अनागतं ॥ १ ॥

सासनस्स पतिद्धानं भच्चन्तेसु अवेक्खिय ।

पेसेसि कत्तिके मासे ते ते थेरे तर्हि तर्हि ॥ २ ॥

बौद्ध धर्माचा प्रसार करणारा तो मोग्गलिपुत्त (तिस्स) स्वधिर^२, संगीतीचे काम संपल्यावर ब्रह्मचर्यात्कालाचा विचार करून आणि मध्यप्रदेशाबाहेर

१. मासिक मनोरंजनाच्या सन १९०९ च्या दिवाळीच्या अंकातील पृष्ठ १३२ वरील 'अशोकाच्या शिलालेखांतील वेंचे' हा लेख पहावा.

२. स्वधिर म्हणजे बुद्ध संघात प्रवेश करून दहा वर्षे झाल्यावर भिक्षुस स्वधिर म्हणतात.

बौद्धधर्माची प्रतिष्ठा होणार आहे, हें लक्षांत आणून, कार्तिक मासांत त्या त्या स्थविरांना त्या त्या ठिकाणी पाठविता झाला.

थेरं कश्मीरगंधारं मज्झन्तिकमपेसयि ।

अपेसेसि महादेवत्थेरं महिसमंडलं ॥ ३ ॥

काश्मीर आणि गांधार ह्या देशांत (त्यानें) मज्झन्तिक नांवाच्या स्थविराला पाठविलें. महादेव स्थविराला महिसमंडळास पाठविलें.

वनवासिं अपेसेसि थेरं रक्खितनामकं ।

तथापरन्तकं योनघम्मरक्खितनामकं ॥ ४ ॥

वनवासीला (त्यानें) रक्खित नांवाच्या स्थविरास पाठविलें. त्याचप्रमाणें अपरन्तकाला योनघम्मरक्खित नांवाच्या स्थविरास पाठविलें.

महारद्धं महाघम्मरक्खितत्थेरनामकं ।

महारक्खितत्थेरं तु योनलोकमपेसयि ॥ ५ ॥

महाराष्ट्रदेशांत (त्यानें) महाघम्मरक्खित नांवाच्या स्थविरास पाठविलें, आणि महारक्खित स्थविराला योन (यवन) लोक प्रदेशांत पाठविलें.

पेसेसि मज्झिमं थेरं हिमवंतपदेसकं ।

सुवण्णभूमिं थेरे द्वे सोणमुत्तरमेव च ॥ ६ ॥

मज्झिम स्थविराला त्यानें हिमवंत (हिमालय) प्रदेशाला पाठविलें. सुवर्ण-भूमीला (ब्रह्मदेश?) सोण आणि उत्तर या दोन स्थविरांना पाठविलें.

महामहिन्दथेरं^१ तं थेरं इद्धियमुत्तियं ।

संबलं भद्रसालं च सके सद्धिविहारिके ॥ ७ ॥

लंकादीपे मनुज्जम्हि मनुज्जं जिनसासनं ।

पत्तिट्ठपेथ तुम्हेति पंघ थेरे अपेसयि ॥ ८ ॥

(त्यानें) महामहिन्द, इद्धिय, उत्तिय, संबल आणि भद्रसाल या पांच आपल्या स्थविर शिष्यांना 'तुम्ही सुंदर लंकाद्वीपामध्ये मनोरम बुद्धधर्माची स्थापना करा' असें सांगून (त्या द्वीपाला) पाठविलें.

१. महामहिन्द हा अशोक राजाचा पुत्र होता; तो व त्याची बहिण संघमित्रा यांनी संघांत प्रवेश करून सिलोनांत बौद्धधर्माची स्थापना केली.

सुवर्णभूमि ब्रह्मदेशासच म्हणत असत किंवा नाही याबद्दल शंका आहे. अपरन्त वगैरे प्रदेश कोठे होते याचाहि अद्यापि नीट शोध लागला नाही. वर सांगितलेल्या स्थानांपैकी लंकाद्वीप आणि हिमालय या दोन प्रदेशांत बौद्धधर्म आजला अस्तित्वांत आहे. परंतु नेपाळ, तिबेट इत्यादी देशांत अशोकाच्या वेळेपासून बौद्धधर्माची परंपरा कायम राहिली नाही. मध्यंतरी बौद्ध धर्माचा या देशांत लोप झाला, व कांहीं कालाने पुनः महायान^१ पंथाचा प्रसार झाला. सांप्रत लंका (सिंहल), ब्रह्मदेश, सयाम व कांबोडिया या दक्षिणेकडील देशांतूनच अशोककालची परंपरा कायम राहिली आहे. एक तर या देशांतील सर्व धर्मग्रंथ पालि भाषेत आहेत, व वज्रपाणि^२ तारा इत्यादि देवतांचा समावेश या पंथांत झालेला नाही. तेव्हा आजकाल ज्याला प्राचीन बौद्ध धर्माची किंवा संघाची माहिती करून घ्यावयाची असेल त्याने पालि भाषेतील बौद्ध धर्मग्रंथांचे ज्ञान संपादावे, हे उत्तम.

१. उत्तरेकडील बौद्ध महायान पंथाचे आहेत. महायानाचा उदय इ.स. २ व्या शतकांत झाला असावा.

२. वज्रपाणि तारा, अवलोकितेश्वर इत्यादी देवतांचे महायान पंथामध्ये फारच प्रस्थ माजले आहे. महायानाचे सगळे ग्रंथ संस्कृत भाषेत लिहिले आहेत. कांहीं ग्रंथांची संस्कृत भाषाहि शुद्ध नाही.

परिशिष्टे

१.

सिगालसुत्ताचे^१ मराठी रूपांतर

भगवान बुद्ध राज्यगृहनगरांत वेणुवनांत रहात असतां सिगाल नांवाचा एक गृहस्थाचा मुलगा सकाळी लवकर उठून स्नान करून ओल्यानेच पूर्व, पश्चिम, दक्षिण, उत्तर, वरची व खालची या सहा दिशांची पूजा करीत असे. दिवशी त्या वेणुवनांतून राजगृहनगरांत भगवान बुद्ध भिक्षेस जात असतां त्यानें सिगालाला पाहून प्रश्न केला, " हे गृहपतिपुत्र! ओल्या वस्त्रांनीं व ओल्या केसांनीं तूं जो सहा दिशांना नमस्कार करतोस हें काय? "

त्यावर सिगाल म्हणाला "भगवान्! माझ्या बापानें अंतकाळी 'बाळ, दिशांची पूजा करीत जा' असें सांगितलें आहे. त्याप्रमाणें त्याच्या वचनाला मान देऊन हा नमस्कारविधि मी चालविला आहे."

तें ऐकून बुद्ध म्हणाला, " गृहपतिपुत्र! आर्यधर्माप्रमाणें सहा दिशांचा नमस्कारविधि फार निराळा आहे. "

यावर सिगालानें आर्यधर्मांत कोणता नमस्कारविधि सांगितला आहे हें सांगण्याची विनंती केल्यावर बुद्धानें त्याला पुढील उपदेश केला :-

" ज्याला सहा दिशांची पूजा करावयाची असेल त्यानें चार कर्मक्लेशांचा त्याग केला पाहिजे. चार कारणांस्तव त्यानें पापकर्म करतां नये; आणि सहा संपत्तिनाशाच्या द्वारांचें त्यानें सेवन करतां नये. या चौदा गोष्टींचा त्याग करून जे सहा दिशांची पूजा करितात त्यांनाच इहपरलोक मिळतात.

१. 'दीघनिकाय' या पालि ग्रंथांत जीं ३४ सूत्रे आहेत त्यांपैकी सिगालसुत हें एक आहे.

प्राण्याचा वध, अदत्तादान (चोरी), परदारगमन (व्यभिचार), व असत्य भाषण या चार कर्मक्लेशांचा त्याने त्याग केला पाहिजे.

मला हें बरें वाटतें, असा भलताच छंद धरून त्याने पापकर्म करतां नये; दुसऱ्याच्या द्वेषानें पापकर्म करतां नये; अज्ञानामुळे पापकर्म करतां नये; आणि दुसऱ्याच्या भयानें पापकर्म करतां नये. या चार कारणास्तव त्याने पापकर्म करतां नये.

छंदा दोसा भया मोहा, यो धम्मं अतिवत्तति ।

निहीयति यसो तस्स काळपक्खेव चन्दिमा ॥

छंदांमुळे, द्वेषांमुळे, मोहामुळे किंवा भयामुळे जो धर्माचें अतिक्रमण करतो, त्याचें यश कृष्णपक्षातील चंद्राप्रमाणें नाश पावतें. परंतु

छंदा दोसा भया मोहा, यो धम्मं नातिवत्तति ।

आपूरति यसो तस्स जुण्हपक्खेव चन्दिमा ॥

जो छंद, द्वेष, मोह किंवा भय यामुळे धर्माचें अतिक्रमण करीत नाही त्याचें यश शुक्लपक्षातील चंद्राप्रमाणें वाढत जातें.

“आतां संपत्तिनाशाची सहा द्वारे कोणतीं तें सांगतां. (१) सुरादि मादक पदार्थाचें सेवन; (२) अवेळी बाहेर भटकणें; (३) नाटक-तमाशे पाहण्याचें व्यसन; (४) जुगार खेळणें; (५) पापमित्रांची संगति, आणि (६) आळस. या सहा संपत्तिनाशाच्या द्वारांचें त्यानें सेवन करतां कामा नये.

“हे गृहपतिपुत्र! धनाचा नाश करणारी, कलह वाढविणारी, रोगाचें माहेरघर, अकीर्तीची आई, लज्जेचा विध्वंस करणारी आणि प्रज्ञेला दुर्बल करणारी अशी ही सुरा आहे. या वारुणीच्या नादाला जो लागला तो लवकरच आपला नाश करून घेतो.

“अवेळी बाहेर हिंडण्याची ज्याला संवय लागली त्याच्या हातानें स्वतःचें संरक्षण होत नाही; मुलांवाळांचेहि संरक्षण होत नाही; संपत्तीचें रक्षण त्याजकडून होत नाही. तो रात्रदिदस सारकं असतो. खोटे बोलण्याची त्याला संवय लागते, पुष्कळशीं संकटें तो आपल्यावर ओढून घेतो.

“नाटक-तमाशांचे ज्याला व्यसन लागलें तो आज कोठें, नाच कोठें गायन, कोठें तमाशा आहे त्याच्या चौकशीला लागतो, आणि गृहकृत्ये करण्याला त्याला मुर्खीच सवड मिळत नाही.

“जुगान्याला जुगारांत जर पैसा मिळाला तर त्या पैशाबरोबरच तो दुसऱ्याचें वैर संपादन करतो. त्यांत पैसा घालविला तर त्याचा तो शोक करीत बसतो. जुगान्याच्या वचनावर कोणी विश्वास ठेवीत नाही. आप्तदृष्ट त्याचा तिरस्कार करतात. जुगारी तरुणास ‘हा काय जुगारडा बायकोला पोसणार?’ असें म्हणून कोणी मुलगी देत नाही.

“पापमित्राची ज्याला संगत घडली त्याला जुगारी, मद्यपि, चोर, ठक या सर्वांची क्रमाक्रमानें संगत घडते आणि अशा प्रकारचे मित्र त्याच्या नाशास कारण होतात.

“आळशी मनुष्य ‘आज फार थंडी आहे’ म्हणून काम करीत नाही; ‘आज फार ऊन पडलें आहे’ म्हणून काम करीत नाही; ‘आज सांज फार झाली आहे’ म्हणून काम करीत नाही; ‘आज भूक लागली आहे’ म्हणून काम करीत नाही. ‘आज फार थकवा आला आहे’ म्हणून काम करीत नाही. अशा प्रकारें आळस केल्यामुळे त्याला नवीन तर कांहीं प्राप्ति होत नाहीच, पण मिळालेलें धन मात्र नाश पावतें.”

अतिसीतं अतिउष्णं अतिसायमिदं अह् ।

इति विस्सद्भुक्कम्मंते अत्था अच्चेन्ति माणवे ॥

फार थंडी, फार उन्हाळा, फार सांज झाली म्हणून जे तरुण काम करणें सोडून देतात त्यांना संपत्तिहि सोडून जातात. परंतु,

योध सीतं च उष्णं च तिणा भीयो न मज्जति ।

करं पुरिसकिच्चीनि सो सुखा न विहायति ॥

जो थंडीची आणि उन्हाळ्याची गवतापेक्षां जास्त किंमत समजत नाही आणि उद्योग करीत राहतो तो सुखापासून दूर होत नाही.

“हे गृहपतिपुत्र! (१) घरीं आल्यावर कांहींना कांहीं धेऊन जाणारा, (२) शब्दांनींच उपकार करूं पहाणारा, (३) हांजी हांभी करणारा व (४) पापकर्मांत साहाय्य करणारा, हे चार आपले हितशत्रु आहेत असें

समजावें व त्यांचा विकट मार्गाप्रमाणे दुरुनघ त्याग करावा. (१) उपकार करणारा, (२) दुःखाने दुःखी व सुखाने सुखी होणारा, (३) सदुपदेश करणारा, व (४) अनुकंपा करणारा, असे हे चार आपले खरे मित्र असें समजावें, व आई जशी आपल्या मुलांची जोपासना करते तशी या मित्रांची जोपासना करावी.

हे गृहपतिपुत्र! हे पूर्वकृत्य झाल्यावर तरुण गृहस्थाने सहा दिशांच्या पूजेस लागावें. त्या सहा दिशा कोणत्या तें सांगतां. आईबापांनां पूर्व दिशा समजावें; गुरूला दक्षिण दिशा समजावें; पत्नीला पश्चिम दिशा समजावें; आप्तमित्रांस उत्तर दिशा समजावें; सेवकांनां खालची दिशा समजावें, आणि श्रमण ब्राह्मणांला म्हणजे साधुसंतांनां वरची दिशा समजावें.

“पूर्व दिशा जे आईबाप त्यांची पांच गोष्टींनीं पूजा करावी :-

(१) त्यांचें काम करावें; (२) त्यांचे पोषण करावें; (३) कुलांत घालत आलेलीं सत्कार्ये चालू ठेवावी; (४) त्यांच्या वचनांत वागून त्यांच्या संपत्तीचे वांटेकरी व्हावें, आणि (५) जर त्यांपैकीं कोणी जिवंत नसेल तर त्यांच्या नांवे दानधर्म करावा. या पांच गोष्टींनीं जर आईबापांची पूजा केली तर ते पांच प्रकारांनीं मुलांवर अनुग्रह करितात :- (१) पापापासून निवारण करितात; (२) कल्याणकारक मार्गास लावितात; (३) कला-कौशल्य शिकवितात; (४) योग्य स्त्रीशी लग्न करून देतात, व (५) योग्य वेळीं आपली मिळकत स्वाधीन करितात याप्रमाणें केलेली पूर्व दिशेची पूजा कल्याणकारक होते.

“दक्षिण दिशा जे गुरू त्यांची शिष्यानें पांच गोष्टींनीं पूजा करावी :-

(१) गुरू जवळ आले तर उठून उभे राहावें; (२) ते आजारी असले तर त्यांची सेवा करावी; (३) श्रद्धापूर्वक ते शिकवितील तें समजावून घ्यावे; (४) त्यांचें कांही काम पडल्यास तें करावें; आणि (५) ते शिकवितील तें उत्तम रीतीनें शिकावें. या पांच गोष्टींनीं जर शिष्यानें गुरूची पूजा केली, तर ते पांच प्रकारांनीं शिष्यावर अनुग्रह करितात :- (१) चांगला आधार शिकवितात; (२) चांगल्या रीतीनें कलाकौशल्य शिकवितात; (३) जे कांही त्यांनां येत नसेल तेवढें सारें ते शिष्याला शिकवितात.

(४) आपल्या आप्तमित्रांत त्याची स्तुति करितात; आणि (५) त्याला कोठें गेला तरी पोटपाण्याची अडघण पडूं नये अशी विद्या शिकवितात. याप्रमाणें पांच गोष्टींनीं शिष्यानें केलेली गुरुची पूजा पांच प्रकारांनीं फलप्रद होते.

“ हे गृहपतिपुत्र! पांच गोष्टींनीं पतीनें पश्चिम दिशा जी पत्नी तिची पूजा करावी :- (१) तिला मान द्यावा; (२) कोणत्याही तऱ्हेनें तिचा अपमान होऊं देऊ नये; (३) अन्य स्त्रीशी संबंध ठेवूं नये (एकपत्नीव्रत आचरावें); (४) घरचा कारभार तिच्यावर सोंपवावा; आणि (५) तिला वस्त्राच्छादनाची कमतरता पडूं देऊं नये. या पांच गोष्टींनीं जर पतीनें पत्नीची पूजा केली तर ती पतीस पांच प्रकारांनीं उपकारक होतें :- (१) घरांत चांगली व्यवस्था ठेवते; (२) नोकरचाकरांला प्रेमानें सांभाळते; (३) पतिव्रता होते; (४) पतीनें मिळविलेल्या संपत्तीचे रक्षण करिते (उघळेपणा करित नाही); आणि (५) सगळ्या गृहकृत्यांत उद्योगी आणि दक्ष होतें. याप्रमाणें जर पतीनें पश्चिम दिशा जी भार्या तिची पूजा केली तर ती त्याला सुखावह होते.

“ हे गृहपतिपुत्र! पांच गोष्टींनीं गृहस्थानें उत्तर दिशा जे आप्तमित्र त्यांची पूजा करावी :- (१) त्यांना देण्यासारख्या असतील त्या वस्तु द्याव्या; (२) ते घरी आले तर त्यांच्याशीं प्रियभाषण करावें; (३) त्यांचें काम पडल्यास तें करावें; (४) आपणासारखेंच त्यांनां लेखावें (म्हणजे लग्नकार्यांत व इतर ठिकाणीं ते आपणापेक्षा मानानें कमी आहेत असें समजून त्यांचा अपमान करू नये); आणि (५) त्यांच्याशी निष्कपट वर्तन ठेवावें. या पांच गोष्टींनीं जर गृहस्थाने उत्तर दिशा जे आप्तमित्र त्यांची पूजा केली तर ते त्या गृहस्थास पांच प्रकारांनीं उपकारक होतात :- (१) हा बेसावध असतां एकाएकी याच्यावर कांहीं संकट आलें तर त्या वेळीं त्याचें ते रक्षण करितात; (२) अशा प्रसंगीं संपत्तीचेहि ते रक्षण करितात; (३) संकटामुळे हा घाबरून जातो तेव्हां ते त्याला धीर देतात; (४) विपत्ति आली तरी ते त्याला सोडीत नाहीत; आणि (५) त्याच्या संततीवरसुद्धां ते उपकार करितात. या प्रकारें उत्तर दिशा त्या गृहस्थाला कल्याणकारक होते.

“हे गृहपतिपुत्र ! पांच गोष्टींनीं धन्यानें खालची दिशा जे सेवक त्यांची पूजा करावी :- (१) त्यांचें सामर्थ्य पाहून त्यांना काम सांगावें; (२) त्यांना योग्य वेतन द्यावें; (३) आजारी पडलें तर त्यांची शुश्रूषा करावी; (४) वारंवार त्यांना उत्तम भोजन द्यावें आणि (५) उत्तम कामाकरितां त्यांना बक्षिस द्यावें. या पांच गोष्टींनीं खालची दिशा जे सेवक त्यांची जर धन्यानें पूजा केली, तर ते पांच प्रकारांनीं त्याला उपकारक होतात :- (१) धनी उठण्यापूर्वी ते उठतात; (२) धनी निजल्यावर निजतात; (३) धन्याच्या मालाची चोरी करीत नाहीत; (४) उत्तम तऱ्हेनें काम करतात; आणि (५) सर्वत्र धन्याची कीर्ती पसरवितात. याप्रमाणें केलेली खालच्या दिशेची पूजा सुखावह होते.

“हे गृहपतिपुत्र ! पांच गोष्टींनीं गृहस्थानें वरची दिशा जे साधुसंत त्यांची पूजा करावी :- (१) देहाने त्यांचा आदर करावा; (२) वाचेने आदर करावा; (३) मनानें आदर करावा; (४) त्यांना कांहीं लागल्यास द्यावें; आणि (५) मिळोला आले तर त्यांना आडकाठी आणू नये. या पांच गोष्टींनीं जर वरची दिशा जे साधुसंत त्यांची गृहस्थानें पूजा केली तर ते त्याला पांच प्रकारांनीं उपकारक होतात :- (१) पापापासून त्याचें निवारण करितात; (२) कल्याणकारक मार्गाला लावतात; (३) प्रेमपुरस्सर अनुग्रह करितात; (४) उत्तम धर्म शिकवितात; आणि (५) शंका निवारण करून मनाचें समाधान करितात. याप्रमाणें केलेली वरच्या दिशेची पूजा गृहस्थास हितावह होते.

“हे गृहपतिपुत्र ! दान, प्रियवचन, अर्थचर्या म्हणजे उपयोगी पडणें, आणि समानात्मता (दुसऱ्याला आपणासारखें लेखणें) अशीं ही चार लोकसंग्रहाचीं साधने आहेत. हीं साधनें जर आईबापांपाशीं नसतीं तर केवळ जन्म दिला म्हणून मुलानें आईचा किंवा बापाचा गौरव केला नसता. ज्याला हीं चार साधनें सांपडलीं तोच प्रपंचात यशस्वी होतो.”

हा बुद्धाचा उपदेश ऐकून सिंगाल^१ संतुष्ट झाला, आणि तेव्हापासून तो बुद्धाचा उपासक बनला.

१. सिंगालसुताचे हे रूपंतर मासिक मनोरंजनाच्या एप्रिल १९०९ च्या अंकांत छापले होते. ते संपादकांच्या परवानगीने येथे घेतले आहे.

२.

पंचस्कंध, अर्हत्पद व निर्वाण

पंचस्कंध :- रूप, वेदना, संज्ञा, संस्कार व विज्ञान या पांच पदार्थांना पंचस्कंध असे म्हणतात.

पृथ्वी, आप, तेज, आणि वायु या चार महाभूतांना आणि त्यांजपासून उत्पन्न झालेल्या पदार्थांना रूपस्कंध असे म्हणतात.

सुखकारक वेदना, दुःखकारक वेदना, आणि उपेक्षा वेदना या तीन प्रकारच्या वेदनांना वेदनास्कंध म्हणतात.

घर, झाड, गांव, स्त्री, पुरुष इत्यादिविषयक कल्पनांना संज्ञास्कंध म्हणतात. घर, झाड इत्यादि पदार्थ परमार्थतः वर सांगितलेल्या चार महाभूतांचेच बनलेले आहेत; म्हणून ते परस्परांपासून भिन्न नाहीत असे असता संज्ञास्कंधाच्या योगे त्यांचा निराळेपणा आमच्या लक्षात येतो. ही जी पदार्थांना निरनिराळी नावे देण्याची मनाची शक्ति तिलाच संज्ञास्कंध म्हणतात.

संस्कार म्हणजे मानसिक संस्कार. यांचे कुशल, अकुशल आणि अव्याकृत असे तीन प्रकार आहेत. दुःसंन्यास मदत करण्याची इच्छा, प्रेम, जागृति इत्यादि संस्कार कुशल जाणावे. लोभ, द्वेष, माया, मत्सर, आळस इत्यादि संस्कार अकुशल जाणावे. अकुशलहि नव्हेत आणि कुशलहि नव्हेत अशा संस्कारांना अव्याकृत म्हणतात. उदाहरणार्थ, कांही पदार्थांची आवड असणे, कांहीची नावड असणे इत्यादि संस्कार पूर्वकर्मांचे फलभूत असल्यामुळे अकुशल किंवा कुशल यांत त्यांची गणना होत नाही. त्यांना अव्याकृत असेच म्हटले पाहिजे.

विज्ञान म्हणजे जाणणे. संक्षेपाने सांगावयाचे म्हटले म्हणजे विज्ञाने सहा आहेत. चक्षुर्विज्ञान, श्रोत्रविज्ञान, घ्राणविज्ञान, जिह्वाविज्ञान, काय-विज्ञान व मनोविज्ञान. या सहा विज्ञानांच्या समुदायाला विज्ञानस्कंध असे म्हणतात. विज्ञानाला बौद्ध ग्रंथात चित्त म्हणतात. चित्ताला कधी कधी मन हा शब्द लावितात. बौद्धांच्या मते मन हे अमूर्त आहे. ते अणु

प्रमाण नाही. म्हणून तर्कसंग्रहादि न्यायग्रंथांत सांगितलेले मन व बौद्ध ग्रंथांत सांगितलेले मन ही एक नव्हेत हे लक्षांत ठेविले पाहिजे.

हे पांच स्कंध वासनायुक्त असले म्हणजे त्यांना उपादानस्कंध असे म्हणतात. यांच्या योगे पुनर्जन्म होतो. या जन्मी कुशलाकुशल कर्म केले म्हणजे त्याच्या जोरावर दुसऱ्या जन्मी या पांच उपादानस्कंधांचा प्रादुर्भाव होतो. जेव्हा वासनेचा समूळ उच्छेद होतो, तेव्हा या स्कंधांना उपादानस्कंध न म्हणतां नुसते स्कंध म्हणतात. कारण त्यांच्या योगे पुनर्जन्म होण्याचा संभव नसतो. अर्हत्पद प्राप्त झाल्यावर वासनेचा समूळ उच्छेद होतो. अर्हत्पदाप्रत पावलेल्या व्यक्तीचे पंचस्कंध त्यांच्या मरणापर्यंत राहतात. अकुशल संस्कार मात्र अर्हत्पद मिळाल्याबरोबर सर्वदेव नाष्ट होतात. मरणसमयी अर्हतांच्या पंचस्कंधांचा निर्वाणांत लय होतो. अर्थात् त्यांजपासून नूतन पंचस्कंध उदय पावत नाहीत.

अर्हत्पद :— (१) सककायदिट्ठि (आत्मा हा भिन्न पदार्थ असून तो नित्य आहे अशी दृष्टि), (२) विचिकिच्छा (बुद्ध, धर्म आणि संघ यांजविषयी शंका किंवा अविश्वास), (३) सीलम्बतपरामास (स्नानादिव्रतांनीच मुक्ति मिळेल असा विश्वास), (४) कामराग (कामवासना), (५) पटिघ (क्रोध), (६) रूपराग (ब्रह्मलोकादि प्राप्तीची इच्छा), (७) अरूपराग (अरूप देवलोक प्राप्तीची इच्छा), (८) मान (अहंकार), (९) उद्धच्चं (भ्रांतचित्तता) आणि (१०) अविज्जा (अविद्या) या दहा पदार्थांना संयोजने (बंधने) म्हणतात. आर्य अष्टांगिक मार्गाच्या अभ्यासाने या दहा संयोजनांचा नाश झाला म्हणजे अर्हत्पद प्राप्त होते. अर्हत्पद प्राप्त झाले म्हणजे निर्वाणाचा पूर्णपणे साक्षात्कार होतो.

सोतापन्न, सकदागामी, अनागामी आणि अरहा असे निर्वाणमार्गात समाविष्ट झालेल्या व्यक्तीचे चार भेद आहेत. पहिल्या तीन संयोजनांचा क्षय झाला म्हणजे मनुष्य सोतापन्न (स्त्रोतआपन्न) होतो. सोतापन्न असतांना जर त्याला मृत्यु आला, तर तो देवलोकीं आणि मनुष्यलोकीं फार झाले तर सात खेपा जन्म घेतो. सातव्या जन्मी त्याला मोक्ष मिळालाच पाहिजे. पहिल्या तीन संयोजनांचा नाश करून काम, राग, द्वेष आणि मोह हे दुर्बळ झाले म्हणजे मनुष्य सकदागामी (सकृदागामी) होतो. अशा स्थितीत त्याचा अंत झाला तर तो एक वेळच इहलोकीं जन्म घेतो व मोक्ष

मिळवितो. पहिल्या पांच संयोजनांचा नाश झाला म्हणजे मनुष्य अनागामी होतो. अनागामीला मरण आलें असतां तो इहलोकीं जन्म घेत नाही. ब्रह्मलोकांत त्याचा जन्म होतो व तो तेथूनच मोक्ष मिळवितो. सर्व संयोजनांच्या नाशानें मनुष्य अरहा (अर्हत) होतो. अरहाला पुनर्जन्म नाही. जीवनमुक्त म्हणतात तो तोच. बुद्ध आणि अरहा यांमध्ये थोडासा फरक आहे. बुद्धाला निर्वाणाचा साक्षात्कार स्वप्रयत्नानें होतो; परंतु अर्हाला तो दुसऱ्याचा उपदेश श्रवण करून होतो. एवढाच काय तो फरक. बाकी दोघांनाहि निर्वाणाचा साक्षात्कार याच जन्मीं घडतो.

निर्वाण :— निर्वाणासंबंधानें पार्श्व्यात्य पंडितांचे अनेक तर्क आहेत. कोणी म्हणतो निर्वाण म्हणजे अभावमात्र (Annihilation). दुसरें कांहीं नाही. दुसरा कोणी म्हणतो हें कांहीं ठीक नाही. बौद्धांची एवढी मोठी संख्या आहे; ते सारे अभावालाच भजतील हें संभवनीय नाही. बुद्ध भगवान् अक्रियावादी (Annihilationist) आहे असा आरोप त्याचे विरोधी त्याजवर त्याच्या हयार्तीतच आणीत असत. यासंबंधी एकदां वज्जींचा सेनापति सिंह यानें त्यास प्रश्न विचारला असतां तो म्हणाला :— सिंह, हा आरोप एका अर्थी खरा आहे. सर्व पापविचारांची (अकुशल संस्कारांची) अक्रिया मला पसंत आहे. त्यांची अक्रिया करण्याविषयी मी उपदेश करितो. म्हणून मला अक्रियावादी म्हटलें असतां चालेल. उलटपक्षीं मी क्रियावादी (Realist) आहे असेंहि कोणी म्हणू शकेल. कारण पुण्यविचारांची (कुशल संस्कारांची) क्रिया मला पसंत आहे. त्यांची क्रिया करावी, त्यांना पूर्णत्वाला न्यावें, असा मी उपदेश करितो; म्हणून मला क्रियावादी म्हटलें तरी हरकत नाही.^१ या संवादावरून बुद्धानें अभावमात्र प्राप्त करून घेण्याचा उपदेश केला नाही, हे स्पष्ट होत आहे.

जम्बुखादक नांवाच्या परिव्राजकानें सारिपुत्राला, निर्वाण हें काय आहे, असा प्रश्न केला, तेव्हां सारिपुत्र त्याला म्हणाला :— यो खो आवुसो रागक्खयो दोसक्खयो मोहक्खयो इदं वुच्चति निब्बानं. लोभ, द्वेष आणि मोह यांचा जो क्षय त्याला निर्वाण म्हणतात.^२

१. हा संवाद महावग्गांत आणि अंगुत्तर निकायांत आहे.

२. जम्बुखादक संयुक्त, संयुतनिकाय.

याचा अर्थ असा, कीं लोभ, द्वेष आणि मोह हे तीन मनाचे अकुशल धर्म (संस्कार) नष्ट झाले म्हणजे निर्वाणाचा साक्षात्कार होतो. लांकडाचा गाभा कोणता? असा जर प्रश्न केला तर त्याला 'वरची साल काढा, नंतर, मऊ भाग तासून टाका; म्हणजे जो बाकी राहील तोच गाभा', हेंच उत्तर देणें योग्य होईल. सारिपुत्तानें जम्बुखादकाला अशाच प्रकारचें उत्तर दिलें आहे. अनेक नांवांनीं निर्वाणाचा उल्लेख केला आहे. परंतु त्याचें विस्तृत वर्णन कोठेंच आढळत नाही. जसें एखाद्या गांवाचें वर्णन देतां येईल. तसें तें निर्वाणाचें देतां येणें शक्य नाही. ज्यांच्या अंतःकरणांतून लोभ, द्वेष, मोह समूळ नष्ट झाले, म्हणजे ज्यांच्या वासनेचा क्षय झाला, अशा महर्षीलाच निर्वाणचा साक्षात्कार होतो. तें काय आहे हें तेच जाणू शकतात.

पदमच्च्युतमश्चन्तं असंखतमनुतरं ।

निब्बानमिति भासन्ति वानमुत्ता महेसयो ॥

ज्यांच्या वासनेचा क्षय झाला आहे असे महर्षि निवारण हें अच्युतपद आहे. त्याला अंत नाही, तें अत्यंत परिशुद्ध (असंस्कृत) आहे आणि तें लोकोत्तर आहे, असें म्हणतात. (अभिधम्ममहासंगह)

अर्हत्पद प्राप्त झाल्याबरोबर निर्वाणाचा साक्षात्कार होतो. तथापि सर्व दुःखांचा निःशेषतः नाश होत नाही. लोभद्वेषमोहजन्य मानसिक पीडा तेव्हाच नाहीशी होते; परंतु शारीरिक दुःख आयुष्य संपेपर्यंत राहतें. बुद्धाला छत्तिसाव्या वर्षीच निर्वाणपदाचा साक्षात्कार झाला होता. त्या वेळीं त्याचें लोभद्वेषादिजन्य मानसिक दुःख नष्ट झाले. परंतु शीतोष्णरोगादिजन्म शारीरिक दुःख पूर्णपणें नष्ट झालें नाही. देहावसानांी तेंहि दुःख नष्ट झालें. अर्हतांच्या मरणाला परिनिर्वाण म्हणतात. कारण मरणानें त्यांच्या शारीरिक दुःखाचाहि अंत होतो. परिनिर्वाणानंतर अर्हत् कोणत्या स्थितीत असतो याचें वर्णन कोठें आढळत नाही. ती स्थिति अनिर्वचनीयच आहे. बुद्ध भगवंताच्या परिनिर्वाणाला महापरिनिर्वाण म्हणतात.

३.

चार आर्य सत्यें आणि आर्य अष्टांगिक मार्ग

चतुन्नं अरियसश्चानं यथामूतं अदस्सना ।

संसरितं दीघमद्धानं तासु तास्वेव जातिसु ॥

तानि एतानि दिद्धानि भवनेति समूहता ।

उच्छिन्नमूलं दुक्खस्स नत्थि दानि पुनब्भवो ॥

चार आर्य सत्यांचें यथामूत ज्ञान न झाल्यामुळे दीर्घ काळपर्यंत त्या त्या योनींत जन्मलों. परंतु आतां या सत्यांचें ज्ञान झालें; व त्यामुळे तृष्णेचा नाश झाला. दुःखाचें मूळ समूळ नष्ट झालें. आतां आणखी पुनर्जन्म राहिला नाही. (महापरिनिष्ठाणसुत्त).

त्रिपिटकांत चार आर्य सत्यांचा उल्लेख अनेक ठिकाणीं आलेला आहे. हीं चार आर्य सत्यें बौद्धधर्माचा पाया आहेत असें म्हटलें असतां चालेल. बुद्ध भगवंतानें प्रथमतः वाराणसींत पंचवर्गीय भिक्षूंना या चार आर्य सत्यांचाच उपदेश केला. हा उपदेश पहिल्या व्याख्यानाच्या शेवटीं मी दिलाच आहे. या उपदेशाची अनेक सुत्तांतून विस्तृत व्याख्या केली आहे. अद्भुतथाकारांनीं हि यावर विस्तारानें टीका लिहिली आहे. पहिल्या व्याख्यानांतील चार आर्य सत्यांचें वर्णन धम्मचक्कपवत्तनसुत्तास अनुसरून केल्यामुळे अति संक्षिप्त झालें आहे. या आर्य सत्यांचा आमच्या वाचकवर्गास विशेष बोध व्हावा म्हणून त्या अति संक्षिप्त वर्णनाचा इतर सुत्तांतील वर्णनाच्या आधारे थोडा विस्तार करीत आहे.

दुःख :- दुःख हें पहिलें आर्य सत्य. या जगांत दुःख आहे हें मनुष्यानें प्रथमतः जाणलें पाहिजे. ज्याला दुःख काय आहे हें ठाऊक नाही, त्याची बुद्धि धर्माकडे वळणें कठीण. या प्रपंचांत दुःख काय आहे असें वाटल्यावरूनच सर्व पंथांच्या लोकांना परमार्थाविषयीं प्रयत्न करण्याची बुद्धि होते. दुःख कोणते? जन्म दुःखकारक म्हणजे मूल जन्मतांच दुःख बरोबर घेऊन येतें. म्हातारपणहि दुःखकारक; मरतेवेळीं हि प्राण्याला दुःख होतें. या आदुष्यामध्ये शोकाचे अनेक प्रसंग येतात, तेहि दुःखकारक.

अप्रिय पदार्थांशी किंवा प्राण्यांशी संबंध आला म्हणजे तोहि दुःखकारक; प्रियपदार्थांचा किंवा प्राण्यांचा वियोग झाला, तरी तो दुःखकारक होतो. एखाद्या वस्तूची इच्छा करून ती न मिळाली म्हणजे त्यापासूनहि दुःख होतें. संक्षेपानें सांगावयाचें म्हटलें म्हणजे पांच उपादानस्कंध (वासनायुक्त स्कंध) हे दुःखकारक आहेत. याप्रमाणें धार्मिक मनुष्यानें दुःखसत्याचें ज्ञान संपादिलें पाहिजे.

दुःखसमुदयः— या सगळ्या दुःखाचें कारण काय? कोणी म्हणतात, दुःख हा आत्माचा धर्म आहे; कोणी म्हणतात, दुःख जगताच्या कर्त्यानें किया आपणांहून भिन्न अशा कोणत्या तरी व्यक्तीनें उत्पन्न केलें असावें; परंतु बुद्ध भगवान् म्हणतो, दुःख हा आत्म्याचा धर्म नव्हे किंवा तें दुसऱ्या कोणीतरी उत्पन्न केलें आहे, असेंहि नव्हे, तर तें कार्यकारणनियमानें उत्पन्न झालें आहे. तृष्णा आहे, म्हणून दुःख आहे. तृष्णा नाही तर दुःखहि नाही. तृष्णा म्हणजे अतृप्ति. ती तीन प्रकारची. कामतृष्णा, भवतृष्णा आणि विभवतृष्णा. कामतृष्णा म्हणजे चैनीच्या पदार्थांची तृष्णा. या तृष्णेपासून जगाच्या दुःखांत मोठी भर पडली आहे. " कामतृष्णेन क्षत्रिय क्षत्रियांबरोबर भांडतात, ब्राह्मण ब्राह्मणांबरोबर भांडतात. पिते मुत्रांबरोबर भांडतात, पुत्र पित्यांबरोबर भांडतात, आणि आप्त आप्तांबरोबर भांडतात. या चैनीसाठींच हीं सारीं भांडणें होतात. " बरें भांडण करून एखाद्यानें चैनीच्या पदार्थाचा मोठा वांटा मिळविला, तरी त्यापासून त्याला सुख होत नाही.

अबला नं बलीयन्ति महन्ते नं परिस्सया ।

ततो नं दुःखमन्येति भिन्नं नावमिवोदकं १ ।।

दुर्बळ लोक याचा मत्सर करितात; कामक्रोधादि अभ्यंतर, व अग्नि, चोर इत्यादि बाह्य शत्रु त्याला तुडवितात; आणि त्यामुळे फुटक्या होडीत पाणी शिरतें त्याप्रमाणें दुःख त्याच्या अंतःकरणांत शिरतें.

भवतृष्णा म्हणजे जीविततृष्णा, इजमुळेहि जगाच्या दुःखांत मोठी भर पडली आहे. शंभर वर्षे आयुष्य प्राप्त झालें असताहि मनुष्याची तृप्ति होत नाही. मेल्यावरहि सुख मिळवें, आत्मा अमर व्हावा अशी त्याची

१. महादुःखसंघसमुत्त, भजिगमनिकाय.

२. सुताभिधान, कामसत्त.

इच्छा असते. तीस अनुसरून तो व्रतांचें आणि उपवासांचें आचरण करतो, यज्ञयाग करून प्राण्याला दुःख देण्यास तयार होतो, व येणेंकरून आपल्या आणि इतर प्राण्यांच्या दुःखांत भर घालतो.

विभवतृष्णा म्हणजे विनाशतृष्णा, जगांतून नाहीसें होऊन जाण्याची तृष्णा. या तृष्णेला बळी पडलेले लोक आपल्याहि फायद्याकडे पाहत नाहीत, आणि दुसऱ्याच्याहि फायद्याकडे पाहत नाही. एवढ्या तेवढ्यासाठीं आत्महत्या करण्यास ते तयार असतात. आपण मेलों म्हणजे सारें जग संपलें असें त्यांचे म्हणणें असतें. ज्यांना आपल्या जीविताची परवा नाही. त्यांना दुसऱ्याच्या जीविताची कोटून असणार? दुसऱ्या प्राण्यांस कितीहि उपद्रव, झाला, तरी त्यापासून अशा लोकांच्या अंतःकरणांत दयेचा उदय होणें शक्य नाही. यांचें जीवित नीरस झालेलें असतें. यांना धार्मिक सुखाची गोडी मुळीच माहीत नसते. एकंदरीत अशा निर्दयपणानें आणि नीरसपणानें इतरांचें आणि आपलें दुःख ते वाढवीत असतात.

दुःखनिरोधः— दुःखनिरोध म्हणजे दुःखाचें आकलन, दुःखाचा नाश. हा तृष्णानाशानेंच करता येतो. वर सांगितलेल्या तिन्ही तृष्णांचा नाश केला, तरच दुःखाचा नाश होणार आहे. इतर उपाय निरुपयोगी आहेत. कामवासनेची तृप्ति करण्याच्या प्रयत्नानें दुःखाचा अंत होणार नाही; व्रत, उपवास, यज्ञ, याग, इत्यादिकांचें आचरण करून स्वर्गवासाची प्राप्ति करून घेतली, तरी दुःखाचा अंत होणार नाही; किंवा आपण जगांतून नाहीसे झालों तरी दुःखाचा अंत होणार नाही.

दुःखनिरोधगामिनी प्रतिपत् (मार्ग) :— तृष्णानाशानें दुःखनाश होतो, हें समजलें. पण तृष्णानाशाला कांहीं उपाय आहे की नाही? अंगांत शिरलेल्या शल्यापासून वेदना होतात, हें समजलें, परंतु तें शल्य सुरक्षितपणें काढण्याला जर उपाय माहीत नाही, तर नुसतें एवढें समजण्यापासून काय फायदा? म्हणून दुःखाचा निरोध करण्याला उपाय या चवथ्या आर्य सत्यांत सांगितले आहे. हा उपाय म्हटला म्हणजे आर्य अष्टांगिक मार्ग होय.

१. सम्यक् दृष्टि :— दुःखाचें ज्ञान, दुःखसमुदायाचें ज्ञान, दुःख निरोधाचें ज्ञान, आणि दुःखनिरोधगामी मार्गाचें ज्ञान, याला सम्यक् दृष्टि असें

म्हणतात. जग अनित्य म्हणजे बदलणारे आहे. प्रपंच दुःखमय आहे. आणि आत्मा म्हणून अविनाशी आणि अविकारी असा पदार्थ नसून कर्मानुसार बदलणारा आहे. अशा यथार्थ ज्ञानाला सम्यक् दृष्टि असें म्हटलें असतां चालेल. कारण अशा ज्ञानार्थेच चार आर्य सत्यांचें ज्ञान होणें शक्य आहे.

२. सम्यक् संकल्प :- नैष्कर्म्य संकल्प म्हणजे एकांतवाससुखाची आवड, अव्यापाद संकल्प म्हणजे प्राणिमात्रांवर शुद्ध प्रेम, आणि अविहिंसा संकल्प म्हणजे दुसन्यास किंवा आपणास त्रास होऊं नये अशी इच्छा. या तीन संकल्पांना सम्यक् म्हणतात.

३. सम्यक् वाचा :- खोटें न बोलणें, चहाडी न करणें, कठोर शब्द न उच्चारणें, आणि वृथा भाषण न करणें यांना सम्यक् वाचा म्हणतात.

४. सम्यक् कर्मान्त (कर्म) :- प्राणघात न करणें, चोरी न करणें व परदारागमन न करणें, यांना सम्यक् कर्मान्त म्हणतात.

५. सम्यक् आजीव :- वाईट मार्गानें आपली उपजीविका न करितां सन्मार्गानेच ती करणें, याला सम्यक् आजीव म्हणतात.

६. सम्यक् व्यायाम :- जे वाईट विचार मनांत आले नसतील त्यांना उत्पन्न होण्यास सवड न देण्याविषयी प्रयत्न, जे वाईट विचार मनांत उद्भवले असतील, त्यांचा नाश करण्याचा प्रयत्न, जे सुविचार मनांत उद्भवले नसतील, ते उत्पन्न करण्याचा प्रयत्न, व जे सुविचार मनांत उद्भवले असतील, ते वाढवून त्यांना पूर्णतेला नेण्याचा प्रयत्न या चार मानसिक प्रयत्नांना सम्यक् व्यायाम म्हणतात.

७. सम्यक् स्मृति :- शरीर अपवित्र पदार्थांचे बनलें आहे हा विवेक जागृत ठेवणें, शरीरांतील सुखदुःखादि वेदनांचे वारंवार अवलोकन करणें, स्वचित्ताचे अवलोकन करणें, आणि कार्यकारणपरंपरा इत्यादि तात्त्विक गोष्टींचें चिंतन करणें, या चार प्रकारांनीं चित्ताला जागृत ठेवणें, याला सम्यक् स्मृति म्हणतात.

८. सम्यक् समाधि :- सगळ्या कामवासनांचा विरोध करून व इतर दुष्ट मनोवृत्तींचा निरोध करून योगी चित्तकें आणि विचार यांनीं युक्त

आणि विवेकापासून उत्पन्न झालेल्या प्रीतीने आणि सुखाने युक्त असें प्रथम ध्यान संपादन करितो; वितर्क आणि विचार हे शांत झाल्यावर जी चित्ताची प्रसन्नता, जी चित्ताची एकाग्रता, तिने युक्त, वितर्कविचारविरहित व समाधीपासून उत्पन्न झालेल्या प्रीतीने आणि सुखाने युक्त असें द्वितीय ध्यान संपादन करितो; प्रीतीच्या त्यागाने तो उपेक्षायुक्त होतो, व जागृत (स्मृतिमान्) होत्साता समाधिसुखाचा अनुभव घेतो, त्याला आर्य जन उपेक्षायुक्त, स्मृतिमान् आणि सुखी असें म्हणतात, अशा प्रकारचे तो तृतीय ध्यान संपादन करितो; सौमनस्य आणि दोर्मनस्य यांचा पूर्वीच नाश झाल्यावर सुख आणि दुःख यांचा निरोध करून तो सुखदुःखविरहित व उपेक्षा आणि जागृति (स्मृति) यांनीं परिशुद्ध असें चतुर्थ ध्यान संपादन करतो. याप्रमाणे चार ध्याने संपादन करणे याला सम्यक् समाधि असें म्हणतात.^१

बुद्ध भगवंताने या आर्य अष्टांगिक मार्गाला मध्यम मार्ग असें म्हटलें आहे. त्याचे प्रत्येक अंग दोन अंतांच्या मध्ये आहे. उदाहरणार्थ, चैनी लोकांची दृष्टि म्हटली म्हणजे खावे प्यावे, मजा मारावी. हा दृष्टीचा एक अंत. तापसी लोकांची दृष्टि म्हटली म्हणजे व्रतांनीं शुद्धि, तपाने शुद्धि, देहदंडाने शुद्धि हा दृष्टीचा दुसरा अंत, पहिला अंत चैनीचा आणि दुसरा अंत देहदंडनाचा. यांच्या मधला मार्ग म्हटला म्हणजे चार आर्यसत्यांचे यथार्थ ज्ञान. चैनी लोक म्हणतात वाटेल ते संकल्प संकल्पावे. तापसी म्हणतात संकल्पांचा सगूल नाश करावा. या दोन अंतांच्या मधला मार्ग म्हटला म्हणजे सम्यक् संकल्प. या प्रमाणे बाकी अंगाचीहि मध्यवर्तिता जाणावी.

४.

त्रिपिटक ग्रंथ

त्रिपिटक हा पालि भाषेतील मुख्य ग्रंथ होय. हा महाभारत ग्रंथाच्या तिप्पटीने मोठा आहे. म्हणजे याची ग्रंथसंख्या सरासरी तीन लाख आहे.

१. ही ध्याने संपादण्याचा मार्ग दुसऱ्या व्याख्यानाने सांगितला आहे.

सुत्तपिटक, विनयपिटक, आणि अभिधम्मपिटक असे याचे मुख्य तीन भेद आहेत. त्यांचे पोटभेद खाली दिल्याप्रमाणे :-

सुत्तपिटक

१. दीघनिकाय
२. मज्झिमनिकाय
३. संयुत्तनिकाय
४. अंगुत्तरनिकाय
५. खुदकनिकाय

सुत्तपिटकाचे हे पांच मुख्य भाग. यांपैकी खुदकनिकायाचे पुनः १५ पोटविभाग आहेत. ते हे :-

१. खुदकपाठ
२. धम्मपद
३. उदान
४. इतिवृत्तक
५. सुत्तनिपात
६. विमानवत्थु
७. पेतवत्थु
८. थेरगाथा
९. थेरीगाथा
१०. जातक
११. निदेस
१२. पटिसंभिदामग्ग
१३. अपदान
१४. बुद्धवंश
१५. चरियापिटक

विनयपिटकाचे पांच भाग आहेत, ते हे :-

१. पाराजिका
२. पाघित्तियादि
३. महावग्ग

४. चुल्लवग्ग

५. परिवारपाठ

अभिघम्मपिटकांत सात प्रकरणे आहेत, तीं हीं :-

१. धम्मसंगणि

२. विभंग

३. धातुकथा

४. पुग्गलपञ्जति

५. कथावत्थु

६. यमक

७. पट्टान

या त्रिपिटक ग्रंथावर सिंहल भाषेत टीका लिहिल्या होत्या. त्यांना (अट्टकथा) असे म्हणत. इ.स. च्या पांचव्या शतकाच्या आरंभी बुद्धघोषाचार्याने या अट्टकथांचे पालि भाषेत रूपांतर केले. दीघनिकायादि चार निकायांच्या अट्टकथांच्या आरंभी प्रस्तावनेत खालील गाथा आढळतात :-

सीहलदीपं पन आभयाथ वसिना महामहिन्देन ।

ठपिता सीहलभासाय दीपवासिनमत्थाय ॥

अपनेत्वान ततोहं सीहलभासं नमोरमं भासं ।

तन्तिनयानुच्छविकं आरोपेन्तो विगतदोसं ॥

(ही अट्टकथा) महामहिन्दाने सिंहलद्वीपास आणली, आणि (या) द्वीपवासी जनांच्या हितासाठी सिंहल भाषेत लिहून ठेवली. ती सिंहल भाषेतून काढून मनोरम आणि शास्त्रास अनुकूल अशा निर्दोष पालिभाषेत ठेवतो (ठेवणारा मी)

ह्या अट्टकथांची नावे येणे प्रमाणे :-

१. दीघनिकाय अट्टकथा—सुमंगलविलासिनी.

२. मज्झिमनिकाय अट्टकथा—पंचसूदनी.

३. संयुत्तनिकाय अट्टकथा—सारत्थप्पकासिनी.

४. अंगुत्तरनिकाय अट्टकथा—मनोरथपूरणी.

५. विनय अट्टकथा—समंतपासादिका.
६. धम्मसंगणि अट्टकथा—अट्टसालिनी.
७. विभंग अट्टकथा—संमोहविनोदनी.

८. धातुकथा, पुग्गलपज्जति, कथावत्थु, यमक

व पञ्चाण या पांच प्रकरणांची अट्टकथा — पंचप्पकरण अट्टकथा. खुद्दक-
निकायांतील प्रकरणांवर निरनिराळ्या आचार्यांनी अट्टकथा लिहित्या आहेत.

सुत्तपिटकांत विशेषतः बुद्ध आणि बुद्धाचें प्रमुख शिष्य यांच्या उपदेशाचा संग्रह केला आहे; विनयपिटकांत भिक्षूंनी पाळण्याच्या नियमांचा संग्रह केला आहे; आणि अभिधम्मपिटकांत बौद्ध तत्त्वज्ञानाचा विस्तारानें विचार केला आहे.

१. लकीरामाजी—लखनऊ लकीर

२. लीलावती—लखनऊ लीलावती

३. लीलावती—लखनऊ लीलावती

४. लखनऊ लीलावती—लखनऊ लीलावती

५. लखनऊ लीलावती—लखनऊ लीलावती

६. लखनऊ लीलावती—लखनऊ लीलावती

७. लखनऊ लीलावती—लखनऊ लीलावती

८. लखनऊ लीलावती—लखनऊ लीलावती

९. लखनऊ लीलावती—लखनऊ लीलावती

१०. लखनऊ

११. लखनऊ लीलावती—लखनऊ लीलावती

१२. लखनऊ लीलावती—लखनऊ लीलावती

१३. लखनऊ लीलावती—लखनऊ लीलावती

१४. लखनऊ लीलावती—लखनऊ लीलावती

१५. लखनऊ लीलावती—लखनऊ लीलावती

१६. लखनऊ लीलावती—लखनऊ लीलावती

१७. लखनऊ लीलावती—लखनऊ लीलावती

१८. लखनऊ लीलावती—लखनऊ लीलावती

१९. लखनऊ लीलावती—लखनऊ लीलावती

२०. लखनऊ लीलावती—लखनऊ लीलावती

२१. लखनऊ लीलावती—लखनऊ लीलावती

२२. लखनऊ लीलावती—लखनऊ लीलावती

२३. लखनऊ लीलावती—लखनऊ लीलावती

२४. लखनऊ लीलावती—लखनऊ लीलावती

२५. लखनऊ लीलावती—लखनऊ लीलावती

२६. लखनऊ लीलावती—लखनऊ लीलावती

२७. लखनऊ लीलावती—लखनऊ लीलावती

२८. लखनऊ लीलावती—लखनऊ लीलावती

२९. लखनऊ लीलावती—लखनऊ लीलावती

३०. लखनऊ लीलावती—लखनऊ लीलावती

परस्तावना

बौद्धसंघाचा परिचय

ले. धर्मानंद कोसंबी

गौरीगंगा मठ

श्रीगंगा मठ

प्रस्तावना

माझे मित्र श्री. काका कालेलकर यांस नवजीवनात काही लेख लिहिल्याबद्दल व त्या प्रकरणी जामीन न दिल्याबद्दल ता. २० फेब्रुवारी १९२३ रोजी एका वर्षाच्या साध्या कैदेची शिक्षा झाली. साबरमतीच्या तुरुंगात जाण्यापूर्वी आपणासाठी कोटून तरी विनयग्रंथाचे इंग्रजी भाषान्तर मिळवून देण्यास त्यांनी मला सांगितले. Sacred Books of the East मध्ये छापलेले हे भाषांतर सध्या उपलब्ध नाही, आणि सार्वजनिक लायब्रर्यां-खेरीज करून दुसऱ्या कोठेही मला ते मिळेना. तेव्हा केवळ श्री. काकांच-साठी नव्हे तर सर्वसामान्य वाचकांसाठी विनयग्रंथाचे सार तयार करावे ही कल्पना माझ्या मनात आली, व गुजराथ पुरातत्त्व मंदिराच्या प्रबंधक समितीला ती पसंत पडल्यामुळे हे काम मी ताबडतोब हाती घेतले. केवळ विनयाचे सार देण्यापेक्षा बुद्धसमकालीन श्रावकसंघातील व्यक्तींची संक्षिप्त चरित्रे दिल्यास हा ग्रंथ विशेष लोकप्रिय होईल असे वाटून त्यांचाही तिसऱ्या भागात संग्रह केला; व या ग्रंथाला 'विनय ग्रंथाचा परिचय' असे नांव न देता 'बौद्धसंघाचा परिचय' हे नाव दिले.

विनयग्रंथाचे, पाराजिका, पाचिसियादि, महावग्ग, चुल्लवग्ग आणि परिवार असे पाच विभाग आहेत. त्यांपैकी पहिल्या दोन विभागांत या पुस्तकाच्या दुसऱ्या भागात दिलेले नियम, त्यांची पूर्वपीठिका, व त्यांवर टीका आहे. महावग्ग आणि चुल्लवग्ग यात उपसम्पदा कशी द्यावी, आचार्याची व शिष्याची कर्तव्ये इत्यादिक गोष्टींचे विस्तृत वर्णन असून प्रसंगोपात्त बारीकसारीक नियमही आले आहेत. परिवारांमध्ये पाराजिकादिक नियमांची संक्षेपाने यादी व विनयाची गुरुपरंपरा यांचे वर्णन आहे. या पाचांतही पहिल्या दोन विभागांत आलेले भिक्षूंचे आणि भिक्षुणींचे नियम फार प्राचीन असावे असे त्यांच्या भाषेवरून सिद्ध होते. त्या नियमांची आणि विनयग्रंथाची भाषा भिन्न आहे, किंबहुना विनयग्रंथ हा त्या नियमांवर एक मोठी विस्तृत टीकाच म्हटली असता अतिशयोक्ति होणार नाही.

आता हे नियम कधी अस्तित्वात आले, व त्यांना सध्याचे स्वरूप कोणत्या काळी मिळाले याचा नीट उलगडा होणे कठीण आहे. यापैकी काही महत्त्वाचे नियम स्वतः बुद्ध भगवंताने भिक्षुसंघासाठी घालून दिले असावेत; आणि मागाहून प्रसंगोपात्त भिक्षुसंघाने त्यात फरक केला असावा. उदाहरणार्थ, दुपारी बारा वाजल्यानंतर भिक्षूला अन्नग्रहण करण्याची मनाई हा नियम घ्या^१, याची पूर्वपीठिका मज्झिम निकायांतील कीटागिरिसुत्तांत [नं. ७०] सापडते, ती अशी :-

एके वेळी भगवान् काशिराष्ट्रात मोठ्या भिक्षुसंघासहवर्तमान उपदेश करीत फिरत होता. तेथे भगवान् भिक्षूंना उद्देशून म्हणाला, "भिक्षुहो, मी रात्रीचे जेवण सोडले आहे. यायोगे माझ्या शरीरात व्याधि कमी झाली आहे, जाड्य कमी झाले आहे, अंगी बळ आले आहे, आणि चित्ताला स्वास्थ्य मिळत आहे. भिक्षुहो, तुम्हीही याप्रमाणे वागा. तुम्ही जर रात्रीचे जेवण सोडले, तर तुमच्या शरीरात व्याधि कमी होईल, जाड्य कमी होईल, अंगी बळ येईल आणि तुमच्या चित्ताला स्वास्थ्य येईल." "ठीक भदन्त," असे त्या भिक्षूंनी भगवंताला उत्तर दिले.

त्यानंतर भगवान् प्रवास करीत करीत कीटागिरि नावाच्या शहराला आला. तेथे अस्सजि [अश्वजित] आणि पुनब्बसुक [पुनर्वसुक] नावाचे दोन भिक्षू रहात होते. काही भिक्षू त्यांजपाशी जाऊन त्यांना म्हणाले, 'भगवान् रात्री जेवीत नाही व भिक्षुसंघानेही रात्रीचे जेवण सोडले आहे. तुम्ही याप्रमाणे रात्रीचे जेवण सोडले तर तुम्हालाही बरे वाटेल.' त्यावर अस्सजि आणि पुनब्बसुक म्हणाले, "बन्धुहो, आम्ही संध्याकाळी जेवतो, सकाळी जेवतो, दुपारी जेवतो आणि दोन प्रहर उलटून गेल्यावरही जेवतो. येणेकरून आमच्या शरीरात व्याधि कमी होते, जडता कमी होते, अंगी बळ येते आणि आमच्या चित्ताला स्वास्थ्य वाटते. तर मग हातचे सोडून पळत्याच्या पाठीमागे आम्ही का लागावे ?

ही गोष्ट भगवंताला समजली, तेव्हा त्याने त्या दोघांला बोलावून आणून चौकशी केली इत्यादि.

यावरून असे दिसून येते की भगवंताने आरंभी रात्रिभोजनाचा तेवढा निषेध केला असावा. आणि संध्यातील बहुतेक भिक्षूंना ही गोष्ट पसंत पडल्यामुळे हा नियम सर्वसंमत झाला असावा. लढुकिकोपमसुतात [मज्झिमनिकाय नं. ६६] उदायी भगवंताला म्हणतो, " भदंत, एकान्तात असताना माझ्या मनात असा विचार आला की, भगवंताने पुष्कळशा दुःखकारक गोष्टी आम्हापासून दूर केल्या, आणि पुष्कळशा सुखकारक गोष्टी आम्हाला प्राप्त करून दिल्या... भदन्त, आम्ही पूर्वी संध्याकाळी, सकाळी, दुपारी आणि दुपार होऊन गेल्यावरही जेवीत होतो. अशी एक वेळ होती की भगवंताने भिक्षूंना दिवसा अवेळी जेवण्याची मनाई केली. त्या वेळी मला फार वाईट वाटले. श्रद्धालु गृहस्थ दिवसा विकाळी आम्हांला 'खाण्यापिण्याचे जित्रस देतात, त्यांचीही भगवान् मनाई करीत आहे हे मला आवडले नाही. परंतु भगवंतावर असलेल्या प्रेमानुळे, भगवंताच्या गौरवाने, लज्जा आणि लोकापवादभय जाणून दिवसा विकाळी खाणे आम्ही सोडून दिले. पण आम्ही सकाळी व संध्याकाळी जेवीत होतो. त्यानंतर भगवंताने रात्री भलत्याच वेळी खाण्याची मनाई केली. तेव्हाही मला वाईट वाटले. या दोन जेवणांत जे उत्तम जेवण तेही आम्हांस भगवान् सोडावयास सांगतो हे मला आवडले नाही... परंतु भगवंतावर असलेल्या प्रेमाने, भगवंताच्या गौरवाने, आणि लज्जा व लोकापवादभय जाणून आम्ही रात्री अवेळी जेवण्याचेही सोडून दिले. हा नियम करण्यापूर्वी भिक्षू अंधेऱ्या रात्री भिक्षाटन करीत असता गटारांत किंवा घाणीच्या ढबक्यात पडत असत, काट्यांत शिरत, निजलेल्या गाईवर पडत, चोरी करून येणाऱ्या किंवा चोरी करण्यास जाणाऱ्या चोरांच्या तावडीत सापडत... मोही एके वेळी असाच भिक्षाटन करण्यास गेलो होतो. तेथे एक स्त्री आपल्या घराच्या बाहेरच्या बाजूस भांडी घाशीत होती. मला पाहून 'हे भूत आहे, हे पिशाच आहे,' असे ती मोठ्याने ओरडली. तेव्हा मी तिला म्हणालो, 'भगिनी, मी पिशाच नाही, मी भिक्षु आहे, व येथे भिक्षेसाठी उभा राहिलो आहे.' ती म्हणाली 'अरे भिक्षु, तुझी आत्मा मरो, माता मरो, कसायाच्या तीक्ष्ण सुरीने तुझे पोट कापून काढलेले चांगले. पण अशा अंधेऱ्या रात्री तुला हे भिक्षाटन करणे चांगले नाही.' भदन्त, या गोष्टीची

जेव्हा मला आठवण होते, तेव्हा भगवंताने पुष्कळशा दुःखकारक गोष्टी आम्हांपासून दूर केल्या व पुष्कळशा सुखकारक गोष्टी आम्हांला प्राप्त करून दिल्या असे मला वाटते.”

या गोष्टीवरून असे दिसून येते की, प्रथमतः भगवंताने भलत्याच वेळी खाण्याचा निषेध केला. तरी रात्रीच्या जेवणाचा निषेध केला नाही. नंतर सकाळी बारा वाजण्यापूर्वी एकदा व सायंकाळी सूर्यास्तापूर्वी एकदा अशी दोनच जेवणे जेवण्याचा नियम केला असावा. भगवान स्वतः सकाळचे एकच जेवण जेवीत होता व भिक्षूंनाही तसे करण्यास उपदेश करीत असे. याचा उल्लेख ककचूपमसुत्तांत [मज्झिम, नं. २९] आला आहे. परंतु सध्याचा प्रघात असा आहे की, अरुणोदयापासून मध्यान्हकाळापर्यंत भिक्षूने वाटेल तितक्या वेळा खावे. बारा वाजल्यापासून दुसऱ्या दिवशी अरुणोदयापर्यंत विकाल समजला जातो. सप्तदशवर्गीय भिक्षू बारा वाजल्यानंतर खाण्याचे पदार्थ खात त्यामुळे हा नियम करावा लागला असे विनयग्रंथात सांगितले आहे. परंतु विनयाचा आणि सुत्तपिटकांतील वर दिलेल्या उतान्यांचा स्पष्ट विरोध दिसून येतो. आणि विनयाच्या अशा प्रकारच्या कथा मागाहून रचल्या गेल्या असाव्या हे उघड होते.

वज्जिपुत्तक नांवाचा एक भिक्षु होता. तो भगवंतापाशी आला आणि म्हणाला :- “ही दीडशे शिक्षापदे [नियम] दर पंधरवड्याला म्हटली जातात. ती शिकणे मला शक्य नाही.” भगवान् म्हणाला :- “तू अधिशीलशिक्षा, अधिचित्तशिक्षा आणि अधिप्रज्ञाशिक्षा या तीन शिक्षा, [नियम] शिकशील काय?” वज्जिपुत्तक म्हणाला :- “या तीन शिक्षा शिकणे मला शक्य आहे.” भगवान् म्हणाला :- “जर तू या तीन शिक्षा शिकशील तर तुझा राग, द्वेष आणि मोह नष्ट होईल, आणि तुझ्या हातून पापकर्म घडणार नाही.”

१. या तीन शिक्षांची सविस्तर माहिती बुद्ध, धर्म आणि संघ या पुस्तकांतील दुसऱ्या व्याख्यानात धर्म या सदराखाली दिली आहे. वरील सुत्त अंगुत्तरनिकायाच्या तिकनिपाताच्या दुसऱ्या पण्णासकाच्या चवथ्या वर्गातील चवथे आहे. Pali Text Society च्या एडिशनमध्ये या सुत्ताचा नंबर ८३ दिला आहे तो चुकीचा आहे. ८१ आणि ८२ या दोन सुत्तांचा समावेश एका ८१ व्या सुत्तातच केला गेल्यामुळे असा घोटाळा झाला आहे.

या सुतांत दीडशे शिक्षापदांचाच उल्लेख आला आहे. यावर मनोरथ-पूरणीकाराचे-बुद्धघोषाचार्याचे-म्हणणे असे की, त्या वेळी भगवंताने दीडशेच नियम केले होते; बाकी मागाहून केले. परंतु या स्पष्टीकरणाची काही जरूर दिसत नाही. दोन अनियत यांना स्वतंत्र नियम म्हणता येत नाही. व ७५ सेखिय पाळले नाहीत तर पाचितियासारखी आपत्ती होत नाही. तेव्हा ते वजा जाता बाकी दीडशेच नियम राहतात व अंगुत्तरनिकाय लिहिला गेला त्या वेळी एवढ्याच नियमांस पातिमोक्ख म्हणत असत. त्या काळानंतर आणि बुद्धघोषाच्या काळापूर्वी मूळच्या पातिमोक्खांत ७५ सेखियांची भर पडली, एवढेच नव्हे तर त्या दीडशे नियमांच्या पायावर विनयग्रंथाची अवाढव्य इमारत उभारली गेली. अर्थात् या नियमांच्या पूर्वपीठिका विनयग्रंथात वर्णिल्या आहेत त्या सर्वथैव ऐतिहासिक आहेत असे धरून चालता कामा नये. पाराजिकासारख्या नियमांच्या पूर्वपीठिका आचार्यपरंपरेने चालत आल्या असणे शक्य आहे, परंतु इतर नियमांच्या पूर्वपीठिका विनयग्रंथ लिहिला गेला त्या वेळी लेखकाला किंवा लेखकांना माहीत नसाव्या व त्यांनी त्या नवीनच रचल्या असाव्या.

सरासरी ख्रिस्ती शतकाच्या आरंभापासून बौद्ध वाङ्मयाची विलक्षण क्रांति झाल्याचे दिसून येते. मूळच्या सुत्तांत पुष्कळशी सुत्ते आनंदाने, सारिपुत्ताने अथवा अशाच दुसऱ्या प्रसिद्ध महाश्रावकांनी उपदेशिलेली आढळतात. परंतु इ. सनानंतरच्या ग्रंथांतून सर्व प्रकरणांचा संबंध खुद्द बुद्धाशी लावण्याचा प्रयत्न दिसून येतो. उदाहरणार्थ, जातकाच्या गोष्टी घ्या. प्रत्येक गोष्ट बुद्धानेच सांगितली व ती त्याच्या पूर्वजन्मीची होती असे वर्णन जातक अद्भुतस्थेस सापडते. अभिघर्माची सात प्रकरणेही बुद्ध भगवंतानेच उपदेशिली असे सिद्ध करण्याचा अद्भुतथाकाराने विलक्षण प्रयत्न केला आहे. या सर्व गोष्टींचा विचार केला असता विनयग्रंथ सर्व अद्भुतथांचा पूर्वगामी आहे अशी माझी समजूत झाली आहे आणि त्यांतील गोष्टींचा इतिहासाच्या कामी उपयोग करताना मोठी सावधगिरी ठेविली पाहिजे, असे मला वाटते.

येथे असा प्रश्न उपस्थित होईल की, जर या गोष्टीचे ऐतिहासिक महत्त्व नाही तर त्यांचा या ग्रंथात संग्रह कशाला केला? याचे उत्तर हे की, पूर्वपीठिकांशिवाय पुष्कळशा नियमांचे स्पष्टीकरण होणे कठीण आहे. काही नियमांच्या पूर्वपीठिका देऊन काहींच्या दिल्या नसत्या तर तेही योग्य झाले नसते. म्हणून सेखीय खेरीज करून बाकी सर्व नियमांच्या संक्षेपाने पूर्वपीठिका दिल्या आहेत. वाचकांनी त्या पूर्वपीठिकांना ऐतिहासिक महत्त्व न देता केवळ नियम समजावून घेण्याकडेच त्यांचा उपयोग करावा. सरासरी इ. सनाच्या आरंभाला बौद्धसंघाची घटना कशी होती, त्या संघात कोणत्या वस्तूला महत्त्व देण्यात येत होते व संघशक्ति वाढविण्याचा कसा प्रयत्न करण्यात येत होता हे समजण्यापुरताच पहिल्या दोन भागांचा उपयोग वाचकांस होणार आहे. तिसऱ्या भागात जी महाभ्रावकांची चरित्रे दिली आहेत त्यात दंतकथांची बरीच भेसळ आहे, तथापि बुद्ध भगवंताच्या हयातीत भिक्षु आणि गृहस्थ कशाप्रकारे रहात असत याची चांगली कल्पना या चरित्रांवरून होईल. जेथे शक्य होते तेथे मूळ सुत्तांचा आधार घेऊन तद्द्वारा त्या त्या व्यक्तीचे चरित्र वर्णन करण्याचा प्रयत्न केला आहे. कार्ली, वेरुळ वगैरे लेण्यांत व सांची वगैरे स्तूपांच्या आसपास सापडणाऱ्या बौद्धसंघातील व्यक्तींची कोरीव चित्रे जाणण्याला व त्या चित्रकलेचा अर्थ समजण्याला, आणि फाह्यान, ह्युएन्त्सांग वगैरे चिनी प्रवाशांची प्रवासवर्णने वाचताना या भागाची वाचकाला चांगली मदत होईल अशी मी आशा बाळगतो.

२. बौद्धसंघाचा परिचय

भाग पहिला

विधायक नियम

शिष्यांची कर्तव्ये

१. बुद्धगयेच्या आसपासच्या प्रदेशाला अडीच हजार वर्षांपूर्वी उरुवेला म्हणत असत व सध्याच्या लीलंजन नदीला नेरंजरा नदी म्हणत असत. ह्या प्रदेशांत व ह्या नदीच्या काठी शाक्यमुनि गौतमाने सहा वर्षे खडतर तपश्चर्या करून आपला देह झिजविला; व शेवटीं बोधिवृक्षाखाली बसून जगताचा उद्धार करणाऱ्या धर्ममार्गाचे ज्ञान मिळविले. वैशाख शु ॥ पौर्णिमेच्या दिवशीं त्याला हा ज्ञानलाम झाला; व त्यानंतर काशीला जाऊन आषाढ शु ॥ पौर्णिमेच्या दिवशीं आपल्या पूर्वीच्या पांच साथ्यांना त्यानें ह्या नदीन धर्ममार्गाचा उपदेश केला. म्हणजे प्रथमतः बौद्धसंघाची स्थापना ह्याच दिवशीं झाली असें म्हणण्यास हरकत नाही. त्या वेळीं बुद्ध भगवान् आपल्या शिष्याला, 'एहि भिक्षु (भिक्षु, इकडे ये) असें म्हणे व तोच त्याचा प्रव्रज्याविधि होत असे.

२. त्या चातुर्मास्यांत बुद्धाला आणखी ५५ शिष्य मिळाले व चातुर्मास्याच्या शेवटीं जेव्हा त्यांस निरनिराळ्या ठिकाणीं धर्मोपदेश करण्यास पाठविण्यांत आले तेव्हा—

बुद्धं सरणं गच्छामि

धम्मं सरणं गच्छामि

संघं सरणं गच्छामि

ह्या तीन शरणं—गमनार्थी प्रव्रज्या देण्यास बुद्धाने भिक्षूंस परवानगी दिली. परंतु तो स्वतः 'एहि भिक्षु' ह्याच वाक्यानें प्रव्रज्या देत असे.

३. त्या चातुर्मास्यानंतर बुद्ध पुन्हा उरुवेल्लेला आला; व तेथे त्याने उरुवेल काश्यपादिक तिघां बंधुंना व त्याच्या शिष्यांना आपले अनुयायी केले. त्यांना घेऊन तो राजगृहाला आला. तेथे संजय परिव्राजकाचे अग्रशिष्य सारिपुत्त व मोग्गल्लान आपल्या २५० सहाध्यायांसह बुद्धाचे अनुयायी झाले. त्यायोगे संघाचा विस्तार बराच झाला; व तरुण भिक्षूंचा देखरेख नसल्यामुळे ते अव्यवस्थितपणे वागू लागले. म्हणजे सकाळी गावांत भिक्षेला जात असता ते आपली चीवरें व्यवस्थितपणे वापरीत नसत; लोक जेवत-खात वगैरे असतांना त्यांच्यापुढे आपले पात्र करीत; लोकांना सांगून आपणासाठी वरण-मात वगैरे तयार करवीत; जेवतांना मोठ्यामोठ्याने बोलत असत. हे पाहून लोकांत त्यांची निंदा होऊ लागली. ह्या श्रमण लोकांत अशी अव्यवस्था कां, व ब्राह्मणासारखे हे लोक जेवण्याचे वेळी मोठमोठ्याने बोलतात हे कसे, असे लोक म्हणत.

४. हे वर्तमान भिक्षूंनी बुद्धाला कळविले तेव्हां त्याने त्या तरुण भिक्षूंचा निषेध केला. चैनीची, हावरेपणाची, असंतोषाची, गप्पागोष्टीची व आळसाची निंदा करून अनेक रीतीने साधेपणाची, निरपेक्षतेची, संतोषाची, उत्साहाची त्याने स्तुती केली; व तो भिक्षूंना म्हणाला :- भिक्षुहो, आजपासून उपाध्याय स्वीकारण्याची मी परवानगी देतो. उपाध्यायाने आपल्या शिष्यांवर पुत्राप्रमाणे प्रेम करावे, व शिष्याने उपाध्यायाला पित्याप्रमाणे समजावे. ह्याप्रमाणे परस्परांविषयी आदर ठेवल्याने माझ्या ह्या धर्मविनयांत या दोघांची उत्तम अभिवृद्धि होईल. उपाध्यायाचा स्वीकार ह्याप्रमाणे करावा :- 'उत्तरासंग' एका खांद्यावर करून त्याला नमस्कार करावा, व उकिडव्याने बसून हात जोडून म्हणार्चे कीं, भन्ते, माझे उपाध्याय व्हा, भन्ते, माझे उपाध्याय व्हा, भन्ते, माझे उपाध्याय व्हा. "ठीक आहे, बरे आहे" किंवा अशाच दुसऱ्या कोणत्यातरी कायिक किंवा वाचसिक संज्ञेने त्याने आपल्या विनंतीचा स्वीकार केला म्हणजे तो आपला उपाध्याय झाला असे समजावे.

५. शिष्याने उपाध्यायाबरोबर घांगल्या रीतीने वागावे. उपाध्यायाविषयी त्याची कर्तव्ये आहेत तीं अशीं :-

१. नेसण्याच्या बीवराला अंतरवासक, पांढरण्याच्या बीवराला उत्तरासंग व भंडीसाठी वापरण्याच्या बीवराला संघाटी म्हणतात.

सकाळी लवकर उठून, वाहणा काढून [उघड्या पायांनी] आपलें उत्तरासंग एका खांद्यावर करून उपाध्यायाला दंतकाष्ठ द्यावें; तोंड धुवाययाला पाणी द्यावें व त्याच्यासाठीं आसन मांडावें. जर पेज असेल तर त्याचें पात्र धुवून त्यांतून ती त्याच्यापुढें करावी. पेज पिऊन झाल्यावर आंचवण्यास पाणी द्यावें व पात्र धुवून व्यवस्थितपणें ठेवावें. उपाध्याय उठल्यावर आसन काढून ठेवावें. तो प्रदेश अस्वच्छ झाला असल्यास झाडून काढावा.

६. उपाध्यायाची [मिक्षेसाठी] गांवांत जाण्याची इच्छा असल्यास गांवांत जाण्याच्या वेळी नेसण्याचें चीवर द्यावें; व पूर्वी नेसलेलें चीवर सोडून ठेवल्यावर तें घ्यावें. कमरपट्टा द्यावा. संघाटी आणि उत्तरासंघ हीं दोन्ही चीवरें एकमेकांशी मिळवून द्यावी; आणि पात्र धुवून द्यावें. उपाध्यायाला साथी पाहिजे असल्यास आपण व्यवस्थितपणें चीवर नेसून कायबंधन बांधून नीट रीतीने शरीर आच्छादन करून आपलें मित्रापात्र धुवून घेऊन उपाध्यायाच्या मागोमाग जावें. उपाध्यायापासून फार दूर किंवा फार जवळ राहूं नये. आपल्या पात्रांत जें लोक घालतील तेवढ्याचा स्वीकार करावा. उपाध्याय बोलत असतां मध्येच आपण बोलूं नये; परंतु नियमाचा भंग होण्यासारखें कांहीं बोलत असला, तर त्याचें नम्रपणें निवारण करावें.

७. गांवांतून परत येतांना आपण पूर्वी येऊन उपाध्यायाचें आसन तयार करावें. पाय धुण्यासाठी पाणी व पाट तयार ठेवावा. पुढें जाऊन त्याचें पात्र व संघाटी घ्यावी. विहारांत नेसण्याचें चीवर द्यावें; व नेसलेलें चीवर सोडून ठेवल्यावर घ्यावें. जर तें घामानें मिजलेलें असेल तर थोडा वेळ उन्हांत टाकावें. पण तें तेथेंच ठेवूं नये. ते गोळा करावें व गोळा करतांना फांटू नये अशा बेतानें करावें. कायबंधन [कमरपट्टा] चीवराच्या घडीवर ठेवावें. जर पात्रांत मित्रा शिल्लक असेल व उपाध्यायाची जेवण्याची इच्छा असेल तर ती, पाणी देऊन, उपाध्यायासमोर ठेवावी. पिण्याचें पाणी पाहिजे असल्यास विचारावें. जेवल्यानंतर पाणी देऊन त्याच्याकडून पात्र घेऊन तें चांगले धुवून कांहीं वेळ उन्हांत ठेवावें. पण तें तेथेंच राहूं देऊ नये. पात्र आणि चीवरें व्यवस्थितपणें ठेवण्यांत यावी. मंदकाच्या खालीं किंवा चौरगाच्या खालीं जागा साफ करून तेथें पात्र ठेवावें. परंतु तें नुसत्या

जमिनीवर ठेवू नये. चीवर ठेवण्याची दांडी किंवा दोरी साफ करून तिच्यावर, चीवरांची घडी व्यवस्थितपणे ठेवावी. उपाध्याय उठल्यावर आसन, पाय धुण्याचें पाणी, पाट वगैरे सर्व पदार्थ जागच्याजागी व्यवस्थितपणे ठेवावे. तो प्रदेश स्वच्छ नसल्यास झाडून काढावा.

८. जर उपाध्यायाला स्नान करावयाचें असेल, तर स्नानाची तजवीज करावी; थंड पाणी पाहिजे असल्यास थंड द्यावे, ऊन पाहिजे असल्यास ऊन द्यावे. उपाध्याय अग्निशालेत^१ जाऊ इच्छित असल्यास उटणें तयार करून द्यावे; शक्य असल्यास आपणहि अग्निशालेत प्रवेश करावा. प्रवेश करतांना तोंडाला माती लावून व शरीर नीट आच्छादून प्रवेश करावा. वृद्ध भिक्षुंना चिकटून बसू नये. नवीन भिक्षुंना आसनावरून उठवू नये. तेथून बाहेर निघतांना बसण्याचा पाट घेऊन व शरीर नीट आच्छादून निघावे. पाण्याच्या ठिकाणीहि उपाध्यायाचें काम करावे. प्रथमतः आपण वर निघून आंग पुसून व कोरडें चीवर नेसून उपाध्यायाचें आंग पुसावे. त्याला कोरडें चीवर द्यावे; संधाटी द्यावी. अग्निशालेतील पाट घेऊन प्रथमतः विहारांत यावे, व उपाध्यायाचें आसन मांडावे. पाय धुण्याचें पाणी व पाट ठेवावा. उपाध्यायाला पिण्याचें पाणी पाहिजे असल्यास विचारावे. जर उपाध्यायाकडून पाट घ्यावयाचा असेल तर घ्यावा. त्याला प्रश्न विचारावयाचे असतील तर विचारावे.

९. ज्या विहारांत उपाध्याय रहात असेल तो मलीन झाला असल्यास, शक्य असेल तर साफ करावा. विहार साफ करीत असतां प्रथम पात्रे आणि चीवरें बाहेर काढून एका बाजूला ठेवावी. सतरंज्या, अंधरणे वगैरे बाहेर काढावी. तक्के व उशा बाहेर काढून एका बाजूस ठेवाव्या. खाट बाहेर काढतांना दरवाजाला आदळू न देतां व्यवस्थितपणे बाहेर काढावी व एका बाजूला ठेवावी. त्याचप्रमाणे चौरंग बाहेर काढून एका बाजूला ठेवावा. खाटेचे प्रतिपादक^२ बाहेर काढून ठेवावे. पिकदाणी व बसण्याचें आसन बाहेर काढून एका बाजूला ठेवावे. आस्तरण जसें घातले असेल

१. अग्निशाला म्हणजे उष्णतेच्या योगें अंगालून धाम काढण्यासाठी तयार केलेली खोली. विशेष माहिती ह्याच भागाच्या ८२ व्या कलमांत पहावी.

२. खाटेचे खूर ठेवण्याचे ठोकळे किंवा दगड.

तसें नीट पाहून मग बाहेर काढून ठेवावे. जर विहारांत कोळ्याची जाळी झाली असतील तर प्रथम छताची बाजू साफ करावी. मग खिडक्या, दरवाजे व कोपरे झाडावे. गेरुने रंगविलेल्या मिती घाणेरड्या झाल्या असतील तर फडकें पाण्यांत मिजवून पिळावे व त्यानें त्या पुसून काढाव्या. काळ्या गिलाव्यानें तयूर केलेली जमीन ह्याप्रमाणेंच ओल्या फडक्यानें पुसून काढावी. साधी जमीन असेल तर धूळ उडूं नये म्हणून पाणी शिंपून झाडून काढावी. कचरा काढून एका बाजूस टाकावा.

सतरंज्या, खाट, चौरंग, उशा, पिकदाणी वगैरे सर्व पदार्थ उन्हांत वाळवून साफसूफ करून यथायोग्य स्थानीं ठेवावे. त्याचप्रमाणें पात्रें व चौवरें यथायोग्य स्थानीं ठेवावीं.

१०. पूर्वेकडून हवेनें धूळ उडत असल्यास पूर्वेकडील खिडक्या बंद कराव्या. पश्चिमेकडून उडत असल्यास पश्चिमेकडील, उत्तरेकडून उडत असल्यास उत्तरेकडील व दक्षिणेकडून धूळ उडत असल्यास दक्षिणेकडील खिडक्या बंद कराव्या. थंडीच्या दिवसांत खिडक्या दिवसा उघडाव्या व रात्री बंद कराव्या; आणि उन्हाळ्यांत दिवसा बंद कराव्या व रात्री उघडाव्या. राहण्याची खोली, बसण्याची कोठडी, एकत्र जमण्याचा दिवाणखाना, अग्निशाळा व पायखाना साफ नसतील तर ह्या सर्व जागा साफ कराव्या. पिण्याचें पाणी नसेल तर तें भरून ठेवावे. पाय धुण्याचें पाणी नसेल तर तेंहि आणून ठेवावे. पायखान्यांत ठेवलेल्या वरणींत पाणी नसेल तर तेंहि भरून ठेवावे.

११. उपाध्यायाला अनमिरति^१ उत्पन्न झाली असल्यास शिष्यानें दुसऱ्यांकडून ती शमविण्याचा प्रयत्न करावा; किंवा धर्मोपदेश करावा. उपाध्यायाला शंका उद्भवली असल्यास शिष्यानें ती दूर करावी, करवावी किंवा धर्मोपदेश करावा. उपाध्यायाला मिथ्यादृष्टि उद्भवली असल्यास शिष्यानें ती सोडवावी, दुसऱ्यांकडून सोडवावी किंवा धर्मोपदेश करावा.

१२. उपाध्यायाच्या हातून संधादिशेष^२ नांवाचा अपराध घडला असल्यास आणि परिवांस^३ देण्यास योग्य असल्यास शिष्यानें संधाकडून उपाध्यायाला

१. धर्मोपदेशांत असंतोष. २. भाग २ रा. कलम ५ ते १७ पहा.

३. भाग १ ला. कलम ७८ पहा.

परिवास' मिळेल अशी खटपट करावी. उपाध्याय पूर्वस्थितीत येण्यास योग्य असल्यास संघ त्याला पूर्वस्थितीत आणील अशी खटपट करावी मानत किंवा अब्मान^१ देण्यास योग्य असल्यास संघ मानत किंवा अब्मान देईल अशाविषयी खटपट करावी.

१३. संघाने उपाध्यायाला तर्जनीयकर्म^२, नियशःकर्म, प्रव्राजनीयकर्म, प्रतिस्मरणीयकर्म किंवा उत्क्षेपणीयकर्म करण्याचा विचार केला असल्यास ते होऊं न देण्याविषयी किंवा थोडक्यात दंडाने उपाध्यायाला क्षमा करण्यात येईल अशाविषयी खटपट करावी. जर ह्यांपैकी एखादे कर्म केले असेल तर उपाध्याय नम्रपणे वागेल व संघ त्याला क्षमा करील अशाविषयी खटपट करावी.

१४. उपाध्यायाचे चीवर धुवावयाचे असल्यास शिष्याने धुवावे किंवा दुसऱ्याकडून धुवून घेण्याचा प्रयत्न करावा. उपाध्यायाचे चीवर बनवावयाचे असेल तर शिष्याने बनवावे किंवा दुसऱ्याकडून बनवून घेण्याचा प्रयत्न करावा. उपाध्यायासाठी रजन तयार करावयाचे असेल तर तयार करावे किंवा दुसऱ्याकडून तयार करवून घ्यावे; चीवर रंगवावयाचे असल्यास रंगवावे किंवा दुसऱ्याकडून रंगवून घ्यावे. चीवर रंगविताना व्यवस्थितपणे रंगवावे.

१५. उपाध्यायाला विचारल्यावाचून एखाद्याला पात्र देऊं नये, किंवा दुसऱ्याचे पात्र आपण घेऊं नये; दुसऱ्याला चीवर देऊं नये किंवा दुसऱ्याचे चीवर आपण घेऊं नये; दुसऱ्याला पदार्थ देऊं नये व दुसऱ्याचा पदार्थ आपण घेऊं नये; दुसऱ्याची हजामत^३ आपण करू नये व दुसऱ्याकडून आपली हजामत करवून घेऊं नये; दुसऱ्याचे काम करू नये व दुसऱ्याकडून आपले काम करवून घेऊं नये; दुसऱ्याची व्यवस्था पाहू नये व दुसऱ्यास आपली व्यवस्था पहाण्यास लावू नये; दुसऱ्याचा साथीदार होऊं नये व दुसऱ्यास आपला साथीदार करू नये; दुसऱ्याची भिक्षा घेऊं नये, व दुसऱ्याला आपली भिक्षा देऊं नये. उपाध्यायाला विचारल्यावाचून गांवात,

१. भाग १ ला. कलम ७९ पहा.

२. भाग ४ था, कलम ८१ पहा.

३. भाग १ ला. कलम ७२ पासून ७६ पर्यंत पहा.

४. भिक्षु परस्परांची हजामत करतात.

श्मशानांत किंवा प्रवासाला जाऊं नये. उपाध्याय आजारी असल्यास मरेपर्यंत किंवा आजारांतून उठेपर्यंत त्याची सेवा करावी.

उपाध्यायाचीं कर्तव्ये

१६. उपाध्यायानें शिष्याबरोबर नीट रीतीनें वागावें. शिष्याविषयी त्याची कर्तव्ये आहेत तीं अशीं :-

उपाध्यायानें शिष्याला पाठ पढवून, धार्मिक प्रश्नांची उत्तरे देऊन, उपदेश करून व रीतरिवाज शिकवून मदत करावी, व त्याच्यावर अनुग्रह करावा. उपाध्यायाजवळ जर पात्र असेल व शिष्याजवळ तें नसेल तर त्यानें ते शिष्याला द्यावें, किंवा त्याला दुसरीकडून पात्र मिळवून देण्याची खटपट करावी. शिष्याजवळ चीवर व भिक्षुंना लागणान्या इतर वस्तु नसतील, तर उपाध्यायानें ह्याचप्रमाणें वागावें. शिष्य तर आजारी असेल तर, शिष्याचीं कलम ५ पासून १० पर्यंत जी कर्तव्ये सांगितलीं तीच उपाध्यायांची आहेत असें समजून त्याप्रमाणें वागावे. ११, १२ व १३ व्या कलमांत जीं शिष्याचीं कर्तव्ये सांगितलीं तीं तशा तशा प्रसंगीं शिष्याविषयीं गुरूनें पाळावीं.

१७. शिष्याचें चीवर धुवावयाचें असल्यास तें कसें धुवावें हें उपाध्यायानें त्याला दाखवावें, किंवा दुसरें कोणीतरी त्याला मदत करतील अशी खटपट करावी. चीवर बनवावयाचें असल्यास, रजन तयार करावयाचें असल्यास आणि चीवर रंगवावयाचें असल्यास, उपाध्यायानें त्याचप्रमाणे वागावें. शिष्य जर आजारी असेल तर तो मरेपर्यंत किंवा बरा होईपर्यंत उपाध्यायानें त्याची शुश्रूषा करावी.

आचार्यांची व अन्तेवासिकांची कर्तव्ये

१८. त्या काळीं उपाध्याय प्रवासास गेले असतां, भिक्षुभाव सोडून गृहस्थ झाले असतां किंवा मरण पावले असतां तरुण भिक्षु अव्यवस्थितपणें वागूं लागले. तेव्हां ह्याविषयीं चौकशी करून भिक्षुंना उद्देशून बुद्ध म्हणाला, "भिक्षुहो, आचार्य करण्यास मी तुम्हांस परवानगी देतो. आचार्य अन्तेवासिकावर पुत्रप्रेम ठेवील, व अन्तेवासिक आचार्याला पित्याप्रमाणें

मान देईल. ह्याप्रमाणे परस्परांविषयी आदराने वागून ह्या धर्मविनयांत त्यांची अभिवृद्धि होईल." आचार्य ग्रहण करण्याचा विधि चौथ्या कलमांत सांगितल्याप्रमाणे समजावा. आचार्याची व अन्तेवासिकाची कर्तव्ये अनुक्रमे उपाध्यायाच्या व शिष्याच्या कर्तव्याप्रमाणेच आहेत असे समजावे.

१९. पुढे निरनिराळ्या प्रसंगी बुद्धाने असे नियम केले की, उपाध्याय व आचार्य निदान दहा वर्षे तरी संघात भिक्षु होऊन राहिले असले पाहिजेत व शिष्यांना व अन्तेवासिकांना सांभाळण्याचे त्यास सामर्थ्य असावयास पाहिजे.

भिक्षुप्रव्रज्या

२०. त्या काळी एक ब्राह्मण भिक्षूजवळ जाऊन प्रव्रज्या मागू लागला. पण भिक्षूंनी त्याला ती दिली नाही. त्या योगे तो अत्यंत दुर्बल झाला. बुद्ध भगवंताने ते पाहून भिक्षूस त्याचे कारण विचारले व त्यांनी ते सांगितले. तेव्हा भगवान् म्हणाला, "ह्याचा अधिकार कोणाला आठवतो काय?" त्यावर सारिपुत्त म्हणाला, "भन्ते, याचा अधिकार मला आठवतो, एकदा मी राजगृह नगरांत भिक्षेला गेलों असतां ह्याने मला एक पळीभर भिक्षा दिली होती." ह्या कृतज्ञतेबद्दल बुद्धाने सारिपुत्ताची स्तुती केली, व सारिपुत्तालाच त्या ब्राह्मणाला प्रव्रज्या द्यावयाला सांगितले.

२१. पण जेव्हा ब्राह्मणाला कोणत्या प्रकारची प्रव्रज्या द्यावी असा सारिपुत्ताने प्रश्न केला तेव्हा ह्या प्रकरणी भिक्षूंना बोलावून बुद्ध म्हणाला :- जी तीन शरणगमनानीं उपसंपदा देण्याची परवानगी दिली ती मी आज-पासून रद्द करतो, व विज्ञप्ति आणि त्रिवार उल्लेख करून उपसंपदा देण्याची परवानगी देतो. ती अशी :-

जो हुशार आणि योग्य भिक्षु असेल त्याने संघाला विज्ञप्ति करावी. 'भदन्त संघ, मी काय बोलतो त्याजकडे लक्ष द्या. हा अमुक नांवाचा मनुष्य अमुक नांवाच्या उपाध्यायाकडून उपसंपदेसाठी पुढे करण्यात येत आहे. जर संघाला योग्य वाटत असेल तर अमुक नांवाच्या उपाध्यायाच्या हाताखाली त्याला उपसंपदा द्यावी.' ही विज्ञप्ति झाली. पुन्हा त्याने म्हणावे की, 'भदन्त संघ, मी काय बोलतो ते ऐका. हा अमुक मनुष्य

अमुकाकडून उपसंपदेसाठी पुढे करण्यांत येत आहे. त्याला त्या उपाध्यायाच्या हाताखाली संध उपसंपदा देत आहे. ज्या आमच्या बांधवाला ही गोष्ट पसंत असेल त्याने मुळाट्याने रहावे, व ज्याला पसंत नसेल त्याने तसे बोलावे.' दुसऱ्यांदा व तिसऱ्यांदा हाच मजकूर त्या भिक्षूने पुन्हा उच्चारवा, व कोणी हरकत घेत नसल्यास म्हणावे की, 'ह्या अमुक मनुष्याला अमुक उपाध्यायाच्या हाताखाली संधाने उपसंपदा दिली आहे. संधाला ही गोष्ट पसंत आहे म्हणून संध उगा आहे. तेव्हा ही गोष्ट ठरली असें मी गृहीत धरून घालतो.'

२२. त्या काळी कोणी एक भिक्षु उपसंपदेचा विधि झाल्यावर शिस्तीविरुद्ध वागू लागला. तेव्हा 'तसे वागणे योग्य नाही' असे भिक्षूंनी त्याला सांगितले. तो म्हणाला 'मला उपसंपदा द्या असे मी तुम्हाला कधी सांगितले होते?' ही गोष्ट बुद्ध भगवंताला समजली. तेव्हा तो भिक्षूंना म्हणाला, 'मागणी केल्याशिवाय कोणत्याही माणसाला उपसंपदा देऊ नये.' मागणी करण्याचा विधि असा :—

त्या उमेदवाराने संधापाशी येऊन, उत्तरासंग एका खांद्यावर करून उकिडव्याने बसून हात जोडून म्हणावे, 'भदंत संधाजवळ उपसंपदेची मी याचना करतो. अनुकंपा करून संधाने माझा उद्धार करावा.' दुसऱ्यांदा व तिसऱ्यांदा त्याने असेच बोलावे. मग हुशार आणि समर्थ भिक्षूने संधाला विज्ञप्ति करावी, 'भदंत संध, मी काय बोलतो ह्याजकडे लक्ष द्या. भदंत संध, हा अमुक मनुष्य अमुक उपाध्यायाकडून उपसंपदेसाठी पुढे करण्यांत येत आहे. तो त्या उपाध्यायाच्या हाताखाली उपसंपदेची याचना करीत आहे. संधाला जर योग्य वाटत असेल तर त्याला संधाने त्या उपाध्यायाच्या हाताखाली उपसंपदा द्यावी.' मग वर सांगितल्याप्रमाणे त्रिवार उपसंपदेचा मायना म्हणून, कोणी हरकत घेतली नाही म्हणजे तो गृहस्थ भिक्षु झाला असें समजावे.

२३. त्या काळी राजगृहांत भिक्षूंना आमंत्रणपरंपरा होती. तेव्हा एका ब्राह्मणाच्या मनांत असा विचार आला की, हे शाक्यपुत्रीय श्रमण मोठ्या घैनीने राहतात; चांगले जेवण जेवून चांगल्या विहारांत राहतात; ह्यांच्या संधांत मला प्रव्रज्या मिळाली तर बरे. त्याने भिक्षूजवळ प्रव्रज्येची

याचना केली, व भिक्षूंनी त्याला प्रव्रज्या दिली. तो भिक्षु झाल्यावर आमंत्रण-परंपरा संपली. भिक्षूंनी त्याला आपल्याबरोबर भिक्षाचर्येसाठी बोलाविलें. तेव्हां तो म्हणाला, "मी भिक्षाचर्येसाठी भिक्षु झालों नाहीं. मला जर जेवायला द्याल तर राहीन, न द्याल तर चालता होईन." तूं केवळ पोटासाठी भिक्षु झालास काय? असे भिक्षूंनी विचारल्यावर त्यानें "होय" असें उत्तर दिलें. ही गोष्ट भगवंताला समजली तेव्हां त्या ब्राह्मणाची निंदा करून तो म्हणाला, "हे मोघपुरुषा, अशा ह्या उत्तम धर्मविनयांत केवळ पोटासाठी प्रव्रज्या घेतोस हें कसें?" नंतर भगवान् भिक्षूंना म्हणाला, "प्रव्रज्या दिल्यावर भिक्षूंचे चार आश्रय सांगावे. (१) भिक्षाचर्येवर अवलंबून तुझी प्रव्रज्या, त्यासाठी जन्मभर तूं उत्साह करावा. संधामंत्रणादिक आमंत्रणें मिळालीं तर तो विशेष लाभ आहे असें समज. (२) रस्त्यांतील चिंध्या गोळा करून केलेल्या धीवरावर तुझी प्रव्रज्या, त्यासाठी जन्मभर उत्साह बाळग. कार्पासादिकांची धीवरें मिळालीं तर तो विशेष लाभ समज. (३) झाडाखालच्या शयनासनावर अवलंबून तुझी प्रव्रज्या, तेथें राहण्यासाठी जन्मभर तूं उत्साह करावा. विहारादिक मिळाले तर तो विशेष लाभ समज. (४) गोमूत्राच्या औषधावर तुझी प्रव्रज्या, त्याविषयी जन्मभर तूं उत्साह बाळगावा. तूप, लोणी इत्यादी पदार्थ औषधासाठी मिळाले तर तो विशेष लाभ समज."

२४. नंतर उपसंपदेसंबंधानें कांहीं नियम करण्यांत आले ते असे :- हे चार आश्रय प्रव्रज्येपूर्वी न सांगतां, प्रव्रज्या दिल्याबरोबर सांगण्यांत यावे. उपसंपदेच्या वेळीं कर्मीत कमी दहा भिक्षु हजर असले पाहिजेत. उपाध्याय कर्मीत कमी दहा वर्षे संधांत भिक्षु होऊन राहिला असला पाहिजे व समर्थ असला पाहिजे.

२५. त्या काळीं दुसऱ्या पंथाचा एक परिव्राजक संधांत आला व आपल्या उपाध्यायाला वादांत हरवून पुन्हां पूर्वीच्या पंथांत गेला; व कांहीं कालानें परत येऊन उपसंपदा मागूं लागला. अशा प्रकारच्या मागसाला उपसंपदा देण्याची भगवंतानें मनाई केली; व भगवान् भिक्षूंना म्हणाला, "दुसरा कोणी इतर पंथातून ह्या संधांत येण्याची इच्छा करीत असेल तर त्याला चार महिने परिवास द्यावा [उमेदवार म्हणून ठेवावें.] " तो परिवास

असा :—प्रथम त्याचें क्षीर करावें व काषाय वस्त्रें नेसावयास द्यावीं. एका खांद्यावर उत्तरासंग करावयास लावून, भिक्षूंना नमस्कार करण्यास लावावा; व हात जोडवून, उकिडव्यानें बसावयास लावून खालील वचनें त्रिवार उच्चारवयास सांगावीं :—

बुद्धं सरणं गच्छामि । धम्मं सरणं गच्छामि । संघं सरणं गच्छामि ।

नंतर त्यानें असें म्हणावें, 'भदंत, मी अमुक नांवाचा दुसऱ्या पंथातून आलेला ह्या संघांत उपसंपदेची इच्छा करीत आहे. त्या मला भदन्त संघानें चार महिने परिवास द्यावा.' अशी त्रिवार याचना करावी. मग हुशार आणि समर्थ भिक्षूनें संघाला विज्ञप्ति करावी, 'भदंत संघाने माझ्या बोलण्याकडे लक्ष द्यावें, हा अमुक दुसऱ्या पंथातून आलेला, ह्या संघांत उपसंपदेची इच्छा करीत आहे. तो चार महिने परिवास मागत आहे. जर संघाला योग्य वाटत असेल तर संघानें त्याला चार महिने परिवास द्यावा.' ही विज्ञप्ति झाली. नंतर त्याला परिवास दिल्याबद्दल त्या भिक्षूनें त्रिवार जाहीर करावें, व कोणीं हरकत घेतली नाही म्हणजे त्याला परिवास दिला असें समजावें.

२६. चार महिने तो नीट सीतीनें वागला तर संघानें त्याला पूर्वी सांगितल्याप्रमाणें उपसंपदा द्यावी. जर त्याच्याजवळ धीवर नसेल तर तें उपाध्यायानें द्यावें. जटिल श्रावक हे कर्मवादी आहेत. तेव्हां त्यांस परिवास न देतां उपसंपदा द्यावी. शाक्य कुळांत जन्मलेला मनुष्य दुसऱ्या पंथातून संघात येण्याची इच्छा करीत असला तर त्यालाहि परिवास न देतां उपसंपदा द्यावी.

२७. त्या काळीं मगध देशांत कुष्ठ, गंड, किलास, क्षय आणि अपस्मार हे पांच रोग फैलावले. लोक जीवक कौमारभृत्याकडे जाऊन औषध मागत असत. परंतु त्याला सवड नसे. तो म्हणे, "मला विविसार राजाच्या प्रकृतीची काळजी घ्यावी लागते, त्याच्या अंतःपुरांतील स्त्रियांना औषध द्यावें लागतें, व बुद्धाच्या भिक्षुसंघाचीहि काळजी घ्यावी लागते. तेव्हां इतरांची धिक्किरसा करण्यास मला सवड नाही." तेव्हां आपणाला औषध मिळवें ह्या उद्देशानें रोगी लोक बौद्धसंघात शिरूं लागले. त्यामुळे

भिक्षूंना अत्यंत मेहनत पडत असे; व जीवक कौमारभृत्यालाहि ह्या नवीन रोगी भिक्षूंची काळजी घेतां घेतां आपलीं कामें करण्यास वेळ मिळत नसे. असाच एक रोगी मनुष्य संघांत शिरला; व जीवकानें त्याला पूर्वस्थितीवर आणल्यानंतर तो संघ सोडून चालता झाला. एके दिवशीं जीवकानें 'पूर्वी तू संघांत होतास की नाही' असा प्रश्न त्या मनुष्याला केला. तेव्हां त्याने होय असें उत्तर दिले. 'संघ सोडण्याचे कारण काय?' असें विचारलें असतां तो म्हणाला, " मला तुमच्याकडून औषध मिळवें व माझा रोग बरा व्हावा ह्याच हेतूनें मी संघांत प्रवेश केला; व रोग बरा झाल्याबरोबर संघाला सोडून निघालों." हें त्या मनुष्याचें कृत्य जीवकाला आवडलें नाहीं. बुद्धाजवळ जाऊन 'अशा रोग्यांना संघांत घेण्यांत येऊ नये' अशी त्यानें विनंती केली. बुद्धाने त्याला धर्मोपदेश केल्यावर तो बुद्दाला वंदन करून निघून गेला. तेव्हां बुद्ध भिक्षूंना म्हणाला, "आजपासून अशा रोग्यांना संघांत घेण्याची मी मनाई करतो."

२८. त्या काळीं बिबिसार राजाच्या राज्याच्या सरहद्दीवर बंड चालले होतें. तेव्हां बिबिसार राजानें तें मोडण्यास आपल्या सेनानायक महामात्रांना आज्ञा केली. त्यांनीं लढाईची तयारी चालविली; परंतु कित्येक प्रसिद्ध शिपायांच्या मनांत असा विचार आला की, ह्या लढाईच्या नादीं लागून आम्ही पुष्कळ पाप पैदा करतो; ह्यांतून मुक्त होऊन कल्याणाचा मार्ग आम्हांस कसा मिळेल? शाक्यपुत्रीय^१ श्रमण पंथांत शिरल्यानें आपण युद्धातून सुटूं असें वाटून त्यांनीं संघांत प्रवेश केला. इकडे महामात्रांनी त्याचा शोध चालविला असतां ते बौद्ध भिक्षु झाले आहेत असें आढळून आलें; व त्यांनीं ती तक्रार बिबिसार राजाजवळ नेली. बिबिसार राजा न्यायाधीशांना (बोहारिकांना) बोलावून म्हणाला, "सैन्यांतील योद्ध्याला जो प्रव्रज्या देईल त्याला कोणता दंड करावयास पाहिजे?" न्यायाधीश म्हणाले, "राजयोद्ध्याचा जो उपाध्याय होईल त्याचें डोके कापावें; संघांत जाहीर करणाऱ्याची जीभ तोडावी; व हजर असलेल्या भिक्षूंच्या अर्ध्या बरगड्या मोडाव्या." तेव्हां बिबिसार भगवान् बुद्धाकडे जाऊन त्याला वंदन करून म्हणाला, "भदंत असें पुष्कळ राजे आहेत की, ज्यांची भगवतावर

अद्धा नाही; व ते थोडक्यासाठी मिशूना त्रास देण्यास तयार असतात. तेव्हा मिशूनी राजयोद्ध्याला प्रव्रज्या देऊं नये हें बरे." बुद्धाने विविस्तार राजाला धर्मोपदेश केल्यावर बुद्धाला नमस्कार करून तो निघून गेला. नंतर बुद्ध मिशूना म्हणाला, "आजपासून राजयोद्ध्याला प्रव्रज्या देऊं नये."

२९. आणखीहि निरनिराळ्या प्रसंगीं निरनिराळ्या तऱ्हेच्या माणसांना संघात येण्याची बुद्धानें मनाई केली. त्याचा सारांश असा :— कोणत्याहि प्रकारच्या चोराला संघात घेतां कामा नये. कर्जदाराला संघात घेता कामा नये. दासाला जोपर्यंत तो दास्यात आहे तोपर्यंत संघात घेता कामा नये. ज्याच्या वयाला वीस वर्षे पुरीं झाली नाहीत अशा तरुणाला संघात घेतां कामा नये. जो संघाच्या परवानगीवांचून आपण होऊनच संघांत शिरला असेल त्याला संघांतून हाकून द्यावें व पुन्हां संघांत घेऊं नये. जो मिश्रु झाला असतां मिश्रुवेथानेंच इतर परिव्राजक पंथांत जाईल त्याला पुन्हां संघांत घेऊं नये. आई, बाप, आणि अर्हन्त ह्यांचा वध करणारा, मिश्रुणींवर जुलूम करणारा, संघभेदासाठीं प्रयत्न करणारा व बुद्धाला जखम करणारा, ह्यांना संघात घेऊं नये, व घुकून घेण्यात आले असल्यास त्यांना संघाबाहेर धालवून द्यावें. नपुंसकाला संघांत घेऊं नये, व घेतले असल्यास संघाबाहेर धालवून द्यावें. उपाध्याय असल्यावांचून उपसंपदा देऊं नये. तो उपाध्याय योग्य असावा.

३०. उपसंपदा देण्यापूर्वी उमेदवाराला एका बाजूला नेऊन संघानें परवानगी दिलेल्या मिश्रूनें संघापुढें त्याला कोणकोणत्या गोष्टी विचारण्यांत येणार आहेत हें समजावून सांगावें. नंतर त्या उमेदवाराला संघासमोर आणून हे प्रश्न विचारण्यांत यावे :—

कुष्ठ, गंड, कित्तास, क्षय व अपस्मार हे रोग, तुला नाहीत ना? तूं मनुष्य आहेस ना? तूं पुरुष आहेस ना? स्वतंत्र आहेस ना? (दास नाहीस ना?) ऋणमुक्त आहेस ना? आईबापांनीं तुला परवानगी दिली आहे ना? तुला वीस वर्षे पुरीं झालीं आहेत ना? तुझे नाव काय? तुझ्या उपाध्यायाचे नांव काय? ह्या प्रश्नांची त्यानें यथायोग्य उत्तरें दिल्यावर पद्धतीप्रमाणें विज्ञप्ति करून व त्रिवार संघांत जाहीर करून, कोणी हरकत घेतली नाही तर त्याला संघांत उपसंपदा मिळाली असें समजावें.

३१. नंतर पावले घालून सावली मोजावी^१. कोणता ऋतु व दिवसाचा कोणता भाग हें त्यास सांगावे. २३ व्या कलमांत सांगितलेले चार आश्रय त्यास सांगावे. तदनंतर त्याला चार अकार्य गोष्टी सांगाव्या :- (१) संघांत प्रवेश केलेल्या भिक्षूनें पशूशीदेखील मैथुन-व्यवहार करतां कामा नये, जो भिक्षु मैथुन-व्यवहार करील तो अश्रमण होईल. अशाक्यपुत्रीय होईल. जसा डोके कापलेला मनुष्य नुसत्या धडानें जगू शकत नाही. तसा मैथुन-व्यवहार केलेला भिक्षु श्रमण राहू शकत नाही. शाक्यपुत्रीय होऊ शकत नाही. म्हणून ही गोष्ट तूं आमरण करतां कामा नये. (२) संघांत प्रवेश केलेल्या भिक्षूनें गवताच्या काडीचीहि चोरी करतां कामा नये. जो भिक्षु पावलीच्या किंवा त्यापेक्षां जास्त किमतीचा पदार्थ चोरतो तो अश्रमण होतो. अशाक्यपुत्रीय होतो. पिकलेलें पान खाली पडलें असतां पुन्हां जसें हिरवें होणें शक्य नाही तसा हा भिक्षु श्रमण राहणें शक्य नाही. शाक्यपुत्रीय राहणें शक्य नाही. म्हणून ही गोष्ट तूं आमरण करतां कामा नये. (३) संघांत प्रवेश केलेल्या भिक्षूनें जाणूनबुजून किड्यामुंगीसारख्या प्राण्यालाहि मारतां कामा नये. जो भिक्षु जाणूनबुजून—गर्मावस्थेंतीलदेखील—मनुष्यप्राण्याला ठार मारील तो अश्रमण होईल, अशाक्यपुत्रीय होईल. द्विधा झालेली शिला जशी पुन्हां सांघता येत नाही तसा हा भिक्षु श्रमण राहू शकत नाही. शाक्यपुत्रीय राहू शकत नाही. म्हणून ही गोष्ट तूं आमरण करतां कामा नये. (४) संघांत प्रवेश केलेल्या भिक्षूनें आपणांस एकांत आवडतो एवढीदेखील बढाई मारूं नये. जो भिक्षु असदिच्छेनें आपणांस प्राप्त झाली नसलेली समाधि प्राप्त झाली आहे असें लोकांस सांगतो, आपणांस प्राप्त झाला नसलेला मार्ग किंवा फळ प्राप्त झालें आहे असें सांगतो, तो अश्रमण होतो, अशाक्यपुत्रीय होतो. डोके कापलेला ताडवृक्ष जसा पुनरपि वाढू शकत नाही तसा हा भिक्षु श्रमण राहू शकत नाही, शाक्यपुत्रीय राहू शकत नाही. म्हणून ही गोष्ट तूं आमरण करतां कामा नये.

श्रामणेरप्रव्रज्या

३२. भगवान् बराच काळ राजगृहांत राहून कपिलवस्तूला आला, तेथें तो निग्रोधारामांत रहात असे. एके दिवशीं भगवान् शुद्धोदनाच्या घराच्या

१. पावलांनीं सावली मोजून वेळ समजण्याची पद्धति होती.

बाजूने भिक्षेला गेला. राहुलाची आई त्याला पाहून राहुल कुमाराला म्हणाली, " बा राहुला, हा तुझा पिता आहे. त्याजवळ जाऊन आपलें दाय्याच माग. " तेव्हां राहुल बुद्धापुढें जाऊन उभा राहिला आणि म्हणाला, " हे श्रमणा, तुझी सावली सुखकर आहे. " भगवान् आसनावरून उठून घालता झाला, व राहुल " मला दाय्याच द्या. दाय्याच द्या. " असें म्हणून मागोमाग गेला. विहारांत गेल्यावर राहुलाला दाय्याच द्यावयाच्या उद्देशानें सारिपुत्राला बोलावून भगवन्तानें त्याला प्रव्रज्या देण्यास सांगितलें.

३३. राहुलकुमाराला आपण कशाप्रकारें प्रव्रज्या द्यावी अशी सारिपुत्रानें पृच्छा केली, तेव्हां भगवान् ह्या प्रकरणीं भिक्षुंना गोळा करून म्हणाला, " भिक्षुहो, तीन शरणगमनांनीं श्रामणेप्रव्रज्या देण्यांत यावी. ती अशी :- प्रथम त्या मुलाचें क्षौर करावें. त्याला काषायवस्त्रें नेसवावी, व भिक्षूंच्या पायां पड्यावयास लावून उकिडव्यानें हात जोडून बसवावें व हीं वचनें त्रिवार उच्चारवावयास लावावीं-

बुद्धं सरणं गच्छामि

धम्मं सरणं गच्छामि

संघं सरणं गच्छामि

ह्या तीन वचनांनीं श्रामणेराला प्रव्रज्या द्यावी. " ह्याप्रमाणें सारिपुत्रानें राहुलकुमाराला प्रव्रज्या दिली.

३४. तेव्हां शुद्धोदन शाक्य भगवंताजवळ येऊन म्हणाला, " मी भगवंताजवळ एक वर मागतों. " बुद्ध म्हणाला, " तथागत वर देत नसतात. " शु.-" जो वर योग्य असून अनवद्य आहे तो भगवान् देईल कीं नाहीं ? " भ.-" असें असेल तर बोल. " शु.-" भगवंतानें प्रव्रज्या घेतली तेव्हां मला अत्यंत दुःख झालें. त्यानंतर नंद भिक्षु झाला. त्या-वेळीं झालें व आतां राहुल श्रामणेर झाला तेव्हां तर विचारूं नये. पुत्रप्रेम असें आहे कीं, ते कातडी, मांस, स्नायु व हाडें ह्यांनाहि भेदून जातें. तेव्हां आजपासून आईबापांनीं परवानगी दिल्याशिवाय कोणालाहि श्रामणेर किंवा भिक्षु करण्यांत येऊं नये. " शुद्धोदन शाक्य निघून गेल्यावर बुद्ध म्हणाला, " आजपासून आईबापांनीं परवानगी दिल्यावांचून मुलाला प्रव्रज्या देऊं नये. "

३५. कपिलवस्तुहून बुद्ध श्रावस्तीला आला. तेथे बरेच श्रामणेरा गोळा झाले होते. आपणास पाळावयाचे नियम कोणते अशी त्यांस शंका आली; तेव्हा खालील दहा नियम पाळण्यास शिकावे अशी भगवंताने त्यांस परवानगी दिली (१) प्राणघातापासून विरति. (२) अदत्तादानापासून विरति. (३) अब्रह्मचर्यापासून विरति. (४) असत्य भाषणापासून विरति. (५) सुरापानादिक मादक पदार्थापासून विरति. (६) विकाल भोजनापासून विरति. (७) ग्राम्य नृत्य गीत वाद्यांपासून विरति. (८) पुष्पमाला गंधविलेपन भूषणें इत्यादिकांपासून विरति. (९) उंच आणि उंची शय्येपासून विरति. (१०) सोने आणि रुपें ग्रहण करण्यापासून विरति. हे श्रामणेरांनी पाळण्यायोग्य दहा नियम आहेत. ते पाळण्यास त्यांनी शिकावे.

३६. त्या काळी कांही श्रामणेरा भिक्षूंचा आदर ठेवीत नसत. तेव्हा त्यांना दंड करण्याची बुद्धाने परवानगी दिली. तो दंड असा :—त्यांना आपल्या उठण्याबसण्याच्या खोलीतून बाहेर जाण्यास सांगायें. परंतु विहाराच्या आवाराबाहेर घालवून देऊ नये. त्यांना जेवणाखाणाची मनाई करूं नये. जो श्रामणेरा प्राणघात, चोरी, अब्रह्मचर्य, असत्य भाषण किंवा मद्यपान करील, अथवा बुद्धाची, धर्माची किंवा संघाची निंदा करील, मिथ्यादृष्टि घेऊन बसेल, किंवा भिक्षुणीशी असभ्य व्यवहार करील, त्याला श्रामणेरा ठेवूं नये; संघातून बाहेर करावें.

उपोसथ

३७. त्या काळी बुद्ध भगवान राजगृह येथे गृध्रकूट पर्वतावर राहत होता. तेव्हा विंविंसार राजा त्याजपारशी येऊन वंदन करून एका बाजूला बसला आणि म्हणाला, " भदंत, मी एकटाच असतांना माझ्या मनांत असा विचार आला की, दुसऱ्या पंथांतील परिव्राजक चतुर्दशी, पंचदशी (पौर्णिमा किंवा अमावास्या) आणि अष्टमी ह्या तीन दिवशीं एकत्र जमून धर्मोपदेश करित असतात. लोक धर्मोपदेश ऐकण्यासाठी त्यांजकडे येतात व त्यांच्यावर प्रसन्न होतात. तेव्हा आपलेहि भिक्षू दर पंथरकड्याला एकत्र जमले असते तर बरे झालें असतें. " बुद्धाने विंविंसाराला धर्मोपदेश केल्यावर, बुद्धाला नमस्कार करून तो निघून गेला. तेव्हा भिक्षूंना बोलावून बुद्ध

म्हणाला, " भिक्षुहो, दर पंधरवड्यास चतुर्दशी, पंचदशी आणि अष्टमी ह्या तीन दिवशीं एकत्र जमण्यास मी तुम्हांस परवानगी देतो. "

३८. त्या काळीं बुद्धानें परवानगी दिली आहे असें म्हणून भिक्षु ह्या तीन दिवशीं एकत्र जमून मुकाट्यानें बसत असत. लोक धर्मोपदेश ऐकण्याच्या उद्देशानें त्यांजकडे येत. परंतु ते मुकाट्यानें बसलेले पाहून लोकांना आश्चर्य वाटे, व ते त्यांस दोष लावीत. ही गोष्ट बुद्धाला समजली, तेव्हां तो भिक्षूंना म्हणाला " भिक्षुहो, दर पंधरवड्यांत चतुर्दशी, पंचदशी आणि अष्टमी ह्या तीन दिवशीं एकत्र जमून लोकांना धर्मोपदेश करण्यास मी परवानगी देतो. "

३९. त्यानंतर बुद्धाच्या मनांत असा विचार आला कीं, जे मी भिक्षूंना नियम घालून दिले आहेत ते प्रातिमोक्षाच्या^१ रूपानें त्यांनीं उपोसथाच्या दिवशीं म्हणावे. म्हणजे हेंच त्यांचे उपोसथकर्म होईल. तेव्हां ह्या प्रकरणीं भिक्षूंना बोलावून त्यानें आपला विचार कळविला; व तो म्हणाला, " भिक्षुहो, आजपासून प्रातिमोक्ष म्हणण्याची मी तुम्हांला परवानगी देतो. " तो म्हणण्याचा विधि असा :-

समर्थ भिक्षूनें संघास विज्ञप्ति करावी. " भदंत संघ, माझ्या बोलण्याकडे लक्ष द्या. आज पंचदशीचा उपोसथ आहे. जर संघाला योग्य वाटत असेल तर संघानें उपोसथ करावा, प्रातिमोक्ष म्हणावा. संघार्थे पूर्वकृत्य कोणतें? बंधुहो, तुम्हीं आपत्तीपासून परिशुद्ध आहांत कीं काय तें सांगा; म्हणजे मी प्रातिमोक्ष म्हणतो. तो आम्ही सर्वांनीं लक्ष देऊन घांगल्या रीतीनें ऐकावा. (प्रातिमोक्षापैकीं) ज्याच्या हातून जी आपत्ति (दोष) घडली असेल ती त्यानें सांगावी; आपत्ति नसेल तर मुकाट्यानें राहावें. मुकाट्यानें राहिल्यानें, बांधवहो, तुम्ही परिशुद्ध आहांत असें मी समजेन. अशा समेत तीनदा जाहीर करणें म्हणजे प्रत्येकाला अलग अलग विचारून खुलासा करून घेण्यासारखें आहे. तीनदा जाहीर केलें असतां जो भिक्षु आठवण असलेली आपत्ति उघडपणें सांगणार नाही, त्याजवर जाणूनबुजून खोटें बोलण्याचा आरोप येईल. जाणूनबुजून खोटें बोलणें (धर्म मार्गांत)

१. दुसऱ्या भागात सांगितलेल्या प्रतिकोषक नियमांच्या संग्रहाला प्रातिमोक्ष म्हणतात.

अंतरायकारक आहे असें भगवतांनं सांगितलें आहे. म्हणून जो भिक्षु परिशुद्ध होण्याची इच्छा करतो, त्यानें आठवत असलेली आपत्ति संघांत उघड करून सांगावी. कारण असें केलें तर त्याला सुख होईल. " असें बोलून त्या भिक्षूनें प्रातिमोक्ष म्हणावा.

४०. भगवंतानें प्रातिमोक्ष म्हणण्यास परवानगी दिली आहे असें म्हणून भिक्षु दररोज प्रातिमोक्ष म्हणूं लागले. तसें करण्याची भगवंतानें मनाई केली; व पंधरवाड्याला, चतुर्दशी किंवा पंचदशी ह्या दोहोंपैकी कोणत्यातरी दिवशीं एकदां प्रातिमोक्ष म्हणण्याची परवानगी दिली. काहीं भिक्षु आपापल्या मंडळांत प्रातिमोक्ष म्हणूं लागले. पण तसें न करतां सर्वांनीं एकत्र जमून उपोसथ करावा असा बुद्धानें नियम केला. पण 'सर्वांनीं' ह्याचा अर्थ काय हें भिक्षूंना समजेना. तेव्हां बुद्धानें 'एका ठिकाणीं राहणारे सर्व भिक्षु' असा त्याचा अर्थ केला. पुढे एका ठिकाणीं राहणारे कोण ह्याविषयीहि शंका येऊं लागली. म्हणजे एका गावात काही भिक्षु असत तर त्याच्या जवळच्या गांवांतहि काहीं असत. तेव्हां एका ठिकाणीं याची मर्यादा कोठपर्यंत न्यावी हें समजेना. भगवंताला ही गोष्ट सांगण्यांत आली तेव्हां तो म्हणाला, "भिक्षुहो, सीमा ठरविण्याची मी परवानगी देतो. ती अशी :—

पर्वत, पाषाण, अरण्य, वृक्ष, रस्ता, वारूळ, नदी आणि उदक ह्यांच्या योगानें एका ठिकाणच्या सीमा ठरवाव्या. नंतर समर्थ भिक्षूनें संघाला विज्ञप्ति करावी. 'अशा अशा चिन्हांनें सीमा ठरविण्यांत आली आहे. जर संघास योग्य वाटत असेल तर ह्या सीमेच्या आत राहणाऱ्या भिक्षूंनीं एकत्र उपोसथ करावा असें संघाने ठरवावें.' ही विज्ञप्ति झाली. नंतर ही गोष्ट त्यानें त्रिवार संघात जाहीर करावी; व कोणी हरकत घेतली नाही म्हणजे ती सीमा संघास पसंत पडली असें समजावें. सीमा तीन योजनांपैक्षां विस्तीर्ण असतां कामा नये; व ती नदीच्या पारहि असूं नये."

४१. त्या काळी भिक्षु एका सीमेंत आळीपाळीनें निरनिराळ्या विहारांत प्रातिमोक्ष म्हणत असत. पण जे इतर ठिकाणाहून भिक्षु येत त्यांना उपोसथ कोठे होणार आहे हें समजण्यास मारामार पडे. म्हणून संघाच्या अनुमतीनें कोणती तरी एक जागा मुक्रर करून तेथें प्रातिमोक्ष म्हणावा असा भगवंताने नियम केला. उपोसथाची जागा आकुचित असल्यास

तिच्या बाहेर बसून जरी प्रातिमोक्ष ऐकला तरी त्यांत दोष नाही. उपोसथाचा दिवस कोणता हे भिक्षुंनी आगाऊ समजावून घ्यावे, जो वृद्ध पुढारी भिक्षु असेल त्याने आगाऊ दिवस सांगावा. त्या स्थविराने तरुण भिक्षुकडून उपोसथागार साफ करून घ्यावे; आसने मांडावयास लावावी; दिवा लावण्यास सांगावे; पिण्याचे पाणी व पाय धुण्याचे पाणी तयार ठेवावे. जेथे भिक्षुणी बसली असेल तेथे प्रातिमोक्ष म्हणण्यात येऊ नये.

वर्षावास (चातुर्मास्य)

४२. बुद्ध भगवान् राजगृह येथील वेळुवनांत रहात होता. त्या काळी भगवंताने वर्षाकाळांत भिक्षुंनी एका ठिकाणी रहावे असा नियम केला नव्हता. भिक्षु हिवाळ्यांतहि, उन्हाळ्यांतहि आणि पावसाळ्यांतहि धर्मोपदेश करीत फिरत असत. पण त्यांच्या त्या कृत्यांवर लोक टीका करू लागले. पावसाळ्यांत इकडे तिकडे हिंडून हे भिक्षु ओले गवत तुडवतात, व त्यायोगे पुष्कळ बारीकसारीक प्राण्यांचा नाश होतो असे ते म्हणू लागले. ही गोष्ट भगवंताला समजली तेव्हा भिक्षुंनी वर्षाकाळी एकाच ठिकाणी रहावे असा त्याने नियम केला. कोणत्या दिवशी वर्षावासाला सुरवात व्हावी अशी भिक्षुंना शंका आली. तेव्हा भगवंताने, आषाढी पौर्णिमेच्या दिवशी पहिल्या वर्षावासाला व आषाढी पौर्णिमेनंतर एका महिन्याने दुसऱ्या वर्षावासाला सुरवात व्हावी असा नियम केला. वर्षावासाला सुरवात झाल्यानंतर भिक्षुने तीन महिने एका ठिकाणी राहिले पाहिजे. पण त्याला कांही अपवाद आहेत ते असे :— एखादा श्रद्धापूर्ण उपासक किंवा उपासिका कांही दानधर्म करीत असली तर सात दिवसांच्या मुदतीने त्याच्या किंवा तिच्या आमंत्रणावरून तिकडे जावे. भिक्षु, भिक्षुणी, आईबाप वगैरे आजारी असतील तर सात दिवसांच्या मुदतीने त्यांस भेटावयास जावे.

प्रवारणा

४३. बुद्ध भगवान् श्रावस्ती येथे जेतवनांत अनाथ पिंडिकाच्या आरामांत रहात होता. त्या काळी कांही भिक्षु कोसल राष्ट्रांत एका आवासांत वर्षावाससाठी राहिले. आपण वादविवाद उपस्थित झाल्यावांचून एकमताने वर्षावास कसा घालवू व आपणास भिक्षेची पंधाईत कशी पडणार नाही ह्यासंबंधाने ते विचार करू लागले. शेवटी त्यांनी असा नियम केला की,

ह्या वर्षाकाळांत कोणी कोणार्शी संभाषण करूं नये. जो भिक्षाटण करून प्रथम विहारांत येईल त्यानें आसनें मांडावीं; पाय धुण्याचे पाणी व पाट ठेवावा; उरलेले अन्न काढून ठेवण्याचे ताट धुवून ठेवावे; पिण्याचे आंचवण्याचें पाणी तयार ठेवावे. जो सर्वांच्या शेवटी भिक्षाटण करून येईल त्यानें शिल्लक राहिलेल्या अन्नापैकी अन्न पाहिजे तर घ्यावे, नको असल्यास जेथे हिरवें गवत नसेल तेथें किंवा पाण्याच्या प्रवाहांत तें टाकावे. त्यानें आसनें गोळा करावीं, पाय धुण्याचे पाणी, पाट वगैरे काढून बाजूस ठेवावे; शिल्लक राहिलेलें अन्न ठेवण्याचें ताट धुवून ठेवावे; पिण्याचे पाणी व आंचवण्याचें पाणी पूर्वीच्या जागीं ठेवावे; व जेवणाची जागा झाडून साफ करावी. जो पिण्याच्या पाण्याचा, वापरण्याच्या पाण्याचा किंवा पायखान्यातील पाण्याचा घडा रिकामा पाहील, त्यानें तो भरून ठेवावा. तो एकट्याला उचलतां येणें शक्य नसल्यास दुसऱ्याला खुणेनें बोलावून मदत करावयास लावावी; परंतु शब्द उच्चारूं नये. ह्याप्रमाणें आपण वादविवाद केल्यावांचून एकीनें राहूं व आपणांस भिक्षेची कमतरता पडणार नाहीं, असें त्यांस वाटले.

४४. वर्षाकाल संपल्यावर बुद्ध भगवंताच्या दर्शनास जाण्याची भिक्षूंची वहिवाट असे. त्याप्रमाणे हे भिक्षुहि श्रावस्ती येथें भगवंताच्या दर्शनाला आले. आपल्या भेटीला आलेल्या भिक्षूंना कुशलसमाचार विचारावा असा बुद्ध भगवंताचा परिपाठ होता. म्हणून तो भिक्षूंना म्हणाला, "भिक्षुहो, तुमचें कसें काय चाललें आहे? तुम्ही सामग्रीनें, प्रेमानें व विवाद केल्यावांचून वर्षाकाल सुखानें घालविला ना? जेवणाखाणाचा तुम्हांला त्रास पडला नाहीं ना?" त्या भिक्षूंनीं, 'आपण मोठ्या आनंदानें वर्षाकाल घालविला' असें उत्तर दिलें. पण तथागतांची चाल अशी आहे कीं, जाणत असतांहि ते प्रश्न विचारतात, जाणत असतांहि विचारीत नाहींत, काळवेळ पाहून विचारतात, काळवेळ पाहून विचारीत नाहींत, लाभदायक प्रश्न विचारतात, हानिकारक प्रश्न विचारीत नाहींत; कांकी, हानिकारक गोष्टींपासून तथागत फार दूर रहातात. ते दोन कारणासाठीं प्रश्न विचारतात. धर्मोपदेश करण्याच्या उद्देशानें किंवा श्रावकांना नवीन नियम घालून देण्याच्या उद्देशानें. म्हणून भगवान् त्या भिक्षूंना म्हणाला, "तुम्ही सामग्रीनें आणि आनंदाने वर्षाकाल कसा घालविला तें सांगा."

४५. त्या भिक्षूंनी, आपण परस्पराशी न बोलण्याचा नियम करून कसे वागलों हे सर्व भगवंताला सांगितलें. तेव्हां भगवान् सर्व भिक्षूंना उद्देशून म्हणाला, "हे निरुपयोगी मनुष्य मोठ्या दुःखानें वर्षाकाल घालवून, आपण सुखानें वर्षाकाल घालविला असें सांगत आहेत. पशूसारखें राहून, आपण सुखानें राहिलों असें सांगत आहेत. मेंढरांसारखे राहून, आपण सुखानें राहिलों असें सांगत आहेत. प्रमत्तभावानें राहून आपण सुखानें राहिलों असें सांगत आहेत. ह्या निरुपयोगी मनुष्यांनी इतर पंथांच्या परिव्राजकांप्रमाणें मूकव्रत धारण करावें हें कसे? भिक्षूहो, अन्य परिव्राजकांप्रमाणें मूकव्रत धारण करण्यात येऊ नये. वर्षाकाल संपल्यावर पाहिलेल्या, ऐकलेल्या किंवा परिशंकित दोषांची प्रवारणा करावी. तीच तुम्हांला योग्य होईल; व ती येणेंप्रमाणें :- समर्थ भिक्षूनें संघाला विज्ञप्ति करावी, 'मदंत संघानें माझ्या बोलण्याकडे लक्ष द्यावें; आज प्रवारणेचा दिवस आहे; जर संघाला योग्य वाटेल तर संघानें आज प्रवारणा करावी.' नंतर सर्वांत जो बृद्ध भिक्षु असेल त्यानें उत्तरासंग एका खांद्यावर करून उकिडव्यानें बसून म्हणावें कीं, 'आयुष्मान् संघाला माझे जे दोष दिसले असतील, ऐकू आले असतील किंवा त्यांची शंका आली असेल तर ते दाखवून देण्याची मी विनंती (प्रवारणा) करतो; माझ्यावर अनुकंपा करून संघानें ते दोष मला दाखवावे; मला ते पटल्यास त्यांचे यथायोग्य प्रायश्चित्त करीन.' असें त्यानें त्रिवार म्हणावें. जे भिक्षु तरुण असतील त्यांनी 'आयुष्मान् संघ' असें म्हणण्याऐवजीं 'मदंत संघ' असें म्हणावें. त्या वेळीं कोणी कोणाचे दोष दाखवून दिल्यास, ते त्यानें सरळपणें स्वीकारावे, व संघाची माफी मागावी. ह्याप्रमाणें वर्षाकाळाअखेर संघांत ऐक्य स्थापन करण्यांत यावें."

वहाणा

४६. बुद्ध भगवान् राजगृह येथें गृध्रकूट पर्वतावर रहात होता. त्या काळीं बिबिसार राजा ८०,००० गांवांवर आपली सत्ता चालवीत असे. कांहीं राजकीय कामासाठीं बिबिसार राजानें त्या सर्व गांवांच्या ८०,००० पुढ्यांना राजगृहाला बोलावून मोठी संभा भरविली होती. सोण कोळिविस नांवाचा एक तरुण श्रेष्ठी त्या काळीं चंपानगरींत रहात होता. तो इतका

सुकुमार होता की, त्याच्या पायाच्या तळव्याला केस आले होते. राजगृहात ही मोठी सभा भरली असतां सोणाला पाहण्याची विविंसार राजाला इच्छा झाली; व त्याने त्याला चंपेहून बोलावून आणिले. आपल्या राज्याच्या उन्नतीला काय केलें पाहिजे तें सगळें ८०,००० पुढाऱ्यांना समजावून देऊन विविंसार राजा म्हणाला, "ऐहिक संपत्ति कशी मिळवावी त्याचा मार्ग मी तुम्हांस दाखविला आहे. आतां तुम्ही बुद्ध भगवंतापाशीं जा. तो तुम्हांस पारमार्थिक संपत्तीचा उपदेश करील." त्या वेळीं सागत गांवाच्या भिक्षु बुद्धाचा 'उपस्थायक' होता. जेव्हां हे ८०,००० गांवांचे पुढारी गृध्रकूट पर्वतावर बुद्धदर्शनाला आले, तेव्हां सागत भिक्षुने बुद्धाच्या सांगण्याप्रमाणें विहाराच्या सावलींत मोकळ्या जागीं त्यांना बसविण्याची सोय केली; व तेथें बुद्धानें त्यांना उपदेश केला; आणि ते सर्व बुद्धाचे उपासक झाले.

४७. त्या समेत सोण कोळिविसहि होता. त्याला असें वाटलें कीं, भगवंताच्या उपदेशाप्रमाणें गृहस्थाला अत्यंत परिशुद्ध ब्रह्मचर्य पाळणें शक्य नाहीं, तेव्हां आपण भिक्षु व्हावें हे बरें. ते ८०,००० गांवांचे पुढारी भगवंताला वंदन करून गेल्यावर सोण भगवंतापाशीं आला, व वंदन करून एका बाजूला बसला, आणि म्हणाला, "हे भगवान्, आपल्या धर्मापदेशाप्रमाणें मला असें वाटते कीं, गृहस्थाश्रमांत राहून अत्यंत परिशुद्ध ब्रह्मचर्य पाळणे शक्य नाही; तेव्हां आपण मला प्रव्रज्या द्या." भगवंतानें त्याला प्रव्रज्या दिली, व तो शीत वनांत राहू लागला. तेथे रात्री चंद्रमण करीत असतां त्याच्या पायांतून रक्त निघून सर्व जागा रक्तानें माखली जात असे. तेव्हां त्याच्या मनात असा विचार आली कीं, भगवंताच्या श्रावकात जे कोणी अत्यंत उत्साही असतील त्यांपैकीं मी एक आहे; आणि असें असतां माझें चित्त आश्रवांपासून विमुक्त होत नाहीं. माझ्या कुळांत पुष्कळ संपत्ति आहे. मला तिचा उपभोग घेता येईल, व पुष्कळ दानधर्म करतां येईल. तेव्हां पुन्हां गृहस्थाश्रम स्वीकारून संपत्तीचा उपभोग घ्यावा व दानधर्म करावा हें बरे.

१. जवळ राहून यथायोग्य सेवा करणारा.

२. वित्ताच्या दोषांपासून.

४८. सोणाचा हा विचार भगवंताने जाणला व गृध्रकूट पर्वतावरून एकदम शीतवनांत येऊन, कांहीं भिक्षूंना बरोबर घेऊन, भिक्षूंची वासस्थाने पहात पहात भगवान् सोणाच्या चक्रमाकडे गेला, व तो चक्रम रक्तानें माखलेला पाहून भिक्षूंना म्हणाला, 'असा हा चक्रम रक्तानें भरलेला कां दिसतो?' 'सोण अत्यंत उत्साहानें रात्री ह्या चक्रमावर फिरतो, व त्यामुळे त्याच्या पायांस जखमा होऊन रक्त निघतें व त्यामुळे हा चक्रम असा दिसतो' असें भिक्षूंनीं भगवंताला सांगितलें. तेव्हां भगवान् सोणाच्या विहारांत जाऊन तेथें मांडलेल्या आसनावर बसला. सोणहि भगवंताला नमस्कार करून एका बाजूला बसला. तेव्हां भगवान् त्याला म्हणाला, 'सोणा, पुन्हां गृहस्थाश्रम स्वीकारून संपत्तीचा उपभोग घ्यावा, व पुण्य कर्म करावीं असा विचार तुझ्या मनांत आला नाहीं काय?' सोण :- 'होय भदंत. 'सोणा, पूर्वीं तूं गृहस्थ असतां वीणा वाजविण्यांत कुशल होतास नव्हे काय?' सोण :- 'होय भदंत. 'पण जेव्हां तूं तारा अतिशय ताणीत होतास तेव्हां तुझ्या वीण्यांतून स्वर बरोबर निघत असे काय? व तुला तो नीट वाजवितां येत असे काय?' सोण :- 'नाही भदंत. 'पण सोणा, जेव्हां तुझ्या वीण्याच्या तारा अत्यंत शिथिल होत असत तेव्हां त्यांतून स्वर बरोबर निघत असे काय? व तो तुला नीट वाजवितां येत असे काय?' सोण :- 'नाहीं भदंत. 'पण सोणा, जेव्हां वीण्याच्या तारा अत्यंत ताणल्या जात नसत किंवा अतिशिथिल होत नसत, व समप्रमाणांत असत, तेव्हां तुझ्या वीण्यांतून स्वर बरोबर निघत असत कीं नाहीं, व तुला तो नीट वाजवितां येत असे कीं नाहीं?' सोण :- 'होय भदंत. 'ह्याचप्रमाणें सोणा, अत्यंत उत्साहानें धित भ्रान्त होतें, व उत्साह शिथिल झाला असतां आळसाला कारणाभूत होतो. म्हणून सोणा, तूं वीर्यसमता संपादन कर, इन्द्रियसमत्व' कसें मिळवावें हें शीक.' असा उपदेश करून भगवान् गृध्रकूट पर्वतावर गेला.

४९. तदनंतर सोणानें वीर्यसमता संपादन केली; व इन्द्रियसमत्व मिळविलें; आणि एकान्तांत राहून अल्पावधींतच तो अर्हन्तपदाला पावला;

तेव्हां भगवंताजवळ येऊन नमस्कार करून एका बाजूला बसला व म्हणाला, "भदंत, जो भिक्षु अर्हन्ता झाला असेल त्याला नैष्कर्म्य, एकान्त, मैत्री, बंधनाचा क्षय, तृष्णेचा क्षय व ज्ञान ह्या सहा गोष्टी आवडतात. कोणाचीहि अशी समजूत होणे शक्य आहे की, केवळ श्रद्धेमुळे त्याला नैष्कर्म्य आवडते. पण असे समजतां कामा नये. राग, द्वेष आणि मोह ह्यांचा क्षय करून वीतराग, वीतद्वेष व वीतमोह झाल्यामुळेच त्याला नैष्कर्म्य आवडते. दुसऱ्या एखाद्याची अशी समजूत होणे शक्य आहे की, लाभ, सत्कार व कीर्ति ह्याच्या आशेनें ह्याला एकान्त आवडतो. पण हे असें नव्हे. तो वीतराग, वीतद्वेष व वीतमोह असल्यामुळेच त्याला एकान्त आवडतो. दुसऱ्या एखाद्याची समजूत अशी होणे शक्य आहे की, व्रतोप-वासांवर विश्वास बसल्यानें त्याला मैत्रीभावना आवडते. पण हे असें समजतां कामा नये. तो वीतराग, वीतद्वेष व वीतमोह असल्यामुळेच त्याला मैत्रीभावना आवडते. बंधनाचा क्षय, तृष्णेचा क्षय व ज्ञानप्राप्ति ह्यांचीहि आवड वीतराग, वीतद्वेष व वीतमोह झाल्यामुळेच त्याला उत्पन्न होते. ह्याप्रमाणें जो चांगल्या रीतीनें मुक्त होतो त्याच्या मनाला रूपशब्दादि पंचेंद्रियांचे विषय व मनोवृत्ति बाधू शकत नाहीत. त्याचें चित्त स्थिर आणि अप्रकंप्य होतें; आणि अनित्यता त्याला समजते. एखाद्या पर्वतावर चारी दिशांनीं वारा आणि पाऊस येऊन आदळले तर तो जसा कंप पावत नाही, त्याप्रमाणें पंचेद्रियांच्या विषयांपासून किंवा मनोवृत्तींपासून अर्हन्ताचें चित्त प्रकंपित होत नाही."

५०. हे सोणार्चे भाषण ऐकून भगवान् भिक्षूना म्हणाला, "कुलपुत्र अशा रीतीनें निर्वाणप्राप्ति प्रकट करीत असतात. मीपणा न दाखवितां सोणानें तात्पर्य सांगितलें. पण दुसरे कांहीं निरुपयोगी मनुष्य जणू काय थट्टामस्करीच करीत आहेत अशा रीतीनें निर्वाणप्राप्ति प्रकट करतात. पुढे त्यांना पश्चात्ताप करावा लागतो." तदनंतर भगवान् सोणाला उद्देशून म्हणाला, 'सोणा, तूं सुकुमार आहेस. एका पट्ट्याच्या वहाणा घालण्याची मी तुला परवानगी देतो.' सोण म्हणाला, "भदंत, ऐंशीं गाडेभर द्रव्य व ज्यात बेचाळीस हत्तिणी व सात हत्ती आहेत एवढा मोठा लवाजमा सोडून मी भिक्षु झालों. असे असतां लोक मला म्हणतील की, एवढी मोठी

घनदीलत सोडून ह्याला आतां एका पट्ट्याच्या वहाणांचा लोभ झाला आहे. पण जर भगवान् सर्व भिक्षुसंघाला वहाणा वापरण्याची परवानगी देईल तर मीहि वापरीन." तेव्हां ह्या प्रकरणीं भगवंतानें भिक्षूंना बोलावून वहाणा वापरण्याची परवानगी दिली. परंतु त्या वहाणा एका पट्ट्याच्याच असल्या पाहिजेत; व साध्या चामड्याच्या असल्या पाहिजेत. ताडपत्रादिकांच्या वहाणा निषिद्ध होत. आचार्य, उपाध्याय वगैरे उघड्या पायांनी चंक्रमण करीत असतां, अन्तेवासिकांनी आणि शिष्यांनी वहाणा घालून चंक्रमण करूं नये. ज्याच्या पायाला जखम झाली असेल त्याला हा नियम लागू नाही. कांहीं भिक्षु सकाळीं खडावा घालून फिरत होते. ह्यामुळे इतर भिक्षूंच्या समाधीचा भंग होत असे; म्हणून भगवंतानें खडावा वापरण्याची मनाई केली. भिक्षूला जातांना वहाणा घालून जातां कामा नये; पण आजारी भिक्षुला हा नियम लागू नाही.

५१. त्या काळीं आयुष्मान महाकात्यायन अवंती राष्ट्रांत कुरुरघर येथें प्रपात पर्वतावर रहात होता. त्याचा सोण कुटिवर्ण नांवाचा उपासक उपस्थायक होता. तो महाकात्यायनाला म्हणाला, "भदंत, आपल्या धर्मोपदेशानें मला असें वाटतें कीं, गृहस्थाश्रमांत राहून अत्यंत परिशुद्ध ब्रह्मचर्य पालन करणें शक्य नाही. म्हणून आपण मला प्रव्रज्या द्यावी." महाकात्यायन म्हणाला, "आमरण एकटा निजणें व दिवसांतून एकदां खाणें असें हे ब्रह्मचर्य पाळणें फार कठीण आहे. तूं गृहस्थाश्रमांत राहूनच बुद्धधर्माचे पालन कर. उपोसथाच्या दिवशीं एकटा निजणें व एकदां जेवणें हें व्रत पाळ." सोणानें दोनतीनदां अशीच याचना केली. तेव्हां महाकात्यायनाने त्याला श्रामणेरप्रव्रज्या दिली. परंतु अवंती राष्ट्रांत भिक्षु फार थोडे असल्यामुळे सोणाला उपसंपदा देण्यास दहा भिक्षु मिळनात. तीन वर्षांनंतर इकडून तिकडून मोठ्या कष्टानें दहा भिक्षु गोळा करून महाकात्यायनानें सोणाला उपसंपदा दिली.

५२. तो वर्षाकाल संपल्यानंतर सोण महाकात्यायनाला म्हणाला, "भगवंताची मीं कीर्ति ऐकली आहे खरी, पण त्याला मीं पाहिले नाही. त्याच्या भेटीला जाण्याची मला परवानगी द्या." तेव्हां महाकात्यायन म्हणाला, "फार चांगलें. तूं भगवंताच्या दर्शनाला जा; व माझ्या तर्फेनें हि

भगवंताला नमस्कार करून सांग :- (१) भदंत अवंतीदक्षिणापथांत भिक्षु फार थोडे. तीन वर्षांनंतर मोठ्या कष्टाने दहा भिक्षु गोळा करून मला उपसंपदा देण्यांत आली. तेव्हां ह्या प्रदेशांत ह्याहीपेक्षा कमी भिक्षूंनी उपसंपदा देण्याची परवानगी द्यावी. (२) अवंतीदक्षिणापथांतील जमीन प्रखर व कांटे फार. तेव्हां ह्या प्रदेशांत चार किंवा जास्ती पट्ट्यांच्या वहाणा वापरण्यास परवानगी द्यावी. (३) ह्या प्रदेशांतील लोक स्नानप्रिय आहेत. तेव्हा नित्यस्नान करण्याची परवानगी द्यावी. (४) येथील लोक बसण्या-उठण्यास निरनिराळ्या प्रकारचीं चामडीं फार वापरीत असतात. मध्यदेशांत जशा घट्या तशीं इकडे चामडीं. तेव्हां एडकचर्म, अजचर्म व मृगचर्म वापरण्यास परवानगी द्यावी."

५३. सोण कुटिकर्ण महाकात्यायनाला वंदन करून आपले पात्र चीवर घेऊन क्रमशः प्रवास करीत श्रावस्ती येथे जेतवनांत अनाथपिंडिकाच्या आरामांत आला, व तेथे भगवंताला नमस्कार करून एका बाजूला बसला. भगवंताने त्याच्या निजण्याची सोय आपल्याच विहारांत करविली; व बरीच वेळ रात्रपर्यंत मोकळ्या हवेत चंक्रमण करून विहारांत प्रवेश केला. बराच वेळ चंक्रमण करून सोणहि निजावयास गेला. पहाटेला उठून भगवान् सोणाला म्हणाला, "कांहीं तरी धर्म बोल." सोणाने सुतनिपातांतील अष्टक वर्गातील सूत्रे सुरांत म्हटली. भगवंताने त्याचे अभिनंदन केले. भगवान् त्याला म्हणाला, "संघांत येऊन तुला किती वर्षे झालीं?" "एकच वर्ष भदंत," असें सोणाने उत्तर दिले. "इतक्या उशिरां तूं संघांत प्रवेश केलास हें कसें" असें भगवंताने विचारिले असता तो म्हणाला, "भदंत कामोपभोगांत मला दोष दिसून आल्यास पुष्कळ काळ झाला. परंतु गृहस्थाश्रमांत अशा कांहीं अडचणी आणि अशीं कांहीं कामे असतात कीं, मनुष्य बद्ध होऊन राहतो." ते ऐकून भगवंताने उद्गार काढिले ते असे :- "जगांत दोष पाहून आणि निष्प्रपंच धर्म जाणून पवित्र आर्य पापांत रमत नाही; बुद्धशासनांत रमतो."

५४. बुद्ध भगवान् आपणाला उत्तेजन देत आहे, व महाकात्यायनाने मागितलेल्या मागण्या सांगण्याची हीच वेळ आहे, असें जाणून सोणाने नमस्कार करून त्या मागण्या बुद्धासमोर ठेविल्या. ह्या प्रकरणी भिक्षूला

गोळा करून भगवान् म्हणाला, "आजपासून सर्व प्रत्यंतजनपदांत पांच भिक्षूंच्या समुदायाला (त्यांतील एक विनयधर असावा) उपसंपदा देण्याची मी परवानगी देतो. प्रत्यंतजनपद येणेंप्रमाणें :— पूर्वेला कजंगल नांवाचें शहर; त्यानंतर महाशाल आणि त्यानंतर प्रत्यंतजनपद. दक्षिण दिशेला श्वेतकर्णिक नांवाचें शहर. त्यानंतर प्रत्यंतजनपद. पश्चिमेला स्थूण (थूण) नांवाचा ब्राह्मण-ग्राम; नंतर प्रत्यंतजनपद. उत्तरेला उशीरध्वज नांवाचा पर्वत; नंतर प्रत्यंतजनपद." त्याप्रमाणें भगवंतानें महाकात्यायनाच्या इतर मागण्या सर्व प्रत्यंतजनपदांतील भिक्षुंसाठी मान्य केल्या.^१

औषध

५५. भगवान् श्रावस्ती येथें जेतवनांत अनाथपिंडिकाच्या आरामांत रहात होता. त्या काळीं भिक्षूंना शरद ऋतूंत प्रकृति नीट न राहिल्यामुळें अजीर्ण होत असे. म्हणून बुद्धानें तूप, लोणी, तेल, मध व काकवी ही पांच औषधे घेण्यास परवानगी दिली. त्यानंतर वेळोवेळीं निरनिराळीं मुळें, पानें व फळें ह्यांचाहि औषधासाठीं उपयोग करण्यास परवानगी दिली. परंतु तूप, तेल वगैरे पदार्थ सात दिवसांपलिकडे जास्त दिवस संग्रहाला ठेवू नये, असा बुद्धानें नियम केला.

५६. एकदां बुद्ध भगवान् मगध देशांतील अंधकर्विद नांवाच्या गांवी असतां एका ब्राह्मणाच्या मनांतून त्याला व भिक्षुसंघाला दान देण्याची फार हीस होती. परंतु लोकांच्या पाळ्या इतक्या लागल्या होत्या कीं, दोन महिनेपर्यंत त्याला सवडच मिळेना. शेवटीं, यवागू (तांदुळांची पेज) व मधुगोळक नांवाचा पदार्थ तयार करून दिला असतां बुद्ध तो स्वीकारील कीं काय असें त्यानें आनंदाला विचारलें. तेव्हां आनंदाने बुद्धाच्या परवानगीने ब्राह्मणाला यवागू तयार करण्यास लाविलें. त्या प्रसंगी बुद्धानें भिक्षूंना सकाळी यवागू पिण्याची परवानगी दिली; व संघाला यवागू दिल्याबद्दल त्या ब्राह्मणाची फार स्तुति केली. तेव्हांपासून सकाळी यवागू पिण्याचा परिपाठ पडला.

१. ह्या चार मागण्यांपैकी दुसरीया आणि चवथीयाच ह्या प्रकारणशी संबंध आहे. तरी मूळ ग्रंथांतील यांवापैकी चार विशेष महत्त्वाच्या वाटल्यावरून त्या चार येथें दिल्या आहेत.

५७. एका काळी बुद्ध भगवान् भदिय नगरांतून 'निघून अंगुत्तराप प्रदेशांत प्रवास करीत होता. त्याच्या बरोबर १,२५० भिक्षू होते. हे वर्तमान भदिय येथील मॅडक नांवाच्या सावकाराला समजलें; व त्यानें संघाला लागणारी अन्नसामग्री आपल्या नोकरांकडून गाढ्यांवर लादली, व तो भिक्षुसंघामागोमाग घालला. एका जंगली प्रदेशांत त्यानें बुद्धाला गांठले, व त्याला संघासह भिक्षा ग्रहण करण्याला आमंत्रण केलें. बुद्धाचें आणि भिक्षूंचे भोजन झाल्यावर मॅडक भगवंताला म्हणाला, "भदंत, पुष्कळ ठिकाणीं रस्ता जंगली प्रदेशांतून जात असतो. तेथें अन्नपाण्याची मोठी पंचाईत पडते. अशा ठिकाणीं अन्नसामग्री बरोबर घेण्यास आपण भिक्षूला परवानगी द्यावी." तेव्हां बुद्धानें तांदूळ, मूग, उडीद, मीठ, गूळ, तेल, तूप वगैरे पदार्थ पाथेयासाठीं बरोबर घेण्यास भिक्षूला परवानगी दिली.

५८. क्रमशः प्रवास करीत भगवान् 'आपण' नांवाच्या शहरां आला. तेथें केणिय नांवाचा जटिल रहात होता. त्यानें उत्तम पानक तयार करविलें, व तो बुद्धाच्या दर्शनाला आला, आणि म्हणाला, "भो गोतम, ह्या पानकाचा आपण स्वीकार करावा." बुद्धानें ते भिक्षुसंघास देण्यास सांगितलें, व जेव्हां भिक्षू तें घेण्यास संकोच करूं लागले, तेव्हां त्यानें ते पिण्याची त्यांना परवानगी दिली, व धान्याच्या रसाशिवाय इतर कोणत्याहि फळाचा रस, तसाच फुलांचा, पानांचा आणि उसाचा रस दुपारीं बारा वाजल्यानंतर पिण्यास हरकत नाही असा नियम केला.

कठिन

५९. बुद्ध भगवान् श्रावस्ती येथें जेतवनांत अनाथपिंडिकाच्या आरामांत रहात होता. त्या काळी पावा येथील तीस भिक्षु—सर्वच अरण्यवासी, सर्व भिक्षाचर्येवरच निर्वाह करणारे, सर्व विध्याचीं वस्त्रे धारण करणारे, सर्व तीनच चीवरें ठेवणारे—श्रावस्ती येथें भगवंताच्या दर्शनाला येण्यास निघाले. परंतु वर्षाकाल जवळ आल्यामुळें त्यांना वाटेंत साकेत नगराजवळ रहावें लागलें. भगवंताच्या दर्शनाला उत्कंठित होऊन त्यांनीं तो वर्षाकाल घालविला; व आश्विन पौर्णिमेला प्रवारणा करून ते भगवंताच्या दर्शनाला आले. वाटेंत त्यांना पाऊस फार लागला; आणि त्यांचीं चीवरें खराब झाली. जेव्हां ते भगवंताला भेटले तेव्हां त्याच्या विचारण्यावरून घडलेली

सर्व हकीगत त्यांनी सांगितली. तेव्हा ह्या प्रकरणी मिश्रूला बोलावून कठिन अंधारण्याची बुद्धाने परवानगी दिली. कठिन म्हणजे एक चीवर. हे संघाच्या अनुमतीने विहारांत मांडण्यांत आले तर ते तेथून काढीपर्यंत मिश्रूला तिनापेशां जास्त चीवरें बाळगतां येतात; धिंध्या मिळाल्या नाही तर आपल्या दायकांकडून वस्त्रें गोळा करून त्यांची चीवरें बनवितां येतात. हे कठिन आश्विनी पौर्णिमेला मांडून कार्तिकी पौर्णिमेला उठविलें पाहिजे.

चीवर

६०. बुद्ध भगवान् राजगृह येथें वेळुवनांत रहात होता. त्या कार्ळी वैशाली राजधानी अत्यंत समृद्ध होती. तेथें आग्रपालिका नांवाची सुस्वरूप गणिका रहात होती. ती नृत्यगीतवाद्यादिकांत कुशल असे. राजगृहांतील नागरिक काही कारणास्तव वैशालीला आले, व तेथें त्यांनी त्या गणिकेला पाहिलें; आणि तेथून परत गेल्यावर आपल्याहि राजधानींत अशी गणिका असावी अशी त्यांनी बिबिसार राजाला विनंती केली. राजानें अशी कुमारी निवडून तिला गणिका करण्यास नागरिकांना परवानगी दिली, व त्याप्रमाणे त्यांनीं शालवती नांवाच्या कुमारीला गणिका केलें. ती लौकरच नृत्यगीतवाद्यादिकांत अत्यंत कुशल झाली. पुढें कांही काळानें ती गरोदर होऊन तिला मुलगा झाला. पण ही गोष्ट प्रकट न व्हावी ह्या हेतूनें त्या मुलाला तिनें एका सुपांत घालून आपल्या दासीकडून उकिरड्यावर ठेवविले. तो अमय नावाच्या राजकुमाराला सांपडला. उकिरड्यावर फेंकून दिला असतांहि जिवंत राहिला म्हणून त्याचें जीवक असें नांव ठेविलें; व राजकुमारानें पाळत्यामुळें त्याला कौमारमृत्य असें म्हणत असत.

६१. कौमारमृत्य वयांत आल्यावर अमय राजकुमाराच्या परवानगीनें तक्षशिलेला जाऊन गुरुगृहीं राहून आयुर्वेदांत अत्यंत प्रवीण झाला. त्याच्या परीक्षेच्या वेळीं आचार्याने 'तक्षशिलेच्या आसपास तीन योजनें हिंडून जी मुळी औषधी नसेल ती घेऊन ये', असें सांगितलें. जीवक सर्व प्रदेश फिरून रिकाम्या हातानेंच परत आला; व आचार्याला म्हणाला, "औषधी नव्हे अशी एकहि वनस्पती मला आढळली नाही." त्यावरून तो आयुर्वेदांत पारंगत झाला असें पाहून आचार्याने अल्प वाटखर्ची देऊन त्याला रवाना

केले. वाटेंत जीवकानें औषधानें व शस्त्रक्रियेनें अनेक रोगी बरे केले; व मोठा लौकिक संपादन केला. त्यायोगें राजगृहाला आल्यावर विविसार राजाच्या मुख्य वैद्याचें स्थान त्याला मिळालें.

६२. त्या काळीं अवंती राष्ट्रांत प्रद्योत नांवाचा राजा राज्य करीत होता. तो अत्यंत तापट असल्यामुळें त्याला चंडप्रद्योत म्हणत असत. एकदा त्याला पंडुरोग झाला; व जीवकाची कीर्ति ऐकून त्यानें विविसार राजापाशीं कांहीं दिवसांकरितां त्याला उज्जयनीस पाठविण्यास मागणी केली. त्याप्रमाणें जीवक उज्जयनीस गेला; व प्रद्योताची प्रकृति तपासून ती अत्यंत प्रखर औषधांवांचून बरी होणार नाहीं असें त्यानें जाणलें. प्रद्योताची भद्रवतिका नांवाची एक फार जलद चालणारी हत्तीण होती. आपणाला जंगलांतून कांही औषधी आणावयाच्या आहेत असें सांगून ती हत्तीण जीवकाने आपल्या ताब्यांत घेतली, आणि नंतर प्रद्योताला तयार केलेलें प्रखर औषध पाजिलें; व आपण त्या हत्तिणीवर बसून पळ काढला. चंडप्रद्योताला औषध लागू पडल्याबरोबर जीवकाचा अत्यंत संताप आला. पण जीवक आगाऊच पळाला होता. पुढें राजा चंडप्रद्योत त्या औषधाच्या योगें साफ बरा झाला; व त्यानें जीवकाला मोठ्या आदरानें आपल्या भेटीला बोलाविलें. परंतु जीवक तिकडे गेला नाहीं; तेव्हां प्रद्योतानें त्याला शिवेयक नांवाच्या वस्त्राची एक जोडी पाठविली.

६३. त्या काळीं भगवंताचें शरीर रोगातुर झाले होतें. जीवकाला हें समजलें, तेव्हां त्यानें विरेचन देऊन भगवंताला साफ बरें केलें; व प्रद्योतानें पाठविलेली वस्त्रांची जोडी घेऊन ती भगवंताला अर्पण केली. ह्या काळपर्यंत भिक्षु धिध्या गोळा करून त्याचीं चीवरें करीत असत. परंतु ह्या प्रसंगी जीवकाच्या विनंतीवरून भगवंतानें भिक्षुसंगाला गृहस्थानें दिलेलें वस्त्र घेऊन चीवर करण्यास परवानगी दिली; व पुढे क्षीम, कार्पास, कौशेय, कंबल, शाण व भंग ह्या जातीचीं वस्त्रें घेऊनहि त्याचीं चीवरें करण्यास परवानगी दिली. भिक्षुचीं चीवरें मलीन होत असत. तेव्हां तीं रंगविण्यासाठीं मूळ, सोट, साल, पानें, फुलें व फळें ह्यांजपासून रंग तयार करण्यास बुद्धानें परवानगी दिली; आणि ते पदार्थ शिजविण्यास भांडे व चीवर रंगविण्यास लांकडाची द्रोणी ठेवण्यास परवानगी दिली. संबंध

वस्त्र मिळाले तरी ते कापून व पुन्हा एकत्र जोडून चीवर केले पाहिजे; भिक्षूने अखंड वस्त्र वापरता कामा नये, असाहि बुद्धाने नियम केला.

६४. भगवान् श्रावस्ती येथे जेतवनांत अनाथपिंडिकाच्या आरामांत रहात होता. त्या वेळीं विशाखा मिगारमाता ह्या प्रसिद्ध उपासिकेने आपल्या घरी बुद्दाला व भिक्षुसंघाला आमंत्रण केले. दुसऱ्या दिवशीं जेवण्याच्या वेळीं भिक्षुसंघ तयार आहे कीं काय हे पाहण्यासाठीं आपल्या दासीला तिने विहारांत पाठविले. त्या वेळीं भयंकर जोराची पावसाची सर आली होती; व भिक्षु चीवरें विहारांत ठेवून पर्जन्यस्नानासाठीं आवारांत उभे होते. त्यांना पाहून दासी परत आली, व विशाखेला म्हणाली, "आर्ये, विहारांत भिक्षु नसून सर्व आजीवक आहेत." पण त्या शाहण्या उपासिकेने भिक्षु पर्जन्यस्नान करीत आहेत हे तेव्हांच ताडले. बुद्ध भगवान् भिक्षुसंघासह आपल्या घरी आल्यावर सर्वांचा योग्य आदरसत्कार करून तिने त्यांना जेऊं घातले. सर्वांचे जेवण झाल्यावर ती भगवंताला म्हणाली, "मी आपणांपाशीं आठ वर मागतें." भगवान् म्हणाला, "तथागत कोणाला वर देत नसतात." विशाखा म्हणाली, "पण भदंत, मी जे वर मागणार आहे ते योग्य असून अनवद्य आहेत." बुद्धाने तिला बोलण्यास सांगितले. तेव्हां ती म्हणाली, "(१) मी यावज्जीव संघाला वर्षाकाळांत लागणाऱ्या पंचांचा पुरवठा करूं इच्छितें (२) आगंतुक भिक्षूला भिक्षा देऊं इच्छितें. (३) प्रवासास जाणाऱ्या भिक्षूला भिक्षा देऊं इच्छितें. (४) रोगी भिक्षूला भिक्षा देऊं इच्छितें. (५) रोग्यांच्या उपस्थायकाला भिक्षा देऊं इच्छितें. (६) रोग्यांना औषधाचा पुरवठा करूं इच्छितें. (७) संघाला रोज यवागू देऊं इच्छितें. (८) भिक्षुणीसंघाला स्नानाच्या वेळीं वापरण्यासाठी वस्त्रें देऊं इच्छितें." बुद्ध म्हणाला, "विशाखे, हे वर मागण्याची कारणें कोणतीं?" विशाखा म्हणाली, "(१) आज भिक्षु तयार आहेत कीं नाहींत हे पाहण्यासाठी मी दासीला पाठविलें. ती आरामांत भिक्षु नसून आजीवक आहेत, असें समजून परत आली. भदंत, नागवेपणा शिष्टाचाराला अनुसरून नाहीं. म्हणून संघाला मी वर्षाकाळांत नेसण्यासाठी पंचांचा पुरवठा करूं इच्छितें. (२) आगंतुक भिक्षूला शहरांतील रस्त्यांची

१. आजीवपंधाचे भ्रमण नग्न राहत असत.

२. शुभूषकाला.

माहिती नसते व भिक्षाटनाचा त्याला त्रास पडतो. ह्या कारणास्तव मी यावज्जीव आगंतुकाला भिक्षा देऊ इच्छितें. (३) प्रवासास जाणारा भिक्षु भिक्षाटनाला गेला तर बरोबरीच्या मंडळीपासून मार्गे राहतो. त्यामुळे त्याला त्रास होतो; म्हणून अशा भिक्षूला मी यावज्जीव भिक्षा देऊ इच्छितें. (४) आजारी भिक्षूला जर पथ्यकारक अन्न मिळालें नाहीं तर त्याचा आजार वाढतो, किंवा तो मरतो. म्हणून अशा भिक्षूला आजार बरा होईपर्यंत मी अन्न देऊ इच्छितें. (५) आजारी भिक्षूचा जो उपस्थायक असतो त्याला जर भिक्षाटन करावें लागलें तर त्याच्याकडून आजान्याचें उपस्थान नीट होत नाहीं. म्हणून तो जोंपर्यंत आजान्याचा उपस्थायक असेल तोंपर्यंत त्याला मी भिक्षा देऊ इच्छितें. (६) जर आजारी भिक्षूला योग्य औषध मिळाले नाहीं, तर त्याचा रोग वाढतो व तो मरतो. म्हणून अशा भिक्षूला मी औषधांचा पुरवठा करू इच्छितें. (७) अंधकविंद येथें ब्राह्मणानें यवागू दिल्यावर आपण त्याची स्तुती केली होती. म्हणून भिक्षुसंघाला रोज यवागू देऊ इच्छितें. (८) एकदां अचिरवती नदींत भिक्षुणी बायकांच्या न्हावयाच्या जागीं नग्नस्नान करीत होत्या, तेथेंच स्नानास आलेल्या वैश्या त्यांची थट्टा करू लागल्या. स्त्रियांचें नग्नत्व शिष्टाचाराला धरून नाहीं. या कारणास्तव मी भिक्षुणीला स्नानाच्या वेळीं वापरण्यासाठीं वस्त्रें देऊ इच्छितें." भगवंतानें विशाखेच्या ह्या आठ मागण्या मान्य केल्या, व त्याप्रमाणें भिक्षुसंघाला व भिक्षुणीसंघाला परवानगी दिली.^१

६५. त्या काळीं कोसल देशांत दोन भिक्षु प्रवास करीत होते. ते एका विहारात आले. तेथे एक भिक्षु आजारी होता. भगवंताने आजान्याचें उपस्थान करणें चांगलें, असें म्हटलें आहे म्हणून त्या दोन भिक्षूंनीं त्या आजारी भिक्षूचें उपस्थान केलें. पण तो बरा न होतां मरण पावला. तेव्हां त्याचें शरीरकृत्य करून व त्याचें पात्र व चीवरें घेऊन ते दोघे भिक्षु श्रावस्तीला आले; व भगवंताला त्यांनीं झालेलें वर्तमान सांगितलें. तेव्हां भगवद् भिक्षूला म्हणाला, "मरण पावलेल्या भिक्षूच्या पात्राचा व चीवराचा मालक संघ होय. तथापि आजान्याला उपस्थायक भिक्षु फार उपयोगी

१. ह्या प्रकरणांत ह्या मागण्यांपैकी पहिल्या मागणीचा तेवढा संबंध येतो. परंतु त्या जशा मूळ ग्रंथात आहेत तशाच येथें दिल्या आहेत.

पडतात. म्हणून मृताचे जे उपस्थायक असतील त्यांना मृताच्या मालकीची तीन चीवरें व पात्र देण्यास मी संघाला अनुमती देतो. ती देण्याची पद्धती अशी : आज्ञाच्या उपस्थायक भिक्षु असेल त्यानें संघाला म्हणावें, 'भदंत संघ, अमुक नांवाचा भिक्षु मरण पावला. त्याचीं हीं तीन चीवरें व पात्र.' तेव्हां समर्थ भिक्षुनें संघाला विज्ञप्ति करावी, 'भदंत संघ माझ्या बोलण्याकडे लक्ष देवो. अमुक नांवाचा भिक्षु मरण पावला. त्याचीं ही तीन चीवरें व पात्र. जर संघाला योग्य वाटत असेल तर संघ तीं त्याच्या उपस्थायकाला देवो.' ही विज्ञप्ति झाली. ह्याप्रमाणें त्रिवार जाहीर करून कोणीं हरकत घेतली नाही म्हणजे तीं पात्र-चीवरें उपस्थायकांना देण्यांत आलीं असें समजावें. श्रामणेर मरण पावला तर ह्याचप्रमाणें त्याच्या उपस्थायकांना त्याचीं पात्र-चीवरें देण्यांत यावीं."

संघसामग्री

६६. बुद्ध भगवान् कौशांबी येथें रहात होता. तेथें एका पंडित भिक्षूच्या हातून एक दोष घडला; व त्यानें ती गोष्ट इतर भिक्षूला सांगितली. तो दोष नव्हे असें त्याचें मत पडलें. तेव्हां आपला कांहीं दोष नव्हता अशी त्या भिक्षूचीहि खात्री झाली. परंतु दुसऱ्या कांहीं भिक्षूंना तो दोष आहे व त्याबद्दल प्रायश्चित्त करणें योग्य आहे असें वाटलें, व त्यांनी बहुमतानें त्या भिक्षूला बहिष्कृत केलें. ह्याप्रमाणे संघात दोन तट पडले व भांडणें सुरू झालीं. तेव्हां भगवान् त्या भिक्षूंना म्हणाला, "भिक्षुहो, अशा रीतीने भांडणें करूं नका." त्यावर एक अन्यायवादी भिक्षु म्हणाला, "भदंत, आपण स्वस्थ रहा. आम्ही आमच्या भांडणाचा विचार करूं."

भगवान् म्हणाला, "भिक्षुहो, वाराणसीत ब्रह्मदत्त नांवाचा राजा राज्य करीत होता. त्यानें दीधीति^१ कोसल राजावर हत्त्या करून त्याचा देश पादाक्रांत केला. तेव्हां दीधीति^१ कोसल राजा आपल्या राणीला घेऊन गुप्तदेशानें पळाला, व वाराणसीला येऊन राहिला. तेथें त्याची राणी मरोदर झाली. तेव्हां तिला चतुरंगिनी सेना पहाण्याचे डोहाळे झाले. ब्रह्मदत्ताचा पुरोहित दीधीतीचा मित्र होता. त्यानें, एका शुभमुहूर्तावर

१. संस्कृत, दीधीति = दीर्घकाळ दुःख भोगणारा.

घतुरंगिनी सेना सज्ज केली, तर वाराणशी राजाला फायदा होईल, असे सांगून सेना सज्ज करविली, व कोसल राजाच्या राणीला दाखविली. पुढे त्या राणीला दीर्घायु नांवाचा सुस्वरूप मुलगा झाला. तो वयांत येऊ लागल्यावर कोसल राजाला, आपण कोण आहोत, हें ब्रह्मदत्ताला समजेल अशी भीति पडली व त्यानें दीर्घायु कुमाराला नगराबाहेर पाठवून दिले. कोसल राजाच्या न्हाव्यानें ब्रह्मदत्ताची नोकरी पत्करली होती; व त्यानें आपला पूर्वीचा मालक राणीसह वाराणसीत गुप्तवेशानें रहात असल्याची बातमी नव्या मालकाला दिली. ब्रह्मदत्तानें दीधीतीला व त्याच्या राणीला पकडलें, व त्यांची धिंड काढून नगराच्या दक्षिणद्वाराबाहेर त्यांचा शिरच्छेद करावा असा हुकूम केला.

“रस्त्यानें त्यांची धिंड चालली असतां दीर्घायु कुमार मागोमाग चालला होता. त्याला पाहून दीधीति म्हणाला, ‘बा दीर्घायु, तूं फार लांब किंवा फार जवळ पाहूं नकोस. पैरानें पैर शमत नाही. प्रेमानेंच पैर शमतें.’ लोकांना वाटलें कीं, दीधीति वेडा झाला असून कांहींतरी बरळत आहे. नंतर दक्षिणद्वारावर नेऊन त्याचा व त्याच्या राणीचा वध करण्यांत आला; व त्यांच्या शवांचे तुकडे करून चारी दिशांना फेकण्यांत आले, व त्यांच्यावर पहारा ठेवण्यांत आला. ते पाहून दीर्घायु कुमारानें वाराणसीतून दारु नेऊन पहारेकऱ्यांना पाजली, व ते निश्चेष्टित झाल्यावर आईबापांचे शरीरावशेष गोळा करून त्यांना अग्नि दिला. आणि धिता पेटत असतां तिला त्यानें त्रिवार प्रदक्षिणा केली. त्याला ब्रह्मदत्त राजानें आपल्या प्रासादाच्या गच्चीवरून पाहिलें; व कौमल राजाचा हा मनुष्य कोणीतरी नातलग असला पाहिजे अशी त्याची खात्री झाली.”

“दीर्घायु कुमार अरण्यांत जाऊन यथास्थित रडला व आपलीं आसवें पुसून राजवाड्याजवळ असलेल्या हस्तिशार्केत आला. तेथील मुख्य माहुताच्या अनुमतीनें रात्री राहून पहाटेला त्यानें अत्यंत सुस्वर गायन आरंभिलें. ब्रह्मदत्त तें ऐकून फार प्रसन्न झाला; व त्यानें दीर्घायुला बोलावून आपण त्याला आपल्या तैनातीला ठेविलें. थोड्याच अवधीत दीर्घायुवांचून ब्रह्मदत्ताला करमत नाहीं असें झाले. एके दिवशी ब्रह्मदत्त दीर्घायुबरोबर शिकारीला गेला. दूर अंतरावर गेल्यावर काशीराजा फार थकला, व रथांतून खालीं उतरून दीर्घायुच्या मांडीवर डोकें ठेवून निजला.

त्याला ठार मारण्याचा विचार दीर्घायूच्या मनांत आला; पण आपल्या बापाचे शब्द आठवून त्याने आपले मन आवरले. इतक्यात काशीराजा खडबडून जागा झाला व म्हणाला, "मुला मला असें दुष्ट स्वप्न पडलें कीं, कोसल राजाच्या मुलानें माझ्यावर तलवारीचा प्रहार करून मला खाली पाडलें. त्यामुळे मी खडबडून जागा झालों." तत्क्षणीं काशीराजाचे कैस पकडून म्यानांतून तलवार बाहेर काढून दीर्घायु म्हणाला, "महाराज, तोच मी कोसलराजाचा मुलगा दीर्घायु आहे. तुम्हीं आमचे फार फार अकल्याण केले आहे. आमचें राज्य हरण करून माझ्या आईबापालाहि तुम्हीं ठार मारलें. तुमचा सूड उगवण्याची ही वेळ आहे." ब्रह्मदत्त दीर्घायूच्या पायांवर डोकें ठेवून म्हणाला, "बा दीर्घायू, मला जीवदान दे, मला जीवदान दे." दीर्घायु म्हणाला, "मी तुम्हाला जीवदान देणारा कोण? तुम्हींच मला जीवदान द्या." ब्रह्मदत्त म्हणाला, "तर मग आपण परस्परांला जीवदान देऊं." ते दोघे परस्परांवर प्रेम करण्याची शपथ वाहून वाराणसीला परत आले.

"तेथें काशीराजानें सभा भरवून अमात्यांला विचारलें की, कोसल राजाचा मुलगा दीर्घायु जर आमच्या हातीं आला तर त्याला कोणती शिक्षा करावी? निरनिराळ्या तऱ्हेनें त्याचा वध करावा असें सर्वांचे मत पडलें. पण ब्रह्मदत्त म्हणाला, "हा तो दीर्घायु कुमार आहे. आम्हीं परस्परांला जीवदान दिलें असल्यामुळे ह्याला कोणतीहि शिक्षा करतां येणें शक्य नाहीं." तो दीर्घायुला म्हणाला, "तुझ्या बापानें, 'तूं फार लांब किंवा फार जवळ पाहूं नकोस, वैरानें वैर शमत नाहीं, प्रेमानेंच वैर शमते,' असें सांगितलें त्याचा अर्थ काय?" दीर्घायु म्हणाला, "दूर पाहूं नकोस म्हणजे दुसऱ्यांचे वैर धिरकाल धितांत बाळगूं नकोस. जवळ पाहूं नकोस म्हणजे मैत्री एकदम तोडूं नकोस. बाकी वाक्याचा अर्थ स्पष्टच आहे. मी जर तुम्हांस मारलें असतें तर तुमच्या पक्षाच्या लोकांनी मला मारलें असतें. ह्याप्रमाणे वैरानें वैर शमन न होतां वाढलें असते. पण तें आम्हीं आज प्रेमानें शमविलें आहे." हें ऐकून ब्रह्मदत्त राजा संतुष्ट झाला. व आपल्या कन्येचा दीर्घायुबरोबर विवाह करून कोसल देशाचें राज्य त्याला परत दिलें. त्याचप्रमाणें त्याच्या बापाची लुटून आणलेली संपत्ति त्याला परत देण्यांत आली."

ही गोष्ट सांगून बुद्धानें भांडण न करण्याविषयीं भिक्षूंना उपदेश केला. परंतु तो अन्यायवादी भिक्षु पुन्हां म्हणला, " भदंत, आपण स्वस्थ राहा. आम्ही या भांडणाचें काय होतें तें पाहून घेऊं. " ह्या लोकांचीं मनं कलुषित झाली असून यांची समजूत करणें कठिण आहे, असें जाणून बुद्ध भगवान् त्या सर्भेंतून उठून गेला.

६७. कौशाम्बींत भिक्षाटन करून भोजनानंतर पात्र-चीवर घेऊन संघामध्ये राहून बुद्धानें,

(१) सगळेच मोठमोठ्यानें बोलणारे आहेत. ह्यांत आपणाला मूर्ख कोणच समजत नाही. संघांत तट पडत चालले असतां इतरांविषयीं आदर कोणालाच वाटत नाही.

(२) हे निष्काळजी पंडितमानी भिक्षु तोंड उघडून वाटेल तें बोलतात. परंतु आपण वहात चाललों आहों हें ह्यांना समजत नाही.

(३) मला शिव्या दिल्या, मला मारलें, मला जिकलें, माझी वस्तू हरण केली ह्याचा जे सूड उगवूं पहातात त्यांचें वैर शमन पावत नाही.

(४) मला शिव्या दिल्या, मला मारलें, मला जिकलें, माझी वस्तू हरण केली ह्याचा जे सूड उगवूं पहात नाहीत त्यांचें वैर शमन पावतें.

(५) वैरानें वैर कधींहि शमत नाही; प्रेमानेंच वैर शमतें, हा सनातन धर्म होय.

(६) दुसरे जाणत नाहीत पण आम्ही तरी ह्या भांडणापासून विरत होऊं असें जे जाणतात त्यांचीं भांडणें मिटतात.

(७) हाडें मोडणारे, ठार मारणारे, गाई-घोडे व पैसा हरण करणारे आणि राष्ट्रे लुटणारे अशा लोकांचाहि संघ बनतो मग तुमचा कां बनू नये?

(८) जर आपल्याबरोबर राहणारा शहाणा आणि सुशील सहाय मिळाला तर विघ्नांची पर्दा न करतां विवेकी मनुष्यानें त्याबरोबर रहावें.

(९) जर आपणाबरोबर राहणारा शहाणा आणि सुशील सहाय मिळत नसला तर राजा जसा जिकलेलें राज्य सोडून जातो, व जसा नागहत्ती भातंगारण्यांत एकटा रहातो, तसें एकाकी रहावें.

(१०) एकटें रहाणें चांगलें. भूखाशीं सहवास चांगला नाही. मातंगारण्यांत जसा नागहत्ती एकटा रहातो तसें एकटें रहावें व पापाघरण करूं नये.

ह्या अर्थाच्या गाथा म्हटल्या, व तो बालकलोणकारग्रामाकडे गेला. तेथे भृगु भिक्षूनें त्याचें स्वागत केलें. नंतर भगवान् प्राचीन वंशदाव नांवाच्या उपवनाकडे गेला.

६८. त्या काळीं प्राचीन वंशदाव उपवनांत अनुरुद्ध, नन्दिय, व किम्बिल हे भिक्षु रहात असत. वनपाळानें भगवंताला तिकडे येतांना पाहिलें, व तो म्हणाला, " हे श्रमण, ह्या उपवनांत परमार्थ चिंतन करणारे तिघे भिक्षु रहात आहेत. तेथें जाऊन त्यांना तू उपद्रव करूं नकोस. " हें वनपाळानें भाषण ऐकून अनुरुद्ध त्वरेनें तेथें आला, व त्याला म्हणाला, " बा वनपाळा, भगवंताला प्रतिबंध करूं नकोस. हा आमचा शास्ता येथें आला आहे. " नंतर अनुरुद्धानें आपल्या इतर साथ्यांस घेऊन भगवंताचें स्वागत केलें. तेव्हां भगवान् अनुरुद्धाला म्हणाला, " अनुरुद्धा, तुमचें ठीक चाललें आहे ना? तुम्हांला भिक्षेचा त्रास पडत नाही ना? " आपलें सर्व ठीक चाललें आहे असें अनुरुद्धानें उत्तर दिल्यावर 'तुम्ही एकीनें, आनंदानें, पाण्याच्या आणि दुधाच्या मैत्रीप्रमाणें परस्परांवर प्रेम करून रहाता की काय?' असा बुद्धानें प्रश्न केला. त्यालाहि अनुरुद्धानें 'होय' असें उत्तर दिले; व 'हे कसें' असा बुद्धानें प्रश्न केला, तेव्हां अनुरुद्ध म्हणाला, " भदंत, मला असें वाटतें कीं, असें सब्रह्मचारी मला मिळाले आहेत हें माझें मोठें भाग्य होय. त्यांच्याबरोबर कायावाचामनेंकरून मी प्रेमानें वागतां; आणि असा विचार करतो कीं, स्वतःचें मन बाजूस ठेवून ह्यांच्याच मनाच्या अनुरोधानें मीं वागावें. आमचे देह जरी भिन्न आहेत तरी चित्त जणू काय एकच आहे. " नन्दियानें व किम्बिलानेंहि आपला अनुभव अनुरुद्धाप्रमाणेंच सांगितला. तेव्हां बुद्ध म्हणाला, " अनुरुद्धा, तुम्ही मोठ्या जागृतीनें वागता ना? " अनुरुद्ध म्हणाला, " होय भदंत, जो आमच्यापैकी भिक्षाटन करून प्रथम झुकडे येतो तो आसनें मांडतो; पाय धुण्याचें पाणी व पाट तयार ठेवतो; जास्त अन्न काढून ठेवण्यासाठीं असलेलें ताट धुवून ठेवतो; पिण्याचें व आंघोण्याचें पाणी तयार ठेवतो. जो

सर्वांच्या शेवटीं येतो तो इच्छा असल्यास शिल्पक असलेलें जेवण जेवतो; इच्छा नसल्यास तें गवत नसलेल्या जागीं किंवा पाण्याच्या प्रवाहांत टाकतो; आसनें काढतो; पाय धुण्याचें पाणी व पाट काढून जागच्याजागीं ठेवतो; जास्त अन्न काढून ठेवण्यासाठीं असलेलें ताट धुवून जागच्याजागीं ठेवतो; पिण्याचें पाणी व आंचवण्याचें पाणी काढून ठेवतो, व जेवण्याची जागा साफ करतो. जो पिण्याच्या किंवा वापरण्याच्या पाण्याचा घडा किंवा पायखान्यांतील पाण्याचा घडा रिकामा पहातो तो तो भरून ठेवतो. जर एकाला तो घडा उचलणें शक्य नसेल, तर दुसऱ्याला खुणेनें बोलावून आणून तो आम्ही उचलून नेतो. पण त्यासाठीं हांका मारीत नसतो. पांच पांच दिवसांनीं आम्ही रात्रीं धर्मचर्चा करीत असतो. ह्याप्रमाणें आम्ही मोठ्या जागृतीनें व उत्साहानें वागतो. "

६९. भगवंतानें ह्या तिघां भिक्षूला धर्मोपदेश करून उत्साहित केलें, आनंदित केलें व तो क्रमशः पारिलेय्यक वनांत आला. तेथें तो मद्रशाल वृक्षाखालीं रहात असतां त्याच्या मनांत असा विचार आला कीं, कौशाम्बीच्या कलहविवाद करणाऱ्या भिक्षूंच्या सहवासांत राहून मला बराच त्रास सोसावा लागला; पण आतां येथें एकाकी असल्यामुळे मी सुखानें रहातो. त्या वेळीं कोणीएक हस्तिनाग आपल्या यूथाला कंटाळून एकटाच त्या अरण्यांत येऊन राहिला; व तेथें त्यानें आपल्या सोंडेनें बुद्धाचें स्वागत केलें. तेव्हां बुद्धानें हे उग्वार काढिले :— " नांगराच्या इसाडासारखें ज्याचे दांत आहेत अशा हस्तिनागाचें चित्त नागाच्या (पापरहित बुद्धाच्या) चित्ताशीं जुळतें. कांकी, तोहि वनांत एकाकी रमतो!"

७०. यथाभिरुचि पारिलेय्यक वनांत राहून, भगवान् श्रावस्तीला आला. तेथें तो जेतवनांत अनाथपिंडिकाच्या आरामांत रहात होता. इकडे कौशाम्बी येथील उपासकांनीं असा विचार केला की, हे भांडण करणारे भिक्षु आमच्या नुकसानाला कारण झाले; ह्यांच्या भांडणामुळे भगवान् येथून निघून गेला; तेव्हां नमस्कारादिक करून त्यांचा आम्हीं आदर करतां कामा नये, व घरी आल्यास ह्यांना भिक्षा देतां कामा नये; असें केलें असतां

१. मूळ गाथा अशी आहे :—

एवं नागस्स नागेन ईसादन्तास्स हत्थिनो

समेति चित्तं चित्तेन यदेको त्मति वने ति ॥

हे येशून निघून जातील, गृहस्थ होऊन पोट भरतील किंवा माफी मागून भगवंताचे समाधान करतील. ह्यामुळे कौशाम्बी येथील भिक्षूला अन्नाची मारामार पडली. तेव्हा ते ताळ्यावर आले, व भगवंताजवळ जाऊन आपला खटला मिटविण्याचा त्यांनी विचार केला. भिक्षुणीसंघाची प्रमुख महाप्रजापती गौतमी हिला, हे भांडण करणारे भिक्षु श्रावस्तीला येत आहेत, हें वर्तमान समजलें; व आपण त्यांच्याशी कसे वागावें असा भगवंताला तिनें प्रश्न केला. भगवान म्हणाला, " तू दोन्ही पक्षांच्या भिक्षूंकडून धर्म श्रवण कर. पण जे धर्मवादी असतील त्यांचेंच म्हणणें ऐक. " अनाथपिंडिक गृहपति व विशाखा उपासिका ह्यांनीहि त्या भिक्षूशी कसे वागावें असा भगवंताला प्रश्न केला. तो म्हणाला, "तुम्ही दोन्ही बाजूच्या भिक्षूला दान द्या. सर्वांकडूनच धर्मोपदेश ऐका. पण जे धर्मवादी असतील त्यांचेंच मत ग्रहण करा. "

ते भिक्षु अनाथपिंडिकाच्या आरामांत आले; तेव्हा सारिपुत्र भगवंताला म्हणाला, "हे कौशाम्बी येथील भिक्षु येथें आले आहेत. त्यांच्याशी आम्ही कसें वर्तावे ? " भगवान् म्हणाला, " त्यांना रहाण्यास निराळी जागा तयार करून दे, व सर्वांना समानत्वानें खाण्यापिण्याला मिळेल अशी व्यवस्था कर. "

७१. ज्या भिक्षूला बहिष्कार घालण्यांत आला होता त्याला आपला दोष दिसून आला, व आपल्याला केलेला दंड योग्य होता असें दिसून आलें. त्याच्या पक्षाच्या भिक्षूंनी हें वर्तमान भगवंताला कळविलें. तेव्हां त्यानें त्या भिक्षूला आपल्या दोषाचें प्रायश्चित्त करण्यास सांगितलें. त्याप्रमाणें त्यानें तें केले. नंतर त्याच्या पक्षाचे भिक्षु बहिष्कार घालणाऱ्या भिक्षूंना म्हणाले, " ज्या दोषासाठी तुम्हीं ह्या भिक्षूला बहिष्कार घातला त्याचें त्यानें प्रायश्चित्त केलें आहे. तेव्हां आतां आपण संघसामग्री करू. " बुद्धाला ही गोष्ट कळविली तेव्हां तो म्हणाला, "अशा प्रसंगी संघसामग्री करावी ती अशी :—सर्वांनी एकत्र जमावें. आजारी भिक्षु असला तरी त्यानेदेखील यावें. नंतर समर्थ भिक्षूनें संघाला विज्ञप्ति करावी, " भदत संघ माझ्या बोलण्याकडे लक्ष देवो. ज्या गोष्टीसाठी संघात तटा उपस्थित झाला, ती गोष्ट हा भिक्षु कबूल करतो; व आपल्या दोषाचें त्यानें प्रायश्चित्त केलें आहे. जर संघाला योग्य वाटत असेल तर

हें प्रकरण मिटवून संघानें संघसामग्री करावी.' ही विज्ञप्ति झाली. त्यानंतर त्रिवार जाहीर करून कोणी हरकत घेतली नाही म्हणजे संघसामग्री झाली असें समजावें. "

उपालीनें 'संघसामग्री किती प्रकारची असते' असा प्रश्न केला असता भगवान म्हणाला, "संघसामग्री अर्थवियुक्त व अर्थयुक्त अशी दोन प्रकारची असते. ज्या गोष्टीसाठी तंटो झालेला असतो त्या गोष्टीचें मूळ कारण शोधून न काढता जी सामग्री करण्यांत येते ती अर्थवियुक्त होय. पण ज्या गोष्टीसाठी तंटो झालेला असतो त्या गोष्टीचें मूळ कारण शोधून काढून जी सामग्री करण्यांत येते ती अर्थयुक्त समजावी. "

तर्जनीय कर्म (धाक घालणें)

७२. बुद्ध भगवान् श्रावस्ती येथें जेतवनांत अनाथपिंडिकाच्या आरामांत रहात होता. त्या काळीं पण्डुक व लोहितक हे दोघे भिक्षु स्वतः संघांत तंटो उपस्थित करीत असत; व दुसऱ्या भिक्षूंनाही तंटो उपस्थित करण्यास मदत करीत. भगवंताला हें वर्तमान समजलें; तेव्हां ह्या प्रकरणीं भिक्षूला बोलावून तो म्हणाला, "भिक्षुहो, पण्डुक आणि लोहितक भिक्षूला संघानें तर्जनीय कर्म करावें; तें असें :— त्या दोघांलाहि बोलावून आणून त्यांच्या आपर्तीची (दोषांची) त्यांना आठवण द्यावी; आणि आपत्ति लागू करून समर्थ भिक्षूनें संघाला विज्ञप्ति करावी, 'भदंत संघ माझ्या बोलण्याकडे लक्ष देवो. पण्डुक व लोहितक हे भिक्षु स्वतः तंटो उपस्थित करणारे असून दुसऱ्याला तंटो उपस्थित करण्यास मदत करतात. जर संघाला योग्य वाटत असेल तर संघानें त्यांना तर्जनीय कर्म करावें' ही विज्ञप्ति झाली. नंतर त्रिवार जाहीर करून कोणी हरकत घेतली नाही म्हणजे संघाकडून तर्जनीय कर्म करण्यांत आलें असें समजावें.

"तर्जनीय कर्म करण्यांत आलेले भिक्षू जर नीट रीतीनें वागूं लागले तर संघानें त्या भिक्षूला माफी करावी; तीहि पद्धतीप्रमाणें पहिल्यानें विज्ञप्ति करून व नंतर त्रिवार जाहीर करून कोणी हरकत घेतली नाही म्हणजे करावी. "

नियशः कर्म (वेडगळपणा जाहीर करणे)

७३. त्या काळी आयुष्मान् सेव्यसक भिक्षु पुष्कळच आपत्ति करीत असे; गृहस्थाबरोबर फार संघटन ठेवीत असे; त्याला परिवास देण्यांत, पूर्वस्थितीवर आणण्यांत, मानत देण्यांत व अब्मान कर्म करण्यांत भिक्षूंचा फार काळ जात असे. हे वर्तमान भगवंताला समजलें. तेव्हां तो म्हणाला, "संघानें अशा भिक्षूला नियशःकर्म करावें, म्हणजे दुसऱ्या कोणत्याहि भिक्षूच्या आश्रयावांचून त्यानें एकाकी राहूं नये. येथेंहि विज्ञप्ति करणे व त्रिवार जाहीर करणे पूर्वीप्रमाणेंच समजावें.

"तो भिक्षु चांगल्या रीतीनें वागूं लागला व चांगल्या भिक्षूंच्या सहवासांत राहूं लागला म्हणजे संघानें त्याला माफी करावी (विज्ञप्ति व जाहीर करणे पूर्वीप्रमाणेंच)."

प्रवाजनीय कर्म (हांकून लावणे)

७४. त्या काळी अस्सजि (अश्वजित) व पुनब्बसुक (पुनर्वसुक) हे दोघे भिक्षु कीटागिरि येथें रहात होते. ते आरामांत फुलझाडे लावून त्यांच्या माला वगैरे करून स्त्रियांना किंवा कुमारींना देत असत. आपण नृत्य करीत, गात व वाजवीत असत. व इतरांना नाचावयास, गावयास व वाजवावयास लावीत; नाना तऱ्हेचे खेळ खेळत असत; व दुसरेहि पुष्कळ असभ्य प्रकार करीत. एक भिक्षु वर्षाकाळानंतर काशी देशांतून श्रावस्तीला येत असता कीटागिरि येथें येऊन गांवांत भिक्षेला गेला. त्याची शांत चर्चा पाहून तेथील लोक म्हणाले, "हा असला बावळट, मंद, दांभिक कुठला भिक्षु? असल्या भिक्षूला भिक्षा कोण देतो? आमचे अस्सजि आणि पुनब्बसुक कसे सुखभावी, सरळ, मौकळ्या मनानें चालणारे व बोलणारे, त्यांनाच भिक्षा देणें योग्य होय." त्या गांवांत एक उपासक असे. त्यानें ह्या नवीन आलेल्या भिक्षूला, कांहीं भिक्षा मिळाली कीं काय असा प्रश्न केला, व त्याला भिक्षा मुळींच मिळाली नाहीं असें समजल्यावर

१. मूळ पाली शब्द 'निरसयकम्म' असा आहे. पण ओल्डेनबर्ग (Oldenberg) ह्यानी 'निरसयकम्म' असा पाठ सर्वत्र स्वीकारला आहे. ही त्यांची चूक असावी असें मला वाटते.

आपल्या घरी नेऊन जेऊं घातलें. तो भिक्षु श्रावस्तीस जात आहे हें वर्तमान ऐकून तो उपासक त्याला म्हणाला, " भदंत, भगवंताला माझा शिरसाष्टांग नमस्कार सांगा आणि म्हणा कीं, अस्सजि आणि पुनब्बसुक ह्यांनी असभ्याचार करून आमच्या गांवाची पुष्कळ हानि केली आहे. तेव्हां भगवंतानें येथें चांगले भिक्षु पाठवावे. " त्या भिक्षूनें ही गोष्ट कबूल केली; व श्रावस्तीला जाऊन भगवंताला हें सर्व वर्तमान सांगितलें. तेव्हां भगवान् सारिपुत आणि मोग्गल्लान ह्यांना म्हणाला, " तुम्हीं दोघेहि जाऊन त्या दोघां भिक्षूंना कीटागिरीहून हांकून लावा. " सारिपुत आणि मोग्गल्लान म्हणाले, " पण भदंत, ते दोघे भिक्षु मोठे तापट आणि कर्कश आहेत. " भगवान् म्हणाला, " तर तुम्हीं पुष्कळ भिक्षु बरोबर घेऊन जा, व ह्याप्रमाणें प्रब्राजनीय कर्म करा :- अस्सजि व पुनब्बसुक ह्या दोघांनाहि त्यांच्या आपर्तीची आठवण द्यावी; व समर्थ भिक्षूनें संघाला विज्ञप्ति करावी; हे भिक्षु पापाचारी आहेत व उपासकांची बेअब्रु करणारे आहेत. जर संघाला योग्य वाटत असेल तर संघानें ह्यांना प्रब्राजनीय कर्म करावें. ह्या भिक्षूंनीं कीटागिरि येथें राहतां कामा नये. ही विज्ञप्ति झाली. नंतर कोणी हरकत घेतली नाहीं म्हणजे प्रब्राजनीय कर्म केलें असें समजावे. "

" जो भिक्षु प्रब्राजनीय कर्म केलें असतां त्या ठिकाणाहून निघून जाऊन नीट रीतीनें वागेल त्याला संघानें योग्य वाटल्यास माफी करावी (विज्ञप्ति वगैरे पूर्वीप्रमाणें). "

प्रतिस्मारणीय कर्म (क्षमा मागावयास लावणें)

७५. त्या काळीं सुधर्म नांवाचा भिक्षु मक्षिकापंड येथें रहात होता. चित्रगृहपति त्याच्याच मार्फत इतर भिक्षूंना आमंत्रण करीत असे. एके वेळी सारिपुत महामोग्गल्लान वगैरे प्रसिद्ध भिक्षु मक्षिकापंडाला आले. चित्रगृहपतीनें सुधर्म भिक्षूला विचारल्यावांचून त्यांना आपल्या घरीं भिक्षा ग्रहण करण्यास आमंत्रण केलें; व नंतर सुधर्म भिक्षूलाहि आमंत्रण दिलें. पण आपणास कळविल्यावांचून इतरांस आमंत्रण दिल्याबद्दल रागवून त्यानें तें स्वीकारलें नाहीं. दुसऱ्या दिवशी जेवण्याचे वेळीं सुधर्म भिक्षु चित्रगृहपतीच्या घरीं गेला; व त्याच्या पूर्वजांवरून त्याला लागू पडेल

असे वर्मी बोलला. बुद्धोपदेश सांगण्याचे सोडून वर्मी शब्द बोलल्याबद्दल चित्रगृहपतीने सुधर्म भिक्षूला दोष दिला. पुढे सुधर्म भिक्षु श्रावस्तीला आला, व त्याने घडलेली गोष्ट भगवंताला सांगितली. भगवंताने वर्मी शब्द बोलल्याबद्दल सुधर्माला दोषी ठरविले; व चित्राची त्याला माफी मागावयास सांगितली. ह्या प्रकरणी भगवान् भिक्षूला म्हणाला, " जो भिक्षु गृहस्थांच्या हानीसाठी खटपट करतो, विघ्न उत्पन्न होण्यासाठी खटपट करतो, त्या गांवातून त्यांनी निघून जावे अशी खटपट करतो, गृहस्थांना शिवीगाळ देतो व त्यांच्यामध्ये भांडणे लावतो अशा भिक्षूला संघाने त्या गृहस्थांची माफी मागावयास लावावे. "

त्याप्रमाणे संघाने विज्ञप्ति करून व त्रिवार जाहीर करून सुधर्म भिक्षूने चित्राची माफी मागावी असा ठराव केला. पण सुधर्म चित्राकडे जाण्यास लाजू लागला. तेव्हा अशा प्रसंगी संघाने दुसरा एक भिक्षु साथीदार द्यावा अशी भगवंताने अनुज्ञा दिली. " ज्या गृहस्थाचा अपराध केला असेल त्याची क्षमा मागितली म्हणजे व हा भिक्षु नीट रीतीने वागू लागला म्हणजे संघाने त्याला माफी करावी. "

उत्क्षेपनीय कर्म (बहिष्कार)

७६. बुद्ध भगवान् कौशाम्बी येथे घोषितारामांत रहात होता. त्या काळी छत्र भिक्षु आपत्ति करून प्रायश्चित्त करू इच्छीत नव्हता. अशा प्रकरणी भिक्षूला बहिष्कार घालण्यांत यावा अशी भगवंताने संघाला अनुज्ञा केली. " जर तो भिक्षु व्यवस्थितपणे वागत असला, आपले दोष कबूल करून त्याचे प्रायश्चित्त करीत असला, तर संघाने त्याच्यावरचा बहिष्कार काढून घ्यावा. "

७७. भगवान् बुद्ध श्रावस्ती येथे जेतवनांत अनाथपिंडिकाच्या आरामात रहात होता. त्या काळी अरिष्ट नांवाच्या भिक्षूला अशी दृष्टि उद्भवली होती की, बुद्धाच्या उपदेशाप्रमाणे विचार केला असतां जे अंतरायकर धर्म सांगितले ते अंतरायाला कारण होत नाहीत. ही गोष्ट भिक्षूंना समजली तेव्हा ते त्याला म्हणाले, " हे अरिष्ट, तू भगवंताच्या उपदेशाचा उलटार्थ करू नकोस. विषयसुखांत दुःख फार व दोष मोठा असे भगवंताने

वारंवार सांगितलें आहे. असें असतां विषयोपभोग धर्ममार्गांत अंतरायकर नाहीत असें तूं कसें म्हणतोस? " भिक्षूंनी पुष्कळ प्रयत्न केला, पण अरिष्ट आपली दृष्टि सोडण्यास तयार नव्हता. तेव्हां भगवंताने त्याला बोलावून ही खोटी दृष्टि सोडण्यास सांगितलें, तरी तो ऐकेना. नंतर भगवंतानें अशा प्रकरणीं जो भिक्षु खोटी दृष्टि स्वीकारून उपदेश केला असतांहि ती सोडणार नाही त्याला बहिष्कार घालण्याची संघाला अनुज्ञा दिली. " तो भिक्षु नीट रीतीनें वागून ती दृष्टि सोडीत असला तर त्याजवरचा बहिष्कार संघानें काढून घ्यावा. "

परिवास कर्म

७८. " ज्या भिक्षूच्या हातून संघादिशेष नांवाची आपत्ति घडली असेल त्याला संघानें परिवास द्यावा. ही आपत्ति एकच असून एक दिवस लपवून ठेविली असेल तर एकच दिवसाचा परिवास द्यावा; दोन दिवस लपवून ठेवली असेल तर दोन दिवसांचा; व पुष्कळ दिवस लपवून ठेवली असेल तर संघानें परिवासाची मर्यादा ठरवावी. पुष्कळ संघादिशेष आपत्ति घडल्या असतील व पुष्कळ दिवस लपवून ठेवल्या असतील तर परिवासाची मर्यादा संघानेंच ठरवावी. ज्याला परिवास दिला असेल त्या भिक्षूनें तितके दिवस निदान अरुणोदयाच्या वेळीं विहारात रहातां कामा नये. अरुणोदयापूर्वी उठून विहारापासून दूर अंतरावर जाऊन राहिलें पाहिजे, व सकाळीं परत येऊन, आपण परिवासाची एक रात्र घालविल्याची बातमी भिक्षूंना दिली पाहिजे. "

मानत (संघाचा संतोष)

७९. अशा रीतीनें परिवास संपल्यानंतर त्या भिक्षूनें आपण परिवास पूर्ण केल्याची बातमी संघाला दिली पाहिजे. मग संघ त्याला सह रात्रीचें मानत देतो. म्हणजे त्या भिक्षूनें संघाला संतुष्ट करण्यासाठीं परिवासाच्या रात्रीप्रमाणें आणखी सहा रात्री (निदान अरुणोदयाच्या वेळीं) विहाराबाहेर काढल्या पाहिजेत.

मूलायपटिकस्सना (पूर्वस्थितीवर आणणें)

८०. ज्या भिक्षूला परिवास किंवा मानत दिलें असेल त्याकडून त्या स्थितींत असतांना जर संघादिशेष आपति घडली तर संघानें त्याला पूर्वस्थितीवर आणावें. म्हणजे परिवासाच्या आणि मानताच्या ज्या रात्री त्यानें विहाराबाहेर घालविल्या त्या सर्व फुकट जातात, व पुन्हां त्याला परिवास सुरू करावा लागतो, व तो संपल्यावर पुन्हां संघाकडून मानत घ्यावें लागतें.

अब्भान (संघात परत घेणें)

८१. ज्या भिक्षूनें परिवास आणि मानत पूर्ण केल्यावर जेथे वीस भिक्षूंचा संघ असेल तेथें जाऊन त्या संघासमोर आपण परिवास आणि मानत पूर्ण केल्याचें संघाला सांगावें; व संघाने नियमाप्रमाणें विज्ञप्ति करून त्रिवार जाहीर करून त्याला पुन्हां संघात घ्यावें. ह्याला अब्भान कर्म म्हणतात.

अग्निशाला आणि चंक्रम

८२. त्या काळीं वैशाली येथें भिक्षूला उत्तम अन्नाची आमंत्रणपरंपरा होती. चांगली जेवणे जेवल्यानें भिक्षूला शरीरबाधा होत असे. जीवक कौमारभृत्य कांहीं कारणास्तव वैशालीला गेला होता. तेथें त्यानें भिक्षूंची ही दशा पाहिली, व भिक्षूला अग्निशाला आणि चंक्रम करण्याची परवानगी द्यावी अशी भगवंताला विनंती केली. त्याप्रमाणें भगवंतानें चंक्रम व अग्निशाला करण्याची अनुज्ञा दिली.

“चंक्रम जमिनीपेक्षां थोडा उंच असावा. त्याच्यांत विषमता नसावी. पाहिजे असल्यास चंक्रमावर छप्पर घालावें, जेणेंकरून उन्हांत किंवा पावसांत चक्रमण करण्यास सुलभ पडेल.”

“अग्निशालेचा चौथरा जमिनीपेक्षा उंच असावा. जमिनीला लाकडांची तत्त्वांशी किंवा दगडांची किंवा विटांची फरसबंदी करावी. जर अग्निशाला लहान असेल तर अग्निकुंड एका बाजूला करावें, व मोठी असेल तर मध्यभागीं करावें. धूर जाण्यास दर धुराडें बांधावें. आंत एक पाण्याची कुंडी व कालवून तयार केलेल्या मातीचें भाडें ठेवावें. माती स्वच्छ नसेल

तर सुवासिक पदार्थांनी ती सुगंधित करावी. भिक्षुने आपला पाट घेऊन अग्निशाळेत जावे, व तोंडाला आगीचा त्रास होऊ नये म्हणून त्या मातीने आपले तोंड चोपडावे; व वाडग्यांत पाणी घेऊन वारंवार अंगास लावावे. अग्निशाळेतून बाहेर आल्यावर स्नान करून अंग स्वच्छ करावे."

बुद्धोपदेश चालू भाषेत लिहावा

८३. यमेलु व तेकुल ह्या नांवाचे ब्राह्मण जातीचे विद्वान् भाऊ भिक्षु झाले होते. ते एकदा भगवंताला वंदन करून म्हणाले, "सध्या निरनिराळे भिक्षु आपापल्या भाषेतून बुद्धोपदेश लोकांना सांगतात. तेव्हा आम्हांला तो वैदिक भाषेत तयार करण्यास परवानगी द्या." त्याबद्दल भगवंताने त्यांना दोष दिला; व तो भिक्षूंना म्हणाला, "बुद्धोपदेशाचे वैदिक भाषेत भाषांतर करू नये, पण आपापल्या भाषेतून बुद्धोपदेश शिकण्यास मी परवानगी देतो."

विहारांत येणाऱ्या, राहणाऱ्या व विहारांतून जाणाऱ्या भिक्षूंचे कर्तव्य

८४. बुद्ध भगवान् श्रावस्ती येथे जेतवनांत अनाथपिंडिकाच्या आरामांत रहात होता. त्या काळी आरामांत येणारे भिक्षु (आगतुक) अव्यवस्थितपणे वागत असत. तेव्हा त्यांना भगवंताने नियम घालून दिले ते असे :—

आगतुक भिक्षूने आरामांत शिरतेवेळी वहाणा काढून त्या हातांत घ्याव्या. छत्री खाली करावी. डोक्यावरून चीवर असल्यास खांद्यावर आणावे. आणि सावकाशपणे आरामांत प्रवेश करावा. आत गेल्यावर भिक्षूची एकत्र जमण्याची जागा कोठे आहे ते पहावे. तेथे जाऊन आपले भिक्षापात्र व चीवर एका बाजूला ठेवावे व योग्य आसन पाहून त्यावर बसावे. पिण्याचे व वापरण्याचे पाणी कोठे असते हे त्या भिक्षूस विचारावे. पाणी प्यावयाचे असल्यास प्यावे व वापरण्याच्या पाण्याने पाय धुवावे. पाय धूत असतां एका हाताने पाणी घेऊन दुसऱ्या हाताने पाय चोळावे. वहाणा पुसण्याचे फडके कोठे आहे हे विचारून घेऊन त्याने वहाणा पुसाव्या. पहिल्याने

कोरड्या फडक्याने पुसून मग त्या ओल्या फडक्याने पुसाव्या. तेथला रहिवासी भिक्षु आपणाहून बडील असेल तर त्याला नमस्कार करावा; कमी वयाचा असेल तर त्याचा नमस्कार घ्यावा. आपली राहण्याची जागा कोणती व तेथे कोणी रहात होता किंवा नाही हे विचारावे. भिक्षेला जाण्याची जागा कोणती व न जाण्याची कोणती, संघाला मदत करणारी घरे कोणती हे समजावून घ्यावे. पायखाना व लघवीची जागा कोणती, व हातांत घेण्याची काठी कोणती हे विचारावे. आरांमात येण्याजाण्याच्या व संघकृत्ये करण्याच्या वेळा कोणत्या हे विचारून घ्यावे.

विहारांत भिक्षु नसतील तर दार ठोठावून थोडा वेळ बाहेर उभे रहावे. मग कडी काढून आत जावे. तो विहार अस्वच्छ असेल तर शक्य असल्यास साफ करावा. कलम ९ ते ११ पर्यंत सांगितलेले नियम पाळण्यात यावे.

८५. त्या काळी आरामांत रहाणारे भिक्षु आगंतुक भिक्षुंशीं नीट रीतीने वागत नसत. तेव्हा त्यांना भगवंताने नियम घालून दिले ते असे :—

आगंतुक भिक्षु बडील असेल तर त्याला पाहिल्याबरोबर आवासिक भिक्षूने आसन तयार करावे. पाय धुण्याचे पाणी व पाट ठेवावा. पुढे जाऊन त्याचे पात्र व चीवर घ्यावे. पिण्याचे पाणी पाहिजे असल्यास विचारावे. शक्य असल्यास (जर सांगितल्याप्रमाणे) त्याच्या वहाणा पुसाव्या; व पुसण्याचे फडके धुवून घालावे. आगंतुक भिक्षूला नमस्कार करावा. राहण्याची जागा दाखवावी. तेथे कोणी रहात होता की नाही ते सांगावे. भिक्षेला कोठे जावयाचे व कोठे जावयाचे नाही, व संघाला मदत करणारी घरे कोणती हे सांगावे. शौचकूप, लघवीची जागा, वापरण्याची काठी वगैरे दाखवावी. येण्याजाण्याच्या वगैरे संघाने नियमित केलेल्या वेळा सांगाव्या. जर आगंतुक भिक्षु कमी वर्षांचा असेल तर आवासिकाने आसनावर बसूनच 'अमुक ठिकाणी पात्र ठेव, अमुक ठिकाणी चीवर ठेव, ह्या आसनावर बस' वगैरे सर्व सांगावे. आगंतुक भिक्षूने त्याला नमस्कार करावा.

८६. त्या काळी आरामांतून जाणारे भिक्षु (गमिक) नीट रीतीने वागत नसत. त्यांना भगवंताने नियम घालून दिले ते असे :—

गमिक भिक्षूने आपल्या रहाण्याच्या जागी लाकडी आणि मातीची भांडी जागच्या जागी व्यवस्थितपणे ठेवावी; व दारें आणि खिडक्या बंद करून इतर भिक्षूला सांगून जावें. जर कोणी भिक्षू नसेल तर श्रामणेराला सांगावें. श्रामणेरहि नसेल तर आरामाची काळजी घेण्यासाठी ठेवलेल्या मनुष्यास सांगावें. कोणीच नसेल तर चार दगडांवर खाट ठेवून व त्यावर चौरंग वगैरे ठेवून लांकडाची व मातीची भांडी जागच्याजागी ठेवावी, व खिडक्या आणि दारें बंद करून निघून जावें. विहारांत पावसाचें पाणी गळत असल्यास, तें स्थान शक्य असल्यास शाकारावें, किंवा दुसऱ्याकडून शाकारून घेण्याचा प्रयत्न करावा. परंतु शाकारणें शक्य नसल्यास जेथें गळत नसेल तेथें खाट, चौरंग वगैरे ठेवावी. मग जर सर्वच विहारांत गळत असेल, तर शक्य असल्यास खाट वगैरे गांवांत न्यावी, किंवा इतरांकडून पोहोचविण्याचा प्रयत्न करावा. तसें करणें शक्य नसल्यास मोकळ्या जागी खाट वगैरे खालीं दगड ठेवून वर मांडावी. कां की, तेवढ्याने निदान त्याचे खूर वगैरे भाग शाबूत रहातील.

भिक्षुणी-प्रव्रज्या

८७. बुद्ध भगवान् कपिलवस्तु येथें निग्रोधारामांत रहात होता. तेथें महाप्रजापती गौतमी भगवंताजवळ येऊन म्हणाली, "भदंत, बायकांना आपल्या धर्मपंथांत प्रव्रज्या घेण्यास परवानगी द्या." बुद्धानें ती गोष्ट तीनदा नाकारली, व तो तेथून वैशाली येथें आला. मागाहून महाप्रजापती गौतमी आपलें केशवपन करून व आणखी बऱ्याच शाक्य स्त्रियांना बरोबर घेऊन वैशालीला आली. प्रवासानें तिचे पाय सुजले होते व अंग धुळीनें माखलें होतें; ती उदासीन दिसत होती. अशा स्थितींत आनंदानें तिला पाहिलें, व उदासीनतेचे कारण विचारलें. स्त्रियांना प्रव्रज्या घेण्याची भगवान् परवानगी देत नाही म्हणून मी उदासीन आहे, असें गौतमीनें सांगितलें. तेव्हां तिला तेथेंच रहाण्यास सांगून, स्त्रियांस प्रव्रज्या घेण्यास परवानगी द्यावी अशी विनंती करण्यासाठीं आनंद भगवंताजवळ गेला, पण भगवंतानें ही गोष्ट नाकारली. तेव्हां आनंद म्हणाला, "भदंत, त्यागतां निवेदिलेल्या धर्मपंथांत प्रव्रज्या घेऊन एखाद्या स्त्रीला स्रोतआपत्तिफल, सकृदागामिफल, अनागामिफल किंवा अर्हत्फल प्राप्त करून घेणें शक्य

आहे की नाही ?" भगवंताने, होय" असे उत्तर दिले. आनंद म्हणाला, "असे जर आहे तर ज्या मावशीने भगवंताला आईच्या अमावीं दूध पाजून लहानाचें मोठें केलें तिच्या विनंतीवरून भगवंतानें स्त्रियांना प्रव्रज्या द्यावी."

महिली काळजी

भगवान् म्हणाला, "जर महाप्रजापती गौतमी आठ जबाबदारीच्या गोष्टी (अष्ट गरुधम्मा) पत्करण्यास कबूल असेल तर स्त्रियांना प्रव्रज्या घेण्यास मी परवानगी देतो. (१) भिक्षुणी संघात कितीही वर्षे राहिलेली असो; तिने लहान-मोठ्या सर्व भिक्षूंना नमस्कार केला पाहिजे. (२) ज्या गांवी भिक्षु नसतील त्या गांवी भिक्षुणीने रहाता कामा नये. (३) दर पंधरवाड्यास उपोसथ कोणत्या दिवशी व उपदेश ऐकण्यास कधी यावे, ह्या दोन गोष्टी भिक्षुणीने भिक्षुसंघाला विचाराव्या. (४) वर्षाकाळानंतर भिक्षुणीने दोन्ही संघांची (भिक्षुसंघाची व भिक्षुणी संघाची) प्रवारणा केली पाहिजे. (५) जिच्याकडून संघादिशेष आपत्ति घडली असेल त्या भिक्षुणीने दोन्ही संघांकडून पंधरा दिवसांचे मानत्त घेतलें पाहिजे. (६) दोन वर्षे जी शिकली असेल अशा श्रामणेरीला दोन्ही संघांकडून उपसंपदा मिळाली पाहिजे. (७) कोणत्याही कारणास्तव भिक्षुणीने भिक्षूला शिवीगाळ देता कामा नये. (८) आजपासून भिक्षुणीने भिक्षूला उपदेश करता कामा नये. भिक्षूने भिक्षुणीला करावा."

आनंदाने त्या आठ गोष्टी महाप्रजापती गौतमीला कळविल्या, व तिला त्या पसंत पडल्या. तीच तिची उपसंपदा झाली असें भगवंतानें सांगितलें. तेव्हापासून भिक्षुणीसंघाची स्थापना झाली. भिक्षुणीसंघात प्रवेश करण्याचे नियम बहुतेक भिक्षुसंघाच्या नियमांप्रमाणेच आहेत. उपसंपदेच्या वेळीं भिक्षूला 'तूं पुरुष आहेस ना ?' असें विचारण्यांत येतें, तेथें भिक्षुणीला, 'तूं स्त्री आहेस ना ?' असें विचारण्यांत येतें; व जेथें भिक्षूला 'तुझा उपाध्याय कोण ?' असें विचारण्यांत येतें तेथें भिक्षूणीला 'तुझी प्रवर्तिनी कोण ?' असें विचारण्यांत येतें. एखाद्या स्त्रीला मार्गात अडथळे असल्याकारणानें संघापाशीं येऊन उपसंपदा घेतां येत नसली, तर तिला एखाद्या भिक्षूणीमार्फत उपसंपदा देण्याचा संघाला अधिकार आहे. भिक्षुणीनें अरण्यांत राहातां कामा नये, वगैरे भिक्षूंना लागू न पडणारे कांही नियम पाळले पाहिजेत.

भाग दुसरा

प्रतिबंधक नियम

चार पाराजिका

१. बुद्ध भगवान् वैरंजा येथें पांचशें मिश्रूंच्या मोठ्या संधासह नळेकपिधुमंद वृक्षाखाली रहात होता. त्याची कीर्ति ऐकून वैरंज ब्राह्मण तेथें आला, व कुशल प्रश्नादिक विचारून त्याला म्हणाला, "भो गौतम, तुम्ही बुद्ध ब्राह्मणांना नमस्कार वगैरे करून मान देत नसतां असें मी ऐकलों. हें तुमचे वर्तन मला योग्य वाटत नाही." बुद्ध म्हणाला, "इहलोकीं ज्याला नमस्कार करून तथागतार्थें मान द्यावा असा मनुष्य मला आढळत नाही." थोडा संवाद झाल्यावर आपल्या वडीलपणाबद्दल बुद्धानें एक उपमा सांगितली, ती अशी- "एकाद्या कॉबडीनें दहा बारा अंडी घातलीं असलीं व त्यांतून पिलें निघालीं; त्यांत जे प्रथमतः आपल्या प्रयत्नार्थें अंड्यांतून बाहेर निघेल त्याला ज्येष्ठ म्हणतां येईल कीं नाही?" ब्राह्मणानें "होय" असें उत्तर दिल्यावर बुद्ध म्हणाला, "अविद्येच्या अंडकोशांत गुरफटून गेलेल्या लोकांतून मी प्रथमतः बाहेर निघालों आहे. आणि म्हणूनच मी ज्येष्ठ आहे." बुद्धाच्या ह्या संवादाने वैरंज ब्राह्मण प्रसन्न झाला व वर्षाकाळ वैरंजा येथें घालविण्यास त्यानें बुद्धाला विनंती केली.

त्या काळीं वैरंजा येथें दुष्काळ पडला होता. उत्तर देशांतून धोळ्यांचा व्यापार करणारे पांचशे घोडे घेऊन वर्षाकाळासाठीं वैरंजा येथें राहिले होते. त्यांनीं आपल्या कंपूत मिश्रूंना प्रत्येकीं अर्धाशेर उकडून सडलेले जवस देण्याचा नियम केला होता. मिश्रु ते जवस आणून उखळांत कुटून खात असत. भगवंतासाठीं जे जवस मिळत ते पाट्यावर वाटून आनंद भगवंताला देत असे. भगवंतानें मुसळाचा शब्द ऐकून आनंदाला विचारलें कीं, हें काय आहे? आनंदानें मिश्रु जवस कुटून खात असतात असें सांगितलें. तेव्हां भगवान् म्हणाला, "आनंद, शाबास ! तुम्ही सत्पुरुष

आहां; पण पुढे असे भिक्षु होणार आहेत की, ते उत्तम अन्नाचीहि पर्वा करणार नाहीत.

एके दिवशी आयुष्मान् सारिपुत्त बुद्धाजवळ आला आणि हात जोडून म्हणाला, "भदन्त आतां भिक्षूंना प्रतिबंधक नियम घालून देण्याची वेळ आली आहे. त्यायोगे ब्रह्मचर्य धिरस्थायी होईल." बुद्ध म्हणाला, "सारिपुत्ता, तू दम धर. प्रतिबंधक नियम करण्याचा समय कोणता हें तत्थागतालाच माहीत आहे. संघांत पापधर्म जोंपर्यंत शिरले नाहीत तोपर्यंत तत्थागत तत्रिकारक नियम करीत नाही. संघस्थापनेला बराच काळ लोटल्यावांचून, संघाचा विस्तार मोठा झाल्यावांचून, संघाचा लाभ मोठा झाल्यावांचून, संघात पांडित्याचा प्रसार झाल्यावांचून, त्यांत पापधर्माचा प्रवेश होत नसतो. सध्या संघ पापधर्मापासून मुक्त आहे, व शुद्ध आहे."

तो वर्षाकाळ संपल्यावर भगवन् आनंदाला म्हणाला, "हे आनंद, तत्थागतांची अशी बहिवाट आहे की, वर्षाकाळासाठी ज्याने आमंत्रण दिलें त्यांना भेटल्यावांचून दुसरीकडे जावयाचें नाही. तेव्हां चल, आपण वेरंज ब्राह्मणांला भेटावयाला जाऊं." ते दोघे वेरंज ब्राह्मणांच्या घरी गेले. भगवंताला आमंत्रण करून सर्व वर्षाकाळभर त्याची चौकशी केली नाही ह्याबद्दल वेरंज ब्राह्मणांला पश्चात्ताप झाला. त्यानें भगवंताला भिक्षुसंघासह निमंत्रण करून उत्तम भोजन दिलें. तेथून भगवान् अनुक्रमे सौरेय्य, संकस्स, कण्णकुज्ज येथून पयागपतिव्रान येथें गंगानदी उतरून वाराणसीला आला; व तेथें कांहीं काळ राहून वैशालीला आला.

वैशालीजवळच कलंदक नांवाचा गांव होता. तेथें सुदिन्न नांवाचा श्रेष्ठिपुत्र रहात असे. कांहीं कारणात्सय आपल्या मित्रांबरोबर तो वैशालीला आला; व तेथें एका सभेंत बुद्धाचा धर्म ऐकून त्याला प्रपंचाविषयी विरक्ति उत्पन्न झाली. पण आईबापांच्या परवानगीशिवाय त्याला भिक्षु होतां येत नाही असें बुद्धानें सांगितलें. तेव्हां घरी जाऊन सुदिन्नानें आईबापांची परवानगी मागितली. पण त्यांनी ती दिली नाही. सुदिन्न उघड्या जमिनीवर उपाशीं पडून राहिला. जर आपणाला परवानगी मिळाली तरच येथून उठेन, नाहीतर येथेंच मरेन असें तो म्हणाला. अशा रीतीने त्यानें सप्त जेवणें टाळली. तेव्हां निरुपाय होऊन आईबापांनी भिक्षु

होण्याची त्याला परवानगी दिली, व तो वैशालीला येऊन भिक्षु झाला, आणि मोठ्या उत्साहाने वागू लागला.

एकदा वज्जिदेशांत दुष्काळ पडला होता. त्या वेळी सुदित्र आपल्या गांवी परत आला. तेथे आपल्या घरी एक दासी शिळे अन्न बाहेर टाकीत असता पाहून तो तिला म्हणाला, "जर तें बाहेर टाकावयाचे असेल तर ह्या माझ्या पात्रांतच टाक." त्या दासीने त्याला ओळखून त्याच्या आईला हें वर्तमान सांगितलें. इकडे सुदित्र एका मितीआड बसून तें शिळे अन्न खात होता. तें त्याच्या बापानें पाहिलें, व घरी न जाता हें शिळे अन्न का खातोस, असें त्याला विचारलें. सुदित्रानें त्याच्या घरीच हें अन्न मिळालें असें सांगितलें. तेव्हां बाप त्याला हातीं धरून घरी घेऊन गेला, व आणखी जेवावयास आग्रह करूं लागला. परंतु जेवण झालें असल्याकारणाने सुदित्राने पुन्हा जेवण्याचे नाकारलें. तेव्हां बापानें त्याला दुसऱ्या दिवशी जेवावयास बोलाविलें.

दुसऱ्या दिवशी तो घरी गेला. तेथे त्याच्या आईबापांनी द्रव्याच्या दोन मोठ्या राशी केल्या होत्या, व त्याच्या बायकोला नटवून सजवून तयार केलें होतें. सुदित्र तेथे पोहोचल्यावर त्या राशी उघड्या करून बाप त्याला म्हणाला, "हें सर्व तुझ्या पूर्वजांचे द्रव्य आहे, त्याचा उपभोग घेऊन तू येथे सुखानें रहा." सुदित्र म्हणाला, "तुम्हांला वाईट वाटत नसेल तर एक गोष्ट सांगतो." सांग काय तें, "असे पित्यानें उत्तर दिलें. सुदित्र म्हणाला, "मोठमोठे गोण तयार करून त्यांत हें द्रव्य भरा, व गंगेच्या मध्यमार्गी तें नेऊन पाण्यांत टाका. कां की, ह्या द्रव्यापासून तुम्हांला जे भय व जो रक्षण करण्याचा त्रास पडत आहे, तें भय व तो त्रास पडणार नाही." त्याच्या बापाला अर्थातच हें बोलणें आवडलें नाहीं. त्यानें आपल्या सुनेकडूनहि सुदित्राचे मन वळविण्याचा प्रयत्न केला. तेव्हां सुदित्र म्हणाला, "मला जर जेवावयास घालावयाचे असेल तर घाला. हा उगाच त्रास कशाला देता?" त्याला चांगले जेऊ घातल्यानंतर आई म्हणाली, "बाळ सुदित्र हें आमचें धरणें फार मोठें आहे. आमच्या कुळांत पुष्कळ धनद्रव्य आहे. तेव्हां निदान आम्हांला एक बीजक (कूळ घालविणारा मुलगा) तरी दे. जर आमच्या कुळांत मुलगा नसला तर सर्व संपत्ति

लिच्छवी राजे घेऊन जातील." सुदिब्राला ही गोष्ट पसंत पडली; व त्याने त्रिवार स्त्रीसंग केला. त्यायोगे त्याच्या बायकोला मुलगा झाला. त्याचे नांव बीजक असेच ठेवण्यांत आले; व सुदिब्राला बीजकपिता असें म्हणू लागले. त्यामुळे सुदिब्राला फार मनस्ताप झाला. ही गोष्ट भिक्षुना समजली, तेव्हा त्यांनी त्याची फार निंदा केली. बुद्ध भगवंताला ही गोष्ट समजली, तेव्हा त्यानेहि त्याची निंदा केली, व भिक्षूला नियम घालून दिला तो असा :—“जो भिक्षु मैथुन करील तो पाराजिक समजावा. तो भिक्षु सहवासाला योग्य नाही.” हा नियम केल्यानंतर एका भिक्षूने एका मर्कटीशी संग केला. त्यावरून त्या नियमांत आणखी भर घालावी लागली. शेवटी पूर्ण नियम करण्यांत आला तो असा :—

जो भिक्षु भिक्षूचे नियम न सोडतां व आपले दीर्घत्व आगाऊ कबूल न करतां मनुष्याशी किंवा पशूशी मैथुन-व्यवहार करील तो पाराजिक व सहवासाला अयोग्य जाणावा ॥१॥

२. बुद्ध भगवान् राजगृह येथे गृध्रकूट पर्वतावर रहात होता. त्या काळीं कांही प्रसिद्ध भिक्षु इसिगिली पर्वताच्या पायथ्याशी गवताच्या झोंपड्यांत वर्षाकाळासाठीं राहिले. धनिय कुमकारपुत्रहि एक गवताची झोंपडी बांधून तीत वर्षाकाळासाठीं राहिला. वर्षाकाळ संपल्यावर गवताच्या झोंपड्या मोडून गवत व लांकडे जागच्याजागी ठेवून ते भिक्षु प्रवासाला गेले. पण धनिय वर्षभर तेथेंच राहिला. तो जेव्हा गांवांत भिक्षेसाठीं जात असे तेव्हा लांकडे नेणाऱ्या बायका त्याची झोंपडी मोडून लांकडे व गवत घेऊन जात असत. धनिय पुन्हां आपली झोंपडी बांधी व त्या बायका पुन्हा ती मोडून नेत असत. असा प्रकार तीनदां घडला. धनियाला कुमाराचे काम येतच असे. तेव्हा लांकडाच्या झोंपडीला कंटाळून त्याने मातीची झोंपडी बनविली, व लांकडे व गवत भरून ती भाजून तयार केली. ती कुटिका फारच सुंदर झाली. इंद्रधनुष्यासारखा तिचा रंग होता व किंकिणी-शब्दासारखा तिच्यांतून शब्द निघत असे. भगवंताला ही गोष्ट समजली तेव्हा, भिक्षूला अशा रीतीने सर्व मृत्तिकामय झोंपडी बनविणे योग्य नाही असें म्हणून त्याने भिक्षूकडून ती मोडविली. त्यानंतर धनियाच्या मनांत असा विचार आला की, आतां आपण सरकारी दखारीतील

अधिकारी मित्रांकडे जाऊन लांकडें मागून घ्यावी, व लांकडांची कुटिका करावी. त्याप्रमाणें त्या अधिकाऱ्यांकडे जाऊन त्याला सर्व वृत्त निवेदन करून त्यानें लांकडें मागितलीं; पण तो अधिकारी म्हणाला, " ही सरकारी लांकडें तशाच जरूरीच्या प्रसंगीं उपयोगासाठीं ठेवलेलीं आहेत. जर राजाकडून देवविण्यांत येतील तर खुशाल घेऊन चला. " धनिया म्हणाला, " राजानें तीं दिलींच आहेत. " त्या अधिकाऱ्यानें असा विचार केला कीं, हे शाक्यपुत्रीय श्रमण धर्मचारी, समचारी, ब्रह्मचारी, सत्यवादी, शीलवंत आणि कल्याणधर्म आहेत; आणि राजाचीहि ह्यांच्यावर मर्जी आहे. तेव्हां राजानें न देतां दिलेलीं आहेत असें हा म्हणणार नाही. तो धनियाला म्हणाला, " असें असेल तर घेऊन जा. " धनियानें त्या लांकडांचे कुटीला लागणारे तुकडे कापून तयार करवून त्यांची कुटिका बनविली.

मगधमहामात्र वस्सकार ब्राह्मण राजगृहांतील निरनिराळ्या कामाची देखरेख पहाण्यासाठीं फिरत असतां सरकारी वखारींत आला. तेथील सरकारी लांकडें राजाकडून धनियाला देण्यांत आली हें वर्तमान त्याला समजलें; आणि राजानें असें भलतेंच आचरण केल्याबद्दल त्याला वाईट वाटलें. विविसार राजाजवळ जाऊन ह्या गोष्टीची त्यानें चौकशी केली. राजानें वखारीवरील अधिकाऱ्याला बांधून आणण्याचा हुकूम फर्माविला. त्याला बांधून नेत असतां वाटेंत धनिय भेटला; आणि म्हणाला, " तुला बांधून नेत आहेत तें कां? " " भदंत, त्या लांकडासाठीं मला बांधून नेत आहेत " असें त्यानें उत्तर दिलें. धनिय म्हणाला, " तूं पुढें हो; मीहि तुझ्या मागोमाग येतो. " अधिकारी म्हणाला, " राजानें मला ठार करण्यापूर्वी या म्हणजे झालें! "

धनिय विविसार राजाच्या वाड्यांत गेला आणि तेथें त्याच्यासाठीं मांडलेल्या आसनावर बसला. विविसार राजा त्याला नमस्कार करून एका बाजूला बसला आणि म्हणाला, " भदंत, मी तुम्हाला सरकारी लांकडें दिली. ही खरी गोष्ट आहे काय? " होय, महाराज " धनियानें उत्तर दिलें. राजा म्हणाला, " आम्ही राजेलोक म्हणजे अनेक कामांत गुंतलेले असावयाचे. दिले असतांहि विसर पडणे शक्य आहे. तेव्हां मी लांकडें कधी दिलीं ह्याची

मला आठवण द्या. " धनिय म्हणाला, "जेव्हा तुमचा राज्यभिषेक झाला तेव्हा श्रमणब्राह्मणाला तृणकाष्ठोदकहि दिले आहे, असें म्हटल्याचें तुम्हांस स्मरतें ना? " राजा म्हणाला, "होय, मला आठवतें. साधुवृत्ति आणि सज्जन श्रमणब्राह्मण पुष्कळ आहेत. लहान सहान गोष्टीतही त्यांना शंका उत्पन्न होते. म्हणून त्यांना उद्देशून मी असें बोललों, तें अरण्यांत ज्याला कोणी मालक नाही अशा तृणकाष्ठसंबंधानें. पण तुम्ही एवढ्या वाक्यावर अवलंबून न दिलेलीं लांकडें घेऊन जातां हें कसें? माझ्यासारख्या राजाला राष्ट्रांत रहाणाऱ्या श्रमणाला किंवा ब्राह्मणाला ठार मारणें, कारागृहांत टाकणें किंवा हद्दपार करणें उचित नाही. तुम्ही आतां येथून जा. केशाच्या अंतराने तुम्ही सुटलां असें समजा, व पुन्हां असें काम करूं नका."

ही गोष्ट लोकांना समजली. तेव्हा ते भिक्षूंची निंदा करूं लागले. भिक्षूंना ही गोष्ट समजली तेव्हा ते धनियाला दोष देऊं लागले, व त्यांनीं ती भगवंताला कळविली. भगवंतानेहि धनियाला दोष दिला व ह्या प्रकरणीं नियम केला तो असा :-

" जो भिक्षु न दिलेली चोरीची वस्तु—जिच्यासाठीं राजेलोक चोराला पकडून तूं चोर आहेस, मूर्ख आहेस, मूढ आहेस, स्तेन आहेस असें म्हणून मारतील, तुरुंगांत टाकतील किंवा हद्दपार करतील—घेईल तो देखील पाराजिक होतो, सहवासाला अयोग्य होतो."

हा नियम केल्यानंतर भद्रवर्गीय भिक्षूंनी अरण्यांत एका धोब्याच्या वस्त्रांचे गाठोडें चोरलें; व इतर भिक्षूंनी तुम्हीं असे कां केलें असें विचारलें असतां, भगवंतानें केलेला नियम गांवापुरता आहे, अरण्याला लागू पडत नाही, असें ते म्हणूं लागले. तेव्हां पूर्वीच्या नियमांत भगवंतानें फेरफार केला तो असा :- जो भिक्षु गांवांतून किंवा अरण्यांतून न दिलेली चोरीची वस्तु—जिच्यासाठीं राजेलोक चोराला पकडून, तूं चोर आहेस, मूर्ख आहेस, मूढ आहेस, स्तेन आहेस असें म्हणून मारतील, तुरुंगांत टाकतील किंवा हद्दपार करतील—घेईल तो देखील पाराजिक होतो, सहवासाला अयोग्य होतो. ॥ २ ॥

३. बुद्ध भगवान् वैशाली येथे महावनात कूटागार शाळेत रहात होता. त्या काळी तो शरीराच्या अशुभतेची भावना करण्याविषयी भिक्षूला उपदेश करीत असे; शरीराच्या अशुभतेच्या ध्यानाची स्तुति करीत असे. एकदा तो भिक्षूला म्हणाला, 'एक पंघरवडाभर मी एकान्तात राहू इच्छितो. ह्या अवधीत भिक्षा घेऊन येणाऱ्या भिक्षुशिवाय दुसऱ्या कोणीही माझ्याजवळ येता कामा नये. त्याप्रमाणे भगवान् एकान्तात राहिला. इकडे भिक्षु भगवंताने सांगितल्याप्रमाणे अशुभ भावना करू लागले, व त्यामुळे शरीराचा त्यांना कंटाळा येऊ लागला. त्यांपैकी काहींनी आत्मघात केला; काहींनी परस्परांला ठार केलें; काहीं मिगलंडिक नांवाचा एक श्रमणवेषधारी होता त्याजपाशी जाऊन म्हणाले "तू जर आम्हांला ठार मारशील तर आमची पात्र-चीवरें तुला देऊ " मिगलंडिकानें पात्र-चीवरांचें वेतन घेऊन त्यांना ठार मारलें; व रक्तानें माखलेली तलवार घेऊन तो वल्गुमुदा नदीवर गेला. तेथें तलवार धूत असता त्याला मनस्ताप उत्पन्न झाला. मी हें किली वाईट कृत्य केलें असे त्याला वाटू लागलें. इतक्यांत एक मारलोकीची देवता तेथें उदकावर प्रगट झाली, व म्हणाली "हे सत्पुरुषा, तू फार चांगले कृत्य केलेंस. ज्यांना मोक्ष मिळाला नाही त्यांना मोक्षाला पाठवून, तू पुष्कळ पुण्य जोडलेस." तें त्या देवतेचें भाषण ऐकून मिगलंडिकाला फार आनंद झाला; व तीक्ष्ण तलवार घेऊन प्रत्येक विहारांत जाऊन तो म्हणू लागला की, 'मोक्ष मिळाला नाही असा कोण आहे? मी कोणाला मोक्षाला पाठवू?' हें त्याचें भाषण ऐकून जे भिक्षु अवीतराग असत त्यांना भय वाटत असे. पण जे वीतराग असत त्यांना त्याचें कांहींच वाटत नसे. मिगलंडिक दररोज एकपासून साठपर्यंत भिक्षु ठार मारू लागला.

तो पंघरवडा संपल्यावर भगवान् एकान्तातून बाहेर आला आणि आनंदाला म्हणाला, "भिक्षुसंघ असा कमी कां दिसतो?" आनंदानें तें वर्तमान सांगितलें; तेव्हां आनंदाला पाठवून वैशालीच्या आसपास रहाणाऱ्या भिक्षूंना भगवंतानें कूटागार शाळेत एकत्र केलें आणि तो म्हणाला, "भिक्षुहो, ह्या प्राणायामस्मृतिसमाधीची जर भावना केली तर सुंदर मधुर सुख मिळतें; व उत्पन्न झालेले पापविचार ताबडतोब नष्ट होतात. उन्हाळ्याच्या शेवटी वाऱ्याने उडालेली धूळ अकालिक महाभेघानें जशी जागच्याजामी शांत

करायी तशी ही समाधी उत्पन्न झालेल्या पापविचारांना जागव्याजागीं शांत वारते. भिक्षुहो, ह्या समाधीच्या भावनेचा प्रकार कसा? एकदा भिक्षु अरण्यांत झाडाखालीं किंवा एकान्तस्थळीं जाऊन देह सरळ ठेवून मोठ्या सावधगिरीने बसतो, तो सावधानपणें आश्वास घेतो व सावधानपणें प्रश्वास सोडतो. दीर्घ आश्वास घेत असला तर दीर्घ आश्वास घेत आहे असें जाणतो. दीर्घ प्रश्वास सोडीत असला तर दीर्घ प्रश्वास सोडीत आहे असें जाणतो. न्हस्व आश्वास घेत असला तर न्हस्व आश्वास घेत आहे असें जाणतो. न्हस्व प्रश्वास सोडीत असला तर न्हस्व प्रश्वास सोडीत आहे असें जाणतो. सर्व देहाची स्मृति ठेवून आश्वास करण्याचा व प्रश्वास करण्याचा अभ्यास करितो. कायसंस्कार शांत करून आश्वास करण्याचा व प्रश्वास करण्याचा अभ्यास करितो. प्रीतीचा अनुभव घेऊन आश्वास करण्याचा व प्रश्वास करण्याचा अभ्यास करितो. सुखाचा अनुभव घेऊन आश्वास-प्रश्वास करण्याचा अभ्यास करितो. धित्तसंस्कार जाणून आश्वास-प्रश्वास करण्याचा अभ्यास करितो. धित्तसंस्कार शांत करून आश्वास-प्रश्वास करण्याचा अभ्यास करितो. धित्त जाणून आश्वास-प्रश्वास करण्याचा अभ्यास करितो. धित्ताला प्रमुदित करून आश्वास-प्रश्वास करण्याचा अभ्यास करितो. धित्तार्थें समाधान करून आश्वास-प्रश्वास करण्याचा अभ्यास करितो. धित्ताला विमुक्त करून आश्वास-प्रश्वास करण्याचा अभ्यास करितो. अनित्यता जाणून आश्वास-प्रश्वास करण्याचा अभ्यास करितो. वैराग्य जाणून आश्वास-प्रश्वास करण्याचा अभ्यास करितो. विरोध जाणून आश्वास-प्रश्वास करण्याचा अभ्यास करितो. त्याग जाणून आश्वास-प्रश्वास करण्याचा अभ्यास करितो. अशा रीतीने प्राणायामस्मृतिसमाधीची भावना केली असतां, ती उत्पन्न झालेले पापविचार तामडतोब शमन करिते. "अशाप्रकारे जाणून त्या देहाचा

नंतर भगवतांनीं ह्या प्रकरणीं भिक्षूंना बोलावून, ते आत्महत्या करतात किंवा मिगलंढिकाशीं जाऊन आपला यद्य करण्यास सांगतात ह्याची चौकशी केली, व ह्या गोष्टीचा निषेध करून भिक्षूंना नियम घालून दिला तो असा :-

" जो भिक्षु जाणूनबुजून मनुष्याला ठार मारील किंवा त्यासाठीं शस्त्र शोधील तोही पाराजिक होतो; सहवासाला अयोग्य होतो. "

त्या काळी एक उपासक आजारी होता. त्याची बायको अत्यंत देखणी होती. षड्वर्गीय भिक्षूंची तिच्यावर पापदृष्टि पडली. त्यांना असे वाटले की हा उपासक मेला तर ही स्त्री आपल्या हस्तगत होईल. ते त्या उपासकाजवळ जाऊन म्हणाले, "हे उपासका, तू सज्जन आहेस. तू पुष्कळ कुशल कर्म केले आहेस. भयभीतांचे रक्षण केले आहेस. दुष्ट पापकृत्य केले नाहीस. आता तुला ह्या दुःखित जगण्याने काय करावयाचे! जगण्यापेक्षा तुला मरणेच चांगले, अशा स्थितीत जर तू मेलास तर स्वर्गात जन्म पावून खूप घैन भोगशील." त्या उपासकाला हे षड्वर्गीयांचे बोलणे पटले; व अपथ्यकारक अन्नपाण्याचे सेवन करून त्याने प्राणत्याग केला. तेव्हा त्याच्या बायकोने षड्वर्गीयांना फार दोष दिला. ह्यांनी मरणाची स्तुति करून माझ्या पतीला मारिले असे ती म्हणू लागली. तिने केलेला आरोप ऐकून दुसरे लोकहि भिक्षूला दोष देऊ लागले. भगवंताच्या कानी जेव्हा ही गोष्ट आली, तेव्हा त्याने वरील नियमांत फेरफार केला तो असा :-

जो भिक्षु जाणूनबुजून मनुष्याला ठार मारील किंवा त्यासाठी शस्त्र शोधील किंवा मरणाची स्तुति करील, मरणाला उत्तेजित करील—हे मनुष्या, तुला ह्या दुःखद जगण्याने काय करावयाचे, तुला जगण्यापेक्षा मरणे चांगले—अशा रीतीने अनेक बाजूंनी मरणाची स्तुति करील, मरणाला उत्तेजित करील—तोहि पाराजिक होतो, सहवासाला अयोग्य होतो ॥ ३ ॥

४. बुद्ध भगवान् वैशाली येथे महावनात कूटागार शाळेत रहात होता. त्या काळी कांही नामांकित भिक्षू वल्गुमुदा नदीच्या कांठी वर्षाकाळासाठी रहात असत. त्या वर्षी वज्जिराष्ट्रांत दुष्काळ पडला होता. त्यामुळे त्या भिक्षूला आपला निर्वाह कसा करावा ह्याची काळजी पडली. कांही म्हणाले, "आपण गृहस्थांच्या कामावर देखरेख करून आपला निर्वाह करू." दुसरे म्हणाले, "आपण गृहस्थांचे दूतकर्म करू; व आपला निर्वाह करू." पण तिसरे म्हणाले, "ह्यांत कांही फायदा नाही. आपण गृहस्थांपाशी, अमुक तमुक भिक्षूला प्रथम ध्यान प्राप्त झाले आहे, द्वितीय ध्यान, तृतीय ध्यान, चतुर्थ ध्यान प्राप्त झाले आहे, अमका सोतआपन्न आहे, सकृदागामी, अनागामी, अर्हत्, त्रैविद्य, षड्भिक्ष

आहे अशी परस्परांची स्तुति करू. त्यायोगे ते आम्हांस भिक्षा देतील, व आम्ही सुखाने आणि सामग्रीने वर्षाकाळ घालवू." ही गोष्ट सर्वांनाच पसंत पडली. त्यांनी गृहस्थांपाशीं परस्परांची स्तुति चालविली; व गृहस्थांचा त्यांच्यावर विश्वास बसून स्वतः हाल कष्ट सोसूनहि ते त्यांना यथास्थित भिक्षा देऊ लागले. अन्नपानाची ददात नसल्यामुळे ते भिक्षु चांगले लठ्ठ झाले.

देशांत सर्वत्र दुष्काळ असल्यामुळे बहुधा भिक्षु कृश आणि दुर्बल दिसत असत. पण वल्गुमुदा नदीच्या तीरावर रहाणारे भिक्षु जेव्हां भगवंताच्या दर्शनाला आले तेव्हां ते त्याला चांगले लठ्ठ दिसले. वर्षाकाळ कसा काय घालविला ह्याची भगवंताने त्यांच्याशी चौकशी केली. आपण परस्परांची गृहस्थांपाशीं स्तुति करून यथास्थित भिक्षा मिळण्याची सोय कशी केली, हे वर्तमान त्यांनीं भगवंताला सांगितलें. तेव्हां त्यांची निंदा करून सर्व भिक्षूला उद्देशून भगवान् म्हणाला, " भिक्षूहो, हे पांच चोर इहलोकीं आढळतात :- (१) एखाद्या महाचोराला असें वाटतें कीं, शंभर, हजार लोकांना बरोबर घेऊन ठार मारीत आणि लुटालूट करीत, गांवातून, शहरांतून आणि राजधानींतून मी कधीं फिरत राहीन? कांहीं काळानें आपल्या विद्याराप्रमाणें शंभर किंवा हजार लोक बरोबर घेऊन गांवातून, शहरांतून आणि राजधानींतून तो घातपात आणि लुटालूट करीत फिरत असतो. त्याचप्रमाणें एखाद्या पापभिक्षूला असें वाटतें कीं मी शंभर किंवा हजार भिक्षूला बरोबर घेऊन लोकांकडून सत्कार आणि पूजा घेत घेत गांवांतून, शहरांतून आणि राजधानींतून कधीं प्रवास करीत राहीन? कांहीं काळानें तो शंभर किंवा हजार भिक्षूला घेऊन अशा रीतीनें गांवांतून, शहरांतून आणि राजधानींतून प्रवास करीत जातो. हा पहिला महाचोर समजला पाहिजे. (२) दुसरा एक पापभिक्षु तथागतानें उपदेशिलेला धर्म शिकतो, व तो आपणच स्वतः जाणला असें सांगतो. हा दुसरा महाचोर. (३) तिसरा एकादा पापभिक्षु श्रद्धावान् सब्रह्मचारी परिशुद्ध ब्रह्मचर्य पाळीत असतां त्यांच्यावर खोटा आळ आणून त्याला ब्रह्मचर्यापासून भ्रष्ट करूं पाहतो. हा तिसरा महाचोर. (४) चवथा एकादा पापभिक्षु, आराम, आरामाची जागा, विहार, विहाराची जागा, भंघक, आसन, अशी, लोखंडाची कडई व इतर भांडी, कुन्हाड, कुदळ वगैरे आउतें; बांदु, गवत, माती, लांकडी किंवा मातीचीं भांडी इत्यादि साधिक वस्तु गृहस्थांना

देऊन त्यांना लोमवितो. हा घवथा महाघोर. (५) पण जो आपल्या अंगी नसलेला लोकोत्तर धर्म (ध्यानसमाधि वगैरे) प्रकाशित करतो तो सर्व जगांत अत्यंत मोठा घोर समजला पाहिजे. "

ह्याप्रमाणे भगवंताने अनेक रीतीने वलुमुदा नदीच्या तीरावरून आलेल्या भिक्षूची निंदा करून भिक्षूला नियम घालून दिला तो असा :— "जो भिक्षु न जाणतां आर्यज्ञानदर्शनाला उपयोगी पडणारा लोकोत्तर धर्म आपणाला प्राप्त झाल्याचे भासवील व पुढे चौकशी केली असतां किंवा केली नसतां दोषी होऊन शुद्ध होण्याच्या इच्छेनें म्हणेल कीं, मी न जाणतांच न पहातांच खोटें बोललों—तोहि पाराजिक होतो, सहवासाला अयोग्य होतो. "

त्या काळीं कांही भिक्षूला आपणाला अर्हत्व प्राप्त झाल्याचा भ्रम झाला होता. ती गोष्ट त्यांनी प्रकाशित केली. परंतु पुढे तो भ्रम होता असे त्यांस आढळून आले. हे वर्तमान भगवंताला समजले. तेव्हां त्याने वरील नियमांत फेरफार केला. तो असा :—

जो भिक्षु न जाणतां आर्यज्ञानदर्शनाला उपयोगी पडणारा लोकोत्तर धर्म आपणाला प्राप्त झाल्याचे भासवील, व पुढे चौकशी केली असतां किंवा केली नसतां दोषी होऊन शुद्ध होण्याच्या इच्छेनें म्हणेल कीं, मी न जाणतांच न पहातांच खोटें बोललों—जर भ्रम झाला नसेल तर—तोहि पाराजिक होतो, सहवासाला अयोग्य होतो ॥ ४ ॥

तेरा संघादिशेष

५. बुद्ध भगवान् आवस्ती येथे जेतवनांत अनाथपिडिकाच्या आरामांत रहात होता. त्या काळीं आयुष्मान् संख्यसक ब्रह्मचर्य आचरण्यांत असंतुष्ट होता; व त्यायोगे अत्यंत कृश आणि कुरूप दिसत होता. त्याला पाहून उदायी म्हणाला, "तू असा कृश व दुर्बल कां दिसतोस? तू ब्रह्मचर्य आचरण्यांस असंतुष्ट आहेस काय?" सेव्यसेकाने होय असे उत्तर दिले. तेव्हां उदायी म्हणाला, "असे जर आहे तर तू यथेच्छ भोजन कर, यथेच्छ नीज व यथेच्छ स्नान कर; आणि जेव्हा तुझ्या मनांत कामविकार उत्पन्न होईल तेव्हा हाताने वीर्यपात कर." सेव्यसक म्हणाला, "पण असें करणे

योग्य आहे काय?" उदायी म्हणाला, "होय, मीदेखील असेंच करतो." तेव्हापासून सेव्यसक यथेच्छ जेवू लागला, यथेच्छ निजुं लागला, यथेच्छ स्नान करुं लागला; व जेव्हां जेव्हां कामविकाराने पीडित होत असे तेव्हां हातानें वीर्यपात करुं लागला. त्यायोगें पुन्हां घट्टपुष्ट दिसूं लागला. मिश्रुंनीं, तो कोणत्या औषधानें बरा झाला व पूर्वस्थितीवर आला असें त्यास विचारलें. तेव्हां त्यानें आपण औषधाने बरा झालों नसून 'अशा अशा उपायानें बरा झालों' हें वर्तमान त्यास सांगितलें. ते म्हणाले, "हे सेव्यसका, ज्या हातानें श्रद्धापूर्वक दिलेलें अन्न तूं जेवतोस, त्याच हातानें वीर्यपात करतोस काय?" ह्या बाबतींत त्यांनीं सेव्यसकाची फार निंदा केली. भगवंतानेंहि त्याची निंदा केली, व मिश्रुला नियम घालून दिला तो असा :— "चेतनायुक्त वीर्यपात संघादिशेष होतो."

त्या काळीं मिश्रु उत्तम जेवणें जेवून निष्काळजीपणें निजत असत; व त्यायोगें स्वप्नांत वीर्यपात होत असे. तेव्हा संघादिशेष आपत्ति हातून घडली अशी त्यांस शंका आली. पण स्वप्नांत घडलेलें कर्म पूर्णपणें चेतनायुक्त म्हणतां येत नाहीं, असें म्हणून भगवंतानें यरील नियमांत फेरफार केला तो असा :—

स्वप्नावस्थेंत झालेल्या वीर्यपातावांचून चेतनायुक्त वीर्यपात संघादिशेष होतो ॥ १ ॥

६. बुद्ध भगवान् श्रावस्ती येथें जेतवनांत अनाथपिटिकाच्या आरामांत रहात होता. त्या काळीं उदायी अरण्यांत रहात असे. त्याचा विहार दर्शनीय व सुंदर होता. मध्यें बैठकीची जागा व चारी बाजूला पडवी; आसनें वगैरे व्यवस्थितपणें मांडलेली, पिण्याचें पाणी व उपयोगांचे पाणी योग्य ठिकाणीं ठेवलेलें, व जागा साफसुफ, अशी तेथें व्यवस्था असे. उदायीचा विहार पहाण्यासाठीं पुष्कळ लोक येत असत. एक ब्राह्मणहि आपल्या बायकोला बरोबर घेऊन उदायीचा विहार पहाण्यासाठीं आला. ब्राह्मण इकडे तिकडे विहार पहाण्यांत गुंतला असतां त्याची बायको मागे राहिली होती. तिला उदायीनें पकडले. विहार पाहून झाल्यावर ब्राह्मण आनंदीत होऊन म्हणाला "खरोखर शाक्यपुत्रीय श्रमण धन्य आहेत, जे

अशा सुंदर अरण्यांत रहातात. भवान् उदायीहि धन्य आहे, जो अशा ठिकाणी राहतो." तेव्हा ती ब्राह्मणी म्हणाली "हा धन्य कसला? ह्याने मला [तुमचा डोळा चुकवून] पकडले." तेव्हा त्या ब्राह्मणाने भिक्षूची फार निंदा चालविली. होता होता जेव्हा ही गोष्ट भगवंताला समजली, तेव्हा उदायीची निंदा करून त्याने भिक्षूला नियम घालून दिला तो असा,—

जो कामासक्त भिक्षु विकृतचित्ताने स्त्रीचा हात, वेणी किंवा दुसरा कोणताहि अवयव पकडील, त्याला संघादिशेष होतो ॥ २ ॥

७. बुद्ध भगवान् श्रावस्ती येथे जेतवनांत अनाथपिंडिकाच्या आरामांत रहात होता. त्या काळी उदायी अरण्यांत रहात असे. त्याचा सुंदर विहार पहाण्यासाठी पुष्कळ बायका तेथे आल्या. त्यांना आपला विहार दाखवून उदायी त्यांच्याशी अश्लील भाषण करू लागला. त्यांत ज्या निर्लज्ज बायका होत्या, त्या उलट उदायीची थट्टा करू लागल्या. पण ज्या सभ्य होत्या त्या निंदा करू लागल्या. ही गोष्ट भिक्षूला समजली. व त्यांनी ती भगवंताला सांगितली. भगवंताने उदायीची निंदा करून भिक्षूला नियम घालून दिला तो असा :—

जसा एखादा तरुण तरुणीशी मैथुनविषयक भाषण करतो, तसा एखादा भिक्षु कामासक्त होऊन विकृत चित्ताने स्त्रीशी अश्लील भाषण करील, त्याला संघादिशेष होतो ॥ ३ ॥

८. बुद्ध भगवान् श्रावस्ती येथे जेतवनांत अनाथपिंडिकाच्या आरामांत रहात होता. त्या काळी उदायी श्रावस्तीतील पुष्कळ गृहस्थांच्या घरी जात असे. तेथे एक विधवा स्त्री अत्यंत सुरुष होती. उदायी तिच्या घरी गेला, व तिला त्याने चांगला धर्मोपदेश केला. तेव्हा ती म्हणाली, "भदंत, तुम्हाला जे काय लागेल ते मला सांगा. चीवर, भिक्षा वगैरे पदार्थांचा आम्ही तुम्हांस पुरवठा करू." उदायी म्हणाला, "भगिनी, हे पदार्थ आम्हाला दुर्मिळ नाहीत. आम्हाला जे दुर्मिळ ते तू दे." ती :— "ते कोणते ?" उदायी :— "मैथुन." ती :— "तुम्हाला जरूर आहे काय?" उदायी :— "होय, भगिनी." तर मग या असे म्हणून खोतीचे दार उघडून

ती आंत शिरली, व साडी खाली टाकून मंचकावर निजली. उदायीहि तिच्या भागोभाग आंत गेला, व असल्या ह्या दुर्गंधी पदार्थाला कोण स्पर्श करतो असें म्हणून जमिनीवर थुकला व तोथून निघून गेला. त्यायोगें त्या स्त्रीनें शाक्यपुत्रीयांची फार निंदा चालविली. होतां होतां ही गोष्ट भगवंताला समजली तेव्हां त्यानें उदायीचा निषेध करून भिक्षूला नियम घालून दिला तो असा :—

जो कामासक्त भिक्षु विकृत चित्तानें स्त्रीपार्शीं आपली सेवा करण्याची स्तुति करील, माझ्यासारख्या शीलवान् साधू ब्रह्मचान्याची मैथुनविषयानें केलेली सेवा सर्वश्रेष्ठ सेवा म्हणेल, त्याला संघादिशेष होतो ॥ ४ ॥

१. बुद्ध भगवान् श्रावस्ती येथें जेतवनांत अनार्थपिंडिकाच्या आरामांत रहात होता. त्या काळीं उदायी श्रावस्तींत पुष्कळ लोकांच्या घरीं जात असे. अविवाहित स्त्री आणि पुरुष त्याला आढळले म्हणजे तो त्यांची लग्नं जुळवण्याची खटपट करी. पूर्वी जिचा नवरा गणक (कारकून) होता अशा एका बाईला एक फार सुंदर मुलगी होती. दुसऱ्या गांवांतून आजीवकाचे श्रावक श्रावस्तीला येऊन त्या गणकीपार्शीं आपल्या (घराण्यातील एका) मुलासाठीं ते मुलगी मागू लागले. पण त्यांची ओळख नसल्यामुळें गणकीनें मुलगी देण्याचें नाकारलें. श्रावस्ती येथील कांही लोकांना ती गोष्ट समजली. तेव्हां ते त्या आजीवक श्रावकांना म्हणाले, "तुम्हीं पूर्वीच जाऊन त्या गणकीपार्शीं मुलगी का मागितलीत ? आद्य उदायीला सांगितलें असतें, तर त्यानें ती मुलगी तुमच्या मुलाला केव्हांचा देवविली असती." हे ऐकून त्या आजीवक श्रावकांनीं उदायीच्या मार्फत त्या गणकीशीं बोलणें सुरू केलें व त्या मुलीचें लग्न आपल्या मुलाशीं जुळवून आणलें. त्यांनीं त्या मुलीला महिनाभर चांगल्या रीतीनें वागविलें, व पुढे दासीप्रमाणें वागवू लागलें. तिनें आपणाला घेऊन जाण्यासाठीं निरोप पाठविला. आईनें तेथें येऊन आपल्या मुलीला नीट रीतीनें वागविण्याविषयीं त्यांना विनंति केली, तेव्हां ते म्हणाले, "तूं विचारणारी कोण ? आमचा सगळा ठराव उदायीच्या मार्फत झाला आहे." हे वर्तमान त्या गणकीनें उदायीला सांगितलें. जेव्हां तो तिकडे येऊन मुलीला नीट वागण्याविषयीं त्यांना उपदेश करू लागला, तेव्हां ते म्हणाले, "तूं विचारणारा कोण ?

आमचा सर्व करारमदार गणकीशी झाला आहे." पुन्हा गणकीने तिकडे जाण्यास उदायीला विनविले; तेव्हा त्याने जाण्याचे नाकबूल केले, अर्थात ती उदायीची निंदा करू लागली व शिव्याशाप देऊ लागली, दुसऱ्याहि स्त्रियां—ज्या उदायीने जमवून आणलेल्या लग्नसंबंधामुळे दुःख भोगीत होत्या त्या—उदायीला शिव्याशाप देऊ लागल्या. हे वर्तमान मिश्रूला व मिश्रूंकडून भगवंताला समजले. तेव्हा त्याने उदायीचा निषेध करून मिश्रूंना नियम घालून दिला तो असा :— "जो मिश्रु स्त्रीपुरुषांमध्ये मध्यस्थी करील, व लग्नसंबंधात किंवा जारसंबंधात स्त्रीला पुरुषाची किंवा पुरुषाला स्त्रीची आवड उत्पन्न करील, त्याला संघादिशेष होतो."

त्या काळी कांही धूर्त उद्यानांत घेनींसाठी गेले होते. त्यांनी एका वेश्येला तेथे बोलाविले. पण ती तिकडे जाण्यास कबूल होईना. तेव्हा त्यापैकी एकजण म्हणाला, "हे काम उदायी करील." एक बुद्धोपासक तेथे होता, तो म्हणाला, "शाक्यपुत्रीय श्रमण असलीं कामे कांहींहि करणार नाहीत. उदायीहि हे काम करावयाचा नाही." भवति न भवति होऊन पैज लावली, व एकाला उदायीजवळ पाठविले. उदायीने त्या वेश्येचे मन वळवून तिला तेथे पाठविले. तेव्हा त्या उपासकाने त्याची फार निंदा केली. त्याच्याकडून मिश्रूला, व मिश्रूंकडून भगवंताला ही गोष्ट समजली, तेव्हा उदायीचा निषेध करून त्याने वरील नियमांत फेरफार केला तो असा :—

जो मिश्रु स्त्रीपुरुषांमध्ये मध्यस्थी करील, लग्नसंबंधात किंवा जारसंबंधात स्त्रीला पुरुषाची किंवा पुरुषाला स्त्रीची आवड उत्पन्न करील, केवळ तावत्कालिक वेश्येशीहि मध्यस्थी करील, त्याला संघादिशेष होतो ॥ ५ ॥

१०. बुद्ध भगवान् राजगृह येथे वेणुवनांत रहात होता. त्या काळी आळवी येथील मिश्रु गृहस्थांशी याचना करून कोणाच्या मालकीच्या नव्हत अशा आपणांसाठी प्रमाणाबाहेर मोठ्या झोपड्या बांधीत असत, व त्या पुऱ्या होत नसत. त्यामुळे त्यांना पुष्कळ याचना करावी लागत असे. माणूस द्या, बैल द्या, गाडा द्या, कुन्हाड द्या, कुदळ द्या, वेळू द्या, गवत द्या, असे ते लोकांना म्हणत. त्याने नास पावून मिश्रूंनी पाहिले की गृहस्थ

इकडे तिकडे पळ काढीत; तोंड दुसऱ्या बाजूला फिरवीत किंवा दार लावून आत बसत. दुरुन गाईला पाहूनदेखील भिक्षु समजून लोक पळत असत. आयुष्मान् महाकाश्यप राजगृह येथे वर्षाकाळ घालवून प्रवास करीत आळवी येथे आला. तेथे भिक्षाटनासाठी आळवीत गेला असतां लोक त्याला पाहून तोंड फिरवू लागले, किंवा पळ काढू लागले. पूर्वी आळवी सुमिश्र असे, पण आता हे कसे झाले, ह्याची जेव्हा महाकाश्यपाने चौकशी केली, तेव्हा त्याला वरील कारण समजून आले.

वर्षाकाळ संपल्यावर बुद्ध भगवान् हि राजगृहाहून आळवीला आला. तेव्हा महाकाश्यपाने घडलेली गोष्ट भगवंताला सांगितली. त्याने त्या भिक्षूचा निषेध करून संघाला नियम घालून दिला तो असा :-

गृहस्थापार्शी याचना करून आपणासाठी कोणाच्या मालकीची नवे अशी कुटी करवू इच्छिणाऱ्या भिक्षूने ती प्रमाणांत करवावी. तिचे प्रमाण येणेंप्रमाणे :- लांबी १२ सुगतवितस्ति,^१ व रुंदी सात सुगतवितस्ति. जागा दाखविण्यासाठी भिक्षूला न्यावे. त्यांनी अनारंभ आणि सपरिक्रमण अशी जागा दाखवावी. सारंभ आणि अपरिक्रमण जागेत गृहस्थाची याचना करून कुटी करविली तर, किंवा जागा दाखविण्यासाठी भिक्षूना नेले नाही तर, किंवा प्रमाणाबाहेर कुटी बांधली तर संघादिशेष होतो ॥ ६ ॥

जागा दाखविण्यासाठी भिक्षु न्यावे ते असे :- कुटी करविणाऱ्या भिक्षूने जागा साफ करून संघापार्शी येऊन भिक्षूला तिकडे पाठविण्यास याचना करावी. सर्व संघाला जागा पाहणे शक्य असल्यास संघाने जागा पहावी. शक्य नसल्यास जागा पहाण्यासाठी योग्य भिक्षूची निवड करावी. संघाच्या ठरावाप्रमाणे त्या भिक्षूनी ती जागा अनारंभ आणि सपरिक्रमण असेल तर पहावी. नसल्यास, तिकडे कुटी बांधू नकोस असे त्या भिक्षूला सांगावे. जागा योग्य ठरल्यास संघाच्या परवानगीने तेथे कुटी बांधावी.

सारंभ म्हणजे जेथे मुंढ्याचे किंवा वाळवीचे वारूळ असते; उंदरांची, सर्पांची, विंचवांची आणि घौणींची थिळे असतात; जेथे हत्ती, घोडे, सिंह,

१. एक सुगतवितस्ति म्हणजे दीड हात असे टीकाकाराचे म्हणणे आहे.

वाघ, अस्वल, तरस ह्यांची किंवा इतर प्राण्यांची रहाण्याची जागा असते; जें स्थान शेताजवळ, अपराध्यांला दंड देण्याच्या जागेजवळ, श्मशानाजवळ, उद्यानाजवळ, राजाची जागा, हस्तिशाला, अश्वशाला, कारागार, दारूचें दुकान, कसाईखाना, गल्ली, सभास्थान, घांट ह्यांच्या जवळ असतें तें सारंभ जाणावें.

अपरिक्रमण म्हणजे जेथें गाडा जाऊ शकत नाही व जेथें झोंपडीमोवतीं शाकारणारा मनुष्य शिडी घेऊन जाऊ शकत नाही तें.

११. बुद्ध भगवान् कौशाम्बी येथें घोषितारामांत रहात होता. त्या काळीं छत्र भिक्षूच्या उपस्थायक गृहस्थानें त्याच्यासाठीं एक विहार बांधण्याचें ठरविलें. छत्रानें विहाराची जागा साफ करवीत असतां तेथें सर्व लोकांना पूज्य असा एक वृक्ष होता तो तोडविला. त्यायोगें लोक त्याची निंदा करूं लागले. भगवंताला हे वर्तमान समजलें. तेव्हां त्यानें छत्र भिक्षूचा निषेध करून भिक्षूला खालील नियम घालून दिला :—

आपणासाठीं गृहस्थाच्या मालकीचा मोठा विहार बांधविणाऱ्या भिक्षूनें जागा दाखविण्यासाठीं भिक्षु न्यावे. त्यानें अनारम्भ व अपरिक्रमण अशी जागा दाखवावी. सारंभ व अपरिक्रमण अशा जागेंत जो भिक्षु मोठा विहार करवील, किंवा जागा दाखविण्यासाठीं भिक्षु नेणार नाही त्याला संघादिशेष होतो ॥ ७ ॥

१२. बुद्ध भगवान् राजगृह येथें येळूननांत रहात होता. त्या काळीं दब्य मल्लपुत्र भिक्षूनें सात वर्षांचा असतांना अर्हत् पद मिळविले होतें. पुढें वयांत आल्यावर त्याच्या मनांत संघाच्या शयनासनाची व भोजनाची व्यवस्था आपल्या हातीं घेण्याचा विचार आला, तो त्यानें भगवंताला कळविला. भगवंताने संघाला सांगून ह्या कामीं त्याची नेमणूक करविली. तो त्या त्या भिक्षूच्या योग्यतेप्रमाणें तेथें तेथें त्याची निजण्याची सोय करीत असे; व गृहस्थांनीं नियमित भिक्षूंना आमंत्रण केलें असतां अनुक्रमे भिक्षूंना तेथें पाठवीत असे.

त्या काळीं कल्याणमत्ति नांवाचा गृहस्थ संघाला निरुपदान देत असे. एकेदिवशी विहारांत येऊन, उद्यां आपल्या घरीं कोणते भिक्षु येणार असें

त्याने विचारलें. मेत्तिय व भुम्मज्जक ह्या दोन भिक्षुंची त्या दिवशीं पाळी होती. त्याप्रमाणें ते येणार आहेत असें दब्बानें उत्तर दिलें. पण हे भिक्षु सज्जन नव्हते. त्यामुळे त्या उपासकाला अत्यंत वाईट वाटलें, व घरीं जाऊन त्यानें आपल्या दासीला सांगितलें की, जर ते भिक्षु आले तर त्यांना कोठडीत आसनें मांडून कण्यांचा भात व आंबील वाढ. त्याप्रमाणे दासीनें सर्व केलें. त्यामुळे त्या दोन भिक्षूंना फार राग आला. दब्ब मल्लपुत्रानेंच त्या उपासकाला असें करण्यास सांगितलें असायें अशी त्यांची समजूत झाली. आणि मेत्तिया नांवाच्या भिक्षुणीला त्यांनी दब्ब मल्लपुत्रावर तिच्यावर जुलूम केल्याचा आळ आणण्यास शिकविलें. तिनें भगवंताजवळ जाऊन, दब्बानें आपणावर जुलूम केला अशी तक्रार केली. पण पुढें चौकशीअंती हा आळ खोटा होता असें दिसून आलें. तेव्हां त्या भिक्षुणीला संधातून काढून टाकून भगवंतानें भिक्षुला नियम घालून दिला तो असा:-

जो भिक्षु द्वेषबुद्धीनें ब्रह्मचर्यापासून (संधातून) भ्रष्ट करण्याच्या हेतूनें भिक्षुला पाराजिका आपत्ति लागू करील-पण पुढें चौकशी केली असतां किंवा चौकशी केली नसता ती गोष्ट निराधार ठरेल व हा दोषी ठरेल-त्याला संधादिशेष होतो ॥ ८ ॥

१३. बुद्ध भगवान् राजगृह येथें वेळुवनांत रहात होता. त्या काळीं मेत्तिय व भुम्मज्जक ह्या भिक्षूंनी गृध्रकूट पर्वतावरून खालीं येतांना एका बकऱ्याचा बकरीशीं झालेला संग पाहिला. त्यांनी त्या बकऱ्यांचे नांव दब्ब मल्लपुत्र असें ठेविलें; व बकरीचें मेत्तिया भिक्षुणी ठेवलें; आणि दब्बानें पाराजिक आपत्ति केल्याचें आपण स्वतः पाहिलें असें ते म्हणू लागलें. पुढे चौकशीअंती हा सर्व प्रकार उघडकीस आला. तेव्हां भगवंतानें त्यांचा निषेध करून भिक्षूंना नियम घालून दिला तो असा :-

जो भिक्षु द्वेषबुद्धीनें दुसऱ्या एकाच्या गोष्टीचा लेशमात्र घेऊन ह्या ब्रह्मचर्यापासून (संधातून) भ्रष्ट करण्याच्या हेतूनें भिक्षुला पाराजिका आपत्ति लागू करील-पुढें चौकशी केली असतां किंवा चौकशी केली नसतां तें प्रकरण दुसरेंच ठरतें, व त्याचा लेश मात्र येथें लागू केला असे दिसून येतें, आणि भिक्षु दोषी ठरतो-त्याला संधादिशेष होतो ॥ ९ ॥

१४. बुद्ध भगवान् राजगृह येथें वेळुवनांत रहात होता, त्या काळीं देवदत्त, कोकालिक^१ आणि समुद्रदत्त ह्या भिक्षुपार्शी जाऊन त्यांना म्हणाला, " चला आपण श्रमण गोतमाच्या संघात भेद पाडू. "

कोकालिक म्हणाला, " पण श्रमण गोतम महानुभाव आहे, त्याच्या संघात भेद कसा पाडतां येईल ? " देवदत्त म्हणाला, " आपण त्याजपार्शी जाऊन ह्या पांच गोष्टींची याचना करूं. म्हणूं कीं भदंत, आपण अनेक रीतीनें संतुष्टीची आणि साधेपणाची स्तुती करीत असतां, आणि ह्या पांच गोष्टीं संतुष्टीला आणि साधेपणाला कारणीभूत आहेत. (१) भिक्षूंनीं आजीवन अरण्यांत रहावें. जो गांवाजवळ राहील त्याला दोषी समजावें (२) आजीवन भिक्षेवर निर्वाह करावा. आमंत्रण स्वीकारील त्याला दोषी ठरवावें. (३) आजीवन चिंध्यांचीं घीवरें पांघरावीं. जो गृहस्थानें दिलेलें चीवर ग्रहण करील त्याला दोषी समजावें. (४) आजीवन झाडाखालीं रहावें. जो छताखालीं राहील त्याला दोषी ठरवावें. (५) आजीवन मस्त्यमांसाचें ग्रहण करूं नये. जो ग्रहण करील त्याला दोषी समजावें. ह्या पांच गोष्टी श्रमण गोतम कबूल करणार नाही; व आम्ही

१. मूळ वाक्य ' कोकालिको कोटमारकतिस्सको खण्डदेविया पुत्तो समुद्रदत्तो ' असे आहे. २९ व्या पादितियांत ' अय्यो कोकालिको, अय्योकोटमारकतिस्सको, अय्यो खंडदेविया पुत्तो, अय्यो समुद्रदत्तो ' असे वाक्य आढळतें, व त्यावरून हे चार निरनिराळे भिक्षु असावे असा सकृत्दर्शनी ग्रह होतो. परंतु विचार केला असतां ह्या दुसऱ्या वाक्यांत कोहीतरी घोटाळा झाला असावा असे वाटतें. कारण पुढल्या (११व्या) संघादिसंघात 'तस्सेव खो पन भिक्खुस्स भिक्खु होन्ति अनुवत्तका वग्गवादका, एको वा द्वे वा तयो वा ' हे वाक्य आहे. देवदत्ताचे दोस्त भिक्षु चार असते, तर येथें ' चत्तारी वा ' असे असावयास पाहिजे. येवढेंच नव्हे साथी चार असले म्हणजे त्यांचा संघ होतो, व मोठ्या संघाला त्या चारांच्या संघाला बहिष्कार घालण्याचा अधिकार राहत नाही. बुद्ध घोषाचार्य म्हणतात :-

" यस्मा पन तिण्ण उपरि कम्मरहा न होन्ति, न हि संघो संघस्स कम्मं करोति, तस्मा एको वा द्वे वा तयो वा ति पुत्तं. " तात्पर्य येथें कोकालिक कोटमारकतिस्सक हा एक, व खंडदेवीचा पुत्र समुद्रदत्त हा दुसरा असे दोघव देवदत्ताचे साथी होते असे समजणे इष्ट आहे.

त्यांच्यायोगे लोकांना आमच्या बाजूकडे वळवू. व श्रमण गीतमाच्या संघांत फूट पाडू. कारण लोकांची भक्ति रक्ष आचरणावर जडते. " त्याप्रमाणे बुद्धाजवळ जाऊन त्याने ह्या पांच गोष्टी अमलांत आणण्यास परवानगी पागितली अर्थातच बुद्धाने ती दिली नाही. व त्यामुळे देवदत्ताने संघांत फूट पाडली. तेव्हा बुद्धाने त्याचा निषेध करून भिक्षूंना नियम घालून दिला तो असा :-

जो भिक्षु एकीने वागणाऱ्या संघांत फूट पाडण्याचा प्रयत्न करील, किंवा फूट पडेल अशा रीतीचे प्रकरण उपस्थित करून हट्ट धरून बसेल, त्याला भिक्षूंनी म्हणावे की, आयुष्यमान्, एकीने वागणाऱ्या संघांत फूट पाडण्याचा प्रयत्न करू नकोस, किंवा फूट पाडण्याजोगे प्रकरण उपस्थित करून हट्ट धरून बसू नकोस. संघाशी तुझे ऐक्य असू दे. कारण एकीने वागणारा संघ आनंदाने भांडणावांचून एक ध्येय पुढे ठेवून सुखाने रहातो. असें भिक्षु सांगत असतां जर तो भिक्षु तसाच हट्ट धरील, तर भिक्षूंनी हट्ट सोडण्यासाठी त्याची त्रिवार समजूत पाडायी. त्रिवार समजूत पाडली असता जर हट्ट सोडला तर ठीक आहे, जर सोडला नाही तर त्याला संघाविशेष होतो ॥ १० ॥

१५. बुद्ध भगवान् राजगृह येथे वेळुवनांत रहात होता. त्या काळी देवदत्त संघांत फूट पाडण्याचा प्रयत्न करीत होता. भिक्षु म्हणाले की, देवदत्त अधर्मवादी आहे, अविनयवादी आहे, तो संघांत भेद पाडण्याचा प्रयत्न करतो हें कसें? हें ऐकून कौकालिक आणि समुद्रदत्त भिक्षु त्यांना म्हणाले, " तुम्ही असें म्हणू नका. देवदत्त धर्मवादी आणि विनयवादी आहे. तो आमच्या विचाराप्रमाणे वागतो. आमचे मत त्याला माहीत आहे, व त्याप्रमाणे तो बोलतो. आम्हाला तें पसंत आहे. " हें जेव्हा भगवंताला समजले तेव्हा त्याने त्याचा निषेध करून भिक्षूंना नियम घालून दिला तो असा :-

त्याच (संघांत फूट पाडू पहाणाऱ्या) भिक्षूच्या मताप्रमाणे वागणारे, तंटा उपस्थित करणारे एक, दोन किंवा तीन भिक्षु म्हणतील की, आयुष्यन्त, तुम्ही त्या भिक्षूला कांहीं बोलू नका. तो धर्मवादी आणि विनयवादी आहे. तो आमच्या विचाराने वागतो. आमचे मत तो जाणतो, व

त्याप्रमाणे तो बोलतो. आम्हांला तें पसंत आहे. त्या भिक्षूला इतर भिक्षूंनी म्हणावें कीं, आयुष्मन्त, तुम्ही असें म्हणूं नका. हा भिक्षु धर्मवादी नाही, विनयवादी नाही. तुम्हालाहि संघभेदाची आवड होऊं देऊ नका. संघाशीं तुमचें ऐक्य असूं द्या. कारण एकीनें वागणारा संघ आनंदानें भांडणावांचून एक ध्येय पुढें ठेवून सुखानें राहतो. ह्याप्रमाणें म्हटलें असतां ते भिक्षु तसाच हट्ट घरतील तर इतर भिक्षूंनीं हट्ट सोडण्यासाठी त्यांची त्रिवार समजूत पाडायी. त्रिवार समजूत पाडली असतां हट्ट सोडला तर ठीक आहे; सोडला नाही तर त्यांना संघादिशेष होतो ॥ ११ ॥

१६. बुद्ध भगवान् कौशांबी येथें घोषितारमांत रहात होता. त्या काळीं छत्र भिक्षु नीट वागत नसे. भिक्षु त्याला म्हणत कीं, आयुष्मान् छत्र, तूं अशा रीतीनें वागू नकोस; असें वागणें योग्य नाही. तो म्हणे, "तुम्ही मला उपदेश करतां हे कसें? मीच तुम्हाला उपदेश करणें योग्य आहे. बुद्ध आमचा आहे आणि धर्म आमचा आहे. आमच्या मालकाने धर्म शोधून काढला आहे. जसा सौसाट्याचा वारा गवत, काठ्या, पानें, कचरा एकत्र आणतो, किंवा जशी एखादी डोंगरांतून वाहणारी नदी शिंपल्या, शेवाळ वगैरे एकत्र करते, त्याप्रमाणें तुम्ही अनेक नांवाचे, अनेक गोत्राचे, अनेक जातीचे, अनेक कुळाचे प्रव्रज्या घेऊन एकत्र झालां आहां. तुम्ही आम्हांला बोलावें हें कसें? मीच तुम्हांला बोलणें योग्य आहे." ह्यासाठीं भिक्षूंनीं छत्राची निंदा केली; व हें वर्तमान भगवंताला सांगितलें. भगवंतानें त्याचा निषेध करून भिक्षूंना नियम घालून दिला तो असा :-

भिक्षु स्वाभाविकपणे वाईट बोलणारा असतो. भिक्षूच्या नियमांसंबंधाने जेव्हां इतर भिक्षु त्याला वहिवाटीस अनुसरून बोलतात तेव्हां तो आपणाता अवचनीय (बोलण्याला अयोग्य) करतो; म्हणतो कीं, मला तुम्ही चांगले किंवा वाईट असें कांहीच बोलूं नका; माझ्याशीं बोलणें सोडून द्या. त्याला भिक्षूंनीं म्हणावें कीं, आयुष्मान्, तूं आपणाला अवचनीय करूं नकोस. आपणाला वचनीयच कर. तूहि भिक्षूला नियमानुसार बोलत जा, व भिक्षुहि तुला नियमानुसार बोलतील. कारण परस्परांना

बोलून आणि परस्परांच्या चुकीची दुरुस्ती करून त्या भगवंताच्या संघाची अभिवृद्धी झाली आहे. ह्याप्रमाणे म्हटले असतां जर तो भिक्षु तसाच हट्ट धरील तर त्याची भिक्षूंनीं त्रिवार हट्ट सोडण्यासाठीं समजूत पाडावी. त्रिवार समजूत पाडली असतां हट्ट सोडला तर ठीक आहे, न सोडला तर त्याला संघादिशेष होतो ॥ १२ ॥

१७. बुद्ध भगवान् श्रावस्ती येथें जेतवनांत अनाथपिंडिकाच्या आरामांत रहात होता. त्या काळीं अस्सजि आणि पुनब्बसुक हे दोघे भिक्षु कीटागिरी येथें रहात होते. ते पहिल्या भागाच्या ७४ व्या कलमांत सांगितल्याप्रमाणे नानाप्रकारचा अनाचार आचरीत असत. त्याच कलमांत सांगितल्याप्रमाणे त्यांना सारिपुत्त आणि मोग्गल्लान ह्यांजकडून तेथून हांकून लावण्यांत आले. अशा रीतीनें प्रव्राजनीय कर्म केलें असतां ते नीट रीतीनें वागत नसत; भिक्षूची क्षमा न मागतां त्यांना शिवीगाळ देत असत; म्हणत असत कीं, भिक्षु छंदगामी, द्वेषगामी, मोहगामी आणि भयगामी आहेत. हे ऐकून भिक्षूंनीं त्यांचा निषेध केला, व हे वर्तमान त्यांनीं भगवंताला सांगितलें. तेव्हां भगवंतानें नियम घालून दिला तो असा :—

एकादा भिक्षु एकाद्या गांवाजवळ अगर शहराजवळ रहातो. तो कुटुंबाची श्रद्धा विघडवितो, व वाईट आचरण करतो. त्याची पापाचरणें दिसून येतात व ऐकूं येतात. कुटुंबाची श्रद्धा विघडविल्याचें दिसूं येतें व ऐकूं येतें. त्याला भिक्षूंनीं म्हणार्चे कीं आयुष्मान्, तूं कुलांची श्रद्धा विघडविणारा व पापाचारी आहेस. तुझी पापाचरणें दिसतात व ऐकूं येतात. तूं कुटुंबाची श्रद्धा विघडविल्यांचे दिसतें व ऐकूं येतें. तेव्हां तूं येथून निघून जा. येथे तुला रहातां येत नाही. असें भिक्षूंनीं म्हटलें असतां तो म्हणेल कीं, भिक्षु छंदगामी, द्वेषगामी, मोहगामी व भयगामी आहेत. अशा आपत्तीसाठीं एकाद्याला हांकून लावतात व एकाद्याला हांकून लावीत नाहीत. त्याला भिक्षूंनीं म्हणार्चे कीं, आयुष्मान्, तूं असें बोलू नकोस. भिक्षु छंदगामी, द्वेषगामी, मोहगामी व भयगामी नाहीत. तूं कुलांची श्रद्धा विघडविणारा व पापाचारी आहेस. तुझी पापाचरणें दिसण्यात येतात व ऐकण्यांत येतात. तूं कुटुंबाची श्रद्धा विघडविल्याचें दिसतें व ऐकूं येतें. तेव्हां तूं येथून निघून जा. तुला येथें रहातां येत नाही. असें

म्हटलें असतां तो जर असाच हट्ट धरील, तर हट्ट सोडण्यासाठी भिक्षूनी त्याची त्रिवार समजूत पाडावी. त्रिवार समजूत पाडली असतां जर हट्ट सोडला तर ठीक आहे; सोडला नाही तर संघादिशेष होतो ॥ १३ ॥

दोन अनियत आपत्ति

१८. बुद्ध भगवान् श्रावस्ती येथे जेतवनांत अनाथपिंडिकाच्या आरामांत रहात होता. त्या काळी आयुष्मान् उदायी श्रावस्तीतील पुष्कळ कुटुंबांत जात-येत असे; त्याच्या ओळखीची एक तरुण कुमारिका दुसऱ्या एका घरी विवाह करून दिली होती. एके दिवशी उदायी तिच्या सासऱ्याच्या घरी जाऊन एका एकान्त जागी तिच्याशी गोष्टी करीत बसला. त्या काळी विशाखेला निरोगी पुत्र आणि निरोगी नातू पुष्कळ होते. लोक तिला यज्ञांत, मंगलकार्यांत आणि उत्सवांत आमंत्रण करून अन्न भोजनाचा मान देत असत. ती निमंत्रणावरून त्या कुटुंबांत गेली होती. उदायीला एकांतांत त्या तरुण स्त्रीशी बोलतांना पाहून ती म्हणाली, "भदंत, अशा रीतीने एकान्तांत स्त्रीबरोबर बसणें बरोबर नाही. तुम्ही जर कामदिकारापासून मुक्त असलां, तरी पुष्कळ लोकांना तुमची खात्री वाटणार नाही." असें सांगितलें तरी उदायीनें तें ऐकलें नाही. तेव्हां विशाखेनें तें वर्तमान भिक्षूंना कळविलें. भिक्षूंनीं त्याची निंदा केली, व तें वर्तमान भगवंताला सांगितलें. त्यानें उदायीचा निषेध करून भिक्षूला नियम घालून दिला तो असा :-

जो भिक्षु स्त्रीबरोबर एकटा स्त्रीसंगाला योग्य अशा प्रतिच्छन्न जागेंत बसेल, व विश्वासू उपासिका त्याला पाहून पाराजिका, संघादिशेष किंवा पाचित्ति यद्वा तिन्हीपैकी एक आपत्ति लागू करील; जर तो भिक्षु तेथें बसल्याचें कबूल करीत असेल, तर ती विश्वासू उपासिका बोलेल त्याप्रमाणें त्याला पाराजिका, संघादिशेष किंवा पाचित्ति आपत्ति लागू करावी. ही आपत्ति अनियत (अनिश्चित) आहे ॥ १ ॥

१९. बुद्ध भगवान् श्रावस्ती येथे जेतवनांत अनाथपिंडिकाच्या आरामांत रहात होता. त्या काळी भगवतानें, स्त्रीबरोबर एकान्तांत प्रच्छन्न जागीं

बसण्याची मनाई केल्यामुळे उदायी त्याच तरुण स्त्रीबरोबर मोकळ्या जागी एकटा बसून संभाषण करीत होता. तेथे विशाखेने त्याला पाहिले, व तसे बसणे योग्य नाही असे म्हटले. पण उदायीने तिच्या म्हणण्याकडे लक्ष दिले नाही. तेव्हा तिने ती गोष्ट भिक्षूंना, व त्यांनी भगवंताला कळविली. तेव्हा त्याने त्याचा निषेध करून भिक्षूला नियम घालून दिला तो असा :-

स्त्रीसंगाला योग्य अशी प्रच्छन्न जागा नसते; परंतु स्त्रीबरोबर ग्राम्य भाषण करण्याइतका एकान्त असतो. जो भिक्षु अशा ठिकाणी स्त्रीबरोबर एकटा बसेल, व विश्वासू उपासिका त्याला पाहून संघादिशेष किंवा पाचित्तिय ह्या दाहोपेकी एक आपत्ति लागू करील. जर तो भिक्षु तेथे बसल्याचे कबूल करीत असेल, तर ती विश्वासू उपासिका बोलेल त्याप्रमाणे त्याला संघादिशेष किंवा पाचित्तिय आपत्ति लागू करावी. हीसुद्धा आपत्ति अनियत (अनिश्चित) आहे ॥ २ ॥

निस्सग्निय पाचित्तिय

२०. बुद्ध भगवान वैशाली येथे गोतमक चेतियांत रहात होता. त्या काळी भगवंताने भिक्षूला तीन चीवरें वापरण्याची परवानगी दिली होती. षड्वर्गीय भिक्षु तीन चीवरें वापरण्याची परवानगी मिळाली आहे असे म्हणून गांवांत जाताना निराळी तीन चीवरें, आणि आरामांत निराळी तीन चीवरें वापरीत; व स्नानाच्या वेळी निराळीच चीवरें वापरीत. जे भिक्षु साधेपणाने वागणारे होते त्यांनी त्यांचा निषेध केला; व ही गोष्ट भगवंताला कळविली. त्यानेहि त्यांचा निषेध करून भिक्षूला नियम घालून दिला तो असा :-

“जो भिक्षु अतिरेक (तीन चीवरांपेक्षा अधिक) चीवर ठेवील, त्याला निस्सग्निय पाचित्तिय होतें.”

त्या काळी आयुष्मान् आनंदाला एक अतिरेक चीवर मिळाले होते. व त्याच्या मनांतून ते सारिपुताला द्यावयाचे होते. पण सारिपुत त्या वेळी साकेत येथे रहात होता. तेव्हा कसे करावे असा आनंदाला प्रश्न पडला; व त्याने भगवंताला त्याचा सुलासा विचारला. भगवंताने सारिपुत किती

दिवसांनी येणार, हें विचारलें; व आनंदानें, नवव्या किंवा दहाव्या दिवशी येथें पोहोचणार असें उत्तर दिलें. तेव्हां भगवंताने दहा दिवसपर्यंत अतिरेक चीवर ठेवण्याची परवानगी दिली; व वरील नियमांत फेरफार केला तो असा :—

चीवर करून संपल्यावर व कठिन उठवल्यावर भिक्षूनें अतिरेक चीवर दहा दिवसपर्यंत ठेवावें. त्यापेक्षा जास्त ठेवील, तर त्याला निस्सग्निय पाचितिय होतें ॥ १ ॥

निस्सग्निय पाचितिय म्हणजे त्या भिक्षूनें तें चीवर (किंवा ती वस्तू) संघाच्या, भिक्षूच्या किंवा भिक्षूच्या हवार्ली केलें पाहिजे, व त्याच्या समोर पाचितिय आपत्ति आपल्या हातून झाल्याचें कबूल केलें पाहिजे. ती वस्तू जोंपर्यंत जो आपणाशीं ठेवील तोंपर्यंत केवळ आपत्ति कबूल केल्यानें त्या आपत्तीतून मोकळा होत नाही.

२१. बुद्ध भगवान् श्रावस्ती येथें जेतवनांत अनाथपिंडिकाच्या आरामांत रहात होता. त्या कार्की कांहीं भिक्षु इतर भिक्षूंच्या हवार्ली आपली संघाटी करून अंतरवासक व उत्तरासंग ह्या दोनच चीवरांनी प्रवासाला जात असत. त्यांनी ठेवून दिलेल्या चीवरांना बुरशी येत असे, व भिक्षु तीं उन्हांत वाळवीत असत. आनंदानें तें पाहिलें व, हीं चीवरें कोणाचीं असा त्यानें त्या भिक्षूंना प्रश्न केला. त्यांनी आनंदाला ती गोष्ट सांगितली. आनंदानें तिचा निषेध केला, व ती भगवंताला कळविली. ह्या प्रकरणी भगवंतानेंहि ह्या गोष्टीचा निषेध करून भिक्षूला नियम घालून दिला तो असा :—

“चीवर करून संपल्यावर व कठिन उठवल्यावर जर भिक्षु चीवर ठेवून दुसरीकडे जाईल, तर त्याला निस्सग्निय पाचितिय होतें.”

त्या कार्की कौशांबी येथें एक भिक्षु आजारी होता. त्याच्या नातेवाईकांनी त्याला आपणाकडे बोलाविलें. परंतु तीन चीवरें घेऊन घालत जाण्याची त्याच्यामध्ये ताकद नव्हती. तेव्हां भगवंतानें आजारी भिक्षूला दोनच चीवरें घेऊन संघाच्या अनुमतीने दुसरीकडे जाण्याची परवानगी दिली; व वरील नियमांत फेरफार केला तो असा :—

चीवर तयार करून संपल्यावर, व कठिन उठवल्यावर, जर भिक्षु संघाच्या संमतीशिवाय चीवर ठेवून दुसरीकडे जाईल, तर त्याला निस्सगिय पाधितिय होतें ॥ २ ॥

२२. बुद्ध भगवान् श्रावस्ती येथें जेतवनांत अनाथपिंडिकाच्या आरामांत रहात होता. त्या काळीं एका भिक्षूला अकाल^१ चीवरवस्त्र मिळालें होतें. त्याचें चीवर बनवीत असतां तें त्याला पुरेना. म्हणून तो त्याच्या सुरकुत्या काढून लांबरुंद करण्यासाठीं तें पाण्यांत भिजवून हातानें दाबीत असे. तें पाहून भगवंताने त्याला प्रश्न केला कीं, तूं हें चीवर पुन्हां पुन्हां कां दाबतोस ? तो म्हणला, "मदंत, मला अकाल चीवरवस्त्र मिळालें. त्याचें मी चीवर बनविलें असतां तें मला पुरत नाही; म्हणून मी असें करतो." भगवान् म्हणाला, "तुला चीवरवस्त्र मिळण्याची आशा आहे काय?" त्यानें होय असें उत्तर दिलें. तेव्हां ह्या प्रकरणीं भिक्षूला बोलावून भगवान् म्हणाला, "अकाल चीवरवस्त्र मिळालें असतां व दुसरें वस्त्र मिळण्याची आशा असतां तें ठेवण्याची मी परवानगी देतो."

भगवंताची अशी अनुज्ञा मिळाली आहे म्हणून भिक्षु अकाल चीवरवस्त्रे घेऊन त्यांची गाठोडी एक महिन्यापेक्षा जास्त दिवस दांडीला टांगून ठेवीत असत. ते पाहून आनंदानें त्यांचा निषेध केला; व ही गोष्ट भगवंताला कळविली. भगवंतानेंहि त्यांचा निषेध केला, व भिक्षूंना नियम घालून दिला तो असा :-

चीवर तयार करून संपल्यावर, व कठिन उठवल्यावर जर भिक्षूला अकाल चीवरवस्त्र मिळालें तर त्यानें तें घ्यावें, व लवकर चीवर करावें. जर पुरेसा कपडा नसेल तर दुसरें मिळण्याची आशा असल्यास त्यानें तें वस्त्र एक महिन्यापर्यंत ठेवून घ्यावें. दुसरे मिळण्याची आशा असूनदेखील जर त्यापेक्षा जास्त दिवस ठेवील, तर त्याला निस्सगिय पाधितिय होतें ॥ ३ ॥

२३. बुद्ध भगवान् श्रावस्ती येथें जेतवनांत अनाथपिंडिकाच्या आरामांत रहात होता. त्या काळीं उदायीची, पूर्वीची बायको भिक्षुणी झाली

१. अकाल चीवर म्हणजे कठिनाच्या महिन्याशिवाय इतर महिन्यांत मिळालेलें वस्त्र.

होती... तिला त्याने आपलें अंतरवासक घीवर धुवावयास दिलें... भगवंतानें त्याचा निषेध करून भिक्षूला नियम घालून दिला तो असा:-

जो भिक्षू आपली आप्त नव्हे अशा भिक्षुणीला धुण्यासाठी, रंगविण्यासाठी किंवा बडविण्यासाठी जुनें घीवर देईल, तर त्याला निस्सगिय पाचितिय होतें ॥ ४ ॥

२४. बुद्ध भगवान् राजगृह येथें वेळुवनांत रहात होता. त्या काळी उत्पलवर्णा भिक्षुणी श्रावस्ती येथें रहात असे. सकाळच्या वेळी श्रावस्तीत भिक्षाटन करून भोजन संपल्यावर ती अंधवनांत जाऊन एका झाडाखाली विश्रांतीसाठी बसली. त्या काळी चोरांनी एका गाईला मारून मांस घेऊन अंधवनांत प्रवेश केला. त्यांच्या पुढान्याने उत्पलवर्णला पाहिलें, आणि असा विचार केला की, आपल्या माऊबंदांनी हिला पाहिलें असतां, ह्या भिक्षुणीला ते विनाकारण त्रास देतील. म्हणून तो दुसऱ्याच मार्गानें वनांत शिरला. तेथें त्या चोरांनी तें मांस भाजून तयार केलें; व त्यापैकी उत्तम मांस त्या पुढान्याने घेऊन एका द्रोणांत भरून उत्पलवर्णच्या शेजारी एका झाडाला टांगले; व 'जो श्रमण किंवा ब्राह्मण हें मांस पाहील त्यालाच तें दिलें आहे असें समजून त्यानें तें न्यावें,' असें म्हणून तो तेथून निघून गेला. उत्पलवर्णनें समाधीतून उठत असतां ह्या घोरनायकाचे शब्द ऐकले, व तें मांस घेऊन ती आपल्या उपाश्रयांत गेली. दुसऱ्या दिवशी सकाळीं ते तयार करून उत्तरासंगांत गाठोडें बांधून ती अंतरिक्षांतून वेळुवनांत उतरली. त्या समयीं बुद्ध भगवान् भिक्षाघर्यासाठी गेला होता; व उदायी बिहाररक्षक होता. भगवंताला देण्यासाठी तें मांस तिनें त्याच्या स्वाधीन केलें. तेव्हां उदायी तिला म्हणाला, "भगिनी, भगवंताला तूं मांस दिलेंस. मग मला तेवढें घीवर दे ना !" उत्पलवर्णजवळ भिक्षुणीला लागणारी अवधी पांचच घीवरें होती. ती म्हणाली, "स्त्रियांना विशेष दान मिळत नसतें; व हें माझें पांचवें घीवर आहे. तें मी तुम्हांस कसे देऊं?" उदायी म्हणाला, "जसा एकादा मनुष्य हत्ती देऊन त्याच्या तड्याचा लोभ घेतो त्याप्रमाणें भगवंताला मांस देऊन तूं मला अंतरवासक देत नाहीस." अशा रीतीनें तिला त्रस्त करून उदायीनें तिच्याकडून अंतरवासक घेतला. जेव्हां उत्पलवर्णा उपाश्रयांत आली तेव्हां भिक्षुणींना

ती गोष्ट समजली; व उदायीवर त्यांनी टीका केली. त्यांनी ती गोष्ट भिक्षूंना व भिक्षूंनी ती भगवंताला सांगितली. भगवंताने उदायीचा निषेध करून नियम घालून दिला तो असा :-

“जो भिक्षु अज्ञाति भिक्षुणीच्या हातून चीवर घेईल त्याला निस्संगिय पाधितिय होतें.”

त्या काळी भिक्षु भिक्षुणीकडून दुसऱ्या वस्तूबद्दल चीवर घेऊं इच्छित नसत. भिक्षुणींना तें आवडलें नाहीं; व ती गोष्ट भिक्षूंनीं भगवंताला सांगितली. तेव्हां ह्या प्रकरणीं भगवान् भिक्षूंनां म्हणाला, “भिक्षु, भिक्षुणी, शिकणारी स्त्री, श्रामणेर आणि श्रामणेरी ह्या पांचांकडून दुसऱ्या वस्तूबद्दल चीवर घेण्यास मी अनुज्ञा देतों.” आणि त्यानें वरील नियमांत फेरफार केला तो असा :-

जो भिक्षु दुसऱ्या वस्तूची बदली केल्यावांचून अज्ञाति भिक्षुणीच्या हातून चीवर घेतो. त्याला निस्संगिय पाधितिय होतें ॥ ५ ॥

२५. बुद्ध भगवान् श्रावस्ती येथें जेतवनांत अनाथपिंडिकाच्या आरामांत रहात होता. त्या काळीं उपनंद शाक्यपुत्र धर्मोपदेश करण्यांत प्रसिद्ध असे. एक श्रेष्ठिपुत्र त्याजपाशीं येऊन नमस्कार करून एका बाजूला बसला. त्याला उपनंदानें धर्मोपदेश केला. तेव्हां तो म्हणाला, “तुम्हांला चीवर, पिंडपात, शयनासन किंवा औषध ह्यांपैकी जें पाहिजे असेल ते आम्हांला सांगत घेला. तें देण्याजोगें सामर्थ्य आम्हांला आहे.” उपनंदानें त्याचें उपवस्त्र मागितलें. श्रेष्ठिपुत्रानें एक दिवस दम धरण्यास विनविलें, तरी उपनंद हट्टच धरून बसला. तेव्हां श्रेष्ठिपुत्रानें आपलें उपरणें त्याला दिलें. वाटेंत लोकांनीं त्याला विचारलें कीं, तूं आज एकच वस्त्र नेसून कां चालला आहेस ? त्यानें घडलेलें वर्तमान त्यांस सांगितलें. तेव्हां ते शाक्यपुत्रियांवर टीका करूं लागले. अनुक्रमें ही गोष्ट भगवंताला समजली. त्यानें उपनंदाचा निषेध करून नियम घालून दिला तो असा :-

“जो भिक्षु अज्ञाति गृहपतीकडे किंवा गृहपतीकडे चीवर मागून घेईल त्याला निस्संगिय पाधितिय होतें.”

त्या काळीं कांहीं भिक्षु साकेत नगराहून श्रावस्तीला जात होते. वाटेंत घोरार्नीं त्यांची चीवरें हिरावून घेतलीं तेव्हां ते भिक्षु अज्ञाति गृहपतीकडे किंवा गृहपतीकडे चीवर मागणें योग्य नाहीं म्हणून नागवेष्ट श्रावस्तीला

आले व वृद्ध भिक्षूंना नमस्कार करू लागले. भिक्षु म्हणाले, “भिक्षूला नमस्कार करणारे हे आजीवक फार चांगले दिसतात.” ते म्हणाले, “आम्ही आजीवक नसून भिक्षु आहोत.” भिक्षूंनी उपालीला ह्या प्रकरणी चौकशी करण्यास सांगितले. उपालीने, ते भिक्षु आहेत अशी खात्री करून घेऊन त्यांना चीवरें द्यावयास लावली. ते नागवेच आले हें सज्जन भिक्षूला आवडलें नाहीं. ते म्हणाले, “हे नागवे येतात हें कसें? ह्यांनी तृणपर्णानें तरी आपली लज्जा झांकावी कीं नाहीं!” ही गोष्ट भगवंताला कळविली, तेव्हां तो म्हणाला, “भिक्षुहो, ज्याचें चीवर हिरावून घेतलें असेल किंवा नष्ट झालें असेल, त्यानें अज्ञाति गृहपतीकडून किंवा गृहपतीकडून चीवर घ्यावें. ज्या आवासांत तो प्रथम येईल तेथें संधाचें, विहाराचें, विछान्यावर आंश्रण्याचें, जमिनीवर आंश्रण्याचें चीवर किंवा विछान्याची पिशवी घेऊन पुन्हां परत करीन अशा हेतूनें वापरावी. ह्यांपैकी कांहीं मिळत नसल्यास गवत किंवा पानें नेसून घ्यावें. परंतु नागवे कधींच येऊं नये.” आणि त्यानें वरील नियमांत फेरफार केला तो असा :—

जो भिक्षु प्रसंगावांचून अज्ञाति गृहपतीकडे किंवा गृहपतीकडे चीवर मागून घेईल त्याला निस्सग्निय पाचित्तिय होतें. तो प्रसंग असा :— भिक्षूचें चीवर हिरावून घेण्यांत येतें किंवा नष्ट होतें, हा प्रसंग ॥ ६ ॥

२६. बुद्ध भगवान् श्रावस्ती येथें जेतवनांत अनाथपिंडिकाच्या आरामांत रहात होता. त्या काळीं कांहीं भिक्षूंची चीवरें हिरावून घेण्यांत आली होती. त्यांजपाशीं जाऊन षड्वर्गीय भिक्षु म्हणाले, “भगवंताने चीवरें हिरावून घेतलीं असतां अज्ञाति गृहपति किंवा गृहपती यांकडून चीवर मागून घेण्यास परवानगी दिली आहे. तेव्हां तुम्हीं चीवरें मागून घ्या.” ते म्हणाले, “आम्हांला चीवरें मिळालीं आहेत.” षड्वर्गीय म्हणाले, “तुम्हांला जर मागावयाचीं नसलीं तर आम्ही तुमच्या करितां मागतों.” ते म्हणाले, “ठीक आहे.” तेव्हां षड्वर्गीय भिक्षूंनी लोकांकडून पुष्कळ चीवरें घेतली. एका समेत एक मनुष्य दुसऱ्याला म्हणाला, “ज्यांची चीवरें हिरावून घेण्यांत आलीं होती असे भिक्षु मजकडे आले होते; त्यांना मी चीवरें दिलीं.” दुसराहि तसेंच म्हणाला. तिसराहि तसेंच म्हणाला.

आणि ते सर्व म्हणाले की, हे शाक्यपुत्रीय श्रमण प्रमाण न जाणतां पुष्कळ चीवरें घेतात हे कसें? हे काय कापडाचें दुकान मांडणार आहेत की काय? अशा रीतीनें झालेली टीका भिक्षूंच्या कार्नी आली. भगवंताने हे वर्तमान ऐकून षड्वर्गीयांचा निषेध केला, व भिक्षूंना नियम घालून दिला तो असा :—

तशा भिक्षूला अज्ञाति गृहपति किंवा गृहपत्नी पुष्कळ चीवरें आणून ती घेण्याची विनंति करील; पण त्यानें अंतरवासक आणि उत्तरासंग एवढी दोनच चीवरें घ्यावी; त्यापेक्षां जास्त घेईल तर त्याला निस्सग्निय पाचित्तिय होतें ॥ ७ ॥

२७. बुद्ध भगवान् श्रावस्ती येथे जेतवनांत अनाथपिंडिकाच्या आरामांत रहात होता. त्या काळीं एक पुरुष आपल्या बायकोला म्हणाला, “मी आर्य उपनंदाला चीवरानें आच्छादणार आहे.” त्याचें बोलणें एका पिंडचारिक भिक्षूनें ऐकलें; व तो उपनंदाला म्हणाला, “आयुष्मान्, तूं धन्य आहेस. अमक्या घरांत रहाणारा पुरुष आपल्या बायकोला म्हणतो की, मी आर्य उपनंदाला चीवरानें आच्छादणार आहे.” उपनंद म्हणाला, “आयुष्मान्, तो माझा उपस्थायक आहे.” तो त्या पुरुषापाशीं जाऊन त्याला म्हणाला, “मला तूं चीवरानें आच्छादणार आहेस हें खरें काय?” त्यानें ‘होय’ असें उत्तर दिले. तेव्हां उपनंदाने अशा अशा प्रकारचे चीवरवस्त्र तयार करून दे असें सांगितलें. तेव्हां त्यानें उपनंदावर टीका केली. हे वर्तमान समजलें. तेव्हां भगवंतानें उपनंदाचा निषेध करून भिक्षूंना नियम घालून दिला तो असा :—

ह्या चीवरद्रव्याने चीवर तयार करून अमुक भिक्षूला त्यानें मी आच्छादीन अशा उद्देशानें अज्ञाति गृहपतीनें किंवा गृहपत्नीनें चीवरद्रव्य गोळा केलेलें असतें. अनधीष्ट भिक्षु तेथें जाऊन, आयुष्मान् पुण्यबुद्धि धरून ह्या चीवरद्रव्यानें अशा अशा प्रकारचें चीवर वस्त्र तयार करून मला आच्छादन कर, असें म्हणून विशिष्ट वस्त्राची आवड दर्शवील, तर त्याला निस्सग्निय पाचित्तिय होतें ॥ ८ ॥

२८. बुद्ध भगवान् श्रावस्ती येथे जेतवनांत अनाथपिंडिकाच्या आरामांत रहात होता. त्या समयीं एक मनुष्य दुसऱ्या मनुष्याला म्हणाला, “मी आर्य उपनंदाला चीवरानें आच्छादणार आहे.” दुसराहि तसेच

म्हणाला. पूर्वीप्रमाणे पिंडधारिक भिक्षूनें हें वर्तमान उपनंदाला सांगितलें. उपनंद त्याजपाशीं येऊन त्यांना म्हणाला, “मला अशा प्रकारचें चीवरवस्त्र तयार करुन द्या.” तेव्हां त्यांनीं उपनंदावर टीका केली. अनुक्रमें हे वर्तमान भगवंताला समजलें. त्यानें भिक्षूला नियम घालून दिला तो असा :—

ह्या चीवरद्रव्याने चीवर तयार करुन अमुक भिक्षूला आम्ही आच्छादूं, अशा उद्देशानें दोन अज्ञाति गृहपतींनी किया गृहपतींनी अलग करुन चीवरद्रव्य गोळा केलेलें असतें. अनधीष्ट भिक्षु तेथें जाऊन, आयुष्मन्त, तुम्ही पुण्यबुद्धि धरुन ह्या अलग अलग चीवरद्रव्याने अशा अशा प्रकारचें चीवर तयार करुन दोघे एकाच चीवरानें मला आच्छादन करा, असें म्हणून विशिष्ट वस्त्राची आवड दर्शवील, त्याला निस्समिग्य पाचित्तिय होतें ॥ ९ ॥

२९. बुद्ध भगवान् श्रावस्ती येथें जेतवनांत अनाशपिण्डिकाच्या आरामांत रहात होता. त्या काळीं उपनंदाच्या उपस्थायक महामात्रानें ह्या चीवरद्रव्यानें चीवर तयार करुन उपनंदाला आच्छादन कर असें म्हणून दूताकडून चीवरद्रव्य पाठविलें. त्या दूतानें तें द्रव्य घेण्यांस उपनंदाला विनंति केली. तेव्हां तो म्हणाला, “आम्ही चीवरद्रव्य घेत नसतो. आम्ही योग्य काळीं नियमाला अनुसरुन चीवर घेत असतो.” दूत म्हणाला, “तुमचें कामकाज पहाणारा कोणी आहे काय?”

त्या समयीं एक उपासक कांहीं कामासाठीं आरामांत आला होता. उपनंद त्या दूताला म्हणाला, “हा भिक्षूचें कामकाज पहाणारा उपासक आहे.” त्या दूतानें त्या उपासकाला सर्व सांगितलें. व तो उपनंदाला म्हणाला, “त्या उपासकाला मी सर्व सांगितलें आहे. योग्य समयीं आपण त्याजकडे जावें. म्हणजे तो तुम्हांला चीवरानें आच्छादील.” नंतर त्या महामात्रानें तें चीवर घ्यावें, असा दूताकडून उपनंदाला निरोप पाठविला. पण उपनंदानें त्या उपासकाला कांहींच विचारलें नाहीं. दुसऱ्यांदा व तिसऱ्यांदाहि त्या महामात्राने दूत पाठविला. पण उपनंद उगाच राहिला. त्या काळीं नागरिकांची सभा होती. त्यांनी असा नियम केला होता की, जो वेळेवर हजर रहाणार नाहीं त्यास पत्रास कार्षापण दंड करावा. उपनंद त्या उपासकाजवळ जाऊन चीवर मागूं लागला. पण तो म्हणाला,

“आपण आजचा दिवस दम धरा; कारण मला सर्भेत हजार राहिले पाहिजे. आणि जो वेळेवर हजार रहाणार नाही त्याला पत्रास कार्षापण दंड द्यावा लागतो.” मला आजच धीवर दिले पाहिजे असे म्हणून उपनंदाने त्याचे धोतर पकडले. अशा रीतीने उपनंदाने आग्रह धरल्यावरून त्या उपासकाने त्याच दिवशी त्याला धीवरवस्त्र घेऊन दिले; व तो सर्भेला उशिरा गेलो. त्याला इतर समासद म्हणाले, “तू उशिरा येऊन पत्रास कार्षापण कां घालविलेस?” त्याने घडलेली गोष्ट सांगितली. तेव्हा ते लोक शाक्यपुत्रीय श्रमणांवर टीका करू लागले. अनुक्रमे हें वर्तमान भगवंताला समजले. त्याने उपनंदाचा निषेध करून भिक्षूला नियम घालून दिला तो असा :—

राजा किंवा राजाचा अंमलदार, ब्राह्मण किंवा गृहपति, ह्या धीवरद्रव्याने धीवरवस्त्र घेऊन अमुक भिक्षूला धीवराने आच्छादन कर असे म्हणून दूताकडून धीवरद्रव्य पाठवील, व तो दूत येऊन जर त्या भिक्षूला म्हणेल, “हें आपणासाठी धीवरद्रव्य आणिले आहे, तें आपण ग्रहण करावें,” तर त्या भिक्षूने त्या दूताला म्हणावें, “आम्ही धीवरद्रव्य घेत नसतो; योग्य वेळीं नियमाला अनुसरून धीवर घेत असतो.” जर तो दूत त्या भिक्षूला म्हणेल कीं, आपला कोणी कामकाज पहाणारा आहे काय? तर ज्या भिक्षूला धीवराची गरज असेल त्याने ‘हा भिक्षूचा कामकाज पहाणारा आहे’ असे म्हणून कामकाज पहाणारा आरामिक किंवा उपासक दाखवून द्यावा. त्या कामकाज पहाणाऱ्याला सर्व व्यवस्था सांगून जर तो दूत भिक्षूला म्हणेल, “ज्या कामकाज पहाणाऱ्याला आपण दाखवून दिले त्याजपाशीं मीं सर्व व्यवस्था केली आहे; आपण तिकडे वेळेवर जावें; तो तुम्हांला धीवराने आच्छादील,” तर ज्या भिक्षूला धीवराची गरज असेल त्याने कामकाज पहाणाऱ्याकडे जाऊन मला धीवराची गरज आहे असे दोन-तीनदां सांगावें, व आठवण द्यावी. दोन-तीनदां सांगितले असतां व आठवण दिली असतां, तें धीवर- वस्त्र मिळाले तर चांगले; नाही मिळाले तर चारदां, पांचदां, कमाल सहादां जाऊन तिकडे मुकाट्याने उभे रहावें. चारदां, पांचदां कमाल सहादां धीवराच्या उद्देशाने तेथे उभा राहिला असतां तें धीवर मिळाले तर चांगले. त्यापेक्षा जास्त प्रयत्न करून तें धीवरवस्त्र मिळवील,

तर त्याला निस्संगिय पाचित्तिय होतें. जर मिळविलें नाहीं तर ज्यांच्याकडून चीवरद्रव्य मिळालें त्यांना स्वतः जाऊन किंवा दूत पाठवून म्हणावें, “जें तुम्ही भिक्षूला उद्देशून चीवरद्रव्य पाठविलें त्याचा त्या भिक्षूला कांहीं उपयोग नाहीं. तुमच्या द्रव्याची चौकशी करा. त्याचा नाश होऊं देऊं नका.” हा ह्या प्रसंगी शिष्टाचार समजावा ॥ १० ॥

३०. बुद्ध भगवान् आळवी येथें अग्गाळय चैत्यांत रहात होता. त्या काळीं षड्वर्गीय भिक्षु रेशीमवाल्यांजवळ जाऊन म्हणत असत कीं, तुम्ही पुष्कळ कासले उकळतां. तेव्हां आम्हांलाहि त्यापैकी थोडे द्या. आम्ही ते आमच्या आंथरुणासाठीं उपयोगांत आणूं. ते रेशीमवाले भिक्षूवर टीका करूं लागले; व हें वर्तमान भगवन्ताला समजलें. तेव्हां त्यानें नियम घालून दिला तो असा :—

जो भिक्षु रेशीम मिसळलेलें आंथरुण बनवील त्याला निस्संगिय पाचित्तिय होतें ॥ ११ ॥

३१. बुद्ध भगवान् वैशाली येथें महावनांत कूटागारशाळेंत राहात होता. त्या काळीं षड्वर्गीय भिक्षु शुद्ध काळ्या लोंकरीचें आंथरुण करवीत असत. लोकांत त्यांच्यावर टीका होऊं लागली. हे शाक्यपुत्रीय श्रमण चैनी गृहस्थांप्रमाणें शुद्ध काळ्या लोंकरीचें आंथरुण बनवितात हें कसें? हें वर्तमान भगवन्ताला समजलें तेव्हां त्यानें त्यांचा निषेध करून भिक्षूला नियम घालून दिला तो असा :—

जो भिक्षु शुद्ध काळ्या लोंकरीचे आंथरुण बनवील त्याला निस्संगिय पाचित्तिय होतें ॥ १२ ॥

३२. बुद्ध भगवान् श्रावस्ती येथें जेतवनांत अनाथपिंडिकाच्या आरामांत रहात होता. त्या काळीं भगवंताने शुद्ध काळ्या लोंकरीचें आंथरुण बनविण्यास मनाई केली आहे म्हणून षड्वर्गीय भिक्षु थोडीशी पांढरी लोंकर मिसळून शुद्ध काळ्या लोंकरीचें आंथरुण बनवीत असत. ही गोष्ट सज्जन भिक्षूंना आवडली नाहीं; व त्यांनी ती भगवन्ताला कळविली. तेव्हां षड्वर्गीयांचा निषेध करून भगवंतानें भिक्षूला नियम घालून दिला तो असा :—

नवीन आंथरुण करविणाऱ्या भिक्षूने शुद्ध काळ्या लोंकरीचे दोन भाग घ्यावे. तिसरा भाग पांढऱ्या लोंकरीचा व चौथा भाग पिंगट लोंकरीचा घ्यावा. जो भिक्षु दोन भाग शुद्ध काळ्या लोंकरीचे न घेता, तिसरा भाग पांढऱ्या लोंकरीचा व चौथा भाग पिंगट लोंकरीचा न घेता आंथरुण बनवील त्याला निस्सग्गिय पाचितिय होतें ॥ १३ ॥

३३. बुद्ध भगवान् श्रावस्ती येथे जेतवनांत अनाथपिंडिकांच्या आरामांत राहात होता. त्या काळीं भिक्षु दरवर्षी नवीन आंथरुण करीत असत; व त्यामुळे लोंकर मागत फिरण्याचा त्यांजवर प्रसंग येत असे. लोक त्यांच्यावर टीका करू लागले, व हें वर्तमान समजल्यावर भगवंताने त्यांचा निषेध करून भिक्षूंना नियम घालून दिला तो असा :—

“भिक्षूने नवीन आंथरुण सहा वर्षे वापरावे. सहा वर्षांपूर्वी तें आंथरुण टाकून किंवा न टाकतां दुसरें नवीन आंथरुण बनवील तर त्याला निस्सग्गिय पाचितिय होतें”

त्या काळीं कौशांबी येथे एक भिक्षु आजारी होता. त्याचा आम्ही सांभाळ करूं, असें म्हणून त्याच्या ज्ञातिबांधवांनीं त्याजकडे माणूस पाठविला. भिक्षुहि त्याला म्हणाले कीं, तूं आपल्या ज्ञातिबांधवांकडे जा; ते तुझी सेवा करतील. तो म्हणाला, “नवीन आंथरुण सहा वर्षे वापरावे असा भगवंताने नियम घालून दिला आहे. परंतु मी आजारी असल्यामुळे आंथरुण बरोबर घेऊन जातां येत नाहीं; व आंथरुणावांचून मला बरें वाटत नाहीं. म्हणून मी जात नाहीं.” भगवंताला हें वर्तमान समजलें. तेव्हां संघाच्या संमतीनें आजारी भिक्षूस नवीन आंथरुण वापरण्यास त्यानें परवानगी दिली; व वरील नियमांत फेरफार केला तो असा :—

भिक्षूने नवीन आंथरुण सहा वर्षे वापरावे. संघाच्या संमतीवांचून सहा वर्षांपूर्वी तें आंथरुण टाकून किंवा न टाकतां दुसरें नवीन आंथरुण बनवील, तर त्याला निस्सग्गिय पाचितिय होतें ॥ १४ ॥

३४. बुद्ध भगवान् श्रावस्ती येथे जेतवनांत अनाथपिंडिकांच्या आरामांत राहात होता. तेथे भगवान् भिक्षूस म्हणाला, “मी तीन महिनेपर्यंत एकांतांत राहूं इच्छितों. भिक्षा घेऊन येणाऱ्या भिक्षुशिवाय दुसऱ्या कोणीहि मजपाशीं येऊ नये. त्याप्रमाणें भिक्षूनी नियम केला कीं, भिक्षा घेऊन जाणाऱ्या

भिक्षुशिवाय दुसऱ्या कोणीहि भगवंतापार्शी जाऊं नये; जो जाईल त्याने पाचित्तिय आपत्ति कबूल करावी."

आयुष्मान् उपसेन वंगंतपुत्त आपल्या साध्यांसहवर्तमान भगवंताजवळ आला, आणि नमस्कार करून एका बाजूला बसला. आगंतुक भिक्षूंबरोबर संभाषण करण्याची बुद्ध भगवंताची वहिवाट असे. तिला अनुसरून भगवान् उपसेनाला म्हणाला, "उपसेन, तुमचें ठीक चाललें आहे ना? तुमचा प्रवास त्रासदायक झाला नाही ना?" "होय, भगवान्, आमचे ठीक चाललें आहे. आमचा प्रवास त्रासदायक झाला नाही," असें उपसेनानें उत्तर दिलें. त्याचा एक शिष्य भगवंतापासून कांहीं अंतरावर बसला होता. त्याला भगवान् म्हणाला, "तुझी ही पांसुकूल' चीवरें तुला आवडतात काय?" तो म्हणाला, "नाहीं भदंत, मला तीं आवडत नाहीत." भ.- "तर मग तूं पांसुकूल चीवरें कां वापरतोस?" तो- "माझा उपाध्याय पांसुकूलिक आहे म्हणून मीहि पांसुकूलिक आहे."

तेव्हा भगवान् उपसेनाला म्हणाला, "ही तुझी मंडळी फार चांगली दिसते. ह्यांना तूं कसें काय शिकवितोस?" उपसेन म्हणाला, "भदंत, जो माझ्याजवळ येऊन उपसंपदा मागतो त्याला मी म्हणतो की, मी आरण्यक, पिंडपातिक आणि पांसुकूलिक आहे; जर तूहि आरण्यक, पिंडपातिक आणि पांसुकूलिक होशील तर तुला मी उपसंपदा देईन. जर त्यानें ही गोष्ट कबूल केली तर त्याला उपसंपदा देतो; नाही तर देत नाही. त्याचप्रमाणें जो निश्रय मागतो त्यालाहि ही गोष्ट पसंत पडल्यास निश्रय देतो, नाही तर देत नाही. ह्याप्रमाणें माझ्या मंडळीला मी शिकवितों." भगवान् म्हणाला, "फार चांगलें. पण उपसेन श्रावस्ती येथील संघानें केलेला नियम तुला माहीत आहे काय?" त्यानें, नाही असे उत्तर दिल्यावर भगवंतानें तो नियम त्याला सांगितला. त्यावर उपसेन म्हणाला, "आम्ही बुद्धाचे श्रावक भलताच नियम करीत नसतो; व केलेला मोडीत नसतो," आणि नियमानुसार वागत असतो. तेव्हां श्रावस्तीतील संघ आपला नियम पाळीलच. त्यावर त्याची स्तुति करून भगवान् म्हणाला,

१. पांसुकूल चीवरें म्हणजे धुळीत, श्मशानांत वगैरे ठिकाणीं पडलेल्या विध्या गोळा करून त्यांचीं बनविलेलीं भिक्षुवस्त्रें.

“उपसेन, जे भिक्षु आरण्यक, पिंडपातिक आणि पांसुकूलिक व्रत पालन करतात त्यांना वाटेत तेव्हा माझ्या भेटीस येण्याला मी परवानगी देतो.” त्या काळी उपसेनाला पाधितिय आपत्ति लागू करण्याच्या उद्देशाने कांहीं भिक्षु दरवाजाबाहेर उभे होते. जेव्हा आपल्या मंडळीसह उपसेन बाहेर आला तेव्हा त्या भिक्षूंनी श्रावस्ती येथील संघाने केलेला नियम त्याला कळविला. त्यावर आरण्यक, पिंडपातिक आणि पांसुकूलिक भिक्षूंना वाटेत तेव्हा भेटीस येण्यास भगवंताने परवानगी दिली आहे, असे त्याने त्यांस सांगितले.

ही गोष्ट जेव्हा प्रसिद्ध झाली तेव्हा भिक्षु भगवंताच्या भेटीच्या इच्छेने आपली आंधरणे टाकून देऊन आरण्यक व्रत, पिंडपातिक व्रत व पांसुकूलिक व्रत अंगीकारू लागले. तीन महिन्यांनंतर भगवान् भिक्षूंची निवासस्थाने पहात असता त्याला ती आंधरणे दिसून आली; व ही आंधरणे कोणी टाकून दिली आहेत असा त्याने भिक्षूंना प्रश्न केला. भिक्षूंनी त्याला सर्व वर्तमान सांगितले. ह्या प्रकरणी भिक्षूंना बोलावून भगवंताने नियम घालून दिला तो असा :—

बसण्याचे आसन करविणाऱ्या भिक्षूने जुन्या आसनांपैकी रंग बदलण्यासाठी एक चौफेर सुगतवितरित भाग घ्यावा. जर असा भाग न घेता बसावयाचे आसन बनविले त्याला निस्संगिय पाधितिय होतें ।। १५ ।।

३५. बुद्ध भगवान् श्रावस्ती येथे जे. अ. आरामांत रहात होता. त्या काळी कोसल देशांत प्रवास करीत श्रावस्तीला येत असता वाटेत एका भिक्षूला लोकर मिळाली. तिचे उत्तरासंगांत गाठोडे बांधून तो घालला. त्याला पाहून, किती पैसे देऊन तू ही लोकर घेतलीस, व तिच्यावर फायदा काय होईल, अशा रीतीने लोक त्याची थट्टा करू लागले. त्यामुळे तो लाजला, आणि श्रावस्तीला आरामांत आल्यावर त्याने ती लोकर फेंकून दिली. असे कां केलेस, असा भिक्षूंनी प्रश्न केला. तेव्हा तो म्हणाला, “ह्या लोकरासाठी मला लोकांनी केलेली थट्टा सहन करावी लागली.” भिक्षु म्हणाले, “ही लोकर तू किती दुरून आणलीस?” तो म्हणाला, “मी ती तीन योजनापेक्षा जास्त अंतरावरून आणली.” हे त्याचे कर्म सज्जन भिक्षूला आवडले नाही. त्यांनी ते भगवंताला सांगितले, व भगवंताने त्या भिक्षूचा निषेध करून भिक्षूला नियम घालून दिला तो असा :—

वार्टें भिक्षूला लोंकर मिळाली तर गरज असल्यास त्यानें ती घ्यावी, व दुसरा नेणारा नसेल तर तीन योजनांपर्यंत स्वतः न्यावी. त्यापेक्षा जास्त अंतरावर—दुसरा नेणारा नसतांहि—घेऊन जाईल, तर त्याला निस्सग्निय पाचितिय होतें ॥ १६ ॥

३६. बुद्ध भगवान् शाक्य देशांत कपिलवस्तु येथें निग्रोधारामांत रहात होता. त्या काळीं षड्वर्गीय भिक्षु भिक्षुणीला लोंकर धुवावयास लावीत, रंगवावयास लावीत व मोकळी करावयास लावीत. त्यामुळे त्यांना अधिशील, अधिचित्त व अधिप्रज्ञा ह्यासंबंधाने शिकण्यास व विचारण्यास अवकाश मिळत नसे. महाप्रजापती गोतमी भगवंताच्या दर्शनाला गेली असता, भिक्षुणी मोठ्या दक्षतेने वागतात की नाही, असा भगवंताने तिला प्रश्न केला. ती म्हणाली, “भिक्षुणीला सध्या दक्षता कुठली? षड्वर्गीय भिक्षु त्यांना लोंकर धुवावयास लावतात, रंगवावयास लावतात व मोकळी करावयास लावतात. त्यामुळे त्यांना सवडच मिळत नाही.” तिला भगवंतानें धर्मोपदेश केला, व ती तेथून निघून गेली. त्यानंतर भगवंताने भिक्षुंना बोलावून ह्या प्रकरणी चौकशी केली. तेव्हां त्या भिक्षुणी षड्वर्गीय भिक्षूंच्या अज्ञाती आहेत असें त्यास आढळून आले, व षड्वर्गीयांचा निषेध करून त्यानें नियम घालून दिला तो असा :—

जो भिक्षु अज्ञाती भिक्षुणीला लोंकर धुवावयास लावील, रंगवावयास लावील किंवा मोकळी करावयास लावील, त्याला निस्सग्निय पाचितिय होतें ॥ १७ ॥

३७. बुद्ध भगवान् राजगृह येथें वेळुवनांत रहात होता. त्या वेळीं उपनंद शाक्यपुत्र राजगृह येथील एका कुटुंबात जात-येत असे. तेथे त्याला नित्य भिक्षा मिळत असे; व त्या घरांत कांहीं खाण्यापिण्याचा जिन्नस नवीन करण्यांत आला, तर त्याचा हिस्सा उपनंदासाठी ठेवण्यांत येत असे. एके दिवशी त्या कुटुंबात मांस तयार केले होतें, व त्यापैकी कांहीं भाग उपनंदासाठी राखून ठेवण्यांत आला होता. पण मुलगा सकाळीच उठून रडूं लागल्याकारणानें त्याला तें मांस द्यावे लागलें. जेव्हां उपनंद आला तेव्हा त्याला ही गोष्ट सांगून तो गृहस्थ म्हणाला, “त्या मांसाबद्दल आम्ही तुम्हांला एक कार्षापण ठेवला आहे. त्याचे तुम्हाला मी

काय घेऊन द्यावे?" उपनंद म्हणाला, "जर मला कार्षापण दिला आहे तर तोच माझ्या हातीं ठेव म्हणजे झालें." त्या गृहस्थाने तो कार्षापण उपनंदाला दिला खरा; पण उपनंदाचे कृत्य त्याला आवडलें नाहीं. तो त्यावर टीका करूं लागला. शेवटी हें वर्तमान भगवंताला समजलें. भगवंतानें उपनंदाचा निषेध करून भिक्षूंना नियम घालून दिला तो असा :—

जो भिक्षु सोन्यारुप्याचें द्रव्य घेईल किंवा घेवविल, किंवा खालीं ठेवलेलें स्वीकारील, त्याला निस्संगिय पाचित्तिय होतें ॥ १८ ॥

३८. बुद्ध भगवान् श्रावस्ती येथें जे. अ. आरामांत रहात होता. त्या वेळीं षड्वर्गीय भिक्षु नाना प्रकारचा रुप्याचा व्यवहार (सराफी) करीत असत. गृहस्थांप्रमाणे हे शाक्यपुत्रीय श्रमण रुप्याचा व्यवहार करतात हें कसें? अशी त्यांजवर लोकांची टीका होऊं लागली. ही गोष्ट भगवंताला समजली तेव्हां त्याने षड्वर्गीयांचा निषेध करून भिक्षूंना नियम घालून दिला तो असा :—

जो भिक्षु नाना प्रकारचा रुप्याचा व्यवहार करील त्याला निस्संगिय पाचित्तिय होतें ॥ १९ ॥

३९. बुद्ध भगवान् श्रावस्ती येथें जे. अ. आरामांत रहात होता. त्या काळीं उपनंद शाक्यपुत्र चीवर शिवण्यांत प्रख्यात होता. त्याने वस्त्राच्या तुकड्यांची एक संघाटी बनविली, व चांगली रंगवून व इस्तरी करून तो ती वापरूं लागला. दुसऱ्या एका परिव्राजकानें ती पाहिली, व आपलें बहुमोल वस्त्र देऊन त्यानें ती मागितली. उपनंदाने संघाटी देऊन वस्त्र घेतलें. परिव्राजकाच्या आरामांत गेल्यावर इतर परिव्राजकांच्या सांगण्यावरून त्या परिव्राजकाला आपली चुक दिसून आली, व तो उपनंदापार्शीं येऊन आपलें वस्त्र परत मागूं लागला; व उपनंदाने तें न दिल्यामुळें त्यावर टीका करूं लागला. हे वर्तमान भगवंताला समजलें तेव्हां त्यानें उपनंदाचा निषेध करून भिक्षूंना नियम घालून दिला तो असा :—

जो भिक्षु नाना प्रकारें क्रयविक्रय करील त्याला निस्संगिय पाचित्तिय होतें ॥ २० ॥

४०. बुद्ध भगवान् श्रावस्ती येथें जे. अ. आरामांत रहात होता. त्या काळीं षड्वर्गीय भिक्षु पुष्कळ भिक्षापात्रें सांठवून ठेवीत असत. विहार

पाहण्यासाठी आलेले लोक ती पाहून टीका करू लागले की, ह्या भिक्षूनी जणू काय मातीच्या भांड्याचे दुकानघ लावले आहे. हें वर्तमान भगवंताला समजले तेव्हा त्याने षड्वर्गियांचा निषेध करून भिक्षूंना नियम घालून दिला तो असा :—

“ जो भिक्षु (एकाहून) जास्त पात्र ठेवील त्याला निस्सग्निय पाधितिय होतें. ”

त्या काळी आयुष्मान् आनंदाला एक अतिरेक (जास्त) पात्र मिळालें होतें, व तें सारिपुत्ताला देण्याची त्याची इच्छा होती. आणि सारिपुत्त त्या वेळी साकेताला रहात होता. तो दहा दिवसांच्या आंत श्रावस्तीला येणार होता. हें वर्तमान आनंदानें भगवंताला सांगितलें; तेव्हा त्याने दहा दिवसापर्यंत अतिरेक पात्र ठेवण्यास परवानगी देऊन वरील नियमांत फेरफार केला तो असा :—

अतिरेक पाच-दहा दिवसापर्यंत ठेवावें ; त्याहून अधिक ठेवील त्याला निस्सग्निय पाधितिय होतें ॥ २१ ॥

४१. बुद्ध भगवान् शाक्यदेशांत कपिलवस्तु येथें निग्रोधारामांत रहात होता. त्या काळी एका कुंभाराने, भिक्षूला पात्रें पाहिजे असल्यास आपणांस सांगावें अशी विनंती केली होती. भिक्षु प्रमाणाबाहेर पुष्कळ पात्रें त्याजकडून घेऊं लागले. ज्यांचीं पात्रें लहान होती ते मोठीं घेऊं लागले; ज्यांची मोठी होती ते लहान घेऊं लागले. त्यायोगें त्या कुंभाराला दुसरी मातीची भांडी करण्यास सवड मिळेना, व त्याची व त्याच्या मुलांबाळांची उपासमार होऊं लागली. हें पाहून लोक भिक्षूवर टीका करू लागले. ही गोष्ट भगवंताला समजली; तेव्हा त्याने पात्र तयार करवून घेण्याची मनाई केली. तदनंतर एका भिक्षूचें पात्र फुटलें. भगवंताने पात्र तयार करवून घेण्याची मनाई केली आहे म्हणून तो भिक्षु आपल्या ओंजळीतच भिक्षा ग्रहण करू लागला. लोक म्हणू लागले की, हे शाक्यपुत्रीय श्रमण, इतर परिद्राजकांप्रमाणें (तिथियांप्रमाणे) ओंजळीतच भिक्षा घेतात हें कसें? ही गोष्ट भगवंताला समजली; तेव्हा तो म्हणाला, “ भिक्षुहो, ज्याचें पात्र फुटलें असेल त्याला नवीन पात्र तयार करवून घेण्यास मी परवानगी देतो. त्या काळी

भगवंतानें पात्र फुटले असतां दुसरें तयार करवून घेण्यास परवानगी दिली आहे म्हणून षड्वर्गीय भिक्षु पात्राला थोडासा धक्का लागला तरी त्या कुंभाराकडून नवीन पात्र तयार करवून घेत असत. त्यामुळे पूर्वीप्रमाणेच त्याला त्रास होऊं लागला. हें वर्तमान भगवंताला समजलें तेव्हां त्यानें षड्वर्गीयांचा निषेध करून भिक्षूंना नियम घालून दिला तो असा :—

जो भिक्षु पांच ठिकाणीं पात्र सांघण्याचा प्रसंग आल्यावांचून दुसरें पात्र तयार करून घेईल त्याला निस्समिग्य पाचित्तिय होतें ॥ २२ ॥

त्या भिक्षुनें तें पात्र भिक्षुसंघाला द्यावें; व त्या भिक्षुसंघांत जें शेवटच्या दर्जाचे पात्र असेल तें त्याला देण्यांत येऊन, 'भिक्षु, हें पात्र तूं फुटेपर्यंत धारण करावें' असें त्यास सांगण्यांत यावें. हा ह्या बाबतीत शिष्टाचार समजावा.

४२. बुद्ध भगवान् श्रावस्ती येथें जेतवनांत अनाथपिंडिकाच्या आरामांत रहात होता. त्या काळीं आयुष्मान् पिलिंदवच्छ राजगृह येथें लेण करविण्याच्या उद्देशानें एक कंदरा साफ करवीत होता. बिबिसार राजाने तें पाहून, तेथें कोणत्या हेतूनें साफसूफ करण्यांत येत आहे, असा पिलिंदवच्छाला प्रश्न केला. तेव्हा पिलिंदवच्छानें लेण करविण्याचा आपला उद्देश त्याला कळविला. बिबिसार म्हणाला, "तुम्हांला एकादा आरामिक^१ पाहिजे काय?" पिलिंदवच्छ म्हणाला, "भगवंताने आरामिक ठेवण्याची परवानगी दिली नाहीं." बिबिसार म्हणाला, "असें आहे तर भगवंताला विचारून मला कळवा." पिलिंदवच्छानें हें वर्तमान एका माणसाकडून भगवंताला कळविलें. तेव्हां त्यानें आरामिक ठेवण्याची भिक्षूला परवानगी दिली. दुसऱ्या वेळीं जेव्हा बिबिसार पिलिंदवच्छाजवळ आला तेव्हां हे वर्तमान त्यानें त्याला सांगितलें. बिबिसारानें त्याला एक आरामिक देण्याचें वचन दिलें. परंतु अनेक कार्यांत व्यग्र असल्यामुळे आरामिक पाठविण्याचा त्याला विसर पडला. कांहीं काळानें त्याला ह्या गोष्टीची आठवण झाली व आरामिक देण्याचें वचन देऊन किती दिवस झाले ह्यांची त्यानें चौकशी केली. महामात्रानें गणना करून पांचशे रात्री

१. आरामांत काम करणारा मजूर.

झाल्याचें राजाला सांगितले; व राजानें इतके आरामिक पिलिंदवच्छाला एकदम दिले. त्यांचा एक मोठा गांवघ बसला. त्याला आरामिकग्राम किंवा पिलिंदग्राम असें म्हणत असत.

त्या कार्ळी पिलिंदवच्छ त्या गांवांतील कुटुंबांत मिशेसाठी जात असे. एके दिवशीं तेथें उत्सव होता. लहान मुलीं अलंकार आणि पुष्पमाला धारण करून क्रीडा करीत होत्या. पिलिंदवच्छ अनुक्रमें मिश्रा ग्रहण करीत एका आरामिकाच्या घरी गेला; व तेथें त्याच्यासाठी मांडलेल्या आसनावर बसला. त्या आरामिकाची मुलगी, 'मला अलंकार द्या, मला माळा द्या,' म्हणून रडत होती. पिलिंदवच्छानें, ती कां रडते, याची चौकशी केली, तेव्हा आरामिक त्याला म्हणाला, "ह्रीं माता, अलंकार मागत आहे. आम्हां गरिबांच्या घरी अलंकार कोतून असणार?" पिलिंदवच्छानें एक गवताची चुंबळ घेऊन आरामिकाला ती त्या मुलीच्या डोक्यावर ठेवावयास सांगितली. ती तिच्या डोक्यावर ठेवल्याबरोबर अत्यंत सुंदर सुवर्णमाला बनली. तशा प्रकारची सुवर्णमाला राजाच्या अंतःपुरांतहि नव्हती. ती त्या आरामिकानें घोरून आणली अशा संशयावरून त्या आरामिक कुटुंबाला पकडून कैद करण्यात आलें. तेव्हां खुद्द पिलिंदवच्छानें राजवाड्यांत जाऊन, त्या आरामिक कुटुंबाला कां कैद केलें, असा बिंबिसार राजाला प्रश्न केला. राजा म्हणाला, "अशा प्रकारची सुवर्णमाला त्या आरामिकाच्या घरीं कोतून असणार! त्यानें ती घोरूनच घेतली असली पाहिजे; म्हणून त्या कुटुंबाला कैद करण्यात आलें आहे." तें राजाचें भाषण ऐकून, राजवाडा सुवर्णमय होवो, असा पिलिंदवच्छानें संकल्प केला. त्यामुळे राजवाडा सोन्याचा दिसूं लागला. आणि पिलिंदवच्छ राजाला म्हणाला, "इतकें सोनें आपणापार्शीं कसें आलें!" त्याची सिद्धि जाणून राजानें त्या आरामिक कुटुंबाला सोडून दिलें. राजमहालांत आपल्या सिद्धीचा प्रभाव दाखविल्यानें पिलिंदवच्छाची लोकांत फार कीर्ति पसरली; व लोक त्याला तूप, लोणी, तेल, मध आणि काकवी ह्रीं पांच औषधें देऊं लागले. त्याचे जे साथी होते, ते घडे भरून भरून ह्रीं औषधें सांठवून ठेवीत असत. त्यामुळें विहारांत उंदीर फार होऊं लागले. लोक ते पाहून म्हणत की, हे शाक्यपुत्रीय श्रमण बिंबिसार राजाप्रमाणें विहारांत कोठारें करूं लागले आहेत. हे वर्तमान भगवंताला समजलें तेव्हा त्यानें

त्या भिक्षूंचा निषेध करून सर्व भिक्षूंसाठी नियम केला तो असा :—

तूप, लोणी, तेल, मध आणि काकवी ही पांच औषधे अशुद्ध भिक्षूंना उपयोगी पडणारी आहेत. ती घेऊन सात दिवसपर्यंत सांठवून उपयोगांत आणायची. त्यापेक्षा जास्त दिवस सांठवून ठेवील त्याला निस्संगिय पाधिसिय होतें ॥ २३ ॥

४३. बुद्ध भगवान् श्रावस्ती येथे जे. अ. आरामांत रहात होता. त्या काळी वर्षाकालिक पंचा वापरण्यास भगवंतानें भिक्षूंना परवानगी दिली होती. षड्वर्गीय भिक्षू भगवंतानें परवानगी दिली आहे म्हणून वर्षाकाळ येण्यापूर्वीच पंचा घेत असत व वापरीत असत, व तो जीर्ण झाल्यावर नागवेद्य^१ पावसांत उभे रहात असत. तें त्यांचे कर्म सज्जन भिक्षूंना आवडलें नाहीं; व भगवंताला हें वर्तमान समजलें तेव्हां त्यानें त्यांचा निषेध करून नियम घालून दिला तो असा :—

उन्हाळ्याच्या शेवटच्या महिन्यांत वर्षाकालिक छाटी (पंचा) मिळवावी, व उन्हाळ्याच्या शेवटच्या पंधरवड्यात ती वापरावी, त्या महिन्यापूर्वी जो छाटी मिळवील, व त्या शेवटच्या पंधरवड्यापूर्वी वापरील, त्याला निस्संगिय पाधिसिय होतें ॥ २४ ॥

४४. बुद्ध भगवान् श्रावस्ती येथे जे. अ. आरामांत रहात होता. त्या समयी उपनंद शाक्यपुत्र आपल्या भिक्षु भावाला म्हणाला, " चल, आपण प्रवासाला जाऊं." त्याचें घीवर जुनें झालें असल्यामुळे तो प्रवासाला जाण्यास राजी नव्हता. तेव्हां उपनंदानें त्याला नवीन घीवर दिलें. पुढें त्याला भगवान् प्रवासाला जाणार आहे असें वर्तमान समजलें; व उपनंदाबरोबर प्रवासाला न जातां भगवंताबरोबरच जाण्याचा त्यानें बेत ठरविला. तो बेत त्यानें उपनंदाला कळविला. उपनंदानें तो आपल्याबरोबर येण्यास कबूल नाहीं म्हणून त्याला दिलेलें घीवर हिरावून घेतलें. ही गोष्ट सज्जन भिक्षूंना आवडली नाहीं; व ती भगवंताला कळली तेव्हां त्यानें उपनंदाचा निषेध करून नियम घालून दिला तो असा :—

१. भिक्षूंपाशी तीन घीवरें असत. परंतु तीं त्यांना रोज वापराची लागत, व ह्यासाठी प्रवासाच्या निराळा पंचा ठेवावा लागे.

जो भिक्षु स्वतः दुसऱ्या भिक्षूला चीवर देऊन व नंतर रागावून हिरावून घेईल, किंवा हिरावून घेण्यास लावील, त्याला निस्सगिय पाचितिय होतें ॥ २५ ॥

४५. बुद्ध भगवान् राजगृह येथें वेळुवनांत रहात होता. त्या समयी षड्वर्गीय भिक्षूंनी चीवर करण्याच्या अवधीत पुष्कळ सूत मागून घेतलें. चीवरें करून संपल्यावरही सूत शिल्लक राहिलें. तेव्हां आणखीहि सूत मागून घेऊन त्यांनी कोष्ट्यांकडून चीवरवस्त्रें तयार करवून घेतलीं. तरी सूत शिल्लक राहिलें. पुन्हां आणखी सूत मागून घेऊन त्यांनी आणखी चीवरवस्त्रें तयार करविलीं. तें पाहून लोक त्यांच्यावर टीका करू लागले. हे वर्तमान भगवंताला समजलें तेव्हां त्यानें त्यांचा निषेध करून भिक्षूला नियम घालून दिला तो असा :—

जो भिक्षु स्वतः सूत मिळवून कोष्ट्यांकडून चीवरवस्त्र विणवील त्याला निस्सगिय पाचितिय होतें ॥ २६ ॥

४६. बुद्ध भगवान् श्रावस्ती येथें जे. अ. आरामांत रहात होता. त्या काळीं एक मनुष्य प्रवासाला निघाला असतां आपल्या बायकोला म्हणाला, "सूत कांतून अमक्या कोष्ट्याला दे, व चीवरवस्त्र तयार करवून घे. मी आल्यावर आर्य उपनंदाला चीवरानें आच्छादीन." हें ज्याचें भाषण एका पिंडपातिक भिक्षूनें ऐकले, व त्यानें तें वर्तमान उपनंदाला सांगितलें. उपनंद त्या कोष्ट्याजवळ जाऊन त्याला म्हणाला, "हें चीवरवस्त्र माझ्यासाठीं विणविण्यांत येत आहे. तें तूं लांब, रुंद, भरीव, चांगलें विणलेलें, चांगली इस्तरी केलेलें व चांगलें धुतलेलें असें बनव." तो म्हणाला, "भदंत, मला त्यानें हें एवढेंच सूत दिलें आहे, ह्या सुतानें लांब, रुंद आणि भरीव चीवर वस्त्र करतां येणें शक्य नाहीं. पण व्यवस्थितपणें विणलेलें, चांगली इस्तरी केलेलें व चांगलें धुतलेलें करतां येणें शक्य आहे." परंतु उपनंदानें लांब, रुंद व भरीव करण्याचा त्याला आग्रह केला. अर्थात् तें सूत कमी पडलें. तेव्हां त्या स्त्रीजवळ जाऊन त्या कोष्ट्यानें आणखी सूत मागितलें; व तिनें कारण विचारलें असतां घडलेलें वर्तमान तिला सांगितलें. त्या स्त्रीनें त्याला पूर्वी दिलें होतें तेवढेंच आणखी सूत दिलें; व तें चीवरवस्त्र तयार करवून घेतलें. तिचा नंवरा घरीं आला तेव्हां उपनंद शाक्यपुत्र तेथें गेला.

त्याला पाहून त्या गृहस्थाला चीवरवस्त्राची आठवण झाली. त्याने स्त्रीला विचारले, व तिने ते चीवरवस्त्र आणून त्याच्या हवाली केले, आणि घडलेली गोष्ट त्याला सांगितली. त्याने ते चीवरवस्त्र उपनंदाला दिले खरे; पण तो त्यावर व शाक्यपुत्रीय श्रमणावर टीका करू लागला. अनुक्रमे हे वर्तमान भगवंताला समजले. त्याने उपनंदाचा निषेध करून भिक्षूंना नियम घालून दिला तो असा :—

भिक्षूला उद्देशून अज्ञाति गृहपति किंवा गृहपत्नी कोष्ट्याकडून चीवरवस्त्र विणवावयास लावील; ह्या बाबतीत अनधीष्ट भिक्षु कोष्ट्याजवळ जाऊन विशिष्ट चीवराची आवड दर्शवील; म्हणेल की, हे चीवर माझ्यासाठीच विणविण्यांत येत आहे; ते लांब, रुंद, भरीव, चांगले, विणलेले, चांगली इस्तरी केलेले व चांगले धुतलेले असे करा; म्हणजे आम्हीहि तुम्हाला कांही देऊ. असे म्हणून जर तो भिक्षु त्यांना कांही—केवळ भिक्षात्र-देखील—देईल त्याला निस्समिग्य पाधितिय होतें ॥ २७ ॥

४७. बुद्ध भगवान् श्रावस्ती येथे जे. अ. आरामीत रहात होता. त्या काळी एका महामात्राने प्रवासाला जाते वेळी भिक्षूंना निरोप पाठविला की, त्यांनी येऊन वर्षाकालिक चीवर घ्यावे. परंतु भगवंताने वर्षाकालिक चीवर स्वीकारण्याची परवानगी दिली नसल्यामुळे भिक्षु अनमान करू लागले. तो महामात्र म्हणाला, “मी असा निरोप पाठविला असतां भदंत येत नाहीत हे कसे? मी सैन्याबरोबर जात आहे. कधी मरेन त्याचा नेम काय?” हे वर्तमान भगवंताला समजले; तेव्हां ह्या प्रकरणी भिक्षूंना बोलावून भगवान् म्हणाला, “भिक्षूहो, अत्येक चीवर” घेण्यास मी तुम्हाला परवानगी देतो.” भगवंताने अत्येक चीवराची परवानगी दिली आहे म्हणून भिक्षु अत्येक चीवरवस्त्रे घेऊन त्यांची गाठोडी बांधून ठेवू लागले. ते आनंदाने पाहिले; व त्याने ती गोष्ट भगवंताला सांगितली. भगवंताने त्या भिक्षूंचा निषेध करून सर्व भिक्षूंना नियम घालून दिला तो असा :—

१. अत्येक चीवर म्हणजे प्रवासाला जाणाऱ्या मनुष्याने, आजारी मनुष्याने, गर्भिणी स्त्रीने किंवा ज्याने नुकताच बौद्ध धर्म स्वीकारला आहे अशा माणसाने वर्षाकाळी दिलेले चीवर.

कार्तिकी पौर्णिमेपूर्वी दंडा दिवस भिक्षूला अत्येक चीवर मिळेल. ते अत्येक आहे असे वाटल्यास त्याने घ्यावे; व घेऊन चीवरवस्त्र शिवण्यापर्यंत ठेवून घ्यावे; त्यापेक्षा जास्त ठेवल्यास निस्सगिय पाचितिय होतें ॥ २८ ॥

४८. बुद्ध भगवान् श्रावस्ती येथे जे. अ. आरामांत रहात होता. त्या काळी भिक्षु वर्षाकाळानंतर अरण्यांत रहावयास जात असत. कार्तिक महिन्यांतील चोर, ह्या भिक्षूंना पुष्कळ चीवरें मिळालीं असतील, ह्या समजुतीने उपद्रव्य देत असत. हें वर्तमान भगवंताला समजलें, तेव्हा त्या प्रकरणीं भिक्षूंना बोलावून भगवान् म्हणाला, " भिक्षुहो, अरण्यांत रहाणाऱ्या भिक्षूंना तिहींपैकीं एक चीवर गांवांत ठेवण्यास मी परवानगी देतो." भगवंताची परवानगी मिळाली आहे म्हणून तिहींपैकीं एक चीवर ठेवून भिक्षु अरण्यांत रहात असत. अशीं चीवरें गांवांत फार दिवस राहिल्याने नाश पावत असत. (उंदीर वगैरे तीं खात असत.). हें वर्तमान भगवंताला समजलें. तेव्हां त्यानें भिक्षूंना खालील नियम घालून दिला :—

वर्षाकाल संपल्यावर—कार्तिक पौर्णिमेनंतर—जी सांशक आणि भयकारक आरण्यक वासस्थानें असतील, त्यांत रहाणाऱ्या भिक्षूनें वाटल्यास तिहींपैकीं एक चीवर गांवांत ठेवावे; व कांहीं कारणास्तव जरूर लागल्यास सहा दिवसपर्यंत त्या चीवरापासून दूर रहावे. भिक्षूंच्या संमतीशिवाय त्यापेक्षा जास्त दिवस त्या चीवरापासून अलग राहिल, त्याला निस्सगिय पाचितिय होतें ॥ २९ ॥

४९. बुद्ध भगवान् श्रावस्ती येथे जे. अ. आरामांत रहात होता. त्या काळी श्रावस्तीत एका पुगाने^१ संघाला भोजन तयार करून चीवरवस्त्र देण्याचा बेत केला होता. षड्वर्गीय भिक्षु त्या पुगाजवळ जाऊन तीं चीवरवस्त्रें मागूं लागले. पण पुगाचे सभासद म्हणाले, " आम्हीं दरवर्षी जेवण देऊन संघाला चीवरवस्त्रें देत असतो. तेव्हां हीं चीवरवस्त्रें तुम्हाला देतां येत नाहीत. षड्वर्गीय म्हणाले, " संघाला देणारे पुष्कळ आहेत. पण आम्हीं केवळ तुमच्यावर अवलंबून रहातो. तुम्ही जर आम्हांला देणार नाही तर दुसरा कोण देईल ? " ह्याप्रमाणे अतिशय आग्रह केल्यामुळे त्या पुगाने

ती चीवरवस्त्रे त्यांना दिली. पुढे संघाला जेवण दिल्यावर इतर भिक्षु म्हणाले, "आतां तुम्ही तयार करून ठेवलेली वस्त्रे आणून संघाला द्या." तेव्हां पूगाचे सभासद म्हणाले, "आम्ही वस्त्रे गोळा केली होती खरी; परंतु षड्वर्गीयांच्या आग्रहास्तव त्यांना देणें भाग पडलें. ही गोष्ट सज्जन भिक्षूंना आवडली नाही; व ती कळून आल्यावर भगवंताने षड्वर्गीयांचा निषेध करून भिक्षूंना नियम घालून दिला तो असा :—

जो भिक्षु जाणूनबुजून संघाला मिळणारा लाभ आपण मिळवील त्याला निस्संगिय पाचितिय होतें ॥ ३० ॥

व्याण्णव पाचितिय

५०. बुद्ध भगवान् श्रावस्ती येथें जे. अ. आरामांत रहात होता. त्या काळी हत्थक शाक्यपुत्र वादविवादांत गुंतला होता. इतर पंथांच्या परिब्राजकांबरोबर वाद करीत असतां, आपला मुद्दा अमूक असें म्हणून, पुन्हां तो आपला मुद्दाच नाही असें तो म्हणे; किंवा दुसरीच कांहीं तरी गोष्ट काढी. अमूक ठिकाणीं अमक्या वेळीं वादासाठीं येईन असें म्हणून त्या वेळीं हजर रहात नसे. दुसऱ्या पंथांचे परिब्राजक ह्या त्याच्या वर्तनावर टीका करूं लागले, य भगवंताला हें वर्तमान समजलें तेव्हां त्यानें त्याचा निषेध करून भिक्षूंना नियम घालून दिला तो असा :—

जो भिक्षु जाणूनबुजून खोटें बोलेल त्याला पाचितिय होतें ॥ १ ॥

५१. बुद्ध भगवान् श्रावस्ती येथें जे. अ. आरामांत रहात होता. त्या काळीं षड्वर्गीय भिक्षु विद्वान् भिक्षूंबरोबर भांडण करून त्यांना शिबीगाळ करीत असत. तेव्हां त्यांचा निषेध करून भगवंतानें नियम केला तो असा :—

वर्मी बोलणान्यास पाचितिय होतें ॥ २ ॥

५२. बुद्ध भगवान् श्रावस्ती येथें जे. अ. आरामांत रहात होता. त्या काळीं षड्वर्गीय भिक्षु तंटा, भांडणें झालेल्या भिक्षूंच्या परस्परांशी चहाड्या करीत असत. तेव्हां भगवंताने त्यांचा निषेध करून नियम केला तो असा :—

भिक्षुची चहाडी केली असतां पाचितिय होतें ॥ १ ॥

५३. बुद्ध भगवान् श्रावस्ती येथें जे. अ. आरामांत रहात होता. त्या काळीं षड्वर्गीय भिक्षु उपासकांबरोबर शब्दशः धर्मवचनें म्हणत असत. त्यामुळें उपासकांचा भिक्षुविषयीं गौरव कमी होऊं लागला. ही गोष्ट सज्जन भिक्षूंना आवडली नाही; व ती समजली तेव्हां भगवंतानें षड्वर्गीयांचा निषेध करून भिक्षूंना नियम घालून दिला तो असा :—

जो भिक्षु अनुपसंपन्नाबरोबर ^१ शब्दशः ^२ धर्म म्हणेल, त्याला पाचितिय होतें ॥ ४ ॥

५४. बुद्ध भगवान् आळवी येथें अग्गाळव चेतियांत रहात होता. त्या वेळीं धर्मश्रवणासाठी उपासक आरामांत येत असत. धर्मदेशना झाल्यावर स्थाविर भिक्षु आपापल्या विहारांत जात असत. पण नवक भिक्षु तेथेंच उपासकांबरोबर एकाच उपस्थानशालेंत निजत असत. ते कधीं कधीं नागडे उघडे पडत असत, व त्यामुळें उपासक त्यांवर टीका करीत. हें वर्तमान भगवंताला समजलें तेंव्हा त्यानें नियम केला तो असा :—“ जो भिक्षु अनुपसंपन्नाबरोबर एका ठिकाणीं निजेल, त्याला पाचितिय होतें.”

हा नियम घालून देऊन भगवान् आळवीहून कौशांबीला आला व तेथें वदरिकारामांत राहिला. त्या समयीं राहुल श्रामणेर होता. त्याला भिक्षु म्हणाले, “आम्हांला अनुपसंपन्नाबरोबर एका ठिकाणीं निजतां येत नाहीं. तेव्हां तूं आपल्या निजण्याची व्यवस्था पहा.” राहुलाला दुसरी जागा न मिळाल्यामुळें वर्चकुटींत (पायखान्यांत) निजावें लागलें. पहांटेला भगवान् तेथें गेला; व त्याला तेथें राहुल आढळला. आपणांला तेथें कां निजावें लागलें हें राहुलानें त्याला सांगितलें. तेव्हां भिक्षूला बोलावून भगवान् म्हणाला, “भिक्षुहो, अनुपसंपन्नाबरोबर दोन-तीन रात्री एकत्र निजण्यास मी परवानगी देतों.” आणि त्यानें वरील नियमांत फेरफार केला तो असा :—

जो भिक्षु अनुपसंपन्नाबरोबर दोन-तीन रात्रीपेक्षां जास्ती रात्री एका ठिकाणी निजेल त्याला पाचितिय होतें ॥ ५ ॥

१. अनुपसंपन्न ज्याला भिक्षुसंघांत उपसंपदाविधीनें घेण्यांत आले नाहीं तो पुरुष किंवा भिक्षुणीसंघांत घेण्यांत आले नाहीं ती स्त्री.

२. प्रत्येक शब्द दुसऱ्याला उच्चारानुवयास लावून धर्म शिकवील.

५५. बुद्ध भगवान् श्रावस्ती येथे जे. अ. आरामांत रहात होता. त्या काळी आयुष्मान् अनुरुद्ध कोसल देशांत प्रवास करीत श्रावस्तीला जात असता एका गांवांत आला. तेथे एका स्त्रीचे आवसथागार^१ होतें. अनुरुद्धाने एक रात्र तेथें रहाण्यास जागा मागितली, व ती त्या स्त्रीने दिली. त्यानंतर तेथे कांहीं पांथस्थ आले. त्यांनाहि त्या आवसथागारांत अनुरुद्धाच्या संमतीने जागा देण्यांत आली. अनुरुद्धाला पाहिल्याबरोबर त्या स्त्रीचे मन विकृत झालें व ती त्याला म्हणाली, "मदंत येथे तुम्हाला फार दाटी होईल. आंतल्या बाजूला तुमची निजण्याची सोय मी करवितें." त्यावर काही न बोलतां अनुरुद्धानें ही गोष्ट मान्य केली. रात्री ती सर्व अलंकार घालून अनुरुद्ध निजला होता त्या खोलींत आली; व त्याला म्हणाली, "मदंत, तुम्ही अत्यंत सुरुप आहां, व मीहि तशीच सुरुप आहे. मला आपली बायको करा." अनुरुद्ध कांहींच बोलला नाही, तेव्हां ती पुन्हां म्हणाली, "मला तुम्ही स्वीकारा; एवढेंच नव्हे तर माझी सर्व संपत्तीहि स्वीकारा." त्यावर अनुरुद्ध कांहींच बोलला नाही. तेव्हां साडी टाकून देऊन ती स्त्री अनुरुद्धासमोर इकडून तिकडे फिरूं लागली, उभी राहूं लागली, बसूं लागली, व निजूं लागली; पण अनुरुद्धानें आपल्या इंद्रियांचे दमन करून तिच्याकडे मुळीच लक्ष्य दिलें नाही. त्यामुळे ती स्त्री आश्चर्यघकिंत झाली, व पुन्हा साडी नेसून अनुरुद्धाच्या पायांवर डोकें ठेवून तिने त्याची माफी मागितली. अनुरुद्धानें तिला क्षमा केली; व दुसऱ्या दिवशी तिला धर्मोपदेश करून तो तेथून श्रावस्तीला आला. तेथें त्यानें ही गोष्ट भिक्षूंना सांगितली. जेव्हां ती भगवंताला समजली; तेव्हां भगवंतानें त्याचा निषेध करून भिक्षूंना नियम घालून दिला तो असा :—

जो भिक्षु स्त्रीबरोबर एका जागीं निजेल त्याला पाचित्तिय होतें ॥ ६ ॥

५६. बुद्ध भगवान् श्रावस्ती येथे जे. अ. आरामांत रहात होता. त्या काळी उदायी श्रावस्तीमध्ये पुष्कळ कुटुंबांत जात-येत असे. अशा एका कुटुंबांत सासू बाहेरच्या दरवाज्यांत बसली होती, व सून आंतल्या दरवाज्यांत बसली होती. उदायी इकडे येऊन सासूच्या कानांत धर्मोपदेश करून सुनेपाशीं गेला; व तिलाहि त्यानें तसाच कानाशीं धर्मोपदेश केला. तेव्हां

त्या उभयतांना परस्परांविषयी संशय उत्पन्न झाला; व उदायी कानाशी काय बोलत होता हें परस्परांनीं परस्परांना विचारलें. त्यानें नुस्ता धर्मोपदेश केला हें समजून आल्यावर त्या दोघीहि त्यावर टीका करूं लागल्या व ही गोष्ट अनुक्रमें भगवंताला समजली. त्यानें उदायीचा निषेध करून भिक्षूंना नियम घालून दिला तो असा :—

“ जो भिक्षु स्त्रीला धर्मोपदेश करील त्याला पाचितिय होतें. ”

त्या कार्ळी उपासिका भिक्षूंना पाहून, आपणाला धर्मोपदेश करा अशी विनंती करीत असत. भिक्षु म्हणत, ‘ असें करणें योग्य नव्हे. ’ त्या म्हणत ‘ निदान पांच-सहा वाक्यांनीं तरी धर्मोपदेश करा. ’ परंतु भिक्षु त्यांचें म्हणणें ऐकेनात. तेव्हां त्या भिक्षूवर टीका करूं लागल्या. ही गोष्ट भगवंताला समजली तेव्हां त्यानें बायकांना पांच-सहा वाक्यांनीं उपदेश करण्याची भिक्षूंना परवानगी दिली, व वरील नियमांत फेरफार केला तो असा :—

“ जो भिक्षु स्त्रीला पांच-सहा वाक्यांपेक्षां जास्त धर्मोपदेश करील त्याला पाचितिय होतें. ”

त्या कार्ळी षड्वर्गीय भिक्षु भगवंतानें अशी परवानगी दिली आहे म्हणून एकाच अजाण मनुष्याला स्त्रीजवळ बसून पुष्कळ धर्मोपदेश करीत असत. ही गोष्ट भगवंताला समजली, तेव्हां त्यांचा निषेध करून त्यानें वरील नियमांत फेरफार केला तो असा :—

जो भिक्षु सुज्ञ पुरुष हजर असल्याशिवाय स्त्रीला पांच-सहा वाक्यांपलिकडे धर्मोपदेश करील त्याला पाचितिय होतें ॥ ७ ॥

५७. बुद्ध भगवान् वैशाली येथें महावनांत कूटगारशालेंत रहात होता. त्या कार्ळी कांहीं नाणावलेले भिक्षु वल्गुमुदा नदीच्या तीरावर वर्षाकार्ळी राहिले. [सर्व मजकूर चवथ्या कलमाप्रमाणें समजावा.] वर्षाकाळांतंर जेव्हां ते भगवंताच्या दर्शनाला आले तेव्हां त्यांनीं परस्परांना लोकोत्तर धर्माचें ज्ञान झाल्याचें गृहस्थांना सांगितलें. ही गोष्ट भगवंताला समजली. पण त्यापैकीं बऱ्याच जणांना खरोखरच लोकोत्तर धर्माचें ज्ञान झालें होतें. तरी पण त्यांचा निषेध करून भगवंतानें भिक्षूंना नियम घालून दिला तो असा :—

जो भिक्षु अनुपसंपन्नाला लोकोत्तर धर्म प्राप्त झाल्याचें सांगेल— ही गोष्ट खरी असल्यास— त्याला पाचित्तिय होतें ॥ ८ ॥

५८. बुद्ध भगवान् श्रावस्ती येथें जे. अ. आरामांत रहात होता. त्या काळीं उपनंद शाक्यपुत्र षड्वर्गीय भिक्षूंबरोबर भांडला होता. त्याच्या हातून घेतनायुक्त वीर्यपात करण्याची आपत्ति घडली होती, व संघानें त्याला त्याबद्दल परिवास दिला होता. तो अशा स्थितींत असतां श्रावस्तींत एका पूगाकडून संघाला निमंत्रण होतें. तेथें उपनंद एका बाजूला बसला. षड्वर्गीय भिक्षु त्या पूगांतील मनुष्यांना म्हणाले, " या उपनंदाचा तुम्ही बराच मान ठेवतां, पण हा ज्या हातानें दायकांनी दिलेली भिक्षा ग्रहण करतो, त्याच हातानें वीर्यपात करीत असतो. ह्या अपराधाबद्दल संघानें त्याला परिवास दिला आहे; व म्हणून तो सर्वांच्या शेवटीं बसला आहे." हें त्यांचें भाषण सज्जन भिक्षूंना आवडलें नाहीं व भगवंताला जेव्हां ही गोष्ट समजली तेव्हां त्यानें षड्वर्गीयांचा निषेध करून भिक्षूंना नियम घालून दिला तो असा :—

जो भिक्षु संघाच्या संमतीशिवाय दुसऱ्या भिक्षूची संघादिशेष आपत्ति अनुपसंपन्नाला सांगेल, त्याला पाचित्तिय होतें ॥ ९ ॥

५९. बुद्ध भगवान् आळवी येथें अग्गाळव चेतियांत रहात होता. त्या काळीं आळवक भिक्षु बांधकाम करीत असतां जमीन खोदवीत. त्यांच्यावर लोक टीका करूं लागले. ही गोष्ट समजली तेव्हां भगवंतानें त्यांचा निषेध करून भिक्षूंना नियम घालून दिला तो असा :—

जो भिक्षु जमीन खणील किंवा खणवील, त्याला पाचित्तिय होतें ॥ १० ॥

६०. बुद्ध भगवान् आळवी येथें अग्गाळव चेतियांत रहात होता. त्या काळीं आळवक भिक्षु बांधकाम करीत असतां झाडें तोडीत असत व तोडवीत असत. असा एक भिक्षु एक झाड तोडीत असतां त्या वृक्षावर राहणारी वृक्षदेवता त्याला म्हणाली, " भदंत, तुझें घर बनविण्यासाठीं माझ्या घराचा नाश करूं नकोस." तिचें वचन न ऐकतां भिक्षूनें तें झाड तोडलें. तें खालीं पडलें तेव्हां त्या देवतेला व तिच्या मुलांला पुष्कळ जखमा झाल्या. तिच्या मनांत त्या भिक्षूला ठार मारावें असा विचार आला; परंतु मनोनिग्रह

करून भगवंताजवळ जाऊन तिने ही सर्व गोष्ट त्याला सांगितली. तिने त्या भिक्षूला मारलें नाहीं ह्याबद्दल भगवंतानें तिची स्तुति केली, व तेथून कांहीं अंतरावर एक मोकळा वृक्ष होता त्यावर निवासस्थान करण्यास तिला सांगितलें. भिक्षु झाडें तोडतात म्हणून लोकहि भिक्षूवर टीका करूं लागले. शेवटीं ह्या प्रकरणीं भगवंतानें भिक्षूंना नियम घालून दिला तो असा :—

वनस्पति तोडल्यास पाचितिय होतें ॥ ११ ॥

६१. बुद्ध भगवान् कौशांबी येथें घोषितारामांत रहात होता. त्या काळीं छत्र भिक्षु अनाचार करून संघांत चौकशी होत असतां भलतें सलतें बोलत असे; म्हणे कीं, आपत्ति कोणाला झाली? कोणत्या बाबतींत झाली? कशी झाली? कोणाला बोलतां? कांय बोलतां? सज्जन भिक्षूंना ही गोष्ट आवडली नाहीं व भगवंताला ती समजली, तेव्हां त्यानें छत्र भिक्षूंचा निषेध करून भिक्षूंना नियम घालून दिला तो असा :—

“ भलतें बोलेल त्याला पाचितिय होतें. ”

त्या काळीं छत्र भिक्षु भलतेंच बोलल्यास आपत्ति होते म्हणून संघांत मुकाट्यानें रहात असे व त्यामुळे संघाला त्रास होत असे. ही गोष्ट भगवंताला समजली, तेव्हां त्यानें वरील नियमांत फेरफार केला तो असा :—

भलतें बोलेल किंवा (मौन धरून) संघास त्रास देईल. त्याला पाचितिय होतें ॥ १२ ॥

६२. बुद्ध भगवान् राजगृह येथें वेणुवनांत रहात होता. त्या काळीं देव मल्लपुत्र संघाच्या निजण्याची व जेवणाची व्यवस्था पहात असे. मितिय आणि भुम्मजक हे दोघे भिक्षु त्याची अवज्ञा करूं लागले. तेव्हां भगवंतानें भिक्षूसार्थी नियम केला तो असा :—

“ अवज्ञा केली असतां पाचितिय होतें. ”

अवज्ञा केली असतां पाचितिय होतें म्हणून मितिय आणि भुम्मजक देवाची निंदा करूं लागले, तेव्हां भगवंतानें वरील नियमांत फेरफार केला तो असा :—

अवज्ञा किंवा निंदा केली असतां पाचितिय होतें ॥ १३ ॥

६३. बुद्ध भगवान् श्रावस्ती येथे जे. अ. आरामांत रहात होता. त्या काळी हिवाळ्यांत भिक्षु मोकळ्या जागी मंचक किंवा आसन ठेवून उन्हांत बसत असत व ते जागच्या जागी न ठेवतां किंवा दुसऱ्या कोणाला न सांगतां तेथेच टाकून जात असत. हें वर्तमान भगवंताला समजलें तेव्हां त्यानें त्यांचा निषेध करून भिक्षूंना नियम घालून दिला तो असा :—

जो भिक्षु सांघिक मंच, पीठ, बिछाना किंवा चटई मोकळ्या जागेत पसरून किंवा पसरवावयास लावून जातेवेळीं जागच्याजागी न ठेवील, न ठेवावयास लावील, किंवा दुसऱ्याला न सांगतां जाईल, त्याला पाचितिय होतें ॥ १४ ॥

६४. बुद्ध भगवान् श्रावस्ती येथे जेतवनांत अ. आरामांत रहात होता. त्या काळी सप्तदशवर्गीय भिक्षु परस्परांशीं मैत्रीनें वागत असत. ते एकत्र रहात व एकत्रच प्रवास करीत. एके दिवशीं एका सांघिक विहारांत बिछाने पसरून ते निजले व जातांना बिछाने तसेच टाकून गेले. त्यामुळे बिछान्याला वाळवी लागली. हें वर्तमान भगवंताला समजलें, तेव्हां त्यांचा निषेध करून त्यानें भिक्षूंना नियम घालून दिला तो असा :—

जो भिक्षु सांघिक विहारांत शय्या (बिछाना) हांथरून किंवा हांथरावयास लावून जातांना जागच्याजागी न ठेवतां किंवा न ठेवावयास लावतां किंवा कोणाला न सांगतां जाईल, त्याला पाचितिय होतें ॥ १५ ॥

६५. बुद्ध भगवान् श्रावस्ती येथे जे. अ. आरामांत रहात होता. त्या काळी षड्वर्गीय भिक्षु चांगल्या चांगल्या जागी जाऊन आगाऊच निजण्याच्या उद्देशानें बसत असत. स्थविर भिक्षु त्यांना तेथून उठवीत; परंतु षड्वर्गीय भिक्षु गर्दी करून तेथेच निजत असत; हेतु हा कीं ज्याला गर्दी वाटत असेल त्यानें तेथून निघून जावें. ती गोष्ट भगवंताला समजली तेव्हां त्यानें षड्वर्गीयांचा निषेध करून भिक्षूंना नियम घालून दिला तो असा :—

जो भिक्षु सांघिक विहारांत पूर्वी वस्तीला राहिलेल्या भिक्षूला गर्दी व्हावी व त्यानें तेथून निघून जावें अशा हेतूनें जाणूनबुजून गर्दी करून निजेल, त्याला ह्याच कारणास्तव पाचितिय होतें ॥ १६ ॥

६६. बुद्ध भगवान् श्रावस्ती येथें जे. अ. आरामांत रहात होता. त्या काळीं सप्तदशवर्गीय भिक्षुंनीं एका गांवठी विहाराची डागडुजी घालविली होती. ती होईपर्यंत षड्वर्गीय भिक्षुंनी वाट पाहिली, व विहार साफसुफ झाल्यावर सप्तदशवर्गीयांना हांकून देऊन आपणच तेथें राहूं लागलें. सप्तदशवर्गीयांनी त्यांची पुष्कळ विनवणी केली; पण त्यांना ते आंत राहूं देईनात. हें वर्तमान भगवंताला समजलें, तेव्हां त्यानें षड्वर्गीयांचा निषेध करून भिक्षुंना नियम घालून दिला तो असा :—

जो भिक्षु भिक्षुवर रागावून सांघिक विहारांतून त्याला बाहेर काढील, किंवा बाहेर काढवील, त्याला पाचित्तिय होतें ॥ १७ ॥

६७. बुद्ध भगवान् श्रावस्ती येथें जे. अ. आरामांत रहात होता. त्या वेळीं दोन भिक्षु सांघिक विहारांतील दोन मजली कुटींत, एक तळमजल्यावर व दुसरा वरच्या मजल्यावर रहात होता. वरच्या मजल्यावर जमिनीत रोंवलेल्या पायांची एक खाट होती. वरच्या मजल्यावर राहणारा भिक्षु त्या खाटेवर जोरानें एकदम बसला. त्यामुळे खाटेचा पाय खालीं शिरून खालच्या मजल्यावर राहणाऱ्या भिक्षूच्या डोक्याला मोठा धक्का लागला, व त्यानें आरडाओरड केली. सज्जन भिक्षूंना ही गोष्ट आवडली नाहीं, व भगवंतानें त्या बाबतींत नियम घालून दिला तो असा :—

जो भिक्षु सांघिक विहारांतील दोन मजली कुटींत वरच्या मजल्यावर पाय जमिनीत रोंवलेल्या खाटेवर किंवा आसनावर बसेल किंवा निजेत, त्याला पाचित्तिय होतें ॥ १८ ॥

६८. बुद्ध भगवान् कौशांबी येथें घोषितारामांत रहात होता. त्या काळीं आयुष्मान् छत्राच्या उपस्थायक महामात्रानें छत्रासाठीं एक विहार करविला. छत्र त्या विहारावर एकामागून एक आच्छादन घालूं लागला व त्याच्या भिंतीला पुन्हां पुन्हां गिलावा करूं लागला. त्यामुळे भार जास्त होऊन विहार पडूं लागला. छत्रानें त्याच्या दुरुस्तीसाठीं तृणकाष्ठ गोळा करीत असतां एका ब्राह्मणांचे जवाचें शेत (यक्षेत्र) खराब केलें. तेव्हां तो ब्राह्मण भिक्षुंवर टीका करूं लागला. अनुक्रमे ही गोष्ट भगवंताला समजली. त्यानें छत्राचा निषेध करून भिक्षूंना नियम घालून दिला तो असा :—

मोठा विहार करविणाऱ्या भिक्षूनें दरवाजाच्या बाजूला अर्गला ठेवण्याच्या जागेपर्यंत व खिडक्यांच्या बाजूला गिलावा करण्यासाठी आणि दोन-तीनदां छप्पर घालण्यासाठी जेथें धान्यादिक नसेल अशा जागीं राहून प्रयत्न करावा. त्यापेक्षां जास्त-धान्यादिक नाही अशा जागीं राहून देखील-गिलावा करण्याचा किंवा छप्पर घालण्याचा प्रयत्न करील, त्याला पाचित्तिय होतें ॥ १९ ॥

६९. बुद्ध भगवान् आळवी येथें अग्गाळव चेतियांत रहात होता. त्या काळीं आळवी येथील भिक्षु बांधकाम करवितांना प्राणी असलेल्या पाण्यानें गवत व माती मिजवीत असत व मिजवावयास लावीत असत. ही गोष्ट सज्जन भिक्षूंना आवडली नाही... आणि भगवंतानें नियम केला तो असा :—

जो भिक्षु जाणूनबुजून प्राणी असलेल्या पाण्यानें गवत किंवा माती मिजवील किंवा मिजवावयास लावील, त्याला पाचित्तिय होतें ॥ २० ॥

७०. बुद्ध भगवान् श्रावस्ती येथें जे. अ. आरामांत रहात होता. त्या काळीं स्थविर भिक्षु भिक्षुणीला उपदेश करीत असत, व त्यामुळे त्यांना चीवरपिडपातादिकांचा लाम होत असे. तें पाहून षड्वर्गीय भिक्षुणींना उपदेश करणें फायदेशीर आहे असें वाटलें, व भिक्षुणींजवळ जाऊन ते त्यांना म्हणाले, “भगिनीनो, आम्ही राहतों तिकडे येत जा; म्हणजे आम्हीहि तुम्हाला उपदेश करूं.” जेव्हां त्या भिक्षुणी षड्वर्गीयांजवळ गेल्या, तेव्हां त्यांनीं त्यांना धर्मोपदेश फार थोडा केला, आणि वायफळ गोष्टी पुष्कळ सांगितल्या. तेथून त्या भगवंताच्या दर्शनाला गेल्या; व भगवंतानें प्रश्न केल्यावरून त्यांनीं घडलेली गोष्ट सांगितली. ह्या प्रकरणीं भगवंतानें भिक्षूंना एकत्र जमविलें, व षड्वर्गीयांचा निषेध केला; आणि भिक्षुणींना उपदेश करणारा भिक्षु पद्धतीप्रमाणें संघानें निवडावा असा नियम केला. संघाने निवडलेल्या भिक्षूनें भिक्षुणींस उपदेश करावा अशी अनुज्ञा देऊन भगवंतानें खालील नियम घालून दिला :—

संघानें निवड केल्यावांचून जो भिक्षु भिक्षुणींना उपदेश करील त्याला पाचित्तिय होतें ॥ २१ ॥

षड्वर्गीय भिक्षु भगवंताने हा नियम केला आहे म्हणून आपणांपैकी कोणाला तरी निवडून भिक्षुणींना उपदेश करावयाला लावीत असत. तेव्हा त्यांचा निषेध करून भगवान् भिक्षूंना म्हणाला, " भिक्षुहो, (१) जो भिक्षु शीलवान् असेल, (२) बहुश्रुत असेल, (३) ज्याला भिक्षुप्रातिमोक्ष आणि भिक्षुणीप्रातिमोक्ष तोंडपाठ असतील, (४) जो उत्तम वक्ता असेल, (५) भिक्षुणींना ज्याचा उपदेश आवडत असेल, (६) जो समर्थ असेल, (७) प्रव्रज्या घेतल्यापासून ज्याच्या हातून संघादिशेषासारखी आपत्ती घडली नसेल, व (८) जो वयाने वीस वर्षांहून अधिक असेल, त्यालाच भिक्षुणींना उपदेश करण्यासाठी निवडण्यांत यावे. ह्या आठ गुणांनी समन्वित असेल त्याला भिक्षुणींस उपदेश करण्यासाठी निवडावे अशी अनुज्ञा देतो."

७१. बुद्ध भगवान् श्रावस्ती येथे जे. अ. आरामांत रहात होता. त्या काळी स्थविर भिक्षु आळीपाळीने भिक्षुणींना उपदेश करीत असत. एके दिवशी चूळपंथकाची पाळी होती. भिक्षुणी म्हणाल्या, " आज आर्य चूळपंथक आम्हांस विस्ताराने उपदेश न करतां पुन्हां पुन्हां आपली उद्गारगाथाच म्हणत राहील " हें त्यांचे अनुमान खरें ठरलें. त्या उपदेशासाठी आल्यावर चूळपंथकानें ही गाथा म्हटली :— " अधिचेतसो अप्पमज्जतो मुनिनो मोनपथेसु सिक्खतो । सोका न भवन्ति तादिनो उपसन्तस्स सदा सतीमतो ॥ (समाधीमध्ये अप्रमत्त राहणाऱ्या, मौनमार्गात आत्मदमन करण्यास शिकणाऱ्या, शांत आणि सदोदित स्मृतिमान् तादृश मुनीला शोकप्रसंग येत नसतात.) " आपण केलेलें अनुमान खरें ठरलें, असें भिक्षुणी आपसांत बोलूं लागल्या. त्यांचें बोलणें चूळपंथकानें ऐकलें; व तो सिद्धीच्या बळाने आकाशांत चंक्रमण करूं लागला, उमा राहू लागला, बसू लागला, निजु लागला, धूर उत्पन्न करूं लागला, अग्नि उत्पन्न करूं लागला व अंतर्धान पावूं लागला; आणि वरचीच उद्गारगाथा व इतर पुष्कळ बुद्धवचनें म्हणूं लागला. ते पाहून भिक्षुणी म्हणूं लागल्या, " चूळपंथकाच्यासारखा प्रभावशाली उपदेश आम्ही कधी ऐकला नाही. " पण ह्या चूळपंथकाच्या उपदेशामुळे शहरांत जाण्यास भिक्षुकांना उशीर झाला; व दरवाजे बंद झाल्यामुळे रात्र शहराबाहेर घालवून त्यांना सकाळी शहरांत जावे लागलें. त्यांना पाहून लोक म्हणूं लागले की, ह्या भिक्षुणी अब्रह्मचारिणी आहेत; रात्री भिक्षुंबरोबर राहून

सकाळीं गांवांत येत आहेत. होतां होतां ही गोष्ट भगवंताच्या कार्णी आली. त्यानें घुळपंथकाद्या निषेध करून भिक्षूंना नियम घालून दिला तो असा :—

संघाने निवडलेला भिक्षुहि सूर्यास्तानंतर भिक्षुणीला उपदेश करील तर त्याला पाचितिय होतें ॥ २२ ॥

७२. बुद्ध भगवान् शाक्य देशांत कपिलवस्तु येथें निग्रोधारामांत रहात होता. त्या काळीं षड्वर्गीय भिक्षु भिक्षुणीउपाश्रयांत जाऊन भिक्षुणींना उपदेश करीत असत. हें वर्तमान भगवंताला समजलें, तेव्हां त्यानें त्यांचा निषेध करून भिक्षूंना नियम घालून दिला तो असा :—

“ जो भिक्षु भिक्षुणीच्या उपाश्रयांत जाऊन भिक्षुणीला उपदेश करील त्याला पाचितिय होतें.”

त्या काळीं महाप्रजापती गौतमी आजारी होती. स्थविर भिक्षु तिच्या समाचाराला गेले. त्यांना तिनें धर्मोपदेश करण्याची विनंती केली. पण तसें करण्याची मनाई आहे म्हणून त्यांनी धर्मोपदेश केला नाहीं. नंतर भगवान् महाप्रजापतीला भेटावयाला गेला. त्याला तिनें ही गोष्ट सांगितली. तेव्हां ह्या प्रकरणीं भगवान् भिक्षूंना म्हणाला, “आजारी भिक्षुणीला भिक्षुणीच्या उपाश्रयांत जाऊन उपदेश करण्याची मी परवानगी देतो. आणि त्यानें बरील नियमांत फेरफार केला तो असा :—

जो भिक्षु प्रसंगाशिवाय भिक्षुणीच्या उपाश्रयांत जाऊन भिक्षुणीला उपदेश करील, त्याला पाचितिय होतें. भिक्षुणी आजारी असणें, हा ह्या बाबतीत प्रसंग जाणावा ॥ २३ ॥

७३. बुद्ध भगवान् श्रावस्ती येथे जे. अ. आरामांत रहात होता. त्या काळीं स्थविर भिक्षूंना भिक्षुणीला उपदेश केल्यामुळे चीवरपिंडपातादिकांचा लाभ होत असे. षड्वर्गीय भिक्षु म्हणत कीं, केवळ लाभार्तां स्थविर भिक्षु भिक्षुणींना उपदेश करतात. ही गोष्ट भगवंताला समजली, तेव्हां त्यानें षड्वर्गीयांच्या निषेध करून भिक्षूंना नियम घालून दिला तो असा :—

लाभार्तां स्थविर भिक्षु भिक्षुणींना उपदेश करतात असें जो भिक्षु म्हणेल, त्याला पाचितिय होतें ॥ २४ ॥

७४. बुद्ध भगवान् श्रावस्ती येथे जे. अ. आरामांत रहात होता. त्या काळी एक भिक्षु श्रावस्तीतील एका गल्लीत भिक्षाटन करीत असे. एक भिक्षुणीहि तेथेच भिक्षेला जात असे. तेथे त्या दोघांची ओळख झाली. एकदा त्या भिक्षुणीला त्याने चीवर दिलें. ही गोष्ट सज्जन भिक्षूंना आवडली नाही... व भगवंतानें नियम केला तो असा :-

“ जो भिक्षु अज्ञाति भिक्षुणीला चीवर देईल त्याला पाचित्तिय होते.”

ह्यामुळे भिक्षुणीनें कांहीं पदार्थांच्या बदल चीवर भागितले असतां भिक्षु देईनात. भगवंतानें पदार्थांच्या बदल चीवर देण्याची परवानगी दिली व वरील नियमांत फेरफार केला तो असा :-

जो भिक्षु पदार्थांच्या बदलीशिवाय अज्ञाति भिक्षुणीला चीवर देईल, त्याला पाचित्तिय होते ॥ २५ ॥

७५. बुद्ध भगवान् श्रावस्ती येथे जे. अ. आरामांत रहात होता. त्या काळी उदायी भिक्षु चीवर शिवण्यांत प्रख्यात होता. एका भिक्षुणीने चीवर शिवून देण्यास त्याला विनंती केली. त्याने चीवर फार चांगलें तयार केले, पण त्यावर एक बीभत्स चित्र काढले; व त्या भिक्षुणीला सांगितले की, ह्या चीवराची घडी न मोडतां ते तसेच ठेवून दे, आणि जेव्हां भिक्षुणीसंघ उपदेश ऐकण्यास जाईल त्या वेळीं तें पांघरून सर्वांमागून जा. त्या भिक्षुणीने तसे केलें. अर्थात् तें बीभत्स चित्र तिला किंवा इतर भिक्षुणींना दिसलें नाही. पण वार्टें लोक तें चित्र पाहून भिक्षुणीची निंदा करूं लागले. पुढे ही बातमी भगवंताला समजली, तेव्हां त्याने उदायीचा निषेध करून भिक्षूंना नियम घालून दिला तो असा :-

जो भिक्षु अज्ञाति भिक्षुणीचें चीवर शिवील किंवा शिवील, त्याला पाचित्तिय होते ॥ २६ ॥

७६. बुद्ध भगवान् श्रावस्ती येथे जे. अ. आरामांत रहात होता. त्या काळी षड्वर्गीय भिक्षु बेत ठरवून भिक्षुणीबरोबर प्रवास करीत असत. ह्याबाबतीत भगवंतानें नियम केला तो असा :-

“ जो भिक्षु बेत ठरवून भिक्षुणीबरोबर एका मार्गाने प्रवास करील—केवळ एका गांवांतून दुसऱ्या गांवांत देखील जाईल—त्याला पाचित्तिय होते.”

एके समयी कांहीं भिक्षु व भिक्षुणी साकेताहून श्रावस्तीला येत होत्या. त्या भिक्षुणींनी भिक्षुंबरोबर प्रवास करण्याचा आपला विचार दर्शविला. पण वरील नियमांमुळे भिक्षूंना त्यांना तसे करू देता आले नाही. ते म्हणाले, "आपणांला एकत्र प्रवास करता येत नाही. तुम्ही पुढे व्हा. आम्ही मागाहून येऊ." भिक्षुणी म्हणाल्या, "भिक्षूंचा मान प्रथम. तेव्हां तुम्हीच पुढे जा. आम्ही मागाहून येतो." भिक्षु पुढे गेजे, व भिक्षुणी मागाहून येत असता त्यांना चोरांनी गाठले, त्यांची चीवरे हिरावून घेतली, व त्यांवर बलात्कार केला. हे वर्तमान भगवंताला समजले, तेव्हां त्याने वरील नियमांत फेरफार केला तो असा :-

जो भिक्षु प्रसंगावाचून बेत ठरवून भिक्षुणीबरोबर एका मार्गाने प्रवास करील—केवळ एका गांवांतून दुसऱ्या गांवांत देखील जाईल—त्याला पाचित्तिय होते. ज्या मार्गांत कारवानाबरोबर प्रवास करावयाचा असतो, व जेथे चोरांचे वगैरे भय असते, हा ह्या बाबतीत प्रसंग जाणावा ॥ २७ ॥

७७. बुद्ध भगवान श्रावस्ती येथे जे, अ. आरामांत रहात होता. त्या वेळी षड्वर्गीय भिक्षु बेत ठरवून भिक्षुणीबरोबर होडीतून प्रवास करीत असत. लोक म्हणू लागले की, आम्ही जसे आपल्या बायकांना घेऊन नावेत बसून क्रीडा करतो तसे हे शाक्यपुत्रीय श्रमण भिक्षुणीबरोबर नावेत क्रीडा करीत असतात... या प्रसंगी भगवंताने नियम केला तो असा :-

"जो भिक्षु बेत ठरवून नदीच्या खालच्या किंवा वरच्या बाजूला जाणाऱ्या नावेत भिक्षुणीबरोबर बसेल, त्याला पाचित्तिय होते."

त्या काळी कांहीं भिक्षु आणि भिक्षुणी साकेताहून श्रावस्तीला येत होत्या. वाटेत एक नदी होती. तेथे भिक्षु त्यांना म्हणाले, "तुम्ही पुढे जा. आम्ही मागून येतो." भिक्षुणींनी भिक्षूसच पुढे जाण्यास सांगितले. ते नदीपार गेले असता चोरांनी भिक्षुणींची चीवरे हिरावून घेतली, व त्यांवर बलात्कार केला. हे वर्तमान समजले तेव्हां, भिक्षूंनी व भिक्षुणींनी नदीपार जाणाऱ्या नावेत एकत्र बसावे, अशी अनुज्ञा देऊन भगवंताने वरील नियमांत फेरफार केला तो असा :-

जो भिक्षु बेत ठरवून नदीपार जाणाऱ्या नावेशिवाय नदीच्या वरच्या किंवा खालच्या वाजूला जाणाऱ्या नावेत भिक्षुणीबरोबर वसेल, त्याला पाचितिय होते ॥ २८ ॥

७८. बुद्ध भगवान राजगृह येथे वेळुवनांत रहात होता. त्या काळी थुल्लनंदा भिक्षुणी एका कुटुंबात जात-येत असे. त्या कुटुंबात एके दिवशी सारिपुत्त, महामोग्गलान वगैरे महास्थविरांना आमंत्रण होते. हे वर्तमान जेव्हा थुल्लनंदा भिक्षुणीला समजले, तेव्हा ती त्या गृहस्थाला म्हणाली, "तू देवदत्तासारख्या थोर भिक्षूंना आमंत्रण न करिता ह्यांना आमंत्रण केले हे कसे? भिक्षुणींकडून लोकांस सांगून देवदत्त भिक्षा मिळवितो, ही गोष्ट जेव्हा प्रसिद्धीला आली, तेव्हा भगवंताने त्याचा निषेध करून भिक्षूंना नियम घालून दिला तो असा :—

“जो भिक्षु जाणूनबुजून भिक्षुणीच्या सांगण्यावरून मिळालेले भिक्षात्र खाईल, त्याला पाचितिय होते.”

त्या काळी एक भिक्षु आपल्या नातलग्यांच्या घरी गेला. पुष्कळ वर्षांनी तो आला असल्यामुळे नातलग्यांनी त्याच्यासाठी चांगले जेवण तयार केले. त्या कुटुंबात येणारी-जाणारी भिक्षुणी म्हणाली, “ठीक ! ह्या आर्याला तुम्ही जेवण द्या.” ह्या भिक्षूला भिक्षुणीच्या सांगण्यावरून आपणाला हे जेवण मिळत आहे अशी शंका आली. व त्याने ते अन्न ग्रहण केले नाही. त्या दिवशी भिक्षाटनाची वेळहि निघून गेल्यामुळे त्यास उपवास करावा लागला. ही गोष्ट समजल्यावर भगवान भिक्षूंना म्हणाला, “गृहस्थांनी तयारी केली असतां भिक्षुणीच्या सांगण्यावरून अन्न मिळाले तरी ते स्वीकारण्यास मी परवानगी देतो.” आणि त्याने दरील नियमांत फेरफार केला तो असा :—

जो जाणूनबुजून-पूर्वीच गृहस्थाची तयारी असल्याशिवाय-भिक्षुणीच्या सांगण्यावरून मिळालेले भिक्षात्र खाईल, त्याला पाचितिय होते ॥ २९ ॥

७९. बुद्ध भगवान श्रावस्ती येथे जे. अ. आरामांत रहात होता. त्या काळी आयुष्मान् उदायीची गृहस्थाश्रमांतील बायको भिक्षुणी झाली

होती. उदायी एके दिवशी एकटाच तिच्याशी गोष्टी बोलत बसला. ही गोष्ट सज्जन मिशूंना आवडली नाही. आणि भगवंताने उदायीचा निषेध करून मिशूंना नियम घालून दिला तो असा :—

जो भिक्षु एकट्या भिक्षुणीबरोबर एकान्तात बसेल, त्याला पाचितिय होतें ॥ ३० ॥

८०. बुद्ध भगवान् श्रावस्ती येथे जे. अ. आरामांत रहात होता. त्या काळी श्रावस्तीपासून कांही अंतरावर एका पूगाने श्रमणांना भिक्षात्र देण्याचा परिणत सुरू ठेवला होता (त्याला आवसथपिंड असे म्हणत). षड्वर्गीय भिक्षु श्रावस्तीत भिक्षाटनाला गेले असता तेथे त्यांना कांही मिळाले नाही. तेव्हा ते त्या पूगाच्या आवसथाकडे गेले. त्यांचा तेथे चांगला मान ठेवण्यात आला. तेव्हा षड्वर्गीय भिक्षु नित्य तेथेच जेवावयाला जाऊ लागले. पुढे त्यांनी असा विचार केला की, आरामांत जाऊन तरी काय करावयाचे? पुन्हा दुसरे दिवशी येथे यावयाचेच आहे. तेव्हा आपण वस्तीला येथेच राहू. ह्याप्रमाणे विचार करून ते तेथेच राहिले. त्यांना पाहून दुसऱ्या पंथाचे श्रमण तिकडे येत नसत. लोक म्हणाले, "हे शाक्यपुत्रीय श्रमण येथेच बिऱ्हाड ठोकून आवसथपिंड खात रहातात हे कसे? आवसथपिंड केवळ ह्यांच्यासाठी नसून सर्व पंथांच्या श्रमणांसाठी आहे." ही गोष्ट अनुक्रमे भगवंताला समजली. त्याने षड्वर्गीयांचा निषेध करून मिशूंना नियम घालून दिला तो असा :—

"एकच दिवस आवसथपिंड ग्रहण करावा. त्यापेक्षा जास्त दिवस ग्रहण करील, त्याला पाचितिय होतें."

त्या काळी आयुष्मान् सारिपुत्त कोशल देशांत प्रवास करित असता एकत्र आवसथात आला. पुष्कळ काळाने स्थविर आला आहे असे म्हणून तेथल्या लोकांनी त्याचा फार आदर केला. त्याच दिवशी संध्याकाळी तो अजारी पडला, व त्या आवसथातून दुसऱ्या ठिकाणी जाऊ शकला नाही. दुसऱ्या दिवशी त्याच्यासाठी लोकांनी जेवण केले. परंतु भगवंताने एक दिवसापेक्षा जास्त दिवस आवसथपिंड स्वीकारण्याची मनाई केली आहे म्हणून सारिपुत्ताने ते स्वीकारले नाही. पुढे ही गोष्ट भगवंताला

समजली, तेव्हा त्याने आजारी भिक्षूला एकाहून जास्त दिवस आवश्यकतात राहून भिक्षा ग्रहण करण्यास परवानगी दिली, व वरील नियमांत फेरफार केला तो असा :—

निरोगी भिक्षूनें एकच दिवस आवश्यकपिंड ग्रहण करावा. त्यापेक्षा जास्त दिवस ग्रहण करील, त्याला पाचित्तिय होतें. ॥ ३१ ॥

८१. बुद्ध भगवान राजगृह येथें वेळुवनांत रहात होता. त्या काळीं लोकांकडून कांही मिळत नसल्यामुळे देवदत्त घोरोधरी स्वतः सांगून आपल्या साथ्यांना व आपणाला भिक्षा देण्यास लावीत असे. लोक त्यावर टीका करूं लागले; व भगवंतानें त्याचा निषेध करून भिक्षूंना नियम घालून दिला तो असा :—

“ गणासह^१ भिक्षा स्वीकारली असतां पाचित्तिय होतें. ”

ह्या नियमांत भगवंतानें निरनिराळ्या प्रसंगीं फेरफार केला. त्याचा संग्रह खालील नियमांत केला आहे.

प्रसंगावांचून गणासह भिक्षा स्वीकारली असतां पाचित्तिय होतें. भिक्षु आजारी असणें, चीवर करण्याची वेळ असणें, प्रवासाला जाण्याची वेळ असणें, नावेंतून प्रवास करण्याची वेळ असणें किंवा भिक्षूंचा मोठा समुदाय असणें, हा ह्या बाबतींत प्रसंग जाणावा ॥ ३२ ॥

८२. बुद्ध भगवान वैशाली येथें महावनांत कूटागारशालेंत रहात होता. त्या काळीं वैशालींत भिक्षूंना आमंत्रण परंपरा होती. त्यांत एका गरीब लोहारानें सर्व भिक्षुसंघाला एके दिवशीं आपल्या घरीं आमंत्रण केलें. हा गरीब लोहार कसलें जेवण देणार म्हणून भिक्षु आगाऊच भिक्षाटन करून जेवले, व नंतर त्याच्या घरीं आले. त्या गरीब लोहाराला त्याच्या मालकानें विशेष वेतन दिल्यामुळे, व शेजाऱ्यापांजाऱ्यांनी चांगली मदत केल्यामुळे त्यानें भिक्षुसंघासाठीं उत्तम जेवण तयार केलें. पण जेवतेवेळीं भिक्षु थोडें थोडें खाऊ लागले. तो म्हणाला, “ मी गरीब आहे असें समजून तुम्ही थोडें खाऊ नका. तुमच्यासाठीं पुष्कळ अन्न तयार

१. गण म्हणजे चार किंवा त्याहून जास्त भिक्षूंचा समुदाय. असा समुदायानें एका दिवशीं एकाच ठिकाणीं भोजन करणें योग्य नाही, असा ह्या नियमाचा अर्थ आहे.

केले आहे.” मिश्रु म्हणाले, “आम्ही आगाऊच भिक्षाटन करून आलो आहोत. त्यामुळे आम्हांस जास्त खाण्याची इच्छा राहिली नाही. तेव्हां तो गरीब लोहार मिश्रुवर टीका करू लागला की, मी आमंत्रण केले असतां मिश्रु इतर ठिकाणी भिक्षा ग्रहण करतात हें कसे ?... ह्या प्रकरणी भगवंतां नियम केला तो असा :—

“परंपरेने^१ भोजन केले असतां पाचितिय होतें.”

पुढे ह्या नियमांत वेळोवेळी फरक करण्यांत आला तो असा :—

प्रसंगावांचून परंपरेने^१ भोजन केले असतां पाचितिय होतें. आजारी असणें, चीवर करण्याची वेळ असणें, हा ह्या बाबतींत प्रसंग जाणावा ॥ ३३ ॥

८३. बुद्ध भगवान श्रावस्ती येथें जे. अ. आरामांत रहात होता. त्या काळी काणमाता उपासिका फार श्रद्धाळू होती. तिची मुलगी काण दुसऱ्या एका गांवी दिली होती. ती आपल्या माहेरी आली असतां नवऱ्याने तिला आणण्यासाठी एक मनुष्य पाठविला. तिला रिकाम्या हाताने पाठवू नये म्हणून काणमातेने अपूप (घडे) तयार केले. इतक्यात एक मिश्रु भिक्षेसाठी तेथें आला. त्याला तिने कांहीं अपूप दिले. त्याने ती गोष्ट दुसऱ्या मिश्रूला, व दुसऱ्याने तिसऱ्याला सांगितली. त्या सर्वांनी तेथें भिक्षा घेतल्यामुळे काणमातेने तयार केलेले सर्व अपूप खलास झाले. अर्थात मुलीला सासरी पाठविणें तिला तहकूब ठेवावें लागलें. पुन्हां मुलीच्या नवऱ्याकडून माणूस आला. पुन्हां मिश्रुनी पूर्वी प्रमाणेच भिक्षेला येऊन सर्व अपूप खलास केले. तिसऱ्यांदा मनुष्य आला तेव्हांहि अशीच गोष्ट घडली. बायकोला पाठवीत नाही म्हणून रागावून काणाच्या नवऱ्याने दुसरें लग्न केलें. तें वर्तमान कळलें तेव्हां काणा रडू लागली. भगवान भिक्षेला आला असतां काणमातेने त्याला ही गोष्ट सांगितली. भगवंतानें दोघींना धर्मोपदेश केला; व तो विहारांत परत गेला.

१. एकत्र आमंत्रण दिलें असता दुसऱ्या ठिकाणी जेवून पुन्हा त्या ठिकाणी जेवावयास जाणें ह्याला परंपरेने भोजन करणें म्हणतात.

त्याच वेळीं दुसरी अशी एक गोष्ट घडली की, एक सार्थ (कारवानाचा तांडा) राजगृहाहून प्रवासाला जाण्याच्या वेतांत होता. एक भिक्षु तेथें भिक्षेला गेला असतां सार्थापैकीं एका उपासकानें त्याला सत्तु दिला. त्यानें तें वर्तमान दुसऱ्या भिक्षूला, अशा रीतीनें बऱ्याच भिक्षूंना सांगितलें; व त्या सर्वांनीं तेथेंच भिक्षा ग्रहण केल्यामुळें उपासकाचा सर्व सत्तु संपला. त्यानें सार्थातील इतर मंडळीला तेथें राहण्यास विनंती केली, पण ते राहिले नाहींत. पुन्हां पाथेय तयार करून दुसऱ्या दिवशीं त्यांच्या मागोमाग जात असतां चोरांनीं त्या उपासकाला लुटलें. त्यामुळें लोक भिक्षूवर टीका करूं लागले; म्हणाले कीं, हे शाक्यपुत्रीय श्रमण प्रमाण न जाणतां भिक्षा ग्रहण करतात हें कसें? पुढें ही गोष्ट भगवंताला समजली, तेव्हां त्यानें त्यांचा निषेध करून भिक्षूंना नियम घालून दिला तो असा :—

भिक्षु एकाद्या कुटुंबांत गेला असतां त्याला अपूप किंवा मंथ^१ घेण्याची विनंती करण्यांत येईल; इच्छा असल्यास दोन-तीन पात्रभर त्या भिक्षूनें घ्यावे. त्याहून जास्त घेईल त्याला पापित्तिय होतें. दोन-तीन पात्रभर घेऊन भिक्षूंना वांटून द्यावे, हा ह्या बाबतींत शिष्टाचार जाणावा ॥ ३४ ॥

८४. बुद्ध भगवान् श्रावस्ती येथें जे. अ. आरामांत रहात होता. त्या काळीं एका ब्राह्मणानें भिक्षूंना आमंत्रण करून जेवूं घातलें. भिक्षु त्याच्या घरीं जेऊन पुन्हां त्याच्या शेजारींपाजरीं राहणाऱ्या आपल्या नातलगोंकडे जाऊन जेवले. भिक्षु गेल्यावर ब्राह्मण शेजाऱ्यांपाजाऱ्यांस आमंत्रण करावयास गेला. पण ते म्हणाले, “तूं भिक्षूंनाच घड जेवावयास घातलें नाहींस; आणि आतां आम्हांला कशाला बोलावितोस?” हें ऐकून तो ब्राह्मण भिक्षूवर टीका करूं लागला; म्हणाला कीं, भिक्षु माझ्या घरीं जेऊन पुन्हां दुसऱ्यांच्या घरीं जेवतात हें कसें? त्यांना पोटभर खाऊं घालणें मला शक्य नव्हतें कीं काय? ही गोष्ट अनुक्रमें भगवंताला समजली तेव्हां त्यानें त्या भिक्षूंचा निषेध करून सर्व भिक्षूंना नियम घालून दिला तो असा :—

“जो भिक्षु जेवून तृप्त झाल्यानंतर पुन्हां जेवील किंवा खाईल, त्याला पापित्तिय होतें.”

१. मंथ म्हणजे प्रवासांत खाण्यासाठीं तयार केलेला पदार्थ.

त्या काळीं आजारी भिक्षुंसाठी लोक घांगले अन्न तयार करून पाठवीत असत. त्यांतून जें शिल्लक राही, तें बाहेर फेंकण्यांत येत असे; व तें खातांना कावळे मोठमोठ्याने ओरडत असत. भगवंतानें आनंदापार्शी चौकशी केली असतां आनंदानें तें वर्तमान भगवंताला सांगितलें. तेव्हां ह्या प्रकरणीं भगवान भिक्षूंना म्हणाला, "आजारी भिक्षूंचें किंवा इतर भिक्षूंचें शिल्लक राहिलेलें अन्न ग्रहण करण्यास मी परवानगी देतो." आणि त्यानें वरील नियमांत फेरफार केला तो असा :-

जो भिक्षु जेवून तुष्ट झाल्यानंतर भिक्षूच्या शिल्लक राहिलेल्या अन्नाशिवाय इतर अन्न खाईल, त्याला पाचित्तिय होतें ॥ ३५ ॥

८५. बुद्ध भगवान श्रावस्ती येथें जे. अ. आरामांत रहात होता. त्या काळीं दोघे भिक्षु कोसल देशांत प्रवास करीत होते. त्यांपैकी एक नियमाप्रमाणें वागत नसे, व दुसरा त्याला उपदेश करी, त्यामुळें पहिल्याला त्याचा राग आला. ते दोघे श्रावस्तीला आले. दुसरा भिक्षु तेथें एका पूगानें संघाला दिलेल्या भोजन प्रसंगीं जेवला. पहिल्याला ही गोष्ट माहीत होती. त्यानें त्याला आग्रह करून पुन्हां आपल्या नातलगाच्या घरीं जेवूं घातलें. आणि तो त्याला म्हणाला, "तूं मला उपदेश करीत होतास पण आज एकदा जेवून पुन्हां जेवलास!" ही गोष्ट सज्जन भिक्षूंना आवडली नाहीं... व भगवंतानें त्या भिक्षूचा निषेध करून सर्व भिक्षूंना नियम घालून दिला तो असा :-

जो भिक्षु दुसरा भिक्षु जेवून तुष्ट झाला असतां त्याला जाणूनवुजून आपत्ति लागू करण्याच्या हेतूनें भिक्षूच्या शिल्लक राहिलेल्या अन्नाशिवाय इतर अन्न ग्रहण करण्यास आग्रह करील, म्हणेल कीं, भिक्षु, हें अन्न खा किंवा हें जेवण जेव, त्याला-इतर भिक्षूनें तें अन्न ग्रहण केलें असतां- पाचित्तिय होतें ॥ ३६ ॥

बुद्ध भगवान राजगृह येथें वेणुवनांत रहात होता. त्या काळीं राजगृह येथें पर्वतावर जत्रा (गिरगसमज्जो) होती. सप्तदशवर्गीय भिक्षु तेथें गेले असतां लोकांनीं त्यांना स्नान वगैरे घालून जेवूं घातलें, व खाण्याचे जिनस देऊन परत पाठविलें. ते आरामांत येऊन षड्वर्गीयांना

खाण्याचे पदार्थ देऊ लागले. तेव्हा षड्वर्गीयांनी ते विकाली (मध्यान्हानंतर) खातात याबद्दल त्यांच्यावर टीका केली... व भगवंताने नियम घालून दिला तो असा :—

जो भिक्षु विकाली खाईल किंवा जेवील, त्याला पाचित्तिय होतें ॥ ३७॥

८७. बुद्ध भगवान् श्रावस्ती येथे जे. अ. आरामांत रहात होता. त्या काळी आनंदाचा उपाध्याय बेलवृत्तीस अरण्यांत रहात होता. तो भिक्षाटन करून कोरडा भात आणीत असे व सुकवून ठेवीत असे; आणि जेव्हा भिक्षाटनाला जात नसे तेव्हा पाण्याने भिजवून तो खात असे. ही गोष्ट भगवंताला समजली, तेव्हा त्याने त्याचा निषेध करून भिक्षूंना नियम घालून दिला तो असा :—

जो भिक्षु खाण्याजेवण्याचे पदार्थ साठवून खाईल किंवा जेवील त्याला पाचित्तिय होतें ॥ ३८॥

८८. बुद्ध भगवान् श्रावस्ती येथे जे. अ. आरामांत रहात होता. त्या काळी षड्वर्गीय भिक्षु उत्तम पदार्थ मागवून खात असत. त्यांवर लोक टीका करू लागले; व भगवंताने नियम केला तो असा :—

“ तूप, लोणी, तेल, मध, काकवी, मत्स्य, मांस, दूध आणि दही अशा प्रकारचे उत्तम पदार्थ जो भिक्षु आपणासाठी मागवून खाईल, त्याला पाचित्तिय होतें.”

त्या काळी भिक्षु आजारी पडत. ते म्हणत, “ पूर्वी आम्ही तूप, लोणी इत्यादि पदार्थ मागवून खात होतो; तेणेंकरून आम्हांस बरे वाटे.” ही गोष्ट भगवंताला समजली तेव्हा त्याने वरील नियमांत फेरफार केला तो असा :—

तूप, लोणी, तेल, मध, काकवी, मांस, दूध आणि दही अशा प्रकारचे उत्तम पदार्थ जो निरोगी भिक्षु आपणासाठी मागवून खाईल त्याला पाचित्तिय होतें ॥ ३९॥

८९. बुद्ध भगवान् वैशाली येथे महावनांत कुटागारशाळेंत रहात होता. त्या काळी एक पांसुकूलिक (विध्याची घीवरें वापरणारा)

भिक्षु स्मशानांत राहत होता. तो लोकांनी दिलेलं कांहीं घेत नसे; झाडाखाली किंवा उंबरठ्यावर लोकांनी ठेवलेले पिंड खाऊन रहात असे. त्यावर लोक टीका करू लागले... आणि भगवंतानें नियम केला तो असा :-

“ जो भिक्षु न दिलेला आहार तोंडांत टाकील, त्याला पाचित्तिय होतें.”

त्या काळी पाणी पिण्यास व दंतकाष्ठाचा उपयोग करण्यास भिक्षूंना संकोध वाटू लागला. तेव्हां भगवंतानें बरी नियमांत फेरफार केला तो असा :-

जो भिक्षु पाणी आणि दंत-काष्ठ यांवांचून दुसरा न दिलेला आहार तोंडांत टाकील, त्याला पाचित्तिय होतें ॥ ४० ॥

९०. बुद्ध भगवान वैशाली येथें महावनांत कूटागार शाळेंत रहात होता. त्या काळी संघाला पुष्कळ खाण्याचे पदार्थ मिळाले होते. आनंदानें शिल्पक राहिलेल्या पदार्थांचें काय करावे असे भगवंताला विचारले. तेव्हां भगवंताने ते पदार्थ गरीब लोकांस वांटून देण्यास सांगितलें. त्यांत पुष्कळ परिव्राजिकाहि होत्या. आनंदाने प्रत्येकाला एक एक अपूप दिला. पण एका परिव्राजिकेच्या पात्रांत चुकून दोन अपूप पडले. तेव्हां इतर परिव्राजिका तिला, हा तुझा जार आहे, असें म्हणून हिणवू लागल्या.

त्याच वेळी दुसरी अशी एक गोष्ट घडली की, एक आजीवक आरामांत आला असतां एका भिक्षूनें त्याला पुष्कळ तूप घालून चांगले अन्न दिलें. तो तें घेऊन गेला. वाटेंत दुसऱ्या आजीवकानें, हें कोतून आणलें, असा प्रश्न केला असतां तो म्हणाला, “ मुंडगृहपति श्रमण गोतम ह्याच्या समाराधनेंत हें अन्न मला मिळालें.” कांही उपासकांनी हें त्याचें भाषण ऐकलें; व आरामांत येऊन भगवंताला नमस्कार करून ते म्हणाले, “ हे तीर्थ्य (तिथिय) बुद्ध, धर्म आणि संघ ह्यांची निंदाच करूं पहात असतात; तेव्हां अशा लोकांना आर्यांनी (भिक्षूंनी) आपल्या हातांनी जेवण देऊं नये.” भगवंतानें धर्मोपदेश करून त्या उपासकांना स्वामा केले; आणि ह्या प्रकरणीं नियम घालून दिला तो असा :-

जो भिक्षु अथेलक (नग्न) परिव्राजकाला किंवा परिव्राजिकेला स्वहस्तांनं खाण्याचे किंवा जेवण्याचे पदार्थ देईल, त्याला पाचित्तिय होतें ॥ ४१ ॥

९१. बुद्ध भगवान् श्रावस्ती येथें जे. अ. आरामांत रहात होता. त्या काळीं उपनंद शाक्यपुत्र आपल्या भाऊ शिष्याला म्हणाला, " चल, आपण गांवांत भिक्षाटनाला जाऊं; " व गांवांत पोहोचल्यावर त्याला कांहींएक न देववितां म्हणाला, " तूं येथून निघून जा. तुझ्याबरोबर बोलणें किंवा बसणें-उठणें मला आवडत नाही. मला एकट्यालाच बरें वाटतें." त्याच्या भावाला उशीर झाल्यामुळें भिक्षा मिळाली नाही, व त्यानें परत येऊन ही गोष्ट भिक्षूंना सांगितली. . . ह्याबाबतीत भगवंताने भिक्षूंना नियम घालून दिला तो असा :—

जो भिक्षु भिक्षूला म्हणेल कीं, चल आपण गांवांत किंवा शहरांत भिक्षेला जाऊं; आणि तेथें त्याला कांही द्यावयास लावून किंवा न द्यावयास लावून, जा, तुझ्याबरोबर बोलणें किंवा बसणें-उठणें मला आवडत नाही, मी एकटाच असलों तर इतरांशी बोलणें व बसणें-उठणें मला आवडते असें म्हणून त्याला परत पाठवील तर—ह्याच कारणास्तव—त्याला पाचित्तिय होतें ॥ ४२॥

९२. बुद्ध भगवान् श्रावस्ती येथें जे. अ. आरामांत रहात होता. त्या काळीं उपनंद शाक्यपुत्र आपल्या मित्राच्या घरीं जाऊन त्याच्या बायकोबरोबर शयनगृहांत बसला. इतक्यांत तो मित्र तेथें आला; व त्यानें उपनंदाला भिक्षा द्यावयास लावून जाण्यास सांगितलें. पण त्याची बायको त्याला आणखी कांहीं वेळ बसण्यास आग्रह करूं लागली. तेव्हां उपनंद तेथेंच बसला. हें कृत्य त्या गृहस्थाला आवडलें नाही. तो उपनंदावर टीका करूं लागला... आणि भगवंताने ह्या बाबतीत नियम केला तो असा :—

जो भिक्षु स्त्रीपुरुष एकत्र राहाणाऱ्या घरांत प्रवेश करून बसेल, त्याला पाचित्तिय होतें ॥ ४३॥

९३. बुद्ध भगवान् श्रावस्ती येथें जे. अ. आरामांत रहात होता. त्या काळीं उपनंद शाक्यपुत्र आपल्या मित्राच्या घरीं जाऊन त्याच्या बायकोबरोबर एकान्तांत बसला तें पाहून तो मित्र त्याच्यावर टीका करूं लागला, आणि ह्याबाबतीत भगवंताने नियम केला तो असा :—

जो भिक्षु स्त्रीबरोबर एकान्तांत बसेल त्याला पाचित्तिय होतें ॥ ४४॥

९४. दुसऱ्या एका प्रसंगी उपनंद असाच एकटा एकट्या स्त्रीबरोबर बसला असतां भगवंताने नियम केला तो असा :—

जो भिक्षु एकटा एकट्या स्त्रीबरोबर एकान्तांत बसेल त्याला पाचित्तिय होतें ॥४५॥

९५. बुद्ध भगवान् राजगृह येथें वेळुवनांत रहात होता. त्या कार्ळी उपनंद शाक्यपुत्राच्या उपस्थायक कुटुंबात उपनंदाला आणि इतर भिक्षूंना आमंत्रण होतें. सर्व भिक्षु येऊन आपापल्या आसनांवर बसले; व म्हणाले “विकाल होण्यापूर्वी आम्हांस जेवण दे.” पण उपनंद दुसऱ्या कुटुंबात फिरत होता. तो आल्यावांचून उपासक भिक्षूंना जेवू घालीना. त्याला येण्यास उशीर झाला, व त्यामुळे भिक्षूंना शांतपणें जेवतां आलें नाहीं. सज्जन भिक्षूंना ही गोष्ट आवडली नाहीं... आणि भगवंतानें नियम केला तो असा :—

“जो भिक्षु एका ठिकाणी आमंत्रण केले असतां जेवणापूर्वी इतर कुटुंबात फिरत राहिल, त्याला पाचित्तिय होतें.”

एके दिवशी उपनंदाच्या उपस्थायक कुटुंबातून विहारांत कांहीं खाण्याचा पदार्थ पाठविण्यांत आला होता, व तो उपनंदाला दाखवून संघाला देण्यांत यावा असा त्या गृहस्थाचा निरोप होता. उपनंद भिक्षेसाठीं गांवांत गेला होता. तेव्हां तो परत येईपर्यंत भगवंतानें तो खाण्याचा पदार्थ तसाच ठेवावा असें सांगितलें. जेवण्यापूर्वी इतर कुटुंबात जाण्याची मनाई केली आहे. म्हणून उपनंद जेवण झाल्यावर आपल्या ओळखीच्या कुटुंबात फिरत राहिला; व त्यामुळे आरामांत येण्यास त्यास फार उशीर झाला. जेवण्याची वेळ निघून गेल्यामुळे तो पदार्थ भिक्षूंना खातां आला नाहीं, व त्या माणसांनीं तो परत नेला. ही गोष्ट सज्जन भिक्षूंना आवडली नाहीं; आणि भगवंताला समजली, तेव्हां त्यानें उपनंदाचा निषेध करून वरील नियमांत फेरफार केला तो असा :—

“जो भिक्षु एका ठिकाणी आमंत्रण केलें असतां जेवणापूर्वी किंवा जेवणानंतर इतर कुटुंबात फिरत राहिल, त्याला पाचित्तिय होतें.”

पुढें एकदोन प्रसंगी ह्या नियमांत फेरफार करण्यांत आला तो असा :—

जो भिक्षु एका ठिकाणी आमंत्रण केलें असतां जेवणापूर्वी किंवा जेवणानंतर प्रसंगावाचून इतर कुटुंबात फिरत राहिल, त्याला पाचितिय होतें. चीवरदानाची वेळ, व चीवर करण्याची वेळ, हा ह्या बाबतीत प्रसंग जाणावा ॥ ४६ ॥

९६. बुद्ध भगवान् शाक्य देशांत कपिलवस्तु येथें निग्रोधारामांत रहात होता. त्या काळीं महानाम शाक्याच्या घरीं तूप-लोणी इत्यादि औषधी पदार्थ होते. चातुर्मासांत संधाला औषधी पुरवण्याची परवानगी द्यावी अशी त्यानें भगवंताला विनंती केली, व ह्या बाबतीत भगवंतानें चातुर्मासांत गृहस्थानें औषधें देण्याची व्यवस्था केली असतां ती स्वीकारण्यास भिक्षूंना परवानगी दिली. परंतु भिक्षु महानाम शाक्यापार्शी थोडक्या प्रमाणांतच हे पदार्थ मागत असत. तेव्हां महानामानें आणखीहि मागून घ्यावे अशी विनंती केली. तरी भिक्षु अल्पप्रमाणांतच ते पदार्थ घेत असत. तेव्हां महानाम भगवंताला म्हणाला, "मी आमरण भिक्षुसंधाला औषधी पदार्थ देऊं इच्छितों." तीहि गोष्ट भगवंतानें कबूल केली.

त्या काळीं षड्वर्गीय भिक्षु नेसण्या पांघरण्यांत व्यवस्थितपणानें वागत नसत. त्यांना पाहून महानाम म्हणाला, "अशा रीतीनें अव्यवस्थितपणें तुम्ही कां वागतां" ह्या त्याच्या बोलण्यामुळे षड्वर्गीय भिक्षूंना त्याचा राग आला; व सूड उगविण्याच्या उद्देशानें ते त्याजवळ जाऊन औषधासाठीं एकदम एक द्रोण^१ तूप मागूं लागले. महानामानें त्यांस एक दिवस रहाण्यास सांगितलें; तेव्हां तें म्हणाले, "तुझ्या विनंतीचा उपयोग काय झाला? औषधी पदार्थ देण्याची तुझी इच्छा नसून तू संधाला विनंती करतोस हें कसे?" हें त्यांचें भाषण ऐकून महानाम त्यांजवर टीका करूं लागला; व ही गोष्ट भगवंताला समजली, तेव्हां त्यानें भिक्षूंना नियम घालून दिला तो असा :—

निरोगी भिक्षूनें चातुर्मासांत औषधें घेण्याची विनंती स्वीकारावी; दुसऱ्यांदा केलेली विनंतीहि स्वीकारावी; आणि सदोदित औषधें घेण्याची विनंतीहि

१. चार कुडव (एक मूठमर माप) म्हणजे एक प्रस्थ, चार प्रस्थ म्हणजे एक आदक, आणि चार आदक म्हणजे एक द्रोण.

स्वीकारावी. पण औषधें मागण्यांत जो अतिरेक करील त्याला पाचित्तिय होतें ॥ ४७ ॥

९७. बुद्ध भगवान् श्रावस्ती येथें जे. अ. आरामांत रहात होता. त्या काळीं पसेनदि कोसल सैन्यासह कूच करीत होता. षड्वर्गीय भिक्षु फौजेचा कूच पाहण्यासाठीं गेले. त्यांना पाहून पसेनदि राजा म्हणाला, "तुम्ही येथें कां आलां?" ते म्हणाले, "आम्ही महाराजांच्या दर्शनासाठीं आलों." राजा म्हणाला, "युद्धांत आनंद मानणाऱ्या मला पाहून तुम्हांला कोणता फायदा होणार? भगवंताला पाहणें तुम्हांला योग्य नाहीं काय?" षड्वर्गीयांच्या ह्या कृत्यावर लोक टीका करूं लागले... आणि भगवंतानें ह्या बाबतींत नियम केला तो असा :—

"जो भिक्षु सैन्य कूच करीत असतां तें पाहण्यासाठीं जाईल त्याला पाचित्तिय होतें."

त्या काळीं एका भिक्षुचा मामा सैन्यांत आजारी होता. त्यानें त्या भिक्षुनें आपणांस येऊन भेटावें असा निरोप पाठविलां. ही गोष्ट त्या भिक्षुनें भगवंताला कळविली, व भगवंतानें ह्या प्रसंगी तशाच कारणास्तव सैन्यांत जाण्यास परवानगी दिली, आणि वरील नियमांत फेरफार केला तो असा :—

जो भिक्षु सैन्य कूच करीत असतां तशाच कारणांचाचून तें पाहण्यासाठीं जाईल त्याला पाचित्तिय होतें. ॥ ४८ ॥

९८. बुद्ध भगवान् श्रावस्ती येथें जे. अ. आरामांत रहात होता. त्या काळीं षड्वर्गीय भिक्षु कांहीं कारणास्तव सैन्यांत जात, व तीन दिवसांपेक्षां जास्त दिवस रहात. लोक त्यांवर टीका करूं लागले... आणि भगवंतानें नियम केला तो असा :—

भिक्षूला कांहीं कारणास्तव सैन्यांत जाण्याचा प्रसंग आला असतां त्यानें दोन-तीन दिवस सैन्यांत रहावें. त्यापेक्षां जास्त दिवस राहिल, त्याला पाचित्तिय होतें ॥ ४९ ॥

९९. बुद्ध भगवान् श्रावस्ती येथें जे. अ. आरामांत रहात होता. त्या काळीं षड्वर्गीय भिक्षु दोन-तीन दिवस सैन्यांत राहिले असतां निशाण मारण्याच्या जागीं, सैन्याची गणती करण्याच्या जागीं, व्यूह रचण्याच्या जागीं आणि अनीक (पथक) तयार करण्याच्या जागीं जात असत. त्यापैकीं

एका भिक्षूला निशाण मारण्याच्या जागी गेला असता बाण लागला. लोक त्याची थट्टा करू लागले; म्हणाले की, भदंत युद्ध चांगले झाले काय? तुम्ही किती निशाणे मारली? तो भिक्षु फार लाजला, व पुढे ही गोष्ट भगवंताला समजली तेव्हा त्याने षड्वर्गीयांचा निषेध करून भिक्षूंना नियम घालून दिला तो असा :-

दोन-तीन दिवस सैन्यांत राहिला असता जो भिक्षु निशाण मारण्याच्या जागी, सैन्य गणण्याच्या जागी, व्यूह रचण्याच्या जागी किंवा अनीक तयार करण्याच्या जागी जाईल त्याला पाचिस्ति होतें ॥ ५० ॥

१००. बुद्ध भगवान् चेतिय देशांत प्रवास करीत असतां भद्रवतिका नांवाच्या गांवाकडे जात होता. वाटेंत गवळी व शेतकरी त्याला म्हणाले, " भदंत, भद्रवतिकेजवळ आपण आम्रतीर्थ येथें जाऊं नका. कारण तेथें जटिलाच्या आश्रमांत एक भयंकर ऋद्धिमान् विषारी नाग रहात आहे. " पण त्यांचें कांहीं न ऐकता भगवान् भद्रवतिका गांवी गेला. भगवंताच्या संधांपैकी एक सागत नांवाचा भिक्षु त्या जटिलाच्या आश्रमांत जाऊन त्याच्या अग्निशालेंत गवताचें आसन तयार करून आसनमांडी ठोकून मोठ्या सावधपणें त्यावर बसला. त्याला पाहून तो नाग रागावला, व त्यानें धूर सोडण्यास आरंभ केला. सागतानेंहि आपल्या सिद्धीच्या बळानें धूर सोडला. त्या नागाला तें असह्य होऊन त्यानें आग सोडली. सागतानेंहि आग सोडली, आणि आपल्या सिद्धिबळानें त्या नागाचें तेज हरण केलें. भगवान् कांहीं काळ भद्रवतिका येथें राहून प्रवास करीत कोशांबीला आला. सागतहि त्याच्याबरोबर होता. आम्रतीर्थांत रहाणाऱ्या नागाबरोबर युद्ध करून सागतानें त्याचा पराजय केला हें वर्तमान कौशांबी येथें आगाऊच फैलावले होतें. तेथील उपासक भगवंताचें स्वागत करण्यासाठीं आले; व त्या प्रसंगीं सागताला म्हणाले, " भदंत; भिक्षूसाठीं आम्ही काय द्यावे? " त्यावर षड्वर्गीय भिक्षु म्हणाले, " कापोतिक नांवाची शुद्ध दारू भिक्षूंना दुर्मिळ आहे. ती तुम्ही तयार करा. " तेव्हां त्या उपासकांनीं आपापल्या घरीं कापोतिक शुद्ध दारू तयार करून सागत भिक्षूला आला असतां त्याला ती यथेच्छ पाजली. तो ती पिऊन धुंद

झाला. व नगरद्वारांत येऊन पडला. भगवंतानें कांहीं भिक्षूसह नगरांतून आरामांत येतांना त्याला पाहिलें, व भिक्षूंकडून त्याला उचलवून आरामांत नेलें. भिक्षूंनीं त्याला आरामांत नेऊन भगवंताच्या पायांच्या बाजूला त्याचें डोकें करून जमिनीवर निजविलें; पण तो दारूच्या धुंदीत उतून भगवंताच्या बाजूला पाय करून निजला. तेव्हां भगवान् म्हणाला, " भिक्षुहो, हा सागत भिक्षु पूर्वी तथागताविषयी आदर बाळगीत नव्हता काय ? " " होय भदंत, " भिक्षूंनीं उत्तर दिलें. " पण आतां तथागताचा आदर ठेवीत आहे काय ? " " नाही, भदंत " " भिक्षुहो, ह्याच सागतानें आप्रतीर्थक नागाचा पराजय केला नाही काय ? " " होय, भदंत ". " पण आतां तो नागाबरोबर लढूं शकेल काय ? " " नाही, भदंत ". " भिक्षुहो, जेणें करून मनुष्य निश्चेष्टित होईल असें पेय पिणें योग्य आहे काय ? " " नाही, भदंत ". ह्याप्रमाणें सागताचा निषेध करून भगवंतानें भिक्षूंना नियम घालून दिला तो असा :—

सुरामेरयपान^१ केलें असतां पाचित्तिय होतें ॥ ५१ ॥

१०१. बुद्ध भगवान् श्रावस्ती येथें जे. अ. आरामांत रहात होता. त्या काळीं षड्वर्गीय भिक्षूंनीं सप्तदशवर्गीयांपैकीं एका भिक्षूला गुदगुल्या करून हंसविलें. हंसतां हंसतां श्वासोच्छ्वास कोंडून तो मरण पावला. सज्जन भिक्षूंना ही गोष्ट आवडली नाही... व ह्या बाबतींत भगवंतानें नियम केला तो असा :—

गुदगुल्या केल्या असतां पाचित्तिय होतें ॥ ५२ ॥

१०२. बुद्ध भगवान् श्रावस्ती येथें जे. अ. आरामांत रहात होता. त्या काळीं सप्तदशवर्गीय भिक्षु अधिरवती नदींत जलक्रीडा करीत असत. पसेनदि राजा मल्लिका राणीसह आपल्या प्रासादाच्या गच्चीवर बसला असतां त्यांना पाहून राणीला म्हणाला, " हे पहा अर्हन्त जलक्रीडा करीत आहेत ! " मल्लिकाराणी म्हणाली, " एक तर भगवंतानें ह्या बाबतींत नियम केला नसावा किंवा हे भिक्षु अनभिज्ञ तरी असावे. " आपण स्वतः न सांगतां हे भिक्षु जलक्रीडा करीत आहेत हे भगवंताला समजून यावें अशी एक युक्ती पसेनदि कोसल राजानें योजिली. त्या भिक्षूंना बोलावून

१. मेरय एक प्रकारची दारू. सुरा आणि मेरय ह्या दोन शब्दांत सर्व मादक पदार्थांचा समावेश करण्यांत येतो.

त्यांजवळ एक गुळाची ढेंप दिली, व ती भगवंताला देण्यास सांगितलें. त्यांनी ती नेऊन भगवंताला दिली; व ती पसेनदि राजानें दिली आहे असें सांगितलें. राजानें तुम्हांस कोठें पाहिलें असा भगवंतानें प्रश्न केला. आम्ही अचिरक्ती नदीत जलक्रीडा करीत होतो, तेथें राजानें आम्हांस पाहिलें असें त्यांनीं उत्तर दिलें. भगवंतानें त्यांचा निषेध करून भिक्षूंना नियम घालून दिला तो असा :—

जलक्रीडा केली असतां पाचित्तिय होतें ॥ ५३ ॥

१०३. बुद्ध भगवान् कौशांबी येथें घोषितारामांत रहात होता. त्या काळीं छत्र भिक्षु व्यवस्थितपणें वागत नसे. त्याला भिक्षु, हें करणें योग्य नाही, तें करणें योग्य असें शिकवीत. पण तो हट्टानें तसाच वागे. सज्जन भिक्षूंना ही गोष्ट आवडली नाही... आणि भगवंतानें नियम घालून दिला तो असा :—

अनादर केला असतां पाचित्तिय होतें ॥ ५४ ॥

१०४. बुद्ध भगवान् श्रावस्ती येथें जे. अ. आरामांत रहात होता. त्या काळीं षड्वर्गीय भिक्षु सप्तदशवर्गीय भिक्षूंना भिववीत असत. ते घाबरून रडत असत. ही गोष्ट सज्जन भिक्षूंना आवडली नाही... आणि भगवंतानें नियम घालून दिला तो असा :—

जो भिक्षु भिक्षूला भिववील त्याला पाचित्तिय होतें ॥ ५५ ॥

१०५. बुद्ध भगवान् भग्ग देशांत सुंसुमार येथें भेसकळा वनांत रहात होता. त्या काळीं भिक्षु हिंवाळ्यांत आगटी पेटवून त्यांत एक मोठें लांकूड टाकून जवळपास शेकत बसले. त्या लांकडाच्या पोकळीत एक मोठा कृष्णसर्प होता. तो बाहेर पडला व भिक्षूंच्या मार्गे लागला. भिक्षु इतस्ततः पळूं लागले. ही गोष्ट सज्जन भिक्षूंना आवडली नाही... आणि भगवंतानें नियम केला तो असा :—

“जो भिक्षु शेकण्याच्या उद्देशानें आग पेटवील किंवा पेटवावयास लावील त्याला पाचित्तिय होतें.”

ह्या नियमांत दोन प्रसंगी फेरफार करण्यांत आला तो असा :—

जो भिक्षु तशाच कारणांवांचून शेकण्याच्या उद्देशानें आग पेटवील किंवा पेटवावयास लावील, त्याला पाचित्तिय होतें ॥ ५६ ॥

भिक्षु आजारी असला तर, दिवा पेटवावयाचा असला तर, अग्निशालेत आग तयार करवावयाची असली तर, अशा कारणास्तव आग पेटविणे किंवा आग पेटवावयास लावणे योग्य आहे. त्यामुळे आपत्ति होत नाही.

१०६. बुद्ध भगवान् राजगृह येथे वेळुवनांत रहात होता. त्या काळी भिक्षु तपोदांत' स्नान करीत असत. एके दिवशी भिक्षूंच्या स्नानाच्या वेळी बिंबिसार राजा तेथे आला. पण भिक्षु स्नान करीत असल्यामुळे त्याला स्नान करण्यास बराच वेळ थांबावे लागले. शेवटी संध्याकाळी फार उशीरा त्याने स्नान केलें, व शहराचे दरवाजे बंद झाल्यामुळे रात्र नगरबाहेर घालवून सकाळी तो भगवान् होता तेथे आला. भगवंताने इतक्या सकाळी येण्याचे कारण विचारले असता राजाने घडलेली गोष्ट त्याला सांगितली. भगवंताने त्याला धर्मोपदेश केला; आणि तो तेथून निघून गेला. नंतर ह्या प्रकरणी भगवंताने भिक्षूंना गोळा करून वारंवार स्नान करणाऱ्या भिक्षूंचा निषेध केला, आणि नियम घालून दिला तो असा :—

“ जो भिक्षु एकदां स्नान केल्यानंतर पंधरा दिवसांच्या आंत दुसऱ्यांदा स्नान करील, त्याला पाचित्तिय होतें.”

ह्या नियमांत वेळोवेळी फेरफार करण्यांत आला तो असा :—

जो भिक्षु एकदां स्नान केल्यानंतर पंधरा दिवसांच्या आंत प्रसंगावांचून दुसऱ्यांदा स्नान करील, त्याला पाचित्तिय होतें. उन्हाळ्याचा शेवटचा दीड महिना व पावसाळ्याचा पहिला महिना मिळून अडीच महिने उष्णकाळ, आजारी असणे, मेहनत केल्यानंतर, प्रवासांत असणे, वातवृष्टीत सांपडणे, हा ह्या बाबतींत प्रसंग जाणावा ॥ ५७ ॥

१०७. बुद्ध भगवान् श्रावस्ती येथे जे. अ. आरामांत रहात होता. त्या वेळी काहीं भिक्षु व परिव्राजक साकेताहून श्रावस्तीला येत होते. वारेंत त्यांचीं धीवरें चोरांनीं हिरावून घेतलीं. राजाच्या योद्ध्यांनीं त्या चोरांना

१. ऊन पाण्याचा झरा. हा अद्यापि आहे, व ह्या झऱ्याच्या कुंडांत स्नान करण्यासाठी आसपासच्या गांवाचे पुष्कळ लोक येतात.

पकडले, व भिक्षूंना आपली चीवरें ओळखून घेण्यास सांगितले. परंतु ती परिव्राजकांच्या वस्त्रांत मिसळली असल्यामुळे त्यांना ओळखता येईनात. तेव्हां ते राजाचे शिपाई भिक्षूंवर टीका करू लागले... आणि भगवंताने नियम केला तो असा :—

नवीन चीवर मिळाले असतां त्यावर भिक्षूने निळा रंग, चिखल किंवा काळा रंग ह्यांपैकी एकांने चिन्ह करावें. ह्या तिहींपैकी एकांने चिन्ह न करतां नवीन चीवर वापरील, त्याला पाचितिय होतें ॥ ५८ ॥

१०८. बुद्ध भगवान् श्रावस्ती येथें जे. अ. आरामांत रहात होता. त्या काळीं उपनंद शाक्यपुत्र आपल्या भावाला चीवर दिलें आहे असें म्हणून त्याच्या संमतीवांघूनच तें वापरीत होता. ती गोष्ट त्याच्या भावांनंच भिक्षूस सांगितली... आणि भगवंताने नियम केला तो असा :—

जो भिक्षु भिक्षुला, भिक्षुणीला, शिकणाऱ्या स्त्रीला, श्रामणेराला किंवा श्रामणेरीला चीवर दिलें आहे, असें म्हणून दिलेल्या व्यक्तीच्या परवानगीवांचून तें वापरील, त्याला पाचितिय होतें ॥ ५९ ॥

१०९. बुद्ध भगवान् श्रावस्ती येथें जे. अ. आरामांत रहात होता. त्या काळीं सप्तदशवर्गीय भिक्षूंच्या वस्तू व्यवस्थितपणें ठेवलेल्या नसत; षड्वर्गीय भिक्षु त्या लपवून ठेवीत. सप्तदशवर्गीय रडत असत. ही गोष्ट सज्जन भिक्षूंना आवडली नाही... आणि भगवंताने नियम केला तो असा :—

जो भिक्षु भिक्षूंचें पात्र, चीवर, आसन, सुईची डबी किंवा कंबरपट्टा लपवील किंवा लपवावयास लावील, त्याला पाचितिय होतें ॥ ६० ॥

११०. बुद्ध भगवान् श्रावस्ती येथें जे. अ. आरामांत रहात होता. आयुष्मान् उदायी बाण मारण्यांत पटाईत असे. त्याला कावळे आवडत नसत. त्यानें कावळ्यांना मारून त्यांचीं डोकीं एकावर एक अशीं सुळावर चढवून ठेविलीं. ही गोष्ट सज्जन भिक्षूंना आवडली नाही... व भगवंताने उदायीचा निषेध करून भिक्षूंना नियम घालून दिला तो असा :—

जो भिक्षु जाणूनबुजून प्राण्याला ठार मारील त्याला पाचितिय होतें ॥ ६१ ॥

१११. बुद्ध भगवान् श्रावस्ती येथें जे. अ. आरामांत रहात होता. त्या काळीं षड्वर्गीय भिक्षु जाणूनबुजून प्राणी असलेले पाणी वापरीत असत. ही गोष्ट सज्जन भिक्षूंना आवडली नाही... व भगवंतानें नियम केला तो असा :—

जो भिक्षु जाणूनबुजून प्राणी असलेलें पाणी वापरील त्याला पाचित्तिय होतें ॥ ६२ ॥

११२. बुद्ध भगवान् श्रावस्ती येथें जे. अ. आरामांत रहात होता. त्या काळीं षड्वर्गीय भिक्षु नियमाप्रमाणें निकालांत काढलेला खटला पुन्हां उपस्थित करीत असत; म्हणत कीं, ह्या खटल्याचा निकाल बरोबर झाला नाही; त्याचा पुन्हां निकाल करावयास पाहिजे. सज्जन भिक्षूंना ही गोष्ट आवडली नाही... आणि भगवंतानें नियम केला तो असा :—

जो भिक्षु निकालांत काढलेला खटला जाणूनबुजून पुन्हां उपस्थित करील त्याला पाचित्तिय होतें ॥ ६३ ॥

११३. बुद्ध भगवान् श्रावस्ती येथें जे. अ. आरामांत रहात होता. त्या काळीं उपनंद शाक्यपुत्राला चेतनायुक्त वीर्यपाताची आपत्ति घडली; व त्यानें ही गोष्ट आपल्या माऊ भिक्षुला कळवून गुप्त राखण्यास सांगितलें. पुढें ती गोष्ट उघडकीस आली... आणि भगवंतानें नियम केला तो असा :—

जो भिक्षु दुसऱ्या भिक्षूची संघादिशेषासारखी आपत्ति माहीत असतां जाणूनबुजून गुप्त ठेवतो, त्याला पाचित्तिय होतें ॥ ६४ ॥

११४. बुद्ध भगवान् राजगृह येथें वेळुवनांत रहात होता. त्या काळीं सप्तदशवर्गीय तरुण उपाली प्रमुख होता. उपालीच्या आईबापांस अशी काळजी पडली कीं, आपल्या पश्चात् श्रम न करतां उपाली सुखानें कसा राहील? त्यांच्या मनांत त्याला लिहिण्यास शिकवावें असा विचार आला. पण त्या योगें उपालीचीं बोटें दुखण्याचा संभव होता. हिशोब ठेवण्यास शिकवावें, तर विचार करतां करतां त्याच्या छातींत दुखेल अशी भीति पडली, सराफी शिकवावी तर खरीं खोटीं नाणीं ताडतां ताडतां त्याचे डोळे दुखतील असें त्यास वाटलें. शेवटीं शाक्यपुत्रीय भिक्षुसंघात त्याला प्रविष्ट केलें तर तो सुखाने राहील अशी त्यांची कल्पना झाली. आणि

ह्यासंबंधी त्यांच्या आपसांत गोष्टी चालल्या. त्यांचे बोलणें उपासीनें ऐकलें, आणि आपल्या साथ्यांना तो म्हणाला, " चला, आपण शाक्यपुत्रीय संघांत जाऊं. " त्या सर्वांना ही गोष्ट पसंत पडली, व सर्वजणांनी आपआपल्या आईबापांची परवानगी घेऊन भिक्षूजवळ जाऊन प्रव्रज्या घेतली. भिक्षूंच्या नियमाप्रमाणें दुपारचे बारा वाजल्यानंतर त्यांस जेवावयास मिळत नसे; आणि रात्री आपणाला कांहीं तरी खावयास द्या असें म्हणून ते रडत असत. भिक्षु त्यांचे सांतवन करण्याचा प्रयत्न करीत; पण ते ऐकत नसत. पहाटेला त्यांचें रडणें ऐकून भगवंतानें आनंदापारीं त्यासंबंधी चौकशी केली; व जेव्हां ही गोष्ट समजली तेव्हां अशा लहान मुलांना ज्यांनी भिक्षुसंघात घेतलें त्यांचा निषेध करून त्यानें नियम घालून दिला तो असा :—

जो भिक्षु जाणूनबुजून वीस वर्षांपेक्षां कमी वयाच्या व्यक्तीला उपसंपदा देईल—ती व्यक्ति अनुपसंपन्न समजावी, व त्या वेळीं हजार असलेले भिक्षु निंद्य समजावे—त्याला पाचितिय होतें ॥ ६५ ॥

११५. बुद्ध भगवान् श्रावस्ती येथें जे. अ. आरामांत रहात होता. त्या काळीं एक सार्थ (कारवानांचा तांडा) राजगृहाहून पश्चिमेकडे जात होता. एक भिक्षु त्यांच्याबरोबर जाण्यास निघाला. ते राजाचा कर न देतां पळून जात होते. त्यांना वाटेंत राजपुरुषांनी पकडलें व ते ह्या भिक्षुला म्हणालें, " तूं ह्या चोरांच्या तांड्याबरोबर कां जातोस ? " पुढें ही गोष्ट जेव्हां भगवंताला समजली तेव्हां त्यानें त्या भिक्षूचा निषेध करून नियम केला तो असा :—

जो भिक्षु जाणूनबुजून वेत ठरवून चोरांच्या तांड्याबरोबर—एका गांवांतून दुसऱ्या गांवांत देखील—प्रवास करील त्याला पाचितिय होतें ॥ ६६ ॥

११६. बुद्ध भगवान् श्रावस्ती येथें जे. अ. आरामांत रहात होता. त्या काळीं एक भिक्षु कोसल देशांतून प्रवास करीत असतां एका गांवाच्या वेशीवरून चालला होता. त्या गांवांतील एक बाई नवऱ्याशीं भांडण करून त्याच रस्त्यानें जात होती. तिनें भिक्षूबरोबर जाण्यास परवानगी मागितली, व भिक्षूनें, खुशाल चल, असें सांगितले. लागोपाठ तिचा नवरा येत होता. हा भिक्षु आपल्या बायकोला पळवून नेत आहे असें

वाटून त्याने त्याला यथास्थित घोष दिला. तेव्हां ती स्त्री त्याला म्हणाली, " ह्या भिक्षूला तू कां मारतोस? त्याचा हयांत कांहींच अपराध नाही. तू त्याची क्षमा माग." त्याप्रमाणे तिच्या नवऱ्याने त्याची क्षमा मागितली. पुढे श्रावस्तीला जाऊन त्या भिक्षूने ही गोष्ट इतर भिक्षूंना सांगितली... आणि भगवंताने नियम केला तो असा :—

जो भिक्षु बेत करून स्त्रीबरोबर—एका गांवाहून दुसऱ्या गांवांत देखील—प्रवास करील त्याला पाचिस्तिथ्य होतें ॥ ६७ ॥

११७. बुद्ध भगवान् श्रावस्ती येथें जे. अ. आरामांत रहात होता. त्या काळीं अरिष्ट भिक्षूला अशी पापकारक दृष्टि उत्पन्न झाली होती कीं, भगवंताने उपदेशिलेल्या धर्माचा विचार केला असतां ज्या अंतरायकर गोष्टी भगवंताने सांगितलेल्या आहेत त्याचा उपभोग घेणाऱ्याला त्या अंतरायकारक होणार नाहीत. हें त्यांचें मत काहीं भिक्षूंना समजलें, व त्यांनीं त्याला त्यापासून परावृत्त करण्याची पुष्कळ खटपट केली. ते म्हणाले, " आयुष्मान् अरिष्ट, तूं भगवंतावर खोटा आळ आणूं नकोस. चैनीच्या पदार्थाचा उपभोग घेतला असतां मोक्षमार्गांत अंतराय घडतो असे भगवंताने वारंवार प्रतिपादिलें आहे." तरी अरिष्ट आपल्या पापकारक दृष्टीपासून निवृत्त होईना; आणि ही गोष्ट भगवंताला समजली, तेव्हां त्यानें अरिष्टाचा निषेध करून भिक्षूंना नियम घालून दिला तो असा :—

भगवंताने उपदेशिलेल्या धर्माचा अर्थ मी असा समजतो कीं, जे अंतरायकारक धर्म (कामोपभोग) भगवंताने सांगितले आहेत ते सेवन करणाऱ्याला त्याजपासून अंतराय होणार नाही, असें जो भिक्षु म्हणेल त्याला भिक्षूंनीं म्हणावें, " आयुष्मान् तू असें म्हणूं नकोस. भगवंतावर आळ आणूं नकोस. भगवंतावर आळ आणणें चांगले नाही. भगवान् (तूं म्हणतोस) असें कधीहि बोलणार नाही. भगवंताने अनेक रीतीनें अंतरायकर धर्म (कामोपभोग) अंतरायकारक आहेत आणि ते सेवन केल्यास अंतराय घडेल असें सांगितलें आहे." असें भिक्षूंनीं सांगितलें असतां जर तो भिक्षु तसाच हट्ट धरून बसेल, तर ती दृष्टि सोडण्यासाठीं भिक्षूंनीं त्याची तीनदां समजूत घालावी. तीनदां समजूत घातली असतां ती दृष्टि तो सोडील तर चांगले; जर सोडली नाही तर त्याला पाचिस्तिथ्य होतें ॥ ६८ ॥

११८. बुद्ध भगवान् श्रावस्ती येथें जे. अ. आरामांत रहात होता. त्या काळीं अरिष्टानें आपली पापदृष्टि सोडून प्रायश्चित्त केलें नव्हतें. असें असतां षड्वर्गीय भिक्षु त्याच्याबरोबर जेवीत, रहात व एके ठिकाणीं निजत ही गोष्ट सज्जन भिक्षूंना आवडली नाहीं... आणि भगवंताने नियम केला तो असा :—

जो भिक्षु, ज्यानें पापदृष्टि सोडून प्रायश्चित्त घेतलें नाहीं अशा दुसऱ्या भिक्षूबरोबर जेवील, राहील किंवा एके ठिकाणीं निजेल, त्याला पाचितिय होतें ॥ ६९ ॥

११९. बुद्ध भगवान् श्रावस्ती येथें जे. अ. आरामांत रहात होता. त्या काळीं अरिष्टाप्रमाणेंच खंडक नांवाच्या श्रामणेराला पापदृष्टि उत्पन्न झाली होती. त्याला भगवंतानें भिक्षुसंघातून घालवून देण्यास सांगितलें. तरी षड्वर्गीय भिक्षु त्याच्याशीं संबंध ठेवीत असत. तेव्हां त्यांचा निषेध करून भगवंतानें नियम केला तो असा :—

भगवंतानें उपदेशिलेल्या धर्माचा अर्थ मी असा समजलों कीं, जे अंतरायकारक धर्म (कामोपभोग) भगवंतानें सांगितलेले आहेत, ते सेवन करणाऱ्याला त्याजपासून अंतराय होणार नाहीं असें जो श्रामणेराहि म्हणेल, त्याला भिक्षूंनीं म्हणावें, " आयुष्मान् श्रामणेरा, तूं असें म्हणूं नकोस. भगवंतावर आळ आणूं नकोस. भगवंतावर आळ आणणें चांगले नाहीं. भगवान् (तूं म्हणतोस) असें कधीहि बोलणार नाहीं. भगवंतानें अनेक रीतीनें अंतरायकर धर्म (कामोपभोग) अंतरायकारक आहेत, आणि ते सेवन केल्यास अंतराय घडेल, असें सांगितलें आहे." असें भिक्षूंनीं सांगितलें असतां तो श्रामणेरा तसाच हट्ट धरून बसेल, तर त्याला भिक्षूंनीं म्हणावें, " आजपासून आयुष्मान् श्रामणेरा, त्या भगवंताला तूं आपला शास्ता (गुरु) म्हणूं नकोस. दुसरे श्रामणेरा भिक्षूंबरोबर दोन-तीन दिवस एके ठिकाणीं निजूं शकतात तेहि तुला शक्य नाहीं. जा; तुझें वाटेल तें होऊं द्या." जो भिक्षु अशा रीतीनें घालवून दिलेल्या श्रामणेराशीं जाणूनबुजून सलोखा करील त्याच्याकडून आपली सेवा करवील, त्याच्याबरोबर जेवील किंवा एके ठिकाणीं निजेल, त्याला पाचितिय होतें ॥ ७० ॥

१२०. बुद्ध भगवान् कौशांबी येथे घोषितारामांत रहात होता. त्या काळीं छत्र भिक्षु अव्यवस्थितपणे वागे, आणि, भिक्षूनें असें वागणें योग्य नाही, असें म्हटल्यास म्हणे कीं, घांगल्या, हुशार भिक्षूला विचारल्याशिवाय तुमचे म्हणणे मी स्वीकारणार नाही. सज्जन भिक्षूंना ही गोष्ट आवडली नाही. आणि भगवंतानें नियम केला तो असा :—

जो भिक्षु भिक्षूनी नियमाची आठवण करून दिली असतां म्हणेल, "जोंपर्यंत दुसऱ्या हुशार, विनयघर भिक्षूला मी विचारून खात्री करून घेतली नाही तोंपर्यंत मी ह्या शिक्षापदाप्रमाणें (नियमाप्रमाणें) वागणार नाही," त्याला पाधित्तिय होतें. शिकणाऱ्या भिक्षूनें नियम समजून घ्यावे, त्यासंबंधी इतरांस विचारावे, प्रश्न करावे, हा ह्या बाबतीत शिष्टाचार समजावा ॥ ७१ ॥

१२१. बुद्ध भगवान् श्रावस्ती येथे जे. अ. आरामांत रहात होता. त्या काळीं भगवान् भिक्षूंना अनेक रीतीनें विनयकथा सांगत होता, विनयाचे गुण वर्णित होता; आणि उपालीचे गुण वर्णित होता. भगवान् उपालीची स्तुति करीत आहे, म्हणून भिक्षु त्याजपाशीं जाऊन विनय शिकत. परंतु षड्वर्गीयांना ही गोष्ट आवडली नाही. सगळे भिक्षु विनयांत कुशल झाले, वर आपणाला वारंवार दोष लावतील असें त्यांस वाटलें; आणि तेव्हांपासून ते विनयाची निंदा करूं लागले; म्हणाले कीं, हे लहानसहान नियम म्हणत बसण्यांत काय अर्थ आहे? ह्यापासून शंका आणि त्रास होतो. ही गोष्ट सज्जन भिक्षूंना आवडली नाही... आणि भगवंतानें नियम केला तो असा :—

प्रातिमोक्ष म्हणत असतां जो भिक्षु म्हणेल, "ही लहानसहान शिक्षापदे (नियम) म्हणण्यांत काय अर्थ? त्यांच्यापासून संशय, त्रास आणि मनाची रुखरुख मात्र उत्पन्न होते." (अशा रीतीनें) शिक्षापदांची निंदा केली असतां पाधित्तिय होतें ॥ ७२ ॥

१२२. बुद्ध भगवान् श्रावस्ती येथे जे. अ. आरामांत रहात होता. त्या वेळीं षड्वर्गीय भिक्षु नियमांचा भंग करून प्रातिमोक्ष म्हटला जात असतां म्हणत असत कीं, ह्या नियमाचा प्रातिमोक्षांत समावेश होतो, हें आम्हांस

आतांच समजलें... त्यांचा निषेध करून भगवंतानें नियम घालून दिला तो असा :—

जो भिक्षु दर पंधरवाड्याला प्रातिमोक्ष म्हटला जात असतां म्हणेल, " ह्या नियमाचा समावेश प्रातिमोक्षांत होतो, व दर पंधरवाड्याला तो म्हटला जातो, हे मला आतांच समजलें." परंतु तो भिक्षु दोन-तीनदां किंवा त्याहीपेक्षां जास्ती वेळां प्रातिमोक्ष म्हणण्याच्या समयीं हजर होता, असें जर बऱ्याच भिक्षूंना माहीत असेल, तर केवळ अजाणपणामुळे तो भिक्षु त्या आपत्तीपासून मुक्त होत नाही. तिथें प्रायश्चित्त त्यानें केलें पाहिजे. आणखी त्याच्यावर जडतेचाहि (मोहाचाहि) आरोप लागू करावा :— आयुष्मान्, प्रातिमोक्ष म्हटला जात असतां तूं सावधपणें त्याजकडे लक्ष देत नाहीस, त्यामुळे तुझें फार नुकसान होत आहे. आणि ह्या त्याच्या जडतेबद्दल त्याला पाचित्तिय होतें ॥ ७३ ॥

१२३. बुद्ध भगवान् श्रावस्ती येथें जे. अ. आरामांत रहात होता. त्या काळीं षड्वर्गीय भिक्षु रागावून विकृतमनानें सप्तदशवर्गीयांवर प्रहार करीत; ते रडत असत... ह्या प्रसंगी भगवंतानें नियम केला तो असा :—

जो भिक्षु दुसऱ्या भिक्षूवर रागावून विकृत मनानें प्रहार करील त्याला पाचित्तिय होतें ॥ ७४ ॥

१२४. बुद्ध भगवान् श्रावस्ती येथें जे. अ. आरामांत रहात होता. त्या काळीं षड्वर्गीय भिक्षु रागावून विकृत मनानें सप्तदशवर्गीयांवर हात उगारीत असत... ह्या प्रसंगी भगवंतानें नियम केला तो असा :—

जो भिक्षु भिक्षूवर रागावून विकृत मनानें हात उगारील त्याला पाचित्तिय होतें ॥ ७५ ॥

१२५. बुद्ध भगवान् श्रावस्ती येथें जे. अ. आरामांत रहात होता. त्या काळीं षड्वर्गीय भिक्षु पुरावा नसतां इतर भिक्षूंना संघादिशेष आपत्ति लागू करीत... ह्या प्रसंगी भगवंतानें नियम केला तो असा :—

जो भिक्षु पुराव्याशिवाय इतर भिक्षूला संघादिशेष आपत्ति लागू करील, त्याला पाचित्तिय होतें ॥ ७६ ॥

१२६. बुद्ध भगवान् श्रावस्ती येथे जे. अ. आरामांत रहात होता. त्या काळी षड्वर्गीय भिक्षु सप्तदशवर्गीय भिक्षूंना बुद्धिपुरःसर संशयांत पाडीत; आणि म्हणत की, वीस वर्षे पुरी झाल्याशिवाय उपसंपदा देऊ नये, असा भगवंताने नियम केला आहे; आणि तुम्हाला तर वीस वर्षे पुरी झाली नाहीत; तेव्हा तुम्ही भिक्षु नव्हेत, असें तर नसेल ना ? ते (सप्तदशवर्गीय भिक्षु) रडत असत... ह्या प्रसंगी भगवंताने नियम केला तो असा :—

जो भिक्षु भिक्षूला क्षणमात्रहि दुःख व्हावे, ह्या उद्देशाने बुद्धिपुरःसर संशयांत पाडील, त्याला ह्याच कारणास्तव पाचितिय होतें ॥ ७७ ॥

१२७. बुद्ध भगवान् श्रावस्ती येथे जे. अ. आरामांत रहात होता. त्या काळी षड्वर्गीय भिक्षु सज्जन भिक्षूंबरोबर भांडत असत. सज्जन भिक्षु आपआपसांत म्हणत की, हे षड्वर्गीय भिक्षु निर्लज्ज आहेत. त्यांच्या बरोबर भांडण्यांत अर्थ नाही. षड्वर्गीय भिक्षु कान देऊन त्यांचे भाषण ऐकत, व आम्हाला तुम्ही निर्लज्ज का म्हणता, अशी तक्रार करीत... ह्या प्रसंगी भगवंताने नियम केला तो असा :—

जो भिक्षु आपले विरोधी भिक्षु काय बोलतात, ते लपून ऐकण्याचा प्रयत्न करील, त्याला ह्याच कारणास्तव पाचितिय होतें ॥ ७८ ॥

१२८. बुद्ध भगवान् श्रावस्ती येथे जे. अ. आरामांत रहात होता. त्या काळी षड्वर्गीय भिक्षु नियमांचा भंग करीत, व त्या संबंधी संघाने चौकशी करून प्रत्येकाला प्रायश्चित्त ठरविले असतां शिवीगाळ करीत असत. एके दिवशी कांहीं कारणास्तव संघ एकत्र जमला होता. षड्वर्गीय भिक्षु चीवर करण्यांत गुंतले होते. तेव्हा संघकार्याला आपली संमति देण्यासाठी आपणांपैकी एकाला त्यांनी प्रतिनिधी म्हणून संघाच्या सभेला पाठविले. संघाने त्याचीच चौकशी करून त्यावर आपत्ति लागू केली. ही गोष्ट त्याच्या साथीदारांना समजली, तेव्हा ते संघाची निंदा करू लागले; संघ असें करील, हें आम्हांस ठाऊक असतें, तर त्याला आम्ही तेथें पाठविलेंच नसतें, असें म्हणू लागले... त्या प्रसंगी भगवंताने नियम केला तो असा :—

जो भिक्षु धार्मिक संघकृत्यांस संमति देऊन मागाहून निंदा करील, त्याला पाचितिय होतें ॥ ७९ ॥

१२९. बुद्ध भगवान् श्रावस्ती येथें जे. अ. आरामांत रहात होता. त्या काळीं कांहीं कारणास्तव संघ एकत्र जमला होता. षड्वर्गीय भिक्षु चीवर करण्यांत गुंतले होते; म्हणून आपली संमति देण्यासाठीं त्यांनी आपल्यापैकीं एकाला पाठविलें, त्याच भिक्षुची संघांत चौकशी चालली असतां, तो संमति न देतां मध्येच उठून गेला... ह्या प्रसंगीं भगवंतानें नियम केला तो असा :—

जो भिक्षु संघांत एखाद्या गोष्टीची चौकशी चालली असतां संमति न देतां मध्येच उठून जाईल, त्याला पाचितिय होतें ॥ ८० ॥

१३०. बुद्ध भगवान् राजगृह येथें वेळुवनांत रहात होता. त्या काळीं दब्य मल्लपुत्र संघाच्या शयनासनाची व जेवणाची व्यवस्था पहात असे. त्याचें चीवर जीर्ण झालें होतें. त्या काळीं संघाला एक नवीन चीवर मिळालें, व संघानें ते दब्याला दिलें. तेव्हां, भिक्षु आपल्या आवडीच्या मनुष्याला संघाची वस्तू देतात, अशा रीतीनें षड्वर्गीय भिक्षु इतर भिक्षूंची निंदा करूं लागले... ह्या प्रसंगीं भगवंतानें नियम केला तो असा :—

जो भिक्षु समग्र संघानें चीवर दिल्यानंतर, आपल्या आवडीच्या माणसाला भिक्षु सांघिक वस्तू देतात असें म्हणून निंदा करील, त्याला पाचितिय होतें ॥ ८१ ॥

१३१. बुद्ध भगवान् श्रावस्ती येथें जे. अ. आरामांत रहात होता. त्या काळीं श्रावस्ती येथील एका पुगाने संघासाठीं चीवरें व जेवण तयार केलें होतें. षड्वर्गीय भिक्षूंनीं तीं चीवरें दुसऱ्यांच भिक्षूंना देवविलीं... ह्या प्रसंगीं भगवंतानें नियम केला तो असा :—

जो भिक्षु संघाला मिळणारी वस्तू बुद्धिपुरःसर व्यक्तीला देववील, त्याला पाचितिय होतें ॥ ८२ ॥

१३२. बुद्ध भगवान् श्रावस्ती येथें जे. अ. आरामांत रहात होता. तेव्हां पसेनदि कोसल राजानें उद्यानपाळाला बोलावून उद्यान साफ करण्यास सांगितलें. उद्यानपाळ राजाला म्हणाला, " उद्यानांत दुसरे कांहीं

नाहीं. केवळ भगवान् तेथे बसला आहे. " राजा म्हणाला, " आपण आज भगवंताचे दर्शन घेऊ. " तो उद्यानांत आला तेव्हां बुद्धाजवळ त्यानें एका उपासकाला पाहिलें, व (तो मारेकरी असेल असें वाटून) राजा संत्रस्त झाला. पण पुन्हां राजाच्या मनांत असा विचार आला कीं, हा मनुष्य जर नीच असता तर भगवंताच्या सेवेत तत्पर राहिला नसता. त्यानंतर पसेनदि कोसल बुद्धापाशी आला, व नमस्कार करून एका बाजूला बसला. बुद्धाच्या समोर राजाला नमस्कार करणें योग्य न वाटल्यामुळे त्या उपासकानें पसेनदीला नमस्कार केला नाहीं; व त्यामुळे राजाचें मन विकृत झालें. तेव्हां भगवान् राजाला म्हणाला, " महाराज, हा उपासक बहुश्रुत आणि विरक्त आहे. " अशा रीतीनें भगवंतानें स्तुति केल्यामुळे राजा प्रसन्न होऊन त्या उपासकाला म्हणाला, " जर कांहीं काम पडलें तर मला सांगत जा. " " बरे महाराज, " असें त्या उपासकानें उत्तर दिलें. नंतर पसेनदीला भगवंतानें उपदेश केला, व भगवंताला नमस्कार करून आणि प्रदक्षिणा करून पसेनदि राजा तेथून निघून गेला.

एके दिवशी तो उपासक छत्री घेऊन राजवाड्यावरून जात होता. त्याला बोलावून आणून राजानें आपल्या स्त्रियांना धर्म शिकविण्यास सांगितलें. तेव्हां उपासक म्हणाला, " मी जें कांहीं शिकलों, तें आर्यांकडून (भिक्षूंकडून) शिकलों. तेव्हां तेथे महाराजाच्या स्त्रीमंडळाला धर्म शिकविण्यास योग्य आहेत. " राजाला त्यांचें म्हणणें योग्य वाटलें, व स्त्रीमंडळाला धर्म शिकविण्यासाठीं एकादा भिक्षु पाठवावा, अशी त्यानें भगवंताला विनंति केली. त्याप्रमाणें भगवंताने आनंदाची ह्या कार्मी नेमणूक केली. तो एके दिवशी राजवाड्यांत गेला असता, पसेनदि राजा व मल्लिका राणी आपल्या शयनगृहांत एकाच शय्येवर निजलीं होती. आनंदाला पाहून मल्लिका देवी एकदम उठली, व अशा घाईमुळे तिची साडी सुटली. आनंद तेथूनच माघारा आरामांत गेला, व त्यानें ही गोष्ट इतर भिक्षूंना सांगितली... ह्या प्रसंगी भगवंताने नियम केला तो असा :—

जो भिक्षु मूर्धावसित क्षत्रियराजाच्या शयनगृहाचा उंबरठा राजा किंवा राणी आंत असतां—पूर्वीं वदीं दिल्याशिवाय—उल्लंघील त्याला पाचितिय होतें ॥ ८३ ॥

१३३. बुद्ध भगवान् श्रावस्ती येथे जे. अ. आरामांत रहात होता. त्या काळीं कोणी एक भिक्षु अधिरवती नदीत स्नान करीत असता त्याच ठिकाणीं दुसरा एक ब्राह्मण स्नानासाठीं आला; व बरोबर आपलेली पांचशें कार्पाषणांची थैली कांठावर ठेवून, स्नान करून परत जाताना ती थैली तेथेच विसरला. दुसऱ्या कोणीं घेऊन जाऊं नये म्हणून त्या भिक्षुनें ती थैली आपणापाशीं ठेविली. वाटेत आठवण झाल्यामुळे ब्राह्मण तसाच परत आला. तेव्हां भिक्षुनें ती थैली त्याला दिली. 'भिक्षुला बक्षीस' देण्याचा प्रसंग येऊं नये, म्हणून ब्राह्मण म्हणाला कीं, त्या थैलीत हजार कार्पाषण होते. असें म्हणून तो आपली थैली घेऊन गेला... ह्या प्रसंगीं भगवंतानें नियम केला तो असा :—

“ जो भिक्षु सांपडलेलें द्रव्य किंवा मूल्यवान वस्तू घेईल किंवा घेववील त्याला पाचितिय होतें. ”

ह्या नियमांत दोन प्रसंगीं कांहीं फेरफार करून शेवटच्या प्रसंगीं जो नियम करण्यांत आला तो असा :—

जो भिक्षु आरामाबाहेर किंवा आवसथाबाहेर सांपडलेलें द्रव्य किंवा मूल्यवान वस्तू घेईल किंवा घेववील, त्याला पाचितिय होतें. आरामांत किंवा आवसथांत सांपडलेले द्रव्य किंवा मूल्यवान वस्तू, ज्याची त्याला मिळावी ह्या हेतूनें घेऊन किंवा घेववून ठेवण्यास सांगावें, हा ह्या बाबतींत शिष्टाचार ॥ ८४ ॥

१३४. बुद्ध भगवान् श्रावस्ती येथे जे. अ. आरामांत रहात होता. त्या काळीं षड्वर्गीय भिक्षु अवेळी गांवांत जाऊन राजकथा, चोरकथा, सेनाकथा, युद्धकथा, अन्नपानकथा वगैरे बाष्कळ गोष्टी करीत असत. ह्या प्रसंगीं भगवंतानें नियम केला तो असा :—

“ जो भिक्षु अवेळी गांवांत जाईल, त्याला पाचितिय होतें. ”

१. एखाद्याची हरवलेली वस्तू दुसऱ्यास सांपडली असता त्या वस्तूची शेंकडा पांच टक्के किंमत त्याला द्यावी, अशी बहिष्वाट असे. त्याला पालि भाषेत 'पुण्णपत्त' असें म्हणतले आहे.

२. ह्या गोष्टींना पालि भाषेत 'तिरच्छानकथा' म्हणतात. विशेष माहितीसाठी राजवाडेकृत दीर्घानिकायाचे भाषांतर (पृ. १०) पाहवें.

त्या काळी कांही भिक्षु श्रावस्तीला येत असतां संध्याकाळीं एका गांवाजवळ आले. तेथील रहिवाशांनी त्यांना गांवांत बोलाविलें. परंतु भगवंतानें अवेळीं गांवांत जाण्याची मनाई केल्यामुळें गांवांत न जातां वस्तीला ते बाहेरच राहिले. तेथें घोशांनी त्यांचीं वीवरें हिरावून घेतलीं. ही गोष्ट भगवंताला समजली, तेव्हां तो म्हणाला, "भिक्षुहो, इतर भिक्षूंच्या संमतीनें अवेळीं गांवांत जाण्यास मी परवानगी देतो."

दुसऱ्या एका प्रसंगीं एक भिक्षु श्रावस्तीला येत असतां संध्याकाळीं एका गांवाजवळ आला; व दुसरा भिक्षु बरोबर नसल्यामुळें त्याला गांवांत प्रवेश करता आला नाहीं. ही गोष्ट भगवंताला समजली, तेव्हां त्यानें वरील नियमांत फेरफार केला तो असा :—

“जो भिक्षु बरोबर दुसरा भिक्षु असतां त्याला विचारल्यावांचून अवेळीं गांवांत जाईल, त्याला पाचित्तिय होतें.”

त्या काळीं एका भिक्षुला साप चावला. त्याला बरा करण्यासाठीं दुसरा भिक्षु विस्तव आणावा म्हणून गांवांत जात असतां त्याच्या मनांत, आपण भगवंताने केलेल्या नियमाचा भंग करतो कीं काय, अशी शंका आली... ह्या प्रसंगीं भगवंतानें वरील नियमांत फेरफार केला तो असा :—

जो भिक्षु दुसरा भिक्षु बरोबर असतां त्याला न कळतां तशाच अत्यंत जरूरीच्या कामावांचून गांवांत जाईल, त्याला पाचित्तिय होतें ॥ ८५ ॥

१३५. बुद्ध भगवान् शाक्यदेशांत कपिलवस्तु येथें निग्रोधारांमांत रहात होता. त्या वेळीं हस्तिदंताचे काम करणाऱ्या एका कारागिराने भिक्षूंना सुया ठेवण्यासाठीं डब्या (सूचिगृह) करून देण्याचें कबूल केलें होतें. भिक्षु त्याजपाशीं नानाप्रकारच्या डब्या मागूं लागल्यामुळें इतर वस्तू तयार करून आपला निर्वाह करणें त्याला फार कठीण झालें... ह्या प्रसंगीं भगवंतानें नियम केला तो असा :—

जो भिक्षु हाडाची, हस्तिदंती किंवा शिंगाची सुयांची डबी करवील त्याला—ती डबी फोडवून—पाचित्तिय होतें ॥ ८६ ॥

१३६. बुद्ध भगवान् श्रावस्ती येथें जे. अ. आरामांत रहात होता. त्या काळीं उपनंद शाक्यपुत्र उंच मंचकावर निजत असे... ह्या प्रसंगीं भगवंतानें नियम केला तो असा :—

“नवीन खाट किंवा आसन करवीत असतां त्याचे पाय खालचे अटनीपासून आठ सुगत अंगुळें ठेवावे. त्यापेक्षां जो जास्त उंच ठेवील, त्याला—ते कापावयास लावून—पाधित्तिय होतें ॥ ८७ ॥

१३७. बुद्ध भगवान् श्रावस्ती येथें जे. अ. आरामांत रहात होता. त्या काळीं षड्वर्गीय भिक्षु मंचक आणि आसन, कापूस भरून वरून कपड्यांनीं शिवून तयार करीत असत. त्यांची लोक निंदा करीत .. ह्या प्रसंगीं भगवंतानें नियम केला तो असा :—

जो भिक्षु कापूस भरलेला मंचक किंवा आसन तयार करवील, त्याला—कापूस काढावयास लावून—पाधित्तिय होतें ॥ ८८ ॥

१३८. बुद्ध भगवान् श्रावस्ती येथें जे. अ. आरामांत रहात होता. त्या वेळीं भगवंतानें भिक्षूंना आसन वापरण्याची परवानगी दिली होती. षड्वर्गीय भिक्षु मोठमोठालीं आसनें वापरीत असत. तीं मंचकाच्या किंवा लांकडी बैठकीच्या खालीं लोंबकळत असत... ह्या प्रसंगीं भगवंतानें नियम केला तो असा :—

“ भिक्षु बसण्याचें आसन करवीत असतां त्यानें तें प्रमाणांत करवावें. तें प्रमाण असें :—दोन सुगतवितस्ति लांबी, दीड सुगतवितस्ति रुंदी. ह्या प्रमाणांचा अतिक्रम करील, त्याला—तें आसन कापावयास लावून—पाधित्तिय होतें.”

परंतु उदायी भिक्षु धिप्पाड असल्यामुळें त्याला एवढें आसन पुरत नसे. तेव्हां भगवंतानें वरील नियमांत फेरफार केला तो असा :—

भिक्षु बसण्याचें आसन करवीत असतां त्यानें तें प्रमाणांत करवावें. तें प्रमाण असें :—दोन सुगतवितस्ति लांबी, दीड सुगतवितस्ति रुंदी आणि एक वीत कांठ. ह्या प्रमाणांचा अतिक्रम करील, त्याला—तें आसन कापावयास लावून—पाधित्तिय होतें ॥ ८९ ॥

१. अटनी म्हणजे घोड्याच्या खुरासारखा किंवा अशाच दुसऱ्या काहीं आकाराचा पायाचा बुडाचा भाग. तीन अंगुळी म्हणजे एक सुगत अंगुळ.

१३९. बुद्ध भगवान् श्रावस्ती येथें जे. अ. आरामांत रहात होता. त्या वेळीं भगवंतानें भिक्षूंना खरूज झाली असतां कण्डुप्रतिच्छादक पंचा वापरण्याची परवानगी दिली होती. पण षड्वर्गीय भिक्षु असे पंचे प्रमाणाबाहेर वापरीत असत : म्हणून भगवंतानें नियम केला तो असा :—

कण्डुप्रतिच्छादक पंचा भिक्षूनें प्रमाणांत करवावा. त्याचें प्रमाण असें :—चार सुगतवितस्ति लांबी व दोन सुगतवितस्ति रुंदी. त्याचा अतिक्रम करील, त्याला—पंचा कापावयास लावून—पाचित्तिय होतें ॥ ९० ॥

१४०. श्रावस्ती येथें असतांना षड्वर्गीयांनी पावसाळ्यांत वापरण्याच्या पंचाच्या प्रमाणांत अतिक्रम केल्यामुळे भगवंतानें खालील नियम केला :—

वर्षाकालीन पंचा करवितांना भिक्षूनें प्रमाणांत करवावा. त्याचें प्रमाण असें :—सहा सुगतवितस्ति लांबी, व अडीच सुगतवितस्ति रुंदी. ह्या प्रमाणाचा अतिक्रम करील त्याला—तो पंचा कापावयास लावून—पाचित्तिय होतें ॥ ९१ ॥

१४१. बुद्ध भगवान् श्रावस्ती येथें जे. अ. आरामांत रहात होता. त्या काळीं भगवंताचा मावसभाऊ नंद अत्यंत देखणा होता, व सुगतचीवराएवढें चीवर तो धारण करीत असे... ह्या प्रसंगीं भगवंतानें नियम केला तो असा :—

जो भिक्षु सुगतचीवराएवढें किंचा त्यापेक्षां मोठें चीवर करवील त्याला—तें चीवर कापावयास लावून—पाचित्तिय होतें. सुगतचीवराचें प्रमाण असें :—नऊ सुगतवितस्ति लांबी व सहा सुगतवितस्ति रुंदी. हें सुगतचीवराचें प्रमाण ॥ ९२ ॥

चार पाटिदेसनिय

१४२. बुद्ध भगवान् श्रावस्ती येथें जे. अ. आरामांत रहात होता. त्या काळीं कोणी एक भिक्षुणी श्रावस्तीत भिक्षाटन करून परत येत असतांना एक भिक्षूला पाहून म्हणाली. “आर्य, भिक्षा ग्रहण करा.” त्या भिक्षूनें

तिची सर्व भिक्षा घेतल्यामुळे व भिक्षाटनाची वेळ निघून गेली असल्यामुळे त्या भिक्षुणीला उपाशीं रहावे लागले. हा प्रकार अनुक्रमे तीन दिवस घडला. चवथ्या दिवशी ती कांपत कांपत रस्त्याने चालली असता समोरून रथांत बसून येणाऱ्या एका श्रेष्ठीने तिला बाजूस वाढव्यास सांगितले. ती अडखळून तेथेच पडली. श्रेष्ठीने खाली उतरून तिची क्षमा मागितली. तेव्हा ती म्हणाली, "ह्यांत तुमचा कांही अपराध नाही. भूकेने व्याकुळ झाल्यामुळे मी खाली पडले." तिच्या भुकेचे कारण समजले, तेव्हा तो श्रेष्ठी भिक्षुची निंदा करू लागला... ह्या प्रसंगी भगवंताने नियम केला तो असा :—

जो भिक्षु गांवांत गेलेल्या अज्ञाति भिक्षुणीकडून खाण्याचा किंवा जेवण्याचा पदार्थ आपल्या हाताने घेऊन खाईल किंवा जेवील, त्याने आपला दोष कबूल करावा :—बंधुहो, निंद्य आणि अयोग्य (पाटिदेसनिय) गोष्ट माझ्या हातून घडली, ती मी कबूल करतो ॥ १ ॥

१४३. बुद्ध भगवान् राजगृह येथे वेळुवनांत रहात होता. त्या काळी एका कुटुंबांत आमंत्रित भिक्षु भोजन करीत असतां षड्वर्गीय भिक्षुणी गृहस्थांना सांगून षड्वर्गीय भिक्षूंना नानाप्रकारचे पदार्थ वाढाव्यास लावीत... ह्या प्रसंगी भगवंताने नियम केला तो असा :—

निमंत्रित भिक्षु कुटुंबामध्ये भोजन करीत असतां त्यांचा परामर्श घेण्यासाठीं एकादी भिक्षुणी, इकडे आमटी आणा, इकडे भात आणा, असे म्हणून उभी राहील, तर त्या भिक्षुंनी, जोंपर्यंत भिक्षु जेवीत आहेत तोंपर्यंत तूं येथून दूर हो, असे म्हणून तिचा निषेध करावा, जर त्यांपैकी एकाद्या भिक्षूनेहि तिचा निषेध केला नाही, तर त्या सर्वांनी आपला दोष कबूल करावा :—बंधुहो, निंद्य आणि अयोग्य (पाटिदेसनिय) गोष्ट आमच्या हातून घडली, ती आम्ही कबूल करतो ॥ २ ॥

१४४. बुद्ध भगवान् श्रावस्ती येथे जे. अ. आरामांत रहात होता. त्या काळी तेथील एका कुटुंबांत स्त्रीपुरुषे संघाची भक्त होती. श्रद्धेने आणि संपत्तीने त्या कुटुंबाची सारखी अभिवृद्धि होत होती. कधी कधी खाण्याचे

सर्व पदार्थ मिश्रूंना देऊन त्या कुटुंबांतील माणसें स्वतः उपाशी रहात असत... ह्या प्रसंगी भगवंतानें नियम केला तो असा :—

“ जी शैक्षसंमत* कुटुंबे असतील, त्या कुटुंबांत जाऊन जो भिक्षु खाण्याचा किंवा जेवण्याचा पदार्थ आपल्या हातानें घेऊन खाईल किंवा जेवील, त्यानें आपला दोष कबूल करावा, बंधूहो, निंद्य आणि अयोग्य (पाटिदेसनिय) गोष्ट माझ्या हातून घडली, ती मी कबूल करतो.”

ह्या नियमांत पुढें एकदोन प्रसंगी फेरफार करण्यांत आला तो असा :—

जी शैक्षसंमत कुटुंबे असतील, त्या कुटुंबांत जाऊन पूर्वी आमंत्रण केलें नसतां जो निरोगी भिक्षु खाण्याचा किंवा जेवण्याचा पदार्थ आपल्या हातानें घेऊन खाईल किंवा जेवील, त्यानें आपला दोष कबूल करावा :—बंधुहो, निंद्य आणि अयोग्य (पाटिदेसनिय) गोष्ट माझ्या हातून घडली, ती मी कबूल करतो ॥ ३ ॥

१४५. बुद्ध भगवान् शाक्य देशांत कपिलवस्तु येथें निग्रोधारामांत रहात होता. त्या वेळीं शाक्यांचे दास जंगलांत पळून जाऊन बंड करीत असत. शाक्यांच्या काहीं बायका अरण्यांत राहणाऱ्या भिक्षूंसाठीं खाण्याचे व भोजनाचे उत्तम पदार्थ घेऊन जात असतां, त्या बंडवाल्यांनीं त्यांच्यावर

१. शैक्षसंमत म्हणजे संघानें ज्यांना बौद्ध धर्माचे अधिकारी ठरविले असतील, अशा गृहस्थांभी कुटुंबे.

२. येथे मूळ शब्द ‘सहत्था’ असा आहे. तसाच तो पाटिदेसनियांतहि आहे. ज्यां वेळीं ह्या नियमावर टीका लिहिती गेली, त्या वेळीं कोणत्याहि भिक्षुनें आपल्या हातानें कोणताहि पदार्थ घेऊन खातां कामा नये, अशी वहियाट सुरू झाली होती; व त्यामुळे ह्या नियमाच्या टीकेत ‘सहत्था’ ह्या शब्दाचा अर्थ मुळीच केला नाहीं आणि मूळच्या वहियाटीला निराळे स्वरूप देण्याचा प्रयत्न केला आहे. मज्झिमनिकायांत पटीकारसुत्तांत (P. T. S. Majjhimanikaya, part II p. 52) काश्यप बुद्ध कुंभाराच्या घरीं जाऊन तो घरीं नसताना स्वतःच्या हातानें त्याच्या मांड्यांतील अन्न घेऊन खात असे. असा उल्लेख आहे. ह्यावरून एका काळीं भिक्षु श्रद्धावान् कुटुंबांत जाऊन खातां ह्या हातानें अन्न घेऊन खात असायें, असे सिद्ध होते.

हल्ला केला व त्यांना लुटले. पुढे शाक्यांनी त्यांना पकडले... ह्या प्रसंगी भगवंताने नियम केला तो असा :—

जी संशयाची आणि धोक्याची अरण्यांतील वसतिस्थाने, त्यात राहणारा भिक्षु (गृहस्थांना) पूर्वी माहेती दिल्यावांचून आरामांत आणलेला खाण्याचा किंवा जेवण्याचा पदार्थ आपल्या हाताने घेऊन खाईल किंवा जेवील, त्याने आपला दोष कबूल करावा :—बंधुहो, निंद्य आणि अयोग्य (पाटिदेसनिय) गोष्ट माझ्या हातून घडली, ती मी कबूल करतो ॥ ४ ॥

पंचाहत्तर सेखिय

सेखिय म्हणजे शिकण्याजोगे नियम. हे बहुतेक षड्वर्गीयांनी केलेल्या दोषांमुळे भगवंताने श्रावस्ती येथे असतांना घालून दिले. परंतु त्या दोषांचे सविस्तर वर्णन देण्यापासून विशेष फायदा नसल्यामुळे व नियमांवरूनच त्या दोषांचे अनुमान सहज करता येण्याजोगे असल्यामुळे केवळ नियमांचे भाषांतर येथे देण्यांत येत आहे.

१४६. परिमंडल नेसेन, असा नेम करावा ॥ १ ॥

१४७. परिमंडल पांघरीन, असा नेम करावा ॥ २ ॥

१४८. शरीर नीट आच्छादून गांवांत जाईन, असा नेम करावा ॥ ३ ॥

१४९. शरीर नीट आच्छादून गांवांत बसेन, असा नेम करावा ॥ ४ ॥

१५०. सुसंवृत गांवांत जाईन, असा नेम करावा ॥ ५ ॥

१५१. सुसंवृत गांवांत बसेन, असा नेम करावा ॥ ६ ॥

१५२. दृष्टि खाली ठेवून गांवांत जाईन, असा नेम करावा ॥ ७ ॥

१. परिमंडल म्हणजे जैन किंवा बौद्ध साधु नेसतात त्याप्रमाणे कासोटा वगैरे न घालतां वर्तुलाकार नेसणे. नेम करावा = सिक्का करणीया.

२. विशुद्धिमार्गात म्हटले आहे :—

अधो खिपेय्य चक्खूनि युगमतदसो सिया ।

वनमकटलोलस्स न चित्तस्स वसं वजे ॥

अर्थ :—दृष्टि खाली घालावी; केवळ पायांजवळील दोन हात जमीन पाहवी. वनमकटासारख्या चंचल मनाला वश होऊ नये.

१५३. दृष्टि खाली ठेवून गांवांत बसेन, असा नेम करावा ॥ ८ ॥
१५४. धीवर उडवीत उडवीत गांवांत जाणार नाही, असा नेम करावा ॥ ९ ॥
१५५. धीवर उडवीत उडवीत गांवांत बसणार नाही, असा नेम करावा ॥ १० ॥
१५६. मोठ्याने हंसत हंसत गांवांत जाणार नाही, असा नेम करावा ॥ ११ ॥
१५७. मोठ्याने हंसत हंसत गांवांत बसणार नाही, असा नेम करावा ॥ १२ ॥
१५८. गांवांत जातांना हळू बोलेन, असा नेम करावा ॥ १३ ॥
१५९. गांवांत बसता असतां हळू बोलेन, असा नेम करावा ॥ १४ ॥
१६०. शरीर हालवीत गांवांत जाणार नाही, असा नेम करावा ॥ १५ ॥
१६१. शरीर हालवीत गांवांत बसणार नाही, असा नेम करावा ॥ १६ ॥
१६२. हात हालवीत गांवांत जाणार नाही, असा नेम करावा ॥ १७ ॥
१६३. हात हालवीत गांवांत बसणार नाही, असा नेम करावा ॥ १८ ॥
१६४. डोकें हालवीत गांवांत जाणार नाही, असा नेम करावा ॥ १९ ॥
१६५. डोकें हालवीत गांवांत बसणार नाही, असा नेम करावा ॥ २० ॥
१६६. कटीवर हात ठेवून गांवांत जाणार नाही, असा नेम करावा ॥ २१ ॥
१६७. कटीवर हात ठेवून गांवांत बसणार नाही, असा नेम करावा ॥ २२ ॥
१६८. डोक्यावरून पांघरून गांवांत जाणार नाही, असा नेम करावा ॥ २३ ॥

१६९. डोक्यावरून पांघरून गांवांत बसणार नाही, असा नेम करावा ॥ २४ ॥

१७०. टांचा वर करून गांवांत जाणार नाही, असा नेम करावा ॥ २५ ॥

१७१. गांवांत पल्लथिकेवर^१ बसणार नाही, असा नेम करावा ॥ २६ ॥

[वरील सव्वीस नेम भिक्षुच्या सदाचाराला पोषक समजावे.]

१७२. लक्ष्यपूर्वक पिंडपात (भिक्षा) ग्रहण करीन, असा नेम करावा ॥ २७ ॥

१७३. पात्रावर लक्ष्य ठेवून पिंडपात ग्रहण करीन, असा नेम करावा ॥ २८ ॥

१७४. भाताला लागेल एवढेच वरण घेईन, असा नेम करावा ॥ २९ ॥

१७५. पात्र भरून न जाईल, अशा प्रमाणाने पिंडपात ग्रहण करीन, असा नेम करावा ॥ ३० ॥

१७६. लक्ष्यपूर्वक भोजन करीन, असा नेम करावा ॥ ३१ ॥

१७७. पात्रावर लक्ष्य ठेवून भोजन करीन, असा नेम करावा ॥ ३२ ॥

१७८. अनुक्रमे एक बाजूने जेवित जाईन, असा नेम करावा ॥ ३३ ॥

१७९. भाताला लागेल एवढेच वरण घेऊन जेवीन, असा नेम करावा ॥ ३४ ॥

१८०. मधलाच भात घेऊन जेवणार नाही, असा नेम करावा ॥ ३५ ॥

१. पल्लथिका म्हणजे आरामस्थुर्धोसारखे बसण्याचे आसन. हे बहुधा वस्त्राचे करीत असत.

१८१. ज्यास्ती मिळविण्याच्या इच्छेने वरण किंवा भाजी भाताने झांकून ठेवणार नाही, असा नेम करावा ॥ ३६ ॥
१८२. आजारी नसतां वरण किंवा भात आपल्यासाठी करवून जेवणार नाही, असा नेम करावा ॥ ३७ ॥
१८३. टीका करण्याच्या हेतूने दुसऱ्याच्या पात्राकडे पहाणार नाही असा नेम करावा ॥ ३८ ॥
१८४. मोठा घास करणार नाही, असा नेम करावा ॥ ३९ ॥
१८५. बेताघा घास करीत, असा नेम करावा ॥ ४० ॥
१८६. घास तोंडाजवळ आणण्यापूर्वी तोंड उघडणार नाही, असा नेम करावा ॥ ४१ ॥
१८७. जेवतांना तळहात तोंडांत घालणार नाही, असा नेम करावा ॥ ४२ ॥
१८८. तोंडांत घास असतां बोलणार नाही, असा नेम करावा ॥ ४३ ॥
१८९. हातांतील घास तोंडांत फेंकून जेवणार नाही, असा नेम करावा ॥ ४४ ॥
१९०. घासाचा भाग तोंडाने तोडून जेवणार नाही, असा नेम करावा ॥ ४५ ॥
१९१. गालांत अन्न भरून जेवणार नाही, असा नेम करावा ॥ ४६ ॥
१९२. हात झाडीत झाडीत जेवणार नाही, असा नेम करावा ॥ ४७ ॥
१९३. भात इकडे तिकडे शिंपडून जेवणार नाही, असा नेम करावा ॥ ४८ ॥
१९४. जीम इकडे तिकडे हालवीत जेवणार नाही, असा नेम करावा ॥ ४९ ॥
१९५. घपु घपु शब्द करीत जेवणार नाही, असा नेम करावा ॥ ५० ॥
१९६. सुरुसुरु शब्द करीत जेवणार नाही, असा नेम करावा ॥ ५१ ॥
१९७. हात चाटीत जेवणार नाही, असा नेम करावा ॥ ५२ ॥

१९८. पात्र चाटीत जेवणार नाही, असा नेम करावा ॥ ५३ ॥
१९९. ओंठ चाटीत जेवणार नाही, असा नेम करावा ॥ ५४ ॥
२००. उभट्या हातानें पाण्याचें भांडें घेणार नाही असा नेम करावा ॥ ५५ ॥
२०१. भातार्घी शितें असलेलें पात्र धुवून तें पाणी गांवांत टाकणार नाही, असा नेम करावा ॥ ५६ ॥
[वरील तीस नेम भोजनविषयक आहेत.]
२०२. छत्री हातांत असलेल्या निरोगी माणसाला धर्मोपदेश करणार नाही, असा नेम करावा ॥ ५७ ॥
२०३. काठी हातांत असलेल्या निरोगी माणसाला धर्मोपदेश करणार नाही, असा नेम करावा ॥ ५८ ॥
२०४. तलवार हातांत असलेल्या निरोगी माणसाला धर्मोपदेश करणार नाही, असा नेम करावा ॥ ५९ ॥
२०५. आयुध (धनुष्य वगैरे) हातांत असलेल्या निरोगी माणसाला धर्मोपदेश करणार नाही, असा नेम करावा ॥ ६० ॥
२०६. पादुका घातलेल्या निरोगी माणसाला धर्मोपदेश करणार नाही, असा नेम करावा ॥ ६१ ॥
२०७. वाहाणा घातलेल्या निरोगी माणसाला धर्मोपदेश करणार नाही, असा नेम करावा ॥ ६२ ॥
२०८. वाहनावर बसलेल्या निरोगी माणसाला धर्मोपदेश करणार नाही, असा नेम करावा ॥ ६३ ॥
२०९. विघ्नान्यांत असलेल्या निरोगी माणसाला धर्मोपदेश करणार नाही, असा नेम करावा ॥ ६४ ॥
२१०. पल्लितिकेवर बसलेल्या निरोगी माणसाला धर्मोपदेश करणार नाही, असा नेम करावा ॥ ६५ ॥
२११. डोक्याला वस्त्र गुंडाळलेल्या निरोगी माणसाला धर्मोपदेश करणार नाही, असा नेम करावा ॥ ६६ ॥
२१२. डोक्यावरून पांघरूण घेतलेल्या निरोगी माणसाला धर्मोपदेश करणार नाही, असा नेम करावा ॥ ६७ ॥

२१३. आपण जमिनीवर बसून आसनावर बसलेल्या निरोगी माणसाला धर्मोपदेश करणार नाही, असा नेम करावा ॥ ६८ ॥
२१४. आपण नीच आसनावर बसून उच्च आसनावर बसलेल्या निरोगी माणसाला धर्मोपदेश करणार नाही, असा नेम करावा ॥ ६९ ॥
२१५. आपण उभें राहून बसलेल्या निरोगी माणसाला धर्मोपदेश करणार नाही, असा नेम करावा ॥ ७० ॥
२१६. आपण मागून जात असतां पुढें जाणाऱ्या निरोगी माणसाला धर्मोपदेश करणार नाही, असा नेम करावा ॥ ७१ ॥
२१७. आपण मार्गाबाहेर घालत असतां मार्गातून घालणाऱ्या निरोगी माणसाला धर्मोपदेश करणार नाही, असा नेम करावा ॥ ७२ ॥
[वरील सोळा नियम धर्मोपदेशविषयक आहेत.]
२१८. आजारी नसतां उभ्यानें शौचविधि किंवा लघ्वी करणार नाही, असा नेम करावा ॥ ७३ ॥
२१९. गवत वाढलेल्या ठिकाणीं आजारी नसतां शौचविधि किंवा लघ्वी करणार नाही, असा नेम करावा ॥ ७४ ॥
२२०. आजारी नसतां पाण्यांत शौचविधि किंवा लघ्वी करणार नाही, असा नेम करावा ॥ ७५ ॥

सात अधिकरणसमथ

संघांत उत्पन्न झालेल्या तंट्याची शांति आणि तडजोड करण्यासाठी :—

२२१. सन्मुखविनय द्यावा; (१)
२२२. स्मृतिविनय द्यावा; (२)
२२३. अमूढविनय द्यावा; (३)
२२४. प्रतिज्ञातकरण करावें; (४)
२२५. बहुमतानें निकाल करावा; (५)
२२६. 'ज्याचें पाप त्याला' विधि करावा; (६)
२२७. तृणावस्तार विधि करावा. (७)

व्याख्या

अधिकरणसमय म्हणजे खटल्याचा निकाल लावून तो मिटविणे.

१. सन्मुखविनय :—कोणत्याहि भिक्षूने अपराध केला असता व त्याच्यावर दुसऱ्या भिक्षूने आरोप आणला असता, त्याची चौकशी संघासमोर करावी. संघासमोर चौकशी करून खटला मिटविणे, याला सन्मुखविनय देणे असे म्हणतात.

२. स्मृतिविनय :—हा सामान्य भिक्षूला देता येत नाही. अरहंतासारख्या अत्यंत सदाचरणी भिक्षूला देता येतो. त्याच्यावर जर एकाद्या भिक्षूने भलताच आळ आणला, व त्याने, तो आळ खोटा आहे असे संघाला समजावून सांगितले, तर अशा प्रसंगी संघ त्याची स्मृति (आठवण) योग्य ठरवून त्याला स्मृतिविनय देतो. नंतर पुन्हा असा आळ आणण्यांत आला तर ती वृथा बडबड आहे, असे समजण्यांत येते.

३. अमूढविनय :—एकाद्या भिक्षूला वेड लागले असता त्याच्या हातून पुष्कळ दोष घडतात, व तो बरा झाल्यावर चौकशी केली असता आपणाला कांहींच आठवत नाही किंवा स्वप्नासारखे कांहीं आठवते असे जर म्हणू लागला, तर उन्मत्तावस्थेत घडलेल्या त्याच्या दोषांची संघाकडून त्याला माफी मिळते, व त्या दिवसापासून तो बरा झाला, असे गृहीत धरण्यांत येते. याला अमूढविनय देणे असे म्हणतात.

४. प्रतिज्ञातकरण :—कोणत्याहि भिक्षूवर तो हजर असल्याशिवाय आरोप करावयाचा नाही; व त्याने तो आरोप कबूल केला तर तेवढ्यानेच हा खटला मिटवावयाचा, ह्याला प्रतिज्ञातकरण म्हणतात.

५. बहुमताने निकाल :—कोणत्याहि प्रकरणाचा सामोपचाराने निकाल लागत नसला, तर तो बहुमताने करण्यांत येतो. अशा प्रसंगी सर्व भिक्षूंच्या संमतीने एक अत्यंत गुणज्ञ भिक्षु मतग्राहक (सलाकागाहापक) निवडण्यांत येतो. व तो सर्वांची मते घेऊन बहुमताचा विचार करून योग्य निकाल देतो.

१. तांबड्या, पांढऱ्या वगैरे रंगाच्या काढ्या मतदारांकडे देऊन त्यांनी परत केलेल्या काढ्यांवरून बहुमत ठरविण्याची वहिवाट असे. ह्या काढ्यांना शलाका (सलाका) म्हणत.

६. ज्यांचें पाप त्याला :—एकादा भिक्षु क्षणांत दोष कबूल करतो, क्षणांत नाकबूल करतो. अशा प्रसंगी त्याचा पक्षपात किंवा विरोध न करतां सर्व संघ तो ताळ्यावर येईपर्यंत त्याला बहिष्कृत करतो. ह्या विधीला ज्याचे पाप त्याला (तस्सपापिय्यसिका) विधि म्हणतात.

७. तृणावस्तारविधि :—संघांत तट पडून लहानसहान कारणासाठीं जेव्हां भांडणें होतात, तेव्हां दोन्ही तटांत शांतता स्थापित करण्यासाठीं हा विधि करण्यांत येतो. घाणेरडी जमीन जशी आपण गवतानें झांकतो, त्याप्रमाणें भिक्षूच्या हातून झालेल्या लहानसहान चुका ह्या विधीनें झांकण्यांत येतात. म्हणून ह्याला तृणावस्तारविधि म्हणतात.

हे विधि कोणकोणत्या प्रसंगी करावे ह्याचा विस्तार चुल्लवग्गाच्या चौथ्या खंडकांत केला आहे. अर्थात ह्याचा संग्रह पहिल्या भागांत व्हावयास पाहिजे होता. पण तसें केलें असतां तेथें फार विस्तार करावा लागला असता, व पुन्हा येथें ह्या नियमांची व त्या प्रकरणाची संगति जुळवावी लागली असती. म्हणून विस्तारभयास्तव ह्या नियमांची थोडक्यांत माहिती येथेंच दिली आहे.

पाराजिका, संघादिशेष वगैरे नियम म्हणून झाल्यावर प्रातिमोक्ष म्हणणारा भिक्षु त्या प्रकरणीं संघाचे सभासद शुद्ध आहेत कीं नाहींत, असा त्रिवार प्रश्न करतो व सर्व सभासद मुकाट्यानें राहिले म्हणजे, ते त्या त्या दोषांपासून मुक्त आहेत असें गृहीत धरतो. सर्व प्रातिमोक्ष (म्हणजे हे २२७ नियम) म्हणून झाल्यावर तो म्हणतो, " बंधुहो, मी प्रातिमोक्षार्थें निदान म्हटलें, चार पाराजिका, तेरा संघादिशेष, दोन अनियत, तीस निस्सगिय पाधित्तिय, व्याण्णव पाधित्तिय, चार पाटिदेसनिय सेखिय, सात अधिकरण समथ (हे सर्व नियम) म्हटले. एवढे (नियम) त्या भगवंताच्या सूत्रांत आले असून ते दर पंधरवाड्याला म्हटले जात असतात, ह्या बाबतींत सर्वांनी सामग्रीनें एकीनें मुदितमनानें तटाबखेडा न करतां वर्तावें."

यानंतर भिक्षुणीचे नियम यावयास पाहिजे होते. त्यांच्या नियमांत आठ पाराजिका, सतरा संघादिशेष, तीस निस्सगिय पाधित्तिय, एकशें सासष्ट पाधित्तिय, आठ पाटिदेसनिय आणि पंचाहत्तर सेखिय यांचा

समावेश होतो. भिक्षूच्या नियमांत आणि यांत पुष्कळसे साम्य आहे. पहिल्या चार पाराजिका सारख्याच आहेत. बाकीच्या भिक्षुणीसाठी अधिक आहेत.

त्या अशा :—(१) गुडघ्याच्यावर पुरुषाने विकृत मनाने स्पर्श केला आणि तो तशाच मनाने भिक्षुणीने स्वीकारला तर तिला पाराजिका आपत्ति होते. (२) दुसऱ्या भिक्षुणीने पाराजिका आपत्ति केली असता व ती माहीत असता लपवून ठेवण्याचा प्रयत्न करण्याच्या भिक्षुणीलाहि पाराजिका आपत्ति होते. (३) संघाने बहिष्कृत केलेल्या भिक्षूचा पक्ष घेणाऱ्या भिक्षुणीला तीनदां तसें न करण्यास सांगावे. असें असतांहि त्याचा पक्ष सोडला नाही तर तिला पाराजिका आपत्ति होते. (४) जी भिक्षुणी बेट ठरवून पुरुषाशी एकान्त करण्याचा प्रयत्न करील तिला पाराजिका आपत्ति होते.^१ याचप्रमाणे इतर नियमांतहि बरेच फेरफार आहेत. त्यांवरून असें दिसून येतें की, भिक्षुणीचे नियम अतिशय कडक करण्याचा भिक्षूंकडून बराच प्रयत्न झाला असावा. या सर्व नियमांचे भाषान्तर आणि पूर्वपीठिका देऊन वाचकांना कंटाळा आणण्याची माझी इच्छा नाही.

१. हे भाषान्तर नाही. केवळ या नियमांचा सारांश आहे.

भाग तिसरा

महाश्रावकांचा परिचय

‘असीति महासावक’ म्हणजे ऐंशी महाश्रावक अशा अर्थाचा उल्लेख बुद्धघोषाचार्यांच्या अट्टकथांतून अनेक ठिकाणी आला आहे. परंतु त्यांची नावे कोठेही दिली नसल्यामुळे हे महाश्रावक कोण, असा प्रश्न उपस्थित होतो. शेरगाथेत २६४ थेरांच्या गाथा आहेत. व अपदानांत थेरांची ५५० अपदाने आहेत. तेव्हा ह्यांपैकी ऐंशी महाश्रावक कोण होते, हे सांगता येणे शक्य नाही.

अंगुत्तरनिकायाच्या एककनिपातांत एतदग्ग नांवाचे एक प्रकरण आहे. निरनिराळ्या भिक्षूंना, भिक्षुणींना उपासकांना आणि उपासिकांना त्या त्या गुणांत बुद्धाने अग्रस्थान दिले असल्यामुळे ह्या प्रकरणांला एतदग्ग असे म्हणतात. ह्यात सात वर्ग असून एकंदर ऐंशी सुत्ते आहेत. बहुधा प्रत्येक व्यक्तीला उद्देशून एक एक सुत आहे. परंतु पुल्लपथकाला उद्देशून दोन, सुभूतीला उद्देशून दोन व आनंदांला उद्देशून पांच सुत्ते आहेत. आणि तपुस्स व भल्लिक ह्यांचा एका सुतांत समावेश केला आहे. म्हणजे ह्या ऐंशी सुतांत एकंदर ७५ व्यक्तींचा उल्लेख आहे. पैकीं ४१ भिक्षु, १३ भिक्षुणी, ११ उपासक व १० उपासिका आहेत.

बुद्धाच्या श्रावकसमूहाचा एका ठिकाणी सर्वांत प्राचीन असा उल्लेख ह्या एतदग्ग प्रकरणांत आहे. पण येथे दिलेल्या व्यक्तींना महाश्रावक म्हणता येईल की काय, हा प्रश्न आहे. एकतर ह्यांत भिक्षु आणि

‘कोठे कोठे’ असीति महाथेरा’ असाहि उल्लेख आढळतो. परंतु त्रिपिटक वाङ्मयांत नांवाजलेल्या स्थविरांची जी नांवे सांपडतात, त्या सर्वांचा एतदग्ग प्रकरणांत समावेश झाल्याचे दिसून येते. हे सर्व स्थविर एकेवाळीसच आहेत. तेव्हा दुसरे एकुणवाळीस कोण, हे सांगणे कठीण पडते. भिक्षुणी, उपासक आणि उपासिका ह्यांची महती कमी कमी होत गेल्यामुळे ‘असीति महासावक’ म्हणण्याच्या ऐवजी ‘असीति महाथेरा’ म्हणण्याचाहि प्रघात पडला असावा.

भिक्षुणींचाच नव्हे तर उपासक आणि उपासिकांचाहि संग्रह केलेला आहे; व दुसरे त्यांची संख्या बरोबर ऐशी भरत नाही.

बुद्धाच्या श्रावकांत भिक्षु, भिक्षुणी, उपासक आणि उपासिका असे चार भेद होते. त्यांपैकी भिक्षूंचे आणि भिक्षुणींचे मित्र मित्र संघ असत; आणि उपासक व उपासिका ह्यांचे संघ नसत. परंतु धर्माच्या बाबतीत चारांनाहि सारखाच अधिकार असे. जसे भिक्षु-भिक्षुणीसंघात सोतापन्न, सकदागामी आणि अनागामी असत, तसेच ते उपासक-उपासिकांतहि असत. उपासक अर्हन् झाला तर तो बहुधा गृहस्थाश्रमांत न राहतां भिक्षु होत असे. महापरिनिब्बानसुत्तांत एके ठिकाणीं मार^१ बुद्धाला म्हणतो, "भगवान्, आतां आपण परिनिर्वाणाला जा. हा आपला परिनिर्वाणकाल आहे. तुम्ही म्हणालांत कीं, 'हे मार, जोंपर्यंत माझे भिक्षु... भिक्षुणी... उपासक... उपासिका व्यक्त, विनीत, विशारद, बहुश्रुत, धर्मधर, धर्मानुधर्मप्रतिपन्न, सामीचीप्रतिपन्न, धर्माप्रमाणें वागणारे, माझा धर्म शिकून उत्तम रीतीनें उपदेश करण्यास समर्थ व वादांत हार न जाणारे असे श्रावक व श्राविका होणार नाहीत तोंपर्यंत मी परिनिर्वाणाला जाणार नाही.' परंतु आतां तुमच्या भिक्षु, भिक्षुणी वगैरे श्रावक, श्राविका तुमच्या म्हणण्याप्रमाणें तयार झाल्या आहेत. तेव्हा आतां आपण परिनिर्वाणाला जा. आपला हा परिनिर्वाण काल आहे."^२

ह्यावरून असें सिद्ध होतें कीं, व्यवहारांत जरी भिक्षु-भिक्षुणींना उपासक-उपासिका नमस्कारादिकेंकरून मान देत असत, तरी वाङ्मयाच्या ज्ञानांत आणि धर्माचरणांत सर्वांना सारखेंच मानण्यांत येत असे. आतां या एतदग्न प्रकरणांत ७५ व्यक्तींचा उल्लेख आला असतां त्यांना ८० महाश्रावक म्हणतां येईल कीं काय, हा प्रश्न राहिला. त्याचें सरळपणें उत्तर देतां येणें कठीण आहे. ज्या अर्थी पालि वाङ्मयांत ८० महाश्रावकांची यादी

१. दीघनिकाय भाग. २. पृष्ठ १०४-१०५.

२. भिक्षु-भिक्षुणी व उपासक-उपासिका ह्यांचा निरनिराळ्या कलमांत उल्लेख आहे. पण सर्वांना लावलेली विशेषणें एकच असल्यामुळे येथें तो सर्व मजकूर शोधल्यांत आणण्याचा प्रयत्न केला आहे.

कोटेंच सांपडत नाही, त्या अर्थी त्यांचा संबंध ह्या एतदग्ग प्रकरणाकडे लावल्याशिवाय दुसरा मार्ग दिसत नाही. जुन्या टीकाकारांना अनुसरून मध्यमपदलोपी समास करून कसा तरी अर्थ लावणें भाग आहे. 'असीति महासावका' येथें 'असीतिया सुत्तेहि वणिता महासावका,' असा पदच्छेद केला तर कदाचित् ह्याचा अर्थ लागेल. ८० सुत्तें पाहून त्यांतील व्यक्तींची गणना न करतां 'असीति महासावका' म्हणण्याचा प्रघात पडला असावा, हेंहि संभवनीय आहे. कांहीं असो, ज्या अर्थी एतदग्ग प्रकरणाशिवाय दुसरी अत्यंत प्राचीन अशी महाश्रावकांची यादी उपलब्ध नाही, त्याअर्थी त्या प्रकरणांत आलेल्या व्यक्तींची चरित्रें—अंगुत्तर निकायअष्टकथेच्या (मनोरथपूरणीच्या) आधारे, आणि जेथें शक्य असेल तेथें सुत्त आणि विनय पिटकाच्या आधारे—'महाश्रावकांचा परिचय' ह्या सदराखाली थोडक्यांत देत आहें.

एतदग्ग प्रकरणांत ज्या ज्या व्यक्तीसंबंधानें जें जें सुत्त आहे, त्या त्या सुत्ताचें भाषांतर त्या त्या व्यक्तीच्या चरित्राच्या आरंभी अवतरणांत दिलें आहे.

१

आज्ञात कौण्डिन्य^१

" भिक्षुहो, दीर्घकाल संघांत रहाणाऱ्या माझ्या भिक्षुश्रावकांत कौण्डिन्य पहिला आहे."

बोधिसत्त्व जन्मल्यावर ज्या आठ ब्राह्मणांनी त्याचें भविष्यकथन केलें, त्या सर्वांत हा अत्यंत तरुण होता. कौण्डिन्य हें त्याचें गोत्र व सुदत्त हें नांव, असें जातकअष्टकथाकाराचें म्हणणें आहे. इतर ब्राह्मणांनी बोधिसत्त्वाचें भविष्य द्विधा कथन केलें—जर तो गृहस्थाश्रमांत राहिला, तर चक्रवर्ती होईल; संन्यासी झाला तर बुद्ध होईल. पण कौण्डिन्यानें त्याचीं लक्षणां पाहून तो खात्रीनें बुद्ध होणार असें सांगितलें. बोधिसत्त्वानें गृहत्याग

१. ह्याला त्रिपिटकांत 'अज्झा कौण्डज्ज' असें म्हटलें आहे व ललितविस्तराच्या आरंभी 'ज्ञान कौण्डिन्य' म्हटलें आहे.

केला त्या वेळी कौण्डिन्याचे साथीदार हयात नव्हते. तेव्हा तो त्यांच्या मुलांना म्हणाला, " गौतमाने गृहत्याग केला असून तो खात्रीने बुद्ध होणार आहे, तर आपणहि प्रव्रज्या घेऊन त्याच्या धर्माभूताचा लाभ करून घेऊ." त्या सात ब्राह्मणांच्या मुलांपैकी चौघांनी कौण्डिन्याबरोबर प्रव्रज्या घेतली,—व हे पांच जण " पंचवर्गीय भिक्षु " ह्या नावाने प्रसिद्धीला आले. उरुवेला प्रदेशांत बोधिसत्त्वाने घोरतम तपस्या आरंभली, त्या वेळी हे त्याची सेवा करीत असत. पण बोधिसत्त्वाने देहदंडनाची निष्फलता जाणून परिमित आहार ग्रहण करण्यास सुरुवात केल्याबरोबर, तो पतित झाला असे वाटून ह्यांनी त्याला सोडून दिले; व ते वाराणसीला गेले. पुढे बुद्धाला बोधिवृक्षाखाली धर्मज्ञान झाले. तेव्हा त्याने आळार कालाम व उद्रक रामपुत्र ह्या आपल्या दोन बोधिसत्त्वावस्थेतील गुरुंना प्रथम धर्मोपदेश करण्याचा विचार मनांत आणला. पण ते दोघेहि नुकतेच निवर्तले होते. तेव्हा त्याने ह्या पंचवर्गीय भिक्षूस प्रथमतः उपदेश करावा, असा बेत केला, व उरुवेलेहून प्रवास करीत करीत आषाढ पौर्णिमेच्या सुमारास तो वाराणसीला ऋषिपत्तनांत—जेथे पंचवर्गीय भिक्षु रहात होते तेथे—आला.

त्याला पाहून पंचवर्गीय भिक्षु परस्परांला म्हणाले, " हा ढोंगी श्रमण येत आहे, हा पतित गौतम येत आहे; त्याचा कोणत्याहि प्रकारे आदरसत्कार करतां कामा नये. एक तेवढे आसन येथे मांडावे. त्याची इच्छा असेल तर बसेल, नाही तर नाही ! " परंतु जसजसा बुद्ध जवळ येत गेला, तसतसा पंचवर्गीयांचा बेत ढांसळत गेला. एकांने आसन मांडले, तर दुसऱ्याने पाय धुण्यास पाणी तयार केले, आणि बाकीच्यांनी भिक्षापात्र व चीवर घेऊन बुद्धाचा सन्मान केला. आपणाला धर्मज्ञानाचा साक्षात्कार झाल्याचे वर्तमान भगवंताने त्यांस सांगितले; पण आरंभी त्यांचा विश्वास बसेना. शेवटी आषाढ पौर्णिमेच्या दिवशी भगवंताने त्यांना पहिला धर्मोपदेश केला. तो ह्या पंचवर्गीयात प्रथमतः कौण्डिन्याला पटला. तेव्हा बुद्ध उद्गारला, " कौण्डिन्याने जाणले (अज्झासि वत भो कोण्डज्जासि वत भो कोण्डज्जो)." तेव्हापासून त्याला 'आज्ञात कौण्डिन्य' असे नांव पडले.

२ आणि ३

सारिपुत आणि मोग्गल्लाम

“ भिक्षुहो, माझ्या महाज्ञानी भिक्षुश्रावकांत सारिपुत श्रेष्ठ आहे.”

“ भिक्षुहो, माझ्या बुद्धिमान भिक्षुश्रावकांत महामोग्गल्लान श्रेष्ठ आहे.”

हे दोघेहि राजगृहाजवळ सधन ब्राह्मणकुळांत जन्मले, ते वयानें भगवंतापेक्षां मोठे होते. सारिपुत उपतिष्ठ^१ गांवच्या पुढारी कुटुंबात जन्मला म्हणून त्याला ‘उपतिष्ठ’ हेंच नांव ठेवण्यांत आलें होतें. सारि ब्राह्मणीचा मुलगा म्हणून त्याला सारिपुत म्हणत असत, व ह्याच नांवानें पुढें तो प्रसिद्धीस आला. ‘कोलित’ गांवच्या पुढारी कुटुंबांत जन्मल्यामुळें मोग्गल्लानाला ‘कोलित’ हेंच नांव ठेवण्यांत आलें होतें. मोग्गली ब्राह्मणीचा मुलगा म्हणून त्याला मोग्गल्लान म्हणत, व ह्याच नांवानें पुढें तो प्रसिद्धीस आला. ह्या दोन कुटुंबांत पुष्कळ पिढ्यांचें सख्य नांदत होतें. त्यांत सारिपुत आणि मोग्गल्लान समवयस्क व समानशील असल्या कारणानें त्या दोघांची निकट मैत्री जडली. बाहेर गांवी कोठेहि जावयाचें असलें तर ते एकामेकांना सोडून जात नसत.

राजगृह येथें टेंकडीवर दर वर्षी जत्रा भरत असे. तिला गिरगसमज्जा (गियग्रसमज्जा) म्हणत असत. हे दोघेहि तेथें जाऊन नाचतमाशा पहाण्यांत गुंतले असतां त्यांच्या मनांत पूर्वपुण्यप्रभावानें एकाएकी असा विचार आला की, शंभर वर्षांनंतर ह्यातील एकहि प्राणी शिल्लक रहावयाचा नाही. ते दोघेहि विचारांत मग्न झाले. शेवटीं कोलित उपतिष्ठाला म्हणाला, “ मित्रा, तूं रोजच्याप्रमाणें आनंदी दिसत नाहीस, याचें कारण काय ? ” तेव्हां उपतिष्ठानें आपल्या मनांतला विचार सांगितला; व कोलिताच्या विचारमग्नतेचें कारण विचारलें. कोलितानेंहि, आपल्या मनांत तंतोतंत तोच विचार आला, असें जेव्हां सांगितलें, तेव्हां तेथेच त्या

१. सारिपुत आणि मोग्गल्लान हे प्रसिद्धीला आल्यावर त्यांच्या जन्मग्रामाला त्यांची लहानपणची नांवें दिलीं गेलीं असतील, हेंहि संभवनीय आहे.

दोघांनीं गृहत्याग करून परिव्राजक होण्याचा निश्चय केला; आणि राजगृह येथें राहणाऱ्या प्रसिद्ध संजय परिव्राजकाचे ते दोघेहि शिष्य झाले. परंतु संजयाच्या धर्माच्या अभ्यासानें त्यांच्या मनाला शांति मिळेना. तेव्हां त्यांनीं असा निश्चय केला की, इतर पंथाच्या श्रमणांशी धर्मचर्चा करून जर आपणांपैकी एखाद्याला खऱ्या मार्गाचा बोध झाला, तर त्यानें ती गोष्ट तत्काळ दुसऱ्याला कळवावी, व दोघांनींहि मिळून त्या पंथात शिरावें.

वाराणसी येथें धर्मचक्राची स्थापना करून व साठ भिक्षूंना धर्मोपदेशासाठीं इतस्ततः पाठवून बुद्ध भगवान् स्वतः उरुवेलेला आला. तेथें त्यानें उरुवेलकाश्यप, नदीकाश्यप व गयाकाश्यप ह्या तीन प्रसिद्ध जटिल तपस्वी बंधूंना आपल्या संघांत घेतलें, व त्यांच्या पंथांतील सर्व जटिलांना भिक्षु करून ह्या मोठ्या भिक्षुसमुदायासह तो राजगृहाला आला. येथें विंविंसार राजानें त्याचा मोठा गौरव करून त्याला व भिक्षुसंघाला राहण्यासाठीं वेळुवन नांवाचे उद्यान दान दिलें. बुद्ध भगवान् ह्या उद्यानांत रहात असतां एके दिवशीं अस्सजि (अश्वजित) भिक्षु राजगृहांत भिक्षाटन करीत होता. त्याची प्रसन्न चर्या पाहून सारिपुत्ताच्या मनांत एकदम त्याजविषयी आदर उत्पन्न झाला. परंतु भिक्षाटनाच्या वेळीं प्रश्न विचारणें योग्य नव्हतें, म्हणून कांहींएक न बोलतां सारिपुत्त अस्सजीच्या मागोमाग राजगृहांतून बाहेर पडला; व अस्सजीला शहराबाहेर गांठून कुशलप्रश्नादि विचारून म्हणाला, " आयुष्मान्, तुझी चर्या प्रसन्न दिसत आहे, तुझा गुरु कोण? तूं कोणत्या धर्मास अनुसरून वागतोस?"

अस्सजि :—आयुष्मान् शाक्य कुलांतून निघून प्रव्रज्या घेतलेला महाश्रमण आहे. तो भगवान् माझा गुरु. त्या भगवंताच्या धर्मास अनुसरून मी वागतों.

सारिपुत्त :—तुझ्या गुरुचा धर्म कोणता? तो कोणतें मत प्रतिपादन करतो ?

अस्सजि :—मी ह्या पंथांत नुक्ताच आलों आहे. तेव्हां माझ्या गुरुचा धर्म सविस्तर मला सांगता येत नाहीं. पण थोडक्यांत मी तुला सांगू शकेन.

सारिपुत्त :—संक्षेपानें सांग किंवा विस्तारानें सांग. भावार्थ सांग म्हणजे झालें. मात्र भावार्थ पाहिजे आहे. पुष्कळ शब्द घेऊन काय करावयाचे?

अस्सजि :—कारणापासून उत्पन्न झालेले जे पदार्थ (पंचस्कंधादिक दुःखद पदार्थ) त्यांचे कारण तथागतानें सांगितलें आहे, आणि त्यांचा निरोध कसा होतो हेंहि सांगितलें आहे; हेंच महाश्रमणाचें मत होय.^१

तें ऐकून सारिपुताच्या अंतःकरणांत तत्काळ चक्क प्रकाश पडला. ज्या दुःखाचा उत्पाद होतो त्याचा निरोधहि झाला पाहिजे, आणि हाच तो मोक्षाचा मार्ग आहे, अशी त्याची खात्री झाली. त्यानें मोग्गल्लानापाशीं जाऊन हें वर्तमान त्याला सांगितलें. तेव्हां मोग्गल्लान म्हणाला, "ह्या पंथात आमच्या आश्रयानें रहाणारे हे अडीचशे भिक्षु आहेत. त्यांनाहि आपण ही गोष्ट कळवूं." त्यांजवळ जाऊन सारिपुत आणि मोग्गल्लान त्यांना म्हणाले, "तुम्ही आमच्या आश्रयानें या परिव्राजकपंथांत रहात आहां. पण आतां आम्हीं भगवंताच्या पंथांत जाण्याचा निश्चय केला आहे. जर तुमची इच्छा असेल तर आमच्या बरोबर चला." त्या दोघांनी आपला विचार संजय परिव्राजकालाहि कळविला. तेव्हां संजय म्हणाला "तुम्ही असं करूं नका. आपण तिघेहि ह्या परिव्राजकसंघाचे प्रमुख होऊं." पण सारिपुत आणि मोग्गल्लान ह्यांनी त्याचें बोलणें ऐकलें नाहीं; आणि आपल्या आश्रयानें रहाणाऱ्या २५० परिव्राजकांना घेऊन ते भगवंताकडे गेले. त्यामुळें संजयाला अत्यंत दुःख झालें.

भगवान् ह्या वेळीं वेळुवनांत रहात होता. सारिपुत आणि मोग्गल्लान येत असल्याचें पाहून तो भिक्षूंना म्हणाला, "कोलित आणि उपतिष्य हे दोघे इकडे येत आहेत. ते माझे अग्रश्रावक होतील." भगवंताजवळ येऊन त्यांनी व त्यांच्या साथीदार परिव्राजकांनी भिक्षुसंघांत घेण्याची भगवंताला विनंती केली. भगवान् म्हणाला, "भिक्षुहो, इकडे या. धर्माचे उत्तम विवरण केले आहे. दुःखाचा पूर्णपणें उच्छेद करण्यासाठीं ब्रह्मचर्य आचरा." हीच त्या सर्वांची उपसंपदा झाली.

१. मूळ गाथा अशी आहे :—

येधम्मा हेतुप्पमवा हेतुं तेसं तथागतो आइ ।

तेसं च यो निरोधो एववादी महासमणो ॥

ही गाथा फार प्रसिद्ध असून प्राचीन सितालेखांत पुष्कळ ठिकाणीं सांपडते.

त्रिपिटक वाङ्मयांत ज्याचा प्रवेश झाला असेल, त्याला सारिपुत्त आणि मोग्गल्लान यांची थोरवी सांगण्याची आवश्यकता नाही. सारिपुत्तानें उपदेशिलेली पुष्कळ सुत्ते सुत्तपिटकांत आहेत. सेल ब्राह्मणानें, 'आपला सेनापति कोण' असा प्रश्न केला असतां भगवान् म्हणतो :—

मया पवत्तितं चक्रं धम्मचक्रं अनुत्तरं ।

सारिपुत्तो अनुवत्तेति अनुजातो तथागतं ॥

मीं प्रस्थापित केलेलें चक्र—श्रेष्ठ धर्मचक्र—सारिपुत्त चालवित आहे. तथागताच्या मागोमाग जाणारा तो आहे.'

मोग्गल्लानाच्या योगसिद्धीसंबंधानें तर सुत्त आणि विनयपिटकांत अनेक गोष्टी उल्लेख आहेत. तेव्हां मथळ्यावरील अवतरणांत केलेलें त्यांचें अतिसंक्षिप्त गुणवर्णन यथार्थ आहे, हें निराळें सांगणें नलगे.

४

महाकाश्यप

"अत्यंत^१ साधेपणानें रहाणाऱ्या माझ्या भिक्षुश्रावकांत महाकाश्यप श्रेष्ठ आहेत."

वाराणसी येथील ऋषिपत्तनांत धर्मचक्राची प्रस्थापना करून व उरुवेलकाश्यपादिक बंधूंना भिक्षुसंघांत घेऊन बुद्ध भगवान् राजगृहाला आला. त्या वेळीं मगध देशांतील महातीर्थ गांवच्या एका अत्यंत धनाढ्य

१. सुतनिपात, सेलसुत्त.

२. प्रत्येक अवतरणाच्या आरंभी असलेला 'भिक्षुहो' हा शब्द येथपासून गाळता आहे. 'धुतवादानं यदिदं महा कस्सपो' असें मूळ वाक्य आहे. तेरा धुतंगांचें वर्णन विशुद्धिमार्गाच्या दुसऱ्या परिच्छेदांत आहे. तरी त्रिपिटकांत प्राधान्येकरून चार धुतंगांचा उल्लेख आढळतो. अरण्यांतच रहाणें, विंध्यांचीच चीवरें धारण करणें, तीनच चीवरें ठेवणें व आमंत्रण न स्वीकारतां भिक्षेवरच निर्वाह करणें, हीं ती चार धुतंगे होत. महाकाश्यप आजीवन हीं धुतंगें पाळीत होता; व तीं पाळण्याविषयी दुसऱ्या भिक्षूंना उपदेश करीत होता. म्हणून साधेपणानें वागणाऱ्या भिक्षूंत त्याला अग्रस्थान मिळालें.

ब्राह्मणकुळांत महाकाश्यपाचा जन्म झाला.^१ त्याचें लहानपणचें नांव पिप्पलि असें होतें. तो वयांत आल्यावर लग्न करण्यासाठी आईचा त्याच्या मार्गे तगादा लागला. आमरण ब्रह्मचर्य पाळण्याचा निश्चय व मातृप्रेम ह्यांच्या तो कघाट्यांत सांपडला. शेवटीं एका सोनाराला हजार मोहरा (निष्क) देऊन त्यानें सोन्याची एक उत्तम स्त्रीप्रतिमा बनविली, व ती वस्त्रांनी, दागिन्यांनी आणि फुलांनीं अलंकृत करून तो आईला म्हणाला, " अशा तऱ्हेची सुंदर स्त्री मिळेल तर मी लग्न करीन." तशी सुखरूप स्त्री मिळणार नाही व आपणाला आमरण अविवाहित रहातां येईल असें काश्यपाला वाटत होतें. पण त्याची आई मोठी खटपटी. तिनें आठ हुशार ब्राह्मणांना तशा सुंदरीच्या शोधासाठीं देशोदेशीं पाठविलें. मद्र राष्ट्रांतील स्त्रियांच्या सौंदर्याची त्या वेळीं फार ख्याती होती. तेव्हां ते ब्राह्मण प्रथमतः त्या राष्ट्रांतील शागल नगराला आले, व ती सुवर्णमूर्ती नदीकांठी ठेवून तेथें विश्रांतीसाठीं बसले. कौशिक गोत्री ब्राह्मणाच्या दासीनें त्याच्या मुलीला—भद्रेला—न्हाऊं घालून स्वतः स्नान करण्यासाठीं ती नदीवर आली. त्या सुवर्णमूर्तीला पाहून आपल्या मालकाचीच मुलगी तेथें आली असावी, असा तिला भास झाला; व ती मोठ्यानें हात उगारून म्हणाली, " अग, तुला एकटीला येथें येऊन बसण्याला लाज वाटत नाही काय ? " ते ब्राह्मण म्हणाले, " बाई, अशा तऱ्हेची सुंदर स्त्री तरी कोण आहे ? "

दासी :— अहो, ही तुमची प्रतिमा जड आहे. पण आमची भद्रा जिवंत सौंदर्याची पुतळी आहे. तिची ह्या प्रतिमेशीं कशी तुलना करतां येईल ?

१. भगवान् बुद्ध होऊन राजगृह येथें आला, तेव्हां त्याचें वय कर्मांत कमी सदतीस वर्षांचें असलें पाहिजे. मनोरथपूरणीच्या म्हणण्याप्रमाणें महाकाश्यपाचा जन्म ह्या वेळीं झाला असें जर गृहीत धरलें, तर भगवंताच्या परिनिर्वाणसमयीं महाकाश्यपाचें वय त्रेधाळीस वर्षांचें असलें पाहिजे. एवढ्या तरुणपणीं राजगृह येथें भरलेल्या पहिल्या संगीतीचा (सभेचा) त्याला अध्यक्ष नेमण्यांत आलें, हें संभवत नाही. दुसरा एक मनोरथपूरणीच्या विरुद्ध बळकट पुरावा सांपडतो. कस्सपसंयुताच्या पांचव्या सुतांत भगवान् कस्सपाला म्हणतो, " कस्सप, आतां तूं म्हातारा झाला आहेस. हीं तागाचीं पांसुकुलें (विंध्यांचीं वस्त्रें) धारण करणें तुला आतां जड जाईल. " त्रेधाळीस वर्षांच्या वयापूर्वीं बुद्धकाळीं तरी मनुष्य म्हातारा होत नसला पाहिजे.

त्या ब्राह्मणांनी कौशिक ब्राह्मणाच्या घरी जाऊन 'आम्ही काश्यपाच्या बापाकडून त्याच्या मुलाला मुलगी पहाण्यासाठी येथे आलो आहो, व आपली मुलगी काश्यपाला पसंत पडेल, अशी आमची खात्री आहे,' वगैरे सर्व सांगितले. काश्यपाचा बाप कपिल ब्राह्मण फार प्रसिद्ध होता; तेव्हा अशा कुटुंबांत आपली मुलगी जाणे कौशिकाला इष्टच होते. त्याला त्यांचे म्हणणे पसंत पडले, व त्याप्रमाणे परस्पर कुटुंबांत पत्रव्यवहार होऊन वाङ्निश्चय झाला.

काश्यपाचे वय वीस वर्षांचे व भद्रेचे सोळा वर्षांचे होते. वाङ्निश्चयाचे वर्तमान समजल्याबरोबर त्या दोघांनी परस्परांना अशा अर्थाची पत्रे लिहिली की, प्रपंचांत रहाण्याचा आपला विचार नाही; तेव्हा विवाहपाशांत बद्ध झाल्याने विनाकारण त्रास मात्र होणार आहे. ही दोन्ही पत्रे भद्रेच्या आणि काश्यपाच्या पालकांच्या हाती आली. व त्यांनी ती परस्पर फाडून टाकली. 'लहान आहेत, कांही तरी भलतेच विचार डोक्यांत घेऊन बसतात,' असे त्यांना वाटले असल्यास नवल नाही. ह्याप्रमाणे महाकाश्यपाची आणि भद्रेची इच्छा नसताच त्यांना विवाहपाशांत बद्ध करण्यांत आले.

त्या वेळच्या पद्धतीप्रमाणे रात्री एकाच शयनगृहांत आणि एकाच पलंगावर त्या दोघांना निजावे लागत असे. परंतु दोघांच्याहि मध्ये दोन फुलांच्या माळा ठेवून भद्रा काश्यपाला म्हणे, "ज्याच्या बाजूची माळ कोमेजेल, त्याच्या मनांत कामविकार उत्पन्न झाला, असे समजावे." महाकाश्यपाचे वडील जोंपर्यंत जिवंत होते, तोंपर्यंत त्याला किंवा भद्रेला गृहत्याग करता येणे शक्य नव्हते. परंतु एका घरांत राहिल्याने त्यांच्या अखंड ब्रह्मचर्यात आणि उदात्त प्रेमांत कधीहि खळ पडला नाही. जेव्हा महाकाश्यपाची आईबापे निवर्तली, तेव्हा तो भद्रेला म्हणाला, "तू आपल्या घरून आगलेले द्रव्य, व ह्या घरांत असलेले द्रव्य आजपासून तुझेच आहे."

भद्रा :— "पण आपण कोठे चालला?"

काश्यप :— "मी आतां प्रव्रज्या घेणार आहे."

भद्रा :— "हा आपला विचार मलाहि पसंत आहे. आपल्या मागोमाग मीहि येते."

महाकाश्यप परिव्राजकवेशानें घरांतून बाहेर पडला. त्याच्या मागोमाग भद्राहि परिव्राजिका होऊन निघाली. त्यांच्या नोकरचाकरांनी व मालकीच्या गांवांत रहाणाऱ्या रयतेने त्याला ओळखलें, आणि परत फिरण्यास अतिशय आग्रह केला. पण महाकाश्यपाच्या निश्चय मुळींच ढळला नाही. गांवापासून कांहीं अंतरावर गेल्यावर तो भद्रेला म्हणाला, "भद्रे, तुझ्यासारखी सुंदर स्त्री माझ्या मागोमाग चाललेली पाहून, प्रव्रज्या घेतली तरी ह्या दोघांचा घरगुती संबंध तुटला नाही, अशी कुकल्पना लोकांच्या मनांत उत्पन्न होणें संभवनीय आहे. अशा विकृतविचाराला आपण कारणीभूत कां व्हावें? चल, येथें हे दोन रस्ते झाले आहेत; तूं एकानें जा व मी दुसऱ्यानें जातों."

भद्रा :— आपण म्हणतां तें ठीक आहे. ज्या अर्थी आपण थोर आहांत, त्या अर्थी आपण उजव्या रस्त्यानें जा, व मी डाव्या रस्त्यानें जातें.^१

त्या दिवशीं बुद्ध भगवान् राजगृह आणि नालंदा ह्यांच्या दरम्यान असलेल्या बहुपुत्रक नांवाच्या एका वडाच्या झाडाखालीं बसला होता. महाकाश्यपानें जातांना त्याला पाहिलें, व त्याची भव्य मुद्रा पाहून, 'हाच माझा गुरु आहे,' अशी महाकाश्यपाची खात्री झाली. भगवंतानें त्याला उपदेश केला, व महाकाश्यपाला बरोबर घेऊन भगवान् त्या वडाखालून निघाला. वाटेंत विश्रांतीसाठीं बसण्याची त्याची इच्छा दिसून आल्यामुळें महाकाश्यपानें आपलें पांघरण्याचें वस्त्रखंड जमिनीवर पसरले. त्यावर बसून बुद्ध भगवान् म्हणाला "काश्यप, हें तुझें वस्त्रखंड मऊ लागतें."

काश्यप :— "भगवान्, तें आपण ग्रहण करा."

भगवान् :— "हें जर मी घेतलें तर तूं काय पांघरशील?"

काश्यप :— "आपली तेवढी संघाटि मला द्याल, तर ती मी पांघरीन."

भगवान् :— पण काश्यप, ही चिंध्यांची केलेली संघाटि पुष्कळ दिवस वापरल्यानें जीर्ण झाली आहे. ती सामान्य माणसाला वापरतां येणें शक्य नाही.

काश्यपानें ती आग्रहपूर्वक मागून घेतली, व त्या दिवसापासून कधींहि गृहस्थानें दिलेलें वस्त्र वापरलें नाही. आपलीं चीवरें तो चिंध्यांचींच

१. ह्याच्या पुढील भद्रेची गोष्ट ५५ व्या प्रकरणांत पहावी.

बनवीत असे; व तीहि तीनच ठेवीत असे. तो जंगलांत राही, व पिंडपातावरच (भिक्षेवरच) आपला निर्वाह करी.

कस्सपसंयुत्ताच्या चंदूपमसुत्तांत भगवान् हवेंत हात हालवून भिक्षूंना म्हणतो, " भिक्षुहो, हा माझा हात हवेंत चिकटत नाही आणि बद्ध होत नाही. ह्याप्रमाणें कुटुंबांत भिक्षाटन करीत असतां ज्या भिक्षूंचें चित्त तेथें बद्ध होत नाही, ज्यांची लाभ करून घेण्याची इच्छा असेल, त्यांना लाभ होवो, व ज्यांना (दायकांना) इच्छा असेल ते पुण्य जोडोत, अशा विचारानें जो आपणाला मिळालेल्या वस्तूनें जसा संतुष्ट होतो तसाच इतरांना मिळालेल्या वस्तूनेंहि प्रमुदित होतो—अशा प्रकारचा भिक्षु कुटुंबांत भिक्षाटन करण्याला योग्य आहे. भिक्षुहो, कुटुंबांत भिक्षाटन करीत असतां काश्यपाचें चित्त तेथें बद्ध होत नाही... आपणाला मिळालेल्या वस्तूनें जसा तो संतुष्ट होतो, तसाच दुसऱ्याला मिळालेल्या वस्तूनें प्रमुदित होतो... भिक्षुहो, लोक माझा धर्मोपदेश ऐकतील, आणि प्रसन्न होतील व माझी योग्य संभावना करतील अशा बुद्धीनें जो भिक्षु धर्मोपदेश करतो, त्याचा तो धर्मोपदेश शुद्ध नव्हे... पण जो, माझा धर्मोपदेश ऐकून धर्म जाणतील व त्याप्रमाणें वागतील, अशा शुद्ध विचारानें, केवळ करुणेनें, दयेंनें, आणि अनुकपेनें इतरांना धर्मोपदेश करतो, त्याचा तो धर्मोपदेश शुद्ध होय. भिक्षुहो, काश्यप अशाच बुद्धीनें इतरांना धर्मोपदेश करीत असतो."

बुद्ध भगवंताच्या परिनिर्वाणानंतर तीन महिन्यांनीं राजगृह येथें धर्माचा आणि विनयाचा संग्रह करण्यासाठीं जी पांचशें भिक्षुंची सभा (संगीति) भरली होती, तींत महाकाश्यपाला अध्यक्ष (संघस्थविर) निवडण्यांत आलें होतें. ह्यावरून संघांत महाकाश्यपाचा केवढा मोठा मान होता, हें स्पष्ट दिसतें.

५

अनुरुद्ध

" माझ्या दिव्यचक्षु भिक्षुश्रावकांत अनुरुद्ध श्रेष्ठ आहे."

अनुरुद्धाचा जन्म अमितोदन शाक्याच्या घरी^१ झाला. महानाम शाक्य त्याचा वडील बंधु. पित्याच्या मरणानंतर तोच घरची सर्व व्यवस्था पहात असे. अनुरुद्धाला प्रपंचाची माहिती मुळीच नव्हती. बुद्ध भगवंताची सर्वत्र प्रसिद्धि झाल्यावर थोर थोर शाक्य कुळांतील तरुण भिक्षु होऊन त्याच्या संघात प्रवेश करू लागले. तेव्हा महानाम अनुरुद्धाला म्हणाला, "आमच्या कुळांतून एकहि भिक्षु झाला नाही. तेव्हा तू तरी भिक्षु हो, किंवा मी तरी भिक्षु होतो." अनुरुद्ध म्हणाला, "माझ्याने हे काम झेपणार नाही. तेव्हा तुम्हीच भिक्षु व्हा."

महानामाने ही गोष्ट कबूल केली, व धाकट्या भावाला प्रपंचाची माहिती करून देऊ लागला. शेत नांगरावे कसे, पेरावे कसे, त्याला पाणी कसे द्यावे लागते, त्याची कापणी कशी करतात इत्यादि माहिती करून देत असता अनुरुद्ध म्हणाला, "ही खटपट फारच मोठी दिसते. तेव्हा घरचा व्यवहार तुम्हीच संभाळा. मी भिक्षु होतो." पण ह्या कार्मी त्याला आपल्या आईची संमति मिळेना, व तो हट्ट धरून बसला. तेव्हा ती म्हणाली, "शाक्यांचा राजा भदिय जर तुझ्याबरोबर भिक्षु होत असेल तर मी तुला भिक्षु होण्यास परवानगी देते."

भदिय अनुरुद्धाचा मित्र होता, व तो राज्यपद सोडून भिक्षु होण्यास तयार होणार नाही, असे अनुरुद्धाच्या आईला वाटत होते. पण अनुरुद्ध त्याच्याजवळ जाऊन त्यालाही भिक्षु होण्याचा आग्रह धरून बसला. भदिय

१. 'अमितोदनसक्कस्स गेहे पटिसांधं गण्हि.' आनंदासंबंधाने लिहितांना ह्याच अद्भुतार्थे 'अमितोदनसक्कस्स गेहे निब्बति' असे म्हटले आहे. परंतु मज्झिमनिकायाच्या धूळदुक्खक्खन्ध सुत्ताच्या अद्भुतार्थेत ह्या कुटुंबाची माहिती दिली आहे ती अशी :-

शुद्धोदन, शुक्लोदन, शाक्योदन, धोतोदन आणि अमितोदन हे पांच भाऊ. अमितादेवी त्यांची बहिण. तिथस्थविर तिचा मुलगा. तथागत आणि नंद शुद्धोदनाचे मुलगे. महानाम आणि अनुरुद्ध शुक्लोदनाचे, व आनंदस्थविर अमितोदनाचा मुलगा. तो भगवंतापेक्षा लहान, आणि महानाम मोठा. येथे दिलेल्या अनुक्रमात अमितोदन शेवटला भाऊ दिसतो, व त्याचा मुलगा आनंद भगवंतापेक्षा यवाने लहान होता, हे ठीकच आहे. परंतु अमितोदनाच्या घरी अनुरुद्धाचा जन्म झाला, ह्या मनोरथपूरणीच्या म्हणण्याला ह्यामुळे बळकट विरोध येतो.

म्हणाला, "तू सात वर्षे थांब. नंतर आपण दोघेहि मिश्रु होऊं." पण इतकीं वर्षे अनुरुद्ध थांबतो कसला? सहा वर्षे, पांच वर्षे, चार, तीन, दोन, एक वर्ष, सात महिने, असें करतां करतां भदिय सात दिवसांनी अनुरुद्धाबरोबर जाण्यास कबूल झाला. एका आठवड्यानंतर भदिय, अनुरुद्ध, आनंद, भृगु, किम्बिल आणि देवदत्त हे सहा शाक्यपुत्र आणि त्यांच्याबरोबर उपालि नांवाचा न्हावी असे सात असामी चतुरंगिनी सेना सज्ज करून कपिलवस्तूपासून सेनेबरोबर दूर अंतरावर गेले, व तेथून सैन्य मार्गे फिरवून त्यांनीं शाक्य देशाची सीमा उल्लंघन केली. शाक्यकुमारांनी आपल्या अंगावरचे दागिने काढून एका उपरण्यांत बांधले, व ते उपालीला म्हणाले, "हे अलंकार घेऊन तू घरी जा. हें द्रव्य तुझ्या निर्वाहाला पुरे आहे." ते गांठोडें घेऊन माघारें घालला असतां उपालीच्या मनांत असा विचार आला की, शाक्य क्षत्रिय मोठे तापट आहेत. 'ह्यानें आमच्या कुमारांना पळवून नेले,' असें म्हणून माझा शिरच्छेद करण्यास ते कमी करावयाचे नाहीत. हे एवढे मोठे शाक्यकुमार गृहत्याग करून मिश्रु होत आहेत. मग मला घरांत राहून काय करावयाचें? त्यानें अशा विचारानें तें गांठोडें एका झाडाला टांगलें, व तो शाक्य कुमारांच्या मागोमाग जाऊ लागला. 'तू पुन्हां कां आलास?' असा त्यांनीं प्रश्न केला तेव्हां उपालीनें आपल्या मनांतील विचार त्यांना कळविला.

त्या काळीं बुद्ध भगवान् अनुप्रिय नांवाच्या मल्लांच्या गांवीं रहात होता. हे सहा शाक्यकुमार उपालीसह तेथें आले, व भगवंताला नमस्कार करून म्हणाले,

"भगवान् आम्ही शाक्य मोठे मानी आहोंत. तेव्हां आपण ह्या आमच्या उपालि न्हाव्याला प्रथम उपसंपदा द्या, म्हणजे ह्याला नमस्कार व ह्याची सेवा करावी लागल्यामुळे आमचा शाक्यकुलाभिमान नष्ट होईल."

त्यांच्या विनंतीप्रमाणें भगवंतानें प्रथम उपालीला, आणि नंतर त्या सहा शाक्यपुत्रांना प्रव्रज्या दिली. त्या वर्षाकाळीं अनुरुद्धानें ध्यानसमाधीचा अभ्यास करून दिव्यचक्षुज्ज्ञान प्राप्त करून घेतलें.

भगवंताच्या परिनिर्वाणसमयी अनुरुद्ध जवळ होता, भगवान् कोणकोणत्या ध्यानांनून परिनिर्वाणाला गेला, हें त्यानें अंतर्ज्ञानानें जाणलें, अशा अर्थाचा उल्लेख महापरिनिर्वाण सूत्रांत आहे.

६

कालिगोधेचा पुत्र भदिय

“ उच्चकुलांत जन्मलेल्या माझा भिक्षुश्रावकांत कालिगोधेचा पुत्र भदिय श्रेष्ठ आहे. ”

अनुरुद्धाचा मित्र तो हाच. ह्याच्या आईचें नांव कालिगोधा होतें, हें स्पष्टच आहे. परंतु ह्याचा बाप कोण होता, व ह्याला आपल्या गुणांमुळें किंवा थोर कुळांत जन्मला म्हणून शाक्यराज्याची गादी मिळाली, ह्याचा थांग लागत नाही.

अनुरुद्धाबरोबर त्यानें प्रव्रज्या घेतली, व तो अरण्यांत किंवा झाडाखालीं रहात असतां, ‘अहो सुख, अहो सुख,’ असें म्हणत असे. तें ऐकून काहीं भिक्षु भगवंताला म्हणाले, “ भदन्त, हा भदिय एकाकी रहात असतां, ‘अहो सुख, अहो सुख,’ असें म्हणत असतो. यावरून तो ब्रह्मचर्य आचरण्यांत संतुष्ट नसावा ’ असें दिसून येतें. त्याला आपल्या राज्यसुखाची आठवण होत असली पाहिजे. ”

भगवंतानें भदियाला बोलावून आणलें, व त्याच्या ह्या उद्गारांचा अर्थ काय असा त्याला प्रश्न केला. तो म्हणाला, “ भदंत, जेव्हां मी राजा होतो, तेव्हां राजमहालाच्या आंत व बाहेर, नगराच्या आंत व बाहेर, व सर्व राज्यांत माझ्या देहाच्या संरक्षणाबद्दल जय्यत तयारी ठेवण्यांत येत असे. असें असतां मी सदोदित साशंकितपणें व भयभीतपणें वागत असें. पण आतां मी जेथें जेथें राहतों, तेथें तेथें निःशंकपणें व निर्भयपणें राहतों. मला कशाशीच उत्कंठा नाही. अरण्यांत रहाणाऱ्या मृगांप्रमाणें माझें चित्त स्वतंत्र आहे, आणि ह्याच कारणास्तव माझ्या तोंडून, ‘अहो सुख, अहो सुख,’ असे उद्गार निघतात. ”

७

लकुण्टक (ठेंगणा) भदिय

“ माझ्या मंजुभाषी भिक्षुश्रावकांत लकुण्टक भदिय श्रेष्ठ आहे. ”

हा श्रावस्ती येथें संपन्न कुळांत जन्मला, व जेव्हां बुद्ध भगवान् प्रथमतः श्रावस्तीला आला, त्याच वेळीं भगवंताचा उपदेश ऐकून त्यानें प्रव्रज्या घेतली, एवढी माहिती मनोरथपूरणीत सांपडते. पण निदानवग्गांतील भिक्खुसंयुक्तांत ह्यासंबंधानें एक सुत आहे. तें विशेष महत्त्वाचें वाटल्यामुळे त्याचें रूपांतर येथें देत आहे.

भगवान् श्रावस्ती येथें जेतवनांत अनाथपिंडिकाच्या आरामांत रहात असतां लकुण्टक भदि तेथें आला. त्याला दुरुन पाहून भगवान् भिक्षुंना म्हणाला, “ भिक्षुहो, हा जो दुर्वर्ण, कुरूप, ठेंगणा, भिक्षूच्या थडेल्या कारण असा भिक्षु येत आहे, त्याला तुम्हीं पाहिलें आहे काय ?

‘ होय भदन्त, ’ असें भिक्षुंनी उत्तर दिलें.

“ भिक्षुहो, हा मोठा बुद्धिमान् आणि महानुभाव आहे. अशी कोणतीहि समाधि नाही कीं, जी ह्याला प्राप्त झाली नाही. ज्या ध्येयासाठीं थोर लोक घर सोडून प्रव्रज्या स्वीकारतात, त्या ब्रह्मचर्याच्या पर्यवसानाचा ह्यानें साक्षात्कार करून घेतला आहे. ” असें म्हणून भगवंतानें ह्या गाथा म्हटल्या :—

हंसा कोज्जा मयूरा च हत्थियो पसदा मिगा ।

सब्बे सीहस्स भयिन्ति नत्थि कायस्मिं तुल्यता ॥ १ ॥

एवमेव मनुस्सेसु दहरो चे पि पज्जवा ।

सो हि तत्थ महा होति नेव बालो सरीरवा ॥ २ ॥

(१) हंस, क्राँच, मोर, हत्ती आणि मृग हे सर्व सिंहाला भितात. येथें शरीराची तुलना उपयोगी नाही.

(२) त्याप्रमाणें माणसांत लहान असून जो प्रज्ञायान् असतो तोच मोठा होय. महाशरीर मूर्ख मोठा ठरत नाही.

८

पिंडोल भारद्वाज

“सिंहगर्जना” करणाऱ्या माझ्या भिक्षुश्रावकांत पिंडोल भारद्वाज श्रेष्ठ आहे.”

ह्याचा जन्म राजगृह नगरांत एका ब्राह्मणकुळांत झाला. भारद्वाज हें त्याचें नांव. वयांत आल्यावर वेदाध्ययनांत पारंगत होऊन तो पाचशें शिष्यांना वेद शिकवीत असे. स्वभावानें जरा लोभी असल्यामुळें आपल्या शिष्यांसह जेवण्याखाण्याचीं आमंत्रणें मिळविण्यांत बरीच खटपट करीत असे. त्यामुळें पिंडोल म्हणजे ‘पिंडासाठीं लोल’ असें त्याला नांव पडलें. भगवान् राजगृहाला आल्यावर त्याचा धर्मोपदेश ऐकून भारद्वाज भिक्षु झाला, व लवकरच अर्हत्पद पावला.

ही मनोरथपूरणीची गोष्ट झाली पण सळायतन संयुक्ताच्या तिसऱ्या पण्यासकाच्या चौविसाव्या सुक्ताच्या अष्टकथेंत^१ ह्याची गोष्ट निराळीच सांपडते :—

“हा अत्यंत दरिद्री बाह्याण होता, व भिक्षुसंघाचा लाभसत्कार पाहून उदरनिर्वाहासाठीं भिक्षु झाला. त्यानें एक मोठें मातीचें पात्र भिक्षेसाठीं ठेवलें होतें, व तो तें भरून पेज (यवागू) पीत असे, त्या पात्रभर दडे खात असे व भात जेवीत असे. त्याचा अधाशीपणाचा स्वभाव भिक्षुंनीं भगवंताला कळविला. भगवंतानें त्याला ‘पात्रस्थविका’ (पिशवी) वापरण्यास परवानगी दिली नाहीं. तो आपलें पात्र खाटेखालीं ठेवीत असे. तें काढीत असतां व ठेवीत असतां झिजत गेलें व त्यामुळें त्यांत पावशेराचाच भात (नाळिकोदन) मावूं लागला. ही गोष्ट भगवंताला समजली तेव्हां त्यानें भारद्वाजाला पात्रस्थविका वापरण्यास परवानगी दिली. ह्याप्रमाणें

१. सिंहगर्जना किंवा सिंहनाद ह्याचा अर्थ ‘मोठमोठ्यानें बोलणें’ नव्हे. मुद्द्याची गोष्ट सांगून ती प्रतिपादन करण्याचें सामर्थ्य असणें, ह्याला सिंहगर्जना किंवा सिंहनाद म्हणतात.

२. केवळ सयामी अक्षरांनीं छापलेल्या अष्टकथेच्या आधारें हा मजकूर लिहिला आहे.

पिंडासाठी भिक्षु झाला म्हणून त्यांचे ' पिंडोल ' हें नांव पडलें. त्याचें गोत्र भारद्वाज होतें. दोन्ही मिळून ' पिंडोल भारद्वाज ' म्हणत.

इंद्रियसंयुक्ताच्या एकोणपन्नासाव्या सुत्तांत पिंडोल भारद्वाजानें आपणाला अर्हत पद मिळाल्याचें आविष्करण केल्याची कथा आहे ती अशी :—

' एके समयीं बुद्ध भगवान् कौशांबी येथें घोषितारामांत रहात होता. त्या वेळीं पिंडोल भारद्वाजानें, आतां जन्म राहिला नाही, ब्रह्मचर्य परिपूर्ण झालें, कर्तव्य केलें, आणि ह्यापुढें भव नाही हें मी जाणतों, अशा रीतीनें अर्हत्पदप्राप्तीचें आविष्करण केलें.

ही गोष्ट भगवंताला कळवून भिक्षु म्हणाले, " भदंत, पिंडोल भारद्वाजानें असें कां केलें असावें?" भगवान् म्हणाला, " स्मृति, समाधि आणि प्रज्ञा ह्या तीन इंद्रियांची^१ भावना परिपूर्ण झाल्यामुळें भारद्वाजानें अर्हत्पदप्राप्तीचें आविष्करण केलें आहे... ही इंद्रियें जातिजरामरणाचा अंत करणारी आहेत."

कौशांबी येथें असतांनाच तेथील राजा उदयन ह्याचा व भारद्वाजाचा संवाद वर सांगितलेल्या सळायतन संयुक्ताच्या सुत्तांत आला आहे. तो प्रसंग कसा घडून आला ह्यांचे वर्णन त्या सुत्ताच्या अद्भुततेत आलें आहे तें असें :—

एके दिवशीं पिंडोल भारद्वाज गंगेच्या^२ [यमुनेच्या ?] कांठीं असलेल्या उदकस्थान नांवाच्या उदयन राजाच्या उद्यानांत येऊन विश्रांतीसाठीं एका वृक्षाखाली बसला. उदयनराजानें त्या वेळीं दारू पिण्याचा सप्ताह केला होता. सात दिवसपर्यंत यथेच्छ मद्यपान करून आठव्या दिवशीं आपल्या स्त्रीपरिवाराला घेऊन तो त्या उद्यानांत आला, व तेथें नाच-तमाशाला सुरुवात झाली. राजा एका शय्येवर पडला होता, व एक बाई त्याचे पाय दाबीत बसली होती. इतक्यांत त्याला गाढ झोंप लागली. इकडे तिकडे फिरून मजा करण्याची हीच वेळ आहे, असें जाणून इतर स्त्रियांनीं आपली विविध वाद्यां तेथेच ठेवून उद्यानांत प्रवेश केला. फळें, फुलें

१. येथें इंद्रियशब्द सामर्थ्य किंवा शक्तिवाचक आहे.

२. सिंहाल द्वीपांत बहुतेक नद्यांना गंगाच म्हणण्याची वहिवाट आहे.

तोडीत त्या पिंडोल भारद्वाज बसला होता तेथे आल्या, व त्याला पाहून अत्यंत शांत वृत्तीने त्याजवळ येऊन त्याला नमस्कार करून बाजूला बसल्या. लोभ सोडावा, ईर्ष्या सोडावी, मात्सर्याचा नाश करावा इत्यादि क्रमाने पिंडोल भारद्वाजांनी त्यांना उपदेश केला.

इकडे पाय दाबणाऱ्या बाईने पाय हालवून हालवून राजाला जागे केले. 'इतर बायका कोठे गेल्या, ' असा त्याने प्रश्न केला. तेव्हा ती म्हणाली, " आपणाला त्या कशाला पाहिजेत? त्या एका श्रमणाला घेरून बसल्या आहेत " घुर्लीत टाकलेल्या मिठाप्रमाणे तडतडणारा तो राजा अत्यंत क्रोधाविष्ट होऊन उठला. जवळच्या एका अशोक वृक्षावर तांबड्या मुंग्यांचे घरटे होते. ते काढून भारद्वाजाच्या डोक्यावर फोडण्यासाठी त्याने ती फांदी वांकविली, परंतु ते घरटे तुटून राजाच्याच डोक्यावर पडले. सगळे अंग माताच्या तुसाने भरल्यासारखे झाले, आणि अंगाला मशाली लावल्यासारखा दाह होऊ लागला.

राजा क्रोधाविष्ट झाला, हे पाहून पिंडोल भारद्वाजांनी आपल्या ऋद्धिबळाने आकाशमार्गाने तेथून गमन केले. तेथे बसलेल्या स्त्रिया राजाजवळ आल्या आणि राजाचे शरीर साफ करण्याच्या मिषाने खाली पडलेल्या मुंग्या उचलून राजाच्या अंगावर टाकू लागल्या. त्या म्हणाल्या, " दुसरे राजे श्रमणांना नमस्कार करीत असतात, पण आमचे राजेसाहेब श्रमणाच्या डोक्यावर मुंग्यांचे घरटे फोडू पहात आहेत ! " राजाला आपला अपराध दिसून आला, आणि उद्यानपाळाला बोलावून तो म्हणाला, " हा भिक्षु जर पुन्हा येथे आला तर मला वर्दी दे."

काही दिवसांनी भारद्वाज पुन्हा त्या उद्यानांत येऊन एका झाडाखाली बसला. आपणाला बक्षीस मिळण्याची ही चांगली संधि आहे असे जाणून उद्यानपाळाने धांवत जाऊन राजाला वर्दी दिली. तेव्हा बरोबर वाघे वगैरे न घेता निवडक मंत्री घेऊन उदयन राजा तेथे आला. त्याचा भारद्वाजाबरोबर संवाद^१ झाला तो असा :—

राजा म्हणाला, " भो भारद्वाज, काही भिक्षु तरुण असतां आमरण ब्रह्मचर्य पाळतात, हे कसे? "

१. हा संवाद मूळ सुतांतच आहे.

भारद्वाज :—महाराज, भगवंतानें म्हटलें आहे कीं, भिक्षुहो, ज्या स्त्रियां तुमच्या आईच्या वयाच्या असतील, त्यांना तुम्ही आई माना; ज्या बहिणीच्या वयाच्या असतील, त्यांना बहिणी माना; आणि ज्या मुलीच्या वयाच्या असतील त्यांना मुली माना.

राजा :—पण, भो भारद्वाज, चित्त मोठें चंचल आहे. आईच्या वयाच्या, बहिणीच्या वयाच्या किंवा मुलीच्या वयाच्या स्त्रियांविषयीहि त्यांत कामविकार उत्पन्न होत असतात. तेव्हां त्याच्या दमनाला दुसरा कांहीं उपाय आहे काय, की, ज्याच्यामुळें तरुण भिक्षु आमरण ब्रह्मचर्य पाळू शकतात?

भारद्वाज :—महाराज, भगवंतानें म्हटलें आहे कीं, पायाच्या तळव्यापासून वर डोक्याच्या केसांखालीं त्वचेनें आच्छादलेल्या व अशुचि पदार्थांनीं भरलेल्या ह्या देहाचें तुम्ही नीट निरीक्षण करा; ह्या देहांत केंस, लोम, नखें, दांत, चामडी, मांस, स्नायु, हाडें, अस्थिमज्जा, वृक्क, हृदय, यकृत, क्लोम, प्लीहा, फुफ्फुस, आंतडें, आंतड्यांच्या भोंवतालची दोरी, औदर्य [कोठ्यांतील पदार्थ], विष्टा, पित्त, श्लेष्म, पू, रक्त, स्वेद, मेद, अश्रु, वसा, थुंकी, नाकांतील मळ, लसिका^१, मूत्र हे पदार्थ आहेत. महाराज, ह्या भावनेमुळें, ह्या कारणास्तव तरुण भिक्षु आमरण ब्रह्मचर्य पाळतात.

राजा :—भो भारद्वाज, ज्या भिक्षूंनी अशा रीतीनें देहाची भावना, शीलाची भावना, समाधीची भावना, प्रज्ञेची भावना केली असेल, त्यांना [ब्रह्मचर्य पाळणें] हे काम सुकर आहे. परंतु ज्यांनी अशाप्रकारें भावना केली नसेल त्यांना हें कठीण जाईल. कारण कधीं कधीं अशुचि दृष्टीनें देहाकडे पहाण्याचा प्रयत्न केला तरी सौंदर्य दिसून येतें.^२

भारद्वाज :—(अशा तरुण भिक्षूंना), महाराज, भगवंतानें म्हटलें आहे कीं, भिक्षुहो, तुम्ही इंद्रियांचे रक्षण करा. डोळ्यांनी रूप पाहून चेहऱ्याचें

१. लसिका म्हणजे अवयवांच्या संधीमध्ये असलेला 'स्नेहमय पदार्थ'; असें बुद्धघोषाचार्याचे म्हणणे आहे. संस्कृत अर्थ 'लाळ' असा आहे.

२. कामासक्ति बळकट असली व इच्छाशक्ति दुर्बल असली म्हणजे स्वतःच्या शरीरांतील अशुभ पदार्थांचे ध्यान करीत असता स्त्रीला पुरुषाची व पुरुषाला स्त्रीची आठवण होऊन त्या त्या पदार्थांचे सौंदर्य दिसून येतें व त्यामुळे असा प्रकार घडतो.

व हावभावादिकांचे (कामासक्तिपूर्वक) ग्रहण करुं नका. नेत्रेंदिय रक्षण केलें नाहीं तर विषय, लोभ, दीर्गनस्य इत्यादिक पापकारक, अकुशल विचार, मनांत शिरतील; म्हणून याचें नीट रक्षण करा. (त्याचप्रमाणें इतर इंद्रियांचा रक्षणविधि समजावा). महाराज, या कारणामुळें तरुण भिक्षु ब्रह्मचर्य पाळू शकतात.

राजा :—फार चांगले! फार चांगले! मो भारद्वाज, त्या भगवंताचें हें म्हणणें फार चांगलें आहे. ह्याच कारणामुळें तरुण भिक्षु ब्रह्मचर्य पालन करीत असले पाहिजेत. जेव्हां मी शरीर, वाचा आणि मन ह्यांजविषयी संयम न ठेवतां, स्मृति कायम न ठेवतां असंवृत इंद्रियांनीं अंतःपुरांत प्रवेश करतो तेव्हां कामविकार माझा पूर्णपणें परामव करतात. पण जेव्हां मी काया, वाचा आणि मन संयमित करून स्मृति कायम ठेवून संवृत इंद्रियांनी अंतःपुरांत जातो, त्या वेळीं कामविकार माझा परामव करूं शकत नाहीत.

अशा रीतीनें भारद्वाजाचा गौरव करून उदयन राजा भारद्वाजाचा उपासक झाला.

राजगृहक श्रेष्ठीनें चंदनाचें पात्र बांबूच्या टोंकाला लावून ठेवले होते. तें योगसिद्धिबळानें पिंडोल भारद्वाजानें तेथून घेतलें, ही कथा चुल्लवग्गाच्या पांचव्या खन्धकांत आहे व ती मनोरथपूरणींतहि घेतली आहे. परंतु तिचें ऐतिहासिक महत्त्व विशेष न वाटल्यामुळें ती येथे सविस्तर देण्यांत येत नाहीं.

९

पुण्ण मन्तानिपुत्त

“ माझ्या धर्मोपदेशक भिक्षुश्रावकांत पुण्ण गन्तानिपुत्त श्रेष्ठ आहे.”

हा आज्ञात कौण्डिन्याचा भाचा. आईचें नांव मन्तानी; म्हणून ह्याला मन्तानिपुत्त असें म्हणत असत. कपिलवस्तूजवळ द्रोणवस्तु नांवाच्या ब्राह्मणग्रामांत ह्याचा जन्म झाला. बुद्धाचा धर्म जाणून अर्हत्पद मिळविल्यावर कौण्डिन्य स्वदेशी आला, व त्यानें ह्या आपल्या भाच्याला प्रव्रज्या दिली; व आज्ञात कौण्डिन्य पुन्हां बुद्धाजवळ आला, आणि भगवंताची परवानगी घेऊन एकाकी रहाण्याच्या उद्देशानें षड्दन्त सरोवराच्या प्रदेशांत गेला.

पुण्ण कपिलवस्तूजवळच रहात होता. भगवंताच्या धर्मात पारंगत होऊन तो पुष्कळ शिष्यांना शिकवीत होता, तरी त्याने भगवंताचे प्रत्यक्ष दर्शन घेतले नव्हते. कांहीं वर्षांनंतर आपल्या शिष्यांना पुढे पाठवून मागाहून एकटाच भगवंताच्या दर्शनाला येण्यासाठी तो निघाला. ह्याच्या पुढील हकिगत मज्झिमनिकायांतील स्थविनीत सुतांतच आली आहे. ती अशी :-

भगवान् राजगृह येथे वेळुवनांत रहात होता. वर्षावास संपल्यावर जातिभूमीहून कांहीं भिक्षु भगवंताच्या दर्शनाला आले, आणि भगवंताला नमस्कार करून एका बाजूला बसले. त्यांना भगवान् म्हणाला, " भिक्षुहो, स्वतः अल्पेच्छ असून भिक्षूंना अल्पेच्छकथा सांगणारा; स्वतः संतुष्ट असून भिक्षूंना संतुष्टिकथा सांगणारा; स्वतः प्रविवेक्त असून भिक्षूंना प्रविवेककथा सांगणारा; स्वतः असंतुष्ट असून भिक्षूंना असंसर्ग कथा सांगणारा; स्वतः आरब्धवीर्य असून भिक्षूंना वीर्यारंभकथा सांगणारा, स्वतः शीलसंपन्न असून भिक्षूंना शीलसंपत्तिकथा सांगणारा; स्वतः समाधिसंपन्न असून भिक्षूंना समाधिसंपत्तिकथा सांगणारा; स्वतः प्रज्ञासंपन्न असून भिक्षूंना प्रज्ञासंपत्तिकथा सांगणारा; स्वतः विमुक्तिसंपन्न असून भिक्षूंना विमुक्तिसंपत्तिकथा सांगणारा, स्वतः विमुक्तिज्ञानदर्शनसंपन्न असून भिक्षूंना विमुक्तिज्ञानदर्शनसंपत्तिकथा सांगणारा उपदेशक, विज्ञापक, संदर्शक, समादपक आणि समुत्तेजक अशी ज्याची संभावना केली जात आहे, असा जातिभूमीतील भिक्षूमध्ये कोणी आहे काय? "

अशा प्रकारचा भिक्षु पुण्ण मन्तानिपुत्त आहे, असे त्यांनी भगवंताला सांगितले सारिपुत्त तेथे जवळच बसला होता. तो आपल्या मनाशीच म्हणाला, " सहब्रह्मचारी ज्याची अशी स्तुति करतात, तो पुण्ण खरोखरच धन्य असला पाहिजे! आमची भेट झाली व संभाषणाचा प्रसंग आला तर फार चांगले होईल! "

भगवान् योग्य काल राजगृहांत राहून अनुक्रमे उपदेश करीत करीत श्रावस्तीला आला. पुण्णाला ही बातमी लागली, तेव्हा तोहि एकटाच

१. जातिभूमि म्हणजे भगवंताची जन्मभूमि, शाक्यदेश.

२. ह्या दहा कथांना ' दसकथावत्थु ' व त्या सांगणाऱ्या समर्थ भिक्षूला ' दसकथावत्थुलाभी ' म्हणतात.

तेथें आला, व अनाथपिंडिकाच्या आरामांत जाऊन त्यानें भगवंताची भेट घेतली. भगवंताने त्याला धर्मोपदेश केला; तेव्हां तो भगवंताला नमस्कार करून विश्रांतीसाठीं जयळच्या अंधवनांत जाण्यास निघाला. त्याला पाहून दुसरा एक भिक्षु सारिपुतापाशीं जाऊन त्याला म्हणाला, "आयुष्मन्, तूं ज्या पुण्याची स्तुति करीत होतास, तो भगवंताला नमस्कार करून नुकताच अंधवनात जाण्यास निघाला आहे." तें ऐकून त्वरेत्तरेनें आपले आसन धेऊन सारिपुत पुण्याचे डोकें दिसेल इतक्या अंतरावरून मागोमाग जाऊं लागला. पुण्य अंधवनांत शिरून दुपारच्या वेळीं विश्रांति घेण्यासाठीं एका झाडाखालीं बसला. सारिपुतहि तेथेंच दुसऱ्या एका झाडाखालीं बसला.

सायंकाळीं सारिपुत पुण्याजवळ जाऊन आगतस्वागत करून एका बाजूला बसला, आणि त्याला म्हणाला, " भगवंताच्या नेतृत्वाखालीं जें आम्हीं ब्रह्मचर्य आचरीत आहों, तें शीलविशुद्धीसाठीं आहे काय?"

‘‘नाहीं, आयुष्मन्; असें पुण्यानें उत्तर दिलें.

‘चित्तविशुद्धीसाठीं, दृष्टिविशुद्धीसाठीं, कांक्षावितरणविशुद्धीसाठीं, मार्गामार्गज्ञानदर्शनविशुद्धीसाठीं, प्रतिपदाज्ञानदर्शनविशुद्धीसाठीं, ज्ञानदर्शन-विशुद्धीसाठीं’ भगवंताच्या नेतृत्वाखालीं आम्ही ब्रह्मचर्य आचरीत आहों काय? असे सहा प्रश्न सारिपुतानें क्रमानें विचारलें, व पुण्यानें त्या

१. या सात विशुद्धीचें सविस्तर स्पष्टीकरण विशुद्धिमार्गात केलें आहे. त्यांचा थोडक्यांत अर्थ असा :—

(१) लाभरत्नकारादिकांच्या इच्छेनें शीलाचें पालन न करतां केवळ जगाच्या कल्याणासाठीं व आत्मबोधासाठीं शीलाचें पालन करणें ही शीलविशुद्धि. (२) शुद्ध समाधि प्राप्त करून घेणे ही चित्तविशुद्धि. (३) बुद्ध्याच्या मध्यम मार्गाविषयीं दृष्टि साफ करणें, ही दृष्टिविशुद्धि. (४) त्याविषयीं येणाऱ्या शंकांचे समाधान करून घेणें, ही कांक्षावितरणविशुद्धि. (५) त्या मार्गाची भावना करीत असतां मार्ग कोणता आणि अमार्ग कोणता याचें ज्ञान करून घेणें, ही मार्गामार्गज्ञानदर्शनविशुद्धि. (६) अमार्गाचें ज्ञान झाल्यावर तो सोडून ध्येयाकडे जाणाऱ्या मार्गाचें (प्रतिपदेचें) पूर्ण ज्ञान मिळविणें, ही प्रतिपदाज्ञानदर्शनविशुद्धि. (७) ध्येयाचें (निर्वाणाचें) अनुभविक ज्ञान मिळविणें, ही ज्ञानदर्शनविशुद्धि.

सर्वांचे नकारार्थीच उत्तर दिले. तेव्हां सारिपुत्त म्हणाला, "तर मग कशासाठी आम्ही ब्रह्मचर्य आचरीत आहो?"

पुण्ण :—उपादानावांचून (आसक्तीवांचून) परिनिर्वाणाचा लाभ करून घ्यावा म्हणून आम्ही ब्रह्मचर्य आचरीत आहो.

ह्या प्रत्येक विशुद्धीत उपादानविरहित परिनिर्वाण आहे की काय? असा सारिपुत्तानें प्रश्न विचारला, तेव्हां त्यावेहि पुण्णानें नकारार्थी उत्तर दिले. या सातांच्या बाहेर परिनिर्वाण आहे की काय, ह्या प्रश्नावेहि पुण्णानें नकारार्थीच उत्तर दिले. सारिपुत्तानें त्याचें स्पष्टीकरण विचारलें, तेव्हां पुण्ण म्हणाला, " समजा, कोसलराजाला जरूरीच्या कारणास्तव श्रावस्तीहून साकेताला जाणें भाग पडलें; व त्यानें वाटेंत सात टप्प्याचे रथ ठेविले. पहिल्या रथांतून उतरून दुसऱ्या रथांत व दुसऱ्यांतून तिसऱ्यांत ह्याप्रमाणें सातव्या रथांतून तो साकेताला पोहोचला. तेथें त्याचे आप्तमित्र त्याला म्हणाले की, ' ह्या रथानें महाराज श्रावस्तीहून साकेताला आले काय? ' पण राजानें, ' आपण सात रथांतून कसा आलों ' हें त्यांस सांगितलें. त्याचप्रमाणें ह्या सात विशुद्धि निर्वाणाच्या पायऱ्या आहेत (म्हणजे यांच्यावांचून निर्वाण नाही, पण त्या पायऱ्यांना निर्वाणहि म्हणतां येत नाही)."

सारिपुत्तानें पुण्णाचें नांव विचारिलें, व तें त्यानें सांगितल्यावर तो म्हणाला, " फार चांगलें ! फार चांगलें ! भगवंताच्या विद्वान् श्रावकानें जशी प्रश्नाची उत्तरे द्यावी, तशीं तुम्हीं दिली आहेत. तुमच्यासारखा सहब्रह्मचारी ज्यांना मिळाला, ते मोठे भाग्यवान होत. तुमच्यासारख्याला डोक्यावर घेऊन फिरलें असतांहि सहब्रह्मचाऱ्यांचा फायदा आहे. तुमचें दर्शन झाल्यानें मीहि स्वतःला भाग्यवान् समजतो."

पुण्णानें सारिपुत्ताचे नांव विचारलें, व तें समजल्यावर तो म्हणाला, " बुद्ध गुरुच्या योग्यतेच्या श्रावकाबरोबर माझा संवाद झाला, ह्याची मला कल्पना नाही. मला हें समजलें असतें तर अशा रीतीनें प्रश्नांचीं उत्तरेहि देतां आलीं नसतीं . . . तुमच्या दर्शनानें मी स्वतःला मोठा भाग्यवान् समजतो."

ह्याप्रमाणें त्या महानागांनी (थोर अर्हतांनी) परस्परांचें अभिनंदन केले.

महाकात्यायन

“ संक्षिप्त उपदेशाचा विस्ताराने अर्थ करणाऱ्या माझ्या भिक्षुश्रावकांत महाकात्यायन श्रेष्ठ आहे.”

हा उज्जयनीच्या चंडप्रद्योत राजाच्या पुरोहिताचा मुलगा. सोन्यासारखी त्याची कांति होती म्हणून त्याचे नांव कांचन ठेवले होते. पण तो कात्यायन ह्या गोत्रनांवाने प्रसिद्धीला आला. वेदवेदांगांत पारंगत झाल्यामुळे पित्याच्या मरणानंतर तरुणपर्णीच त्याला पुरोहितस्थान मिळाले. त्याच देवी बुद्धाची कीर्ति सर्वत्र फैलावत चालली होती. चंडप्रद्योत बुद्धदर्शनाला अत्यंत उत्सुक होता; परंतु आपल्या राज्यमर्यादेबाहेर जाणे त्याला शक्य नव्हते. शेवटी सर्वानुमते कात्यायन पुरोहिताला पाठवून बुद्धाला उज्जयनीला आणावे, असा बेत ठरला. ‘ आपणाला प्रव्रज्या घेण्यास परवानगी देत अंसार, तरच जाईन,’ असे कात्यायनाचे म्हणणे पडले, व राजाला ते कबूल करावे लागले. तेव्हा, बुद्धदर्शनाला जातांना मोठ्या परिवाराची आवश्यकता नाही, असे म्हणून निवडक सात असामी बरोबर घेऊन महाकात्यायन बुद्धापाशी आला, व भगवंताचा धर्मोपदेश श्रवण करून त्या सात असामींसह अर्हतपदाला पावला.

निर्वाणप्राप्ति झाल्यावर महाकात्यायन, उज्जयनीला जाणे चांगले, असे भगवंताला सांगू लागला. कात्यायन आपल्या जन्मभूमीला तथागताने जावे अशी इच्छा बाळगीत आहे, हे भगवंताने जाणले; तरी कांही कारणास्तव स्वतः तिकडे जाणे त्याला योग्य वाटले नाही, व कात्यायनास त्याने तिकडे जाण्यास परवानगी दिली. बुद्धाचा शब्द बदलणे शक्य नाही, हे कात्यायनाला माहीत असल्यामुळे जास्ती आग्रह न करता आपल्या सात साथीदारांना घेऊन तो उज्जयनीस जाण्यास निघाला. वाटेत ‘ तेलप्पनाळि ’ नांवाचे एक लहानसे शहर होते. तेथे ह्या भिक्षूंना मुळीच भिक्षा मिळाली नाही. हे वर्तमान एका व्यापाऱ्याच्या गरीब मुलीला समजले, व तिने आपले केंस विकून त्या द्रव्याने अन्न तयार करवून कात्यायनादिकांला भिक्षा दिली.

ह्या तरुण मुलीची गोष्ट येथे देणे योग्य आहे. आईबापे बाळपणीच वारल्यामुळे तिच्या दाईने तिचे मोठ्या कष्टाने आपल्या मुलीप्रमाणे संगोपन केले. तिच्या सौंदर्याची आणि विशेषतः लांब केसांची त्या शहरांत फार ख्याति होती. दुसऱ्या एका श्रीमंताची मुलगी अल्पकेशा होती. तिने हजार कार्षापणांपर्यंत ह्या मुलीच्या केसांची किंमत देऊ केली. परंतु हे नैसर्गिक आभरण द्रव्य घेऊन विकण्यास ती कधीहि कबूल झाली नाही. एवढ्या शहरांत महाकात्यायनासारख्या भिक्षूला भिक्षा मिळू नये, हे पाहून तिला अत्यंत वाईट वाटले, आणि आपल्या शहरांची अबू बचावण्यासाठी तिने आपले केंस आपल्या हाताने कापून ते दाईकडून त्याच श्रीमंत मुलीकडे विकावयाला पाठविले. ते वस्त्राने झांकून एका हाताने आंसवे पुशीत व दुसऱ्या हाताने केंस आणि आपले तुटून पडू पाहणारे हृदय संभाळीत ती दाई त्या श्रीमंत मुलीकडे गेली.

केंस पाहून ती मुलगी आपल्या मनाशी म्हणाली, "आपण हिला किती तरी पैसे देण्याचे कबूल केलें होतें! पण आतां ह्यांच्या खऱ्या किंमतीसच हे मला मिळतील." दाईच्या हातावर आठ कार्षापण ठेवून ती म्हणाली, "तूं ते कोठे जरी नेलेस, तरी ह्या केसांची किंमत आठच कार्षापण!" विचारी दाई कांहीं न बोलतां ते कार्षापण घेऊन माधारी आली; व तें सर्व द्रव्य खर्चून त्या गरीब मुलीने महाकात्यायनादिकांना भिक्षा दिली.

महाकात्यायन उज्जयनीला आला, तेव्हां प्रद्योताने त्याचा चांगला आदरसत्कार केला. 'वाटेत घडलेली ही गोष्ट सहजासहजी कात्यायनाने राजाला सांगितली; तेव्हां त्याने आपल्या मंत्र्याला पाठवून मोठ्या आदरसत्काराने त्या गरीब मुलीला उज्जयनीला आणून आपली पट्टराणी केलें. तिला जो मुलगा झाला, त्याला तिच्या बापाचे 'गोपाल' हें नांव ठेवण्यांत आलें, व त्यामुळे तिला 'गोपालमाता देवी' असें म्हणत असत. तिने राजाकडून कांचनवनोद्यानांत महाकात्यायनासाठी एक विहार बांधविला. ह्याप्रमाणे उज्जयनी येथे महाकात्यायनाचा मोठा गौरव झाला. तरी त्याला गंगायमुनेच्या प्रदेशांत रहाणे अधिक आवडत असे; कां की, तेथे बुद्धदर्शन सुलभ होतें.

मज्झिमनिकायांतील मधुपिंडिक, महाकच्चानभदेसकरत्त व उद्देसविभंग ह्या तीन सुत्तांत महाकात्यायनानें भगवंताच्या संक्षिप्त उपदेशाचा विस्तारानें अर्थ सांगितला आहे. मधुर किंवा मधुरिय सुत्तांत महाकात्यायनाचा मधुरराजाशी झालेला संवाद आहे. तो बराच बोधप्रद वाटल्यावरून त्याचा सारांश येथें देतों :—

एके वेळीं महाकात्यायन मधुरा^१ येथें गुंदावनांत रहात होता. मधुरेचा अवंतिपुत्र नांवाचा राजा महाकात्यायनाच्या दर्शनासाठीं तेथें आला, व कुशल प्रश्नादिक विचारून म्हणाला, " भो कात्यायन, ब्राह्मणवर्णच श्रेष्ठ आहे व दुसरे वर्ण हीन आहेत; ब्राह्मणांचाच मोक्ष आहे, इतरांना नाही; ब्राह्मण ब्रह्मदेवाच्या मुखापासून झाले, असें ब्राह्मणांचे म्हणणें आहे. त्या बाबतीत आपलें मत काय?"

कात्यायन :—महाराज, हा नुसता घोष आहे! समजा, इतर जातीचे लोक धनाढ्य झाले तर त्यांची मोठ्या स्वामिभक्तीनें सेवा करण्यास ब्राह्मण तयार असतात कीं नाही?

राजानें ' होय ' असे उत्तर दिल्यावर कात्यायन म्हणाला, " असें आहे तर सर्व वर्ण समान ठरत नाहीत काय? व ब्राह्मण वर्ण श्रेष्ठ आहे, हा नुसता घोष आहे, असें ठरत नाही काय? जर ब्राह्मणानें पापकर्म केलें तर तो नरकांत जाणार नाही, आणि शूद्रानें केलें तर तो जाईल, असें घडेल काय? किंवा ब्राह्मणानें पुण्यकर्म केलें तर तो स्वर्गाला जाईल आणि शूद्रानें केलें तर तो जाणार नाही, असें होणें शक्य आहे काय?"

महाराजानें, ' नाही ' असे उत्तर दिलें तेव्हां कात्यायन पुढें म्हणाला, " तुमच्या राज्यांत ब्राह्मणानें घोरी किंवा इतर गुन्हा केला तर त्याला माफी मिळते, व शूद्रानें केला तर त्याला शिक्षा होते, अशी पद्धत आहे काय?"

राजा :—असें होणें कधींच शक्य नाही, ब्राह्मण असो कीं शूद्र असो, ज्याच्या त्याच्या गुन्हाप्रमाणें त्याला योग्य शिक्षा देण्यांत येत असते.

१. मधुरेला बौद्ध ग्रंथांत मधुरा हें नांव आहे. व त्याजवरून मद्रास इलाख्यांतील मधुरा शहराचें नांव घेतलें असाच अशी कित्येक प्राच्यपंडितांची समजूत आहे. गुंदा (सं. गुन्दा) म्हणजे मद्रमुरतक नांवाचें नवत. स्याद्गुद्गमुस्तको गुन्दा (अमरकोश).

कात्यायन :—आणि ब्राह्मण भिक्षु झाला तर त्याला तेवढा मान मिळतो, व शूद्र भिक्षु झाला तर मिळत नाही काय?

राजा :—माझ्या राज्यांत सर्व जातींच्या शीलवान भिक्षूंना सारखाच मान मिळतो.

कात्यायन :—असे आहे तर सर्व वर्ण समान आहेत, असे ठरत नाही काय? आणि ब्राह्मणवर्ण श्रेष्ठ, हा केवळ घोष ठरत नाही काय?

अवन्तिपुत्र राजा महाकात्यायनाच्या भाषणाने प्रसन्न झाला व त्याला शरण गेला; म्हणजे त्याचा उपासक झाला. पण आपणाला शरण न जातां भगवंताला शरण जाणे योग्य आहे, कारण आपणहि त्याला शरण गेलो आहो, असे महाकात्यायनाने त्याला सांगितले.

राजा :—पण तो भगवान् सध्यां कोठे आहे ?

कात्यायन :—महाराज, तो भगवान् परिनिर्वाण पावला.

हे ऐकून राजाला फार वाईट वाटले व तो म्हणाला, "जर त्या भगवंताचे दर्शन होणे शक्य असते तर मी दहा आणि वीस योजने नव्हे, तर शंभर योजनेहि प्रवास केला असता. जरी त्याचे दर्शन होणे शक्य नाही, तरी मी त्याला शरण जातो."

११ आणि १२

चूळपंथक आणि महापंथक

"मनोमय देह उत्पन्न करणाऱ्या माझ्या भिक्षुश्रावकांत चूळपंथक श्रेष्ठ आहे."

"चेतोविवर्तकुशल भिक्षुश्रावकांत चूळपंथक श्रेष्ठ आहे."

"संज्ञाविवर्तकुशल^१ भिक्षुश्रावकांत महापंथक श्रेष्ठ आहे."

राजगृहांत धनश्रेष्ठी नांवाचा एक सधन व्यापारी रहात असे. त्याच्या तरुण मुलीचे प्रेम त्याच्या एका तरुण दासावर जडले, ते इतके की, हाताला लागणारी चीजवस्तू घेऊन तीं दोघे घरातून पळून गेलीं, व दूरच्या

१. चार ध्यानें भरामर उल्लंघन करीत जाणाऱ्याला चेतोविवर्तकुशल, व आकाश आनंदादिक आरूपावयर आयतनें भरामर उल्लंघन करीत जाणाऱ्याला संज्ञाविवर्तकुशल म्हटले आहे.

एका गांवांत जाऊन राहिली. कांहीं काळानें ती तरुणी गरोदर झाली. अशा प्रसंगी आपल्या आईबापांची आठवण येणें साहाजिक होतें. कितीहि मोठा अपराध केला असला तरी आईबाप आपणाला क्षमा करतील, असे तिला वाटे. पण गांधर्वविधीनें वरलेला तिचा नवरा राजगृहाचें नांव घेतलें कीं घाबरत असे, व तो, आज जाऊं उद्या जाऊं असें म्हणून दिवस काढीत असे.

नवमांस पूर्ण झाल्यावर एके दिवशी नवरा कामावर गेला असतां घरांतील वस्तू जागध्याजाणीं ठेवून व शेजाऱ्यापाजाऱ्यांना सांगून ती तरुणी एकाकीच राजगृहाला जाण्यास निघाली. नवरा घरीं आल्यावर शेजाऱ्यापाजाऱ्यांकडून त्याला हें वर्तमान समजलें. तेव्हां पळत जाऊन त्यानें तिला गाठलें. रस्त्यांतच एके ठिकाणीं ती पुत्र प्रसवली. आतां आईजवळ जाऊन काय करावयाचें, अशा विचारानें ती नवऱ्याबरोबर पुन्हां राहात्या गांवीं आली. हा मुलगा रस्त्यांत जन्मला म्हणून त्याला 'पंथक' हें नांव देण्यांत आलें. त्याच्या मागोमाग कांहीं वर्षांनी अशाच रीतीनें प्रवास करीत असतां दुसरा एक मुलगा जन्मला. तेव्हां पहिल्याला 'महापंथक' व झाला 'धूळपंथक' म्हणूं लागले.

बाळपणीं हे दोघे दुसऱ्या मुलांबरोबर खेळत असतां कोणी मुलगे, आपला आज्ञा, आपली आज्ञा, आपला चुलता, असें म्हणत. तें ऐकून महापंथक आईला म्हणे कीं, 'आमचे असे कोणी नातलग नाहीत काय?' ती म्हणे, "बाळ, तुमचे पुष्कळ नातलग राजगृहात आहेत."

"मग तूं आम्हाला तेथें कां घेऊन जात नाहीस?"

'तेथें जाणें योग्य नाही,' अशी त्या मुलाची समजूत घालण्याची ती खटपट करी. पण तो एकसारखा हट्ट धरून बसे. शेवटीं ती नवऱ्याला म्हणाली, "हे मुलगे मला फार त्रास देतात, व स्वतःहि त्रास करून घेतात! काय माझे वडील माझे मांस थोडेंच खाणार आहेत! चला, आपण ह्या मुलांना घेऊन तिकडे जाऊं."

तो :- त्यांच्या! समोर जाणें मला अगदीं अशक्य आहे. पण तुला मी राजगृहापर्यंत पोहोचवितों.

ही गोष्ट तिला पसंत पडली, व मुलांला घेऊन ती दोघें प्रवास करीत राजगृहाच्या नगरद्वाराजवळ अमलेल्या एका धर्मशाळेंत येऊन उतरली. मुलांना घेऊन आलें आहे असा आपल्या आईबापांला तिनें निरोप पाठविला. त्यांनीं कांहीं द्रव्य देऊन आपल्या एका मनुष्याकडून उलटा निरोप पाठविला कीं, 'तुझे तोंड आम्ही पाहूं इच्छित नाही. पण हें द्रव्य घेऊन जर मुलांला देत असशील, तर त्यांना ह्याच माणसाच्या स्वाधीन कर. हें द्रव्य तुमच्या दोघांच्या उपजीविकेला पुरे आहे. तुम्हाला जेथें बरें वाटेल तेथें जाऊन रहा.' मुलांचे कल्याण होत असल्यास होऊ द्या, असा विचार करून व आईबापांनीं पाठविलेलें द्रव्य घेऊन तिनें त्या दोघां मुलांना आलेल्या माणसांच्या हवालीं केलें.

ते दोघेहि आजोबाच्या घरीं उत्तम रीतीनें वृद्धिंगत होत होते. महापंथक आज्याबरोबर वारंवार भगवंताचा धर्मोपदेश ऐकण्यास जात असे, व त्यामुळे गृहत्याग करून भिक्षु होण्याची त्याला उत्कट इच्छा उद्भवली; आणि हा आपला विचार त्यानें आजोबाला कळविला. आजोबा भगवंताचा भक्तच होता. त्याला नातवाच्या बोलण्यानें दुःख न होतां उलटा आनंद झाला, व त्या मुलाला बुद्ध भगवंतापाशीं घेऊन जाऊन त्याला प्रव्रज्या देण्याची त्यानें विनंती केली. एका पिंडपातिक भिक्षूकडून भगवंतानें त्या मुलाला प्रव्रज्या देवविली. पुढें हा महापंथक बुद्धशासनांत व आकाशान्त्यादिक चार अरूपावचर आयतनांत पारंगत झाला.

आपल्या भावालाहि बुद्धधर्माभूत पाजण्याची उत्कट इच्छा झाल्यामुळे आजोबाच्या परवानगीनें महापंथकानें घूळपंथकालाहि प्रव्रज्या दिली व त्याला

पदुमं यथा कोकनदं सुगन्धं ।

पातो सिया फुल्लमवीतगन्धं ॥

अंगीरसं पस्स विराचमानं ।

तपन्तमादिच्चमिवन्तळिक्खे* ॥

१. कोसल संयुक्तांत बुद्धाचें गुणवर्णन करण्याच्या उद्देशानें चंदनगस्तिक उपासकानें, व अंगुत्तरनिकायाच्या पंचक निपातांत पिगियानी ब्राह्मणानें ही गाथा म्हटल्याचा उल्लेख आहे. कांहीं असो, बुद्धाच्या स्तुतिपर भाषांत ही फार प्राचीन असावी, असें वरील गोष्टीवरूनहि दिसून येतें. तिचा अर्थ असा :-

ज्याप्रमाणे कोकनद नांवाचें सुगंधी पत्र प्रातःकाळीं प्रफुल्लित होऊन सुगंधदायक होतें, त्याप्रमाणें शोभणाऱ्या व अंतरिक्षांत प्रकाशणाऱ्या सूर्यासारख्या अंगीरसाला (बुद्धाला) पहा

ही गाथा शिकविण्यास आरंभ केला. परंतु पूर्वकर्मविपाकांमुळे चार महिने खटपट करूनहि चूळपंथकाच्या डोक्यांत ती शिरेना. तेव्हां महापंथक म्हणाला, " ह्या शासनांत तुझी अभिवृद्धि होणें शक्य नाहीं. चार महिन्यांत तुला जर एक गाथा शिकतां येत नाहीं तर भिक्षुकृत्यांत प्रावीण्य तूं कसें संपादन करशील?" असें म्हणून त्यानें त्याला हांकून लावले.

बिचारा चूळपंथक वडील भावानें विहारांतून घालवून दिल्यामुळे विहाराबाहेर रडत उभा होता. त्याला बुद्ध भगवंतानें पाहिलें, व त्याच्या रडण्याचें कारण विचारलें. घडलेलें वर्तमान समजलें, तेव्हां भगवान् म्हणाला, " तूं रडूं नकोस. मी तुला हें निर्मळ वस्त्रखंड देत आहे. त्याच्यावर, ' हें स्वच्छ करतो, हें स्वच्छ करतो, ' असें म्हणून ध्यान कर."

भगवंतानें सांगितलेल्या नियमानें, ' हें स्वच्छ करतो, हें स्वच्छ करतो,' असें म्हणत म्हणत व हातानें तें चोळीत चोळीत चूळपंथक त्यावर ध्यान करूं लागला. तें अधिकाधिक सुरकुतलेलें व मलीन झालेलें दिसूं लागलें. तेव्हां चूळपंथकाला आपोआप आत्मबोध झाला. ' माझे अंतःकरण अत्यंत परिशुद्ध असून तें ह्या शरीराच्या तडाक्यांत सांपडल्यामुळे या वस्त्रखंडाप्रमाणें अधिकाधिक मलीन होत चाललें आहे, ' असें तो आपणार्शीच म्हणाला; आणि तोथल्यातेथेंच त्यानें अर्हत्पदाचा लाभ करून घेतला. विशेषतः ' मनोमयकाय ' उत्पन्न करण्यांत तो अत्यंत कुशल झाला.

दुसऱ्या दिवशी प्रसिद्ध जीवक वैद्याचे घरीं भगवंताला आणि भिक्षुसंघाला आमंत्रण होतें. परंतु भावानें हांकून लावले असल्यामुळे चूळपंथकाला तेथें जातां येईना. भगवान् आणि भिक्षु आपापल्या आसनावर बसल्यावर जीवक स्वतः वाढावयास आला. भगवंतानें पात्रावर हात ठेवला. ' असें कां करतां ' असा प्रश्न केला असतां भगवान् म्हणाला, " विहारांत एक भिक्षु अद्यापि शिल्लक राहिला आहे."

त्याला बोलावण्यासाठी जीवकानें ताबडतोब मनुष्य पाठविला. इकडे तरुण चूळपंथक आपणाला मिळालेल्या नवीन सिद्धीचा प्रयोग करीत बसला होता. त्यानें आपणासारखे हजार भिक्षु निर्माण केले होते. जीवकाच्या मनुष्यानें त्यांना पाहिलें. व तेथें एकसारखेच पुष्कळ भिक्षु असल्याचें जीवकाला वर्तमान कळविलें. ह्यावर भगवंतानें अशी तोड सांगितली कीं, जो कोणी पहिला भिक्षु दिसेल, त्याच्या चीवराला पकडून, 'तुला भगवान् बोलावीत आहेत,' असें सांगावें. त्याप्रमाणें जीवकाच्या मनुष्यानें केलें; तेव्हां खऱ्या चूळपंथकाशिवाय बाकी सर्व मनोमयकायधारी भिक्षु गुप्त झाले, व चूळपंथक त्या मनुष्याबरोबर येऊन भिक्षुसंघांत सामील झाला.

१३

सुभूति

"निक्लेशवृत्ति भिक्षुश्रावकांत सुभूति श्रेष्ठ आहे."

"दक्षिणार्ह भिक्षुश्रावकांत सुभूति श्रेष्ठ आहे."

हा श्रावस्ती येथें सुमन श्रेष्ठीच्या घरी जन्मला. सुभूति हें त्याचें नांव. बुद्ध भगवंताला आमंत्रण करून अनाथपिंडिकानें श्रावस्तीला आणलें व जेतवनविहार दान दिला, त्या वेळीं बुद्धोपदेश ऐकून हा भिक्षु झाला. जात्याच हा निष्कामबुद्धि होता, व मनस्ताप शमन करण्यासाठीं इतर श्रावकांप्रमाणें ह्याला प्रयास पडले नाहींत. म्हणून भगवंतानें निक्लेशवृत्ति भिक्षूंत त्याला अग्रस्थान दिलें. मैत्रीचें ध्यान सुभूतीला अत्यंत प्रिय असे. मैत्रीची भावना केल्यावांचून तो पाऊल पुढें टाकीत नसे; घरोघरी मैत्रीयुक्त चित्तानेंच भिक्षा ग्रहण करी. म्हणून त्याला दक्षिणार्ह भिक्षूंत अग्रस्थान मिळालें. पालि वाङ्मयांत सुभूतीसंबंधानें थोडा उल्लेख आहे; पण मैत्री हेंच त्याचें ब्रीद असल्यामुळें त्याला महायान वाङ्मयांत बरेंच महत्त्व होतें असें वाटतें. त्या पंथाचे जे अत्यल्प ग्रंथ उपलब्ध आहेत, त्यांत वज्रच्छेदिका हा एक आहे; व हें सूत्र भगवंतानें सुभूतीलाच उद्देशून उपदेशिलेलें आहे.

खदिरवनिय रेवत

“ आरण्यक भिक्षुश्रावकांत खदिरवनिय रेवत श्रेष्ठ आहे.”

हा सारिपुत्ताचा कनिष्ठ बंधु. सारिपुत्त तीन बहिणींत आणि भावांत वडील, व हा सर्वांत लहान.^१ ह्या भिक्षु होऊं नये म्हणून त्याच्या आईबापांनीं लहानपणीं त्याचे लग्न करण्याचा बेत केला. त्याच्यासाठीं ठरविलेली मुलगी त्याच्या आजीला व आज्याला नमस्कार करण्यासाठीं आली होती. त्या वेळीं, तूं ह्या तुझ्या आजीबाईपेक्षां जास्ती वर्षे जग, असा आजोबानें तिला आशीर्वाद दिला. तेव्हां लहानगा रेवत म्हणाला, “ तुम्ही काय म्हणतां? ही सुंदर दिसणारी मुलगी आमच्या आजीबाईसारखीच दिसणार कीं काय?” आजोबा म्हणाला, “ रे मुला, तुला कांहीं समजत नाहीं. पुण्यवान प्राणी असतात, ते असे वृद्ध होतात.” तें ऐकून रेवत चिंतामग्न झाला. ‘ अरेरे, हें सुंदर शरीर आजीबाईप्रमाणें सुरकुतलेलें, ज्याच्या डोक्याचे केंस पांढरे झाले आहेत, दांत भग्न झाले आहेत, असें होणार ना? अशा रूपावर आसक्त होऊन मी काय करणार आहे? माझ्या बंधूचाच मार्ग मला पत्करला पाहिजे, ‘ अशा विचारांनीं रेवताचें मन भरून गेलें; व शेवटीं घरातून पळ काढण्याचा त्यानें निश्चय केला.

लग्नाचा दिवस मुकर झाला. सगे-सोयरे गोळा झाले. पण सकाळपासून रेवताचें मन ह्या मंगल कार्यांत नसून तो समवयस्क मुलांबरोबर इकडे तिकडे दौडत होता. आईबाप म्हणाले, “ अशा दिवशीं तूं इकडे तिकडे धांवत आहेस, हें तुला शोभतें काय? रेवत म्हणाला, “ माझ्या सोबत्यांबरोबर जरा खेळलों तर काय झालें? मुलगा उनाड आहे, असें म्हणून आईबापांनीं आपल्या मनाची समजूत करून घेतली. पण लग्नविधीला सुरवात

१. घाला, उपघाला आणि सीसूपघाला हीं त्याच्या बहिणींचीं नावें थेंरीगाथेंत आणि तिच्या व शेरगाथेच्या अड्डकथेंत सांपडतात. सारिपुत्त, वंगन्तपुत्त व रेवत, हे तिघे भाऊ.

होण्यापूर्वी रेवतानें आपल्या सोबत्यांना मार्गे टाकून असा पळ काढला कीं, पुन्हां त्याच्या आईबापांना आणि नातलगांना तो सापडला नाही!

एका अरण्यप्रदेशांत कांहीं भिक्षु रहात होते. तेथें येऊन रेवत त्यांजपाशीं प्रव्रज्या मागू लागला. पण ते म्हणाले, "मुला तूं आहेस कोण? हा नवरदेवाचा पोशाख काय आणि प्रव्रज्या मागतोस काय?"

तें ऐकून, 'मला लुटतात, मला लुटतात' अशी रेवतानें आरडाओरड केली.

भिक्षु म्हणाले, "अरे सज्जन मुला, आम्हांला तुजपासून कांहीं नको आहे, आणि उगाच आरडाओरड कां करतोस?"

"भदंत, माझी वस्त्रप्रावरणें तुम्ही हिरावूं पहात नाहीं, हे मी पक्कें जाणून आहे. पण माझ्या वडील बंधूनें मिळविलेली संपत्ति तुम्ही मला देऊं इच्छीत नाहीं."

"अरे पण तुझा वडील बंधु कोण? त्यानें मिळविलेली संपत्ति ती काय? आणि आमच्यापाशीं ती कशी आली?"

"माझ्या वडील बंधूचें नांव उपतिष्ठ; पण तो सारिपुत्त ह्या नांवानेंच प्रसिद्ध आहे. त्याची मिळकत कोणती, हें तुम्हांस सांगायचा पाहिजे काय?"

सारिपुत्त सर्व भिक्षुसंघांत प्रसिद्धच होता, व त्याच्या धाकट्या भावाला शोभण्यासारखी हुशारी रेवताच्या आंगीं पाहून त्या भिक्षूंनी त्याचें कौतुक केले व त्याला श्रावणेर प्रव्रज्या दिली.

श्रावणेर झाल्यावर रेवत एका भयंकर खदिरवनांत रहात असे, व तेथेंच तो अर्हत्पदाला पावला. त्याला भेटण्याची सारिपुत्ताला इच्छा होती. पण एक दोनदां खदिरवनाला जाण्याची परवानगी मागितली असतां भगवंतानें ती दिली नाही, कां कीं, रेवत त्या वेळीं अर्हत्पदाला पावला नव्हता. पुन्हा सारिपुत्तानें परवानगी मागितली, तेव्हां भिक्षुसंघासह भगवान् हि तिकडे जाण्यास सिद्ध झाला. रेवताच्या वसतिस्थानी जाण्याला दोन रस्ते होते. सरळ रस्ता साठ योजनांचा व जवळचा रस्ता तीस योजनांचा

१. येथे 'सुमुहूर्त सावधान' म्हटल्याबरोबर पळ काढणाऱ्या नातयणाची (सम्पत्तीसाठी) वाचकांना आठवण झाल्यावांचून राहणार नाही.

होता; पण हा रस्ता अडचणीचा असून वाटेत अन्नपाण्याची टंचाई होती. कोणत्या रस्त्याने जाऊ या, असा आनंदाने प्रश्न केला; तेव्हा जवळचा रस्ता पत्करण्यास भगवंताने सांगितले. आनंद म्हणाला, "पण भदन्त, ह्या रस्त्यात भिक्षुसंघाला अन्नपाण्याची टंचाई पडेल." भगवान् म्हणाला, "आनंद, त्याची तुला काळजी नको. आमच्याबरोबर सीवलि^१ आहे, तो सर्व व्यवस्था पाहील."

भगवान् निवासस्थानाजवळ आला, तेव्हा रेवताने त्याची व भिक्षुसंघाची रहाण्यासवरण्याची यथाशक्ती व्यवस्था लाविली. भगवान् त्याला म्हणाला, "रेवता, हें तर हिंस्त्रप्राण्यांचें जंगल दिसतें. येथें सिंहव्याघ्रादिकांच्या गर्जना व हर्तीच्या किकाळ्या ऐकून तुला काय वाटतें?"

रेवत म्हणाला, "भदंत, अशा प्रसंगी मला भय न वाटतां एक प्रकारचें अरण्यप्रेम वाटतें ?"

हें त्याचें उत्तर ऐकून भगवान् प्रसन्न झाला व अरण्यवासापासून, कोणकोणते फायदे आहेत, ह्या संबंधाने त्याने रेवताला सविस्तर उपदेश केला.

भिक्षुसंघासह भगवान् परत श्रावस्तीला आला तेव्हा विशाखा उपासिकेने, हा प्रवास कसा काय झाला व रेवताचें रहाण्याचें स्थान कसे काय आहे, इत्यादिकांची भिक्षुपाशी चौकशी केली. जे भिक्षु अर्हत्पदाला पोहोचले होते, त्यांनी रेवताच्या स्थानाची स्तुती केली; पण सामान्य भिक्षूला तें अरण्यमय स्थान आवडलें नाहीं, असें त्यांच्या बोलण्यावरून विशाखेला दिसून आलें. जेव्हा तिने त्या प्रवासासंबंधी भगवंताला विचारलें, तेव्हा भगवंताने ही गाथा म्हटली :-

गामे वा यदि वारज्जे निन्ने वा यदि वा थले ।

यत्थारहन्तो विहरन्ति तं भूमि रामण्यकं ॥

गांवांत काय कीं अरण्यांत काय, खोलगट प्रदेशांत काय कीं सपाट प्रदेशांत काय, जेथें अर्हन्त रहातात, तें स्थळ रमणीय होय.

१. सीवलीने मोठमोठाले प्रवास केले होते, व पूर्वपुण्याईमुळे त्याला कोठेच अन्नपाण्याची ददात पडली नाहीं. सीवलीची कथा ह्या भागाच्या अठराव्या प्रकरणांत पहावी.

अरण्यवासी पुष्कळ भिक्षु होते; पण रेवतासारखा अत्यंत बिकट जामीं रहाणारा दुसरा व्यक्तिच होता; म्हणून आरण्यक भिक्षूंत त्याला अग्रस्थान मिळाले.

१५

कांक्षारेवत

“ ध्यानरत भिक्षुश्रावकांत कांक्षारेवत श्रेष्ठ आहे.”

ह्याचा जन्म श्रावस्तीतील एका घनाढ्य कुटुंबात झाला. इतर लोकांबरोबर तो भगवंताचा उपदेश ऐकण्यास जात असे. कांहीं काळांनं प्रपंचाविषयी वैराग्य उत्पन्न झाल्यामुळे तो भिक्षु झाला. कोणती गोष्ट करणें योग्य व कोणती अयोग्य, ह्या विषयी त्याला फार शंका वाटे. व वृद्ध भिक्षूपार्शी ह्यासंबंधी तो नीट विचारपूस करी. लहानसहान गोष्टींतहि याला शंका वाटते, म्हणून भिक्षु त्याला ‘ कांक्षारेवत ’ असें म्हणू लागले, व ह्याच नांवानें पुढें तो प्रसिद्धीला आला. तो समाधिभावनेमध्ये अत्यंत दक्ष असे व त्यातच आनंद मानी. म्हणून ध्यानरत भिक्षूंत त्याला अग्रस्थान मिळाले.

१६

सोण कोळिविस

“ उत्साही भिक्षुश्रावकांत सोण कोळिविस श्रेष्ठ आहे.”

सोण हें त्याचें नांव व कोळिविस आडनांव. कालचंगा नगरांत त्याचा जन्म झाला. तो घरचा अत्यंत सधन होता. त्याच्या सुकुमारपणाची ख्याति त्या वेळीं सर्व मगध देशांत पसरली होती; आणि म्हणूनच विविसार राजानें त्याला मुद्दाम बोलावून नेलें. याच्या पुढची सर्व हकिगत पहिल्या भागांत (कलम ४६-५०) आलीच आहे.

१७

सोण कुटिकर्ण

“ प्रेमळ भाषण करणाऱ्या भिक्षुश्रावकांत सोण कुटिकर्ण श्रेष्ठ आहे.”

राजगृह येथील काली नांवाची एक तरुणी अवंती राष्ट्रांतील कुरुरधर नांवाच्या शहरांत एका मोठ्या घनाढ्य कुटुंबात दिली होती. केवळ

बुद्धाची कीर्ति ऐकून ती बुद्धोपासिका^१ झाली. तिचा हा मुलगा. एक कोटी किमतीची कुंडलें त्याच्या कानांत असत, म्हणून कोटिकर्ण म्हणण्याच्या जागी सामान्य लोक त्याला कुटिकर्णच म्हणत; ह्याच नांवानें तो पुढें प्रसिद्धीला आला.

महाकात्यायन कुरुरघर येथें एका पर्वतावर वारंवार रहात असे, व सोण त्याचा उपदेश ऐकण्यासाठीं त्याजपाशीं जात असे. सोणाच्या प्रपंचात कोणत्याहि प्रकारें कमतरता नव्हती. तरी महाकात्यायनाचा उपदेश ऐकून त्याचें मन प्रपंचात रमेनासें झालें, व त्यानें वारंवार विनंति करून महाकात्यायनाकडून प्रव्रज्या घेतली. ह्याचें वर्णन पहिल्या भागांत (कलम ५१-५४) आलेच आहे.

१८

सीवलि

“ लाम्बी भिक्षुश्रावकांत सीवलि श्रेष्ठ आहे. ”

ह्याच्या आईचें नांव सुप्पवासा. ती एका कोलिय राजाची मुलगी होती. तिची गोष्ट उदानवग्गांत आहे ती अशी :-

भगवान् बुद्ध कुंडिया नांवाच्या नगराजवळ कुंडधान वनांत रहात होता. कोलियराजाची मुलगी सुप्पवासा सात वर्षेपर्यंत गरोदर असून त्या वेळीं सात दिवस प्रसववेदना भोगीत होती. (१) तो भगवान् सम्यक्संबुद्ध आहे खरा, जो अशा दुःखाच्या विनाशासाठीं धर्मोपदेश करतो; (२) त्या भगवंताचा श्रावकसंघ सन्मार्गानें चालणारा खरा, जो अशा प्रकारच्या दुःखाच्या विनाशासाठीं प्रयत्न करतो; (३) तें निर्वाण सुखकारक खरें, ज्यांत अशा प्रकारचें दुःख आढळत नाहीं; ह्या तीन सद्दिचारानीं ती आपल्या असह्य वेदना सहन करी. आपण अशा रीतीनें दुःख भोगीत आहें, हें तिनें नवऱ्याकडून भगवंताला कळविलें. तें ऐकून ती सुखी होयो, असा भगवंतानें आशीर्वाद दिला, व त्याच वेळीं सुप्पवासा प्रसववेदनांतून मुक्त होऊन पुत्र प्रसवली. पुढें तिनें भिक्षुसंघासह भगवंताला आमंत्रण

करून सात दिवसपर्यंत दानसमारंभ केला. त्या वेळीं सारिपुत्तानें सीवलीला 'प्रपंचात कसें काय वाटतें,' असा प्रश्न केला. तेव्हां तो म्हणाला, "सात वर्षे मातेच्या उदरांत काढलेल्या मला प्रपंचाचें सुख काय विचारता?"

सीवलि वयांत आल्यावर भिक्षु झाला. त्यानें पुष्कळ लाबलांबचे प्रवास केले होते; आणि पूर्वपुण्याईमुळे प्रवासात त्याला चीवरपिंडपातादिकांची कधीहि टंचाई पडत नसे. त्याच्या प्रवासाची यादी ह्या दोन गाथांत आहे :-

निग्रोधं पठमं पस्सि दुतियं पण्डवपत्वतं ।

ततियं अचिरवतियं चतुत्थं वरसागरं ॥

पञ्चमं हिमवन्तं सो छट्ठं छद्दन्तमागमि ।

सत्तमं गन्धमादनं अट्ठमं अथ रेवतं ॥

अर्थ :- पहिल्यानें निग्रोघाला? आला, नंतर राजगृह येथील पांडवपर्वतावर, तिसऱ्यानें श्रावस्ती येथील अचिरवती नदीवर, चवथ्यानें महासमुद्रापर्यंत, पांचव्यानें हिमालयावर, सहाव्यानें षड्दन्त सरोवराला, सातव्यानें गंधमादनाला, व आठव्यानें (भगवंताबरोबर) खदिरवनिय रेवताला भेटण्यासाठी.

अशा बिकट प्रवासांत सीवलीला त्रास पडला नाहीं, म्हणून त्याला लाभो भिक्षूंत अग्रस्थान मिळालें.

१९

वक्कलि

"श्रद्धावान् भिक्षुश्रावकांत वक्कलि श्रेष्ठ आहे."

ह्याचा जन्म श्रावस्ती येथें एका ब्राह्मणकुळांत झाला. वक्कलि हें त्याचें नांव. लहानपणींच वेदवेदांगांत तो पारंगत झाला होता, व बुद्धाला

१. ह्या वेळीं सीवलीचें वय जन्मल्यापासून अठरा दिवसांचें होतें, असें उदानअट्ठकथेंत सांगितलें आहे.

२. तो एका निग्रोधवृक्षाजवळ आला व तेथें त्याला देवतेनें भिक्षा दिली, असें मनोरथपूरणीचें म्हणणें आहे. परंतु प्रथमतः तो कपिलवस्तु येथील निग्रोधारामांत आला, असें म्हणणें विशेष सयुक्तिक दिसतें.

पाहिल्याबरोबरच त्याची त्याच्यावर अत्यंत श्रद्धा जडली. रोज भगवंताला पाहिल्याशिवाय त्याला चैन पडत नसे. पण श्रद्धा बलवती झाल्यामुळे व प्रज्ञेच्या कार्याला वाव न मिळाल्यामुळे निर्वाणमार्गात वक्कलीला मोठा अंतराय झाला. त्याच्या पुढची गोष्ट खन्धसंयुक्ताच्या दुसऱ्या पण्णासाच्या चौथ्या वग्गांत वक्कलिसुत्तांत आलीच आहे. तिचा सारांश असा :-

“ भगवान् राजगृह येथें वेळुवनांत रहात होता. त्या वेळीं वक्कलि एका कुंभाराच्या^१ घरीं अत्यंत आजारी होता. एका उपस्थायकाकडून हें वर्तमान त्यानें भगवंताला कळविलें. भगवान् कुंभाराच्या घरीं आला, तेव्हां वक्कलि त्याला मान देण्यासाठीं खाटेवरून उठण्याचा प्रयत्न करूं लागला. पण भगवान् म्हणाला, “ वक्कलि, असा उठण्याचा प्रयत्न करण्याचे कांहीं कारण नाही. येथें आसनें मांडलेली आहेत, तेथें मी बसूं शकतो.” भगवान् एका आसनावर बसला आणि म्हणाला, “ वक्कलि, तुला^२ कसें काय वाटतें? तुझे दुखणें कमी होत आहे ना?”

वक्कलि :-तुम्हांला काय सांगू ! मला अगदीं बरें वाटत नाही. अत्यंत तीव्र वेदना उत्पन्न होतात, पण त्यांचें पर्यवसान दिसून येत नाही.

भगवान् :-पण वक्कलि, तुझ्या मनाला एखादी शंका किंवा पश्चात्ताप जाचत नाही ना ?

वक्कलीनें होकारार्थी उत्तर दिलें. तेव्हां भगवान् म्हणाला, “ ही मनाची रुखरुख तुझ्या आचरणांत कांहीं निंद्य कृत्य घडून आल्यामुळे तर नसेल ना?”

“ नाही, ” असें वक्कलीनें उत्तर दिलें.

“ तर मग, वक्कलि, तुझ्या मनाला एवढी रुखरुख कां लागून रहावी?”

“ भगवंताच्या दर्शनाला जाण्यास जें बळ लागतें तें मजजवळ नाही, एवढ्याच साठीं माझ्या मनाला तळमळ लागली आहे.”

“ वक्कलि, ह्या माझ्या सडून जाणाऱ्या (पूति) देहाकडे पाहून काय उपयोग! जो धर्म जाणतो तो मला पाहातो, व जो मला पाहातो तो धर्म जाणतो. वक्कलि, मी तुला असें विचारतों कीं, रूप नित्य कीं अनित्य?

१. कुंभाराच्या घरीं म्हणजे भांडीं बनवावयाच्या कारखान्यांत (शाळेंत), असें अट्टकथेचें म्हणणें आहे.

वेदना, संज्ञा, संस्कार, विज्ञान नित्य की अनित्य? " ' हे सर्व स्कंध अनित्य आहेत, ' असे वक्कलीने उत्तर दिले.

"असे जाणून, हे वक्कलि विद्वान् आर्यश्रावक ह्या पांच स्कंधाविषयी विरक्त होतो आणि वैराग्यामुळे विमुक्त होतो."

ह्याप्रमाणे उपदेश करून भगवान् गृध्रकूटपर्वताच्या बाजूला गेला. तेव्हां वक्कलि आपल्या उपस्थायकांना म्हणाला, " बंधुहो, मला खाटेसह उचलून ऋषिगिरीच्या पायथ्याशी कालशिला येथे घेऊन जा, माझ्यासारख्याने गांवांत मरणे मला योग्य वाटत नाही "... तेथे नेल्यावर वक्कलि विमुक्त झाला, व त्याने शस्त्रप्रयोग करून आत्मघात केला, कांहीं वेळाने भिक्षुसह भगवान् तेथे आला, व त्याने वक्कलि खाटेवर लोंबकळत पडल्याचे पाहिले. त्या वेळी अंधकारमय धुकें जिकडे तिकडे पसरले होते. ते दाखवून भगवान् भिक्षूला म्हणाला, " भिक्षुहो, हा मार आहे. वक्कलीचे विज्ञान कोठे पैदा झाले, ह्याच्या शोधांत तो आहे. परंतु वक्कलि परिनिर्वाण पावला असल्यामुळे त्याच्या विज्ञानाला पुनर्जन्म नाही."

२०

राहुल

" नियम शिकण्याची आस्था बाळगणाऱ्या भिक्षुश्रावकांत राहुल श्रेष्ठ आहे."

राहुलाची गोष्ट पहिल्या भागांत (कलम ३२-३४) आलीच आहे. त्याला उद्देशून भगवंताने उपदेशिलेली अंबलट्टिकराहुलोवाद, महाराहुलोवाद व चूळराहुलोवाद, अशी मज्झिमनिकायांत तीन सुत्ते आहेत. ती अनुक्रमे शील, समाधि आणि प्रज्ञा ह्या ज्या बुद्ध शासनाच्या तीन पायऱ्या आहेत, त्यासंबंधाने आहेत. शीलांत भगवंताने सत्याला अत्यंत महत्त्व दिले आहे, आणि ह्याचसंबंधाने पहिल्या सुत्तांत उपदेश आहे. अशोक राजानेहि आपल्या बाम्ना येथील शिलालेखांत त्या सुत्ताचा उल्लेख केला आहे. त्याचा सारांश बुद्धलीलांसारसंग्रहाच्या तिसऱ्या भागांत (प्र. २१) आलाच आहे. बाकी दोन सुत्तांचा सारांश येथे देण्यात येत आहे :-

(१) भगवान् श्रावस्ती येथे जेतवनांत अनाथपिंडकाच्या आरामांत रहात होता. एके दिवशी आपले पात्रचीवर घेऊन भगवान् श्रावस्तींत भिक्षेला

गेली. त्याच्या मागोमाग राहुलहि जाऊं लागला. त्याला पाहून भगवान् म्हणाला, " राहुल, सर्व प्रकारचें रूप माझें नाहीं, तें मी नाहीं व तें माझा आत्मा नाहीं, हें प्रज्ञेनें यथार्थतया जाणावें."

राहुल म्हणाला, " भगवन्, रूपच तेवढें आपला आत्मा नाहीं, असें जाणावे काय?"

भगवान् :-राहुल, वेदना, संज्ञा, संस्कार आणि विज्ञानहि असेंच समजावें. भगवंतानें उपदेश केला असतां, ' आज कशाला भिक्षेला जा,' असा विचार करून राहुल श्रावस्तीत न जातां बाहेरच एका झाडाखालीं बसला. त्याला पाहून सारिपुत्त म्हणाला, " राहुल, आनापानस्मृतीची (प्राणायामाची) भावना वृद्धिंगत केली असतां फार फायदेशीर होते."

संध्याकाळीं तेथून उठून राहुल भगवंतापार्शी गेला, आणि ' आनापानस्मृतीची भावना कशी करावी?' असा त्यानें भगवंताला प्रश्न केला. भगवान् म्हणाला, " पूर्वजन्मीच्या कर्मापासून उत्पन्न झालेले केशलोमादिक कठीण शरीरावयव ही आध्यात्मिक पृथ्वीधातु आहे. आध्यात्मिक पृथ्वीधातु काय कीं, बाहेरची पृथ्वीधातु काय, सर्व सारखीच. ती माझी नाहीं, ती मी नाहीं, ती माझा आत्मा नाहीं, हें प्रज्ञेनें यथार्थतया जाणावें. राहुल, पित्तश्लेष्मादिक आध्यात्मिक आपोधातु काय, कीं बाहेरची आपोधातु काय, ती सर्व सारखीच. ती माझी नाहीं, ती मी नाहीं, ती माझा आत्मा नाहीं, हें प्रज्ञेनें यथार्थतया जाणावें. अन्नाचें पचन करणारी, दाह करणारी इत्यादिक आध्यात्मिक तेजोधातु काय कीं बाहेरची तेजोधातु काय... स्वासोच्छ्वासादिक आध्यात्मिक वायुधातु काय कीं बाहेरची वायुधातु काय... आध्यात्मिक आकाशधातु काय, कीं बाहेरची आकाशधातु काय, ती सर्व सारखीच. ती माझी नाहीं, ती मी नाहीं, ती माझा आत्मा नाहीं, हें प्रज्ञेनें यथार्थतया जाणावें.

" राहुल, पृथ्वीसमान मनाची भावना कर. पृथ्वीवर लोक शुचि आणि अशुचि पदार्थ फेकीत असतात; पण त्यायोगें पृथ्वी कंटाळत नाहीं. ह्याप्रमाणें मनाची भावना केली असतां तुझ्या मनावर अनिष्ट स्पर्शाचा आघात व्हावयाचा नाहीं. पाण्याप्रमाणें मनाची भावना कर. पाण्यांत लोक शुचि आणि अशुचि पदार्थ धूत असतात... अग्नीप्रमाणें मनाची भावना कर. शुचि

आणि अशुचि पदार्थ अग्नि सारखेच जाळीत असतो... वायूसारखी मनाची भावना कर. शुचि आणि अशुचि पदार्थावर वायु सारखाच वहात असतो; पण त्यायोगे तो कंटाळत नाही... आकाशाप्रमाणे मनाची भावना कर. आकाश कशांतच संलग्न होत नाही. ह्याप्रमाणे भावना केली असतां तुझ्या मनावर अनिष्ट स्पर्शाचा आघात व्हावयाचा नाही.

" राहुल, मैत्रीची भावना कर. मैत्रीची भावना केली असतां तुझी द्वेषबुद्धि नष्ट होईल. करुणेची भावना कर. करुणेची भावना केली असतां तुझी त्रासदायक बुद्धि नष्ट होईल. मुदितेची भावना कर. मुदितेची भावना केली असतां तुझी असंतोषबुद्धि नष्ट होईल. उपेक्षेची भावना कर. उपेक्षेची भावना केली असतां तुझी प्रत्याघातबुद्धि नष्ट होईल. अशुभाची^१ भावना कर. अशुभाची भावना केली असतां तुझा कामविकार नष्ट होईल. अनित्यतेची भावना कर. अनित्यतेची भावना केली असतां तुझा अहंकार नष्ट होईल.

" राहुल, आनापानस्मृतीची भावना कर. आनापानस्मृतीची भावना अत्यंत हितावह होते. ती कशी? राहुल, एकादा भिक्षु, अरण्यांत, झाडाखाली किंवा एकांत स्थळी जाऊन देह सरळ ठेवून मोठ्या सावधगिरीने बसतो. तो सावधानपणे आश्वास घेतो व सावधानपणे प्रश्वास सोडतो. दीर्घ आश्वास घेत असला तर, दीर्घ आश्वास घेत आहे असे जाणतो. दीर्घ प्रश्वास सोडीत असला तर, दीर्घ प्रश्वास सोडीत आहे असे जाणतो. न्हस्व आश्वास घेत असला तर, न्हस्व आश्वास घेत आहे असे जाणतो. न्हस्व प्रश्वास सोडीत असला तर, न्हस्व प्रश्वास सोडीत आहे असे जाणतो. सर्व देहाची स्मृति ठेवून आश्वास करण्याचा व प्रश्वास करण्याचा अभ्यास करितो. कायसंस्कार शांत करून आश्वास करण्याचा व प्रश्वास करण्याचा अभ्यास करितो. प्रीतीचा अनुभव घेऊन आश्वास करण्याचा व प्रश्वास करण्याचा अभ्यास करितो. सुखाचा अनुभव घेऊन आश्वास-प्रश्वास करण्याचा अभ्यास करितो. चित्तसंस्कार जाणून आश्वास-प्रश्वास करण्याचा अभ्यास करतो. चित्तसंस्कार शांत करून आश्वास-प्रश्वास करण्याचा अभ्यास करतो. चित्त जाणून आश्वास-प्रश्वास करण्याचा अभ्यास करितो. चित्ताला प्रमुदित करून आश्वास-प्रश्वास करण्याचा अभ्यास करितो.

१. अशुभभावना म्हणजे शरीरांतील अस्थिमांसादिक अमंगल पदार्थांचे चिंतन करून चित्ताची एकाग्रता साधणे. बुद्ध, धर्म आणि संघ पृ. ३२ पहा.

चित्ताचें समाधान करून आश्व्यास-प्रश्व्यास करण्याचा अभ्यास करितो. चित्ताला विमुक्त करून आश्व्यास-प्रश्व्यास करण्याचा अभ्यास करितो. अनित्यता जाणून आश्व्यास-प्रश्व्यास करण्याचा अभ्यास करितो. वैराग्य जाणून आश्व्यास-प्रश्व्यास करण्याचा अभ्यास करितो. निरोध जाणून आश्व्यास-प्रश्व्यास करण्याचा अभ्यास करितो. त्याग जाणून आश्व्यास-प्रश्व्यास करण्याचा अभ्यास करितो. अशा प्रकारें जर तूं आनापानस्मृतीची भावना करशील तर अंतकाळच्या आश्व्यास-प्रश्व्यासांचीहि तुला जाणीव राहील. तुला नकळत त्यांचा निरोध होणार नाही.”

असें भगवान् बोलला. मुदितमनानें राहुलानें भगवंताच्या उपदेशांचे अभिनंदन केलें.

(२) बुद्ध भगवान् श्रावस्ती येथें रहात होता. एके दिवशीं राहुलाजवळ आपलें आसन देऊन व त्याला बरोबर घेऊन तो अंधवनात गेला आणि एका झाडाखालीं बसला. राहुलहि त्याला वंदन करून एका बाजूला बसला. तेव्हा भगवान् म्हणाला, “ राहुल, चक्षु नित्य आहे कीं अनित्य आहे ? ”

“ भदंत तें अनित्य आहे.”

“ जें अनित्य आहे, तें सुखकारक आहे कीं दुःखकारक आहे ? ”

“ दुःखकारक, भदंत.”

“ आणि जें अनित्य, दुःखकारक, विपरिणामधर्मी तें माझें आहे, तें मी आहे आणि तो माझा आत्मा आहे, असें समजणें योग्य होईल काय ? ”

“ नाही, भदंत.”

ह्याप्रमाणें रूप, चक्षुविज्ञान, चक्षुःस्पर्श व त्यापासून उत्पन्न होणाऱ्या सुखदुःखादिक वेदना, संज्ञा, संस्कार, विज्ञान; श्रोत्र, शब्द... श्रोत्रविज्ञान; घ्राण गन्ध... घ्राणविज्ञान; जिह्वा, रस... जिह्वाविज्ञान; काय स्पर्श... कायविज्ञान; ह्या सर्वाविषयी भगवंताने प्रश्न विचारले व त्यांची वरच्याच पद्धतीनें राहुलानें यथायोग्य उत्तरें दिलीं. तेव्हां भगवान् म्हणाला, “ राहुल, विद्वान् आर्यश्रावक असें जाणून ह्या सर्व पदार्थाविषयीं विरक्त होतो, आणि वैराग्यामुळे विमुक्त होतो.”

भगवंताच्या ह्या उपदेशानें राहुल अर्हत्पद पावला.

राष्ट्रपाल

“ श्रद्धेनें प्रव्रज्या घेतलेल्या भिक्षुश्रावकांत राष्ट्रपाल श्रेष्ठ आहे.”

ह्याची गोष्ट मज्झिमनिकायांतील रत्नपाल सुत्तांत आली असून तिचाच अनुवाद मनोरथपूरणीत केला आहे. रत्नपाल सुत्ताचा सारांश असा :-

भगवान् बुद्ध कुरुराष्ट्रांत प्रवास करीत मोठ्या भिक्षुसंघासह थुल्लकोद्धित नांवाच्या कुरुंच्या शहरापाशी आला. तेथील ब्राह्मणांनी त्याची कीर्ति ऐकून ते सर्व त्याच्या दर्शनाला गेले. कोणी त्याला नमस्कार करून, कोणी कुशल प्रश्न विचारून, कोणी अंजलि करून, कोणी आपलें नामगोत्र सांगून व कोणी मुकाट्यानें घ जाऊन एका बाजूला बसले. त्या ब्राह्मणांना भगवंतानें जेव्हां धर्मोपदेश केला तेव्हां राष्ट्रपालहि तेथें होता. त्याच्या मनावर एकदम परिणाम झाला, व प्रव्रज्या घेण्याचा आपला विचार त्यानें भगवंताला कळविला. पण त्याच्या आईबापांची परवानगी नसल्यामुळे त्याला प्रव्रज्या देण्याचें भगवंतानें नाकारलें. तेव्हां घरी जाऊन प्रव्रज्या घेण्यास परवानगी देण्याविषयी आपल्या आईबापांशीं तो हट्ट धरून बसला. त्यांनी त्याची पुष्कळ प्रकारें समजूत घातली, व आपण जिवंत असतां त्याला परवानगी देतां येणें शक्य नाहीं असें सांगितलें. ‘ एकतर परवानगी किंवा दुसरें मरण,’ असें म्हणून राष्ट्रपाल तेथेंच जमिनीवर पडला, व अन्नग्रहण करणें त्यानें वर्ज्य केलें. त्याच्या सख्यासोयऱ्यांनीहि त्याची समजूत घालण्याचा पुष्कळ प्रयत्न केला. पण राष्ट्रपालाच्या दृढ निश्चयापुढें त्यांचा कांहीं इलाज चालेना. शेवटीं आईबापांनीं परवानगी देऊन कसें बसें त्याचें एकदाचें समाधान केलें; व अन्न खाऊन अंगी थोडें बळ आल्याबरोबर भगवंतापाशीं जाऊन त्यानें प्रव्रज्या घेतली. दोन आठवड्यांनीं भगवान् त्याला बरोबर घेऊन भिक्षुसंघासह श्रावस्तीला आला.

तेथें रहात असतां एकान्तांत राहून राष्ट्रपालानें मोठ्या प्रयत्नानें अर्हत्पद मिळविलें. व भगवंताजवळ जाऊन आईबापांस भेटण्याचीं परवानगी मागितली. आर्यमार्गांत त्याची झालेली उन्नति पाहून भगवंतानें त्याला स्वदेशी जाण्यास परवानगी दिली. भिक्षाटनासाठीं जेव्हा तो थुल्लकोद्धित

शहरांत शिरला, तेव्हा त्याचा पिता मधल्या दिवाणखान्यांत हजामतीला^१ बसला होता. राष्ट्रपालाला पाहून 'ह्या मुंडकांनी ह्या श्रमणकांनी आमच्या आवडत्या एकुलत्या एका मुलाला भिक्षु केलें' असें तो म्हणाला. अर्थात् राष्ट्रपालाला आपल्या पित्याच्या घरी शिष्यांशिवाय दुसरा पदार्थ मिळाला नाही. तो परत जाण्याला निघाला तेव्हा त्याच्या घरची एक दासी कुल्माष^२ नांवाचे शिळें अन्न फेकण्यासाठी बाहेर आली होती. तिला पाहून राष्ट्रपाल म्हणाला, "भगिनी हें अन्न फेकायचें असेल तर माझ्या पात्रांतच तें घाल." तें तिनें त्याच्या पात्रांत घातलें, व इतक्यांत तिची खात्री पटली की, हाच आपल्या मालकाचा पुत्र आहे. ताबडतोब हें वर्तमान तिनें आपल्या यजमानिणीला सांगितलें. ती म्हणाली, "हें वर्तमान जर खरें असेल तर तुला मी दास्यांतून मोकळें करीन." असें म्हणून तिनें नवऱ्याला राष्ट्रपालाच्या शोधासाठी पाठविलें.

राष्ट्रपाल एका भिंतीच्या सावलीत बसून तें शिळें अन्न खात होता. तें पाहून त्याचा पिता म्हणाला, "बा राष्ट्रपाला, हें शिळें अन्न तूं कसें खातोस? तुझें घर तुला नाही काय?"

राष्ट्रपाल :- गृहपति, आम्हांला आमचें घर कुठलें? आम्ही तें कधींच सोडून दिलें आहे. आपल्या घरी गेलों होतो खरा; परंतु तेथें शिष्यांशिवाय दुसरें कांहीं मला मिळालें नाही.

पित्यानें त्याला घरी येण्याचा आग्रह केला; पण त्या दिवशी जेवण झालें असल्यामुळे त्यानें आमंत्रण न स्वीकारतां ते दुसऱ्या दिवशी स्वीकारलें. राष्ट्रपाल सकाळच्या प्रहरी भोजनासाठी आला, तेव्हा पित्यानें आपली सर्व घनदीलत दाखवून त्याला प्रपंचात आणण्याचा पुष्कळ प्रयत्न करून पाहिला. शेवटी त्याच्या बायकांकडून^३ त्याचे पाय धरावयास

१. मूळ शब्द 'उत्तिखापेति' त्यावर टीका-कप्पकेन केरो अपहरापेति. परंतु दुसरा असाहि अर्थ होऊ शकेल की, मधल्या दिवाणखान्यांत चित्रकर्म करवीत होता. येथे टीकेला अनुसरूनच अर्थ केला आहे. हजामतीच्या अर्थी हा शब्द वापरण्यांत आलेला दुसऱ्या कोठे आढळला नाही.

२. कुल्माष म्हणजे यवांचा केलेला पदार्थ.

३. ह्या किंती होत्या, हे मूळ ग्रंथांत किंचा अद्वकथेत सांगितलें नाही. अद्वकथेत पुष्कळ नर्तकी होत्या, असें दंतकथात्मक वर्णन आहे.

लावले. परंतु ह्या सर्वांचा परिणाम राष्ट्रपालाच्या मनावर मुळीच झाला नाही. तो म्हणाला, " मला उपद्रव कशाला देता? जर जेवावयाला घालावयाचे असेल तर घाला." पित्याने त्याला उत्तम प्रकारचे भोजन दिले. भोजनोत्तर तो आपल्या रहाण्याच्या जागी—कौरव्य राजाच्या उद्यानांत—गेला.

त्याच वेळीं मिगव नांवाच्या उद्यानपालाला कौरव्य राजाने उद्यान साफ करावयास हुकूम केला. त्याने राजाला वर्दी दिली की, ' उद्यानांत कांहीं भय नाही. तेवढा राष्ट्रपाल-ज्याची आपण वारंवार स्तुति करता-एका झाडाखाली बसला आहे ' तें ऐकून कौरव्य राजाने उद्यानक्रीडेचा नाद सोडून दिला, व मोठ्या परिवारासह तो राष्ट्रपालाच्या दर्शनाला आला. कुशल प्रश्नादि विचारून झाल्यावर त्याने राष्ट्रपालाला तेथे पसरलेल्या गालिचावर बसण्यास विनंति केली. पण राष्ट्रपाल आपल्या आसनावरून उठला नाही. त्याने राजालाच त्या गालिचावर बसण्यास सांगितले.

राजा खाली बसला व राष्ट्रपालाला म्हणाला, " जराव्यसन, व्याधिव्यसन भोगव्यसन व ज्ञातिव्यसन, ह्या चार व्यसनांमुळे लोक प्रव्रज्या घेत असतात. कोणी म्हातारा झालेला असतो, व आतां आपल्या हातून दुसरे कांहीं होणे नाही, असें म्हणून प्रव्रज्या घेतो. कोणी जन्माचा व्याधिग्रस्त असतो, व प्रपंच नकोसा होऊन संन्यासी होतो. कोणाची एकाएकी सर्व संपत्ति नष्ट होते, व ह्या भोगव्यसनामुळे तो संन्यासी होतो. कोणाचे सखेसोयरे अकस्मात मरण पावतात, व ह्या ज्ञातिव्यसनांमुळे तो भिक्षु होतो. पण ह्या चारही व्यसनांपासून तुम्ही मोकळे आहां. असें असतां ह्या वयांत भिक्षु झालांत याचे कारण काय?"

राष्ट्रपाल :-महाराज, त्या सम्यक्संबुद्धाने ज्या चार गोष्टी सांगितल्या आहेत, त्या ऐकून, पाहून आणि जाणून मी भिक्षु झालों आहे. (१) जीवलोक हांकला जात आहे, त्याला थारा नाही; (२) त्याचे रक्षण करणारा कोणी नाही, त्याला सुरक्षित जागा नाही; (३) त्याचे स्वकीय असें कांहीं नाही. सगळे सोडून त्याला गेले पाहिजे; (४) त्याची तृप्ति नाही, तृष्णेचा तो दास आहे, ह्या त्या चार गोष्टी आहेत, ज्या ऐकून, पाहून आणि जाणून मी भिक्षु झालों.

ह्या गोष्टींचा अर्थ राजाला बरोबर समजला नाही, व त्याविषयी त्याने प्रश्न विचारला. तेव्हा राष्ट्रपाल म्हणाला, " महाराज, वीस-पंचवीस वर्षांच्या वयाच्या दरम्यान तुम्ही जेव्हा शस्त्रास्त्रांत प्रावीण्य मिळविले, तेव्हाच्या आणि आतांच्या तुमच्या परिस्थितीत फरक आहे काय? "

राजा :-भो राष्ट्रपाल, मी काय सांगावे! तेव्हा मी तरुण होतो; माझ्या अंगी विलक्षण सामर्थ्य होतं. पण आता ऐंशीच्या घरांत मी आहे. एका ठिकाणी पाऊल टाकावयास जातो तो तें भलत्याच ठिकाणी पडतं! अशी माझी स्थिती आहे!

राष्ट्रपाल :-ह्यासाठीच, महाराज, भगवंताने म्हटलं आहे की, जीवलोकां हांकला जात आहे, त्याला थारा नाही.

राजा :-किती उत्तम! भो राष्ट्रपाल, हे त्या भगवंताचे म्हणणे अगदीं सत्य आहे.

राष्ट्रपाल :-महाराज, तुमच्या अंगी जडलेला एकादा चिरकालिक रोग आहे काय ?

राजा :-होय, मला संधिवाताचा विकार आहे, आणि त्यामुळे मी असा बेहोष होऊन जातो की, कधी कधी माझा प्राण जातो असें सर्वांना वाटतं.

राष्ट्रपाल :-अशा वेळी, महाराज, तुमचे आप्तमित्र तुमचे रक्षण करू शकतात काय ? चला, आपण सर्व एकत्र होऊन महाराजांचे दुःख वांटून घेऊं व त्याला सुखी करूं, असें ते म्हणू शकतात काय?

राजा :-नाही, भो राष्ट्रपाल.

राष्ट्रपाल :-ह्यालाच उद्देशून भगवंताने म्हटलं आहे की, जीवलोकांचे रक्षण करणारा कोणी नाही, त्याला सुरक्षित जागा नाही.

राजा :-किती उत्तम! भो राष्ट्रपाल, हे त्या भगवंताचे म्हणणे अगदीं सत्य आहे.

राष्ट्रपाल :-महाराज, सध्या आपण सर्व संपत्तीचा उपभोग घेत आहा. पण अंतकाळी तिचा त्याग करून तुमच्या कर्माप्रमाणे तुम्हांला एकाकी जावे लागणार नाही काय?

राजा :-ह्यांत काय शंका?

राष्ट्रपाल :-ह्यालाच उद्देशून, महाराज, भगवंतानें म्हटलें आहे कीं, जीवलोकाचें स्वकीय असें कांहीं नाहीं, सर्व सोडून त्याला गेलें पाहिजे.

राजा :-किती उत्तम! भो राष्ट्रपाल, हें त्या भगवंताचें म्हणणें अगदी सत्य आहे.

राष्ट्रपाल :-महाराज, अत्यंत भरभराटीत असलेल्या ह्या कुरुच्या राष्ट्राचे तुमही अधिपति आहां ; आणि समजा, एकादा मनुष्य येऊन तुम्हांला म्हणाला कीं, पूर्वेच्या बाजूला दुसरें असेंच एक समृद्ध राज्य आहे. तेथें धन, धान्य, हत्ती घोडे वगैरे पुष्कळ आहेत, जर शक्य असेल तर तें राष्ट्र तुम्ही जिंकणार नाहीं काय?

राजा :-ह्यांत काय शंका ?

राष्ट्रपाल :-ह्यालाच उद्देशून, महाराज, भगवंतानें म्हटलें आहे कीं, जीवलोकाची तृप्ती नाहीं, तृष्णेचा तो दास आहे.

राजा :-किती उत्तम ! भो राष्ट्रपाल हें त्या भगवंताचें म्हणणें अगदी सत्य आहे."

२२

कुण्डधान

" पहिल्यानें शलाका^१ घेणाऱ्या भिक्षुश्रावकांत कुण्डधान पहिला आहे."

हा श्रावस्तीतील एका ब्राह्मणकुळांत जन्मला. वेदाध्ययन वगैरे करून विद्वान् झाल्यावर उतारवयांत त्यानें बौद्धसंघांत प्रव्रज्या घेतली. तो भिक्षेसाठीं गांवांत जात असतां त्याच्या मागोमाग एक स्त्रीहि जात असे; व परत येतांना ती मागोमाग येत असे. त्यामुळे गांवांतील बायकापोरें त्याची थट्टा

१. सध्या जशा आमंत्रणपत्रिका किंवा तिकिटें पाठवून कांहीं समारंभाला ती घेऊन येणाऱ्यांनाच आंत घेतलें जातें. त्याप्रमाणें पूर्वी निरनिराळ्या रंगाच्या काड्या देत व त्या घेऊन येणाऱ्यांना आंत घेतलें जात असे. ह्या काड्यांना 'शलाका' म्हणत. मतदारसाठीं हि अशा काड्यांचा उपयोग करीत. पृ. २३४ पहा.

करुं लागली. 'धान्याचा कोंडा झाला, धान्याचा कोंडा झाला' असें ती म्हणत. तेव्हा धानहि 'तुम्ही कोंडा' इत्यादि बोलून त्यांना शिव्या देई. त्यामुळे त्याला कुण्डधान हें नांव मिळालें. तो असा लोकांशीं भांडतो, हें भगवंताला समजलें, तेव्हां त्याला बोलावून आणून घम्मपदांतल्या या दोन गाथा भगवंताने म्हटल्या :-

मावोच फरुसं कज्जि वुत्ता पटिवदेय्यु तं ।

दुक्खा हि सारम्मकथा पटिदण्डा फुसेय्यु तं ॥

सचे नेरेसि अत्तान कंसो उपहतो यथा ।

एस पत्तोसि निब्बानं सारम्मो ते न विज्जति ॥

अर्थ :- दुसऱ्याला अपशब्द बोलून नकोस. तूं बोललास तर लोकहि तुला बोलतील. ह्याप्रमाणें हमरीतुमरी दुःखदायक आहे. त्यायोगें तुझ्यावर प्रत्याघात होतील. पालथ्या घातलेल्या भांड्याप्रमाणें जर तूं मनांतून आवाज बाहेर पडूं दिला नाहीस तर तूं निर्वाणाजवळच आहेस. कारण तुला प्रत्याघातबुद्धि राहिली नाही.

पुढें भगवंताच्या उपदेशाप्रमाणें वागून स्वप्रयत्नानें धानभिक्षु अर्हत झाला. तरी कुण्डधान हेंच त्याचें नांव कायम राहिलें. त्याची अशी कांहीं पुण्याई होती की, उपासकांनीं आमंत्रणशलाका पाठविल्या असतां बहुधा पहिली शलाका त्याला मिळे; आणि म्हणूनच पहिल्यानें शलाका घेणाऱ्या भिक्षूंत त्याला अग्रस्थान मिळालें.

१. 'धानो कोण्डो जातो' हा मूळ पालि शब्द. संस्कृतांत 'धाना' स्त्रीलिङ्गी असून बहुवचनी आहे. येंच त्याच्या मागोमाग जाणारी स्त्री खरी नसून त्याच्या पूर्वकर्मांमुळे उत्पन्न झाली होती, ही गोष्ट विस्तारपूर्वक न देतां संभवनीय तेवढाच अंश स्वीकारला आहे.

२. 'कंसो उपहतो' याचा अर्थ 'फुटलेले पितळेचे भांडे' असा केलेला आहे. 'पालथ्ये घातलेले' असा करणें विशेष सयुक्तिक दिसतें. त्यावर आघात केला असतां आवाज निघत नाही. त्याप्रमाणें वाक्यप्रहार झाले असतां आपलें मन अंतर्मुख (पालथ्ये) झालें, तर तोंडांतून अपशब्द निघणार नाही.

२३

वंगीस

“ प्रतिभाशाली भिक्षुश्रावकांत वंगीस श्रेष्ठ आहे.”

मनोरथपूरणीच्या म्हणण्याप्रमाणे हा श्रावस्ती येथे ब्राह्मणकुळांत जन्मला. वंगीस हे ह्याचे नांव. तरुणपणीं सर्व वेदांत पारंगत होऊन त्यानें एक विलक्षण मंत्र^१ संपादन केला होता. त्याच्या योगें तो मेलेल्या माणसाच्या डोक्यावर घिटक्या मारून तो मनुष्य कोठें जन्मला, हें सांगत असे. त्याचें ब्राह्मणांनीं फारच देव्हारें माजविलें. ते झांकलेल्या यानांत त्याला बसवून गांवोगांवीं घेऊन जात, व लोकांना सांगत कीं, जो वंगीसाला पाहतो, त्याला धनाचा किंवा यशाचा लाभ होतो, व मेल्यानंतर तो स्वर्गाला जातो. अशा रीतीनें तें पुष्कळ पैसा गोळा करीत असत. ब्राह्मणांबरोबर चारी दिशांना फिरून वंगीस परत श्रावस्तीला आला, तेव्हां भगवंताच्या दर्शनाची त्याला उत्कट इच्छा झाली, व त्याप्रमाणें तो भगवंताच्या भेटीला गेला. आपणाला अशा अशा तऱ्हेचा मंत्र येतो, असें वंगीसानें सांगितलें. तेव्हां भगवंतानें तीन निरनिराळ्या मेलेल्या माणसांची परीक्षा करण्यास त्यास लाविलें. दोहोंची त्यानें बरोबर परीक्षा केली; पण तिसऱ्याची त्याला परीक्षा करतां येईना; कां कीं, त्याला जिवंतपणीं अर्हत्पद मिळालें होतें. आपला मंत्र फुकट गेला असें वाटून वंगीसाला फार दुःख झाले व भगवंताकडून नवीन मंत्र शिकण्याच्या आशेनें तो भिक्षु झाला. हा मनोरथपूरणीच्या गोष्टीचा सारांश.

परंतु संयुत्तनिकायांत वंगीस संयुत नांवाचें एक बारा सुत्तांचे प्रकरण आहे. त्यांतील शेवटच्या सुत्ताच्या अठ्ठकथेंत वंगीसाची गोष्ट निराळ्याच प्रकारची आहे. तिचा सारांश असा :-

ह्याची आई वादपटु परिव्राजिका होती. तिला पांचशें प्रकारचें वाद येत असत व ती साऱ्या परिव्राजकांना वादांत जिंकित असे. पण शेवटीं एका परिव्राजकानें तिला जिंकलें. तेव्हां तिने त्याच्याबरोबर विवाह केला. त्या दोघांना जो मुलगा झाला, तो हा वंगीस. हाहि आपल्या

१ ह्याला शवशीर्ष मंत्र असें म्हटलें आहे.

आईबापांप्रमाणें वादपट्टु होऊन वाद करीत फिरत असे. ह्याशिवाय त्याला एक विद्या माहीत होती. तिच्या योगें मेलेल्या माणसांच्या डोक्यावर घिटक्या मारून तो कोठें जन्मला, हें तो सांगत असे. (बाकी गोष्ट सरासरी वरच्या सारखी आहे.)

परंतु खुद्द वंगीससंयुताचें आणि विशेषतः त्यातील शेवटच्या सुत्ताचें नीट निरीक्षण केलें असतां असें दिसून येतें कीं, तो पूर्वी मोठा कवि होता; व काव्याच्या योगें लोकरंजन करीत फिरत असे (कावेय्यमत्ता विचरिम्ह पुब्बे). कवि असल्याकारणानें भिक्षु झाला तरी त्याचे कामादिक वितर्क फार प्रबळ होते. आणि त्यांचें दमन करण्याविषयी त्याला स्वतःच्या मनाला उपदेश करावा लागे. कधीं कधीं सभेंत बसला असता भगवंतावर किंवा दुसऱ्या एखाद्या विषयावर काव्य रचून तें तेथल्या तेथें तो म्हणून दाखवी; आणि त्यामुळेंच त्याला प्रतिभाशाली भिक्षूंत अग्रस्थान मिळालें.

२४

उपसेन वंगंतपुत

“ सर्वाना प्रसन्न करणाऱ्या भिक्षुश्रावकांत उपसेन वंगंतपुत श्रेष्ठ आहे.”

हा सारिपुत्ताचा धाकटा भाऊ. सारिपुत्ताला जसें आईच्या नांवावरून सारिपुत म्हणत, तसे त्याला बापाच्या नांवावरून वंगंतपुत म्हणत. तरुणपणी वेदाभ्यास पुरा झाल्याबरोबर तो भिक्षु झाला. उपसंपदेनंतर एकाच वर्षाने संघाची अभिवृद्धि करण्याच्या हेतूनें त्यानें दुसऱ्या एका तरुणाला आपल्या हाताखाली प्रव्रज्या दिली. हें वर्तमान भगवंताला समजलें; तेव्हां त्यानें त्याचा निषेध केला, व असा नियम केला कीं, ज्याला भिक्षु होऊन दहा वर्षे झालीं नाहीत, त्यानें दुसऱ्याला आपल्या हाताखाली उपसंपदा देऊ नये.^१ ह्याचा परिणाम उपसेनाच्या मनावर फार चांगला झाला, व अरण्यवासादिकांच्या योगानें आपणालाच नव्हे, तर दुसऱ्या तरुण भिक्षूंनाहि त्यानें उत्तम वळण लाविलें. दहा वर्षे संघात राहिल्यावर त्यानें नियमाप्रमाणे पुष्कळ शिष्य केले. तेहि आपल्या उपाध्यायाप्रमाणें अत्यंत साधेपणानें वागत

१. महावग्ग (Oldenberg's Edition) पृ. ५९.

असत. त्यांना घेऊन एकदां उपसेन बुद्धदर्शनाला आल्याची हकिगत दुसऱ्या भागांत (कलम ३४) आलीच आहे.

सळायतनसंयुताच्या दुसऱ्या पण्णासकाच्या दुसऱ्या वग्गाच्या सातव्या सुतांत उपसेनाच्या अंतकाळची गोष्ट आली आहे. तिचा सारांश असा :—

सारिपुत्त आणि उपसेन राजगृह येथें रहात होते. त्या वेळीं उपसेनाला सर्पदंशाची बाधा झाली. तो भिक्षूंना म्हणाला, “माझ्या शरीराला खाटेवर घालून बाहेर न्या. नाहीतर तें येथेंच भुशासारखें होईल.” सारिपुत्त म्हणाला, “तुझ्या शरीरांत कांहीं व्यंग दिसत नाही, असें असतां, तें भुशासारखें होईल असें कसें म्हणतोस ?”

उपसेन म्हणाला, “ज्याला ही इंद्रियें माझीं आहेत किंवा ती मीच आहे, असें वाटतें त्याचीच इंद्रियें विकृत होणें संभवनीय आहे. पण मला असें वाटत नाही; तेव्हां माझ्या शरीरांत व्यंग कसें दिसेल ?”

हा संवाद झाल्यानंतर उपसेनाला खाटेवरून बाहेर नेण्यांत आलें, व तेथें तो मरण पावला.

साधेपणाचें वळण लावून आपल्या शिष्यांना व त्यायोगें इतर भिक्षूंना आणि भगवंताला तो प्रसन्न करी. म्हणून प्रसाद उत्पन्न करणाऱ्या भिक्षूंत त्याला अग्रस्थान मिळालें.

२५

दब्ब मल्लपुत्त

“शयनासनांची व्यवस्था लावणाऱ्या भिक्षुश्रावकांत दब्ब मल्लपुत्त श्रेष्ठ आहे.”

हा मल्लांच्या राज्यांत अनुप्पिय येथें एका मल्लराजाच्या घरीं जन्मला. आईला नवमास पूर्ण झाल्यावर ती एकाएकी मरण पावली. तिला चितेवर ठेवून अग्नि देण्यांत आला. तेव्हां अग्निसंतापानें पोट फुटून गर्भ खालीं एका बाजूला द्रव्यतृणावर (दूर्वावर) पडला. त्यातून जिवंत मुलगा निघाला; व त्याला आणून आजीच्या स्वाधीन करण्यांत आलें. द्रव्यतृणावर पडून बचावला म्हणून आजीनें त्याचें नांव दब्ब (द्रव्य) हेंच ठेविलें. वयांत आल्यावर आजीची परवानगी घेऊन तो भिक्षु

झाला. त्याची कार्यक्षमता पाहून संघाने त्याला शयनासनांचा व्यवस्थापक नेमले. हे काम तो उत्कृष्ट रीतीने करीत असे. पण त्यामुळे मेत्तिय आणि भुम्मजक हे दोघे भिक्षु त्याचे वैरी झाले. दुसऱ्या भागाच्या १२, १३ व ६२ कलमांत ह्याची गोष्ट आलीच आहे. दब्बाचे चीवर जीर्ण झाले असता संघाने आपल्या मालकीचे चीवर दब्बाला दिले व त्यामुळे षड्वर्गीय भिक्षु संघाला दोष देऊ लागले, ही गोष्ट त्याच भागाच्या १३० व्या कलमांत आहे. ह्यावरून असे दिसून येते की, अपवादादाखल थोडे भिक्षु खेरीज करून व्यवस्थापक ह्या नात्याने दब्ब मल्लपुत सर्व भिक्षुसंघाला प्रिय होता, व त्यामुळेच शयनासनांची व्यवस्था लावणाऱ्या भिक्षुश्रावकांत त्याला अग्रस्थान मिळाले.

२६

पिलिदवच्छ

“ देवतांना प्रिय असलेल्या भिक्षुश्रावकांत पिलिदवच्छ श्रेष्ठ आहे. ”

हा श्रावस्ती येथे ब्राह्मणकुळांत जन्मला. पिलिदवच्छ हे त्याचे नांव. वयांत आल्यावर भिक्षु होऊन अनुक्रमे तो अर्हत्पदाला पावला. तरी भिक्षुंना आणि इतरांना ‘वृषल’ म्हणून हांक मारण्याची त्याची खोड गेली नव्हती. ह्या संबंधी उदानवग्गांत जी गोष्ट आहे, तिचा सारांश असा :—

एके समयी भगवान् राजगृह येथे वेळुवनांत रहात होता. त्या वेळी पिलिदवच्छ भिक्षूना ‘वृषल’ म्हणत असे. ही गोष्ट भगवंताला समजली. तेव्हा पिलिदवच्छला बोलावून आणून त्याने ह्यासंबंधी चौकशी केली. ‘आपण असे म्हणत असतो.’ हे पिलिदवच्छाने कबूल केले. पण त्याच्या मनांत दुष्टबुद्धि मुळीच नाही हे जाणून भगवान् भिक्षूंना म्हणाला, ‘भिक्षुहो, पांचशे जन्म हा ब्राह्मणकुळांत जन्मला असल्यामुळे वृषल शब्द ह्याच्या तोंडी बसला आहे. पण ह्याच्या मनांत कपट किंवा मान नाही.’

२७

बाहिय दारुचीरिय

“ तत्काळ बोध करून घेणाऱ्या भिक्षुश्रावकांत बाहिय दारुचीरिय श्रेष्ठ आहे. ”

हा बाहिय राष्ट्रांत समुद्रकिनाऱ्याच्या गांवी जन्मला होता, व नौकानयनाने आपला निर्वाह करी. एके वेळीं नावेतून सुवर्णभूमीला जात असतां नाव तुफानांत सांपडून बुडाली. पण सुदैवाने एका दारुखंडाच्या आश्रयाने तरंगत तरंगत हा सुप्पारक पट्टनाजवळ येऊन किनाऱ्याला लागला. त्याची वस्त्रे प्रावरणे समुद्राच्या लाटांनी हिरावून नेल्यामुळे नग्नस्थितीत गांवांत जाणे त्याला लज्जास्पद वाटले, व जवळच्या तलावाच्या कांठी पडलेले शेवाळ^१ नेसून व एक मृत्कपाल हातांत घेऊन तो गांवांत भिडला गेला. सुप्पारक येथील लोक त्याला पाहून फार प्रसन्न झाले. हा कोणी तरी मोठा सत्पुरुष असावा, असे त्यांस वाटले, व त्यांचे सत्त्व पहाण्यासाठी त्यांनी नाना प्रकारची वस्त्रे देऊं केली. शेवाळ नेसल्याने आपला इतका गौरव होत आहे, हें पाहून बाहियाने ती वस्त्रे घेण्याचें साफ नाकारले. तेव्हापासून त्याचा अधिकच गौरव होऊं लागला. शेवाळापेक्षां फलकाचा तुकडा अधिक साधा व सोईस्कर, असें जाणून फलकाच्या तुकड्याला दोऱ्या बांधून, तें तो नेसत असे; म्हणून त्याला दारुचीरिय हें नांव पडले. ह्या गुणामुळे लोकांनीं त्याचे फार देव्हारे माजविल्यामुळे त्यालाहि आपण अर्हन्त झालों असें वाटूं लागले.

पूर्वजन्मी जी बाहियाची नातलग होती, अशी एक देवता बाहियाच्या आश्रमाजवळ राहात असे. बाहियाची अशी समजूत झालेली पाहून ती म्हणाली, "बा, बाहिया, तूं अर्हन्त तर नाहीसच, पण अर्हत्त्वाचा मार्गहि तुला माहीत नाही."

बाहिय :- तर मग देवते, जगांत अर्हन्त किंवा अर्हत्त्वमार्गावरून चालणारे कोण आहेत ?

देवता :- बाहिय, उत्तर देशांत श्रावस्ती नांवाचें नगर आहे. तेथें सध्या सम्यक्संबुद्ध भगवान् रहात आहे. तो स्वतः अर्हन्त असून अर्हत्पदलाभासाठीं धर्मोपदेश करीत असतो.

त्या देवतेच्या बोलण्याने बाहियाला संवेग उत्पन्न झाला, ताबडतोब सुप्पारकाहून श्रावस्तीला जाण्याला तो निघाला. वाटेंत त्यानें कोठेंहि

१. उदान अद्भुतथेत, "रुईचीं फळे वाकाच्या दोऱ्यांनी बांधून तीं नेसला, " असें आहे.

एका रात्रीहून जास्त मुक्काम केला नाही. तो जेतवनविहारांत आला, तेव्हा त्याला असें समजलें कीं, भगवान् नुक्ताच श्रावस्तींत भिक्षाटनाला गेला आहे. बाहियानें मागोमाग जाऊन भगवंताला एका गल्लींत गांठलें व वंदन करून उपदेश करण्यास विनंती केली. 'ही भिक्षाचर्येची वेळ आहे, धर्मोपदेशाची नव्हे,' असें भगवंताचें म्हणणें पडलें. पण बाहिय म्हणाला, "भदन्त, आमच्या जगण्याचा काय नेम आहे ? मला आपला उपदेश लवकर ऐकू द्या." त्याच्या आग्रहास्तव भगवंतानें संक्षेपाने त्याला उपदेश केला तो असा :—

"बाहिय, तूं जें पहाशील तें पाहिलेंस एवढेंच होऊं दे; जें ऐकशील तें ऐकलें एवढेंच, जें अनुभवशील तें अनुभवलें एवढेंच, व जें जाणशील तें जाणलें एवढेंच होऊं दे. असा तूं अभ्यास करशील, तर दृष्ट, श्रुत, अनुभूत आणि ज्ञात ह्यांत तूं आपणाला पहाणार नाहीस; आणि जेव्हां तूं ह्यांत आपणाला पहाणार नाहीस, तेव्हां इहलोकीं, परलोकीं किंवा दुसऱ्या कोठेहि तुला जन्म नाही; आणि हाच दुःखाचा अंत होय."

हा उपदेश ऐकून बाहिय तेथल्या तेथें अर्हत्पदाला पावला. भगवान् तेथून निघून गेल्यावर एका व्यालेल्या गाईनें बाहियाला ठार मारलें. भिक्षाटनाहून परत येतांना भगवंतानें त्याचें प्रेत पाहिलें; व तें एका खाटेवर घालावयास लावून भिक्षूंकडून शहराबाहेर नेववून जाळावयास लाविलें; आणि त्याच्या अवशेषांवर स्तूप बांधावयास लाविला. त्याची काय गति झाली, असा जेव्हां भिक्षूंनीं प्रश्न केला, तेव्हां, तो परिनिर्वाण पावला असें भगवंतानें सांगितलें. अत्यंत अल्पावकाशांत निर्वाणपदाचा बोध झाला म्हणून तत्काळ बोध करून घेणाऱ्या भिक्षुश्रावकांत त्याला अग्रस्थान मिळालें.

२८

कुमार काश्यप

"उत्तम भाषण करणाऱ्या भिक्षुश्रावकांत कुमार काश्यप श्रेष्ठ आहे."

राजगृह येथील एका तरुणीला भिक्षुणी होण्याची उत्कट इच्छा होती. पण आईबापांची तिला परवानगी मिळेना. पुढें लग्न झाल्यावर आपल्या

नवऱ्याचें मन वळवून त्याच्याकडून तिनें परवानगी मिळविली, व ती भिक्षुणी झाली. भिक्षुणी झाल्यावर मर्मवतीचीं लक्षणें तिच्यांत स्पष्ट दिसूं लागलीं, व त्याबद्दल गवमवा झाला. ह्या प्रकरणीं चौकशी करण्यासाठीं भगवंतानें उपालीला नेमलें. त्यानें विशाखेला व श्रावस्ती येथील इतर उपासिकांना बोलावून ह्या प्रकरणी नीट चौकशी करुन 'त्या तरुण भिक्षुणीचा कांहीं दोष नाही, कारण भिक्षुणी होण्यापूर्वीच ती गरोदर होती,' असा निकाल दिला; व तो भगवंतालाहि पसंत पडला. तिला जो मुलगा झाला त्याला पसेनदि राजाच्या स्वाधीन करण्यांत आले. पसेनदीनें त्याचे काश्यप असें नाव ठेवले, व तो झाल्यावर त्याला प्रब्रज्या देवविली. काश्यप नांवाचे दुसरेहि भिक्षु होते; म्हणून त्याला कुमार काश्यप म्हणण्याचा प्रघात पडला; व त्याच नांवानें तो पुढें प्रसिद्धीला आला. मज्झिमनिकायांतील वम्मीक सुत्ताच्या अट्टकथेंतहि अशाच तऱ्हेची कुमार काश्यपाची गोष्ट आली आहे.

२९

महाकोट्टित

"प्रतिसंभिदाज्ञान" झालेल्या भिक्षुश्रावकांत महाकोट्टित श्रेष्ठ आहे. "

हा श्रावस्ती येथें ब्राह्मणकुळांत जन्मला. कोट्टित हें त्याचें नांव. पुढे भिक्षु झाल्यावर त्याला महाकोट्टित म्हणूं लागले. मज्झिमनिकायांतील महावेदल्लसुत्तांत त्याचप्रमाणें संयुत आणि अंगुत्तरनिकायांतील बऱ्याच सुत्तांत ह्यानें सारिपुत्ताला फार महत्त्वाचे प्रश्न विचारल्याचें आढळून येतें, व त्यावरून त्याला प्रतिसंभिदाज्ञान झालें होतें, हें स्पष्ट दिसतें. परंतु दुःखाची गोष्ट ही कीं, ह्या सर्व सुत्तांतून किंवा त्यांच्या अट्टकथांतून महाकोट्टिताच्या चरित्रावर विशेष प्रकाश पाडणारा मजकूर सांपडत नाही.

१. अर्थ, धर्म, निरुक्ति आणि प्रतिमान, अशा चार प्रतिसंभिदा आहेत. पदार्थाच्या यथार्थ ज्ञानाला अर्थप्रतिसंभिदा, व किरणाच्या ज्ञानाला धर्मप्रतिसंभिदा, भाषाज्ञानाला निरुक्तिप्रतिसंभिदा व निर्वाणाच्या ज्ञानाला प्रतिमानप्रतिसंभिदा असें म्हणतात. ह्या चार प्रतिसंभिदांचा विस्तार त्रिपिटकान्तर्गत 'पटिसंभिदामग्न' ह्या ग्रंथांत केला आहे. अधिधर्म पिटकाच्या विभंग प्रकरणांतहि ह्यांच्यावर टीका आहे.

३०

आनंद

“बहुश्रुत भिक्षुश्रावकांत आनंद श्रेष्ठ आहे.”

“स्मृतिमान् भिक्षुश्रावकांत आनंद श्रेष्ठ आहे.”

“गतिमान् भिक्षुश्रावकांत आनंद श्रेष्ठ आहे.”

“धृतिमान् भिक्षुश्रावकांत आनंद श्रेष्ठ आहे.”

“उपस्थायक भिक्षुश्रावकांत आनंद श्रेष्ठ आहे.”

आतांपर्यंत आलेल्या भिक्षूंत किंवा पुढे येणाऱ्यांत दोहोंच्या पलिकडे सुत्ते कोणालाहि मिळालीं नाहीत; पण आनंदाला पांच देण्यांत आली आहेत. त्यावरून त्रिपिटकवाङ्मयात आनंदाची केवढी योग्यता आहे, यांचे अनुमान सहज करता येईल. हा भगवंताचा चुलत भाऊ; अमितोदन शाक्याचा मुलगा; भगवंतापेक्षां वयाने लहान. अनुरुद्धाबरोबर पांच शाक्यकुमारांनीं प्रव्रज्या घेतली, त्यांपैकी हा एक. हा इतका बहुश्रुत होता की, भगवंताच्या पश्चात् त्याच्या उपदेशाचे संकलन करण्यासाठी महाकाश्यपाला त्याची फार मदत झाली. बहुतेक सुत्ताच्या आरंभी ‘एवं मे सुतं (असें मी ऐकलें आहे)’ हें वाक्य असतें. भगवंताच्या परिनिर्वाणानंतर तीन महिन्यांनीं राजगृह येथे भरलेल्या सभेत (संगीतीत) महाकाश्यपाने ‘तूं काय ऐकलें आहेस?’ असा आनंदाला प्रश्न विचारला असता, त्यानें ‘एवं मे सुतं’ असें म्हणून भगवंताकडून ऐकलेलीं उपदेशात्मक सुत्ते सांगितलीं, असा अद्भुतथाकाराचा खुलासा आहे. हा जरी सर्वत्र लागू पडत नाही—कां की, असें मीं ऐकलें आहे : एके समयी आयुष्मान् आनंद अमुक तमुक ठिकाणीं रहात होता, अशा प्रस्तावनेचींहि कांहीं सुत्ते आढळतात—तरी कांहीं निवडक सुत्ते पहिल्या सभेत आनंदानेच म्हटलीं असावीं, आणि तेव्हांपासून वरील वाक्य प्रत्येक सुत्ताच्या आरंभी घालण्याचा प्रघात रूढ झाला असावा. भगवंताचा अत्यंत अमोलिक उपदेश ज्यानें शीघ्रगतीनें आपल्या अंतःकरणांत साठवून ठेवला, त्याला बहुश्रुत, स्मृतिमान्, गतिमान्, आणि धृतिमान् भिक्षूंत अग्रस्थान मिळालें ह्यांत आश्चर्य काय ?

१. गतिमान् म्हणजे वेगवान्; उपदेशकाचा उपदेश त्वरित लक्षांत घेणारा.

आनंद खरा भक्त होता. भगवंताच्या परिनिर्वाणापर्यंत त्याला अर्हत्पद मिळाले नाही. तो केवळ 'स्त्रोतआपन्न' होता. तरी भगवंतावर त्याचे निस्सीम प्रेम होतें. नागसमाल, नागित, उपवाण, सुनक्खत्त, चुन्दश्रामणे, सागत, राघ व मेघिया ह्या सर्वांनी मधून मधून भगवंताची सेवा (उपस्थान) केली आहे. तरी आनंदासारखा त्या सर्वांत कोणीहि नव्हता. कोणच्या वेळी भगवंताला काय पाहिजे असतें, कोणाची भेट कशी करून द्यावी, इत्यादि सर्व गोष्टींत आनंद कुशल आणि दक्ष असे. एक तेवढें महापरिनिब्बानसुत्त^१ वाचलें म्हणजे आनंदाला उपस्थायकांत अग्रस्थायकांत स्थान कां मिळालें हें सहज समजतें.

३१

उरुवेल काश्यप

"महापरिवार भिक्षुश्रावकांत उरुवेल काश्यप श्रेष्ठ आहे."

हा ब्राह्मणकुळांत जन्मला; वयानें भगवंतापेक्षा थोडा मोठा. वयांत आल्यानंतर जटिलपंथांत शिरून मोठ्या परिवारासह उरुवेल प्रदेशांत रहात होता. नदीकाश्यप व गायाकाश्यप हे त्याचे धाकटे भाऊहि जटिलांचे पुढारी होऊन त्याच प्रदेशांत रहात होते. ह्यांना भगवंतानें आपले शिष्य कसें केले ह्याचें वर्णन बुद्धलीलासारसंग्रहांत (भाग १, प्रकरण ६) आलेच आहे.

३२

काळुदायी

"कुलप्रसादक भिक्षुश्रावकांत काळुदायी श्रेष्ठ आहे."

आमचा बोधिसत्त्व, बोधिवृक्ष, राहुलमाता देवी, कथंक अश्व, छत्र सारथि आणि काळुदायी हे एकाच दिवशीं जन्मले. हा बोधिसत्त्वाचा बाळमित्र होता. उदायी त्याचें नांव; पण जरा काळा असल्यामुळे त्याला काळुदायी म्हणत असत. बोधिसत्त्व बुद्ध होऊन जेव्हां सर्वत्र प्रसिद्धीला आला,

१. ह्याचा सारांश बुद्धलीलासारसंग्रहाच्या तिसऱ्या भागाच्या शेवटीं आला आहे.

तेव्हा शुद्धोदन राजाने बरेच दूत त्याला कपिलवस्तूला आणण्यासाठी राजगृहाला पाठविले. पण ते सर्व बुद्धाचा धर्म ऐकून अर्हन्त होत असत, व त्याच सुखांत रहात असत. शेवटी काळुदायीची ह्या कार्मी योजना करण्यांत आली. तो जरी अर्हत् झाला, तरी बुद्धाला स्वदेशी नेण्याचें काम करण्यास विसरला ^१ नाही.

मज्झिमनिकायांतील लटुकिकोपमसुत्तांत व संयुत्तनिकायांतील कांहीं सुत्तांत एक उदायी भिक्षु सांपडतो; आणि अट्टकथांत जरी तो आणि हा काळुदायी एकच आहे, असा आधार सांपडत नाही, तरी तो एकच, असे अनुमान करण्यास हरकत दिसत नाही. दुसरा एक उदायी भिक्षु विनयग्रंथांत वारंवार येत असतो. परंतु तो हा नसून लाळुदायी नांवाचा दुसरा एक निर्लज्ज भिक्षु होता, असें विनयअट्टकथेवरून दिसून येते.^२ गृहस्थांच्या कुटुंबांत हा सर्वांना प्रिय होता असे म्हणून कुलप्रसादकांत अग्रस्थान मिळालें.

३३

बक्कुल°

“ निरोगी भिक्षुश्रावकांत बक्कुल पहिला आहे. ”

हा भगवंतापेक्षा ययानें मोठा; कौशांबी येथें एका श्रेष्ठिकुलांत जन्मला. जन्मल्यावर पांचव्या^१ दिवशीं त्याला यमुनेवर स्नानासाठीं नेलें असतां तो दाईच्या हातांतून निसटून नदींत पडला, व त्याला एका मोठ्या

१. बुद्धलीलासारसंग्रह भा. २, प्रकरण ८ वें.

२. अयं हि सैय्यसकस्स उपज्झायो लाळुदायी नाम भन्तमिगसप्पटिभागो निशारामतादिमनुयुत्तानं अज्जतरो लोलभिव्सु । (पठम संघादिसेस-अट्टकथा). हा सैय्यसकाचा उपाध्याय, नांवानें लाळुदायी, भ्रान्त मृगासारखा, निजण्यांत वगैरे सुख मानणाऱ्या भिक्षूपैकीं एक लोभी भिक्षु.

० बक्कुल असाही पाठ सांपडतो.

३. हें मज्झिमनिकायांतील बक्कुलसुत्ताच्या अट्टकथेचें म्हणणें, व तें विशेष ग्राह्य दिसल्यामुळे येथें स्वीकारलें आहे. मनोरथपूरणींत जन्मल्या दिवशींच त्याला यमुनेवर नेण्यांत आले असें आहे.

माशानें गिळून टाकलें;^१ तो मासा तसाच तडक नदीच्या प्रवाहांतून खाली जाऊन वाराणसी येथें कोळ्याच्या जाळ्यांत सांपडला. त्या कोळ्यानें तो एका सावकाराच्या घरीं नेऊन विकला. उत्तम मासा पाहून मालकीणबाई स्वतःच कापावयास बसली, व तो कापीत असतां तिला हा मुलगा सांपडला. तिला मुळीच मूल नव्हतें. तेव्हां या पुत्रलाभानें तिला फार आनंद होणें साहजिक होतें. तिनें त्याचें उत्तम रीतीनें संगोपन केलें. परंतु माशाच्या पोटांत मुलगा सांपडल्याची गोष्ट चहुंकडे फैलावली. तेव्हां कौशांबी येथील सावकाराची सर्व मंडळी वाराणसीला येऊन मुलाला परत मागूं लागली, व त्यायोगें खटला उपस्थित झाला. शेवटीं ही फिरीद राजाकडे नेण्यांत आली. राजा म्हणाला, "ह्या आईनें ह्याला नवमास उदरांत बाळगिलें, तेव्हां ती त्याची आई नव्हे, असें म्हणतां येत नाही. पण ह्या दुसरीनें माशाच्या पोटांतून सुखरूपपणें बाहेर काढून ह्याचें संगोपन केलें. तेव्हां तिचीहि योग्यता आईएवढीच आहे. आतां तुम्ही असें करा की, ह्या मुलाला दोन्ही कुटुंबांचा वारस समजा."

राजाच्या निकालाप्रमाणें दोन्ही कुळांत त्याचें संगोपन होऊं लागलें. तो कधीं कौशांबीला व कधीं वाराणसीला रहात असे; व ह्यामुळेच ह्याचें नांव बक्कुल (द्विकुल) असें पडलें.

कौशांबी येथें भगवंताचा धर्म श्रवण करून तो भिक्षु झाला, असें मनोरथपूरणीचें म्हणणें; परंतु बक्कुलसुत्ताच्या अद्भुततेत वाराणसी येथें तो भिक्षु झाला, असें म्हटलें^२ आहे.

भिक्षु झाल्यानंतर त्यानें आपलें आयुष्य कसें घालविलें, ह्याचें वर्णन बक्कुलसुत्तांतच आहे. त्याचा सारांश असा :—

१. Now the Lord had prepared a great fish to swallow up Jonah. And Jonah was in the belly of the fish three days and three nights (Jon. 1. 17). येथें बायबलांतील ह्या ज्योनाच्या गोष्टीची आठवण होते.

२. मज्झिमभाणकांचा पहिला आणि हा फरक मनोरथपूरणीच्या कर्त्याला माहीत होता, असें दिसतें. पंचम दिवसे... पेसेसीति मज्झिमभाणका । त्याचप्रमाणें ह्या ठिकाणीं, वाराणसि ति मज्झिमभाणका

आयुष्मान् बक्कुल राजगृह येथे वेळुवनांत रहात होता. त्या वेळीं बक्कुलाचा जुना मित्र अघेल (नग्न) काश्यप त्याजपाशी आला, आणि त्याला म्हणाला, "आयुष्मान् बक्कुल, तुला भिक्षु होऊन किती वर्षे झाली?

बक्कुल :- 'ऐशीं वर्षे.'

काश्यप :- ह्या ऐशीं वर्षांत तूं कितीदा स्त्रीसंग केलास?

बक्कुल :- आयुष्मान् काश्यप, तूं भलताच प्रश्न विचारलास. असें न विचारतां, असें विचार कीं, या ऐशीं वर्षांत तुझ्या मनांत किती वेळां कामविकार उत्पन्न झाला.

काश्यप :- बरे ठीक, किती वेळां कामविकार उत्पन्न झाला हें सांग.

बक्कुल :- आयुष्मान् काश्यप, ह्या ऐशीं वर्षांत माझ्या मनांत एकदांसुद्धां कामविकार उत्पन्न झाल्याचें मला आठवत नाही. एवढेंच नव्हे, द्वेषबुद्धी किंवा दुसऱ्याला आणि आपणाला त्रास देण्याची बुद्धी मला कधीं उद्भवली नाही. मी गृहस्थानें दिलेलें चीवर कधीं स्वीकारलें नाही. कधीं दुसऱ्याकडून चीवर शिववून घेतलें नाही, कधीं गांवांत बसलों नाही, किंवा जेवलों नाही. कधीं भिक्षुणींच्या उपाश्रयांत गेलों नाही... कधीं मला रोग उत्पन्न झाला नाही, आणि कधीं औषधासाठीं मी एक हरडाहि खाल्ला नाही. कधीं लोडाला टेंकून बसलों नाही, आणि कधीं गांवांत चातुर्मास घालविला नाही. प्रव्रज्येनंतर मी सातच दिवस पृथग्जन^१ होतो ; सातच दिवस ऋणी होऊन मी राष्ट्रपिंड खाल्ला; आठव्या दिवशीं अर्हत्पद मिळविलें."

१. बक्कुलानें प्रव्रज्या घेतली त्या वेळीं तो ऐशीं वर्षांचा होता, असें दोन्ही अट्टकथांचें म्हणणें आहे. त्या हिशोबानें मरणसमयीं त्याचें वय १६० वर्षांचे असलें पाहिजे. कदाचित् अट्टकथांची ही अतिशयोक्ति असण्याचा संभव आहे.

२. पृथग्जन म्हणजे सामान्य जन, जो आर्यमार्गाला लागला नाही तो. असा मनुष्य भिक्षेवर निर्वाह करूं लागला तर तो राष्ट्राचा ऋणी होतो. परंतु अर्हत् अनृण होऊन राष्ट्रीय अन्न खातो.

हें बक्कुलार्चें भाषण ऐकून अचेल काश्यप प्रसन्न होऊन त्याचा शिष्य झाला. नंतर आपण आज परिनिर्वाण पावणार आहें, असें सांगून बक्कुलानें सर्व विहारांत जाऊन भिक्षूंना बोलावून आणलें व भिक्षुसंगामध्ये बसला असतां तो परिनिर्वाण पावला.

३४

सोमित

“ पूर्वजन्म आठवणाऱ्या भिक्षुश्रावकांत सोमित श्रेष्ठ आहे.”

ह्याचा जन्म ब्राह्मणकुळांत झाला. ह्याचे नांव सोमित. पुढें वयांत आल्यावर तो भिक्षु झाला, व ध्यानसमाधीची भावना करून पूर्वजन्मस्मृतिज्ञानांत निपुण झाला. विनयग्रंथांत चौथ्या पाराजिकेच्या टीकेत तेवढा ह्याचा उल्लेख आला आहे. इतर ठिकाणी याची माहिती सांपडत नाही.

३५

उपालि

“ विनयधर भिक्षुश्रावकांत उपालि श्रेष्ठ आहे.”

हा जातीचा न्हावी. ह्याची गोष्ट अनुरुद्धाच्या गोष्टींत (प्रकरण ५ वे) आलीच आहे. पहिल्या संगीतींत महाकाश्यपानें ह्यालाच दिचारून विनयाचा संग्रह केला, असें विनयअट्टकथेंत म्हटलें आहे. त्यावरून विनयधरपरंपरेचा हा पहिला आचार्य होता, असें दिसून येतें.

३६

नंदक

“ भिक्षुणींना उपदेश करणाऱ्या भिक्षुश्रावकांत नंदक श्रेष्ठ आहे.”

हा श्रावस्ती येथें एका चांगल्या कुटुंबात जन्मला, व पुढें वयांत आल्यावर भिक्षु झाला. हा भिक्षुणींना अत्यंत निःस्पृहपणें उपदेश करीत असे. ह्यासंबंधानें नंदकोवाद नांवाचें एक सुत मज्झिमनिकायांत आहेच. ह्याशिवाय भगवान् ह्याच्या उपदेशाला किती महत्त्व देत असे, ह्याचा एक दाखला अंगुत्तरनिकायाच्या नवक निपातांत सांपडतो :-

एके वेळी नंदक श्रावस्ती येथे अनाथपिंडिकाच्या आरामांतील उपस्थानशाळेत भिक्षूला उपदेश करीत बसला होता. भगवान् तेथे आला, व त्याचा उपदेश संपेपर्यंत दरवाजाबाहेर उभा राहिला. नंतर त्यानें हळूच दार ठोठावले, भिक्षुनी दार उघडले, तेव्हां उपस्थानशाळेत जाऊन भगवान् तेथे मांडलेल्या आसनावर बसला आणि म्हणाला, "नंदक, तूं भिक्षूला बराच लांब उपदेश केलास. दाराबाहेर उभा राहून माझी पाठ दुखू लागली."

नंदक म्हणाला, "भदंत, आपण बाहेर उभे होतां, हे जर मला समजलें असतें, तर मला इतका वेळ उपदेश करण्यास सुचलेंच नसतें."

नंदकाला ओशाळलेला पाहून भगवान् म्हणाला, "नंदक, तूं सज्जनाला शोभण्यासारखेंच आचरण केलेंस. तुझ्यासारख्या चांगल्या भिक्षूला एकत्र जमलां असतां ह्या दोनच गोष्टी शोभतात—एक तर धार्मिक संभाषण किंवा दुसरें आर्य मीन."

३७

नंद

"इंद्रियांचे रक्षण करणाऱ्या भिक्षुश्रावकांत नंद श्रेष्ठ आहे."

हा महाप्रजापती गोतमीचा मुलगा; भगवंताचा सावत्र आणि मावसभाऊ. त्रिपिटकांतच ह्याच्या संबंधानें बरीच माहिती मिळते. उदानवग्गांत ह्याची माहिती आहे. तिचा सारांश असा :-

"हा भिक्षु झाला होता तरी आपल्या स्त्रीचें स्मरण करून अत्यंत दुःख पावत होता. तेव्हां भगवंतानें त्याला ऋद्धिबळानें देवलोकीं नेऊन अप्सरा दाखविल्या. मेल्यावर आपणाला अप्सरांचा लाभ होईल, ह्या बुद्धीनें बायकोचा नाद सोडून तो नीटपणें ब्रह्मचर्य आचरूं लागला. पण ही गोष्ट भिक्षूला समजली, तेव्हां ते म्हणूं लागले कीं नंद केवळ चाकर आहे; वेतन मिळवें म्हणून ब्रह्मचर्य आचरतो. त्या योगें त्याला वैराग्य उत्पन्न झालें, व तो निर्वाणपदाला पावला."

निदानवग्गांतील भिक्षुसंयुक्तांत ह्या संबंधानें मजकूर आहे, त्याचा सारांश :-

“ भगवान् बुद्ध श्रावस्ती येथें रहात होता. त्या वेळीं आयुष्मान् नंद-भगवंताचा मावसभाऊ-चांगली इस्तरी केलेलीं चीवरें नेसून डोळ्यांत अंजन घालून व स्वच्छ पात्र घेऊन भगवंताजवळ गेला. त्याला भगवान् म्हणाला, “ नंद तुला, श्रद्धापूर्वक घर सोडून प्रव्रज्या घेतलेल्या कुलपुत्राला अशा रीतीनें वागणें योग्य नाही. आरण्यक, पिंडपातिक आणि पांसुकूलिक होऊन कामोपभोगाविषयीं निःस्पृह होणें हेंच तुला योग्य आहे.”

ह्यानंतर नंद कसा वागूं लागला, ह्याचा उल्लेख अंगुत्तरनिकायाच्या अट्टकनिपातांत आला आहे. भगवान् म्हणतो, “ भिक्षुहो, जर कोणाला कुलपुत्र म्हणता येईल तर तें नंदाला होय. बलवान् कोणाला म्हणावयाचें असेल, देखणा म्हणावयाचें असेल, तीव्र कामी म्हणावयाचें असेल तर नंदालाच म्हणतां येईल. नंद इंद्रियांचे रक्षण करण्यांत दक्ष, भोजनांत प्रमाण जाणणारा, अल्पनिद्रा घेणारा व स्मृतिसंप्रजन्यानें युक्त (सावधान) नसता तर दुसऱ्या कशामुळे परिपूर्ण आणि परिशुद्ध ब्रह्मचर्य आचरूं शकला असता?

“ भिक्षुहो, ज्या ज्या दिशेला नंद पहातो, त्या त्या दिशेला आपल्या मनांत लोभदौर्मनस्यादिक पापविचार उत्पन्न होऊं नयेत, अशा निश्चयानेंच पहातो. अशा रीतीनें तो आपल्या इंद्रियांचें रक्षण करतो.

“ तो विचार करून पिंडपात ग्रहण करतो. क्रीडेसाठीं, मदासाठी, मडनासाठी किंवा विभूषणासाठी तो आहार ग्रहण करीत नाही. केवळ ह्या शरीराचें पालन व्हावें, त्रास दूर व्हावा, ब्रह्मचर्याला मदत व्हावी, एवढ्याचसाठी तो आहार ग्रहण करतो. ह्या आहारानें भुकेच्या वेदना नाहींशा करून, मी (जास्ती खाण्यानें) नव्या वेदना उत्पन्न करणार नाही, ह्या अन्नानें माझ्या शरीराची यात्रा सुखावह होईल, मी दोषी ठरणार नाही, व माझ्या मनाला सुख मिळेल, असा विचार करून तो पिंडपात ग्रहण करीत असतो. ह्याप्रमाणें तो आपल्या भोजनांत प्रमाण जाणतो.

“ भिक्षुहो, नंद दिवसभर चंक्रमण करून किंवा बसून आपल्या चित्ताचा आळस दूर करतो. त्याचप्रमाणे रात्रीच्या प्रथम यामीहि वागून मध्यमयामीं उज्जव्या कुशीवर, पायावर पाय ठेवून मोठ्या सावधपणें

सिंहासारखा निजतो.^१ पुन्हा रात्रीच्या शेवटच्या यामी उठून चक्रमण करून किंवा बसून धिताचा आळस दूर करतो. अशा रीतीने तो अल्पनिद्रा घेत असतो.

“ नंदाला ज्या ज्या वेदना उत्पन्न होतात, त्या त्या माहीत असतात; जे जे वितर्क उत्पन्न होतात, ते ते माहीत असतात. अशा रीतीने तो स्मृतिसंप्रजन्मयुक्त रहातो.”

३८

महाकप्पिन

“ भिक्षूना उपदेश करणाऱ्या भिक्षुश्रावकांत महाकप्पिन श्रेष्ठ आहे.”

हा सरहद्दीवरील कुक्कुटवती नांवाच्या नगरांत राजकुलांत जन्मला, व पित्याच्या मरणानंतर राजा झाला. श्रावस्तीहून आलेल्या व्यापाऱ्यांकडून भगवंताची कीर्ति ऐकून भिक्षु होण्यास तो उत्सुक झाला, व उद्यानांतून परस्पर आपल्या अमात्यांसह श्रावस्तीला जाण्याला निघाला. त्याची पट्टराणी अनोजा देवी हें वर्तमान ऐकून त्याच्या मागोमाग आपल्या परिवारासह श्रावस्तीला जाण्याला निघाली. ह्या सर्वांची आणि भगवंताची गांठ चंद्रभागा नदीच्या कांठी पडली. कप्पिनाला आणि त्याच्या अमात्यांना भगवंतानें भिक्षु केलें, व उष्णलवणा भिक्षुणीकडून अनोजा देवीला व तिच्या स्त्रीपरिवाराला भिक्षुणी करविलें.

हा मनोरथपूरणीच्या गोष्ठीचा सारांश ; व तो संयुतअद्भुतार्थेच्या गोष्ठीशी जुळतो. संयुताच्या मूळसुतांत^२ कप्पिनासंबंधानें मजकूर आहे, त्याचा सारांश असा :-

भगवान् श्रावस्ती येथें रहात होता. त्यानें आयुष्मान् महाकप्पिनाला दुरून येतांना पाहिलें आणि तो भिक्षूना म्हणाला, “ भिक्षुहो, ह्या इकडे येणाऱ्या मोऱ्या, सडपातळ, उंच नाकाच्या भिक्षूला तुम्ही पहात आहां

१. अशा निजण्याला सिंहशब्दा असे म्हणतात.

२. निदानवग्ग, भिक्खुसंयुत, सुत्त ११. इतर ठिकाणीं मनोरथपूरणीचे आणि संयुतअद्भुतार्थेचे बहुधा जुळत नसतें. परंतु येथें दोहोंतील मजकूर जवळ जवळ एकसारखाच आहे.

काय? ह्याला सर्व प्रकारची समाधि प्राप्त झाली आहे; आणि ज्यासाठी कुलपुत्र गृहाचा त्याग करतात, त्या ब्रह्मचर्यपर्यवसनाचा (निर्वाणाचा) ह्याने साक्षात्कार करून घेतला आहे."

ह्या उतान्यावरून महाकप्पिन राजा होता की नाही, हे जरी सांगता आले नाही, तरी तो सरहद्दीवरील राजकुलांत जन्मला असावा, असा त्याच्या वर्णनावरून भास होतो.

३९

सागत

" तेजोधातुकुशल" भिक्षुश्रावकांत सागत श्रेष्ठ आहे.

हा श्रावस्ती येथे ब्राह्मणकुळांत जन्मला, व पुढे वयांत आल्यावर भिक्षु झाला. अर्हत् होण्यापूर्वीच ह्याला योगसिद्धि प्राप्त झाली होती व त्यायोगे भद्रवतिका गांवांत त्याने एका भयंकर नागाचे तेज हरण केल्याची गोष्ट दुसऱ्या भागांत (कलम १००) आलीच आहे.

४०

राध

" वक्त्या भिक्षुश्रावकांत राध श्रेष्ठ आहे."

हा राजगृहांत एका ब्राह्मणकुळांत जन्मला. राध हे त्याचे नांव. म्हातारपणी बायकोमुलांकडून हेळसांड होऊ लागली म्हणून त्याने भिक्षु होण्याचा विचार केला. पण त्याला म्हातारा म्हणून प्रव्रज्या देण्यास कोणी तयार होईना. शेवटी सारिपुत्त स्थविराकडून भगवंताने त्याला प्रव्रज्या देविली. त्याला भगवंताने उपदेशिलेली पुष्कळ सुते मज्झिम आणि संयुत्तनिकायांत आहेत. संयुत्तांत तर राध संयुत नांवाचे एक प्रकरणच आहे. त्यांत एके ठिकाणी भगवान् म्हणतो, " राध, लहान मुलगे आणि मुली धुळीचीं घरे करून खेळत असतात; आणि जोपर्यंत त्या

१. समाधि साधल्यानंतर आपल्या तेजाने दुसऱ्याला दिपवून टाकण्याचे किंवा दुसऱ्याचे तेज हरण करण्याचे सामर्थ्य असणाऱ्याला तेजोधातुकुशल म्हणतात.

घरात त्यांची आसक्ति असते, तोंपर्यंत ते त्या घरांवर अत्यंत प्रेम करतात. पण जेव्हा त्या घरांचा त्यांना कंटाळा येतो, तेव्हा हातांनी आणि पायांनी तीं मोडून टाकून धूळ जिकडे तिकडे फैलावतात. त्याचप्रमाणे, हे राघ, तुम्ही रूपवेदनादिक स्कंधांचा विध्वंस करा (त्यांच्यावर आसक्ति ठेवू नका)."

४१

मोघराज

"रुक्ष चीवर धारण करणाऱ्या भिक्षुश्रावकांत मोघराज श्रेष्ठ आहे".

बावरी नावांचा एक प्रसिद्ध ब्राह्मण श्रावस्तीहून दक्षिण देशांत गोदावरीच्या काठी जाऊन राहिला, व तेथे त्याने एक महायज्ञ^१ केला. त्या यज्ञाच्या शेवटी एक ब्राह्मण येऊन त्याने बावरीजवळ पांचशे नाणी मागितली. पण बावरी म्हणाला, "जे काही मजपाशीं होतें, तें यज्ञांत खर्चिलें; आतां माझ्याजवळ काही राहिलें नाहीं." तेव्हा त्या ब्राह्मणानें क्रोधाविष्ट होऊन, 'सातव्या दिवशीं तुझ्या डोक्याचे सात तुकडे होवोत' असा शाप दिला. त्यायोगें बावरी फार धाबरला. त्याची हितचिंतक देवता तेथें प्रकट होऊन त्याला म्हणाली, "डोकें कोणतें व तें फुटतें कसें, हें त्या डोंगी, लोभी ब्राह्मणाला माहीत नाही!"

बावरी :- मग देवते, हें तूं आम्हांला सांगशील काय ?

देवता :- मलाहि हें माहीत नाहीं. पण कपिलवस्तूहून निघालेला व इक्ष्वाकु राजाच्या कुळांत जन्मलेला सर्वज्ञ बुद्ध हें तुला सांगू शकेल.

बुद्ध हें नांव ऐकित्याबरोबर बावरीला अतिशय आनंद झाला. पण बुद्धपणामुळे त्याला स्वतःला श्रावस्ती येथें जातां येणें शक्य नव्हतें. म्हणून त्याने आपले सोळा शिष्य तिकडे पाठविले. ते सर्व बुद्धाचे शिष्य झाले. त्यांपैकीं मोघराज हा एक होता. तो अत्यंत साधे चीवर धारण करीत असे, म्हणून त्याला रुक्ष चीवर धारण करणाऱ्यांत अग्रस्थान मिळालें.

१. ही कथा सुतनिपातांतील पारायणवग्गाच्या आरंभी आहे.

भिक्षुणी

४२

महाप्रजापती गोतमी

“ चिरप्रव्रजित भिक्षुणीश्राविकांत महाप्रजापती गोतमी पहिली आहे.”

हिचा जन्म देवदह नगरांत महासुप्पबुद्ध शाक्याच्या घरी झाला. मायादेवीची ही धाकटी बहीण. ह्या दोघी उपवर झाल्यावर शुद्धोदन शाक्याने त्यांच्याशी विवाह केला. बोधिसत्त्व जन्मल्यानंतर कांहीं काळाने हिला नंद नांवाचा एक मुलगा झाला. मायादेवी प्रसूतीनंतर सातव्या दिवशीं मरण पावली, व तेव्हांपासून बोधिसत्त्वाचे लालनपालन करण्याचा सर्व भार हिच्यावर पडला. गोतमीने आपल्या मुलापेक्षाहि अधिक प्रेमाने बोधिसत्त्वाचा संभाळ केला. ती भिक्षुणी कशी झाली, हा सर्व वृत्तान्त चुल्लवग्गांत व अंगुत्तरनिकायाच्या अट्टकनिपातांत आला आहे. त्याचा सारांश पहिल्या भागांत (कलम ८७) पहावा. अर्हत्पदाला पावल्यावर तिने म्हटलेल्या म्हणतात अशा सहा गाथा येरीगार्थेत आहेत; त्यांतील शेवटली गाथा अशी आहे :—

बहूनं वत अत्थाय माया जनयि गोतमं ।

व्याधिमरणतुन्नानं दुक्खक्खन्धं व्यपानुदि ॥

अर्थ— खरोखर बहुजनांच्या कल्याणासाठीं मायेने गोतमाला जन्म दिला. व्याधीने आणि मरणाने पीडित लोकांचा त्याने दुःखराशि नष्ट केला.

४३

खेमा (क्षेमा)

“ महाप्रज्ञ भिक्षुणीश्राविकांत खेमा श्रेष्ठ आहे.”

हिचा जन्म मद्राष्ट्रांत सागल नांवाच्या नगरांत राजकुळांत झाला. ती अत्यंत देखणी होती, व तिचे लग्न मगध देशाच्या बिबिसार राजाबरोबर झाले होते. राजगृहाजवळ वेळुवनांत भगवान् रहात असतां बिबिसार

राजा बारंवार त्याच्या दर्शनास जात असे. परंतु 'रूप अनित्य आहे, रूपावर आसक्त होऊं नका' असे वैराग्यपर उपदेश भगवान् करीत असतो, असें खेमेच्या ऐकण्यांत आले असल्यामुळे ती वेळुवनांत जाऊं इच्छीत नव्हती. तिनें तेथें जावें म्हणून राजानें आपल्या पदरच्या कवीकडून वेळुवनांतील वनश्रीवर काव्य रचवून तें तिच्या समोर म्हणावयास लाविलें. उद्यानश्रीचीं तीं रसभरित वर्णनें ऐकून खेमेला तिकडे जाण्याची उत्कट इच्छा झाली, व राजाची तिनें परवानगी मागितली. राजा म्हणाला, "वेळुवनांत जाऊन भगवंताचें दर्शन घेतल्याशिवाय येतां कामा नये." ती कांहीं बोलली नाहीं. पण राजानें तिच्या बरोबरच्या नोकरांस सांगितलें कीं, जर खेमा भगवंताचें दर्शन घेतल्यावांचून येऊं लागली, तर माझ्या आज्ञेची तिला आठवण द्या.

खेमा वेळुवनाची शोभा पाहून बुद्धदर्शन घेतल्यावांचून माघारें येऊं लागली. तेव्हां तिला नोकरांनीं राजाज्ञेची आठवण दिली. त्यामुळे नाखुशीनेंच भगवंताच्या दर्शनाला जाणें तिला भाग पडलें. भगवंताजवळ येऊन पाहाते, तर त्याच्या मार्गे एक अत्यंत लावण्यवती स्त्री वारा घालीत उभी होती. तिला पाहून खेमा आपल्या मनांत म्हणाली, "अशा दिव्य स्त्रिया ज्या महर्षीच्या सेवेला तत्पर असतात, त्याच्या दर्शनाची मला लाज वाटावी ना? धिक्कार असो मला आणि माझ्या आढ्यतेला ! ह्या अप्सरेची मी दासी देखील शोभणार नाहीं !"

हे विचार खेमेच्या मनांत घालले आहेत तोंच ती सुंदर स्त्री क्रमाक्रमानें पालटत चालली. थोडक्या अवकाशांत ती प्रौढ, म्हातारी व मरुन पडलेली दिसली. तें पाहून आपल्या रूपाविषयी खेमेचा अभिमान नाहींसा झाला. तेव्हा भगवान् म्हणाला, "कोळ्याच्या जाळ्याप्रमाणें आपल्या भोंवती जाळें विणून त्यांत कामासक्त मनुष्य बद्ध होतात. परंतु हेहि तोडून आणि कामसुखाचा त्याग करून (सत्पुरुष) निरपेक्षपणें परिव्राजक होतात."

हा उपदेश कानीं पडल्याबरोबर खेमा तेथल्या तेथें अर्हत्पदाला पावली. पुढें विविसार राजाच्या परवानगीनें ती मिथुणी झाली.

अव्याकृतसंयुक्ताच्या पहिल्या सुक्तांत खेमेचा आणि पसेनदि कोसल राजाचा संवाद आला, आहे त्याचा सारांश असा :—

“ भगवान् श्रावस्ती येथे जेतवनांत अनाथपिंडिकाच्या आरामांत रहात होता. त्या वेळीं खेमा भिक्षुणी कोसल देशांत प्रवास करीत श्रावस्ती आणि साकेत यांच्या दरम्यान तोरणवत्थु गांवीं वर्षावासासाठीं राहिली होती. पसेनदि कोसल राजा साकेताहून श्रावस्तीला येत असतां एक रात्र मुक्कामाला तोरणवत्थूजवळ राहिला. त्या रात्री कोणातरी श्रमणाचा किंवा ब्राह्मणाचा उपदेश ऐकण्याची त्याला इच्छा झाली; व गांवांत चौकशी करण्यासाठीं त्यानें मनुष्य पाठविला. पण खेमेशिवाय दुसरा कोणी विद्वान् श्रमण किंवा ब्राह्मण तेथे नव्हता. खेमेच्या पांडित्याचे जेव्हां त्या मनुष्यानें वर्णन केलें, तेव्हां राजानें तिचीच भेट घेण्याचा निश्चय केला, व ती होती तेथे जाऊन तिला नमस्कार करून तो एका बाजूला बसला आणि म्हणाला “ आर्ये, तथागत मरणोत्तर होतो कीं नाहीं. ”

खेमा :—महाराज, हें भगवंतानें सांगितलें नाहीं.

राजा :—ह्याचें कारण काय बरें?

खेमा :—महाराज, जेथें तुम्हांला मी असा प्रश्न करतें कीं, तुमच्या पदरीं असा एकादा गणक आहे काय, कीं जो ह्या गंगेतील वाळूची गणना करूं शकेल, किंवा जो महासमुद्रातील उदक मापूं शकेल?

राजा :—आर्ये, असें करणें कसें शक्य होईल? महासमुद्र गंभीर असून अप्रमाण आहे.

खेमा :—त्याचप्रमाणें, महाराज, ज्या रूपानें तथागताला मोजतां येईल तें तथागताचें रूप नष्ट झालें आहे. ज्या वेदनेनें... ज्या संज्ञेनें... ज्या संस्कारांनीं... ज्या विज्ञानानें तथागताला मोजतां येईल तें तथागताचें विज्ञान नष्ट झालें आहे. म्हणून मरणोत्तर तथागत होतो किंवा नाहीं, इत्यादि प्रश्नांचीं सरळ उत्तरें देतां येणें शक्य नाहीं. ”

पसेनदि राजा खेमेचें अभिनंदन करून श्रावस्तीला आला, व तेथे त्यानें भगवंताला हेच प्रश्न विचारले. भगवंतानेंहि खेमेप्रमाणेंच त्यांचीं उत्तरे दिलीं. तेव्हां तो म्हणाला, “ ही मोठी आश्चर्याची गोष्ट आहे. खेमा भिक्षुणीनेंहि ह्या प्रश्नांचीं अशींच उत्तरे दिलीं. ”

ह्यावरून खेमेला प्रज्ञायती भिक्षुणीत अग्रस्थान कां मिळालें होतें, हें सहज लक्षांत येण्याजोगें आहे.

४४

उप्पलवण्णा

“ ऋद्धिमती भिक्षुणीश्राविकांत उप्पलवण्णा श्रेष्ठ आहे. ”

ही श्रावस्ती येथें एका श्रेष्ठीच्या कुळांत जन्मली. कमलासारखी तिची कांति होती म्हणून उप्पलवण्णा (उत्पलवर्णा) असें तिचें नांव ठेवण्यांत आलें. ती वयांत आल्यावर तिच्या सौंदर्याची कीर्ति ऐकून पुष्कळ राजकुमारांनी आणि श्रेष्ठिकुमारांनी तिची मागणी केली. तिच्या बापावर हें एक मोठें संकटच ओढवलें. मुलीनें प्रव्रज्या घेतली तर ह्यांतून आपण सुटेन, असें वाटून तो तिला म्हणाला, “ तूं भिक्षुणी होऊं शकशील काय? ” हें ऐकून तिला अतिशय आनंद झाला, व ती भिक्षुणी होण्यास तेव्हांच तयार झाली. त्याप्रमाणें तिला भिक्षुणी करण्यांत आलें. भिक्षुणीसंयुक्तांत हिचा माराबरोबर संवाद आहे, त्याचा सारांश असा :—

उप्पलवण्णा सकाळच्या प्रहरीं एका प्रफुल्लित शालवृक्षाखाली उभी होती. त्या वेळीं पापी भार उप्पलवण्णा भिक्षुणीला भय आणि लोमहर्ष उत्पन्न करण्याच्या आणि समाधीपासून भ्रष्ट करण्याच्या उद्देशानें तिकडे आला आणि म्हणाला, “ या सुपुष्पित शालवृक्षाखालीं तूं एकटी उभी आहेस. तुझ्यासारखी दुसरी सुंदर स्त्री मिळणें कठीण; हे वेडे तुला धूर्तांचें भय वाटत नाहीं काय? ”

उप्पलवण्णा म्हणाली, “ येथें शंभर आणि हजार जरी धूर्त आले, तरी ते माझा एक लोमहि वाकवूं शकणार नाहींत. हे मार, मी जरी एकटी आहे, तरी मी तुला भीत नाहीं... माझे वित्त माझ्या स्वाधीन आहे. ऋद्धिपाद* मला पूर्णपणें अवगत आहेत, व मी सर्व बंधनांपासून मुक्त झालें आहे. बा मारा, मी तुला धाबरत नाहीं. ”

* छंद, वीर्य, वित्त आणि मीमांसा हे चार ऋद्धिपाद आहेत. यांच्या योगें सिद्धि प्राप्त होतात.

पटाचारा

“ विनयघर भिक्षुणीश्राविकांत पटाचारा श्रेष्ठ आहे. ”

ही श्रावस्ती येथें एका सावकाराच्या कुटुंबात जन्मली. वयांत आल्यावर आपल्या बापाच्या एका नोकरावर तिचें मन जडलें. अर्थातच ही गोष्ट घरांत कोणास माहीत नव्हती. पुढें समान जातीच्या तरुणाबरोबर तिचें लग्न ठरलें असतां ह्या नोकराला बरोबर घेऊन, व बरोबर नेण्याजोगे दागदागिने घेऊन ती घरांतून पळून गेली. तीं दोघें श्रावस्तीहून तीन-चार योजनांच्या अंतरावर एका खोडेगांवी जाऊन राहिलीं. कांहीं काळानें ती गरोदर झाली, व नवमास पूर्ण झाल्यावर आपल्या बापाच्या घरी जाण्यास सिद्ध झाली. नवऱ्याला ही गोष्ट इष्ट वाटत नव्हती. म्हणून तो आज-उद्यां करीत राहिला. शेवटीं ती एकटीच निघाली. नवऱ्यानें मामोमाग येऊन तिला गांठलें. वाटेंतच तिला मुलगा झाल्यामुळें श्रावस्तीला जाण्याचा बेत रहित करून तीं आपल्या राहत्या गांवी आलीं. पुन्हा कांहीं वर्षांनीं ती गरोदर झाली, व नवमास पूर्ण झाल्यावर नवरा टंगळमंगळ करीत असतां एकटीच श्रावस्तीला जाण्यास निघाली.’

वाटेंत एका निर्जन प्रदेशांत तिला नवऱ्यानें गांठलें. तेथेंच तिला प्रसववेदना होऊं लागल्या. इतक्यांत अकालमेघ उद्भवून जिकडे तिकडे पाणीच पाणी होऊन गेलें. अशा स्थितींत आपणावर कांहीं तरी आच्छादन असावयास पाहिजे, असें ती नवऱ्यास म्हणाली. त्यानें खुंट वगैरे गाडून एक झोपडी बनविण्यास आरंभ केला. ती शाकारण्यासाठीं एका वारूळाजवळ असलेलें गवत कापीत असतां, तेथील भयंकर कृष्णसर्प त्याच्या पायाला चावला, व तो मरून खालीं पडला. इकडे त्याची स्त्री प्रसूत होऊन पुत्र प्रसवली, व ती सारी रात्र दोन्ही मुलांना उराशी घेऊन तिनें मोठ्या संकटांत घालविली. ‘मी अनाथ झालेली पाहून मला माझा पति सोडून तर गेला नसेल ना ?’ असें तिला वारंवार वाटे.

१. येथपर्यंत ही गोष्ट चूळपंथक आणि महापंथक ह्यांच्या आईच्या गोष्टीसारखीच आहे.

पण दुसऱ्या दिवशीं इकडे तिकडे हिंडत असतां तिला त्याची गत काय झाली हें समजलें. तेव्हां मुलांना घेऊन कोठें तरी गांवाच्या जवळ जाण्याच्या उद्देशानें ती तशीच पुढें चालली. लहान मुलाला ओटीत, व मोठ्या मुलाला तिनें हातांत धरलें होतें. वाटेंत पावसामुळें एका ओढ्याला बरेंच पाणी आलें होतें. तेव्हां मोठ्या मुलाला अलीकडच्या तीरावर ठेवून व धाकट्याला पलीकडच्या तीरावर घेऊन जाऊन त्याला तेथें धिंध्यांच्या बिछान्यावर निजविलें, व ती परत येऊं लागली. ती त्या ओढ्याच्या मध्यमार्गी आल्यावर एक ससाणा धाकट्या मुलाला पकडण्यासाठीं येत असलेला तिनें पाहिला. जोरानें हात हालवून ती त्या ससाण्याला पळवूं लागली. पण त्यामुळें, आई आपणास बोलावते आहे असें वाटून मोठ्या मुलानें ओढ्यांत उडी टाकली व तो वाहून गेला !

इकडे धाकट्या मुलाला बचावण्यासाठीं ती धांवत आहे, तोंच ससाणा त्याला घेऊन पळून गेला. त्यायोगें अत्यंत शोकाकुल होऊन,—

दोधे पुत्र मेले, मेला माझा पति ।

असें म्हणत म्हणत ती श्रावस्तीला आली. तेथें तिचे आईबाप व भाऊ घराला आग लागून एकाच ठिकाणीं जळून मेल्याचें तिला वर्तमान समजलें. तेव्हां ती अगदींच वेडी होऊन गेली, व म्हणूं लागली कीं,

दोधे पुत्र मेले, मेला माझा पति ।

आईबाप जळती, बंधूसह ' ॥

अशा स्थितींत ती नागडीउघडी भटकत असे, व कोणी कपडा दिला तर तो फाडून फाडून त्याच्या धिंध्या करी; म्हणून तिला पटाचारा हें नांव पडलें. एके दिवशीं भगवान् बुद्ध जेतवनांत पुष्कळ लोकांना धर्मोपदेश करीत असतां ती तेथें येऊन एका बाजूला उभी राहिली. तेव्हां भगवंतानें

१. मूळ गाथा येरी अपदानांत आहे. ती अशी :—

उभो पुता कालकता पन्थे मय्हं पति मतो ।

माता पिता च भाता च एकधितकस्मिं दय्हरे ॥

दोन्ही पुत्र मेले. मागांत माझा पति मेलो. आईबाप आणि भाऊ एकाच धितेवर जळाले.

मैत्रीभावनेने तिच्याकडे पाहिले, आणि तो म्हणाला, " भगिनी ताळ्यावर ये, भगिनी ताळ्यावर ये. " हे शब्द कानी पडल्याबरोबर तिच्या मनांत अत्यंत लज्जा उद्भवली, व ती मटकन् खाली बसली. जवळ उभा असलेल्या एका मनुष्याने आपले उपरणे तिच्या अंगावर फेकले. ते नेसून ती धर्मश्रवण करू लागली. तेव्हा भगवान् म्हणाला, " पुत्र, पिता किंवा बांधव आपले रक्षण करू शकत नाहीत, ज्याच्यावर काळाचा घाला आला असेल, त्याचे आप्तांकडून संरक्षण होत नसते. हें जाणून शीलसंवृत होऊन शहाण्या माणसाने त्वरित निर्वाणगामी मार्गाला लागावे. "

नंतर तिने भिक्षुणींच्या संघांत प्रवेश केला व क्रमाने अर्हत्पद मिळविले. भिक्षुसंघांत जसा उपालि स्थविर विनयाच्या नियमांत कुशल होता, तशी ही भिक्षुणीसंघांत होती. म्हणून विनयधर भिक्षुणींत तिला अग्रस्थान मिळाले.

४६

धम्मदित्रा

" धर्मोपदेशक भिक्षुणीश्राविकांत धम्मदित्रा श्रेष्ठ आहे. "

राजगृहांत विशाख नांवाचा एक श्रेष्ठी बिंबिसार राजाचा मित्र होता. राजाच्या सहवासानेच तो भगवंताच्या उपदेशाकडे वळला, व क्रमाने अनागामी झाला. धम्मदित्रा ही त्याची आवडती बायको होती. पण ज्या दिवशी त्याला अनागामिफळ मिळाले, त्या दिवशी रोजच्याप्रमाणे त्याचे स्वागत करण्यासाठी धम्मदित्रेने पुढे केलेला हात त्याने स्वीकारला नाही. जेवण्याच्या वेळीहि तो मुकाट्याने जेवला. तेव्हा आपला कांही दोष असावा असे वाटून त्याविषयी धम्मदित्रेने त्याला प्रश्न केला. त्याने घडलेला प्रकार सांगितला, व तो म्हणाला, " आजपासून माझ्याजवळ बसणे

१. मूळ गाथा धम्मपदांतील आहेत त्या अशा :-

न सन्ति पुत्ता ताणाय, न पिता न पि बन्धवा ।

अन्तकेनाधिपन्नस्म नत्थि आतीसु ताणता ॥

एतमत्थवसं अत्वा पण्डितो सीलसंवृतो ।

निब्बानगमनं मग्गं खिप्पमेव विसोध्ये ॥

किंवा जेवणें तुला योग्य नाही. ह्या घरांत असलेली सर्व संपत्ति घेऊन तू तिच्या यथारुचि विनियोग कर; पाहिजे तर येथें रहा, पाहिजे तर आपल्या आईच्या घरी जा. " धम्मदित्रेला ही गोष्ट पसंत पडली नाही, व नवऱ्याची परवानगी घेऊन ती भिक्षुणी झाली. कांहीं काळ खेडेगांवांत एकांतवासांत घालवून तिनें अर्हत्पद मिळविलें व ती पुन्हां राजगृहाला आली. विशाखश्रेष्ठीला तिच्या आगमनाची बातमी लागली, तेव्हां तिची परीक्षा पहाण्यासाठीं ती होती तेथें जाऊन त्यानें तिला धर्मविषयक अनेक प्रश्न विचारले. त्यांचीं धम्मदित्रेनें यथायोग्य उत्तरें दिल्यावर विशाखानें तें सर्व वर्तमान भगवंताला निवेदित केलें. तेव्हां भगवान् म्हणाला, " हे विशाख, धम्मदित्रा भिक्षुणी पंडिता आहे, महाप्रज्ञावती आहे. मला जर तूं हे प्रश्न विचारले असतेस, तर मीहि तुला अशींच उत्तरें दिलीं असतीं. " १

४७

नंदा

" ध्यानरत भिक्षुणीश्राविकांत नंदा श्रेष्ठ आहे. "

ही महाप्रजापती गोतमीची मुलगी. भगवंतापेक्षा जरा वयानें मोठी. तिच्या सौंदर्यावरून तिला रूपनंदा असेंहि म्हणत. तिचें लग्न झालें होतें कीं नाही, व झालें असल्यास तिच्या नवऱ्याचें नांव काय, ह्याची माहिती सांपडत नाही. महाप्रजापतीच्या प्रव्रज्येनंतर हीहि भिक्षुणी झाली. परंतु रूपाचा गर्व वहात असल्यामुळे ती भगवंताच्या दर्शनाला जात नव्हती. पण एके दिवशीं भिक्षुणी ह्या नात्यानें तिला स्वतःच बुद्धदर्शनाला जाणें भाग पडलें; व भगवंतानें खेमेप्रमाणें हिलाही क्षणोक्षणीं पालटत जाणारी स्त्री दाखवून हिचा रूपगर्व हरण केला.

थेरीगार्थेंत एक दुकनिपातांत व दुसरी पंचक निपातांत अशा दोन नंदा आहेत. त्यांच्या गाथांच्या अष्टकर्थेंत थेरीअपदानाला अनुसरून पहिलीचें अभिरूपनंदा व दुसरीचें सुंदरीनंदा अशीं नांवें दिलीं आहेत. पहिली खेमक शाक्याची मुलगी व दुसरी शुद्धोदनाची आणि महाप्रजापती गोतमीची

१. विशाख आणि धम्मदित्रा ह्यांचा संवाद व हे भगवंताचें भाषण मज्झिमनिकायांतील पृष्ठवेदत्त सुत्तांत आहे.

मुलगी. दोघींनाहि रूपाचा गर्व होता, व तो खेमेप्रमाणेंच भगवंतानें हरण केला; असें अपदानावरून दिसून येतें. मनोरथपूरणीकारानें सुंदरीनंदेला रूपनंदा म्हटलें आहे, असें दिसून येतें. ह्या दोघांना भगवंतानें उपदेशिलेल्या अशा ज्या गाथा थेरीगाथेंत आहेत, त्यांत पहिली दोन्ही ठिकाणीं सारखीच आहे. ती अशी :-

आतुरं असुचिं पूर्तिं पस्स नन्दे समुस्सयं ।

असुभाय चित्तं भावेहि एकग्गं सुसमाहितं ॥

अर्थ :- हे नंदे, हा देह पीडित, अशुचि आणि घाणेरडा आहे, असें जाण; आणि एकाग्रतेनें ह्याच्या घाणेरडेपणाची भावना कर.

४८

सोणा

“ उत्साही भिक्षुणीश्राविकांत सोणा श्रेष्ठ आहे.”

ही श्रावस्ती येथें एका कुटुंबात जन्मली. पुढें वयांत आल्यावर लग्न होऊन तिला पुष्कळ मुलें झालीं; तीं वयांत आल्यावर आपापला प्रपंच थाडून राहूं लागलीं. पण ह्या म्हातारीला कोणीच पुसत नसे. त्यामुळे वैराग्य उत्पन्न होऊन सोणा भिक्षुणी झाली. पुष्कळ मुलें होती म्हणून तिला बहुपुत्रिका सोणा असेंहि म्हणत असत. वृद्धपणीं भिक्षुणी झाली असतांहि तिनें मोठ्या उत्साहानें बुद्धोपदेशार्थें अनुकरण करून अर्हत्पद मिळविलें. तिच्या थेरीगाथेंत गाथा आहेत, त्यापैकीं दोन येथें देतो :-

दस पुत्ते विजायित्वा अस्मिं रूपसमुस्सये ।

ततो हं दुब्बला जिण्णा भिक्खुनिं उपसंक्रमि ॥

सा मे धम्ममदेसेसि खन्धायतनधातुयो ।

तस्सा धम्मं सुणित्वान केसे छेत्त्वान पव्वजि ॥

अर्थ :- ह्या जन्मीं दहा मुलांना जन्म देऊन म्हातारी झाली असतां मी भिक्षुणीजवळ आलों. तिनें मला धर्मापदेश केला; स्कन्ध, आयतन आणि धातु काय आहेत, हें सांगितलें. तिच्या धर्म ऐकून केशवपन करून मी भिक्षुणी झालें.

४९

सकुला

“ दिव्यचक्षु प्राप्त झालेल्या भिक्षुणीश्रायिकांत सकुला श्रेष्ठ आहे.”

हिची फारशी माहिती सांपडत नाही. श्रावस्तीतील एका कुटुंबात ती जन्मली व पुढे वयांत आल्यावर भिक्षुणी होऊन ध्यानसमाधीच्या योगें तिने दिव्यदृष्टि संपादन केली, एवढीच माहिती मनोरथपूरणीत आहे. परंतु धेरीगाथेच्या अट्टकथेत ही ब्राह्मणकुळांत जन्मली, असा उल्लेख आहे. खुद्द धेरीगाथेत स्वतःच्या संबंधानें तिच्या दोन गाथा आहेत त्या अशा :-

अगारस्मिं वसन्तीहं धम्मं सुत्वान भिक्खुनो ।

अदसं विरजं धम्मं निब्बानं प्रदमच्चुतं ॥

साहं पुत्तधीतरज्ज्व धनघज्जं च छद्ध्यि ।

केसे छेदापयित्वान पब्बजि अनगारिय ॥

अर्थ :-मी गृहस्थाश्रमांत रहात असतां एका भिक्षूकडून धर्म ऐकून विशुद्ध अच्युतस्थान निर्वाण जाणलें; आणि मुलामुलींना आणि धनधान्याला सोडून केशवपन करून भिक्षुणी झालें.

५०

भदा कुण्डलकेसा

“ तत्काळ बोध प्राप्त झालेल्या भिक्षुणीश्रायिकांत भदा कुण्डलकेसा श्रेष्ठ आहे.”

ही राजगृहांत एका श्रेष्ठिकुळांत जन्मली. भदा हें तिचें नांव होतें. त्याच दिवशीं राजपुरोहिताला एक मुलगा झाला. त्याच्या जन्माच्या वेळीं नगरांतील आयुधें प्रज्वलित झालीं. त्यामुळे राजा घाबरून गेला, व दुसऱ्या दिवशीं पुरोहिताला म्हणाला, “ रात्री आयुधें प्रज्वलित झाल्यामुळे माझे लोक भिऊन गेले.” पुरोहित म्हणाला, हें आपल्याच महालांत घडलें असें नाही; सर्व नगरांत असाच प्रकार घडला. माझ्या घरी जो मुलगा

१. धेरी अपदानांतहि ‘ पछिमे च भवे दानि । जाता विष्णुकुले अहं ॥ ’ असें सकुलेचें म्हणणें आहे.

जन्मला तो सर्वांचा शत्रु होणार, त्याचें हें पूर्वधिन्ह आहे. पण त्यामुळें तुमच्या जिवाला कांहीं धोका नाही. जर तुमची इच्छा असेल, तर त्या मुलाला येथून मी बाहेर पाठवून देतो."

आपणाला कांहीं बाधा नाही, असें पाहून राजानें त्या मुलाला पुरोहिताच्याच घरी राहू दिलें. पुरोहितानें त्याचें नांव शत्रुक हेंच ठेविलें. तो इकडे तिकडे घावण्यापळण्यास समर्थ झाल्याबरोबर चोऱ्या करूं लागला. बापानें त्याचें नियमन करण्याची हद्द करून पाहिली! पण कांहीं उपाय चालेना! तेव्हां वयांत आल्याबरोबर काळी वस्त्रें नेसावयास देऊन, व चोरीला लागणारी आउतें त्याच्या हवाली करून बापानें त्याला घरांतून हांकून दिलें. त्या दिवसापासून चोऱ्यांवर तो निर्वाह करूं लागला.

राजा नगरसंचाराला निघाला असता, ज्या त्या घराच्या भिंतीला पडलेलीं भोकें पाहून, आपल्या सारथ्याला म्हणाला, " भिंतीला भोकें कां पाडण्यांत आलीं असावी? " सारथी म्हणाला, " महाराज, शत्रुक नांवाचा एक चोर अशीं भोकें पाडून चोऱ्या करीत असतो." तें ऐकून राजानें कोतवालाला बोलावून आणलें, आणि तो म्हणाला, " आमच्या शहरांत जो चोर चोऱ्या करीत आहे, त्याला तूं कां पकडीत नाहीस ? "

कोतवाल :-महाराज, चोरी करतांना तो दिसत नाही, म्हणून त्याला आम्ही पकडूं शकत नाही.

राजा :-आजच्या आज जर तूं त्या चोराला पकडशील, तरच जगशील, नाही तर तुला योग्य शिक्षा करण्यांत येईल.

हा राजाचा प्रयोग लागू पडला. त्याच रात्री कोतवालानें जिकडे तिकडे गुप्त हेर ठेवून शत्रुकाला चोरीच्या मालासह पकडलें, व दुसऱ्या दिवशी राजाजवळ नेलें. त्याला दक्षिणद्वारांतून शहराबाहेर नेऊन ठार करावें, असा राजानें हुकूम केला. शहराच्या प्रत्येक चौकांत त्याची धिंड काढून त्याला घेऊन जात असतां मदेनें पाहिलें व ती त्याच्यावर इतकी आसक्त झाली की, जर शत्रुक नवरा मिळाला नाही तर प्राण देणार, असें तिनें आपल्या आईबापाला स्पष्ट सांगितलें. एकुलती एक मुलगी, तिची पुष्कळ समजूत घालण्यांत आली; परंतु कांहीं इलाज चालेना. तेव्हां बाप धांवत कोतवालापाशीं गेला आणि एक हजार कार्पाषण लांब देऊन

म्हणाला, 'कसेंहि करून ह्या चोराला माझ्या हवारी करा.' कोतवालाने शत्रुकाला संध्याकाळ होईपर्यंत इकडे तिकडे फिरविले व संध्याकाळी फांशीची शिक्षा झालेल्या दुसऱ्याच एका चोराला त्याच्या ऐवजी ठार मारून शत्रुकाला श्रेष्ठीच्या दासांच्या हवारी करण्यांत आले. त्यांनी त्याला घरी आणले; तेव्हा श्रेष्ठीने त्याला गंधोदकाने स्नान घालावयास लावून व सर्व आमरणांनी मंडित करून भदेच्या महालांत पाठविले. तिने अत्यंत प्रमुदित होऊन त्याचे आगतस्वागत केले.

परंतु शत्रुकाचे मन त्या महालांत रमेना. कांही तरी युक्ति करून भदेचे अलंकार घेऊन पळून जाण्याची त्याला फार इच्छा झाली, व तो भदेला म्हणाला, "मला तुला कांही सांगावयाचे आहे." जणुं काय आपणाला हजार कार्पापण मिळाले आहेत इतका त्या त्याच्या एका शब्दाने भदेला आनंद झाला, व ती म्हणाली, "आर्य, तुम्हांला जे सांगावयाचे असेल ते सांगा."

शत्रुक :-तुझ्यामुळे मी जगलों असें तुला वाटते. परंतु तें खरें नाही. ज्या वेळीं मला पकडण्यांत आले, त्याच वेळीं चोरांच्या कड्यावर राहणाऱ्या देवतेला मी नवस केला होता. त्यामुळे मी सुटलों. तेव्हां चल, आपण तो नवस पुरा करूं.

भदेने त्याच्या सांगण्याप्रमाणे नवसाची सर्व सिद्धता केली, व सर्व दागदागिने अंगावर घालून ती त्याबरोबर त्या कड्यावर गेली. तेथें पोंचल्यावर तो तिला म्हणाला, "आतां तुझी साडी सोडून सगळे दागिने काढून त्यांचे गांठोडे कर."

भद्रा :-पण आर्य, माझा अपराध तरी कोणता?

शत्रुक :-अग, मी नवस फेडण्यासाठीं आलों, हें तुला खरें वाटलें तरी कसें? मी ह्या देवतेचे काळीजसुद्धां फाडून खाईल. केवळ तुझे दागिने घेऊन निघून जावे येवढ्याच उद्देशाने मी तुला येथें आणले.

भद्रा :-पण आर्य, हे दागिने आणि मीहि तुमचीच नाही काय?

शत्रुक :-आम्हाला ही प्रेमाची भाषा समजत नाही! तुझे दागिने हे तुझे दागिने आणि माझे ते माझे! "

भद्रा :-आता एवढेच जर करावयाचे असेल तर मला एवढे तरी करू द्या की, अशी अलंकृत असतांनाच तुम्हाला पुढून आणि मागून एकदा आलिंगन देऊ द्या.”

शत्रुक म्हणाला, “ ठीक आहे ! ”

तिने पुढून आलिंगन दिले व मागून आलिंगन देत असता एकदम धक्का देऊन त्याला त्या कड्यावरून खाली लोटले. खाली पडता पडताच शत्रुकाचा घुराडा झाला. तेव्हा तेथील वनदेवता म्हणाली, “ सर्वच ठिकाणी पुरुष शहाणा होतो, असे नाही. त्या त्या प्रसंगी चाणाक्ष स्त्रीहि आपले शहाणपण दाखविते.”^१

भद्रा, अशा स्थितीत घरी जाणे योग्य नाही, असे वाटून एका निर्ग्रथाच्या आश्रमांत गेली, व तेथे तिने प्रव्रज्येची याचना केली. त्यांनी ताडफळाच्या बाट्यानं केंस उपटून तिला प्रव्रज्या दिली. पुन्हा केंस वाटू लागले तेव्हा ते कुण्डलाकार झाले. त्यामुळे लोक तिला ‘ कुंडलकेसा ’ म्हणू लागले.

निर्ग्रथांच्या पंथांत निष्णात होऊन ती वादविवाद करीत फिरत असे. कोणत्याहि गांवाजवळ आल्यावर तेथे एक बाळूची रास करून त्याच्यावर जांभळीची फांदी रोवीत असे; व जो कोणी श्रमण किंवा ब्राह्मण माझ्याशी वाद करण्यास सिद्ध असेल त्याने ही फांदी तुडवावी, असे म्हणत असे. श्रावस्ती येथे अशा रीतीने फांदी रोवून ती नगरांत गेली असतां सारिपुत्ताने मुलांकडून ती फांदी तुडवावयास लाविली, व भद्रेच्या आवानावरून सर्व लोकांसमोर वाद करून तिला वादांत जिकले. त्यामुळे निर्ग्रथांचा पंथ सोडून ती भिक्षुणी झाली.

वरील कथा मनोरथपूरणीत आणि थेरीगाथाअहुकथेंत सांपडले. परंतु खुद्द थेरीगाथेंत तिच्या पांच गाथा आहेत. त्यापैकी पहिल्या चार अशा,—

१. न सो सब्बेसु ठानेसु पुरिसो होति पण्डितो ।

इत्थी पि पण्डिता होति, तत्थ तत्थ विचक्खणा ॥

ही गाथा थेरी अपदानांत आहे, व ती मनोरथपूरणीतहि घेतली आहे.

२. जैनसंप्रदायाला पूर्वी निर्ग्रथसंप्रदाय म्हणत असत.

लूनकेसी पकडधरी एकसाटी पुरे चरि ।
 अवज्जे वज्जमतिनी वज्जे चावज्जदस्सिनी ॥ १ ॥
 दिवाविहारा निक्खम्म गिज्झकूटम्हि पब्बते ।
 अदसं विरजं बुद्धं भिक्खुसंघपुरक्खतं ॥ २ ॥
 निहच्च जानुं वंदित्वा सम्मुखा पज्जलि अहं ।
 एहि भदेति अवच सा मे आसूपसम्पदा ॥ ३ ॥
 धिण्णा अग्ग च मग्घा वज्जी कासी च कोसला ।
 अनणा पज्जास वस्सनि रट्ठपिण्डं अमुज्जिहं ॥ ४ ॥

(१) कैस उपटलेली, दांतावर मळ धारण करणारी व एकच वस्त्र वापरणारी अशी मी (निर्ग्रथभिक्षुणी) होतें. अयोग्य तें मला योग्य वाटत असे, व योग्य तें मी अयोग्य समजत असें. (२) दिवसा गृध्रकूटपर्वतावर गेलें असता भिक्षुसंघानें पुरस्कृत केलेल्या विमल बुद्धाला मी पाहिलें. (३) गुडघे टेकून नमस्कार करून हात जोडून मी समोर उभी राहिलें; ' भदे, ह्या धर्मांत ये, ' असें भगवान् म्हणाला व तीच माझी उपसंपदा झाली. (४) अंग, मग्घ, वज्जी, काशी आणि कोसल ह्या देशांत मी (उपदेश करीत) प्रवास केला आहे. आज पन्नास वर्षे ऋणमुक्त होऊन मी राष्ट्रपिंड खात आहे.^१

५१

भदा कापिलानी^२

" पूर्वजन्माधी आठवण करणाऱ्या भिक्षुणीश्राविकांत भदा कापिलानी श्रेष्ठ आहे."

हिची हकिगत महाकाश्यपाच्या गोष्टींत (प्र. ४) आलीच आहे. महाकाश्यपाला उजव्या रस्त्यानें पाठवून भदा डाव्या रस्त्यानें थेट भिक्षुणींच्या उपाश्रयांत गेली व भिक्षुणी झाली. शेरीगाथेंत सांपडणाऱ्या तिच्या चार गाथांपैकी शेवटची गाथा आहे ती अशी :-

१. ह्या गाथांचे आणि अपदानांतील भदेच्या गोष्टींचे जुळते. परंतु सारिपुतानें तिला भिक्षुणी केलें ही गोष्ट अपदानांत सांपडत नाही.

२. कापिलानी असाहि पाठ आढळतो.

दिस्वा आदीनवं लोके उभो पब्बजिता मयं ।

त्यम्ह खीणासवा दन्ता सीतिभूतम्ह निब्बुता ॥

अर्थ :- ह्या प्रपंचात दोष दिसून आल्यावरून आम्ही उभयतांनी प्रव्रज्या घेतली. आतां आमच्या वासनेचा क्षय झाला आहे, आम्ही दान्त झालो आहो, शांत झालो आहो; आम्ही निर्वाणाप्रत पोचलो आहो.

५२

भद्रा कच्चाणा

“ अभिज्ञालाभिनी” भिक्षुणीश्राविकांत भद्रा कच्चाणा श्रेष्ठ आहे.”

ही आमच्या बोधिसत्त्वाची पत्नी; राहुलाची आई. महाप्रजापती गौतमी बरोबर हिनेहि प्रव्रज्या घेतली. थेरी गाथेंत हिच्या गाथा सांपडत नाहीत. पण थेरी अपदानांत यशोधरेचें एक मोठें अपदान आहे. त्यावरून यशोधरा हीच असली पाहिजे, असें वाटतें. तें सर्व अपदान येथें देण्यास सवड नाही. हिच्या चरित्राशी जुळणाऱ्या कांहीं वाक्यांचा सारांश मात्र येथें देतो.

पुष्कळ भिक्षुणींना बरोबर घेऊन ती ऋद्धिमती (यशोधरा) संबुद्धाजवळ आली, व त्याला नमस्कार करून म्हणाली, “ आतां माझें वय ७८ वर्षांचे आहे. आतां जीवित थोडें राहिलें आहे. तुम्हाला सोडून मी जाणार आहे, माझा मोक्ष मी मिळविलेला आहे. ह्या संसारांत जर माझ्याकडून तुमचा कांहीं अपराध झाला असेल तर त्याची क्षमा करा... ” उपकार करणारी, सुखदुःखांमध्ये समानतेनें वागणारी, सदर्थ दाखविणारी व अनुकंपा करणारी अशी जी तीच खरी नारी होय, अशी तुम्हीं जिची स्तुती केली ती मी तुमची पूर्वाश्रमांतील स्त्री आहे.”

कालुदायीच्या गोष्टींत (प्र. ३२) राहुलमाता व बोधिसत्त्व एकाच दिवशी जन्मल्याचें सांगितलें आहे. तें जर गृहीत धरलें, तर भगवंताच्या परिनिर्वाणापूर्वी दोन वर्षे तिनें हें अपदान म्हटलें असावें, असें म्हणावें लागतें त्याच वर्षी ती परिनिर्वाण पावली.

१. नानातऱ्हेच्या सिद्धि दाखविणें, दिव्यश्रोत्र, दुसऱ्याचें चित्त जाणणें, पूर्वजन्म आठवणें, दिव्यद्युम्ब व आर्यसत्पांचें ज्ञान अशा सहा अभिज्ञा आहेत.

किसा गोतमी

“रुक्ष धीवर धारण करणाऱ्या भिक्षुणीश्राविकांत किंसा गोतमी श्रेष्ठ आहे.”

ही श्रावस्ती येथे एका गरीब कुटुंबात जन्मली. वयांत आल्यावर तिचे लग्न झाले. पण ती गरीब कुळांतील मुलगी म्हणून तिची सासरी अवहेलना होत असे. कांहीं काळाने तिला एक मुलगा झाला, व त्यामुळे तिची प्रतिष्ठा होऊ लागली. मुलगा मोठा होऊन इकडे तिकडे नाचू उडू लागला, तोंच एकाएकी कांहीं रोग होऊन मरण पावला. तेव्हा ती अत्यंत शोकाकुल होऊन, ‘ह्याला कांहीं औषध द्या; ह्याला कांहीं औषध द्या,’ असे म्हणत इकडे तिकडे फिरू लागली; व मेलेल्याला औषध कोणते’ असे म्हणून लोक तिची शहा करू लागले. पण त्यामुळे ती ताळ्यावर न येतां अधिकाधिकच वेडी होत गेली. तेव्हा एक शहाणा मनुष्य तिला म्हणाला, “ह्या समोरच्या विहारांत भगवान् बुद्ध रहात आहे. त्याजकडे जाऊन तूं तुझ्या मुलाला औषध विचार.” तिला ते खरे वाटून ती भगवंतापाशी गेली व औषध मागू लागली.

भगवान् म्हणाला, “औषधासाठी मजपाशी आलीस, हें तूं चांगले केलेंस. तूं शहरांत जा, आणि ज्या घरांत कोणाचा आप्तइष्ट मरण पावला नसेल, त्याच्याकडून थोडे मोहोरीचे दाणे घेऊन ये.” ती संतुष्ट होऊन शहरांत गेली, व ज्याच्या त्याच्याकडे मोहोरीचे दाणे मागू लागली. लोक तिला दाणे देऊ लागले. पण ती म्हणे, “तुमच्या घरच्या माणसांचा कोणी आप्तइष्ट मेला नाही ना?” अग गोमती, हें तूं काय बोलतेस? येथे जिवंतापेक्षां मेलेलींच माणसें जास्ती, असें लोक म्हणत. तेव्हा ती दाणे न घेतां दुसऱ्या घरी जाई. ह्याप्रमाणे पुष्कळ घरे फिरल्यावर ‘हाच जगाचा नियम आहे’ असें जाणून व मुलाचे प्रेत स्मशानांत फेंकून देऊन ती आपणाशीच म्हणाली, “अनित्यता (मरण) हा गांवाचा किंवा शहराचा

स्वभाव नव्हे, किंवा एका कुळाचाहि नव्हे. देवलोकासह सर्व जगताचा हाच धर्म आहे.”

.. भगवंतापाशी आल्यावर त्याने तिला धर्मोपदेश केला, व ती भिक्षुणी झाली.

भिक्षुनीसंयुक्तांत माराबरोबर झालेल्या तिच्या संवादाची हकिगत आहे. तिचा सारांश असा :-

सकाळच्या प्रहरीं किंसा गोमती श्रावस्तीत भिक्षाटन करून जेवण झाल्यावर विश्रांतीसाठी अंधवनांत जाऊन एका झाडाखाली बसली. तिला भय आणि लोमहर्ष उत्पन्न करण्याच्या उद्देशाने आणि समाधीपासून च्युत करण्याच्या उद्देशाने मार तेथे आला आणि म्हणाला, “काय ग, मेलेल्या पुत्राच्या आईसारखी दिसतेस. तुझे तोंड रडवें दिसतें. येथे अरण्यांत एकटी कशाला बसतेस? कोणी पुरुषाला कशाला शोधित नाहीस?”

किंसा गोमती म्हणाली, “खात्रीनें माझा मुलगा मेला आहे. सर्व पुरुषांची गति हीच होणार आहे. म्हणून मी शोकहि करीत नाहीं आणि रडतहि नाही; आणि, बा मारा, तुला घाबरतहि नाही. सर्व ठिकाणीं माझ्या तृष्णेचा नाश झाला आहे, अंधकारराशीचा विध्वंस झाला आहे, मृत्यूच्या सेनेवर जय मिळवून मी अर्हत्पद मिळविले आहे.”

आपणाला किंसा गोमतीनें ओळखलें, असें जाणून दुःखित अंतःकरणाने मार तेथेंच अंतर्धान पावला.

५४

सिगालमाता

“श्रद्धालु भिक्षुणीश्राविकांत सिगालमाता श्रेष्ठ आहे.”

१. मूल गाथा अपदानांत आहे व ती मनोरथपूरणीत घेतली आहे. ती अशी :-

न गामधम्मो नो निगमस्स धम्मो ।

न चापयं एककुलस्स धम्मो ॥

सब्बस्स लोकस्स सदेवकस्स ।

एसो व धम्मो यदिवं अनिश्चता ॥

ही राजगृह नगरांत एका श्रेष्ठिकुलांत जन्मली. वयांत आल्यावर समानजाति तरुणाशी तिचें लग्न झालें. तिला जो मुलगा झाला, त्याचें नांव 'सिगाल' असें ठेवण्यांत आलें, व त्यावरूनच तिला 'सिगालमाता' असें म्हणत. थेरीगाथेंत हिच्या गाथा सांपडत नाहीत परंतु थेरी-अपदानांत हिचें एक अपदान आहे. त्यावरून असें दिसून येतें कीं, ज्या सिगालाला दिशांची पूजा^१ करीत असतां भगवंतानें उपदेश करून सन्मार्गाला लावलें, त्याचीच ही आई होती. ती म्हणते—

पच्छिमे च भवे दानि गिरिव्वजपुरुत्तमे।

जाता सेट्ठिकुले फीते महारतनसंचये॥१॥

पुतो सिगानको नाम ममासि विपथे रतो॥

दिट्ठिगहनपक्खन्दो दिसापूजनतप्परो॥२॥

नानादिसा नमस्सन्तं पिण्डाय नगरं वजं॥

तं दिखा ओवदी बुद्धो मग्गे उत्था विनायको॥३॥

अर्थ:—(१) ह्या शेवटल्या जन्मीं मी गिरिव्रज (राजगृह) नांवाच्या श्रेष्ठ नगरांत अत्यंत सधन व भरभराटीला चढलेल्या श्रेष्ठिकुळांत जन्मलें. (२) खोट्या मार्गाला लागलेला, मिथ्यादृष्टीच्या जंगलांत शिरलेला, दिशांच्या पूर्जेत तत्पर असा माझा सिगालक नांवाचा मुलगा होता. (३) तो दिशांची पूजा करीत असतां विनायक बुद्धानें नगरांत पिण्डपाताला जाण्याच्या वेळीं त्याला पाहिलें, व मार्गांत थांबून उपदेश केला.

उपासक

५५ आणि ५६

तपुस्स आणि भल्लिक

“प्रथम शरण गेलेल्या उपासकांत तपुस्स आणि भल्लिक हे पहिले आहेत.”

हे उत्कलदेशांत एका कुटुंबिकाच्या घरी जन्मले. तपुस्स हा वडील भाऊ, आणि भल्लिक धाकटा भाऊ होता. तें कयांत आल्यावर मध्यदेशांत व्यापार करून आपला चरितार्थ चालवीत असत. भगवंताला संबोधिताना

झाल्यानंतर तिसऱ्या आठवड्यांत बोधिवृक्षापासून कांहीं अंतरावर तो राजायतन वृक्षाखाली बसला असतां हे दोघे भाऊ व्यापारासाठीं त्या मार्गानें चालले होते. तेथें त्यांना एका देवतेनें भगवंताला दान देण्यासाठीं उपदेश केला. त्याप्रमाणें भगवंतापाशीं जाऊन त्यांनी त्याला साधा सत्तु, व मधुशर्करादिमिश्रित सत्तु दिला; व ते भगवंताचे उपासक झाले. त्या वेळीं संधाची स्थापना झाली नव्हती. म्हणून 'भगवंताला शरण जातो, धर्माला शरण जातो,' ह्या दोन वचनांनीच ते शरण गेले. यास्तव त्यांना 'द्विवाचिक' उपासक म्हणतात. येथपर्यंतची कथा महावग्गाध्या आरंभी सांपडते.

ह्यापुढें, भगवंतानें त्या दोघांना आपल्या डोक्याचे आज केस दिले व स्वदेशीं जाऊन त्यांनी त्या केसांवर मोठा चैत्य बांधला आणि त्यांतून उपोसथाच्या दिवशीं नीलरश्मि निघत असत, अशी दंतकथा मनोरथपूरणीत आली आहे. ह्यापैकी एक केस अशोकाच्या वेळीं मोग्गलिपुत्ततिस्सा महास्थविरानें सुवर्णभूमीला पाठविलेल्या सोण आणि उत्तर ह्या दोन स्थविरांनांनी ब्रह्मदेशाला नेला व त्याच्यावरच रंगूनला असलेला अत्यंत भव्य सुवर्णचैत्य (स्वे-दगून फया) उभारला आहे, अशी ब्रह्मी लोकांची समजूत आहे.

५७

अनाथपिंडिक

“दायक उपासकांत गृहपति सुदत्ताअनाथपिंडिक श्रेष्ठ आहे.”

ह्याचा जन्म श्रावस्ती येथें सुमनश्रेष्ठीच्या कुळांत झाला. सुदत्त हें त्याचें नांव. तो गरिबांना पिंड देत असे, म्हणून त्याला अनाथपिंडिक असें म्हणत, व ह्याच नांवानें पुढें तो प्रसिद्धीस आला. राजगृह येथें त्यानें भगवंताची भेट कशी घेतली व पुढें श्रावस्तीला जाऊन जेतवनविहार कसा बांधला, हा सर्व वृत्तान्त चुल्लवग्गांत आला आहे. त्याचा सारांश बुद्धलीलासार-संग्रहाच्या दुसऱ्या भागांत (प्र. ९) दिला असल्यामुळे येथें देण्यांत येत नाही. भगवंतानें उपदेशाला आरंभ काशीला केला असला तरी त्याची प्रसिद्धि बिंबिसार राजाच्या हयातींत राजगृह येथें विशेष झाली, व तेथूनच अनाथपिंडिकानें त्याला आमंत्रण करून श्रावस्तीला नेलें.

अजातशत्रूनें बिंबिसाराला मारून गादी बळकावल्यावर, व तो देवदत्ताच्या नादीं लागल्यावर भगवान् बुद्ध बहुधा वर्षायासासाठीं श्रावस्तीलाच रहात

असे. येथे जेतवनाप्रमाणेच विशाखेने बांधलेला दुसरा एक प्रासाद होता. या दोन्ही ठिकाणी भगवान् बुद्ध आळीपाळीने राही. पसेनदी कोसल राजाने भगवंतासाठी निराळा विहार बांधला नव्हता; तरी भगवंतावर त्याचे फार प्रेम होतें, व तो वारंवार जेतवनांत जाऊन भगवंताची भेट घेत असे. त्यामुळे भगवंताला श्रावस्ती येथे कोणाचाहि फारसा उपसर्ग पोंचत नसावा, व उत्तरवयांत चातुर्मासासाठी येथेच रहाणे, त्याला इष्ट वाटत असावें. अर्थात् अनाथपिंडिकाच्या आरामांत राहून भगवंताने केलेल्या उपदेशाची संख्या फारच मोठी आहे.

अनाथपिंडिकोवाद नांवाचे मज्झिमनिकायांत एक सुत्त आहे. त्यावरून व संयुत्तनिकायांतील सोतापत्तिसंयुतांतील कांहीं सुत्तांवरून सारिपुत्ताने अंतकाळीं अनाथपिंडिकाला उपदेश केला व त्यायोगे अत्यंत वेदना भोगीत असताहि शांतपणे त्याला मरण आले. असें दिसून येतें. म्हणजे बुद्ध भगवंताच्या परिनिर्वाणापूर्वी बरीच वर्षे अनाथपिंडिक निवर्तला असावा. कारण भगवंताच्या परिनिर्वाणसमयी सारिपुत्त हयात नव्हता. अनाथपिंडिक मोठा पंडित नव्हता; केवळ दाता होता. तरी बौद्ध वाङ्मयांत त्याचे नांव अजरामर होऊन बसले आहे.

५८

चित्र (चित्त) गृहपति

“धर्मोपदेश करणाऱ्या उपासकश्रावकांत चित्र गृहपति श्रेष्ठ आहे.”

हा मगधराष्ट्रांत मक्षिकाशंड नगरांत एका श्रेष्ठिकुलांत जन्मला, व बापाच्या मरणानंतर स्वतः नगरश्रेष्ठी झाला. पंचवर्गीय भिक्षूपैकी महानाम स्थविर मक्षिकाशंडाला आला असता त्याचा उपदेश ऐकून चित्र प्रसन्न झाला; व या स्थविरासाठी त्याने अंबाटकाराम नांवाचा उद्यानांत विहार बांधून दिला. त्या उद्यानाजवळ चित्राचा मिगपथक नांवाचा एक गांव होता, व तेथे तो वारंवार येत असे, व अशा वेळीं अंबाटकारामांत वस्तीला राहिलेल्या भिक्षुंचीहि भेट घेत असे. सुधर्म नांवाच्या भिक्षुकडून तो इतर भिक्षूंना आमंत्रण पाठवीत असे; परंतु सारिपुत्त-मोग्गल्लनासारख्या प्रसिद्ध भिक्षूंना त्याने स्वतःच आमंत्रण दिल्याची हकिगत पहिल्या भागांत (कलम ७५)

आलीच आहे. तो उपासक झाला होता तरी पुष्कळ काळपर्यंत बुद्धदर्शनाचा त्याला लाभ झाला नाही. नंतर मुद्दाम राजगृहाला जाऊन त्याने भगवंताची भेट घेतली, असें मनोरथपूरणीत म्हटले आहे.

संयुत्तनिकायांत चित्तसंयुत नांवाचे ह्याच्या संबंधाने एक प्रकरण आहे. त्यांत दहा सुत्ते आहेत. पैकीं कांहीं सुत्तांत चित्राने मिश्रूला विचारलेले प्रश्न आहेत, व कांहींत स्वतःच भगवंताच्या उपदेशाचें त्यानें विवेचन केलें आहे. शेवटल्या तीन सूत्तांचा त्याच्या चरित्राशीं विशेष संबंध दिसतो; म्हणून त्यांचा सारांश येथें देतों.

(१) त्या वेळीं निगण्ठ नाथपुत्त^१ मोठ्या निगण्ठसमुदायासह मक्षिकारंडाला आला होता. कांहीं उपासकांना बरोबर घेऊन चित्र गृहपति त्याजपाशीं गेला, आणि कुशल प्रश्नादिक विचारून एका बाजूला बसला. तेव्हां नाथपुत्त त्याला म्हणाला, "हे गृहपति, अवितर्कविचार समाधि आहे, ह्या श्रमण गोतमाच्या म्हणण्यावर तुझा विश्वास आहे काय?"

चित्र :- भदंत, ह्या बाबतींत भगवंतावर श्रद्धा ठेवण्याचें कारण वाटत नाही.

हें चित्राचें भाषण ऐकून नाथपुत्त आपल्या समुदायाकडे वळून म्हणाला, "हा चित्र गृहपति किती साधा आणि सरळ आहे पहा! वितर्क विचारांचा निरोध करणारा म्हणजे वाऱ्याला जळ्यांत बांधूं पहाणारा मनुष्य असला पाहिजे, किंवा गंगेचा ओघ आपल्या मुठीनें थांबवूं पहाणारा मनुष्य असला पाहिजे."

चित्र म्हणाला, "भदंत, तुम्हीं अनुभवज्ञानाला महत्त्व देतां कीं श्रदेला?"

नाथपुत्त :- हे गृहपति, श्रद्धेपेक्षा अनुभवज्ञानच श्रेष्ठ आहे.

चित्र :- भदंत, जेव्हां जेव्हां माझी इच्छा असते, तेव्हां तेव्हां सवितर्क सविचार एकांतापासून प्राप्त झालेलें प्रीतिसुख ज्यांत आहे, अशा प्रथम ध्यानांत मी मग्न होतो. जेव्हां इच्छा असेल, तेव्हां वितर्क विचारांची शांति करून वितर्कविचारविरहित द्वितीय ध्यानांत मग्न होतो.... तृतीय.... चतुर्थ

१. जैन तीर्थंकर महावीरस्वामीला निगण्ठ नाथपुत्त (निर्ग्रन्थ ज्ञातपुत्र) म्हणत असत.

ध्यानांत मग्न होतो. अर्थात् अवितर्कअविचार समाधि आहे, हें जाणण्याला कोणत्याहि श्रमणावर किंवा ब्राह्मणावर श्रद्धा ठेवण्याची मला गरज नाही.”

हें ऐकून नाथपुत्र पुन्हां आपल्या शिष्यसमूहाकडे वळून म्हणाला, “ हा चित्र गृहपति कसा द्वाड आणि शठ आहे पहा ! ”

चित्र :- भदंत, इतक्यांत तुम्हीं मला साधा आणि सरळ म्हणत होतां, आणि इतक्यांत द्वाड आणि शठ म्हणतां! एक तर तुमचें पहिलें भाषण खोटें असलें पाहिजे किंवा शेवटचें खोटें असलें पाहिजे. नंतर नाथपुत्राला दहा* प्रश्न विचारून त्याच्या उत्तरांची वाट न पहातां चित्र गृहपति तेथून निघून गेला.

(२) एके वेळीं चित्राचा पूर्वीचा मित्र अघेल (नग्न) काश्यप मक्षिकाशंडाला आला होता. चित्र गृहपति तो होता तेथें जाऊन त्याला कुशल प्रश्नादिक विचारून एका बाजूला बसला, व म्हणाला, “ भदंत काश्यप, परिव्राजक होऊन तुला किती वर्षे झालीं ? ”

काश्यप- हे गृहपति, परिव्राजक होऊन मला तीस वर्षे झालीं.

चित्र :- पण भदंत, ह्या तीस वर्षांत सामान्य लोकांपेक्षां कांहीं विशेष ज्ञान मिळविलें आहे कीं नाहीं?

काश्यप :- शरीराचा नागवेपणा, शिरोमुंडण आणि केसांची चवरी ह्याशिवाय दुसरें कांहीं प्राप्त झालें नाहीं.

चित्र :- वाहवा रे वाहवा! हा तुमचा पंथ फारच चांगला म्हटला पाहिजे! ज्यांत तीस वर्षे राहून नागवेपणा, शिरोमुंडण आणि चवरी ह्यांशिवाय दुसरें कांहीं प्राप्त होत नाहीं!

काश्यप :- पण गृहपति, हें सांग कीं, तुला बुद्धोपासक होऊन किती वर्षे झालीं ?

चित्र :- मलाहि उपासक होऊन तीस वर्षे झालीं.

काश्यप :- बरें ह्या तीस वर्षांत तूं तरी कांहीं मिळविलें आहेस काय ?

चित्र :- ह्यांत काय संशय? मी वाटेल तेव्हां चारहि ध्यानें मिळवूं शकतां. (येथें चित्रानें चार ध्यानें कशीं मिळवितां येतात हें सांगितलें.)

१. ह्या प्रश्नांचा चित्राच्या चरित्राशीं कांहीं संबंध नसल्यामुळे ते येथें दिले नाहींत.

चित्र गृहपतीचें भाषण ऐकून अचेल काश्यप प्रसन्न झाला; व बुद्धधर्मांत प्रव्रज्या मार्ग लागला. चित्रानें त्याला स्थविरमिद्धूजवळ नेऊन उपसंपदा देवविली. कांहीं काळानें काश्यप अर्हत्पदाला पावला.

(३) चित्रगृहपति पराकाष्ठेचा आजारी होता. तेव्हां पुष्कळ देवता एकत्र जमून त्याला म्हणाल्या, " गृहपति, पुढच्या जन्मी चक्रवर्ती राजा होईन, अशी इच्छा घर. "

चित्र त्यांना म्हणाला, " तेंहि (चक्रवर्तिपदहि) अनित्य आहे, तेंहि टाकून जावें लागतें. "

तो बडबडतो आहे, असें वाटून चित्रचे आप्तइष्ट म्हणाले, " आर्यपुत्र, ताळ्यावर ये. बडबड करूं नकोस. "

चित्र :- असें तुम्ही कां म्हणतां ?

ते :- तूं म्हणतोस कीं, तेंहि अनित्य आहे, तेंहि टाकून जावें लागतें.

जेव्हा चित्रानें आपल्या नातलगंना देवतांशीं झालेलें आपलें संभाषण समजावून सांगितलें, तेव्हां आपणालाहि उपदेश करण्याची त्यांनीं चित्राला विनंति केली. बुद्ध, धर्म, आणि संघ ह्यांच्यावर श्रद्धा ठेवण्यासाठीं व यथाशक्ति सत्पुरुषांना दान देण्यासाठीं सर्वांना उपदेश करून चित्र गृहपतीनें प्राण सोडला.

५९

हत्थक आळवक

" चार संग्रहांनीं लोकसंग्रह करणाऱ्या उपासकांत हत्थक आळवक श्रेष्ठ आहे. "

ह्याची चमत्कारिक गोष्ट आहे. ती अशी :- आळवक राजा एक दिवस मृगयेला गेला असतां मृगाला मारून धनुष्याला टांगून परत येत होता. मार्गांत थकल्यामुळे तो एका वडाच्या झाडाखालीं बसला. थक्या गेल्यावर तो पुन्हां जाण्याच्या बेतांत होता. इतक्यांत तेथें रहाणाऱ्या यक्षानें त्याला पकडलें. त्याच्या हातांतून सुटण्याचा दुसरा मार्ग नसल्यामुळें रोजचा एक मनुष्य व एक हांडाभर अन्न देण्याचें कबूल करून त्यानें आपली सुटका करून घेतली. त्या दिवसापासून यक्षाला दररोज एक

मनुष्य व हांडाभर अन्न मिळत असे; कांहीं दिवसांनीं बंधनागारांतील कैदी खलास झाले, व आतां पुढें काय करावें, असा प्रश्न उपस्थित झाला. वयांत आलेल्या नागरिकांला पकडून यक्षाकडे पाठविलें तर राष्ट्रक्षोभ होईल असें जाणून नुकत्याच जन्मलेल्या बालकांना यक्षाकडे पाठविण्यास राजानें सुरवात केली. त्यामुळे नवमास पूर्ण होण्यापूर्वी गर्भिणी स्त्रिया दुसऱ्या दशांत जात, व प्रसूती-काळानंतर कांहीं महिने तेथेंच रहात. एके दिवशीं दुसरा मुलगा न मिळाल्यामुळे त्याच दिवशीं जन्मलेल्या आपल्या मुलाला राजानें यक्षाकडे पाठवून दिलें.

पूर्वरात्रीं भगवान् बुद्ध आळवक यक्षाच्या वसतिस्थानांत येऊन राहिला होता. आळवक त्याला म्हणाला, " श्रमणा, येथून बाहेर हो. " ठीक आहे, असें म्हणून भगवान् तेथून बाहेर निघाला. यक्ष म्हणाला, " श्रमणा, आत ये. " ' ठीक आहे ' असें म्हणून भगवान् आत गेला. असा प्रकार तीनदां घडला. चौथ्यांदा जेव्हां यक्षानें भगवंताला बाहेर जाण्यास सांगितलें, तेव्हां भगवान् म्हणाला, " आयुष्मन्, मी येथून बाहेर निघणार नाही. तुला जें कर्तव्य असेल तें कर. "

यक्ष :- श्रमणा, तुला मी प्रश्न विचारतो. त्याचें जर तूं उत्तर दिलें नाहीस तर तुला मी वेड लावीन, तुझे काळीज फाडून टाकीन किंवा पायांना धरून तुला गंगेच्या पार फेंकीन.

भगवान् :- आयुष्मन्, मला वेड लावणारा, माझे काळीज फाडणारा किंवा पायांना धरून मला गंगेच्या पार फेंकणारा ह्या सर्व जगांत कोणी नाही. तथापि तुझी इच्छा असेल तर तूं खुशाल प्रश्न विचार.

नंतर यक्षानें भगवंताला बरेच प्रश्न विचारले, व त्यांचीं समर्पक उत्तरें मिळाल्यावर तो भगवंताचा उपासक झाला.^१

दुसऱ्या दिवशीं राजपुरुष राजाच्या मुलाला घेऊन आळवक यक्षाच्या भवनांत आले, आणि त्यांनीं त्या मुलाला त्याच्या पुढें केलें. परंतु आळवक लज्जित होऊन खालीं मान घालून धूप बसला. तेव्हां भगवान् म्हणाला,

१. 'पूर्वरात्रीं' येण्यासून 'उपासक झाला' येथपर्यंत मजकूर सुत्तनिपातांतील आळवक सुत्ताच्या आधारे लिहिला आहे. मनोरथपूरणीत ह्याचा थोडक्यांत उल्लेख करून आळवकसुत्ताच्या अठ्ठकथेवर हवाला दिला आहे.

“ आळवका, लाजू नकोस. त्या मुलाला घेऊन माझ्या स्वाधीन कर.” त्याप्रमाणे आळवकाने मुलाला आपल्या हातांत घेऊन भगवंताच्या हाती दिले. भगवंताने पुन्हा आळवकाच्या हातावर ठेविले, व आळवकाने राजपुरुषांच्या हवाली केले. ह्याप्रमाणे एकाच्या हातून दुसऱ्याच्या हाती गेल्यामुळे त्याला हत्थक (हस्तक) हेंच नांव देण्यांत आले. ^१

तो चार संग्रहांनीं लोकसंग्रह कसा करीत होता, ह्याची माहिती अंगुत्तरनिकायाच्या अट्टक निपाताच्या चौविसाव्या सुत्तांत सांपडते. त्या सुत्ताचा सारांश असा :-

एके काळीं भगवान् आळवी येथें अगाळव घेत्यांत रहात होता. त्या समयीं हत्थक आळवक पांचशें उपासकांचा समुदाय बरोबर घेऊन भगवंतापाशीं आला, आणि भगवंताला नमस्कार करून एका बाजूला बसला. तेव्हां भगवान् म्हणाला, “ हत्थक, हा तुझा समुदाय मोठा दिसतो. ह्या समुदायाचा संग्रह तूं कसा करतोस ? ”

हत्थक :- भदन्त, आपण चार लोकसंग्रहांचा उपदेश केला आहे. त्यांहींकरून मी ह्या उपासकसमुदायाचा संग्रह करीत असतो. ज्याचा दानानें संग्रह करणें योग्य त्याचा दानानें, ज्याचा प्रियवचनानें करणें योग्य त्याचा प्रियवचनानें, ज्याचा अर्थघर्येन (उपयोगी पडण्यानें) करणें योग्य त्याचा अर्थघर्येन, व ज्याचा समानात्मतेनें (आपणासारखें वागण्यानें) करणें योग्य त्याचा समानात्मतेनें मी संग्रह

१. ‘ हस्तक ’ ह्या नांवाची व्युत्पत्ति लावण्यासाठी अट्टकथाकारानें आळवकाची दंतकथा येथें घेतली आहे, हें स्पष्ट दिसते. तथापि या दंतकथेचें महत्त्व फार आहे. महामारतांतील यक्षप्रश्नाचा आणि बकासूर-आख्यानाचा हिच्याशी संबंध आहे. बुद्ध भगवान् आळवकाच्या भवनांत गेला, व आपल्या योगसामर्थ्यानें त्याला त्यानें आपला शिष्य केले, ही गोष्ट अतिप्राचीन असल्याची साक्ष बौद्ध वाङ्मय व कोरीव कामें देत आहेत. ह्यावरून बकासुराची व यक्षप्रश्नाची गोष्ट रचली असावी. आणि बकासुराच्या गोष्टीवरून हस्तकाची गोष्ट रचली असावी.

२. दान, प्रियवचन, अर्थघर्या आणि समानात्मता हीं चार लोकसंग्रहाचीं साधने आहेत. त्यांना पाति भाषेत संगहदत्थ म्हणतात. येथें लोकसंग्रह असेंच त्याचें भाषांतर केले आहे.

करीत असतो. माझ्या घरी संपत्ति आहे; दरिद्री असतो तर कदाचित् हें मला शक्य झालें नसतें. "

भगवान् :- हत्थका, फार चांगलें! फार चांगलें! समुदायाचा संग्रह करण्याचा हाच योग्य उपाय आहे. अतीत काळी, भविष्यकाली व सांप्रत, ज्यांनी लोकसंग्रह केला असेल, जे करतील किंवा करतात त्या सर्वांनी ह्याच उपायांनी लोकसंग्रह केला असेल, ते सर्व ह्याच उपायांनी करतील, व सांप्रत करतात. "

एवढा संवाद झाल्यावर हत्थक भगवंताला नमस्कार व प्रदक्षिणा करून तेथून निघून गेला. तेव्हां भगवान् भिक्षूंना म्हणाला, " भिक्षुहो, हत्थक आळवक, श्रद्धा, शील, न्ही (लज्जा), अवत्रप्य (लोकोपवादभय), बहुश्रुतता, त्याग, प्रज्ञा आणि अल्पच्छता ह्या आठ गुणांनी युक्त आहे. हे उत्तम आठ गुण हत्थकाच्या अंगी वसत आहेत असे समजा. "

६०

महानाम शाक्य

" उत्तम दान देणाऱ्या उपासकांत महानामशाक्य श्रेष्ठ आहे. "

ह्याची माहिती अनुरुद्धाच्या गोष्टींत (प्रकरण ५) आलीच आहे. भगवान् भिक्षुसंघासह कपिलवस्तूला जात असे, तेव्हां त्याची व भिक्षुसंघाची तरतूद लावण्याच्या कामी हाच पुढाकार घेत असे. एका चातुर्मासांत त्यानें भिक्षुसंघाला औषधी पदार्थ पुरविण्याची जबाबदारी आपल्या शिरावर घेतली होती, ही हकिगत दुसऱ्या भागांत (कलम ९६) आलीच आहे. ह्याला उद्देशून भगवंतानें उपदेशिलेली पुष्कळ सुतें सुतपिटकांत आहेत. उपदेशाच्या दृष्टीनें त्यांचें महत्त्व फार आहे. परंतु त्यामुळे महानामाच्या चरित्रावर विशेष प्रकाश पडत नाही.

६१

उग्ग गृहपति वैशालिक

" आवडते पदार्थ देणाऱ्या उपासकांत उग्ग गृहपति वैशालिक श्रेष्ठ आहे. "

हा वैशाली येथें श्रेष्ठिकुलांत जन्मला. हा गुणांनी व शरीरानें उदगत (उंच) होता, म्हणून त्याला उग्ग असेंच म्हणत असत. त्याची आणि भगवंताची गांठ कशी पडली, व तो कशा प्रकारचा उपासक झाला, ह्याचें वर्णन अंगुत्तर निकायाच्या अट्ठकनिपाताच्या एकविसाव्या सुत्तात सांपडतें. त्याचा सारांश असा :-

एके समयी भगवान् बुद्ध वैशाली येथें महावनांत कूटागारशालेंत रहात होता. तेथें तो भिक्षूंना उद्देशून म्हणाला, " भिक्षुहो, वैशालिक उग्ग गृहपति आठ उत्तम गुणांनी समन्वित आहे, असें समजा. " असें बोलून तो विहारांत गेला.

तेथें हजर असलेला एक भिक्षु सकाळच्या प्रहरीं वैशालींत पिंडपाताला गेला असतां उग्ग गृहपतीच्या घरीं येऊन तेथें त्याच्यासाठीं मांडलेल्या आसनावर बसला, व त्याला नमस्कार करून उग्ग एका बाजूला बसला. तेव्हां त्या भिक्षूनें त्याला "स्न केला कीं, तू आठ गुणांनी समन्वित आहेस, असें भगवान् म्हणाला, ते आठ गुण कोणते बरें?

उग्ग म्हणाला, " भदन्त, ते आठ गुण कोणते; तें मला माहीत नाही. तरी माझ्या अंगीं कोणते कोणते गुण आहेत, हें मी तुम्हाला सांगतां. (१) जेव्हां मी भगवंताला प्रथमतः पाहिलें, तेव्हांच माझी त्याजवर भक्ति जडली. हा पहिला उत्तम गुण माझ्यामध्ये आहे. (२) भगवंतानें मला धर्मोपदेश केला, आणि त्याचें तत्त्व मी जाणलें. आतां मला त्याच्या धर्माविषयी शंका राहिली नाही. बुद्धाला, धर्माला आणि संघाला मी शरण गेलों आहे, आणि ब्रह्मचर्यासहित पांच शिक्षापदें मी अंगीकारिली आहेत. हा

१. प्राणघात न करणें, चोरी न करणें, व्यभिचार न करणें, खोटें न बोलणें व वादक पदार्थाचें सेवन न करणें, हे पांच नियम (शिक्षापदें) प्रत्येक बौद्ध गृहस्थाला पाळणें लागतात. त्यांत व्यभिचार न करणें, ह्याच्या ऐवजीं पूर्ण ब्रह्मचर्य पालन करणें, असा नियम उग्ग गृहपतीनें केला होता. म्हणून ब्रह्मचर्यासहित पांच शिक्षापदें असें म्हटलें आहे. 'ब्रह्मचरियपज्वमानि च शिक्षापदानि समादिमि' असें मूळ वाक्य आहे. 'अहिंसा सत्यमस्तेयब्रह्मचर्यापरिग्रहा यमाः' ह्या पतंजलीनें सांगितलेल्या यमांत 'अपरिग्रह' ह्याचा अर्थ मादक पदार्थाचें सेवन न करणें, असा जर केला, तर उग्गाच्या शिक्षापदांत आणि पतंजलीच्या यमांत मुळींच फरक रहात नाही.

दुसरा उत्तम गुण माझ्या अंगी आहे. (३) मला चार कौमारिक स्त्रिया होत्या. मी त्यांजकडे जाऊन त्यांना म्हणालों, " भगिनीनों, मी ब्रह्मचर्यासह पांच शिक्षापदे अंगीकारिली आहेत. तेव्हां तुमच्यापैकी जिची इच्छा असेल, तिने येथे राहून धर्माचरण करावे. जिची इच्छा असेल तिने आपल्या माहेरी जावे, व पुनर्विवाह करण्याची जिची इच्छा असेल," तिने आपणाला कोणता पति आवडतो, हें मला सांगावे. तेव्हां जी माझी ज्येष्ठ भार्या होती, ती म्हणाली, " मला अमुक गृहस्थाला द्या. " त्या गृहस्थाला मी बोलावून आणलें, आणि डाव्या हातांत बायकोला व उजव्या हातांत पाण्याची झारी घेऊन तिला त्याच्या स्वाधीन करून त्याच्या हातावर पाणी सोडलें. अशा प्रसंगीही माझ्या धित्तांत यत्किंचित् विकृति उत्पन्न झाली नाही. हा माझ्या अंगी तिसरा उत्तम गुण आहे. (४) माझ्या घरी जी संपत्ति आहे, ती केवळ माझीच नव्हे तर साधुसंतांचीहि आहे, असें मी समजतो. हा माझ्या अंगी चौथा उत्तम गुण आहे. (५) ज्या ज्या भिक्षूची मी उपासना करतो. त्या त्याची मोठ्या आदरानें उपासना करतो. हा माझ्या अंगी पांचवा उत्तम गुण आहे. (६) त्या भिक्षूनें जर मला धर्मोपदेश केला तर मी तो आदरानें ऐकतो. त्यानें जर धर्मोपदेश केला नाही, तर मी त्याला धर्मोपदेश करतो. हा माझ्या अंगी सहावा उत्तम गुण आहे. (७) भगवंतानें उत्तम प्रकारें धर्म उपदेशिला आहे, असें देवता मला सांगतात, ह्यांत कांहीं आश्चर्य नाही. पण मी त्यांना म्हणतो कीं, तुम्ही असें म्हणा किंवा न म्हणा, भगवंतानें उत्तम प्रकारें धर्म उपदेशिला आहे, ह्यांत मला शंका नाही. देवतांशीं माझा संवाद होतो, ह्या कारणास्तव माझ्या मनाला गर्वाची बाधा कधीच झाली नाही. हा माझ्या अंगी सातवा उत्तम गुण आहे. (८) इहलोकाला आणणारी जीं पांच संयोजनें

१. कौमारिक स्त्रिया म्हणजे पुनर्विवाहाच्या नव्हत.

२. नष्टे मृते प्रव्रजिते क्लीबे व पतिते पती ।

पञ्चस्वापत्सु नारीणां पतिरन्यो विधीयते ॥

या पराशरस्मृतीतील श्लोकाची येथे आठवण होते.

३. येथें सॉक्रेटिसाबद्दल Oracle of Delphi ने दिलेलें मत व त्यासंबंधी साक्रेटिसाचें वर्तन यांची आठवण होतो.

४. ' बुद्ध, धर्म आणि संघ ' परिशिष्ट २ पहा.

भगवंताने सांगितली त्याचा माझ्या मनांत लेशहि राहिला नाही. हा माझ्या अंगी आठवा उत्तम गुण आहे. "

हे उग्गं गृहपतीचें भाषण ऐकून तो भिक्षु तेथून निघाला, व भिक्षाटन आटपून भगवंताजवळ आला. उग्गाची गोष्ट त्यानें भगवंताला सांगितली. तेव्हां भगवान् म्हणाला, " जे उग्ग गृहपति बोलला, तें ठीकच बोलला. "

६२

उग्गत गृहपति हस्तिग्रामक

" संघाच्या उपस्थायक उपासकांत उग्गत गृहपति हस्तिग्रामक श्रेष्ठ आहे. "

त्याचा जन्म हस्तग्रामांतील एका श्रेष्ठिकुलांत झाला. उग्गत हे त्याचे नांव. ह्यांच्या आणि वैशालिक उग्ग^१ गृहपतीच्या गोष्टींत फार थोडा फरक आहे. ह्याची गोष्ट अट्टकनिपाताच्या चोविसाव्या सुत्तांत आली आहे. त्या सुत्ताचा सारांश असा :-

भगवान् वज्जीच्या देशांत प्रवास करीत हस्तिग्रामाला आला. तेथे भिक्षूंना उद्देशून तो म्हणाला, "भिक्षुहो, उग्ग गृहपति हस्तिग्रामक आठ उत्तम गुणांनीं समन्वित आहे. " एवढे बोलून भगवंतानें विहारांत प्रवेश केला. एका भिक्षूनें उग्गाच्या घरीं जाऊन त्याला हें वर्तमान सांगितलें व तो कोणत्या आठ गुणांनीं समन्वित आहे ह्याची चौकशी केली. उग्ग म्हणाला, " भगवंतानें कोणतें गुण सांगितले असतील हें मला माहित नाही. तरी माझ्या अंगी असलेले आठ चांगले गुण सांगतो. (१) मी जेव्हां भगवंताला नागवनांत^२ प्रभमतः पाहिले. तेव्हा एकदम माझी त्याच्यावर श्रद्धा जडली, व माझी दारुची धुंदी उतरली. हा पहिला चांगला गुण माझ्यामध्ये आहे. (२ ते ५ गुण वरच्या सुत्तांतल्याप्रमाणेंच आहेत.)

१. येथे उग्गतालाच उग्ग म्हटलें आहे, असे मनोरथपुरणीवरून दिसून येतें.

२. हे उद्यान त्याच्या स्वतःच्या मालकीचें होतें, असें अट्टकथाकाराचें म्हणणें आहे.

(६) मी जेव्हा संघाला आमंत्रण करतो, तेव्हा अमुक भिक्षु समाधिप्रज्ञा पारंगत, अमुक प्रज्ञाविमुक्त, अमुक समाधिकुशल, अमुक दृष्टिप्राप्त, अमुक श्रद्धाविमुक्त, अमुक धर्मानुसारी, अमुक श्रद्धानुसारी, अमुक शीलवान् व अमुक दुःशील, पापी आहे' असें देवता मला सांगतात. पण संघाला अन्नदान देत असतां त्यांच्या मध्ये मी भेदभाव ठेवीत नाहीं. सगळ्यांना समानतेनें वागवितों. हा माझा सहावा उत्तम गुण आहे. (७ वा पूर्वी प्रमाणेंच.) (८) जर मी भगवंतापूर्वी मरण पावलों, तर ' उग्ग गृहपति हस्तिग्रामक पुन्हां या लोकाला येणार नाही, ' असें भगवंतानें म्हटल्यास नवल नाही. हा माझा आठवा उत्तम गुण आहे."

नंतर तो भिक्षु भगवंताजवळ गेला व उग्गाचें म्हणणें त्यानें भगवंताला कळविलें. तेव्हां भगवान् म्हणाला, "जें उग्ग गृहपति बोलला तें ठीकच बोलला."

उग्ग वैशालिक आणि उग्ग हस्तिग्रामक हे दोन निराळे गृहस्थ होते. यांत शंका नाही. परंतु ह्या दोन सूत्रांत सांगितलेले त्यांच्या आंगचे गुण जवळ जवळ एकसारखेच आहेत. तेव्हां ते यांपैकीं दोघांच्याहि अंगी होते किंवा एकाच्याच अंगी होते हें सांगणें कठीण आहे. कोणी ह्या उग्गा-संबंधानें तर कोणी त्या उग्गासंबंधानें ही गोष्ट थोड्याबहुत फेरफारानें ऐकिली असावी; व दोघांच्या बोलण्यांत फरक झाल्याकारणानें पहिल्याला पहिली गोष्ट, व दुसऱ्याला दुसरी गोष्ट लागू करण्यांत आली असल्याचाहि संभव आहे.

६३

शूर अंबद्ध

" ज्ञानयुक्त श्रद्धा ठेवणाऱ्या उपासकांत शूर अंबद्ध श्रेष्ठ आहे. "

ह्याचा जन्म श्रावस्तीतील एका श्रेष्ठ कुलांत झाला. वयांत आल्यावर

१. येथें नऊ प्रकारचे भिक्षु सांगितले आहेत. त्यात शीलवान् व दुःशील (दुराचारी) हे स्पष्टच आहेत. श्रद्धानुसारी येथपर्यंत पहिल्या सातांवी सविस्तर माहिती मज्झिमनिकायांतील कीटागिरिसुत्तांत सांपडते. Call the labourers and give them their hire, beginning from the last upto the first (Matthew. 20.8) ह्या वाक्यांतली गोष्टीची येथें आठवण होते.

तो दुसऱ्या पंथांच्या श्रमणाच्या नादी लागला होता; पण पुढे भगवंताचा धर्म ऐकून बुद्धोपासक झाला. तेव्हा हा आपल्या हातचा सुटून जातो, असे वाटून बुद्धाचे रूप घेऊन मार तेथे आला, बुद्ध भगवान् परत आला असे वाटून शूराने त्याचा आदरसत्कार केला, व येण्याचे कारण विचारले. बुद्धरूपी मार म्हणाला, "मी तुला पंचस्कंध अनित्य आहेत असे सांगितले. पण तू बरोबर नाही. हे माझ्या लक्षांत आल्यामुळे मी पुन्हा येथे आलो. काही स्कंध अनित्य आहेत, हे खरे; पण काही स्कंध नित्यहि आहेत, हे विसरता कामा नये. "

बुद्धवचनांत असा फेरफार होणे शक्य नाही, हे जाणून शूर म्हणाला, "तु बुद्ध नाहीस, पण मार आहेस. "

आर्यश्रावकाचे हे शब्द कानी पडतांच माराला आपणावर जणू काय पशुप्रहार झाल्यासारखे वाटले. आणि भयभीत होऊन तो म्हणाला, "होय, मी मार आहे. "

शूर :- अरे मारा, तुझ्यासारखे शेकडो आणि हजारो मार आले तरी माझे मन चलबिचल करू शकणार नाहीत. तेव्हा तू येथे उभा राहू नकोस.

असे म्हणून अंबड्याने चिटकी वाजविली, व मार स्तब्ध होऊन तेथेच अन्तर्धान पावला.

ही गोष्ट केवळ मनोरथपूरणीत सापडते. ही काल्पनिक असली तरी मनोवेधक आहे, एवढ्याचसाठी येथे दिली आहे.

६४

जीवक कौमारभृत्य

"वैयक्तिक श्रद्धा ठेवणाऱ्या उपासकांत जीवक कौमारभृत्य श्रेष्ठ आहे."

ह्याची समग्र गोष्ट पहिल्या भागांत (कलम ६०-६२) आलीच आहे. राजगृह येथे याने एक आम्रवन बुद्ध भगवंताला आणि भिक्षुसंघाला राहण्यासाठी दिले होते. परिनिर्वाणापूर्वी भगवान् राजगृहाला आला असता अजातशत्रु राजाला त्याच्या भेटीला आणण्याचा प्रयत्न जीवकानेच केल्याचे

सामञ्जसफलसुतावरुन दिसून येतें. परंतु जीवकाची सारी श्रद्धा व्यक्तिगत होती, म्हणजे धर्म किंवा संघ ह्याविषयी त्याचें निःसीम प्रेम नव्हतें, म्हणून वैयक्तिक श्रद्धा ठेवणाऱ्या उपासकांत त्याला अग्रस्थान देण्यांत आलें.

६५

नकुलपिता गृहपति

“दुसऱ्याचें समाधान करणाऱ्या उपासकांत नकुलपिता गृहपति श्रेष्ठ आहे.”

याचा जन्म भर्गदेशांत सुंसुमार नगरांत एका श्रेष्ठीच्या कुळांत झाला. भगवान् त्या नगरात गेला असतां नकुलपित्याची आणि त्याच्या स्त्रीची त्यावर अत्यंत श्रद्धा जडली. तीं दोघें भगवंताला आपला पुत्र म्हणत असत, व तसेंच त्याच्यावर प्रेम करीत असत. तरी बुद्ध भगवंतानें आरंभी धर्मोपदेश करून त्यांचा स्नेह नष्ट करण्याचा प्रयत्न केला नाहीं. हळुहळु त्यांचा त्यांनाच विचार करून देऊन ताळ्यावर येऊं दिलें; व नंतर धर्मोपदेशानें त्यांना सोडूनआपति फल मिळवून देण्यास मदत केली.

नकुलपिता आणि नकुलमाता ह्या दोघांचें परस्परांवर इतकें प्रेम होतें कीं, त्यांचीं चरित्रें अलगअलग लिहितां येणें शक्य नाहीं. त्यांची शरीरें भिन्न होती, तरी प्रपंचांतील राहणी एक होती, असें म्हटलें पाहिजे. अंगुत्तरनिकायाच्या चतुक्क निपातांत त्यांच्या संबंधानें एक सुत्त (नं. ५५) आहे, त्याचा सारांश असा :-

एके समयीं भगवान् भर्गदेशांत सुंसुमारगिर येथें भेसकलावनांत रहात होता. एके दिवशीं सकाळीं भगवान् नकुलपित्याच्या घरीं जाऊन तेथें त्याच्यासाठीं मांडलेल्या आसनावर बसला. नकुलपिता आणि नकुलमाता हीं दोघें भगवंताला नमस्कार करून एका बाजूला बसलीं. आणि नकुलपिता भगवंताला म्हणाला, “भदंत, नकुलमातेचें लग्न माझ्याबरोबर अत्यंत तरुणपणी झालें आणि तेव्हांपासून तिला सोडून माझें मन कधींहि दुसऱ्या ठिकाणीं गेल्याचें मला आठवत नाहीं. मग शरीरानें व्यभिचार घडल्याची गोष्ट सांगावयासध नको. आतां आमची अशी इच्छा आहे कीं, याच जन्मीं नव्हे, तर पुढल्या जन्मींहि आमचें असेंच सख्य कायम रहावें.”

नकुलमाता म्हणाली, "भदंत, माझे नकुलपित्यांशी अत्यंत तरुणपणीं लग्न झालें; आणि तेव्हांपासून त्याला सोडून माझे मन कधीहि दुसऱ्या ठिकाणीं गेल्याचें मला आठवत नाही. मग शरीरानें व्यभिचार घडल्याची गोष्टच सांगावयास नको. आतां आमची अशी इच्छा आहे कीं, याच जन्मीं नव्हे तर पुढल्या जन्मींहि आमचें असेंच सख्य कायम रहावें."

भगवान् म्हणाला, "अशी जर तुमची इच्छा आहे, तर तुम्हीं दोघांनी समानश्रद्ध, समानशील, समानत्याग व समानप्रज्ञ होण्याचा प्रयत्न केला पाहिजे. असें केल्यास इहलोकीं आणि परलोकीं तुमचें सख्य कायम राहील."

दुसऱ्या एका वेळीं बुद्ध भगवान् सुंसुमारगिर येथें रहात असतां नकुलपिता फार आजारी पडला. तेव्हां नकुलमाता त्याला म्हणाली, "बा गृहपति, तुला जर मरण यावयाचें असेल तर तें प्रपंचासक्त होऊन येऊं देऊं नकोस. अशा रीतीनें मरण येणें निंद्य आहे, असें भगवंतानें म्हटलें आहे. कदाचित् तुला अशी शंका येईल कीं, तुझ्या पश्चात् मी मुलांचें संगोपन करूं शकणार नाही, प्रपंचाचा गाडा हाकूं शकणार नाही. पण तूं असें समजूं नकोस. मला सूत कांततां येतें व लोंकर तयार करतां येते. ह्यायोगें मी आमच्या मुलांचे पालन करूं शकेन. म्हणून प्रपंचाच्या तळमळीनें तुला मरण येऊं देऊं नकोस.

"दुसरी तुला अशी शंका येईल कीं, तुझ्या पश्चात् मी पुनर्विवाह करीन. परंतु तीहि ठीक नाही. आज सोळा वर्षे मी गृहस्थब्रह्मचर्य^१ पाळीत आहे, हें तुला ठाऊक आहेच. तेव्हां ही शंका सोडून शांतपणें तुला मरण येऊं दे."

तिसरी शंका तुला येण्याचा संभव आहे कीं, तुझ्या मरणानंतर भगवंताचें आणि भिक्षुसंघाचें मी दर्शन घेणार नाही. पण तूं हें पक्कें लक्षांत ठेव कीं, मी तुझ्या पश्चात् भगवंताची आणि भिक्षुसंघाची भेट घेण्यांत विशेष तत्परता दाखवीन. तेव्हां मनांतली ही शंका दूर करून तुला शांतीनें मरण येऊं दे.

१. गृहस्थब्रह्मचर्य म्हणजे उपोसथाच्या दिवशीं ब्रह्मचर्यव्रतानें राहून सर्व नियम पाळणें.

“चवथी एक तुला अशी शंका येईल की, नकुलमाता आपल्या पश्चात परिपूर्णपणें शील पाळणार नाही पण हें तूं ध्यानांत ठेव की, भगवंताच्या ज्या श्वेतवस्त्र धारण करणाऱ्या व परिपूर्णपणें शील पाळणाऱ्या गृहिणी श्राविका आहेत; त्यांपैकी मी एक आहे. तेव्हां हीहि शंका सोडून तुझा अंतकाळ शांतीनें होऊ दे.”

“पांचवी तुला अशी शंका येईल की, नकुलमातेला अद्यापि समाधि मिळाली नाही. पण तें असें नाही. भगवंताच्या गृहिणीश्राविकांत ज्या ध्यान-लाभिनी आहेत, त्यांपैकी मी एक आहे. ह्याविषयी ज्या कोणाला शंका असेल त्यानें पाहिजे तर भगवंताला विचारावें. तेव्हां हीहि शंका सोडून तुला शांतपणें मरण येऊ दे.”

“आणखी एक तुला शंका येण्याचा संभव आहे, ती ही की, नकुलमाता भगवंताच्या धर्मविनयांत अद्यापि स्थिर झाली नाही, तिला ह्या धर्माचें तत्त्व समजलें नाही. परंतु तूं हें लक्षात ठेव की, ज्या भगवंताच्या तत्त्ववेत्त्या गृहिणीश्राविका आहेत, त्यांपैकी मी एक आहे. ह्याविषयी कोणाला संशय वाटत असल्यास त्यानें भगवंताला विचारावें. तेव्हां ही शंका सोडून देऊन प्रपंचाच्या तळमळीवांचून तुला शांतपणें मरण येऊ दे.”

या नकुलमातेच्या उपदेशानें नकुलपित्याचा आजार औषधावांचून ताबडतोब बरा झाला. कांहीं काळानें त्याच्या अंगांत थोडें बळ आल्यावर तो भगवान् रहात होता तेथें-भेसकलावनांत-आला; आणि भगवंताला अभिवंदन करून एका बाजूला बसला. तेव्हां भगवान् त्याला म्हणाला, “हे गृहपति, तूं मोठा भाग्यवान् आहेस. नकुलमातेसारखी प्रेम करणारी, अनुकम्पा करणारी, व उपदेश करणारी भार्या तुला मिळाली आहे. सफेत वस्त्र धारण करणाऱ्या माझ्या गृहिणीश्राविकांत ज्या शीलसंपन्न, समाधिसंपन्न आणि तत्त्वज्ञानी श्राविका आहेत, त्यांपैकी नकुलमाता ही एक आहे. अशी पत्नी तुला मिळाली, हें तुझें भाग्य होय.”

नकुलमाता आणि नकुलपिता हीं नांवें त्यांच्या पहिल्या मुलावरून पडली असावी. अशा आणीबाणीच्या प्रसंगी नवऱ्याचें समाधान करण्यांत जर नकुलमातेनें एवढें कौशल्य दाखविलें, तर तिचा समानशील पतीहि

त्या कार्मी तसाच कुशल असला पाहिजे. तेव्हा इतरांचे समाधान करणाऱ्या उपासकांत त्याला अग्रस्थान मिळाले, ह्यांत नवल नाही.

उपासिका

६६

सुजाता सेनानीदुहिता

“ प्रथम शरण गेलेल्या उपासिकांत सुजाता सेनानीदुहिता पहिली आहे. ”

ही उरुवेलाप्रदेशांत सेनानीच्या घरी जन्मली. तरुणपणी एका वडाच्या झाडावर रहाणाऱ्या देवतेला तिने असा नवस केला होता की, जर आपणाला योग्य वर मिळून पहिल्यानें मुलगा झाला तर त्या देवतेला दरवर्षी योग्य उपहार देण्यांत येईल. तिचा संकल्प परिपूर्ण झाला. तेव्हा आपला नवस फेडण्यासाठी तिने निवळ दुधाचा पायस तयार केला, व त्या वडाच्या झाडाखाली साफसूफ करण्यास आपल्या दासीला तेथे पाठविली. आमचा बोधिसत्त्व त्या दिवशी सकाळी त्या झाडाखाली बसला होता. त्याला पाहून दासीला वाटले की, सुजातेचा नवस स्वीकारण्यासाठी सज्जात वृक्षदेवता अवतरली असावी. तिने धांवत जाऊन ही गोष्ट आपल्या मालकिणीला सांगितली. ती दासीबरोबर दुधाचा पायस घेऊन तेथे आली, व वृक्षाखाली बसलेली देवता नसून परमतपस्वी बोधिसत्त्व आहे, हें तिला समजले. तरी मोठ्या भक्तिभावाने तिने बोधिसत्त्वाला दुधाचा पायस अर्पण केला. ही भिक्षा ग्रहण करून बोधिसत्त्व त्याच रात्री बुद्धपदाला पावला. त्यामुळे बौद्ध वाङ्मयांत आणि चित्रकलेत सुजातेच्या दानाला फार महत्त्व आले आहे, व तिचे नाव अजरामर होऊन बसले आहे.

६७

विशाखा भिगारमाता

“ दायिका उपासिकांत विशाखा भिगारमाता श्रेष्ठ आहे. ”

हिची समग्र गोष्ट बुद्धलीलासारसंग्रहाच्या दुसऱ्या भागांत (प्र० १०) दिलीच आहे, तेथे ती धम्मपदअष्टक्येच्या आधारें लिहिली आहे. तरी

मनोरथपूरणीच्या गोष्टींत आणि त्या गोष्टींत फरक नाही. अनाथपिंडिक जसा दायकउपासकांत श्रेष्ठ, तशी ही दायिकाउपासिकांत होती, याचें एक उदाहरण पहिल्या भागांत (कलम ६४) आलेच आहे.

६८ आणि ६९

खुज्जुतरा आणि सामावती

“ बहुश्रुत उपासिकांत खुज्जुतरा श्रेष्ठ आहे. ”

“ मैत्रीध्यान करणाऱ्या उपासिकांत सामावती श्रेष्ठ आहे. ”

ह्यांपैकी पहिली घोसित श्रेष्ठीच्या दासीच्या पोटी जन्मली. तिचें नांव उत्तरा होतें. परंतु ती जरा कुब्जा^१ असल्यामुळें तिला खुज्जुतरा म्हणत. सामावती^२ भद्रियनगरांत भद्रवतिय श्रेष्ठीच्या घरी जन्मली. ह्या दोघीहि एका ठिकाणीं कशा आल्या, हें खालील गोष्टीवरून दिसून येईल.

एके वेळीं भद्रिय नगराच्या आसपास भयंकर दुष्काळ पडला. भुकेच्या भयानें लोक व्याकुळ होऊन इतरस्ततः जाऊ लागले. तेव्हां भद्रवतिय श्रेष्ठी आपल्या पत्नीला म्हणाला, “ भद्रे, ह्या दुष्काळाचा अंत दिसत नाही. कौशांबी येथें आमचा घोसित श्रेष्ठी हा एक मित्र रहातो. तिकडे गेलों तर तो आम्हांला विसरणार नाही. ”

घोसित श्रेष्ठीची आणि त्याची भेट झाली होती, असें नाही. तरी परस्परांचा व्यवहार चालू असल्यामुळें त्यांची मैत्री जडली होती. भद्रवतिय श्रेष्ठी आपल्या बायकोला आणि एकुलत्या एक मुलीला घेऊन कौशांबीला जाण्यास निघाला. जिकडे तिकडे दुष्काळ असल्यामुळें वाटेंत त्यांचें फार हाल झाले. मोठ्या प्रयासानें कौशांबी गांवून तीं तिघेहि एका धर्मशाळेंत उतरलीं. ‘ अशा मलिन वेशानें घोसित श्रेष्ठीची भेट घेणें योग्य नाही, एक दोन दिवस विश्रांति घेऊन मग तिकडे जावें, ’ अशा विचारानें भद्रवतिय तेंथेंच राहिला; पण जेवणाचें कसें करणार?

त्या वेळीं घोसित श्रेष्ठीनें दुष्काळपीडित लोकांसाठीं अन्नछत्र सुरू केलें होतें. आपल्या बायकोला तिकडे न पाठवितां भद्रवतियानें पिंड आणण्यासाठीं

१. ‘ कुब्जा ’ शब्दाचें ‘ खुब्जा ’ असें पालिरूप होतें.

२. सामवती असाहि पाठ सांपडतो.

मुलीला पाठविलें. ती एक भाडें घेऊन अन्नछत्राजवळ जाऊन मिडेनें एका बाजूला उभी राहिली. तिला पाहून छत्राच्या व्यवस्थापकाच्या मनांत असा विचार आला की, दुसरी स्त्रीपुरुषें मासे पकडणाऱ्या कोळ्यांसारखी मोठमोठ्यानें आरडाओरड करून पुढेंपुढें होण्याचा प्रयत्न करतात. पण ही मुलगी खालीं मान घालून मुकाट्यानें उभी आहे. ही कोणी तरी कुलीन मुलगी असली पाहिजे. तो तिला म्हणाला, "मुली, तू पुढें कां येत नाहीस?" ती म्हणाली, "गदींल माझ्यासारख्या मुलीनें कसें घुसावें?"

तो :- बरें मुली, तुझ्या घरीं किती माणसें आहेत?

ती :- आम्ही तीन माणसें आहोत.

त्यानें तिला ताबडतोब तीन पिंड दिले; व ते घेऊन ती धर्मशाळेंत आली. मार्गातील श्रमांनीं आणि उपवासांनीं भद्रवतिय अत्यंत अशक्त झाला होता. त्यांत हें अन्न त्यानें प्रमाणाबाहेर खाल्लें, व त्यामुळें तो त्याच रात्रीं मरण पावला. दुसऱ्या दिवशीं सामावतीनें अन्नछत्रांत येऊन दोनच पिंड मागून घेतले. पण पतिशोकांमुळें आणि शरीराला अत्यंत क्लेश झाल्यामुळें तिची आईहि त्या दिवशीं मरण पावली. तरी भूक राहीना, म्हणून तिसऱ्या दिवशीं अन्नछत्राच्या व्यवस्थापकाकडे जाऊन तिनें एकच पिंड मागितला. तेव्हां तो म्हणाला, "पहिल्या दिवशीं तीन, काल दोन, व आज एकच पिंड मागतेस हें काय?" तिनें त्याला इत्थंभूत वर्तमान सांगितलें. तेव्हां तो म्हणाला, "असें आहे तर तूं माझ्या मालकाचीच मुलगी आहेस, असें समजलें पाहिजे. मलाहि मुलगी नाही. घल, आजपासून तूं माझी मुलगी हो."

पोरक्या सामावतीला कोणीतरी वडील पाहिजेच होता. तेव्हां तिनें ही गोष्ट ताबडतोब कबूल केली, व त्या दिवसापासून ती आपल्या दत्तक बापाच्या घरीं राहूं लागली. दुसऱ्याच दिवशीं ती त्याला म्हणाली, "ह्या अन्नछत्राच्या जागीं एवढी गडबड आणि आरडाओरड होत आहे, ती तुम्हाला बंद करतां येत नाही काय?"

तो :- अग मुली, एवढा मोठा जमाव असतो, तेथें गडबड आणि आरडाओरड बंद करणें कसें शक्य आहे?

सामावती :- मी तुम्हाला एक उपाय सांगतें. ह्या जागीं एक मोठें कुंपण तयार करा, व त्याला दोनच दरवाजे ठेवा. मध्यें वाढणाऱ्यांनीं

अत्रार्ची भांडी भरून ठेवावी, व तेथे उभे रहावे. जे पिंडासाठी येतील, त्यांपैकी प्रत्येकाला एका दरवाजांतून आत सोडावे, व पिंड घेऊन दुसऱ्या दरवाजाने बाहेर जाण्यास सांगावे. असें केलें असतां आरडाओरड आणि मारामारी न होतां सर्व काम पार पडेल.

व्यवस्थापकाला तिची कल्पना फार आवडली, व ती त्यानें दुसऱ्याच दिवशीं अमलांत आणली. तेव्हांपासून आरडाओरड आणि मारामारी होईनाशी झाली. कांहीं दिवसांनीं घोसित श्रेष्ठीनें त्या व्यवस्थापकाला बोलावून विचारलें कीं, 'अलिकडे अन्नछत्र चालू आहे कीं नाहीं.' तो म्हणाला, "सर्व कांहीं पूर्वीप्रमाणें चालू आहे." घोसित म्हणाला, "मग पूर्वीप्रमाणें गडबड आणि आरडाओरड ऐकूं येत नाहीं, हें कसें?"

तो :- आर्य, माझी एक मुलगी आहे. तिनें मला ही युक्ती सुचविली. त्याप्रमाणें व्यवस्था केल्यामुळे आज अन्नछत्राच्या जागीं शांतता नांदत आहे.

घोसित :- अरे, पण तुला मुलगी कुठली ?

मालकाला ठकविणें शक्य नसल्यामुळे आपणाला मुलगी कशी मिळाली, हें सांगणें व्यवस्थापकाला भाग पडलें. तेव्हां घोसित म्हणाला, "हा तुझा मोठा अपराध समजला पाहिजे. इतके दिवस माझ्या मुलीला तूं आपल्या घरीं ठेवून घेतलेस, आणि हें वर्तमान मला कळूं दिलें नाहींस. तेव्हां त्वरेनें जाऊन तिला इकडे घेऊन ये."

तिला सोडण्याची व्यवस्थापकाची इच्छा नव्हती. परंतु धन्याच्या मर्जीखातर सामावतीला त्यानें धन्याच्या घरीं नेलें. त्या दिवसापासून घोसित श्रेष्ठीनें तिचे आपल्या एकुलत्या एका मुलीप्रमाणें संगोपन केलें. शहरांतील पांचशें कुमारिका तिच्याबरोबर क्रीडा करण्यासाठीं देण्यांत आल्या होत्या; व एखाद्या राजकुमारीप्रमाणें तिची बरदास्त ठेवण्यांत येत असे.

कौशांबीच्या उदयन राजानें सामावतीला सखींसह क्रीडा करीत असतां पाहिलें, व घोसित श्रेष्ठीजवळ तिच्याबद्दल मागणी केली. 'माझ्या मुलीला सापत्न कुळांत देण्याची माझी इच्छा नाहीं, असें म्हणून श्रेष्ठीनें राजाची मागणी नाकरली. तेव्हां एके दिवशीं सामावती आपल्या सखींसह उद्यानांत गेली असतां उदयनानें श्रेष्ठीच्या घरीं येऊन त्याला, त्याच्या बायकोला व नोकरचाकरांना घरांतून बाहेर काढवून, दरवाजे बंद करून त्यावर मोहोर

(राजमुद्रा) करविली; व खडा पहारा ठेवून तो निघून गेला. सामावती उद्यानक्रीडा करून घरी येऊन पहाते तो आपले आईबाप बाहेर वसलेले! ती म्हणाली, " हें काय बरें? " त्यांनी घडलेले सर्व वर्तमान सांगितलें. तेव्हां ती म्हणाली, " तुम्हीं असें कां केलें? जर माझ्या परिवारासह राजा मला राणी करण्यास तयार असला, तर माझी कांहीं हरकत नाही, असें तुम्हीं सांगावें कीं नाही? "

" अग मुली, तुला राणी होणें आवडेल, हें आम्हांला कसें ठाऊक? "

नंतर श्रेष्ठीनें राजाला तसा निरोप कळविला. त्यानें सामावतीसाठीं मोठा महाल बांधून त्यांत तिच्या सखींचीहि सोय करविली, व तिला पट्टराणीपद दिलें.

घोसित श्रेष्ठीचे कुक्कुट श्रेष्ठी आणि पावारिक श्रेष्ठी असे दोघे सधन मित्र कौशांबी येथें रहात असत. बुद्ध भगवंताची कीर्ति ऐकून हे तिघेजण त्याच्या दर्शनाला श्रावस्तीला गेले; आणि आपल्या शहरीं येण्यास त्यांनीं भगवंताला आमंत्रण केलें. तथागत गांवांत राहात नसतात, असें भगवंतानें त्यांना सांगितलें. ही सूचना त्यांना पुरे झाली; व कौशांबीला येऊन त्यांनी शहराबाहेर फार दूर किंवा फार जवळ नव्हत, अशा रम्य ठिकाणीं तीन आराम (विहार) बांधले. घोसिताराम, कुक्कुटाराम आणि पावारिकाराम अशीं त्या आरामांचीं नांवें होती.

' आपणाला आणि भिक्षुसंघाला रहाण्यासाठीं आराम तयार झाले आहेत, ' हें वर्तमान कळवून श्रेष्ठींनीं भगवंताला कौशांबीला येण्यास आमंत्रण पाठविलें. परंतु भगवान् त्या वेळीं उपदेश करीत कुरुदेशांत फिरत होता. प्रवास करीत तो कम्मासदम्म (कल्माषदम्य) शहरीं आला. तेथें मागंदिय ब्राह्मणानें त्याला पाहिलें, आणि त्याची लक्षणसंपत्ति पाहून आपल्या अद्वितीय सुंदर कन्येला हाच वर योग्य आहे अशी त्याची खात्री झाली; व ताबडतोब घरी जाऊन तो आपल्या पत्नीला म्हणाला, " भद्रे मुलीला शृंगारून तयार कर; आज तिच्यासाठीं मी योग्य वर पाहिला आहे. "

ब्राह्मणाच्या घरी ही गडबड घालली असतां भगवान् बुद्ध त्या घरावरून गांवांत भिक्षेला गेला. लवकर मुलीला शृंगारून तयार केली नाही,

म्हणून ब्राह्मण बायकोंवर रागावू लागला. तो म्हणाला, " हें पहा, तो या रस्त्याने नुकताच निघून गेला. ही येथें त्याची पावले उमटली आहेत. " ब्राह्मणी बुद्धाच्या उमटलेल्या पावलांकडे पाहून हंसत हंसत म्हणाली, " तुम्ही अगदी वेडे दिसता! ही कामी मनुष्याची पावले दिसत नाहीत. ही अत्यंत विरक्त, सर्वज्ञ मनुष्याची पावले आहेत. अशा मनुष्याला मुलगी देऊ पहाता, हा शुद्ध वेडेपणा आहे. " तिचें बोलणें लक्षांत न घेतां ब्राह्मण म्हणाला, " अग तूं मोठी तोंडाळ आहेस! "

असा त्या दोघांचा वादविवाद चालला असतां बुद्ध भगवान् भिक्षाटन करून जेवण झाल्यावर पुन्हां त्या बाजूनें चालला. त्याला दुरून पाहून ब्राह्मण आपल्या मुलीला घेऊन त्याच्याजवळ आला आणि म्हणाला, " भो प्रव्रजित, सकाळपासून मी तुमच्या शोधांत आहे. सर्वलक्षणसंपन्न अशा माझ्या मुलीला वर तूच योग्य आहेस. तेव्हां आजपासून तूं हिचा सांभाळ कर. "

भगवान् :- बा ब्राह्मण, तूष्णी, असंतोष आणि कामविकार पाहून स्त्रियांच्या संगतीत मला सुख वाटत नाही. हें अमेध्य पदार्थांनीं भरलेलें शरीर पायानेहि स्पर्श करण्यास योग्य नाही, असें मला वाटतें.

हें बुद्धाचें भाषण ऐकून मागंदियेला (मागंदिय ब्राह्मणाच्या कन्येला) अत्यंत त्वेष आला. ती आपल्याशींच म्हणाली, " याला जर मी नको असेन, तर नको असें सरळपणें बोलावें. पण ' अमेध्य पदार्थांनीं भरलेलें शरीर ' असें बोलून माझा अपमान कां करावा? " तेव्हांपासून तिनें बुद्धाचा सूड उगविण्याचा निश्चय केला; भगवंताचा धर्मोपदेश ऐकून तिची आई भिक्षुणी झाली व बाप भिक्षु झाला. आणि त्यानें मुलीला आपल्या धाकट्या भावाच्या स्वाधीन केलें.

मागंदियेच्या सौंदर्याची कीर्ति ऐकून उदयन राजाने तिच्या चुलत्याची समजूत घातली व तिच्याशी लग्न केलें. सामावतीप्रमाणेंच तिलाहि एक महाल बांधून दिला होता; व तिचा मानमरातबहि तसाच ठेवण्यांत आला होता. बुद्ध भगवान् कौशांबीला आला, तेव्हां त्याचा सूड उगविण्याची ही संधि घांगली आहे असें जाणून मागंदियेनें आपल्या चुलत्यामार्फत गांवांतील टयाळ लोकांना एकत्र करून त्यांच्याकडून बुद्धाला शिःव्यागाळी

देवविल्या. तेव्हां आनंद म्हणाला, "भदंत, या शहरांतील लोक असे दुष्ट आहेत. तेव्हां आपण येथून दुसरीकडे जाऊ. "भगवान् म्हणाला, "अशा प्रसंगी तथागत घाबरत नसतात. एक आठवडाभर हे लोक शिव्यागाळी देतील; मग स्वस्थ बसतील. त्यांची शिवीगाळ त्यांजपाशींच राहिल. तूं आपल्या जीवाला विनाकारण त्रास घेऊं नकोस."

अर्थात् मार्गदियेचा हा प्रयोग साधला नाही, व दुसऱ्या कोणत्या मार्गाने सूड उगवितां येईल या विचारांत ती पडली.

एके दिवशी भगवंताला कौशांबी नगरांतील मुख्य माळ्याच्या घरीं आमंत्रण होतें. सामावतीच्या परिवारांत खुज्जुत्तरा दासीहि होती, व ती रोज त्या माळ्याकडून आठ कार्षापणांचीं फुलें घेऊन जात असे. नियमाप्रमाणें फुलांसाठीं आली असतां माळी तिला म्हणाला, "अग उत्तरे, आज तुला फुलें देण्यास मला अवकाश नाही. भगवंताला आणि भिक्षुसंघाला मला वाढावयाचें आहे. तूंहि वाढण्याच्या कामी जरा मदत कर. "त्या प्रमाणें खुज्जुत्तरेनें माळ्याला मदत केली. भोजनोत्तर भगवंतानें केलेला उपदेश तिनें ऐकला, व माळ्याकडून फुलें घेऊन ती सामावतीकडे गेली. फुलें पाहून सामावती तिला म्हणाली, "अग ही तर फुलें दुप्पट दिसतात. राजानें प्रसन्न होऊन फुलांचे पैसे दुप्पट तर केले नाहींत ना?" खुज्जुत्तरा म्हणाली, "बाईसाहेब, खरें सांगू. मी रोज चार कार्षापणांचीं फुलें आणीत असें व चार कार्षापण पदरी ठेवीत असे; पण आज आठहि कार्षापणांची आणलीं."

सामावती :- अग, पण आजच असें कां केलेंस?

उत्तरा :- बाईसाहेब, आज मी अमृतप्राय धर्म जाणला; आणि यापुढें माझ्याकडून असत्य कर्म होणें शक्य नाही.

सामावती :- अग उत्तरे, जो तूं अमृतधर्म जाणलास, तो आम्हांलाहि दे ना?

असें म्हणून सामावतीनें आणि तिच्या सखींनीं हात पुढें केले.

खुज्जुत्तरा म्हणाली, "बाईसाहेब, हा धर्म आपल्या हातावर ठेवतां येत नाहीं. बुद्धगुरुनें सांगितल्याप्रमाणें त्याचा मी तुम्हांस उपदेश करीन. पण तुमच्या कर्मांत असेल, तरच तुम्हांला त्याचा लाभ होईल."

खुज्जुत्तरेच्या सांगण्याप्रमाणे तिला बसण्यासाठी एक उत्तम आसन देण्यांत आले, आणि सामावती आणि तिच्या सख्या हलक्या आसनांवर बसून धर्मापदेश ऐकू लागल्या. त्यांना तो इतका आवडला की, त्या दिवसापासून खुज्जुत्तरेला पाठवून बुद्धाचा नवा नवा उपदेश त्या ऐकावयास लावीत, व तिच्याकडून आपण स्वतः ऐकत. त्याशिवाय खुज्जुत्तरेला महालांत दुसरें कोणतेंहि काम सांगण्यांत येत नसे.

सामावतीच्या सख्या बुद्ध भगवंताच्या धर्मावर अत्यंत प्रसन्न झाल्या होत्या खऱ्या; तरी राजाच्या भयामुळे भगवंताची भेट घेणें त्यांना शक्य नव्हतें. पण जेव्हां भगवान् रस्त्यांतून जाई, तेव्हां त्याला पहाण्यासाठीं महालाच्या खिडक्यांतून त्यांची एकच गर्दी होत असे. खिडक्या पुरत नसल्यामुळे त्या तोडून मोठ्या कराव्या लागल्या. त्यांची श्रद्धा पाहून मागंदियेचा मत्सर आणखीहि वाढला, व तिखटमीट लावून हें वर्तमान तिनें राजाला सांगितलें. राजानें सामावतीच्या महालाच्या खिडक्या बुजवावयास लावून वरच्या बाजूला खिडक्या करविल्या ज्यांतून महालांत प्रकाश येई, पण रस्त्यांतील कोणतीच वस्तू दिसत नसे.

परंतु एवढ्यानें मागंदियेची तृप्ति झाली नाहीं. राजा आपण सांगितलेलें ऐकतो, असें पाहून तिनें आणखीहि तरकटें रचण्यास सुरवात केली. राजा तिच्या महालांत गेला असतां ती त्याला म्हणाली, " महाराज, सामावतीचें तुमच्यावर प्रेम आहे, असें तुम्हांला वाटतें पण तें अगदीं खोटें आहे ! याचा तुम्हांला अनुभव घ्यावयाचा असेल तर हे आठ कोंबडे तिच्याकडे पाठवा, व त्यांचें मांस तयार करून आणावयास सांगा. "

राजानें त्याप्रमाणें केलें. पण सामावती म्हणाली, " भगवंताचा धर्म जाणल्यामुळे ह्या जिवंत प्राण्याला मारणें मला शक्य नाहीं. " अर्थात् तो मनुष्य परत कोंबडे घेऊन मागंदियेच्या महालांत आला. तेव्हां मागंदिया म्हणाली, " पाहिलेंत ना सामावतीचें आपल्यावरचें प्रेम! आतां हेच कोंबडे मारून भिक्षुसंघाला मांस तयार करून पाठवा, असें मी तुमच्यातर्फे तिला सांगून पाठवितें; आणि मला खात्री आहे की, हें काम ती तेव्हांच करील. "

मागंदियेनें राजाच्या नकळत ते कोंबडे आपल्या माणसाकडून मारविले व त्यांचें मांस तयार करून भिक्षुसंघाला द्यावें, असा सामावतीला

निरोप पाठविला. त्याप्रमाणे सामावतीने केले. मागदियेने आल्हाळपाल्हाळ करून ही गोष्ट राजाला सांगितली; तरी राजाच्या मनावर तिच्या बोलण्याचा फारसा परिणाम झाला नाही.

एके दिवशी सामावतीच्या महालांतून राजा थेट मागदियेच्या महालांत आला. उदयन राजा आपणाबरोबर एक लहानसा वीणा ठेवीत असे. हा वीणा त्याला हत्ती पकडण्याच्या कामी फार उपयोगी पडे, आणि हा घेतल्याशिवाय तो कोठेहि जात नसे. संधि साधून मागदियेने त्या विण्याला नाजूक शस्त्राने भोंक पाडले, व कांहीं दिवसांपूर्वी महालांत आणून येऊच्या नळकांड्यांत ठेवलेले कृष्णसर्पाचे पिलू हळूच त्या भोंकांत सोडून देऊन ते भोंक बंद करविले. नंतर राजापाशी येऊन ती त्याला म्हणाली, "महाराज, सामावती तुमचा कधी घात करील, याचा नेम नाही. ह्यासाठीं तुम्ही सावध असा." राजा आपला वीणा वाजविण्याच्या बेतांत होता, तो लाडीगोडीने त्याच्या हातांतून घेऊन मागदिया स्वतः वाजवू लागली, आणि एकाएकीं ते भोंक खुले करून म्हणाली, "महाराज, येथे कांहीं तरी भयंकर आहे, आणि वीणा खाली टाकून ती पळत सुटली. इतक्यांत तो सर्प त्या भोंकावाटे बाहेर पडला. त्याला पाहून राजाचा क्रोध गगनांत मावेना. त्याने एकदम सामावतीला आणि तिच्या सख्यांना आपणासमोर आणण्याचा हुकूम केला.

राजपुरुष जेव्हां सामावतीला आणण्यास गेले होते तेव्हांच, राजा अत्यंत संतप्त झाला आहे, हें सामावतीने ताडले, व ती सख्यांना म्हणाली, "आज राजा आम्हांला मारुं इच्छीत आहे. तेव्हां त्यावर निःसीम मैत्रीभावना करणे आमचे कर्तव्य आहे."

राजपुरुषांनी त्या सर्वांना आणून राजासमोर रांगेने उभे केले. राजानें विषारी बाण धनुष्याला लावून आकर्ण दोरी ओढली. पण सामावतीच्या आणि तिच्या सखींच्या मैत्रीभावनेचा प्रभाव एवढा झाला की, राजाचा हात दोरीला आणि बाणाला धिकटून राहिला, अंगांतून घामाच्या धारा वाहू लागल्या, शरीर कांपू लागले, तोंडांतून लाळ गळू लागली, डोळे भ्रमू लागले. तेव्हां सामावती म्हणाली "महाराज, आपणाला त्रास होत आहे काय?"

राजा :- होय देवी, मी अगदीं भ्रान्त झालों आहे. मला मदत कर.

सामावती :- असें जर आहे तर महाराज, बाण जमिनीवर धरा.

राजाने तसें केल्यावर बाण त्याच्या हातून आपोआप खाली पडला. राजा त्याच वेळीं सचेल स्नान करून आला, व सामावतीच्या पायां पडला, आणि म्हणाला, " देवी, माझ्या अपराधाची मला क्षमा कर. "

सामावती :- देव, मी तुम्हांला क्षमा केली आहे.

राजा :- देवी, तू मला क्षमा करतेस, हें फार चांगलें. आजपासून बुद्धदर्शनाला जाण्याला मी तुम्हांला मोकळीक देतो.

एवढे मोठे कुभांड रचूनहि कांहीं फलनिष्पत्ति झाली नाही, असें पाहून मागंदिया अत्यंत खिन्न झाली, व तिच्या मत्सरराम्नीनें आणखीहि पेट घेतला. एके दिवशीं माठ्या शिताफीनें राजाला घेऊन ती उद्यानक्रीडेला गेली, व इकडे आपल्या चुलत्याकडून सामावतीच्या महालाचे सर्व दरवाजे बंद करून त्याला आग लावून देवविली. सामावती आणि तिच्या सख्या त्या आगीत जळून मेल्या. चौकशी अंतीं मागंदियेच्या चुलत्याचें हें कृत्य राजाला समजलें, व त्यांत मागंदियेचें अंग असावयास पाहिजे, अशी त्याची खात्री झाली. पण तिला कांहीं संशय येऊं न देतां तो म्हणाला, " हें फार चांगलें झालें! माझ्या वधासाठीं ती जेव्हां तेव्हां खटपट करीत होती! ती आणि तिच्या सख्या जळून मेल्या, हें उत्तम झालें! " मागंदिया म्हणाली, " महाराज, हें काम माझ्याशिवाय झालें नाही. "

राजाने, ' आपण प्रसन्न झालों आहे, ' असें म्हणून तिच्या सर्व आप्तेष्टांस गोळा केलें, आणि तिच्यासमोर त्यांचा, व नंतर तिचाहि वध करविला.

उदयन राजाच्या अंतःपुराला (जनानखान्याला) आग लागून सामावती आणि तिच्या पांचशें सख्या जळून मेल्याची हकिगत उदानाच्या सातव्या वर्गाच्या दहाव्या सुतांत आली आहे. ' त्यांची गति काय झाली, ' असा भिक्षुंनीं प्रश्न केला असतां भगवान् म्हणाला, " त्यांपैकीं कांहीं स्रोतआपन्न, कांहीं सकृदागामी व कांहीं अनागामी होत्या. त्यांचें मरण निष्कळ नव्हें. " ह्यावरून असें दिसून येतें कीं पिंडोल भारद्वाजानें उदयनाला

बुद्धोपासक करण्यापूर्वी पुष्कळ वर्षे त्याच्या अंतःपुरातील स्त्रियांत बौद्ध धर्माचा चांगला प्रसार झाला होता.

बुद्धानें कन्यादान घेण्याचें नाकारलें, ह्याचा उल्लेख सुत्तनिपातांतील मागंदिय सुत्तांत आला आहे. उदानांतील सुत्ताच्या आणि मागंदिय सुत्ताच्या अष्टकथांच्या आधारें मनोरथपूरणीकारानें वरील गोष्ट रचली असावी. तीत इतिहासाचा अंश बराच असला पाहिजे. हीच गोष्ट धम्मपदअष्टकथेंत खुलवून लिहिली आहे; पण मनोरथपूरणीची गोष्ट तिच्याहून प्राचीन तर असली पाहिजे.

७०

उत्तरा नंदमाता

“ ध्यानरत उपासिकांत उत्तरा नंदमाता श्रेष्ठ आहे. ”

राजगृह येथें सुमनश्रेष्ठी नांवाचा एक धनाढ्य व्यापारी होता. पूर्ण नांवाचा एक त्याच्या पदरी नोंकर असे, त्याची ही मुलगी. एके दिवशी राजगृहांत उत्सव चालला होता. त्या वेळीं सुमनश्रेष्ठी पूर्णाला म्हणाला, “ पूर्णा आज तूं उत्सवांत मजा करणार, कीं चांगले बैल आणि नांगर घेऊन शेत नांगरावयास जाणार? ” पूर्ण म्हणाला, “ आर्य, मी माझ्या बायकोला विचारून काय तें सांगतों. ” त्यानें आपल्या बायकोला विचारलें, तेव्हां ती म्हणाली, “ हें काय! मला काय विचारतां? मालकाची इच्छा तुम्हीं शेत नांगरावें, अशी दिसते, तेव्हां तें काम सोडून उत्सवांत जाऊं नका. ” बायकोचें बोलणें ऐकून पूर्ण शेतीचीं आवतें घेऊन शेत नांगरावयास गेला.

त्याच दिवशीं सारिपुत्त निरोधसमाधीपासून उठून त्याच मार्गानें येत होता. पूर्णाला पाहून, “ येथें पाणी कोठें मिळेल, ” असा त्यानें प्रस्न केला. पूर्णानें त्याला दंतकाष्ठ व तोंड धुण्यासाठीं पाणी आणून दिलें; आणि त्याच्या मनांत असा विचार आला कीं, आज अशा सत्पुरुषाला कांहीं भिक्षा देतां आली असती तर बरें झालें असतें. पूर्णाची बायको नवऱ्यासाठीं त्या उत्सवाच्या दिवशीं पक्वान्न तयार करून तें घेऊन त्या मार्गानें येत होती. सारिपुत्ताला पाहून तिनें मनांत विचार केला कीं, आमच्यासारख्या दरिद्रांच्या घरी अशा सत्पुरुषाला देण्यास भिक्षा कोटून असणार? आज

हें अन्न याला देऊन पुन्हां घरी जाऊन नवऱ्यासाठी आणखी आणतां येणें शक्य आहे. अशा विचारानें तें सर्व अन्न सारिपुत्ताच्या पात्रांत ओतून ती म्हणाली, " भदन्त, अशा ह्या दारिद्र्यापासून आम्हांला मुक्त होऊं द्या. " सारिपुत्तानें ' तुझे मनोरथ पूर्ण होवोत ' असा आशीर्वाद दिला, व तो तेथूनच विहारांत गेला.

पूर्णाची बायको परत घरी गेली; व नवऱ्यासाठी तिनें आणखी पक्वान्न तयार केलें व तें पूर्ण नांगरीत होता तेथें नेलें. आपणाला उशीर झाला असल्यामुळे पूर्णाला राग आला असल्या पाहिजे, असें तिला वाटलें व ती म्हणाली, " स्वामी, आज एक दिवस मला क्षमा करा. तुमच्यासाठी तयार केलेलें पक्वान्न वाटेंत मी स्थविराला दिलें, आणि हें दुसरें तयार करून घेऊन आलें. ह्याच कारणास्तव मला उशीर झाला. "

पूर्ण - भद्रे, हें तूं फार चांगलें केलेंस. आज सकाळीं मी स्थविराला दंतकाष्ठ व तोंड धुण्यास पाणी दिलें, आणि त्याच वेळीं माझ्या मनांत त्याला कांहीं मित्रा द्यावी असा विचार आला होता. जणूं काय माझें मन जाणूनच तूं हें वर्तन केलेंस.

बायकोनें आणलेलें पक्वान्न खाऊन तिच्या मांडीवर डोकें ठेवून पूर्ण थोडा वेळ निजला, व उठून पहातो तों नांगराला एके ठिकाणीं त्याला सोन्याचीच माती दिसली. तो म्हणाला, " भद्रे, आज मी नांगरलेल्या ठिकाणीं हें सोनें दिसत आहे, पाहिलेंस काय ? "

ती - आर्य, आज तुम्हांला फार मेहनत पडल्यामुळे तुमचे डोळे विघडले असले पाहिजेत.

पूर्ण - अग, जर तुझा माझ्यावर विश्वास नाही, तर तूं स्वतःच जाऊन पहा.

तें सोनेंच आहे, अशी तिचीहि खात्री झाली. तेव्हां पूर्ण म्हणाला, " हें आपण घोरून नेलें तर अपराधी ठरूं. तूं येथेंच रहा. मी राजाला ह्याची बरी देतां. "

एका ताटांत तेथील सोन्याची माती भरून पूर्ण राजद्वारीं गेला, व राजाला घडलेलें सर्व वर्तमान त्यानें निवेदित केलें. तें सर्व सोनें राजवाड्यांत आणलें, व पूर्णाला ' धनश्रेष्ठी ' हें नांव देऊन श्रेष्ठिपदाला चढविले.

उत्तरा सुस्वरूप होतीच. त्यांत तिच्या बापाची मोठी योग्यता झाल्या-मुळें खुद्द पूर्णाच्या मालकानें-सुमन श्रेष्ठीनें-आपल्या मुलासाठीं तिची मागणी केली. पण पूर्ण म्हणाला, " मला तुमच्या घरीं मुलगी द्यावयाची नाही. " तें ऐकून सुमन श्रेष्ठीला वाईट वाटलें व त्यानें सांगून पाठविलें कीं, ' इतकीं वर्षे माझ्या पदरीं राहून अधिकार मिळाल्याबरोबर मला विसरलास कीं काय? ' तेव्हां पूर्ण म्हणाला, " मी तुम्हांला विसरलों नाही, तुमच्या कुळाची आणि गोत्राची मला पर्वा नाही. पण तुम्ही पडलां इतर पंथाचे, आणि माझी मुलगी बुद्धानुयायिनी ! तेव्हां तिचें तुमच्या घरीं कसें जमणार? " त्यावर सुमन श्रेष्ठीनें लिहिलें कीं, ' आमचा जुना संबंध तोडणें चांगलें नाही. मी जरी अन्यपंथी असलों, तरी माझ्या सुनेच्या वहिवाटींत कांहीं अंतर पडूं देणार नाही. बुद्धाचा सत्कार करण्यासाठीं' जो तिला खर्च येईल, तो देण्यांत येईल. '

त्यानंतर उत्तरेचें सुमन श्रेष्ठीच्या मुलाशीं लग्न करण्यांत आलें. कांहीं काळानें ती आपल्या नवऱ्याला म्हणाली, " मी माझ्या माहेरी असतां दर महिन्याला आठ दिवस उपोसथग्रत पाळीत असें. तेव्हां येथेंहि तसें करण्यास परवानगी द्या. " पण त्याला ही गोष्ट पसंत पडली नाही. चातुर्मास आला तरी उत्तरेला उपोसथ करण्याला परवानगी मिळेना. चातुर्मासाचा शेवटचा पंधरवडा येण्यापूर्वीं तिनें आपल्या बापास पत्र लिहिलें कीं, ' तुम्हीं येथें मला तुरुंगांत टाकून दिलें आहे. इतक्या काळांत मला एक दिवसहि उपोसथ पाळतां आला नाही. तेव्हां आतां माझ्यासाठीं एकदम पंधरा हजार कार्षापण पाठवा. '

तिच्या आईबापांनीं ही एवढे पैसे कां मागते ह्याची चौकशी करण्याच्या भरीस न पडतां एकदम पंधरा हजार कार्षापण पाठवून दिलें. त्या वेळीं राजगृहांत सिरिमा नांवाची एक गणिका असे. तिला बोलावून आणून उत्तरा म्हणाली, " सिरिमाबाई, मी पंधरा दिवस उपोसथग्रत पाळूं इच्छित

१. ती बुद्धपूजेसाठीं एका कार्षापणाचीं फुलें पाठवीत असें, असें मनोरथपूरणींत आहे. पण विहारांत रोज फुलें पाठविण्याची चाल बुद्धाच्या वेळची नसून बुद्धपौषाच्या वेळची होती. म्हणून मूळच्या वाक्याचें रूपांतर करतांना थोडा फेरफार केला आहे.

आहे. तेव्हा हे पंधरा हजार कार्पापण घेऊन ह्या पंधरवड्यांत माझ्या जागीं तू माझ्या नवऱ्याची सेवा कर. "

सिरिमेनें ही गोष्ट कबूल केली. तिच्याबरोबर मजा करण्यास मिळणार आहे, हें पाहून उत्तरेच्या नवऱ्यानें उत्तरेला उपोसथ पाळण्यास तेव्हांच परवानगी दिली. त्या दिवसापासून उत्तरा दासींना बरोबर घेऊन खाण्यापिण्याचे पदार्थ तयार करून संघाला दान देत असे, राहिलेला वेळ धर्मचिंतनांत घालवीत असे. ह्याप्रमाणें पंधरवडा संपत आला.

पंधराव्या दिवशीं सकाळीं उत्तरा स्वयंपाकांत गुंतली होती. आणि तिचा नवरा सिरिमेबरोबर गप्पागोष्टी करत गव्घीवर बसला होता. उत्तरेनें खिडकींतून त्याच्याकडे पाहिलें. 'अशा संपत्तीचा त्याग करून स्वयंपाकाच्या धुरानें आपलें तोंड काळें करून घेणारी व दासींबरोबर काम करणारी ही स्त्री मोठी अभागी असली पाहिजे,' असा विचार मनांत येऊन तिचा नवरा जरासा हंसला. 'हा आपल्या संपत्तिमदाने मत्त होऊन राहिला आहे,' हें पाहून उत्तराहि हांसली. तें पाहून 'ही चेटिका मी येथें असतांना माझ्या पतीबरोबर हंसते खिदळते काय,' असें म्हणत कोपानें आणि त्वरेनें सिरिमा खालीं उतरली! तिच्या त्या चालीवरूनच उत्तरेनें ताडलें कीं, ह्या पंधरवड्यांत हिला, 'आपण मालकीणच आहें' असें वाटूं लागलें असलें पाहिजे! आणि त्याच वेळीं सिरिमेवर मैत्रीचें ध्यान करून ती तेथें उभी राहिली.

दासीगणांत शिरून मोठ्या पळ्यानें कढईतील तापलेलें तेल घेऊन सिरिमेनें तें उत्तरेच्या डोक्यावर ओतलें! परंतु मैत्रीध्यानाच्या प्रभावानें उत्तरेला त्याची बाधा न होतां पद्मस्त्रावरील पाण्याच्या बिंदूप्रमाणें तें निसटून खालीं पडलें. तेव्हा जवळ असलेल्या दासी सिरिमेला म्हणाल्या, "वा ग वा! आमच्या मालकिणीकडून पैसे घेऊन ह्या घरांत आलीस, आणि आतां स्वतःच मालकीण होऊं पहातेस काय?"

असें म्हणत एका मागून एकीनें येऊन त्यांनीं सिरिमेवर यथेच्छ प्रहार घालविले. त्या वेळीं सिरिमेनें आपला दर्जा ओळखला, व जाऊन उत्तरेच्या पायाशीं उडी टाकली, व पायां पडून तिची क्षमा मागितली. उत्तरा म्हणाली, "सिरिमाबाई, ह्या बाबतींत मी तुला क्षमा करणार

नाहीं. मी कुलीन स्त्री आहे, हें तूं लक्षांत ठेव. जर भगवंतानें तुला क्षमा केली तर मी करीन. "

इतक्यांत भगवान् भिक्षुसंघासह भिक्षेसाठीं तेथें आला. त्याच्या पायां पडून सिरिमेनें घडलेली हकिगत त्याला निवेदित केली, व त्याची क्षमा मागितली. त्यानें क्षमा केल्यावर उत्तरेनेंहि तिच्या अपराधांची क्षमा केली. तेव्हां भगवान् म्हणाला, " क्षमेनें क्रोडाला जिंकावें; दुर्जनाला साधुत्वानें जिंकावें; कृपणाला दानानें जिंकावें, व सत्यानें लबाडाला जिंकावें. " १

दुसरी एक वेळुकंटक शहरांत रहाणारी वेळुकंटकी नंदमाता नांवाची ऋद्धिमती उपासिका होती, असें अंगुत्तर निकायांतील कित्येक सुत्तांवरून दिसून येतें. तिला आणि खुज्जुत्तरेला उपासिका वर्गांत भगवंतानें अग्रस्थान दिलें आहे. तेव्हां ती व उत्तरा नंदमाता ह्या दोघी एकच असाव्या, अशी बळकट शंका येते. अद्भुतांच्या वेळीं मूळ गोष्टींत बरेच फेरफार होऊन वरील गोष्ट रचण्यांत आली असावी.

७१

सुप्पवासा कोलियदुहिता

" उत्तम अन्न देणाऱ्या उपासिकांत सुप्पवासा कोलियदुहिता श्रेष्ठ आहे. "

ही सीवलि स्थविराची आई. हिची गोष्ट ह्या भागाच्या अठराव्या प्रकरणांत आलीच आहे. तेव्हा ती तेथें पहावी.

७२

सुप्पिया उपासिका

" आजान्यांची शुश्रूषा करणाऱ्या उपासिकांत सुप्पिया श्रेष्ठ आहे. "

ही वाराणसींत जन्मली, आणि तिचें लग्नहि त्याच शहरांतील एका तरुणार्शी झालें. एके दिवशीं धर्मश्रवणासाठीं विहारांत गेली असतां, तेथें अत्यंत आजारी पडलेल्या एका भिक्षूला तिनें पाहिलें, व त्याला

१. मूळ गाथा धम्मपदांत आहे ती अशी :-

अक्कोधेन जिने कोधं, असाधुं साधुना जिने ।

जिने कदरियं दानेन, सध्वनालिकयादिनं ॥

औषधासाठी काय पाहिजे आहे ह्याची चौकशी केली. त्याच्या रोगाला मांसाचा काढा पाहिजे होता. तिने मांस आणण्याचा प्रयत्न केला. पण अशा अवेळी मांस मिळणे शक्य नव्हते. ती बुद्धोपासिका असल्यामुळे प्राण्याला मारून मांस तयार करणेहि तिला पसंत नव्हते. तेव्हा आपल्या खोलीत जाऊन शस्त्राने आपल्या मांडीचे मांस कापून त्याचा आपल्या दासीकडून काढा बनवून तिने तो त्या भिक्षुकडे पाठविला; व ती त्यायोगे आजारी पडली.

सुप्पियेच्या नवऱ्याचे नांव सुप्पिय असे होते. तोहि अत्यंत श्रद्धालु उपासक होता. घरी येऊन चौकशी केल्यावर तिच्या आजाराचे कारण जेव्हा समजले, तेव्हा त्याला सानंद आश्चर्य वाटले. आजारी भिक्षुला गुण पाडण्यासाठी आपल्या मांडीचेहि मांस कापून देण्यास ही तयार झाली, हे हिचे औदार्य फारच थोर आहे, असे तो आपल्या मनाशीच म्हणाला. त्या दिवशी विहारांत जाऊन भगवंताला त्याने आमंत्रण केले. दुसऱ्या दिवशी ठरलेल्या वेळी भगवान् भिक्षुसंघासह त्याच्या घरी येऊन तेथे मांडलेल्या आसनावर बसला. सुप्पिय भगवंताला नमस्कार करून एका बाजूला उभा राहिला. तेव्हा भगवंताने सुप्पियेची चौकशी केली. सुप्पियाने, 'ती आजारी आहे,' असे सांगितले. भगवान् म्हणाला, " तिला इकडे बोलवा. "

सुप्पिय :- पण भदन्त, तिच्याने उठवत नाही.

भगवान् :- जर उठवत नसेल, तर तिला उचलून आणा.

त्याप्रमाणे तिला उचलून भगवंतासमोर आणून बसविले. तेव्हा तिची जखम आपोआप बरी झाली. भोजनोत्तर भगवंताने विहारांत जाऊन, विचार न करता मनुष्यमांसाचा काढा घेतल्याबद्दल त्या भिक्षुचा निषेध केला, व तेव्हापासून औषधासाठीहि मनुष्यमांसाचा उपयोग करता कामा नये, असा नियम केला.^१

ह्या गोष्टीवरून सुप्पियेची आजान्यांविषयी अत्यंत कळकळ स्पष्टच दिसून येत आहे.

१. मूळ गोष्ट महावग्ग्या सहाय्या भागांत आहे, व तीच कांही फेरफार करून मनोरथपूरणीकाराने घेतली आहे.

कातियानि

“ ज्ञानयुक्त श्रद्धा ठेवणाऱ्या उपासिकांत कातियानी श्रेष्ठ आहे. ”

ही अवंती राष्ट्रांत कुररघर शहरांत जन्मली. व तेथेच ती रहात असे. वयांत आल्यावर तिची आणि सोण कुटिकर्णाची आई काळी उपासिका हिची दृढ मैत्री जडली. कुररघराहून सोण श्रावस्तीला गेला. व तेथून भगवंताचा धर्म उत्तम प्रकारे शिकून परत आला; तेव्हा काळीनें त्याला आपल्या घरी उपदेश करण्यास बोलाविलें. त्याचा उपदेश ऐकण्यास पुष्कळ लोक आले होते. त्यांत कातियानीहि होती.

कातियानीच्या घरीं दरवडा घालण्यासाठीं शहराच्या भिंतीबाहेरून चोरांनीं भुयार खणण्यास आरंभ केला होता. व तें त्याच रात्री पुरें झालें. चोरांच्या पुढाऱ्यानें शेजारीं चाललेला धर्मोपदेश ऐकला, आणि तेथें जाऊन तो कातियानीच्या मार्गे उभा राहिला. त्याच वेळीं दिव्यासाठीं तेल आणण्यास कातियानीनें आपल्या दासीस घरीं पाठविलें. ती दासी तेल न घेतांच, चोर आल्याची बातमी घेऊन आली. त्या वेळीं चोरांच्या पुढाऱ्यानें असा विचार केला कीं, जर ह्या गडबडीनें कातियानी येथून उठून जाऊ लागली, तर तिचे येथल्या येथेच दोन तुकडे करीन. पण कातियानी दासीला म्हणाली, “ अग, गडबड करूं नकोस, चोरांच्या हाताला लागेल तें चोर घेऊन जातील. पण मी जो आज उपदेश ऐकत आहे, तो कोणाच्या हाताला लागण्यासारखा नाही. अशा कार्मीं तूं विघ्न करूं नकोस. ”

तिचें हें भाषण ऐकून चोरांचा पुढारी अत्यंत खर्जीत झाला, व आपल्या मनाशींच म्हणाला, “ अशा बाईच्या घरीं दरवडा घालणाऱ्या आम्हांला ह्या महापृथ्वीनें दुभंग होऊन आपल्या पोटांत गडप करून टाकणेंच योग्य होईल. ” तो तडक कातियानीच्या घरीं गेला व आपल्या साथ्यांना तिची चीजवस्तु जागच्या जागीं ठेवण्यास लावून त्यांना घेऊन काळीच्या घरी आला. ते सर्व चोर तेथें जमलेल्या लोकांच्या मार्गे उभे राहिले होते. जेव्हा उपदेश संपला, तेव्हा कातियानीच्या पायां पडून त्या पुढाऱ्यानें आपणास

व आपल्या साध्यांस क्षमा करण्यास विनंति केली. ' तो क्षमा का मागतो, ' हें कातियानीला समजेना. ती म्हणाली, " तुम्हीं माझा कोणता अपराध केलात? " त्यानें घडलेलें सर्व वर्तमान तिला सांगितलें. तेव्हां तिनें त्यांच्या अपराधांची क्षमा केली. पण तेवढ्यानें त्यांचें समाधान झालें नाहीं. तिच्याच मार्फत आपणांला प्रव्रज्या देण्यासाठीं त्यांनी सोणाला विनंति केली, व ते सर्व भिक्षु झाले.

७४

नकुलमाता गृहपत्नी

" दुसऱ्याचें समाधान करणाऱ्या उपासिकांत नकुलमाता गृहपत्नी श्रेष्ठ आहे. "

हिची सर्व गोष्ट नकुलपित्याच्या गोष्टींत (प्र. ६५) आलीच आहे. ती तेथें पहावी.

७५

काळी उपासिका कुररघरिका

" केवळ ऐकून (न भेटतां) भक्त झालेल्या उपासिकांत काळी श्रेष्ठ आहे. "

ही राजगृह येथें एका घांगल्या कुळांत जन्मली. तिचें लग्न अवंती राष्ट्रांतील कुररघर शहरीं एका कुटुंबांत झालें होतें. गरोदरावस्थेंत असतांना ती माहेरी आली व तेथेंच तिनें प्रथमतः भगवंताची कीर्ति ऐकली. आणि तेव्हांपासून ती उपासिका झाली. तिला जो मुलगा झाला, त्याचें नांव सोण असें ठेवले होतें. त्याची कथा ह्या भागाच्या सतराव्या प्रकरणांत आलीच आहे. भगवंताची कीर्ति तिनें सातागिर व हेमवत ह्या दोन यक्षांच्या संवादावरून ऐकली, असें मनोरथपूरणींत म्हटले आहे. ' कांहीं कां असेना, भगवंताचें दर्शन झाल्यावांचून इतरांकडून त्याची कीर्ति आणि धर्मोपदेश ऐकून ही उपासिका झाली, एवढी गोष्ट खरी आहे.

ऐकून ही उपासिका झाली, एवढी गोष्ट खरी आहे.

[बुद्धाच्या भिक्षुसंघांत अंत्यज जातीचेहि भिक्षु असत. पण त्यांपैकी कोणाचाहि वरील यादींत समावेश झालेला नाहीं. म्हणून पुढ्यादाखण सोपाक (श्वपाक) व सुनीत ह्या दोन अंत्यज जातीच्या स्थविरांचीं चरित्रे थेरगाथ अष्टकथेच्या आधारे येथें देतो.]

अंत्यज भिक्षू

७६

सोपाक (श्वपाक)

“ हा राजगृहांत श्वपाककुळांत जन्मला व त्याच नांवाने पुढे प्रसिद्धीला आला. चार महिन्यांचा असतांनाच त्याचा बाप मरण पावला, व त्याच्या पालनपोषणाचा भार त्याच्या चुलत्यावर पडला. तो सात वर्षांचा झाला तेव्हां ‘ हा आपल्या मुलांबरोबर भांडत असतो, ‘ असें म्हणून त्याच्या चुलत्याने त्याला स्मशानांत नेले, व त्याचे दोन्ही हात पाठीशी बांधून त्याच दोरीने त्याला तेथे पडलेल्या एका प्रेताशीं जखडून टाकले. आणि ‘ कोल्हे ह्याला खावोत ‘ असें म्हणून तो तेथून निघून गेला. तेव्हां सोपाक, ‘ माझी येथे गति काय होणार, माझा येथे बांधव कोण, मला ह्या भयापासून कोण तारील?’ असें म्हणून मोठमोठ्याने आक्रोश करूं लागला. रात्रिसमयीं सोपाकाचा आक्रोश ऐकून भगवान् तेथे आला, व बंधनापासून मुक्त करून त्याने त्याला आपणाबरोबर नेले. सोपाकाच्या आईने दिराला मुलाची प्रवृत्ति विचारली; पण त्याने कांहीं दाद लागूं न दिल्यामुळे दुसऱ्या दिवशीं शोध करीत करीत ती भगवंतापाशीं आली, व तिने आपल्या मुलाची बातमी विचारली. भगवंताने तिला धर्मोपदेश केला. तो ऐकून ती स्रोतआपन्न झाली, व मुलाला विहारांत नेल्याबद्दल तिला वाईट न वाटतां आनंदच झाला. पुढे सोपाक अर्हत्पदाला पावला. थेर गार्थेत त्याच्या ज्या सात गाथा आहेत त्या अशा :-

दिस्वा पासादछायागं चंकमन्तं नरुत्तमं ।

तत नं उपसंकम्म वन्दिस्स पुरिसत्तमं ॥ १॥

एकंसं चीवरं कत्वा संहरित्वान पाणियो ।

अनुचंकनिसं विरजं स-बस-तानमुत्तमं ॥ २॥

ततो पज्जे अपुच्छि मं पज्ज्हांनं कोविदो विदू ।

अच्छम्मी च अभीतो च व्याकासिं सत्थुनो अहं ॥ ३॥

विसज्जितेसु पज्जेसु अनुमोदि तथागतो ।

मिक्खुसंघं विलोकेत्वा इमघत्थं अभासथ ॥ ४॥

लाभा अक्कान मगघानं येसायं परिभुज्जति ।

चीवरं पिण्डपातच्च पश्वयं सयनासनं ।

पञ्चुद्धानञ्च सामीधिं, तेसं लाभा ति चव्वी ॥ ५॥

अज्जदग्गे सोपाक दस्सनायोपसंकम ।

एसा चेव ते सोपाक भवतु उपसम्पदा ॥ ६॥

जातिया सत्तवस्सोहं लद्धान उपसम्पदं ।

घारेमि अन्तिम देहं अहो धम्मसुधम्मता ॥ ७॥

(१) प्रासादाच्या छायेंत चंक्रमण करीत असतांना नरोत्तमाला पाहून मी तिकडे गेलों, आणि त्याला वंदन केलें. (२) चीवर एका खांद्यावर करून व हात जोडून त्या विशुद्ध, सर्वसत्त्वोत्तमाच्या मागोमाग मीहि चंक्रमण करूं लागलों. (३) तेव्हां त्या कुशल प्रश्न विचारणाऱ्यानें मला प्रश्न विचारले आणि न घाबरतां आणि न भितां मी त्या गुरुला उत्तरें दिली. (४) प्रश्नांचीं उत्तरें दिल्याबद्दल तथागतानें माझें अभिनंदन केलें, व भिक्षुसंघाकडे वळून तो म्हणाला, (५) " ज्या अंगाचें आणि मगधांचें चीवर, पिण्डपात, भैषज्य आणि शयनासन हा स्वीकारतो, तो त्यांचा मोठाच फायदा समजला पाहिजे. जे याचा मानमरातब राखतात, त्यांनाहि फायदा होतो. (६) सोपाक, तू आजपासून माझ्या भेटीला येत जा; व हीच तुझी उपसंपदा झाली असें समज. " (७) सात वर्षांचा असतांना मला उपसंपदा मिळाली, आणि आतां मी हें अंतिम शरीर धारण करीत आहे. धन्य धर्माचें सामर्थ्य !

७७

सुनीत

हा भंग्याच्या कुळांत जन्मला. थेर गाथेच्या बाराव्या निपातांत ह्याच्या गाथा आहेत, त्यांतच ह्याचें चरित्र आलें आहे. त्या गाथा अशा :-

नीचे कुलम्हि जाती हं, दळिदो अप्पभोजनो ।

हीनं कम्म ममं आसि अहोसि पुप्फच्छड्डको ॥ १॥

जिगुच्छितो मनुस्सानं परिभूतो च वाम्भितो ।

नीचं मनं करित्वान वन्दिसं बहुकं जर्न ॥ २ ॥
 अथहसार्सिं सम्बुद्धं भिक्षुसंघपुरक्खतं ।
 पविसन्तं महावीरं मगधानं पुरुत्तमं ॥ ३ ॥
 निक्खिपित्वान व्यामड्ढिगं वन्दितुं उपसंक्रमिं ।
 ममेव अनुकम्पाय अट्ठासि पुरिसुत्तमो ॥ ४ ॥
 यन्दित्वा सत्थुनो पादे एकमन्तं ठितो तदा ।
 पब्बज्जं अहमायाधिं सब्बसत्तानमुत्तमं ॥ ५ ॥
 ततो कारुणिको सत्था सब्बलोकानुकम्पको ।
 एहि भिक्षूति मं आह सा मे आसूपसम्मदा ॥ ६ ॥
 सोहं एको अरज्जस्मिं विहरन्तो अतन्दितो ।
 अकासिं सत्थु वचनं यथा मं ओवदी जिनो ॥ ७ ॥
 रत्तिया पठमं यामं पुब्बजार्तिं अनुस्सरिं ।
 रत्तिया मज्झिमं यामं दिव्वचक्खुं विसोधितं ।
 रत्तिया पच्छिमे यामे तमोखन्धं पदालयिं ॥ ८ ॥
 ततो रत्त्या विवसने सुरियस्सुग्गमनं पति ।
 इन्दो ब्रह्मा च आगन्त्वा मं नमस्सिंसु पज्जली ॥ ९ ॥
 नमो ते पुरीसाजज्ज, नमो ते पुरिसुत्तम ।
 यस्य ते आसवा खीणा दक्खिण्योसि ग्रारिस ॥ १० ॥
 ततो दिस्वान मं सत्था देवसंघपुरक्खतं ।
 सितं पाटुकरित्वान इमं अत्थं अभासथ ॥ ११ ॥
 तपेन ब्रह्मचरियेन सयमेन दमेन च ।
 एतेन ब्राह्मणो होति एतं ब्राह्मणमुत्तमं ॥ १२ ॥

(१) मी नीच कुळात जन्मलों, मी दरिद्री होतों आणि खाण्यापिण्याचे माझे हाल होत असत. माझा धंदा हलकट होता; मी भंगी होतों.
 (२) लोक माझा कंटाळा करीत, तिरस्कार करीत व निंदा करीत. तरी मी नम्र मनानें कितीतरी लोकांना नमस्कार करीत असें. (३) अशा स्थितीत भिक्षुसंघासहवर्तमान मगधाच्या श्रेष्ठ नगरांत प्रवेश करणाऱ्या

महावीर संबुद्धाला मी पाहिलें. (४) मी कावड^१ खाली टाकली, आणि नमस्कार करण्यास पुढें सरसावलों. केवळ माझ्या अनुकंपेनें तो पुरुषश्रेष्ठ उभा राहिला. (५) त्या गुरुच्या पायां पडून एका बाजूला उभा राहून त्या सर्व सत्त्वोत्तमाजवळ मी प्रव्रज्या मागितली. (६) तेव्हां सर्व लोकांवर अनुकंपा करणारां तो कारुणिक गुरु ' भिक्षु इकडे ये, ' असें मला म्हणाला, तीच माझी उपसंपदा झाली. (७) तो मी एकाकी सावधानपणें अरण्यांत राहिलों, व जसा त्या जिनानें मला उपदेश केला, त्याप्रमाणें त्या गुरुच्या वचनाला अनुसरून वागलों. (८) रात्रीच्या पहिल्या यामांत पूर्वजन्माची आठवण करण्यास मी समर्थ झालों. रात्रीच्या मध्यमयामांत मला दिव्यदृष्टि प्राप्त झाली, व रात्रीच्या पश्चिमयामांत मी तमोराशीचा (अविद्येचा) नाश केला. (९) तदनंतर रात्र संपत आली असतां व सूर्योदय जवळ आला असतां इंद्र आणि ब्रह्मा येऊन मला नमस्कार करून हात जोडून उभे राहिलें. (१०) (ते म्हणाले,) " हे दान्त पुरुषा, तुला नमस्कार असो. हे पुरुषोत्तमा, तुला नमस्कार असो. ज्या तुझे आस्रव क्षीण झाले आहेत, तो तू, हे मित्रा, दक्षिणार्ह आहेस. (११) नंतर देवसंघानें माझा आदरसात्कार केलेला त्या गुरुनें पाहिला, आणि स्मित करून तो असें बोलला. (१२) " तपानें, ब्रह्मचर्यानें, संयमानें आणि दमानेंह्यायोगें ब्राह्मण होतो, हेंच ब्राह्मण्य उत्तम आहे.

१. प्राचीन काळीं शहरांतील घाण मंगी लोक कावडींत भरून नेत असत. ही पद्धत अद्यापि नेपाळांत चालू आहे. धिनी लोकहि मैला नेण्यासाठीं कावडीचाच उपयोग करतात.

समाधिमार्ग

ले. धर्मानंद कोसंबी

गोमतीनाम

द्वितीय संस्करण १९

प्रस्तावना

समाधिमार्ग फार प्राचीन आहे. आळार कालाम आणि उद्दक रामपुत हे दोघे समाधिमार्गाचे पुरस्कर्ते होते, व त्यांचा पंथ कोसल देशात बुद्धसमकाली अस्तित्वात होता. लहानपणी बोधिसत्त्व कालामाच्या आश्रमात जाऊन समाधीचा अभ्यास करीत असण्याचा बळकट संभव आहे. हा जुना समाधिमार्ग कशा प्रकारचा होता, याचे विस्तृत वर्णन कोठेही सापडत नाही; तथापि त्याचाच एकदेश सध्याच्या योगसूत्रांत आला आहे, असे समजण्यास हरकत दिसत नाही. कालामादिक योगी केवळ ध्यानाला महत्त्व देत असत; त्या ध्यानाच्यायोगे चित्ताची एकाग्रता स्थापित करणे हेच त्याचे ध्येय होते. ध्यानप्राप्तीसाठी ते कोणत्या उपायांची योजना करीत हे कोठे स्पष्ट सांगितले नाही. पण सध्याच्या योगसूत्रावरून असे अनुमान करता येते की, या कामी ते प्राणायामालाच महत्त्व देत असावे; परंतु त्यांत पूरक, कुंभक, रेचक वगैरे प्रकार नव्हते. या पुस्तकात सांगितलेल्या आनापानस्मृतीसारखाच कालामादिकांचा प्राणायाम होता असे दिसते.

कोसल देशात जसे कालामाच्या पंथाला महत्त्व आले होते, तसे ते मगध देशात अनेक तपस्वी पंथाला होते. या पंथांपैकी एक पंथ श्वासोच्छ्वास दाबून ध्यान करणे हा तपश्चर्येचा प्रकार समजत असे. आळार कालाम आणि उद्दक रामपुत यांचा पंथ सोडून बोधिसत्त्व मगध देशात आला, आणि तेथे त्याने अनेकविध तपश्चर्या चालविली. त्या वेळी तो आश्वास-प्रश्वास दाबून अशा प्रकारचे ध्यान करीत असल्याचा दाखला महासच्चकसुत्तात सापडतो. त्यात सच्चकाला उद्देशून भगवान् म्हणतो, " हे आग्गवेस्सन, माझ्या मनात असा विचार आला की, मी आश्वास-प्रश्वास दाबून (अप्राणक) ध्यान करावे. तो मी मुखातून, आणि नाकातून निघणारे आश्वास-प्रश्वास दाबीत असे; तेव्हा अंतर्वात माझ्या कानांतून निघण्याचा प्रयत्न करीत, व त्यामुळे लोहाराच्या भात्यातून शब्द निघावा त्या प्रकारचा विलक्षण शब्द निघत असे. (१).... कानांतूनही मी आश्वास-

प्रश्नास दाबीत होतो, व त्यामुळे तलवारीच्या टोकाने माथा फोडून टाकल्याप्रमाणे माझ्या डोक्यात वाताभिघात (वेदना) होत असत. ”

परंतु आळार कालामाचा राजयोग किंवा अशा प्रकारचा हठयोग हे दोन्ही बुद्धाला सारखेच त्याज्य वाटले; का की, त्यांच्यायोगे जगाचे दुःख कमी होण्याचा संभव नव्हता. बुद्धाच्या धर्ममार्गात समाधीला स्थान नाही असे नाही, पण ते केवळ गौण आहे. अष्टांगिक मार्गात समाधि शेवटची पायरी आहे; व सम्यक् दृष्टि सर्वात पहिली आहे. जगात दुःख ओतप्रोत भरलेले आहे, व ते कमी करण्यासाठी आपली आणि इतरांची तृष्णा नष्ट करण्याचा सतत प्रयत्न केला पाहिजे, हे सम्यक् दृष्टीचे सार आहे. तेव्हा आपलेच दुःख वाढविणारी हठयोगी समाधि, किंवा केवळ आपल्याच सुखावर भार देणारी कालामादिकांची समाधि, या दोन्हीही बोधिसत्त्वाला त्याज्य वाटल्या यात नवल नाही. या दोहोंच्या मधला मार्ग म्हटला म्हणजे ज्या समाधीच्यायोगे आपल्या कुशल मनोवृत्ति वृद्धिंगत करून व तृष्णेचा नाश करून सामान्य जनसमूहाचे हित साधण्यास आपण समर्थ होतो, ती समाधि होय. याच समाधीचा भगवंताने अष्टांगिक मार्गात समावेश केला आहे.

प्राणायामाची प्राचीन पद्धति भगवंताने कायम ठेवली खरी, पण त्यांत आपल्या तत्त्वज्ञानाला अनुकूल असे पुष्कळ फेरफार केले आहेत. मैत्री, करुणा, मुदिता, उपेक्षा यांना तर भगवंतानेच महत्त्व आणले असे म्हणण्यास हरकत नाही. अभिभ्वायतनांच्यायोगे (प्रकरण ७ पहा.) सृष्टिसौंदर्यावर ध्यान करण्याचा प्रकारही बुद्धानेच प्रचलित केला, आणि समाधिमार्गात विविधता आणली. याशिवाय जगताच्या अनित्यतेवर ध्यान करण्याचा व तद्द्वारा समाधि साधण्याचा प्रकार केवळ बौद्ध वाङ्मयांतच सापडतो. इतर समाधि क्षणभर विभ्रान्ति मिळण्यासाठी आहेत; परन्तु अनित्यतेवर ध्यान करून मिळविलेली समाधि तत्त्वबोध करून देणारी आहे; आणि इतर समार्धीची मदत याच कार्यासाठी करून घ्यावयाची असते.

पालि भाषेतील विशुद्धिमार्ग पंथांत या सर्व समाधीचा विस्तारपूर्वक विचार केला आहे, पण त्या ग्रंथाचे समग्र भाषांतर करणे शक्य नसल्यामुळे त्याचा सारांश मूळ सुतपिटकाला अनुसरून या पुस्तकांत आणण्याचा

प्रयत्न केला आहे. जेथे सुत्ताचा आणि विशुद्धिमार्गाचा विरोध दिसला तेथे सुत्ताचा सिद्धान्तच स्वीकारण्यात आला आहे.

हिंदुस्थान योगमार्गाविषयी फार प्रसिद्ध आहे, व सध्या या देशात त्याचे थोडेबहुत पुनर्जीवन होऊ पहात आहे. ब्राह्मणवर्गात मौजीबंधनाच्या दिवसापासूनच प्राणायाम करण्यास शिकविण्याची वहिवाट अद्यापि चालू आहे. पण तिच्यात एवढे शैथिल्य आले आहे की, त्या प्राणायामापासून एक क्षणभरदेखील कोणाला शांति मिळत असेल असे वाटत नाही. परन्तु पाश्चात्य देशांत या प्राणायामाचा निराळ्या रीतीने विकास होत आहे. प्राणायाम (Breathing Exercise) हा एक तिकडे उत्कृष्ट व्यायामाचा प्रकार होऊन राहिला आहे. अभिभ्वायतनाच्याद्वारे सृष्टिसौंदर्यावर ध्यान करणे याला पाश्चात्य देशांत विशेष महत्त्व मिळालेले नाही, तरी वर्डस्वर्थसारख्या कवीच्या काव्यांतून मधून मधून त्याची थोडीशी झुकूक दिसून येते. उदाहरणार्थ, त्याची डाफोडिल ही कविता पहा. या कवितेत* कवि डाफोडिल नावाच्या फुलांचे वर्णन करीत आहे. एकाकी

* I wandered lonely as a cloud

That floats on high o'er vales and hills,

When all at once I saw a crowd,

A host of golden daffodils,

Beside the lake, beneath the trees,

Fluttering and dancing in the breeze.

Continuous as the stars that shine

And twinkle on the milky way,

They stretched in never-ending line

Along the margin of a bay :

Ten thousand saw I at a glance

Tossing their heads in sprightly dance.

The waves beside them danced, but they

Out-did the sparkling waves in glee :--

A poet could not but be gay

In such a jocund company !

I gazed-and gazed-but little thought

फिरत असताना अशा फुलांकडे पाहून त्याचे मन एकाग्र होते, एवढेच नव्हे, तर या पुस्तकाच्या सातव्या प्रकरणात वर्णिलेले प्रतिभागनिमित्त त्याला मिळत, आणि घरी आल्यावर जेव्हा-जेव्हा त्याचे मन नीरस किंवा विषण्ण होऊन जाते, तेव्हा तेव्हा हे प्रतिभागनिमित्त त्याला उपयोगी पडते.

अनित्यतेवर ध्यान करण्याचा प्रकार सर्वांना सारखाच नवीन वाटण्याचा संभव आहे. परन्तु त्याचाही विकास पाश्चात्य देशात बॅर्गसॉच्या (Bergson) तत्त्वज्ञानात आणि ईट्ससारख्या (Yeats) कवीच्या काव्यात होत चालला आहे.

In all her foolish things that live a day,

Eternal Beauty wandering on her way.

यात ईट्सने अनित्यतेचे सरस वर्णन केले आहे. आता तिच्यावर ध्यान करून व अष्टांगिक मार्गाचे रहस्य जाणून आत्मपरहिताला तत्पर होणे, हा केवळ बुद्धाचाच मार्ग आहे. पण कालांतराने त्याचाही विकास पाश्चात्य देशात होईल अशी चिन्हे स्पष्ट दिसत आहेत.

सामान्य लोकांना उपयोगी पडण्यासारखे बौद्ध वाङ्मय देशी भाषांतून तयार करण्याचा माझा हेतु पुष्कळ दिवसांचा होता; परन्तु समाधीचा मार्ग सामान्य लोकांसाठी नाही असे मला वाटत होते. येथे आल्यावर सत्याग्रहाश्रमवासी एक गृहस्थ सात-आठ महिने एकान्तात राहिले होते, असे माझ्या ऐकण्यात आले. अर्थात या गृहस्थाला पहाण्याची मला उत्सुकता झाली. पुढे यांनीच आमच्या विद्यापीठाच्या महामात्राची जागा पुन्हा स्वीकारली, व सुदैवाने त्यांचा परिचय होण्यास विशेष संधी सापडली. विद्यापीठ सामान्य लोकांसाठी आहे, व त्यात काम करणाऱ्या

What wealth the show to me had brought;

For oft, when on my couch I lie

In vacant or in pensive mood,

They flash upon that inward eye

Which is the bliss of solitude;

And then my heart with pleasure fills,

And dances with the daffodils.

—Palgraves Golden Treasury, Book IV. P. 86.

सर्व लोकांनी सामान्य लोक सुसंस्कृत होतील याजकडे विशेष लक्ष पुरवले पाहिजे, असे ते वारंवार म्हणत असतात. एकान्ताची आवड आणि सामान्य जनसमूहाच्या उन्नतीसाठी उत्सुकता, या त्यांच्या दोन गुणांमुळे प्रस्तुत पुस्तक लिहिण्यास मला उत्तेजन मिळाले, आणि म्हणूनच ते मी त्यांना अर्पण केले आहे.

सुधारणेच्या नवीन साधनांच्यायोगे जगाची अशांतता कमी न होता वाढली आहे. सिनेमा, नाटके यांच्यापासून तहत स्वदेशाभिमानापर्यंत सर्व राष्ट्रांत सारखी धावपळ चालली आहे; जणू काय जगात एक प्रकारचा भयंकर ज्वर उत्पन्न झाला आहे! अशा प्रसंगी शांत चित्ताने विचार करून आपले आणि जगाचे धोरण ठरवणाऱ्या माणसांची वाण भासू लागली आहे, आणि जे कोणी थोडे सत्पुरुष शांत चित्ताने विचार करून जगाचे धोरण ठरवू पहात आहेत, त्यांचा मार्ग जाणण्याचे सामर्थ्य सामान्य लोकांत नसल्यामुळे त्यांच्या प्रयत्नांचा व्हावा तसा फायदा होत नाही. अशा वेळी हा समाधीचा-समाधानाचा-प्राचीन मार्ग वाचकांला दाखवून देण्यात येत आहे. त्याचा ते आत्मपरहितासाठी उत्तम उपयोग करून घेतील, व अशान्त जगात शांतीची स्थापना करतील अशी आशा आहे.

३. समाधिमार्ग

इति खो मिक्खवे समाधि मग्गो असमाधि कुमग्गो ति ।।

-अंगुत्तर० छक्कनिपात.

१

समाधिकार्य

सन्मनोवृत्तीत समाधान ठेवणें हें समाधीचें कार्य होय. सदोष असून दुःखोत्पादक मनोवृत्ति असन्मनोवृत्ति; आणि निर्दोष असून ज्या सुखोत्पादक त्या सन्मनोवृत्ति होत. यांला बौद्धवाङ्मयांत अनुक्रमें अकुशलंघर्म आणि कुशलंघर्म म्हणतात. अकुशल कायप्रवृत्ति, वाक्प्रवृत्ति आणि मनःप्रवृत्ति कोणत्या? असा पसेनदि कोसलराजानें प्रश्न केला असतां आनन्द म्हणाला, 'महाराज, ज्या सदोष त्या.' प०-पण सदोष कोणत्या? आ०-ज्या सामय त्या. प०-सामय कोणत्या? आ०-ज्या दुःखोत्पादक त्या. प०-दुःखोत्पादक कोणत्या? आ०-महाराज, ज्यांही करून आपणाला दुःख होतें, परक्याला दुःख होतें, किंवा उभयतांला दुःख होतें, त्या प्रवृत्ति दुःखकारक होत. प०-आणि भदंत, कोणत्या कायप्रवृत्ति, वाक्प्रवृत्ति आणि मनःप्रवृत्ति कुशल समजाव्या? आ०-ज्या निर्दोष त्या. प०-आणि निर्दोष कोणत्या? आ०-ज्या अनामय त्या. प०-अनामय कोणत्या? आ०-सुखोत्पादक त्या. प०-सुखोत्पादक कोणत्या? आ०-महाराज, ज्यांहीं करून आपणाला दुःख होत नाही परक्याला दुःख होत नाही; किंवा उभयतांला दुःख होत नाही, त्या प्रवृत्ति सुखकारक होत.'

हाच अर्थ दुसऱ्या रीतीने सांगावयाचा म्हटला म्हणजे लोभमूलक, द्वेषमूलक आणि मोहमूलक प्रवृत्ति अकुशल, व परोपकारमूलक, प्रेममूलक आणि ज्ञानमूलक प्रवृत्ति कुशल समजाव्या. अकुशल आणि कुशल यांजमध्ये

१. मूळ संवाद मज्झिमनिकायांतील बाहिरिकसुत्तांत (८८) आहे. तो बराच विस्तृत आहे. येथें केवळ सारांश दिला आहे.

मोठा फरक हा की, अकुशलप्रवर्तक लोभ, द्वेष आणि मोह या तिघांत एकवाक्यता नाही, व ती कुशलप्रवर्तक परोपकार (अलोभ), प्रेम (अद्वेष) आणि ज्ञान (अमोह) या तिघांत पूर्णपणे आढळते; किंबहुना, अशा एकवाक्यतेनेच यांचा उत्कर्ष होत असतो. उदाहरणादाखल लोभ आणि द्वेष घ्या. या दोन अकुशल मनोवृत्तींचे कधीहि पटत नाही. ज्या वेळीं मनुष्य लोभाभिभूत होतो त्या वेळीं त्याला क्रोध येणे शक्य नाही व ज्या वेळीं तो क्रोधाविष्ट होतो त्या वेळीं परार्थाप्रमाणे स्वार्थावरहि पाणी सोडण्यास तयार असतो. लोभ आणि द्वेष या दोघांबरोबरहि मोह राहू शकतो, पण त्याचे पर्यवसान आळसांतच होत असल्यामुळे तो या मनोवृत्तीला साधक न होता बाधकच होतो. याच्या उलट कुशलप्रवर्तक परोपकार आणि प्रेम हे परस्परांला अत्यन्त पोषक होतात, आणि त्यांना ज्ञानाची मदत मिळाली तर त्यांचा आणि ज्ञानाचा सारखाच विकास होतो.

अकुशल मनोवृत्तींचा पूर्ण निरोध करून कुशल मनोवृत्तींचा अत्यन्त विकास करणे व त्यांतहि लिप्त न होणे, हे बौद्ध धर्माचे ध्येय आहे परन्तु जर समाधीने समाधान ठेवण्याचे किंवा स्मृतीने पहारेकऱ्याचे काम केले नाही, तर अकुशल मनोवृत्तींना आंत घुसण्यास अवकाश मिळतो, व तेणेकरून कुशल मनोवृत्ति विस्कळित होतात. कुशल मनोवृत्तींचे एकीकरण कशा प्रकारे केले पाहिजे यासंबंधी त्रिपिटक ग्रंथांत बऱ्याच उपमा सांपडतात; त्यांपैकी एकदोन येथे देतो.

अंगुत्तरनिकायाच्या सत्तकनिपाताच्या ६३ व्या सुतांत बुद्ध भगवान् भिक्षुला उद्देशून म्हणतो. "भिक्षुं हो, राजाच्या सरहद्दीवरील नगरद्वारासमोर जसा बळकट स्तंभ असतो तसा आर्यश्रावक श्रद्धेने समन्वित असतो. त्या नगराभोवती जसा खंदक असतो तसा आर्यश्रावक नीमान् होतो. त्या नगराभोवतालच्या प्राकारावरून फिरण्याचा जसा रस्ता असतो तसा आर्यश्रावक लोकापवादभय बाळगणारा होतो. तेथे जसा पुष्कळ आयुधांचा

१. सब्बपापस्स अकरणं कुसलस्स उपसंपदा ।

सक्किपापय्योदपनं एतं बुद्धान् सासनं ।।

या गार्थेत हेंच ध्येय वर्णिले आहे-बुद्ध, धर्म आणि संघ. (आवृत्ति २) पृष्ठ २० पहा.

संग्रह असतो तसा आर्यश्रावक बहुश्रुत होतो. तेथे जशी सैन्याची तयारी असते तसा आर्यश्रावक पूर्ण उत्साही होतो. तेथें जसा हुशार द्वारपाल असतो तसा आर्यश्रावक स्मृतिमान् होतो. जसा त्या नगराचा प्राकार तसा आर्यश्रावक प्रज्ञावान् होतो. तेथें गवतपाण्याची जशी समृद्धि असते तसा आर्यश्रावक प्रथमध्यानानें युक्त होतो. तेथें जसा तांदुळांचा आणि यवांचा संग्रह करण्यांत येतो तसा आर्यश्रावक द्वितीयध्यानानें युक्त होतो. तेथें तीळ, मूग वगैरे धान्यांचा जसा संग्रह करण्यांत येतो तसा आर्यश्रावक तृतीयध्यानानें युक्त होतो. तेथे घृतनवनीतादिक पौष्टिक आणि औषधिप्रदार्थाचा संग्रह करण्यांत येतो तसा आर्यश्रावक चतुर्थध्यानानें युक्त होतो.^१

प्राचीनकाळीं, हत्तीला दरवाज्यावर समोरून टक्कर मारतां येऊं नये म्हणून नगरद्वारासमोर एक मोठा दगडी, विटांचा किंवा लांकडी खांब गाडीत असत. वरील सुत्तांत याची तुलना श्रद्धेशीं केली आहे. हा खांब जसा अत्यन्त सुदृढ असे तशी कुशल धर्मांत श्रद्धा दृढ असावयास पाहिजे. श्रद्धा जर नाहीं तर कौणर्तेहि सत्कार्य पार पाडण्याची आशा करावयास नको. आत्मलज्जा खंदकासारखी आहे. खंदक ओलांडून नगरांत शिरणें जसें शत्रूला कठीण जातें तसें आत्मलज्जेला ओलांडून पलीकडे जाणें अकुश विचारांना कठीण जातें. लोकापवादभय हें प्राकारावरच्या रस्त्याप्रमाणें आहे. तेथून जसा शत्रूला अटकाव करण्यांत येतो तसा लोकापवादभयानें अकुशल धर्माला अटकाव होतो. बहुश्रुतता शस्त्रास्त्रांप्रमाणें आहे. त्या त्या प्रसंगी त्या त्या सद्वाक्यांचा उपयोग करून अकुशल वृत्तींवर आपणास जय मिळविता येतो. वीर्य किंवा उत्साह सैन्याप्रमाणें समजावा. सैन्याची जशी जय्यत तयारी असावी लागते तसा आर्यश्रावकाचा उत्साह सतत कायम पाहिजे. प्रज्ञा प्रकाराप्रमाणें आहे. तेथून जसा दूरचा शत्रू दिसतो त्याप्रमाणें प्रज्ञेच्यायोगें लोभादिक शत्रु आर्यश्रावकाला ओळखतां येतात. चार ध्यानं या समाधीच्या चार पायऱ्या आहेत. यांची तुलना निरनिराळ्या प्रकारच्या अन्नाशी केली आहे. शहरांत जर अन्नपाण्याचा दुष्काळ पडला

तर तेथील रहिवाश्यांत समाधान राहणें शक्य नाहीं, व तें शहर शत्रूच्या ताब्यांत जाण्यास उशीर लागणार नाहीं. ' सैन्य अन्नावर चालतें ' असें जें नेपोलियन बोनापार्टचें म्हणणें होतें त्याचाहि अर्थ हाच आहे. अर्थात् कुशल मनोवृत्तीत समाधीची तुलना सरहद्दीवरील नगरांतील अन्नापाण्याशीं केली आहे ती यथार्थ आहे.

दुसरी उपमा आहे ती अशी :- सत्तिमे भिक्खवे समाधिपरिक्खारा। कतमे सत्त? सम्मादिट्ठि, सम्मासंकप्पो, सम्मावाचा, सम्माकम्मन्तो, सम्माआजीवो, सम्मावायामो, सम्मासति । या खो भिक्खवे इमेहि सत्ताहंगेहि चित्तस्सेकम्गता परिक्खता, अयं वुच्चति भिक्खवे अरियो सम्मासमाधि स उपनिसो इति पि सपरिक्खारो इति पी ति । येथें समाधीला विशेष प्राधान्य देण्यांत आले आहे. किल्ल्यांत राहणाऱ्या अधिकाऱ्याच्या किंवा लोकांच्या रक्षणासाठीं जशीं परिखा, प्राकार, इत्यादिक साधनें लागतात, तशीं समाधीच्या रक्षणासाठीं आर्य अष्टांगिक मार्गाचीं सात अंगें आवश्यक आहेत. आणि किल्ल्याची व्यवस्था ठेवण्यासाठी जशी अधिकाऱ्याची किंवा तेथील रहिवाश्यांत ऐक्याची जरूरी असते तशी आर्य अष्टांगिक मार्गाच्या सात अंगांत समाधान (ऐक्य) ठेवण्यासाठी समाधीची आवश्यकता आहे.

वर दिलेल्या दोन उपमांवरून आधुनिक लोकांत समाधिसंबंधानें प्रचलित असलेल्या कित्येक गैरसमजुती नष्ट होतील अशी आशा बाळगणें अस्थानीं होणार नाहीं. ' योगस्थित्तवृत्तिनिरोधः ! ' या सूत्रावरून आणि दुसऱ्या अशाच कित्येक वाक्यांवरून लोकांना असें वाटतें कीं, योग किंवा समाधि म्हणजे चित्ताचे व्यापार नष्ट करून केवळ किंवा जागृत निद्रा प्राप्त करून घेणें ही समजून बुद्धसमकालींही प्रचारांत होतीच. आपण कशा प्रकारचा योगाभ्यास करीत होतो हें सच्चक निर्ग्रंथपुत्राला सांगत असतांना बुद्ध भगवान् म्हणतो, " हे अग्निवेस्सन, तेव्हां माझ्या मनांत असा विचार आला कीं, श्वासोच्छ्वासांचा निरोध होईल असें ध्यान मला प्राप्त व्हावें. मी माझ्या मुखावाटे, नाकांतून आणि कानांतून निघणारे आश्वास-प्रश्वास बंद करून ठेवीत असें. तेणेंकरून माझ्या अंगी दाह उत्पन्न होई. एखाद्या दुर्बल माणसाला दोन बळकट माणसांनी पकडून ज्याप्रमाणें आगीच्या

खाईवर,' तापवावें त्याप्रमाणें माझ्या आंगचा दाह होई. " परंतु बुद्ध झाल्यावर अशा ध्यानाची त्यानें देहदंडनांत गणना केली; कारण त्यायोगें आर्य अष्टांगिक मार्गाच्या सात अंगांचा विकास होणें शक्य नव्हतें. स्वासोच्छ्वास दाबून देहाला पीडा देणें हा एक अंत, व जेणेंकरून कामविकार उद्दीपित होतील अशा विषयांचें ध्यान करणें हा दुसरा अंत. या दोहोंच्या मधली समाधि म्हणजे आर्य अष्टांगिक मार्गांत समाविष्ट झालेली समाधि होय; आणि तीच कुशल मनोवृत्तीला पोषक होते.

या सम्यक् समाधीच्या, प्रथम, द्वितीय, तृतीय आणि चतुर्थ ध्यान, अशा चार पायऱ्या आहेत. वितर्क, विचार, प्रीति, सुख आणि एकाग्रता, या पांच चित्तवृत्तीचें पहिल्या ध्यानांत प्राधान्य असतें. दुसऱ्या ध्यानांत वितर्क, विचार रहात नाहीत; प्रीति, सुख आणि एकाग्रता या तीनच मनोवृत्तीचें प्राधान्य असतें. तिसऱ्या ध्यानांत प्रीति रहात नाही; केवळ सुख आणि एकाग्रता यांचें प्राधान्य असतें. चवथ्या ध्यानांत सुख रहात नाही; उपेक्षा आणि एकाग्रता यांचें प्राधान्य असतें.

येथें वितर्कविचारादिकांचें थोडेसें स्पष्टीकरण करणें योग्य आहे. समाधीच्या विषयांत जो चित्ताचा प्रथम प्रवेश त्याला वितर्क म्हणतात; त्या विषयांत अनुमज्जन करण्याला विचार म्हणतात; त्यापासून जो आनंद होतो ती प्रीति; त्याच्यायोगें जें शरीराला समाधान वाटतें तें सुख; व त्या विषयांत जी चित्ताची एकवाक्यता ती एकाग्रता; आणि त्या विषयाच्या अत्यंत परिचयानें उत्पन्न होणारा जो निर्धास्तपणा किंवा निष्कंपता ती उपेक्षा समजावी. या सर्व अंगांचा क्रमशः अनुभव कसा येत असतो हें सायकलीवर बसण्याऱ्याला उत्तम रीतीनें समजण्यासारखें आहे. जेव्हां आम्ही प्रथम सायकलीवर बसण्याचा प्रयत्न करतो, तेव्हां समतोलपणा साधणेंच फार कठीण जातें. या समतोलपणाला वितर्काची उपमा यथार्थ आहे. किंबहुना हाच वितर्क आहे असें म्हणण्यास हरकत नाही. एकदां समतोलपणा साधला म्हणजे सायकल कशी चालते याजकडे आपलें

१. यापूर्वी मूळ सूत्रांत आलेल्या उपमांपैकी लोहाराच्या भात्याची, व तलवारीच्या टोंकांनं मस्तक फोडण्याची, अशा दोन उपमा प्रस्तावनेत आल्याच आहेत.

लक्ष्य वळतें. सायकलीच्या गतींत आपलें धित अनुमज्जन करीत असतें. हाच विचार आहे. वितर्क आणि विचार यांच्यायोगें सायकलीवर प्रभुत्व संपादन केल्याबरोबर आपल्या मनाला एक प्रकारचा विलक्षण आनंद होत असतो; हीच प्रीति समजावी. हळूहळू शरीराला समाधान वाटूं लागतें, हें सुखः व एक प्रकारची तन्मयता येते, ही एकाग्रता. सायकलीचा अभ्यास जसजसा वाढत जातो, तसतशी समतोलपणा राखण्याची किंवा सायकलीच्या गतीचें निरीक्षण करण्याची आवश्यकता रहात नाही. म्हणजे वितर्क आणि विचार निघून जातात; केवळ प्रीति, सुख आणि एकाग्रता याच वृत्तीचें प्राधान्य राहतें. पुढें त्यांत मोठासा आनंदहि रहात नाही, पण शारीरिक सुख राहतें; व शेवटीं तें सुद्धां जाऊन केवळ निर्धास्तपणा किंवा उपेक्षा आणि एकाग्रता या दोनच वृत्तीचें प्राधान्य टिकतें. प्राणिमात्रांवर मैत्रीचें ध्यान करणें, एखादा प्रकाशासारखा सर्वव्यापी विषय घेऊन त्यावर ध्यान करणें, किंवा आपल्याच स्वासोच्छ्वासांवर ध्यान करणें, यांत योग्याला जे क्रमाक्रमानें अनुभव येत असतात, तेच सायकलीवर प्रभुत्व संपादणाऱ्यालाहि येतात.

एथपर्यंत समाधि किती महत्त्वाची आहे व तिचे विभाग कोणते याचें संक्षेपानें वर्णन करण्यांत आलें आहे. परंतु वाचकांनीं ही गोष्ट लक्षांत ठेवली पाहिजे कीं, समाधि फार महत्त्वाची असली तरी तिचा अतिरेक होऊं देतां कामा नये. राज्यव्यवस्था सुरळीत चालण्यासाठीं राजाची किंवा अध्यक्षाची अत्यंत आवश्यकता आहे. परंतु त्याची सत्ता अपरिमित वाढली, तर तेणेंकरून देशाचें कल्याण न होतां विलक्षण क्रांति मात्र घडून येईल, व लोकांचे हाल होतील. म्हणून समाधीची सत्ता मर्यादेबाहेर जाऊं नये यास्तव उत्साहाच्यायोगें तिला कड्यांत ठेवलें पाहिजे. पाश्चात्य देशांत राजाचा किंवा अध्यक्षाची सत्ता अपायकारक होऊं नये म्हणून पार्लमेंटासारख्या संस्थांचा त्यांच्यावर दाब ठेवण्यांत येतो. त्याप्रमाणें समाधीवर उत्साहाचा दाब ठेवला असतां समाधि अपायकारक होऊं शकत नाही.

श्रद्धा, वीर्य, स्मृति, समाधि आणि प्रज्ञा, या पांच मानसिकशक्ति आहेत. यांचा उल्लेख 'श्रद्धावीर्यस्मृतिसमाधिप्रज्ञापूर्वक इतरेषाम्' (१-२४) या योगसूत्रांतहि सांपडतो. परंतु त्यांत समतोलपणा कसा ठेवावा याचें विवेचन विशुद्धिमागादिक बौद्ध ग्रंथांत फारच चांगलें केलें

आहे. आचार्यांचे म्हणणे हे की, श्रद्धेचा अतिरेक झाला आणि प्रज्ञा मंदावली तर मनुष्य भलत्याच गोष्टीवर श्रद्धा ठेऊन फसतो. प्रज्ञा बळावली व श्रद्धा मंद झाली तर तो स्वार्थसाधु होतो. यांत काय, त्यांत काय, असे म्हणून परोपकारादिक धार्मिक कृत्यांत त्याचा विश्वास नसतो, व तो उदरभरमार्गाकडे वळतो. अर्थात् या दोन्ही मनोवृत्तींत समतोलपणा असणे जरूर आहे. समाधि मंदावली आणि उत्साह बळावला, तर मनुष्य भ्रान्तचित्त होतो. एक अमेरिकन प्रोफेसर म्हणत असत की, आमच्या लोकांना तासाला ८० मैल चालणाऱ्या आगगाड्या पाहिजेत, परंतु इच्छित स्थळी पोचल्यावर कर्तव्य काय त्याचा विचार करण्यास फारच थोड्यांना अवकाश असतो. याचा अर्थ हा की समाधीशिवाय केवळ उत्साहाने मनुष्याला सुख प्राप्त होत नसते. याच्या उलट जर समाधि बळावली व उत्साह मंद पडला तर माणूस आळशी बनतो, नीजेत सुख मानतो, व तेणेकरून त्याच्याकडून कोणतेही इष्टकार्य सिद्धीस जात नाही. यासाठी समाधि आणि उत्साह या दोन मनोवृत्तींत समतोलपणा ठेवणे अत्यंत आवश्यक आहे. स्मृति म्हणजे जागृति, ही सर्वत्र असावयास पाहिजे. उत्साह यादला आहे आणि समाधि मंदावली आहे इत्यादि गोष्टीची जाणीव ठेवण्यासाठी स्मृतीची फारच आवश्यकता आहे.

संयुक्तनिकायांतील बोध्यंग (बोध्यंग) संयुक्तांत बोध्यंगांच्या भावनेचा अयोग्य काल आणि योग्य काल सांगितला आहे. तेणेकरूनहि समाधिपक्षीय आणि उत्साहपक्षीय बोध्यंगांत समत्व राखणे किती आवश्यक आहे हे स्पष्ट होते. स्मृति, धर्मप्रविचय, वीर्य, प्रीति, प्रसब्धि, समाधि आणि उपेक्षा, या सात कुशल मनोवृत्तींना बोध्यंगे म्हणतात. स्मृतीचा अर्थ वर सांगितलाच आहे. धर्मप्रविचय म्हणजे विवेचकबुद्धि; वीर्य म्हणजे उत्साह; प्रसब्धि म्हणजे शांति; बाकीच्यांचे अर्थ स्पष्टच आहेत. यांच्या भावनेच्या अयोग्य आणि योग्य कालासंबंधाने भगवान् बुद्ध म्हणतो :- " भिक्षुहो, ज्या वेळी चित्त जड झालेले असते, त्या वेळी प्रसब्धि, समाधि आणि उपेक्षा, या तीन बोध्यंगांची भावना कारणे योग्य होणार नाही. एखाद्या माणसाला आग पेटवावयाची असेल, आणि तो जर ओली लांकडे, गोवऱ्या व ओले

१. संस्कृत कोशांत 'प्रसब्धि' असा शब्द सांपडतो. परंतु 'महाव्युत्पत्ति' ग्रंथातपरसद्धि शब्दाचे प्रसब्धि हेच भाषांतर आढळते.

गवत घालून आग फुंकू लागला, तर ती पेटेल काय? त्याचप्रमाणे ज्याचे चित्त जड झाले असेल, तो जर प्रसन्न, समाधि आणि उपेक्षा, या तीन संबोध्यंगांची भावना करू लागला, तर त्याच्या चित्ताला उत्तेजन मिळणार नाही. आधीच चित्त जड झालेले असते, व ते या तीन बोध्यंगांच्यायोगे आवरता येणे शक्य नसते. पण त्या वेळी धर्मप्रविचय, वीर्य आणि प्रीति, या तीन संबोध्यंगांची भावना फारच उपयोगी आहे. कां की, यामुळे जड झालेल्या चित्ताला उत्तेजन मिळते. एखाद्या माणसाला आग पेटवावयाची असेल, व जर त्याने सुकी लांकडे, गोवऱ्या व सुके गवत घालून ती पेटविण्याचा प्रयत्न केला, तर ती पेटण्यास विलंब लागणार नाही. त्याचप्रमाणे ज्याचे चित्त जड झाले असेल, त्याने धर्मप्रविचय, वीर्य आणि प्रीति, या तीन संबोध्यंगांची भावना केली, तर त्याचे जाळून निघून जाऊन त्याच्या चित्ताला उत्तेजन मिळाल्यावांचून रहाणार नाही.

“ पण भिक्षुहो ! ज्या वेळी चित्त भ्रांत झाले असेल, त्या वेळी धर्मप्रविचय, वीर्य आणि प्रीति, या तीन संबोध्यंगांची भावना करणे योग्य नाही. कां की, यांच्या भावनेमुळे चित्ताच्या भ्रांततेचा उपशम न होता, ते विशेष भ्रांत होईल. एखाद्या माणसाला पेटलेली आग विझवावयाची असली व ती विझविण्यासाठी जर त्याने वाळलेल्या लांकडाचा, गोवऱ्याचा आणि गवताचा उपयोग केला, तर ती आग न विझता अधिकच भडकेल. त्याप्रमाणे ज्याचे चित्त भ्रांत झाले असेल, त्याने धर्मप्रविचय, वीर्य आणि प्रीति, या तीन संबोध्यंगांची भावना केली असता ते प्रशांत न होता अधिकच भडकेल. अशा वेळी प्रसन्न, समाधि आणि उपेक्षा, या तीन संबोध्यंगांची भावना करणे योग्य आहे. कां की, या संबोध्यंगांमुळे भडकलेले चित्त प्रशांत होत असते. एखाद्या माणसाला पेटलेली आग कमी करावयाची असेल, व त्याने जर ओली लांकडे, ओल्या गोवऱ्या व ओले गवत यांचा उपयोग केला, तर ती खात्रीने कमी होईल. त्याचप्रमाणे ज्याचे चित्त भडकले असेल, त्याने जर प्रसन्न, समाधि आणि उपेक्षा, या तीन संबोध्यंगांची भावना केली, तर ते खात्रीने प्रशांत होईल.

“ आतां राहिले स्मृतिसंबोध्यंग. भिक्षुहो, या संबोध्यंगांचा आपण सर्वत्र उपयोग केला पाहिजे. ”

तात्पर्य, समाधि तरी कितीही उपयोगी असली तरी तिलाच सर्वथैव प्राधान्य मिळणे अपायकारक आहे. देशांत तंटेबखेडे न होण्यासाठी राजाची फार आवश्यकता आहे. परन्तु प्रजेच्या हिताकडे लक्ष न देता तो जर सत्तेचा दुरुपयोग करू लागला, तर त्यापासून तंटेबखेड्यांपेक्षाही अधिक अपाय होतो. त्याचप्रमाणे कुशल मनोवृत्तीत केवळ समाधीलाच प्राधान्य देण्यात आले तर आलस्यादिक शत्रु अंतःकरणांत शिरून मनुष्याच्या नाशाला कारणीभूत होतात. तेव्हा अशोकादिक राजे जसे आपली चैन आणि सत्तेची हांव बाजूस ठेवून प्रजेच्या सुखसमाधानांत अत्यंत दक्ष रहात असत. त्याप्रमाणे उत्साहादिकांच्या मदतीने सर्व कुशल मनोवृत्तीत समाधान राखण्यास तत्पर असणे हे समाधीचे खरे कर्तव्य होय.

समाधीला प्रतिबंधकारक गोष्टी

कुशल चित्तवृत्तीत ऐक्य राखण्याचे सामर्थ्य समाधीत यावयास समाधीला प्रतिबंधक गोष्टी कोणत्या आहेत, हे समजून घेतले पाहिजे. व्यसनाधीनता हा समाधीचा सर्वात मोठा शत्रू आहे. दारुबाजी, रंडीबाजी किंवा जुगार इत्यादिक महाव्यसने बाजूला राहू द्या. पण माणूस विडीसारख्या लहानसहान व्यसनात सापडला, तरी त्याच्या चित्ताला समाधि लागणे शक्य नाही. मनाची एकाग्रता साधतो, न साधतो तोंच त्याचे मन आपल्या व्यसनाकडे धांवेले, व त्याची एकाग्रता तेव्हाच नष्ट होईल. यासाठी पहिल्या प्रथम निर्व्यसनी होण्याचा योग्याने प्रयत्न केला पाहिजे. कमीतकमी, प्राणघातापासून निवृत्ति, अदत्तादानापासून (घोरीपासून) निवृत्ति, अब्रह्मचर्यापासून निवृत्ति, खोटे बोलण्यापासून निवृत्ति, आणि मादक पदार्थापासून निवृत्ति, या पांच गोष्टी त्याने सांभाळल्या पाहिजेत.

अहिंसासत्यास्तेयब्रह्मचर्यापरिग्रहा यमाः ! हे जे पांच यम योगसूत्रांत सांगितले आहेत त्यांत आणि वरील गोष्टीत फारसा फरक नाही; अपरिग्रहा-बद्दल मादक पदार्थाचे सेवन न करणे एवढाच काय तो फरक आहे. बौद्ध वाङ्मयांत या पांच गोष्टीला शील म्हणतात. ज्याला समाधि साध्य करायची असेल त्याला शीलाचे रक्षण करणे अत्यंत आवश्यक आहे. प्राणघातापासून निवृत्त झाला म्हणजे त्याचे मन शिकारीसारख्या व्यसनात दंग होणे शक्य नाही. अदत्तादानापासून निवृत्त झाला म्हणजे लांचलुचपत, जुगार, सट्टेबाजी इत्यादिक व्यसनांतून तो आपोआप मुक्त होईल. ब्रह्मचर्य पाळण्याचे सामर्थ्य आले म्हणजे स्त्रीव्यसनांत सांपडण्याचे त्याला भय नाही. सत्य बोलण्याचे अंगी धैर्य आले म्हणजे त्याची तेजस्विता आपोआप वाढत जाईल आणि मादक पदार्थापासून तो दूर राहिला म्हणजे त्याच्या हातून सत्कृत्यांत प्रमाद होणार नाही. अर्थात् व्यसनाधीनतेचे महासंकट टाळण्याविषयी शीलाचे सांगोपांग पालन करणे हे योग्याचे पहिले कर्तव्य होय.

शीलाचे सर्व नियम बरोबर पाळण्यात आले पण योग्य स्थळी किंवा योग्य परिस्थितीत राहण्यास सांपडले नाही तर समाधि साध्य होणे मुश्किल होईल. त्यासाठी विशुद्धिमार्ग ग्रंथात,

आवासो च कुलं लाभो गणो कम्मं च पंचमं ।

अद्धानं जाति आबाधो गन्थो इद्धीति ते दस ॥

या दहा गोष्टी समाधीला अपायकारक होत असल्या, तर त्या योग्याने तात्काळ वर्ज कराव्या, असे सांगितले आहे. आवास म्हणजे राहण्याची जागा. ती अपायकारक कशी होते? याबद्दल सूत्ररूपी गाथा आहेत, त्या अशा :-

महावासं नवावासं जरावासञ्च पन्थनिं ।

सोण्डिं पण्णञ्च पुप्फञ्च फलं पत्थितमेव च ॥

नगरं दारुना खेतं विसभागेन पट्टनं ।

पच्चन्तसीमासम्पायं यत्थ मित्तो न लब्धति ॥

अन्नारसेतानि ठानानि इति विज्जाय पण्डितो ।

आरका परिवर्ज्जेय्य मग्गं पटिभयं यथा ॥

या गाथांचा अर्थ विशुद्धिमार्गात मिश्रूला उपयोगी असाच केला आहे. तरी त्यांतील मुद्दा सर्व प्रकारच्या योगसाधकांला सारखाच उपयोगी पडण्याचा संभव असल्यामुळे येथे सर्वसामान्य असाच अर्थ लावण्याचा माझा प्रयत्न आहे.

महावास म्हणजे ज्या ठिकाणी समान कार्मिकांची मोठी वस्ती असेल तो. आपण एखाद्या मोठ्या आश्रमांत किंवा कॉलेजच्या बोर्डिंगसारख्या ठिकाणी राहू लागलो, तर तेथे नानाप्रकारची माणसे एकत्र झाल्यामुळे त्यांपासून आपल्या समाधीला उपसर्ग पोचतो आपल्या खोलीच्या दरवाज्यात कोणी घाण केली, तर ती जागा आपणास साफ करावी लागते. दुसरे लोक जवळपास मोठमोठ्याने बोलू लागले किंवा गाऊ लागले, तर आपले मन विक्षिप्त होते. आपण समाधिस्थ होऊन बसलो, आणि इतक्यात जेवणाची घंटा झाली, तर ती आपणास ऐकू येत नाही; व पुढे जेवणगृहात जाऊन पाहतो, तो सर्व मंडळी जेवून गेलेली आढळते, व उरले-सुरलेले अन्न खाण्याची पाळी येते. अशा अनेक अडचणीमुळे महावास समाधीला प्रतिबंधक होत असतो.

नवावास म्हणजे जेथे नवीन काम चालू असते. तेथे सुतार, गवंडी वगैरे लोकांकडून उपसर्ग होत असतो. खालच्या मजल्यावर आपण रहात असलो, आणि वरच्या मजल्यावर जर काम चालू असले तर दगड, विटा इत्यादिक पदार्थ खाली पडून त्यांच्या आवाजाने समाधीचा क्षणोक्षणी भंग होतो. आजूबाजूला इमारतीचे सामान पसरले असल्याकारणाने शांतपणे इकडून तिकडे चंक्रमण करण्यासही अवकाश रहात नाही. अशा अनेक कारणांनी नवावास समाधीला प्रतिबंधक होत असतो.

जरावास म्हणजे जीर्णशाला. आपण एखाद्या पडक्या ठिकाणी राहू लागलो म्हणजे तेथे अनेक अडचणी उपस्थित होतात. वरचे छत बरोबर नसल्यामुळे पावसाळ्यात पाणी आत शिरते; मितीचा गिलावा फाटून खाली पडतो; जमिनीतून वाळवी निघते; उंदिराला बिळे करण्यास अवकाश मिळतो. अशा घराची डागडुजी करता करता पुरेवाट होऊन जाते, मग समाधीला अवकाश कोठून सापडणार ?

पन्थनी म्हणजे मोठ्या सडकेच्या जवळची जागा. अशा ठिकाणी गाडीवाले गाड्या उभ्या करून पाणी मागण्यासाठी येतात; पांथस्थ विश्रांतीसाठी येऊन बसतात, व गप्पागोष्टी करतात. अलीकडे तर इकडून तिकडून जाणाऱ्या मोटारींचाही त्रास होण्याचा बराच संभव आहे. अर्थात समाधीला अशी जागा योग्य नव्हे.

सोण्डी म्हणजे हौद. जेथे हौद किंवा दुसरा अशाच प्रकारचा जलाशय असतो तेथे पाणी पिण्यासाठी अगर स्नान करण्यासाठी अनेक लोक येतात व अशा स्थानी योगाभ्यास करण्यास कठीण जाते.

पण्ण किंवा पर्ण म्हणजे शाकभाजीत उपयोगात येणारी पाने. अशा ठिकाणी बायकामुले पाने गोळा करण्यासाठी येतात, गोष्टी करतात, गातात व त्यामुळे समाधीला प्रतिबंध होतो.

पुप्फ किंवा पुष्प म्हणजे फुलांचा मळा. येथेही फुले एकत्र करण्यासाठी बायकामुले येत असतात व त्यामुळे योगाभ्यासाला उपसर्ग पोचतो.

फुल म्हणजे फळांची बाग. तेथेही वरच्याप्रमाणेच उपद्रव होतो.

पत्थित किंवा प्रार्थित म्हणजे प्रार्थनेची जागा. कालीच्या गुहा किंवा अबूचा पहाड, ही स्थाने अत्यंत रम्य आहेत खरी परंतु तेथे प्रार्थनेसाठी

यात्रेकरू येत असल्यामुळे ती योगाभ्यासाला योग्य नाहीत. हा कोणीतरी सत्पुरुष असावा, अशा समजुतीने यात्रेकरू योगाभ्यास करणाऱ्या माणसापाशी येऊन त्याला अनेक प्रश्न विचारतील किंवा आदरसत्कार करून त्याचे स्तोम माजवतील, आणि तेणेकरून त्याच्या समाधीत मोठे दिव्य उपस्थित करतील.

नगर म्हणजे नगराच्या जवळ असलेली जागा. येथे गाडी-घोड्यांचा आणि मनुष्यांचा वारंवार त्रास पोचल्यावाचून रहात नाही.

दारु म्हणजे इमारतीला उपयोगी पडणाऱ्या लाकडांचे जंगल. अशा ठिकाणी लांकुडतोडे येऊन उपद्रव करतात.

खेत किंवा क्षेत्र म्हणजे शेतीची जागा. अशा ठिकाणी नांगरण्याच्या वेळी शेतकरी येऊन गडबड करतात; पेरणीच्या वेळीही गडबड होते; पाखरे राखण्यासाठी क्षेत्ररक्षक आरडाओरड करीत असतात. अशा रीतीने अनेक प्रसंगी समाधीला उपसर्ग पोचतो.

विसभाग म्हणजे जेथे परस्परविरोधी लोक राहतात. ज्या गांवांत किंवा ज्या निवासस्थानांत कोणत्याही कारणास्तव दोन तट पडून भांडणे झालेली असतात, त्या गावाजवळ किंवा त्या निवासस्थानात राहून समाधि साध्य होणे शक्य नाही. अशा ठिकाणी कधी या पक्षाकडून तर कधी त्या पक्षाकडून उपसर्ग पोचल्यामुळे मन अस्वस्थ होते.

पट्टन म्हणजे बाजार भरण्याची जागा. समुद्रकिनाऱ्यावर किंवा इतर ठिकाणी जागा शांत असली, परंतु तेथे आठवड्यातून एकदा किंवा दोनदा बाजार भरत असला, तर दोनचार दिवसांत संपादलेली शांति एकाएकी नष्ट होण्याचा फार संभव असतो.

पच्यन्त किंवा प्रत्यन्त म्हणजे जंगली लोक राहतात अशी जागा. तेथे लोकांना योगाभ्यासाची किंमत माहीत नसल्यामुळे ते योग्याच्या निवासस्थानाच्या आसपास शिकार करून किंवा अशाच अन्य प्रकाराने समाधीला पुष्कळ अडचणी आणीत असतात.

सीमा म्हणजे राज्याची सीमा. अशा ठिकाणी हा कोणीतरी गुप्तहेर असेल असे वाटून दोन्ही राज्यांतील अधिकाऱ्यांकडून योग्याला उपद्रव होतो.

असप्पाय म्हणजे अपथ्यकारक जागा. ज्या ठिकाणी राहिल्याने बरोबर जेवणखाण मिळत नाही, किंवा जेथून कामोद्दीपक दिग्भय अवलोकनात व ऐकण्यांत येतात; अशा ठिकाणी राहिल्याने चित्त स्थिर होणे कठीण जाते.

मित्त किंवा मित्र म्हणजे समाधिमार्गात उपयोगी पडणारा मित्र. ज्याने प्रयत्नाने समाधि साध्य केली असेल, ज्याला समाधिमार्गातील अडचणी माहीत असतील असा मित्र ज्या ठिकाणी नसेल, त्या ठिकाणी समाधि साध्य करण्यास फार प्रयास पडतात.

याप्रमाणे ही अठरा स्थाने सदोष समजली जातात. परंतु ती सर्वानाच बाधक आहेत असे नाही. असामान्य व्यक्तींना विषम परिस्थितीतही समाधि साधते. यासंबंधाने विशुद्धिमार्गात एक गोष्ट आहे ती अशी :-

सिंहलद्वीपांत अनुराधपुर नगराबाहेर स्तूपाराम नावाचा एक मोठा विहार होता. तेथे मोठा भिक्षुसमुदाय रहात असे. दोन तरुण मित्रांनी गृहत्याग करून स्तूपारामातील भिक्षुसंघात प्रवेश केला. भिक्षूंच्या नियमांप्रमाणे पांच वर्षपर्यंत विनयाचे अध्ययन करून झाल्यावर त्या दोघांपैकी जो थोडासा वयाने लहान होता तो प्राचीनखंडराजी नावाच्या एका दूरच्या गावी राहण्यास गेला; व तेथे पाचसहा वर्षे राहिल्यानंतर पुन्हा आपल्या मित्राला भेटण्यासाठी स्तूपारामात आला. ज्येष्ठ भिक्षूने त्याचे यथायोग्य आदरातिथ्य केले. संध्याकाळची वेळ होती. बारा वाजून गेल्यानंतर भिक्षु जेवीत नसतात पण आंबा, लिंबू वगैरे फळांचे पानक (पन्हे) करून घेतात. कनिष्ठ भिक्षु प्रवासात थकून आला असल्यामुळे संध्याकाळच्या वेळी विहारात कसलेतरी पन्हे पिण्यास मिळेल असे त्याला वाटत होते. परंतु रात्री पाण्याशिवाय दुसरे काही मिळाले नाही. तेव्हा त्याच्या मनात असा विचार आला की, माझ्या मित्राचे दायक विहारांत आणून दान देत नसावे; पण उद्या जेव्हा अनुराधपुरात भिक्षेसाठी जाऊ, तेव्हा तेथे चांगले चांगले पदार्थ खात्रीने मिळतील.

दुसऱ्या दिवशी सकाळी दोघेही मित्र शहरांत भिक्षेला गेले. सकाळच्या प्रहरी दोघांलाही थोडीशी पेज (यवागू) मिळाली. एका धर्मशाळेत बसून त्यांनी ती पिऊन टाकली. त्या प्रसंगी कनिष्ठाच्या

मनात विचार आला की, सकाळी देणारा कोणी दायक नसावा; पण दुपारी खात्रीने चांगले जेवण देणारे कोणी तरी उपासक असतीलच. परंतु दुपारीही भिक्षाटनात फारसे स्वादु अन्न मिळाले नाही. दोघांनीही शहरांतील एका धर्मशाळेत बसून भिक्षा ग्रहण केली; व दोघे पुन्हा स्तूपारामात येण्यास निघाले.

वाटेत कनिष्ठ म्हणाला, 'भदंत, सर्वकाल अशाच भिक्षुवर निर्वाह करता काय?' ज्येष्ठ म्हणाला, 'माझा नित्याचा क्रम असाच चालला आहे.' क०- 'तर मग तुम्ही प्राचीनखंडराजीला का येत नाही? तेथे राहण्याला एकांत आहे; व लोकही फार श्रद्धाळू आहेत.' एवढा संवाद झाल्यावर ज्येष्ठ भिक्षु अनुराधपुराचा मार्ग सोडून कुंभकार ग्रामाच्या मार्गाला लागला. तेव्हा कनिष्ठ म्हणाला, 'आपण अनुराधपुराचा मार्ग सोडून या मार्गाने का जाता?' ज्ये०- 'प्राचीनखंडराजी फार सुखावह आहे असे म्हणालास, तिकडे जाण्याचा हाच रस्ता आहे.' क०- 'भदंत, स्तूपारामात तुमचे काही सामानसुमान असेलच की नाही? ज्ये०- 'माझी एक खाट तेवढी माझ्या खोलीत आहे; पण ती माझी स्वतःची नसून संघाची आहे. रोज भिक्षेला निघण्यापूर्वी ती मी व्यवस्थितपणे ठेवीत असतोच. तेव्हा विहारात जाऊन करण्यासारखे काही राहिले नाही.' क०- 'पण भदंत, माझी हातातील काठी, वहाणाची पिशवी व तेलाची बाटली,' " विहारातच राहिली आहे." ज्ये०- 'वा : तू तर एका रात्रीत एवढे पदार्थ विहारांत ठेवलेस !' कनिष्ठ फारच शरमला; व ज्येष्ठाला नमस्कार करून म्हणाला, 'आपणाला प्राचीनखंडराजीला जाण्याची गरज नाही, स्तूपारामासारख्या ठिकाणीही आपणाला एकान्तच आहे. याशिवाय येथे अनेक धर्मोपदेशकांचा धर्मोपदेश ऐकण्यास मिळतो हा विशेष फायदा आहे.' दुसऱ्या दिवशी आपले पात्रीचीवर घेऊन कनिष्ठ भिक्षु तेथून निघून गेला.

तात्पर्य, वर सांगितलेले निरनिराळे आवास सर्वांनाच बाधक होतात असे नाही. ज्याने त्याने एकेका ठिकाणी दोन-तीन दिवस राहून अनुभव घेऊन पहावा. वनस्पत्सुतात म्हटले आहे की, 'जेथे चित्ताची समाधि

१. ही बहुधा वेळूच्या नळकांड्याची बनवीत असत. तिच्यात तेल भरून ते पायांला घोळण्यासाठी भिक्षु बरोबर ठेवीत असत.

मिळत नाही आणि जेथे खाण्यापिण्याचेही हाल होतात, त्या ठिकाणी योग्याने क्षणमात्रही राहू नये; जेथे खाण्यापिण्याचे यथेच्छ मिळते पण चित्ताला समाधि मिळत नाही तेथेही राहू नये; जेथे खाण्यापिण्याचे हाल होतात पण चित्ताची समाधि यथेच्छ मिळते तेथे शारीरिक कष्टांची पर्वा न करता रहावे; जेथे समाधीही मिळते आणि खाण्यापिण्याचेही हाल होत नाहीत ती जागा योग्यांसाठी सर्वात उत्कृष्ट समजावी.^१

आता आपण मूळच्या गाथेकडे वळू. त्यांत कूल हा दुसरा प्रतिबन्ध म्हटला आहे. कूल म्हणजे गृहस्थाचे आईबाप, भाऊबंध वगैरे, भिक्षूचे विहारात आचार्य, उपाध्याय, सहाध्यायी वगैरे, व पूर्वाश्रमातील आईबाप, भाऊ आणि बहिणी, यांपैकी कोणी आजारी झाला किंवा कोणाचे कांहीं विशेष काम असले, तर त्यामुळे समान-सुखदुःखी माणसाला उपद्रव पोचतो, व समाधि मिळत नाही. हाही प्रतिबंध सर्वानाच होतो असे नाही. जनक किंवा अशोक यांसारखे पराक्रमी राजेही प्रपंचात राहून मुक्त असत; आणि काही भिक्षु, 'घर छोडकर मठ बनाया' कहता 'मैं बैरागी' या कवीराच्या म्हणण्याप्रमाणे आपल्या विहारादिक निवासस्थानात बुद्ध होऊन राहतात. एका भिक्षुच्या निरपेक्षतेची गोष्ट विशुद्धिमार्गात दिप्ती आहे, ती येथे देणे अप्रासंगिक होणार नाही.

अनुराधपुराजवळ कोरण्डक नावाचे गाव होते. त्या गावाच्या शेजारी असलेल्या विहारालाही कोरड कविहार म्हणत असत. तेथे जो स्थविर भिक्षु रहात असे त्याच्या भाच्याने त्याजपाशी प्रव्रज्या घेतली, व तो पांच वर्षपर्यंत अध्ययन करून पुढे अभ्यास करण्यासाठी दक्षिणभागांत (याला रोहणप्रदेश म्हणत) गेला, व तेथे कांहीं वर्षे राहिला त्याची आईबापे कोरण्डक गावात रहात असत. आई आपल्या भावाला (विहारातील स्थविर भिक्षुला) वारंवार त्याची प्रवृत्ती विचारत असे. कांहीं वर्षांनंतर पावसाळ्यापूर्वी भाचा काय करतो हे जाणण्यासाठी स्थविर रोहणप्रदेशाला जाण्यास निघाला. इकडे तरुण भिक्षुही आचार्याला भेटण्याच्या उद्देशाने रोहणप्रदेशातून

१. हे सुत मज्झिमनिकायांत (१७) आहे याचा सारांश मात्र येथे दिला आहे.

कोरण्डक ग्रामाला जाण्यास निघाला होता. महागंगेच्या^१ कांठी त्या दोघांची गाठ पडली. तेथे एका झाडाखाली तरुण भिक्षुने स्थविरांचें आदरातिथ्य केले. तेव्हा स्थविर त्याला म्हणाला, 'तुझी आई वारवार आठवण करीत असते. तेवढ्याचसाठी मी रोहणास जाण्यास निघालो होतो. पण आता ज्याअर्थी मी निघालो त्याअर्थी हा वर्षाकाल रोहणप्रदेशातच घालवीन; व तू कोरण्डकविहारात जाऊन रहा.' त्याप्रमाणे तरुण भिक्षु कोरण्डकविहारात आला. बरीच वर्षे इतर ठिकाणी राहिल्यामुळे त्याला कोणी ओळखले नाही. त्याच्या बापाने तयार केलेल्या खोलीतच त्याला जागा देण्यात आली. दुसरा दिवस म्हणजे चातुर्मास्याचा पहिला दिवस होता. त्या दिवशी त्याच्या बापाने विहारात येऊन आपल्या जागी कोण राहतो याची चौकशी केली. आणि कोणी एक आगंतुक तरुण भिक्षु रहात आहे असे समजल्यावर त्याजपाशी येऊन तो त्याला म्हणाला, 'भदन्त, माझ्या जागेत चातुर्मास्यासाठी जो भिक्षु राहतो त्याला एक कर्तव्य आहे.' ते कोणते? असा प्रश्न केल्यावर तो म्हणाला, 'त्याने चातुर्मास्यांत रोज माझ्याच घरी भिक्षा घेतली पाहिजे व चातुर्मास्य संपल्यावर जाण्याच्यापूर्वी आम्हाला कळवले पाहिजे.' तरुण भिक्षु मुकाट्याने राहिला म्हणजे त्या गृहस्थाची विनंति त्याने मान्य केली. चातुर्मास्य आई-बापांच्या घरी भिक्षा ग्रहण करून तेथून जाण्यापूर्वी त्याने आपला बेत त्यांना कळवला. दुसऱ्या दिवशी त्याला आमंत्रण करून आईबापांनी चांगले जेवण दिले; व वाटेत उपयोगासाठी एक गुळाचा तुकडा आणि चीवर बनविण्यासाठी नव हात लांबीचे एक वस्त्र देऊन त्याची रवानगी केली. कोरण्डक गावातून निघून तो रोहणप्रदेशाकडे वळला. वर्षाकाल संपल्यावर त्याचा मामाही कोरण्डकगावाला जाण्यास निघाला होता. त्या दोघांची पूर्वीच्याच ठिकाणी गाठ पडली. तरुण भिक्षुने स्थविराचे स्वागत करून गुळाचे पानक करून दिले; व ते वस्त्रही त्यालाच देऊन टाकले. तो म्हणाला, 'मी माझ्या आप्ताला पाहून आलो. मला कोरण्डकगावापेक्षा रोहणप्रदेशाच अधिक आवडतो, तेव्हा मी तिकडेच जातो.'

१. सिंहलद्वीपांत नदीला गंगाच म्हणतात...व त्यापैकी सर्वांत मोठ्या नदीला महागंगा किंवा नुसती गंगा असे म्हणतात. ही नदी क्वांडी शहरावरून वहात जाऊन पूर्वसमुद्राला मिळते.

इकडे आपला भाऊ मुलाला घेऊन येईल अशा विचाराने त्याची आई सारखी मार्गप्रतीक्षा करीत होती. स्थविर कोरण्डकविहारात पोचल्यावर दुसऱ्या दिवशी भिक्षेसाठी गावात गेला. त्याला एकट्यालाच पाहून, आपला मुलगा निवर्तला असावा, अशा समजूतीने ती बाई कंठ मोकळा करून रडू लागली. तेव्हा स्थविर म्हणाला, 'तू रडतेस कां !' ती म्हणाली, 'माझ्या मुलाला आणण्यासाठी तुम्ही गेला होता. पण त्याला न आणता एकाकीच आलात यावरून त्याचे काय झाले हे समजत नाही.' स्थविर म्हणाला, 'अग तुझा मुलगा तीन महिने येथेच होता; व रोज तुझ्याच घरी भिक्षेला येत होता. असे असता त्याने जर तुला आई म्हटले नाही तर ते केवळ निःस्पृहतेमुळे असले पाहिजे.' थोड्या विचारांती तोच आपला मुलगा होता हे त्या बाईला समजले, व सानंदाश्चर्याने ती उद्गारली, 'आज जर बुद्ध भगवान् हयात असता, तर त्याने निःस्पृहतेच्या कमालीबद्दल माझ्या मुलाचे खात्रीने अभिनन्दन केले असते!'

अशा माणसाला आपली आईबापेही प्रतिबंधक होत नसतात, मग कुलगोत्राची गोष्ट सांगावयासच नको. तथापि, सामान्य माणसाला आपल्या कुलगोत्रापासून जरा दूर अंतरावर राहिल्याने समाधि साधणे सुलभ जाते.

तिसरा प्रतिबंध लाभ. भिक्षु प्रसिद्ध असला तर बड्या बड्या लोकांकडून त्याला आमंत्रणे येतात; व त्यामुळे तो सदोदित व्यावृत्त होतो. डॉक्टरी किंवा वकिली करणारा गृहस्थ आपल्या धंद्यात गडून गेल्यामुळे व्यावृत्त होतो. म्हणजे अशा प्रकारे लोकांकडून मिळणारा मान किंवा लाभ समाधीला अंतराय करतो. तेव्हा काही काल त्या सर्व भानगडी सोडून देऊन जेथे आपणास सामान्य लोक ओळखत नाहीत अशा ठिकानी एकांतवासांत जाऊन राहणे योग्य आहे.

गण म्हणजे शिष्यगण. आपणाला कांहीं शिष्यांला शिकवायचे असेल, तर त्यामुळेही चित्तविक्षेप होण्याचा संभव असतो. त्यासाठी शिष्यशाखेला दुसऱ्या गुरुच्या हवाली करून आपण मुक्त व्हावे; व एकान्तवास पत्करावा.

कम्म किंवा कर्म म्हणजे बांधकाम किंवा इतर कोणतेही नवीन काम. त्याला सुरुवात झाली असता ते संपेपर्यंत आपणाला चैन पडत नाही तेव्हा

ते जर अल्यावकाशात संपण्यासारखे असेल, तर पुरे करावे; जर संपण्यासारखे नसेल, तर दुसऱ्या कोणातरी आप्तमित्राच्या स्वाधीन करून आपण मोकळे व्हावे.

अद्धानं (अध्या) म्हणजे प्रवास. आपल्या मनातून कोणत्याही ठिकाणी प्रवास करण्याचे असेल, किंवा इतर ठिकाणी काही काम असेल, तर ते केल्यावाचून आपणाला चैन पडत नाही. म्हणून ते एकदाचे आटपून मोकळे व्हावे, व समाधिमार्गाला लागावे.

आति (ज्ञाति) म्हणजे आपले जवळचे आप्त. त्यांपैकी कोणी आजारी असला व त्यांची शुश्रूषा करण्याला दुसरा कोणी नसला तर योगाभ्यास करू इच्छिणाऱ्या माणसाने समाधिमार्गात त्वरा न करता त्यांची आमरण सेवा करावी. त्यांना सोडून जाणे म्हणजे आपल्या कर्तव्याला मुकणे होय. पण दुसरा कोणी शुश्रूषक असला, तर आपण रजा घेऊन एकांतवासात जावे.

आबाध म्हणजे रोग. तो जर औषधाने बरा होण्यासारखा असला, तर बरा करावा; बरा होण्यासारखा नसला, तर त्याला म्हणावे की, 'बा रोगा, मी तुझा काही दास नाही. तुझ्या ताब्यात माझे शरीर आहे पण आत्मा नाही. तेव्हा आत्म्यावर विजय मिळवून मी आता समाधिमार्गाला लागतो.'

गन्ध (ग्रन्थ) म्हणजे कोणतेही पाठ्यपुस्तक. ते जर आपणास शिकावयाचे किंवा पाठ करावयाचे असेल, तर त्यामुळे समाधिला विक्षेप होतो. तेव्हा, समाधि साध्य झाल्यावर अशा पुस्तकांचा अभ्यास त्वरेने होणे शक्य आहे, हे जाणून तेवढ्या वेळेपुरती पुस्तके बाजूला ठेवावी, व समाधीकडे वळावे.

इद्धि (ऋद्धि) म्हणजे योगसिद्धि. अशा योगसिद्धीच्या नादाला कधीच लागू नये. त्या खऱ्या समाधीला अंतरायकारक आहेत; आणि प्राप्त झाल्या तरी एखाद्या जादुगारापेक्षा विशेष फायदा होणे शक्य नाही. म्हणून आणि मोठ्या मार्गात न शिरता सरळ मार्गाने समाधि साधण्याचा प्रयत्न करावा.

याप्रमाणे,

आवासो च कुलं लाभो गणो कम्पं च पंचमम् ।

अद्धानं जाति आबाधो गन्थो इद्धीति ते दसः ।।

या दहा अंतरायकारक गोष्टींचा नीट विचार करून चित्त एकाग्र होईल अशा परिस्थितीत समाधीला आरंभ करावा. परिस्थिती अनुकूल असली तरी जोपर्यंत बुद्धीची पांच आवरणे नष्ट झाली नाहीत तोपर्यंत समाधिमार्गात एकही पाऊल पुढे पडणे शक्य नाही.

एकदा संगारव नावाच्या ब्राह्मणाने हा प्रश्न विचारला, “भो गौतम, एखाद्या वेळी पुष्कळ काळपर्यंत परिचित असलेले देखील वेदमंत्र मला आठवत नाहीत; मग तोंडपाठ येत नसलेल्या मंत्रांची गोष्ट काय सांगावी! पण असे होण्याचे कारण कोणते, ते आपण सांगाल काय?”

तेव्हा भगवान् म्हणाला, “हे ब्राह्मण, ज्या वेळी कामविकाराने मनुष्याचे चित्त व्यग्र होऊन जाते, व कामविकाराच्या उपशमाचा मार्ग त्याला माहीत नसतो, त्या वेळी त्याला आत्मार्थ काय हें समजत नाही, परार्थ काय हे समजत नाही, आणि पुष्कळ दिवस परिचित असलेले मंत्र देखील त्याला आठवत नाहीत. ज्या वेळी त्याचे चित्त क्रोधाने परामूत झाले असते, किंवा आळसाने मंदावले असते, अथवा इतस्ततः भ्रांत झाले असते, किंवा संशयग्रस्त झाले असते, तेव्हा आपले किंवा परक्याचे हित कशात आहे हें तो यथार्थतया जाणत नाही, आणि चिरकाल परिचित असलेले मंत्र देखील त्याला आठवत नाहीत.

“हे ब्राह्मणा, भांड्यातील पाण्यामध्ये निळा किंवा काळा रंग टाकला असता त्यांत आपली पडछाया दिसत नाही, त्याचप्रमाणे ज्याचे चित्त कामविकाराने व्यग्र झाले असेल, त्याला आपल्या हिताहितांचे ज्ञान होत नाही. स्वच्छ पाण्याचे भांडे संतप्त झाले असता त्यातून वाफा निघतात, व पाणी उकळू लागते. अशा वेळी मनुष्याला आपले प्रतिबिंब त्या पाण्यामध्ये दिसणे शक्य नाही. त्याचप्रमाणे मनुष्य क्रोधाभिभूत झाला असता त्याला आत्महित कशात आहे, हे समजणे शक्य नाही. त्या भांड्यातील पाणी जर शेवाळाने भरलेले असले, तरी देखील माणसांना आपले प्रतिबिंब त्यात दिसणार नाही. त्याप्रमाणे ज्याच्या मनाला आळसाने ग्रासले, त्याला आपले हित समजण्यासारखे नाही, मग परक्याचे हित समजणे तर बाजूलाच

राहिले! ते पाणी जर वाऱ्याने हालूं लागले तर देखील त्यात आपले प्रतिबिंब दिसणार नाही. त्याचप्रमाणे ज्याचे चित्त भ्रांत झाले असेल त्याला, आत्मपरहित कशात आहे हे समजणार नाही. तेच पाणी जर गढूळ झाले असेल; तरी त्यांत देखील आपले प्रतिबिंब नीट दिसणार नाही. त्याचप्रमाणे ज्याचे चित्त संशयग्रस्त झाले असेल, त्याला आपले किंवा परक्याचे हिताहित समजणार नाही. तेच पाणी जर स्वच्छ व शांत असेल, तर त्यात मनुष्याला आपले प्रतिबिंब स्पष्टपणे पहाता येते. त्याचप्रमाणे ज्याचे चित्त कामच्छंद, व्यापार (क्रोध), आळस, भ्रांतता आणि संशयग्रस्तता; या पांच आवरणांपासून विमुक्त झाले असेल, त्यालाच आत्मपरहित यथार्थतया समजते."

या आवरणांना पालि भाषेत **नीवरणे** म्हणतात. ती विद्याभ्यासात देखील अपायकारक आहेत, मग समाधीला घातक आहेत हे सांगण्याची गरजच रहात नाही. एकांतात जाऊन आपण समाधि साध्य करण्याच्या प्रयत्नाला लागलो, आणि इतक्यात **कामच्छंद** उद्भवला तर न्ही (आत्मलज्जा) आणि अवत्रपा (लोकापवादभय), या दोन मनोवृत्ती वाढवून त्याचें दमन करावे. 'अरे, तू चांगल्या कुळात जन्मलास, सर्व इंद्रियात संपन्नता तुला मिळाली, पण आता मनाचा भयंकर दोष कमी करण्यासाठी एकांत स्वीकारला असता कामच्छंदाने तुझे मन व्यग्र होऊन जावे, हे तुला शोभते काय? आणि दुसरे सुज्ञा लोक तुला काय म्हणतील? मोठ्या उत्साहाने याने एकांत पत्करला, पण तेथे सारा दिवस कामोपभोगांचेच चिंतन करीत बसला असे ते म्हणणार नाहीत काय?' अशा रीतीने मनास बोध करावा. चवथ्या प्रकरणांत सांगितलेल्या कायगतास्मृति आपण अशुभ भावनाही कामच्छंदाचे निवारण करण्यास फार उपयोगी पडतात. तेव्हा ज्याच्या मनांत कामच्छंदाचा जोर फार असेल, त्याने त्या भावनांची माहिती अगाऊ करून घ्यावी.

व्यापादाच्या शमनासाठी न्ही आणि अवत्रप्य यांचा उपयोग होतोच होतो. 'रे, भल्या माणसा, तू आप्तइष्टांला सोडून या एकांतात येऊन राहिलास, तरी क्रोधासारख्या भयंकर शत्रूला उराशी घट्ट धरून बसलास,

याबद्दल खरोखरच तुला लाज वाटावयास पाहिजे आणखी साधुपुरुष तुला काय म्हणतील? हा इतके सारे शिकला, पण आपला क्रोध आवरण्यास शिकला नाही, असे म्हणून ते 'तुझा उपहास करणार नाहीत काय?' याशिवाय पाचव्या प्रकरणात वर्णिलेली मैत्रीभावना क्रोधोपशमाला फार उपयोगी आहे. तेव्हा ज्याच्या मनांत क्रोधाचे प्राधान्य असेल, त्याने ती भावना प्रथम संपादावी.

थीनमिद्ध किंवा आळस हे तिसरे निवारण होय. त्याचेही दमन न्ही आणि अवत्रप्य यांच्यायोगे करता येतेच. 'रे, तू या एकांतवासांत नंदिबैलासारखा रवंथ करून स्वस्थ पडून रहाण्यासाठी आला नाहीस. प्रापंचिक लोकांत जो उत्साह असतो, त्याच्या शतपटीने तुझ्या मनात उत्साह असावयास पाहिजे. तरच या एकांतवासात राहिल्याचे श्रेय आहे. आणखी दुसरे उत्साही सज्जन तुला काय म्हणतील? प्रपंचाचा भार ध्यावयास नको म्हणून योग्याचे ढोंग करून हा खुशाल झोपून राहिला, असे ते म्हणणार नाहीत काय?' याशिवाय वारंवार ईर्यापथांच्या परिवर्तनानेही आळस दूर करता येतो. अंथरुणावर पडून राहणे, बसणे, उभा राहणे व चंक्रमण करणे या चार शरीराच्या अवस्थांना ईर्यापथ म्हणतात. आपण अंथरुणावर पडून असलो, व त्या स्थितीत आळस उद्भवला, तर झटदिशी उठून बसावे; बसलो असता आळस उद्भवला तर उभे रहावे; आणि उभा असता आळस उद्भवला तर चंक्रमण करावे. या प्रमाणे विचारपूर्वक ईर्यापथांचे परिवर्तन केले असता आळस जाऊन अंगी हुषारी येते. सहाव्या प्रकरणात वर्णिलेली सम्यग्मतिही आलस्योपशमाला कारणीभूत होते, तेव्हा ज्याच्या मनात आळसाचे प्राधान्य असेल त्याने ती भावना प्रथमतः संपादावी.

उद्धच्च किंवा भ्रांतता या दोषाचे निवारण समाधीनेच होत असते. तरी ज्या ज्या बाजूला मन धांवत असेल तेथून तेथून त्याचे आकलन करून समाधीचा जो विषय असेल तो विषयांत मग्न होऊन जाईल, असा प्रयत्न करावा. विशेषतः तिसऱ्या प्रकरणात वर्णिलेली आनापानस्मृतिभावना उद्भ्रांततेपासून चित्ताचे रक्षण करण्यास फार उपयोगी पडते. तेव्हा ज्याचे चित्त वारंवार विक्षिप्त होत असेल त्याने प्रथमतः ती भावना संपादावी.

विधिकिच्छा किंवा संशयग्रस्तता. ही बहुधा आळसामुळेच उत्पन्न होत असते. आळश्याला संशय फार म्हणतात ते काही खोटे नाही. संशय-ग्रस्ततेला दूर करण्यासाठी थोर पुरुषांची चरित्रे अवलोकन करावी. केवळ श्रद्धेच्या बळावर कोलम्बसाने अमेरिकेचा शोध लावला. केवळ श्रद्धेच्या बळावर वॉशिंग्टनने आणि त्याच्या अनुयायांनी एका अपूर्व प्रजासत्ताक राज्याची स्थापना केली. केवळ श्रद्धेच्या बळावर अनेक शास्त्रज्ञांनी भौतिकशास्त्रांत कल्पनातीत शोध लावले. अशा थोर व्यक्तींची चरित्रे अवलोकन केली असता सन्मार्गाविषयी आपली श्रद्धा वृद्धिंगत होते, व संशयग्रस्ततेचे निवारण होते. याशिवाय बुद्ध, धर्म आणि संघ यांच्या अनुस्मृतींची भावनाही श्रद्धोत्पादाला कारणीभूत होते. ती कशी करावी हे सहाव्या प्रकरणांत सांगण्यात येईल.

याप्रमाणे निवारणाचे दमन करून आपण समाधीकडे वळलो तरी कधी कधी खालील गाथेत सांगितलेल्या सात अडचणी उपस्थित होत असतात.

आवासो, गोचरो, भस्सं, पुग्गलो, भोजनं, उत्तु ।

इरियापथो ति सत्तेते असप्पाये विवज्जये ॥

आवासासंबंधाने विस्तृत माहिती वर दिलीच आहे. तिचा नीट विचार करून आपल्या प्रकृतीला मानवेल असाच आवास पसंत करावा.

गोचर म्हणजे भिक्षूला भिक्षेसाठी जाण्याचा गांव, आणि गृहस्थाला निवासस्थानाच्या आजूबाजूची वस्ती. हा गोचर जर अनुकूल नसला तर समाधीला वारंवार बाध येतो. ज्या गांवात भिक्षु भिक्षेला जातो तेथील लोक श्रद्धाविहीन असले व त्याला उपद्रव करू लागले तर त्यापासून चित्त विक्षेप पावते. त्याचप्रमाणे गृहस्थाचा ज्या गांवाशी व्यवहार असेल त्या गांवच्या लोकांना समाधि म्हणजे काय हे जर मुळीच माहित नसेल, तर ते त्याला अनेक प्रकारे उपद्रव देतील. म्हणून गोचरग्राम योग्य मिळेल यासाठी खबरदारी घ्यावी.

भस्स (भाष्य) म्हणजे संभाषण योगारंभी भाषण परिमित आणि तेही केवळ धार्मिक असावयास पाहिजे. कामोद्दीपन करणाऱ्या किंवा युद्धाच्या आणि घोरांच्या कथा फार विघातक आहेत. तेव्हा अशा गप्पागोष्टी जेथे

चालत्या असतील, तेथे योग्याने क्षणभरही राहता कामा नये. समाधीला अनुकूल अशा कथा ऐकण्यास मिळाल्या तर त्या खुशाल ऐकाव्या.

पुग्गल (पुद्गल) म्हणजे व्यक्ति . योगारंभी स्त्रीने पुरुषाचा किंवा पुरुषाने स्त्रीचा विशेष सहवास करता कामा नये, हे येथे सांगण्याची गरजच नाही. येथे व्यक्ति म्हणजे पुरुषाबरोबर राहणारा पुरुष, किंवा स्त्रीबरोबर राहणारी स्त्री. ती जर भलत्यासलत्या गप्पागोष्टी करणारी असली, किंवा शरीर धष्टपुष्ट करण्याच्या कामी लागलेली असली, तर तशा व्यक्तीच्या सहवासात समाधि सुखकर होत नाही. ज्या व्यक्तीने समाधी साध्य केली असेल, अशा व्यक्तीचा सहवास फारच फायदेशीर आहे. पण तशी व्यक्ति मिळत नसली, तर निदान विघातक व्यक्तीशी आपला संबंध येणार नाही याविषयी खबरदारी घेतली पाहिजे.

भोजन कोणाला गोड तर कोणाला आंबट किंवा तिखट मानवते. ते ज्याच्या त्याच्या प्रकृतीप्रमाणे मिळाले असता समाधिमार्ग सुलभ होतो. तेव्हा तसे भोजन मिळविण्याचा प्रयत्न करावा, आणि ते अगदी परिमितपणे ग्रहण करावे.

उतु (ऋतु) हा कोणाला हिवाळा, कोणाला उन्हाळा तर कोणाला पावसाळा मानवत असतो. तेव्हा समाधीच्या आरंभी ज्याच्या त्याच्या प्रकृतीप्रमाणे त्या त्या ऋतूत समाधिभावनेला आरंभ केला असता समाधी सुलभ होते.

इरियापथ (ईर्यापथ) वर दिलेच आहेत. त्यांपैकी एखादा विशेष सोईवार असतो, कोणाला इकडे तिकडे फिरत राहिले असता थित एकाग्र करणे सुलभ जाते. कोणाला स्तब्धपणे उभा राहून विचार करणे पसंत असते. कोणाला आसनावर बसून तर कोणाला बिछान्यावर पडून धितन करणे आवडते. तेव्हा ज्याने त्याने आपल्या प्रकृतीला मानवेल अशा ईर्यापथाचे विशेष सेवन करावे. ज्याला चंक्रमण करणे सोईवार पडत असेल त्याने आपल्या निवासस्थानाजवळ एक चंक्रम तयार करावा. हा साठ हातांपेक्षा लांब नसावा, आणि तीस हातांपेक्षा कमी नसावा, रुंदीला पांढसहा हातांपेक्षा

जास्त नसावा, या अडीच हातांपेक्षा कमी नसावा. त्याच्यावर गवत वाढलेले नसावे. त्याच्या आजूबाजूला घनदाट वृक्ष नसावे, व पाणी किंवा दिखल नसावा. तो जवळच्या जमिनीपेक्षा एक विंतीहून जास्त उंच नसावा किंवा त्या जमिनीहून खोल नसावा. वाळू वगैरे घालून अशा रीतीने तयार केलेले पुष्कळ चक्रम ब्रह्मदेशांतील अनेक विहारांत आढळतात. उभा राहण्याची, बसण्याची आणि पडून राहण्याची जागाही तशीत अनुकूल असावी. जेथून आजूबाजूचा रम्य प्रदेश दिसेल अशी जागा बहुधा योगाम्यासाला अनुकूल असते. तेव्हा तशा जागी बसून ध्यान करणे योग्य आहे. उभा राहण्याची जागाही मोकळी आणि स्वच्छ असावी; म्हणजे तेथे एकाग्र मनाने निर्भयपणे उभे राहणे सुलभ जाते. पडून राहण्याच्या जागीही डासांचा आणि अन्य प्राण्यांचा उपद्रव असता कामा नये, याप्रमाणे ईर्यापथातील दोष जाणून ते दूर करून अनुकूल ईर्यापथ मिळतील अशी व्यवस्था करावी.

आनापानस्मृतिभावना

कुशल समाधीला साधनीभूत चाळीस पदार्थ विशुद्धमार्गात सांगितले आहेत. त्यांना पालि भाषेत कम्माद्वाने (कर्मस्थाने) म्हणतात. ती येणेप्रमाणे :-

पठवीकसिण, आपोकसिण, तेजोकसिण, वायोकसिण, नीलकसिण, पीतकसिण, लोहितकसिण, ओदातकसिण, आलोककसिण, परिच्छिन्नाकासकसिण। ही दहा कसिणे, किंवा मंडळे.

उद्धमातक, विनीलक, विपुब्बक, विच्छिद्दक, विक्खायितक, विक्खित्तक, हतविक्खित्तक, लोहितक, पुळवक, अट्टिक। ही दहा अशुभ.

बुद्धानुस्सति, धम्मनुस्सति, सद्धानुस्सति, सीलानुस्सति, चागानुस्सति, देवतानुस्सति, मरणानुस्सति, कायगतास्सति, आनापानसति, उपसमानुस्सति। या दहा अनुस्मृति.

मेत्ता, करुणा, कुदिता, उपेक्खा। हे चार ब्रह्मविहार.

आकासानज्जायतन, विज्जाणज्जायतन, आकिज्जज्जायतन, नेवसज्जानासज्जायतन। ही चार आरुप्ये.

आहारे पटिकूलसजा। ही एक संज्ञा.

चतुघातुववत्थान। हे एक वयत्थान किंवा व्यवस्थान, मिळून चाळीस.

या यादीत कसिणांला अग्रस्थान देण्यात आले आहे. त्याचा अर्थ एवढाच की, बुद्धाघोषाचार्याच्या येळी कसिणांला विशेष महत्त्व आले होते. परंतु सुतपिटकात यांचा दोन तीन ठिकाणीच काय तो उल्लेख सापडतो.^१ परंतु त्यात आलोककसिणाच्या ऐवजी विज्जाणकसिण आहे. धम्मसंगणीत (अभियर्त्तांच्या पहिल्या प्रकरणात) कसिणांला

१. मज्झिमनिकाय, महासकुलदायिसुत (नं. ७७) आणि अनुकरनिकाय, एककनिपात व दसकनिपात यात यांचा उल्लेख आढळतो.

अग्रस्थान दिले आहे. पण त्यांत शेवटली दोन कसिणे गाळून बाकीची आठव ठेवली आहेत. यावरून असे दिसून येते की, ज्या वेळी धम्मसंगणि रचली गेली त्या वेळी कसिणांला विशेष महत्त्व येत चालले होते, आणि बुद्धघोषाचार्यांच्या वेळी ते दृढ झाले. परंतु सुतपिटकाचे ज्याने परिशीलन केले असेल त्याला, सर्व कर्मस्थानांत आनापानस्मृतीला^१ फार महत्त्व दिल्याचे दिसून येईल. मज्झिमनिकायात आनापानस्मृति नावाचे एक स्वतंत्र सुत्त आहे. संयुत्तनिकायात आनापानसंयुत नावाचे एक मोठे प्रकरण आहे. आणि इतर निकायांतूनही या आनापानस्मृतीचा अनेक ठिकाणी उल्लेख आला आहे. त्या सर्वांवरून बुद्ध समकाली आणि त्यानंतर काही काळपर्यंत हे कर्मस्थान प्रधानभूत गणले जात होते यात शंका नाही.^२ म्हणून याच कर्मस्थानाचा येथे प्रथमतः विचार करण्यात येत आहे.

आनापानसतिसुत्तात याचे विधान आहे ते येणेप्रमाणे :-

बुद्ध भगवान् म्हणतो, " भिक्षुहो, एखादा भिक्षु अरण्यात, झाडाखाली किंवा एकान्तस्थळी जाऊन देह सरळ ठेवून मोठ्या सावधगिरीने बसतो. तो सावधानपणे आश्वास घेतो व सावधानपणे प्रश्वास सोडतो. दीर्घ आश्वास घेत असला तर दीर्घ आश्वास घेत आहे असे जाणतो; दीर्घ प्रश्वास सोडीत असला तर दीर्घ प्रश्वास सोडीत आहे असे जाणतो; न्हस्व आश्वास घेत असला तर न्हस्व आश्वास घेत आहे असे जाणतो; न्हस्व प्रश्वास सोडीत असला तर न्हस्व प्रश्वास सोडीत आहे असे जाणतो; सर्व देहाची स्मृति ठेवून आश्वास करण्याचा व प्रश्वास करण्याचा अभ्यास करतो; कायसंस्कार शांत करून आश्वास करण्याचा व प्रश्वास करण्याचा अभ्यास करतो. प्रीतीचा अनुभव घेऊन आश्वास करण्याचा व प्रश्वास करण्याचा

१. आन म्हणजे आश्वास, व अपान म्हणजे प्रश्वास ह्यांच्या स्मृतीला आनापानस्मृति म्हणतात. तिचे विधान पुढे आलेच आहे.

२. बुद्धघोषाचार्यांनीही 'इदं कम्मट्ठानप्पभेदे मुद्धभूतं सम्बज्जुबुद्ध-पण्णेकमुद्ध-बुद्धसावकानं विसंसाधिगमदिप्पधम्मसुखविहारपदङ्गानं आनापानसति-कम्मट्ठानं' असे म्हटले आहे. यावरून त्या काळीही या कर्मस्थानाला बरेच महत्त्व राहिले होते; तरी कसिणे अग्रभागी आली होती, असे दिसते.

अभ्यास करतो; सुखाचा अनुभव घेऊन आश्यास-प्रश्यास करण्याचा अभ्यास करतो; चित्तसंस्कार जाणून आश्यास-प्रश्यास करण्याचा अभ्यास करतो; चित्तसंस्कार शांत करून आश्यास-प्रश्यास करण्याचा अभ्यास करतो. चित्त जाणून आश्यास-प्रश्यास करण्याचा अभ्यास करतो; चित्ताला प्रमुदित करून आश्यास-प्रश्यास करण्याचा अभ्यास करतो; चित्ताचे समाधान करून आश्यास-प्रश्यास करण्याचा अभ्यास करतो; चित्ताला विमुक्त करून आश्यास-प्रश्यास करण्याचा अभ्यास करतो. अनित्यता जाणून आश्यास-प्रश्यास करण्याचा अभ्यास करतो; वैराग्य जाणून आश्यास-प्रश्यास करण्याचा अभ्यास करतो; निरोध जाणून आश्यास-प्रश्यास करण्याचा अभ्यास करतो; त्याग जाणून आश्यास-प्रश्यास करण्याचा अभ्यास करतो. भिक्षुहो, याप्रमाणे आनापान स्मृतीची भावना केली असता ती महत्फलदायक आणि महद्धितकारक होते. "

पहिल्या प्रथम सावधानपणे आश्यास घेणे व प्रश्यास सोडणे याचे विधान आहे. आणि हेच काम फार कठीण जाते. श्वासोच्छ्वासावर मन ठेवण्याचा प्रयत्न केल्याबरोबर ते इकडे तिकडे धांववयास लागते. त्यासाठी अनेक युक्त्या कराव्या लागतात. ब्रह्मदेशात सध्या जे एक दोन योगाचार्य आहेत ते आश्यास-प्रश्यासावर चित्त एकाग्र करण्यासाठी प्रथमतः डोळ्यांसमोर नासिकाग्रावर अरहं असा शब्द कल्पून त्यावर ध्यान करावयास सांगतात. त्याच्याबरोबरच आश्यास-प्रश्यासांचेही अवलोकन करावयाचे असते. अशा रीतीने ध्यानाला सुरुवात केली असता काही विपरीत पदार्थ डोळ्यांसमोर येऊ लागले, तर योग्याचे चित्त अद्यापि रुग्णावस्थेत आहे, असे समजले जाते; व त्याच्या मनात वर सांगितलेल्या निवरणांपैकी कोणत्या निवरणाचा प्रादुर्भाव आहे, हे विचारून घेऊन, त्याचा प्रतिकार कोणत्या भावनेने करावा, हे सांगण्यात येते. अशा रीतीने चित्तदोषांचे दमन करून शांतपणे आणि निर्मयपणे आश्यास-प्रश्यासांवर चित्त आणले असता डोळ्यांसमोर समाधीला साधक पदार्थ दिसू लागतात. एखाद्याला रम्य वनप्रदेश दिसतो, तर दुसऱ्याला एखादी उत्तम नदी वाहात आहे, असा भास होतो. इतरांना कमले, सूर्यमंडल, चंद्रमंडल किंवा असेच कामयिकारविरहित रम्य देखावे दिसू लागतात. परन्तु त्यांत आसक्त न होता आश्यास-प्रश्यासांवर ध्यान करण्याचा प्रयत्न त्याने तसाच चालू ठेवला पाहिजे.

सावधानपणे आश्यास-प्रश्यास कसे करता येतात याचे विवरण या सूत्रात ज्या 'चार चौकड्या आहेत त्यांपैकी पहिल्या चौकडीत केले आहे. त्यांत दीर्घ आश्यास आणि दीर्घ प्रश्यास म्हणजे लांब आश्यास व लांब प्रश्यास, किंवा अधिक काळ टिकणारा आश्यास-प्रश्यास; आणि न्हस्य आश्यास-प्रश्यास म्हणजे कमी काळ टिकणारा आश्यास-प्रश्यास. अर्थात् हे परस्परावलंबी आहेत. धांवणाऱ्या मनुष्याचे आश्यास-प्रश्यास फार दीर्घ चालतात; पण तोच जर उभा राहिला, तर ते हळू हळू न्हस्य होत जातात. दमून येऊन उभ्या राहिलेल्या माणसापेक्षा शांतपणे बसलेल्या माणसाचे आश्यास-प्रश्यास न्हस्य असतात. बहुधा ध्यानारंभी आश्यास-प्रश्यास दीर्घ असतात, आणि मग हळूहळू न्हस्य होत जातात. म्हणून प्रथमतः दीर्घ आणि मग न्हस्य या विशेषणांचा उपयोग

१. वरील विधानात सावधानपणे आश्यास घेणे व सावधानपणे प्रश्यास सोडणे येथपर्यंत आनापानस्मृतीला आरम्भ कसा करावा हे सांगण्यात आले आहे. त्यानंतर या चार चौकड्या दिल्या आहेत. पहिल्या चौकडीत आनापानस्मृतीच्या योगे शरीराचे आणि शरीरसंस्काराचे आकलन करण्याचा उपाय सांगितला आहे. या चौकडीला 'दीर्घ आश्यास' येथपासून सुरुवात होते, व ती 'कायसंस्कार शांत करून आश्यास करण्याचा व प्रश्यास करण्याचा अभ्यास करतो' येथे पुरी होते. 'प्रीतीचा अनुभव घेऊन' या वाक्यापासून दुसऱ्या चौकडीला आरम्भ होतो, व ती 'चित्तसंस्कार शांत करून आश्यास-प्रश्यास करण्याचा अभ्यास करतो' येथे पुरी होते. या चौकडीत वेदनाचे आकलन करण्याचा उपाय सांगितला आहे. 'चित्त जाणून' एथपासून तिसऱ्या चौकडीला आरम्भ होतो, व ती 'चित्ताला विमुक्त करून आश्यास-प्रश्यास करण्याचा अभ्यास करतो,' येथे पुरी होते. इच्छात चित्ताचे आकलन करण्याचा उपाय सांगितला आहे. 'अनित्यता जाणून' एथपासून चवथी चौकडी आहे, आणि तिच्यात निर्वाणप्रापक पदार्थाचे आकलन करण्याचा उपाय सांगितला आहे. काये कायानुपस्मना, वेदनासु वेदनासुपस्मना, चित्ते चित्तानुपस्मना, धर्मेसु धम्मानुपस्मना, ही जी चार सतिपट्टाने (स्मृत्युपस्थांने) सुत्तपिटकत वारंवार येतात, त्यांचाच खुलासा या चार चौकड्यांत आहे, असे म्हणण्यास हरकत नाही. चौकडींतील दुवे दाखविण्यासाठी अर्धविरामाची व जेथे ती पुरी होते तेथे पूर्णविरामाची योजना केली आहे.

करण्यात आला आहे. या आश्व्यास-प्रश्र्वासांचे एकदा आकलन झाले, म्हणजे आपल्या सर्व देहाची स्मृति ठेवून आश्व्यास-प्रश्र्वास करण्याचा अभ्यास करावा लागतो. तो जर साध्य झाला, तर सर्व शरीरावर एक प्रकारच्या आनंदलहरी उठू लागतात, व त्यायोगे शरीर कंपित होत आहे असे वाटू लागते. पण असे सुखकारक कायसंस्कारही प्रज्ञांत करून आश्व्यास-प्रश्र्वास करावयाचा असतो.

केवळ अरहं शब्दावर चित्त ठेवले असता श्वासोच्छ्वासांचे आकलन सुखाने झाले तर ठीकच आहे, नाही तर विशुद्धिमागांत सांगितलेल्या, गणना, अनुबंधना, स्पर्श आणि स्थापना, यांचाही प्रयोग करून पहावा. गणना म्हणजे दीर्घ किंवा न्हस्व आश्व्यास-प्रश्र्वास मोजणे. ते दहापेक्षा जास्त किंवा पाचापेक्षा कमी मोजू नयेत. दहापेक्षा जास्त मोजले, तर केवळ मोजण्यावरच चित्त जाते; पाचापेक्षा कमी मोजले, तर चित्त गडबडते. म्हणून पाच आणि दहा यांच्या दरम्यान सोईवार आकडा घेऊन सायधानपणे गणना करीत राहावे. गणनेने थोडेसे चित्ताला स्थैर्य आल्याबरोबर मोजणे सोडून देऊन केवळ श्वासोच्छ्वासांबरोबर चित्त आतबाहेर घालत राहील असे करावे. यालाच अनुबंधना असे म्हणतात. स्पर्श (पालि=फुसना) म्हणजे नासिकाग्रावर ज्या ठिकाणी आश्व्यास आणि प्रश्र्वास येऊन आदळतात त्याच ठिकाणी चित्त एकाग्र करणे. नगरद्वारपाल जसा नगरद्वारावर बसूनच जाणायेणाऱ्यांचा पत्ता टिपून घेतो, त्याप्रमाणे स्मृतियुक्त चित्ताने आश्व्यास-प्रश्र्वासांचा नासिकाग्रावरच पत्ता लावला असता चित्ताची एकाग्रता सुलभ होते. अशा रीतीने श्वासोच्छ्वासांवर चित्ताची एकाग्रता करणे याला स्थापना म्हणतात.

मुद्द्याची गोष्ट ही की, कोणत्याही प्रकारे चित्ताची एकाग्रता आश्व्यास-प्रश्र्वासांवर झाली पाहिजे. आणि ही गोष्ट प्रयत्नावाचून शक्य नाही. पोहण्यावर व्याख्यान देऊन जसे पोहण्यास शिकविता येत नाही, त्याचप्रमाणे प्राणापानावर एकाग्रता करण्याचा सतत प्रयत्न केल्यावाचून आनापानस्मृति साध्य होत नाही. पाण्यात तरंगाचे कसे हे नीटपणे ऐकून घेतल्यावर स्वतः पाण्यात शिरून आपल्या अडवणी काय आहेत याचा अनुभव घेतला पाहिजे, आणि मोठ्या शिताफीने त्या दूर केल्या

पाहिजेत. त्याचप्रमाणे योगारंभ करणाऱ्याने पूर्वाचार्यांचे अनुभव समजून घेऊन, व आपल्या अडचणी काय आहेत, हे जाणून त्या मोठ्या कौशल्याने दूर केल्या पाहिजेत.

दीर्घ आश्यास-प्रश्यास किंवा न्हस्व आश्यास-प्रश्यास यांचे एकदा आकलन झाले म्हणजे आपण समाधीच्या मार्गात उतरलो असे समजावे. पण तेवढ्याने कृतकृत्य न होता किंवा पुढल्या चौकडीच्या अभ्यासास न लागता पहिल्याच चौकडीचा अभ्यास दृढ करावा, तो इतका की, भय, हर्ष किंवा अशाच एकाद्या संभ्रमकारक प्रसंगी आपले चित्त विभ्रान्त न होता एकदम आश्यास-प्रश्यासांवर यावे. ज्याला एवढे सिद्ध झाले त्याला, पुढल्या चौकडीचा अभ्यास न करता चारही ध्याने साध्य होणे शक्य आहे, असे आचार्य म्हणतात. याला सुतपिटकांत आधार सांपडला नाही. जेव्हा जेव्हा आनापानस्मृतिभावना कशी करावी हे भगवंताने सांगितले आहे, तेव्हा तेव्हा या चारही चौकड्या दिल्या आहेत. म्हणून पुढल्या तीन चौकड्यांची उपेक्षा न करता त्यांचाही अभ्यास पुरा करावा.

दुसऱ्या चौकडीत प्रीतीला अग्रस्थान दिले आहे. प्रीती म्हणजे निष्काम प्रेम. ते पहिल्या चौकडीच्या अभ्यासाने आपोआप उदित होते; आणि त्याचा अनुभव घेऊन आश्यास-प्रश्यास चालविले असता लवकरच मनाला समाधानकारक सुख वाटत असते. रोगादिकांच्या कारणाने अंगी वेदना उत्पन्न झालेल्या असल्या आणि अशा प्रसंगी देखील योग्याने आनापानस्मृतीची भावना चालविली, तर त्याला अग्रिम प्रीतिसुख अनुभवण्यास मिळाल्यावाचून राहात नाही. त्यानंतर असे आनंदकारक आणि सुखकारक चित्तसंस्कार जाणून घेऊन आश्यास-प्रश्यास करावयाचा असतो; आणि अखेरीस ते शांत कसे होतील, आणि मनाचा सूक्ष्म कंपही कसा थांबेल याविषयी प्रयत्न करावयाचा असतो. म्हणूनच, 'चित्तसंस्कार शांत करून आश्यास-प्रश्यास करण्याचा अभ्यास करतो,' असे वरील उतान्यात म्हटले आहे.

परंतु या प्रयत्नाने चित्त मंदावत जाण्याचा संभव असतो त्यासाठी चित्त जाणून आश्यास-प्रश्यास करावा लागतो. नंतर चित्ताला प्रमुदित करून, चित्ताचे समाधान करून आणि चित्ताला विमुक्त करून आश्यास-

प्रश्यास करण्याचा अभ्यास करावयाचा असतो. येथे 'विमुक्त करून' याचा अर्थ हा की, आश्यास-प्रश्यासांत मनाला आसक्त करून ठेवावयाचे नाही. त्यांच्या आकलनाने एवढी शांती आणि एवढे सुख मिळत असले, तरी त्यांत बद्ध होऊन बसावयाचे नाही. घोडागाडी आपल्या सुखसमाधानाला साधनीभूत असली, तरी त्यांत बद्ध होणाऱ्यांना ती सुखकारक होण्यापेक्षा दुःखकारकच होते. तिच्यासाठी बडे लोकांची हांजी हांजी किंवा असेच काहीतरी आपणास न आवडणारे कृत्य करण्याची पाळी येते; आणि त्यामुळे मनाला तळमळ लागून राहते. त्याचप्रमाणे इतक्या प्रयत्नाने आटोक्यात आणलेल्या आश्यास-प्रश्यासांवर जर योगी मोहित होऊन गेला तर कोणत्याही कारणाने त्याच्या समाधीत विघ्न आले असता त्याच्या मनाला शांति मिळण्याऐवजी कष्ट मात्र होतात. म्हणून आपले धित विमुक्त ठेवण्यासाठी खबरदारी घेतली पाहिजे.

याच्या पुढली शेवटली चौकडी योग्याला निर्वाणमार्गात प्रविष्ट करणारी आहे. तिचा स्वतंत्रपणे अभ्यास करता येतो, तरी आश्यास-प्रश्यासांवर मन ठेवल्याने तो अधिक सुकर होतो. ज्याला जगाची अनित्यता पहावयाची असेल त्याला ती ध्यानाच्यायोगे अत्यंत सूक्ष्म झालेल्या आपल्याच आश्यास-प्रश्यासांत विशदपणे दिसून येणार आहे. फूल फुलून ते कोमेजून जाण्यास एक-दोन दिवस लागतात; पिकलेले फळ किंवा पान देठापासून गळून पडण्यास काही काळ जातो; परंतु आपल्या आश्यास-प्रश्यासांची घडामोड क्षणोक्षणी चाललेली असते; आणि ती जर आपणास आकलन करता आली, तर अनित्यतेचा अनुभव घेण्यास मुळीच उशीर लागणार नाही. अनित्यतेच्या योगे वैराग्याचा अनुभव घेण्यास सांपडतो. त्यायोगे सर्व मनोवृत्तींचा लय कसा होतो याचे ज्ञान होते; आणि मग सर्वत्याग कसा असतो हे समजते. या सर्वांचा अनुभव घेऊन आश्यास-प्रश्यास चालविला असता योग्याला निर्वाणप्राप्ती होण्यास विलंब लागत नाही.

आनापानस्मृतिभावनेचा सर्वात मोठा फायदा हा की, त्याचा अल्पाभ्यासही हितकारक होत असतो; तिच्यामुळे हानि होण्याचा मुळीच संभव नसतो. पहिल्या चौकडीचा तेवढा अभ्यास पुरा झाला असे जरी धरले, तरी त्याचा व्यवहारांत वारंवार चांगला उपयोग होतो. ज्या ज्या वेळी

आपले मन कामक्रोधादिक मनोवृत्तींनी बहकले जाते, भयाने किंवा कुशंकेने व्यग्र होते, त्या त्या वेळीं प्राणापानाचे आलंबन मिळाल्यामुळे ते एकदम ताळ्याद्वार येते. अंधान्या रात्री खांचखळम्यांतून जात असता जसा काठीचा आपणास उपयोग होतो, तसा प्रपंचात चित्ताला या आलंबनाचा उपयोग होत असतो. मेसिडोनियाच्या फिलिप बादशाहाने आपण बहकून जाऊ नये म्हणून आपणाला स्मरण देण्यासाठी एक मनुष्य ठेवला होता; व तो 'फिलिप, तू मनुष्य आहेस, तू मनुष्य आहेस' असे यारंवार म्हणत असे. परंतु प्रत्येक माणसाला अशा रीतीने आपणाला स्मरण देण्यासाठी दुसरा मनुष्य ठेवता येणे शक्य नाही; आणि आनापानस्मृतीची भावना केली असता त्याची गरजही नाही. उद्धृष्ट मनाला आवरण्याचे काम आनापान-स्मृति आपोआपच करित असते.

या स्मृतीचा दुसरा गुण हा की, ती सर्व कर्मस्थानांत उपयोगी पडते. थोडीबहुत आनापानस्मृतीची भावना केल्यावाचून कायगतास्मृति, मैत्री, करुणा इत्यादिक कर्मस्थानांचा मार्ग आक्रमण करणे कठीण जाते. कायगतास्मृति तर आनापानस्मृतीवाचून अपायकारक होण्याचा संभव असतो. हे कसे ते पुढल्या प्रकरणात दाखविण्यात येईलच, तिसरा गुण हा की, आनापानस्मृति ज्याला साध्य झाली असेल, तो मरणकाळ आसन्न आला तरी मुग्ध होत नाही; त्याचे श्वासोच्छ्वास तो जागृत असताच निरोध पावतात. या संबंधाने मज्झिमनिकायांतील महाराहुलोबाद सुत्तांत (नं. ६२) भगवंताने म्हटले आहे की, एवंभाविताय खो राहुल आनापानसतिया एवंबहुलीकताय ये पि ते चरिमका अस्सासपस्सासा ते पि विदिता व निरुज्झन्ति नो अविदिता ति। (हे, राहुल, याप्रमाणे आनापानस्मृतीची भावना केली असता व ती प्रगुणित केली असता मरणासन्न आश्वास-प्रश्वासही सावध असताच निरोध पावतात. बेसावध असता निरोध पावत नाहीत.) या वाक्याच्या स्पष्टीकरणाय विशुद्धिमार्गात गोष्ठ दिली आहे ती अशी :-

सिंहलद्वीपांत धित्रल (धित्तल) पर्वतावर दोन सहोदर भिक्षु रहात होते. त्यांपैकी एक जण पौर्णिमेच्या दिवशी भिक्षुसंघासह आपल्या निवासस्थानी बसला असता, आपले मरण आसन्न आहे, असे जाणून भिक्षुसंघाला म्हणाला, 'तुम्ही, अरहंतांचे परिनिर्वाण कशा प्रकारचे पाहिले आहे?'

कोणी म्हणाले, 'आसनावर बसून समाधिस्थ झालेल्या अरहंताला आम्ही पाहिले आहे.' दुसरे म्हणाले 'आसनमांडी ठोकून परिनिर्वाण पावलेल्याला आम्ही पाहिले आहे.' त्यावर तो स्थविर म्हणाला, आता तुम्हाला मी चंद्रमण करीत असताच कसे परिनिर्वाण पावता येते हे दाखवितो.' त्यानंतर चंद्रमावर एक आडवी रेष मारून तो म्हणाला, 'येथून, चंद्रमाच्या दुसऱ्या टोकाला जाऊन तेथून या रेषेवर परत आल्याबरोबर माझे परिनिर्वाण होणार आहे.' त्याने म्हटल्याप्रमाणेच त्या रेषेवर पोचल्याबरोबर तो परिनिर्वाण पावला.

कायगतास्मृति आणि अशुभे

आनापानस्मृतीच्या खालोखाल सुतापिटकात कायगतास्मृतीचे महत्त्व दिसून येते. अंगुत्तरनिकायाच्या पहिल्याच निपातात, अमृतं ते भिक्खवे न परिमुञ्जन्ति ये कायगतासति न परिमुञ्जन्ति । अमृतं ते भिक्खवे परिमुञ्जन्ति ये कायगतासति परिमुञ्जन्ति । (भिक्षुहो, त्यांनी अमृताचा उपभोग घेतला नाही, ज्यांनी कायगतास्मृतीचा उपभोग घेतला नाही; पण त्यांनी अमृताचा उपभोग घेतला, ज्यांनी कायगतास्मृतीचा उपभोग घेतला.) अशा अर्थाची कायगतास्मृतीच्या स्तुतीची अनेक सुत्ते आहेत. तेव्हा त्या स्मृतीला येथे दुसरे स्थान देण्यात आले आहे.

कायगतास्मृति म्हणजे आपल्या शरीरातील केशलोमादिक बाह्य, किंवा मांसलोहितादिक अभ्यन्तर पदार्थांचे सूक्ष्म बुद्धीने निरीक्षण करून व त्यांची अशुभता जाणून त्यांच्यावर ध्यान करणे. या स्मृतीचे विधान मज्झिमनिकायातील कायगतासतिसुत्तांत (नं. ११९) दिले आहे, ते येणेप्रमाणे :-

भगवान् म्हणतो, " (१) भिक्षुहो, एकादा भिक्षु अरण्यात, वृक्षाखाली किंवा दुसऱ्या एकाद्या एकांत स्थळी आसनमांडी ठोकून आणि स्मृति जागृत ठेवून बसतो. तो सावधानपणे आश्वास घेतो व सावधानपणे प्रश्वास सोडतो; दीर्घ आश्वास घेत असला तर दीर्घ प्रश्वास घेत आहे असे जाणतो; दीर्घ प्रश्वास सोडीत असला, तर दीर्घ प्रश्वास सोडीत आहे असे जाणतो; न्हस्य आश्वास घेत असला, तर न्हस्य आश्वास घेत आहे असे जाणतो; न्हस्य प्रश्वास सोडीत असला, तर न्हस्य प्रश्वास सोडीत आहे असे जाणतो; सर्व देहाची स्मृति ठेवून आश्वास करण्याचा व प्रश्वास करण्याचा अभ्यास करतो; कायसंस्कार शांत करून आश्वास करण्याचा व प्रश्वास करण्याचा अभ्यास करतो. याप्रमाणे सावधानपणे आणि लक्ष्यपूर्वक यागत असता त्याचे प्रपंचाकडे धावणारे संकल्प नष्ट होतात व चित्त एकाग्र होते.

" (२) आणखी तो जात असता जात आहे हे जाणतो, उभा असता उभा आहे ते जाणतो; बसला असता बसलो आहे हे जाणतो; विछान्यावर पडला असता पडलो आहे हे जाणतो; शरीर ज्या ज्या अवस्थेत असेल त्या त्या अवस्थेत ते आहे हे जाणतो. या प्रमाणे सावधानपणे इत्यादि...

" (३) आणखी तो जात येत असता, इकडे तिकडे पहात असता, पात्र-चीवर धारण करीत असता, खात-पीत असता, भळमूत्रांचा उत्सर्ग करीत असता, चालत असता, उभा असता, बसला असता, अंथरुणावर पडला असता, बोलत असता, मुकाट्याने राहिला असता - या सर्व अवस्थांत विचारपूर्वक वागतो. याप्रमाणे सावधानपणे इत्यादि...

" (४) आणखी भिक्षुहो, तो भिक्षु पादतलांच्यावर, डोक्याच्या, केसांखाली आणि त्वचेने वेढलेला हा देह अनेक अशुद्धि पदार्थांनी भरला आहे असे जाणतो; या देहांत केस, लोम, नखे, दांत, त्वचा, मांस, स्नायू, हाडे, अस्थिमज्जा, वृक्क (मूत्राशय), हृदय, यकृत, क्लोम, प्लीहा, फुफ्फुस, आंतडे, आंतड्याची दोरी, औदार्य, विष्ठा, पित्त, कफ, पूं, रक्त, स्वेद, मेद, आसवे, वसा, थुंकी, शेंबूड, लस, मूत्र, हे पदार्थ आहेत, हे पहातो.

" (५) आणखी तो या शरीराचे चार महाभूतांप्रमाणे चार विभाग पाडतो. या देहात पृथ्वीधातु, आपोधातु, तेजोधातु आणि वायुधातु या चार धातु आहेत याचा तो विचार करतो.

" (६) आणखी तो स्मशानभूमीत एक, दोन किंवा तीन दिवस पडलेले सुजलेले प्रेत, किंवा नीलवर्ण झालेले प्रेत, किंवा पूं उत्पन्न झालेले प्रेत... कावळे, गिधाड, कोल्हे किंवा असेच अन्य प्राणी ज्याचे लघके तोडून खात आहेत असे प्रेत... हाडांचा सांगाडा मांसाने आणि रक्ताने माखलेला, किंवा निव्वळ हाडांचा सांगाडा, किंवा हाडे इतस्ततः पसरलेली... किंवा एक वर्ष कायम होऊन गेलेली घूर्णविघूर्ण झालेली हाडे पाहतो, आणि असा विचार करतो की, हे जे शरीराचे भिन्न भिन्न विकार यांपासून माझे शरीर मुक्त

नाही. त्याचीही हीच गत होणार आहे. याप्रमाणे सावधपणे आणि लक्षपूर्वक वागत असता त्याचे प्रपंचाकडे धावणारे संकल्प नष्ट होतात व चित्त एकाग्र होते. “

येथे एकंदर सहा कलमे आहेत, पैकी शेवटच्या कलमात सर्व अशुभांचा समावेश केला आहे; त्यासाठी निराळी कलमे केली नाहीत. पहिल्या कलमात आनापानस्मृति सांगितली आहे. ती एवढ्यासाठी की, तेवढी एकाग्रता तरी कायगतास्मृतीला जरूर आहे. बाहेरच्या पदार्थाकडे धावणाऱ्या ज्ञानेंद्रियांना आवरून जर अंतर्मुख करावयाचे असेल, तर प्रथमतः आश्वास-प्रश्वासांचे आकलन केले पाहिजे, हाच त्या कलमाचा अर्थ आहे. जाता-येताना, उभा असता, बसला असता, किंवा बिछान्यावर पडला असता शरीराचे प्रत्यवेक्षण करणे आणि सर्व शारीरिक क्रियांत सावधपणे वागणे हा दुसऱ्या आणि तिसऱ्या कलमाचा सारांश आहे. अशा रीतीने वागल्याने कायगतास्मृतीलाच नव्हे तर इतर सर्व कर्मस्थानांला फारच मदत होते. रस्त्यातून जात असताना कांही लोक आपणाशीच बोलत असतात, कांही हातचाळे करतात, व कांही भ्रांत मृगाप्रमाणे इतस्ततः पहात राहतात. या सर्वांचे चित्त समाधीपासून फारफार दूर आहे असे समजावे; आणि अशा अव्यापारेषु व्यापारांपासून आपण मुक्त होऊन आपल्या शारीरिक क्रियांवर आपणाला पूर्ण ताबा मिळविता यावा यासाठी नेहमी काळजी घ्यावी.

कायगतास्मृतीचे खरे विधान चवथ्या कलमात आहे. केशलोमादिक एकतीस पदार्थांस डोळ्यातील मेंदूची भर घातली म्हणजे ते बत्तीस होतात. ते पृथक् करून आपल्या डोळ्यांसमोर आणता येऊ लागले म्हणजे काय-गतास्मृति साध्य होत चालली असे समजावे. हे सर्व पदार्थ डोळ्यांसमोर आणण्याचा प्रयत्न केल्याने ज्यांचे चित्त विक्षिप्त होत असेल, त्याने तसे न करता जो भाग डोळ्यांसमोर येईल त्यावरच आपले चित्त स्थिर करावे. एखाद्याला केसांपासून त्वचेपर्यंत पाच पदार्थांचा भाग शरीरापासून भिन्न होऊन उकिरड्यावर पडलेला स्पष्ट दिसत असला तर त्याने त्याच भागावर चित्त स्थिर करावे. दुसऱ्याला मांसाचा भाग, आंतड्यांचा भाग, किंवा निव्वळ हाडांचा सांगाडा दिसत असला, तर त्याने त्याच भागावर ध्यान करावे, बाकी विभागांचा विचार करू नये.

पाचव्या कलमात सांगितलेले शरीराचे चार विभाग घतुधातु-वत्थान या कर्मस्थानाखाली येतात. ते कायगतास्मृतीला साधक आहेत एवढ्याचसाठी येथे दिले आहेत. सहाव्या कलमांत दहा अशुभांचा समावेश झाला आहे. त्यांचा उपयोग असा होतो की, मेलेल्या प्रेताचा तो तो भाग पाहून तोच आपल्या शरीरात आहे अशा रीतीने ध्यान करणे सुलभ जाते. यासाठी स्मशानातच जावयास पाहिजे असे नाही. सध्याच्या काळी हॉस्पिटलासारख्या ठिकाणी जेथे प्रेते धिरण्यात येतात तेथे जाऊन, जो भाग पाहिला असता आपणाला विशेष वैराग्य उत्पन्न होईल, त्या भागाचे नीट अवलोकन करून परत आपल्या निवासस्थानात येऊन, तोच भाग आपल्या शरीरात आहे, याचे अंतरदृष्टीने अवलोकन करावे. यात एवढीच खबरदारी घेतली पाहिजे की, कायगतास्मृतीला आरंभ करणाऱ्या व्यक्तीने विसदृश प्रेत पाहू नये. स्त्रीला पुरुषांचे व पुरुषाला स्त्रीचे प्रेत विसदृश होय. तेव्हा पुरुषाने पुरुषाचेच प्रेत पहावे, आणि स्त्रीने स्त्रीचेच प्रेत पहावे.

अशा प्रकारे बराच काळ चिंतन चालविल्यावर चित्त स्थिर होऊन योग्याला प्रथम ध्यान साध्य होते. कायगतास्मृतीवर किंवा अशुभांवर प्रथम ध्यानापलीकडील ध्याने साध्य होणे शक्य नाही, असे आभिधर्मिकांचे म्हणणे आहे. याचे कारण ते असे देतात की, चित्तांतील अशुभ वितर्क नष्ट न झाल्यामुळे वरच्या ध्यानावर जाता येत नाही; आणि रक्त किंवा हाडे यांवर ध्यान करीत असता जर अशुभ वितर्क निघून गेला, तर त्यांचा समावेश कायगतास्मृतीत किंवा अशुभात न होता अनुक्रमे लोहित व अयदात (पांढरे) या दोन कसिणांत होतो. वर दिलेल्या कायगतासत्तिस्तुतांत चारही ध्याने दिली आहे. आभिधर्मिकांच्या मते त्यांचा अर्थ लावावयाचा म्हणजे पहिल्या ध्यानापर्यंत योग्याचा अशुभ वितर्क कायम असतो; पण या वितर्काचा जेव्हा त्याला कंटाळा येतो तेव्हा त्या शरीरावयवाचा जो वर्ण असेल तोच काय तो त्याच्या डोळ्यासमोर राहतो; त्यालाच विश्वव्यापक स्वरूप देऊन तो पुढली ध्याने साध्य करतो. नीलपीतादिक कसिणांचे ध्यान कसे साध्य होते याचे वर्णन सातव्या भागात येणारच आहे, ते तेथे पहावे.

कायगतास्मृतीची भावना करणाऱ्या योग्याने आनापानस्मृतीची भावना मुळीच केली नसली तर फायदा न होता नुकसान होण्याचा संभव

असतो; आपल्या देहाचा कंटाळा आल्यामुळे तो आत्महत्येला प्रवृत्त होतो. या संबंधाने आनापानसंयुक्तात (सुत नं० ९) गोष्ट आहे ती अशी :-

एके समयी भगवान् वैशालीजवळ महावनात कूटागारशालेत रहात होता. त्या समयी भगवान् अनेक पर्यायांनी अशुभ भावनेची स्तुति करीत होता. एके दिवशी भगवान् भिक्षूंना म्हणाला, " मी पंधरा दिवसपर्यंत एकांतात राहणार आहे. तेथे मजपाशी अन्न घेऊन येणाऱ्या भिक्षूशिवाय दुसऱ्या कोणत्याही भिक्षूने येता कामा नये." त्याप्रमाणे भगवान् एकांतात राहता झाला. इकडे अशुभाची भावना करून भिक्षु आत्महत्या करू लागले. पंधरा दिवसांनंतर भगवान् एकांतातून बाहेर आला, आणि आनंदाला म्हणाला, " भिक्षुसंघ कमी दिसतो याचे कारण काय ? "

आनंद म्हणाला, " भवंत, आपण अनेक पर्यायांनी अशुभ भावनेची स्तुति केलीत, त्यामुळे पुष्कळ भिक्षूंना शरीराचा कंटाळा आला, व त्यांनी आत्महत्या केली. " भगवान् म्हणाला, " असे जर आहे तर तू वैशालीच्या आसपास जेवढे भिक्षु असतील तेवढ्याला उपस्थानशालेत (जमण्याच्या जागी) एकत्र कर." भगवंताच्या सांगण्याप्रमाणे आनंदाने सर्व भिक्षूंना तेथे गोळा केले. तेव्हा भगवान् तेथे जाऊन बसला आणि म्हणाला, " भिक्षूहो, आनापानस्मृति समाधि देखील भावित आणि प्रगुणित केली असता शांति-दायक आणि निष्काम सुखदायक होते; आणि पापकारक विचार उत्पन्न झाले असता त्याला ताबडतोब दाबून टाकते. उन्हाळ्याच्या शेवटी उडत असलेल्या धुळीला जसा महामेघ दाबून टाकतो, तशी ही समाधि पाप-विचारांना दाबून टाकते. (यानंतर भावनेचे विधान आहे. ते तिसऱ्या प्रकरणात दिलेच आहे.)"

याचसाठी, आनापानस्मृति कायगतास्मृतीच्या आरंभी घालण्यात आली असावी. अशा रीतीने वैराग्य विकोपाला जाऊ न देता जर ही समाधि साध्य झाली, तर त्यामुळे अनेक फायदे होतात. अत्यंत सुंदर रूप देखील आपणाला मोहित करू शकत नाही. हा सर्वात पहिला फायदा समजावयास पाहिजे. यासंबंधाने ' बुद्ध, धर्म आणि संघ ' याच पुस्तकात (पृष्ठ ३९) दिलेली महातिथ्य भिक्षूची गोष्ट अवश्य वाचावी.

बाह्य सौंदर्याचा आपणावर परिणाम झाला नाही म्हणजे आपले चित्त कामविकारांपासून आपोआप मुक्त होते.

कायगतास्मृतिपासून दुसरा मोठा फायदा म्हटला म्हणजे ती ज्याला साध्य झाली असेल त्याजकडून सहसा दुसऱ्याचा उपमर्द होत नाही. या संबंधाने अंगुत्तरनिकायाच्या नवकनिपातात (सुत्त^१ नं. ११) सारिपुत्ताची गोष्ट आहे ती अशी :-

एके वेळी भगवान् श्रावस्ती येथे जेतवनांत अनाथपिटिकाच्या आरामात रहात होता. तेव्हा सारिपुत्त त्याजपाशी येऊन म्हणाला, "भदंत वर्षाकाळ मी येथे राहिलो. आता गांवोगावी प्रवासास जाण्याची माझी इच्छा आहे." भगवंताने त्याला परवानगी दिली, आणि तो प्रवासास जाण्याला निघाला. इतक्यात दुसरा एक भिक्षु भगवंतापाशी येऊन म्हणाला, "सारिपुत्ताने माझा अपराध केला असून माझी क्षमा न मागतां तो प्रवासाला जात आहे." ते ऐकून भगवंताने ताबडतोब एका भिक्षूला पाठवून सारिपुत्ताला माघारे बोलाविले. सारिपुत्ताच्या अपराधी चवकशी होणार आहे, आणि तो त्यातून उत्तम रीतीने मुक्त होणार आहे,^२ हे जाणून मोग्गल्लानाने आणि आनंदाने सर्व भिक्षूला भगवंतापाशी बोलावले. 'तू आपला अपराध करून क्षमा न मागता निघून गेलास असा एका सन्नद्धाच्यान्याचा तुझ्यावर आरोप आहे.' असे जेव्हा भगवंताने सांगितले तेव्हा सारिपुत्त म्हणाला, "ज्याची कायगतास्मृति जागृत नसेल तोच आपल्या साध्याचा अपराध करून क्षमा न मागता निघून जाईल. भदंत, या पृथ्वीवर नानातऱ्हेचे अशुचि पदार्थ लोक फेकीत असतात; पण त्यामुळे पृथ्वी कंटाळत नाही. अशा पृथ्वीसमान मनाने मी वागत असतो. भदंत, पाण्यात लोक नानातऱ्हेचे अशुचि पदार्थ फेकीत असतात; पण त्यामुळे पाणी कंटाळत नाही. अशा उदकसमान चित्ताने मी रहात असतो. अग्नि सर्व अशुद्ध पदार्थांना जाळून टाकतो. अशा अग्निसमान मनाने मी वागतो. वायु सर्व पदार्थांवरून वाहतो. अशा वायुसमान

१. या सुत्ताला अट्टकथाचार्यांनी धेरेंसीहनादसुत हे नाव दिले आहे.

२. 'सारिपुत्तो भगवतो सम्मुखा सीहनादसुता दस्सती' या वाक्याचे शब्दशः भाषांतर केल्याने अर्थ समजणे कठीण जाईल म्हणून वरील रूपांतर केले आहे.

धित्ताने भी वागतो... भगवान् याप्रमाणे ज्याची कायगतास्मृति जागृत नसेल तोच दुसऱ्याचा अपराध करील, व क्षमा न मागता प्रवासाला जाईल."

हे सारिपुत्ताचे भाषण ऐकून ज्याने त्याजवर आळ आणला होता, तो भिक्षु आपल्या आसनावरून उठला, आणि भगवंताच्या पायां पडून म्हणाला, " भदंत, माझ्या हातून मोठा अपराध घडला. तो हा की, सारिपुत्तावर मी खोटा आळ आणला. त्या अपराधाची मला क्षमा करा. यापुढे असे कृत्य माझ्या हातून होणार नाही. " भगवान् म्हणाला, " तुझा अपराध तू कबूल केलास हे फार चांगले. त्याची आम्ही तुला क्षमा करतो. जो आपला अपराध दिसून आल्याबरोबर क्षमा मागतो, व पुनरपि तसे कृत्य करीत नाही, त्याची आर्यांच्या विनयात अमिवृद्धीच होत असते. " नंतर भगवंताने सारिपुत्तालाही त्या भिक्षूच्या अपराधाची क्षमा करावयास लावले.

* * * *

उद्धृमातक म्हणजे सुजून फुगलेले प्रेत. **विनीतक** म्हणजे निळे झालेले प्रेत. **विपुब्बक** म्हणजे ज्यात पू उत्पन्न झाला आहे असे प्रेत. **विच्छिदक** म्हणजे छिद्रे पडलेले प्रेत. **विक्खायितक** म्हणजे निरनिराळ्या प्राण्यांनी अर्घयट खाल्लेले प्रेत. **विविखत्तक** म्हणजे ज्याचे अवयव अस्ताव्यस्त पडले आहेत असे प्रेत. **हतविविखत्तक** म्हणजे भिन्न भिन्न प्राण्यांनी किंवा शस्त्रांनी कापून ज्याचे अवयव इतस्ततः पसरले आहेत असे प्रेत. **लोहितक** म्हणजे ज्यातून रक्त स्रवत आहे असे प्रेत. **पुळ्वक** म्हणजे किडे पडलेले प्रेत. **अद्रिक** म्हणजे हाडांचा सांगाडा किंवा त्याचा कोणताही भाग. याप्रमाणे ही दहा अशुभे म्हणजे दुसरे काही नसून मृतशरीराच्या भिन्न भिन्न अवस्था आहेत. त्यांच्यावर ध्यान करणे याला अशुभ भावना म्हणतात. अशा शरीरांपैकी एखादे शरीर दिसले असता ते नीट पाहून घेऊन व पुढे तोच देखावा डोळ्यांसमोर ठेवून धितन केले असता हे ध्यान साध्य होते. स्त्रीला पुरुषाचे आणि पुरुषाला स्त्रीचे मृत शरीर पाहून ध्यान साध्य होणे शक्य नाही. म्हणून असे शरीर वर्ज करावे. सजातीय प्रेतावर ध्यान करीत असता जर ते डोळ्यांसमोर येत नसेल, तर त्याचा जो भाग विशदपणे डोळ्यांसमोर येईल त्यावरच ध्यान करून ही समाधि साधायी.

कायगतास्मृतीने जसे पहिलेच ध्यान साध्य होते तसे ते अशुभांच्या योगानेही होते. का की, अशुभालाही अशुभवितर्काची आवश्यकता असल्यामुळे त्यांची गति पहिल्या ध्यानापलीकडे जात नाही. कायगतास्मृति आणि अशुभ यांत एवढाच फरक आहे की, पहिल्याचे आलंबन जिवंत स्वशरीर असते, व दुसऱ्याचे मृत परशरीर असते. विशुद्धिभागांत कायगतास्मृतीचा विभाग भिन्न आहे. आणि अशुभांचा विभाग भिन्न आहे. तरी त्यांच्यांत फार साम्य असल्याकारणाने तीं येथे या एकाच प्रकरणात दाखल केली आहेत.

ब्रह्मविहार

मैत्री (मेलना), करुणा, मुदिता आणि उपेक्षा या चार मनोवृत्तींना ब्रह्मविहार म्हणतात. ब्रह्मविहार म्हणजे श्रेष्ठ विहार, किंवा ब्रह्मदेव—ज्याला लोकपिता म्हणतात—जसा प्राणिमात्रांविषयी अत्यंत अनुकंपेने वागतो, तशा रीतीने वागणे. यांचे विधान सुत्तपिटकात अनेक ठिकाणी आढळते, आणि ते बहुतेक एकाच पद्धतीचे आहे. तरी प्रसंगाला अनुकूल असा हा अंगुत्तरनिकायातील^१ उतारा येथे देण्यात येत आहे.

कथं च भिक्खवे भिक्खु ब्रह्मप्पत्तो होति? इध भिक्खवे भिक्खु मेत्ता-सहगतेन चेतसा... करुणासहगतेन चेतसा... मुदितासहगतेन चेतसा... उपेक्षासहगतेन चेतसा एकं दिसं फरित्वा विहरति तथा दुतियं तथा तृतियं तथा चतुर्थिं, इति उद्धमघो तिरियं सब्बधि सब्बत्तताय सब्बावन्तं लोकं, उपेक्षासहगतेन चेतसा विपुलेन महग्गतेन अप्पमाणेन अवेरेन अव्यापज्जेन फरित्वा विहरति । एवं खो भिक्खवे भिक्खु ब्रह्मप्पत्तो होति ।

अर्थ—भिक्खुहो, एखादा भिक्खु ब्रह्मप्राप्त कसा होतो? भिक्खु मैत्रीसहगत-चित्ताने... करुणासहगतचित्ताने... मुदितासहगतचित्ताने... उपेक्षासहगतचित्ताने एक दिशा, त्याप्रमाणे दुसरी, तिसरी आणि चवथी दिशा मरून टाकतो. याप्रमाणे वर, खाली, आजूबाजूला, सर्वत्र सर्वांचा आत्मा होऊन सर्व जग विपुल, महद्गत, अप्रमाण, अवैर, अद्वेषमय अशा उपेक्षासहगत-चित्ताने मरून टाकतो. याप्रमाणे तो भिक्खु ब्रह्मप्राप्त होतो.

या उताऱ्यात फार-जुने मैत्रीकरुणादिकांचे विधान दिले आहे. परन्तु त्यात मैत्रीला आरंभ कसा करावा हे सांगितले नाही. विभंग प्रकरणात, 'सेय्यथा पि नाम एकं पुग्गलं पियं मनापं दिक्ता मेत्तायेय्य, एवमेव सब्बे

१. अंगुत्तरनिकाय चतुक्कनिपात (P.T.S) भाग २, पृ. १८४.

सत्ते मेत्ताय फरति।' (जसा एखाद्या प्रिय मनुष्याला पाहून त्यावर मैत्री करतो, त्याप्रमाणे सर्व सत्त्वांवर मैत्री करावी) ' असे म्हटले आहे. म्हणजे विभंगाच्या म्हणण्याप्रमाणे एका आवडत्या मनुष्यावर मैत्रीभावनेला आरंभ करून मग ती हळूहळू सर्व प्राणिमात्रांवर पसरावी असे होते. परंतु विशुद्धि मार्गाचे विधान याहून भिन्न आहे. त्यात सांगितले आहे की, मैत्रीला आरंभ स्वतःवरच करावा, त्यानंतर प्रियसख्यावर, नंतर मध्यस्थावर, आणि नंतर शत्रूवर मैत्रीची भावना करावी. कोणत्याही प्रकारे सर्व प्राणिमात्रांविषयी मनात आत्यंतिक आणि निःसीम प्रेम उत्पन्न करणे हा या भावनेचा मुख्य मुद्दा आहे. ज्याला आपणापासूनच भावनेला सुरुवात केली असता मैत्री साधणे सुलभ जाते, त्याने तसे करावे. ज्याला प्रिय मनुष्यापासून आरंभ केला असता सुलभ जाते त्याने तसे करावे. मात्र ज्याने नुकताच मैत्रीला आरंभ केला असेल, त्याने एकदम शत्रूवर मैत्रीची भावना करू नये. त्याचप्रमाणे विसदृश व्यक्तीवर आणि मृतावर भावनेला आरंभ करू नये.

आरंभी शत्रूवर प्रेम करण्याचा प्रयत्न केला असता चित्ताला आघात पोचतो, व शत्रूचे अपराध अधिकाधिक डोळ्यांसमोर येऊ लागल्यामुळे मन उद्ध्विग्न होऊन जाते. स्त्रीने पुरुषावर किंवा पुरुषाने स्त्रीवर मैत्रीभावनेला आरंभ केला असता चित्तात कामविकार उत्पन्न होऊन समाधीला भयंकर विघ्न करतो. मृतावर मैत्रीभावनेला आरंभ केला तर सनाधि साध्यच होत नाही. तेव्हा अशा रीतीने आरंभ न करता प्रथमतः स्वतःवर किंवा सदृश दोस्त माणसावर आरंभ करून मग शत्रूवरही मैत्री करण्यास शिकावे. नंतर या गांवचे लोक सुखी होवोत, नंतर या देशातील, नंतर सर्व पृथ्वीवरील लोक सुखी होवोत, असा विचार करावा, नंतर सर्व स्त्रीजाति सुखी होवो, नंतर सर्व पुरुषजाति सुखी होवो, आर्य सुखी होवोत, अनार्य सुखी होवोत, देव सुखी होवोत. दुर्गतीला गेलेले प्राणी सुखी होवोत. दशदिशाला सर्वत्र सर्व प्राणी सुखी होवोत, अशा पद्धतीने हळूहळू सर्व प्राणिमात्रांवर अगाध प्रेम करण्यास शिकावे. येणेकरून चित्तातील कामक्रोध दबून जातात आणि मन एकाग्र होते.

करुणेला प्रारंभ शत्रु आणि मित्र यांजपासून न करता मध्यस्थ मनुष्यापासून करावा. रस्त्यावर बसणारे भिकारी, रुग्णालयात असलेले रोगी किंवा असेच अन्य सदृश मनुष्य पाहून त्यावर करुणेला आरंभ करावा. नंतर आवडत्या मनुष्यावर, नंतर शत्रूवर आणि नंतर स्वतःवर करुणा करावी. यापैकी सध्या जरी कोणी दुःखी नसला, तरी दुःख हे सर्वांच्या मागे लागलेलेच आहे, कधीना कधी व्याधिजरामरणाच्या योगे सर्व प्राणी करुणाजनक स्थितीत येतातच येतात, असा विचार करून सर्वांवर सारखीच करुणा उत्पन्न करावी.

मुदितेला आरंभ सदृश अतिप्रिय माणसापासून करावा. ज्याला पाहिल्याबरोबर आपणाला हर्ष होतो, आणि आपणाला पाहिल्याबरोबर ज्याला हर्ष होतो, अशा मनुष्यावर मुदितेला आरंभ करून नंतर क्रमशः मध्यस्थ आणि शत्रु यांवर मुदिता करून हळूहळू सर्व प्राणिमात्रांवर मुदिता करण्यास शिकावे. काही मनुष्य सध्या दुःखात पडलेले असले तरी कधीना कधी असा एक काळ होता की, ज्या वेळी ते अत्यन्त प्रमुदित स्थितीत होते, आणि असा एक काळ येण्याचा संभव आहे की, त्या वेळी आज विपन्नावस्थेत असलेले प्राणी अत्यंत आनंदित होतील, अशा रीतीने विचार करून सर्व प्राणिमात्रांवर मुदिता उत्पन्न करावी. सर्व प्राणी आपल्याप्रमाणेच प्रमुदित अंतःकरणाने परस्परांकडे पहात आहेत आणि परस्परांशी वागत आहेत, असा सुंदर देखावा डोळ्यांसमोर उभा करून त्यांतच चित्त एकाग्र करावे व समाधि साधावी.

उपेक्षेला मध्यस्थ सदृश व्यक्तीपासून आरंभ करावा. नंतर प्रिय मनुष्यावर, नंतर शत्रूवर आणि नंतर स्वतःवर उपेक्षाभावना करावी. मुलगा एकटाच खेळत असता किंवा गाढ झोपला असता आई जशी त्याची उपेक्षा करते, त्याप्रमाणे सर्व प्राणिमात्रविषयी जागृत उपेक्षा उत्पन्न करून समाधि साध्य करावी.

याप्रमाणे शोधक्यात या चार ब्रह्मविहारांचे विधान आहे. यासंबंधाने विशुद्धिमार्गात फार विस्तार केला आहे. त्यांत मुख्य गोष्ट शत्रूवर या भावना कशा करीता येतील ही आहे. आपणावर, मित्रावर किंवा मध्यस्थावर या भावना करण्यास विशेष परिश्रम पडत नाहीत, पण शत्रू डोळ्यांसमोर

आल्याबरोबर चित्त चलविचल होते. त्याला आवळून धरण्यासाठी बुद्धाच्या आणि साधुसंतांच्या उपदेशाचे आणि वर्तणुकीचे बारंवार मनन करावे. अशी उदाहरणे आणि उपदेश विशुद्धिमार्गात पुष्कळ दिले आहेत. त्याशिवाय ख्रिस्तासारख्याची उदाहरणे जगाच्या इतिहासात आहेतच. त्या सर्वांचे पुनः पुनः परिशीलन करून शत्रूविषयी या सर्व भावना करण्यास शिकावे.

मैत्रीभावनेचा जवळचा शत्रू म्हटला म्हणजे वैयक्तिक स्नेह होय. विवेकपूर्वक मैत्रीभावना न केल्यास एकाच व्यक्तीवर फाजील स्नेह जडण्याचा संभव असतो, आणि तसे झाले तर या भावनेपासून फायदा न होता हानीच होते. व्यक्ती अनित्य आहे आणि काही कारणांने ती आपल्या विरुद्ध गेली, आपणापासून विभक्त झाली, किंवा नाश पावली, म्हणजे आपणाला अतोनात दुःख होते. म्हणून मैत्रीचे पर्यवसान व्यक्तिगत स्नेहात होऊ नये यासाठी अत्यंत खबरदारी घेतली पाहिजे. द्वेष मैत्रीचा दूरचा शत्रू आहे त्याला मिण्याचे कारण नाही. ज्याच्या चित्तांत मैत्रीचे अधिष्ठान झाले त्याला त्याच वेळी राग येण्याचा संभव नाही. म्हणून द्वेषापासून निर्मय राहून मैत्रीभावना करावी.

शोक हा करुणेचा आसन्न शत्रू आहे. करुणेचा अतिरेक झाला तर शोक उत्पन्न होतो. एका ख्रिस्तीपंथात अशी चाल आहे की, ज्या दिवशी ख्रिस्ताला क्रॉसवर खिळले, त्या दिवशी प्रार्थनेच्या वेळी सर्व समुदाय मोठमोठ्याने रडत जगासंबंधाने शोक करीत असतो; म्हणजे त्याच्या करुणेचे पर्यवसान शोकांत झाले आहे, हे स्पष्ट दिसून येते. अशा रीतीने करुणेचे पर्यवसान शोकांत होणे, ही तिची विपन्नावस्था आहे, असे जाणून शोकापासून करुणा मुक्त असावी याविषयी अत्यंत खबरदारी घ्यावी, दुसऱ्याला उपद्रव देण्याची बुद्धि हा करुणेचा फार दूरचा शत्रू आहे. ज्याच्या मनात करुणा उदभवली तो मनुष्य त्याच वेळी जाणूनबुजून दुसऱ्या प्राण्याला त्रास देईल, हे संभवत नाही. म्हणून अशा त्रासदायक बुद्धीपासून निर्मय राहून करुणाभावना पुढे चालवावी.

हास्य मुदितेचा आसन्न शत्रू आहे. मुदिता विचारपूर्वक केली नाही तर भलत्याच प्रसंगी हास्य उत्पन्न होण्याचा संभव असतो, आणि असे झाले म्हणजे याची वेड्यांत गणना होण्यास उशीर लागत नाही. म्हणून

मुदिताभावना करणाऱ्याने मुदितेचे पर्यवसान हास्यात न होऊ देण्याविषयी खबरदारी घ्यावी. अरति किंवा असंतोष हा मुदितेचा फार दूरचा शत्रु आहे. ज्याच्या मनात मुदिता उद्भवली, तो त्याच वेळी असंतुष्ट होईल, हे संभवत नाही. म्हणून असंतुष्टीपासून निर्भय होऊन मुदिताभावना करावी.

अडाणी (अज्ञान) उपेक्षा उपेक्षाभावनेचा आसन्न शत्रु आहे. इकडे घराला आग लागली आहे आणि तिकडे काही लोक गप्पा मारीत बसले आहेत, अशा प्रकारच्या उपेक्षेला अडाणी उपेक्षा म्हणतात. ती खरी उपेक्षा नव्हे. व्यवहारात तिला आपण निष्काळजीपणा म्हणतो, आणि उपेक्षाभावनेचे अशा निष्काळजीपणात पर्यवसान होऊ देणे म्हणजे तिला विपन्नावस्थेत ढकलून देण्यासारखे आहे. म्हणून उपेक्षाभावना करणाऱ्याने निष्काळजीपणापासून अत्यंत सावध राहिले पाहिजे. व्यक्तिगत स्नेह उपेक्षेचा फार दूरचा शत्रु आहे. ज्याला थोडीशी उपेक्षा साधली, त्याचे मन व्यक्तिगत स्नेहात बद्ध व्हावयाचे नाही, मग ज्याला उपेक्षा पूर्णपणे साधली, तो स्नेहजाळात सांपडेल, हे अगदी अशक्य आहे. म्हणून स्नेहापासून निर्भय राहून उपेक्षाभावना करावी.

बौद्धक्यात सांगावयाचे म्हटले म्हणजे, द्वेषाचे उपशमन होणे ही मैत्रीची संपत्ति, आणि व्यक्तिगत स्नेहात बुद्ध होणे ही विपत्ति. त्रासदायक बुद्धि नष्ट होणे ही करुणेची संपत्ति, य शोक उत्पन्न होणे ही विपत्ति. असंतोष नाश पावणे ही मुदितेची संपत्ति, आणि हास्यात पर्यवसान होणे ही विपत्ति. स्नेहापासून मुक्त होणे ही उपेक्षेची संपत्ति, आणि निष्काळजीपणात पर्यवसान होणे ही विपत्ति. हे यथोचित जाणून आपले चित्त त्या भावनेने संपन्न होईल असा प्रयत्न करावा.

या चार भावना पूर्णत्वाला पोचल्या की नाही हे जाणण्याची कसोटी ही की त्यांच्यात शत्रु, मित्र, उदासीन आणि आपण स्वतः या चार व्यक्तीत भेदभाव रहाता कामा नये. याला पालि भाषेत सीमसंभेद (सीमा मोडणे) असे म्हणतात. त्याचे उदाहरण विशुद्धिमार्गात दिले आहे. ते असे :- समजा, आपण, आपला शत्रु, आपला मित्र आणि एक मध्यस्थ असे चार असामी एकत्र बसलो आहोत, आणि इतक्यात चोर येऊन त्यांपैकी एकाला बलिदानासाठी मागू लागले, आणि त्या प्रसंगी, आपणाला

घेऊन जा, शत्रूला घेऊन जा, मित्राला घेऊन जा, किंवा मध्यस्थाला घेऊन जा, असे आपण म्हणालो, तर आपणाकडून सीमसंभेद झाला नाही, असे समजावे. हाच अर्थ खालील गाथात सांगितला आहे :-

अतन्नि हितमज्झते अहिते च चतुब्बिधे ।

यदा परस्सति नानत्तं हितचित्तो व पाणिनं ॥

न निकाम लाभी मेत्ताय कुसली ति पवुच्चयति ।

यदा चतस्सो सीमायो संभिन्ना होन्ति भिक्खुनो ॥

समं फरति मेत्ताय, सब्बं लोकं सदेवकं ।

महाविसेसो पुरिमेन यस्स सीमा न आयती ति ॥

प्राण्याच्या हितबुद्धीनेच आपणामध्ये, मित्रांमध्ये, मध्यस्थांमध्ये आणि शत्रूंमध्ये या चारात— जोपर्यंत भेद पहातो आहे, तोपर्यंत त्याला मैत्रीचा पूर्ण लाभ झाला नाही; तो चांगला माणूस आहे एवढे म्हणता येईल. परंतु जेव्हा भिक्षूच्या या चारही सीमा मोडल्या जातात, तेव्हाच तो सदेवक सर्व जगावर समानभावाने मैत्रीभावना करतो, पहिल्यामध्ये आणि याच्यामध्ये हा मोठा विशेष आहे की, याच्या मैत्रीला मर्यादा दिसत नाही.

या चार भावनांपासून अनेक फायदे आहेत. त्यांचा थोडक्यात उल्लेख एकादसकनिपातांतील मेत्तसुत्तांत^१ आढळतो. त्या सुत्ताचे भाषांतर येणे प्रमाणे :-

असे मी ऐकले आहे. एके समयी भगवान् श्रावस्ती येथे जेतवनात अनाथपिंडिकाच्या आरामात रहात होता. तेथे भगवान् भिक्षूला उद्देशून म्हणाला की, " हे भिक्षुहो. " ' भदन्त ' , असे त्या भिक्षूनी भगवंताला उत्तर दिले भगवान् म्हणाला, " भिक्षुहो, मैत्री या चित्तविमुक्तीची गोडी धरली, भावना केली, अभिवृद्धि केली, ती मार्गाला लावली, तिची स्थापना केली, तिचे अनुष्ठान केले, तिचा परिचय केला, उत्साहाने तिचा अंगीकार केला तर अकरा फायदे होतात. ते कोणते? तो मनुष्य सुखाने निजतो; सुखाने उठतो; दुष्ट स्वप्न पहात नाही; मनुष्याला प्रिय होतो; भूतपिशाच्यांना प्रिय होतो; देवता त्याचे रक्षण करतात; अग्नि, विष किंवा शस्त्र यांची

त्याला बाधा होत नाही. त्वरित चित्ताचे समाधान होते; मुखकांति प्रसन्न होते; शांतपणे मरण येते; निर्वाण नद्य मिळाले तर निदान मरणोत्तर ब्रह्मलोकाला जातो. भिक्षुहो, मैत्री या चित्तविमुक्तीची गोडी घरली, भावना केली, अभिवृद्धि केली, ती मार्गाला लावली, तिची स्थापना केली, तिचे अनुष्ठान केले, तिचा परिघय केला, उत्साहाने तिचा अंगीकार केला, तर हे अकरा फायदे होतात. " असे भगवान् बोलला. मुदित मनाने त्या भिक्षूंनी भगवंताच्या भाषणाचे अभिनंदन केले.

या सुत्तांत सांगितलेले फायदे जसे मैत्रीभावनेला लागू पडतात तसे ते करुणा, मुदिता आणि उपेक्षा, या तीन भावनांलाही लागू पडतात. या चार भावनांच्या फायद्यासंबंधाने अंगुत्तरनिकायाच्या दसकनिपातात एक महत्त्वाचे सुत्त (नं. २०८) आहे. त्याचा सारांश असा :-

भगवान् म्हणाला, " विचारपूर्वक केलेल्या कर्मांचे फळ अनुभवल्याशिवाय त्यांचा अंत होत नाही; इहलोकी किंवा परलोकी त्यांचे फळ भोगावे लागते. आणखी, भिक्षुहो, ही कर्मे जाणल्याशिवाय दुःखाचा अंत होत नाही. भिक्षुहो, आर्यश्रावक अभिध्येपासून (लोभापासून), द्वेषापासून आणि मोहापासून मुक्त होऊन मोठ्या जागृत अंतःकरणाने मैत्रीसहगतचित्ताने... करुणासहगतचित्ताने... मुदितासहगतचित्ताने... उपेक्षासहगतचित्ताने एक दिशा, त्याचप्रमाणे दुसरी, तिसरी, चवथी दिशा वर, खाली, चारी बाजू, सर्व भरून टाकतो; सर्व जग विपुल, महद्गत, अप्रमाण, अवैर, द्वेषरहित मैत्रिसहगतचित्ताने भरून टाकतो. तो जाणतो की, पूर्वी हे माझे चित्त भावना न केल्यामुळे आकुंचित होते, पण ते आता उत्तम रीतीने भावना केल्यामुळे अमर्यादित (अनंत) झाले आहे. जे काही मर्यादित कर्म माझ्या हातून घडले असेल, ते या अमर्यादित भावनेमुळे आता शिल्लक रहाणे शक्य नाही; ते या भावनेसमोर राहू शकणार नाही. भिक्षुहो, लहानपणापासून जर मनुष्याने मैत्रीचित्तविमुक्तीची, करुणा... मुदिता... उपेक्षाचित्तविमुक्तीची भावना केली तर त्याच्या हातून पाप होईल काय? आणि जर पाप झाले नाही तर त्याला दुःख भोगावे लागेल काय?"

भिक्षु म्हणाले, "भदंत, जर पापकर्म मुळीच केले नाही, तर दुःख कोठून उत्पन्न होणार?"

भगवान म्हणाला, "मिक्षुहो, या मैत्रीयित्तविमुक्तीची... करुणा... मुदिता... उपेक्षायित्तविमुक्तीची स्त्रीने किंवा पुरुषाने अवश्य भावना करावी. स्त्रीने किंवा पुरुषाने असा विचार केला पाहिजे की, हा देह बरोबर घेऊन जाता येत नाही; यित्त तेवढे मर्त्य मनुष्याचे राहणार आहे."

मैत्री, करुणा आणि मुदिता या तीन भावनांमुळे पहिली तीनच ध्याने साध्य होतात, व उपेक्षाभावनेमुळे केवळ चवथे ध्यान मिळते, असे अभिधर्माचे म्हणणे आहे, आणि तेच बुद्धघोषाचार्याने पत्करले आहे. त्याच्या म्हणण्याप्रमाणे पहिली तीन ध्याने पहिल्या तीन भावनांपैकी एका भावनेने प्राप्त करून घेतल्यावर मग उपेक्षाभावनेला आरंभ करावयाचा असतो; व तिच्यामुळे केवळ चवथे ध्यान प्राप्त होते. पहिल्या तीन ध्यानात सुख असल्यामुळे उपेक्षा, वेदना राहणे शक्य नाही; व चवथ्या ध्यानात उपेक्षा असल्यामुळे सुख रहात नाही. उपेक्षाभावना आणि उपेक्षावेदना यांचे तादात्म्य केल्यामुळे अभिधर्मकाराने (किंवा करांनी) वरील विधान केले असावे. परंतु ते सुत्तपिटकाला, आणि व्यवहारालाही अनुसरून नाही. बोध्यंगसंयुक्ताच्या एका सुत्तात (नं. ५४) सातही बोध्यंगे या चार भावनांशी जोडली आहेत, भगवान म्हणतो, "मिक्षुहो, एखादा मिक्षु मैत्रीसहगत स्मृतिसंबोध्यंग, धर्मप्रविचयसंबोध्यंग, वीर्य, प्रसन्नबुद्धि, समाधि, उपेक्षासंबोध्यंग, यांची भावना करतो... करुणासहगत स्मृतिसंबोध्यंग... उपेक्षासंबोध्यंग, यांची भावना करतो... मुदितासहगत स्मृतिसंबोध्यंग... उपेक्षासंबोध्यंग, यांची भावना करतो... उपेक्षासहगत स्मृतिसंबोध्यंग... उपेक्षासंबोध्यंग, यांची भावना करतो."

या सुत्तावरून स्पष्ट होते आहे की, मैत्रीभावनेबरोबर उपेक्षा, व उपेक्षाभावनेबरोबर प्रीति राहू शकते. दुसरेही सुत्तपिटकांतील पुष्कळ उतारे देऊन हीच गोष्ट सिद्ध करता येणे शक्य आहे. परंतु विस्तारभयास्तव ते देण्यात येत नाहीत.

व्यावहारिकदृष्ट्या पाहिले तरी असे दिसून येते की, उपेक्षाभावनेबरोबर प्रीति राहाणे शक्य आहे. मूल धुळीत रांगत असताना आई त्याची प्रीतिपूर्वक उपेक्षा करीत नाही काय? अर्थात या ज्या चार भावना आहेत त्या जगावर प्रेम करण्याचे चार उपाय आहेत; आणि त्या चार भावनांनी

चारही ध्याने मिळवता येणे शक्य आहे. दूध पिण्याच्या मुलावर आई अत्यंत प्रेम किंवा मैत्री करते, आजारी मुलावर करुणा करते, तोच नाचू उडू लागला किंवा चांगला अभ्यास करू लागला म्हणजे त्यावर मुदिता करते, आणि स्वतंत्रपणे संसार करू लागला म्हणजे त्यावर उपेक्षा करते, या सर्वांवर तिचे कमीजास्त प्रेम असते असे नाही; परंतु त्या त्या अवस्थेत त्या प्रेमाचा विकास भिन्न भिन्न प्रकारे होत असतो. त्याचप्रमाणे जगाला बालकतुल्य समजणाऱ्या योग्याचे मन भिन्न भिन्न प्रसंगी या चार भिन्न भावनांनी विकसित होत असते.

अनुस्मृति, संज्ञा आणि व्यवस्थान

या पुस्तकाच्या तिसऱ्या प्रकरणात दिलेल्या विशुद्धिमार्गाच्या उताऱ्यात दहा अनुस्मृति एकत्र आल्या आहेत. पैकी आनापानस्मृति आणि कायगतास्मृति यांचा विचार अनुक्रमे तिसऱ्या आणि चवथ्या प्रकरणात केला गेल्यामुळे बाकी आठच अनुस्मृति राहतात. त्यांचा विचार या प्रकरणात करावयाचा आहे. या स्मृतींपैकी पहिल्या सहा सुतपिटकात अनेक ठिकाणी एकत्र सांपडतात. त्या उपासक आणि उपासिका यांस उद्देशून सांगितल्या आहेत. सर्वात प्रथम अर्थात्च बुद्धानुस्मृति येते. तिचे आणि इतर पांगांचेही विधान मूळ पालि शब्दांसह येथे देत आहे.

बुद्धानुस्मृतीचे विधान असे :- इति पि सो भगवा अरहं सम्मासंबुद्धो विज्जाघरणसम्पन्नो सुगतो लोकविदू अनुत्तरो पुरिसदम्मसारथि सत्था देवमनुस्सानं बुद्धो भगवा ति।

याप्रमाणे तो भगवान् अरहन् सम्यक् संबुद्ध, विद्याघरणसंपन्न, लोकवित्, श्रेष्ठ, दमन करण्यास योग्य पुरुषांचा सारथि, देवांचा आणि मनुष्यांचा गुरु बुद्ध भगवान आहे.

अशा रीतीने बुद्धगुणांचे ध्यान केले असता चित्ताला शांति मिळून ते एकाग्र होते. परंतु ही एकाग्रता प्रथमध्यानापर्यंत जाऊ शकत नसल्यामुळे तिला उपचारसमाधि म्हणतात. गावच्या किंवा नगराच्या आसन्न प्रदेशाला ग्रामोपचार किंवा नगरोपचार म्हणतात; त्याप्रमाणे ही समाधि ध्यानाच्या जवळ असल्याकारणाने हिला उपचारसमाधि म्हणतात. पण पहिल्या प्रकरणात आलेल्या चार ध्यानांना अर्पण (अप्पना) समाधि म्हणतात. लहान मूल चालण्याचा प्रयत्न करीत असता जसे पुनः पुनः पडते तशी उपचार समाधि फार वेळ टिकू शकत नाही; परंतु बळकट मनुष्य जसा दीर्घ काळ चालू शकतो, तशी अर्पणा समाधि पुष्कळ वेळ टिकते. तरी लहान मुलाचा

चालण्याचा प्रयत्न जसा त्याला चालण्याला समर्थ करतो, तसा योगी उपचारसमाधीच्या योगाने अर्पणा समाधि प्राप्त करून घेतो.

या भागात सांगितलेल्या सर्व कर्मस्थानांवर केवळ उपचारसमाधि साधता येते; कोणतेही ध्यान साधता येत नाही. याचे कारण हेच की, तन्मयता होण्याइतका दृश्य किंवा व्यापक विषय या कर्मस्थानात नाही. बुद्धाचे गुण निरनिराळे असल्यामुळे त्यांच्यावर ध्यान साधता येणे शक्य नाही. त्याचप्रमाणे इतर सात कर्मस्थानांची गोष्ट आहे. मरणस्मृति थोडीशी भिन्न आहे खरी. तरी मरण हा दृश्य किंवा व्यापक विषय नाही. अर्थात् त्याच्यात तन्मयता होणे शक्य नाही. इतरांप्रमाणे मरणस्मृतीमुळेही केवळ उपचारसमाधि साध्य होते. व्यवस्थान म्हणजे आभ्यंतरच्या पृथ्वी, आप, तेज आणि वायु या चार धातूंचे व्यवस्थान. तेही असेच विकट असल्यामुळे त्यावर उपचारसमाधि तेवढी मिळवता येते. संज्ञा म्हणजे आहार प्रतिकूल आहे अशी संज्ञा. हीही गोष्ट दृश्य किंवा व्यापक नाही. म्हणून तिची मजल उपचारसमाधिपलीकडे जात नाही.

धर्मानुस्मृतिचे विधान येणेप्रमाणे :- स्वाक्खातो भगवता धम्मो संदिट्ठिको अकालिको एहिपस्सिको ओपनयिको पच्चतं वेदितब्बो विज्जूही ति।

भगवंताचा धर्म उत्तम रीतीने प्रतिपादिलेला, ज्याच्यात सम्यक् दर्शन आहे, जो अकाल फलद्रूप या आणि पहा असे ज्यासंबंधाने म्हणता येईल, विचार करण्याला योग्य, सुज्ञानी आभ्यंतरा, अनुभविण्याला योग्य, असा आहे.

संघनुस्मृतीचे विधान येणेप्रमाणे :- सुपटिन्नो भगवतो सावकसंघो, उजुपटिपन्नो भगवतो सावकसंघो, आयपटिपन्नो भगवतो सावकसंघो, सामीधिपटिपन्नो भगवतो सावकसंघो, यदिदं चत्तारि पुरिसयुगानि अट्ट पुरिसपुग्गला, एस भगवतो सावकसंघो आहुनेय्यो आहुनय्यो दक्खिणेय्यो अज्जलिकरणीयो धनुत्तरं पुज्जक्खेतं लोकस्सा ति ।

भगवंताचा श्रावकसंघ उत्तम मार्गाने चालणारा, सरळ मार्गाने चालणारा, न्याय्य मार्गाने चालणारा व योग्य मार्गाने चालणारा आहे. त्यांच्यात व्यक्तीच्या (सोतापन्नादिक) चार जोड्या आहेत, आणि एकंदरीत आठ व्यक्ति आहेत. भगवंताचा श्रावकसंघ आवहनीय, पाहुणचाराला योग्य, दक्षिणेला योग्य, आणि अजलि करण्याला योग्य आहे; हे जगाचे श्रेष्ठ पुण्यक्षेत्र आहे.

व्यक्तीच्या चार जोड्या म्हणजे स्त्रोतआपत्तिमार्गावर असलेली व स्त्रोतआपत्तिफल प्राप्त करून घेतलेली, या दोन व्यक्तीची एक जोडी; सकृदागामिमार्गावर असलेली व सकृदागामिफल प्राप्त करून घेतलेली, या दोन व्यक्तीची एक जोडी; अनागामिमार्गावर असलेली व अनागामिफल प्राप्त करून घेतलेली, या दोन व्यक्तीची एक जोडी; आणि अर्हन्मार्गावर असलेली व अर्हत्फल प्राप्त करून घेतलेली, या दोन व्यक्तींची एक जोडी. अशा या चार जोड्या व एकंदरीत आठ व्यक्ती होतात. विशेष माहितीसाठी 'बुद्ध, धर्म आणि संघ' परिशिष्ट २ पहा.

शीलानुस्मृतीचे विधान येणेप्रमाणे :- अरियसावको अत्तनो सीलानि अनुस्सरति अखण्डानि अच्छिद्धानि असबलानि अकम्मासानि भुजिस्सानि विज्जुपसट्ठानि अपरामट्ठानि समाधिसंवत्तनिकानि ।

आर्यश्रावण आपली अखण्ड, अच्छिद्र, डाग नसलेली, कबरी न झालेली, स्वतंत्र, सुज्ञानी वर्णिलेली, अपरामृष्ट आणि समाधि उत्पन्न करणारी शीले अनुस्मरतो.

अखंड आणि अच्छिद्र यांचा अर्थ स्पष्टच आहे. असबल याचा अर्थ डाग नसलेली असा केला आहे. एखाद्या तांबड्या गाईवर मध्येच मोठा पांढरा डाग असावा, किंवा पांढऱ्या गाईवर तांबडा डाग असावा, त्या गाईला सबल (शबल) म्हणतात; त्याप्रमाणे ज्या आर्य श्रावकाच्या शीलांत मध्येच एखाद्या शीलाचे पालन नीट न झाल्यामुळे खंड पडला आहे, त्याच्या शीलाला शबल म्हणतात. ज्याची शीले मध्ये मध्ये मित्र झाली आहेत त्याच्या शीलाला कल्माष किंवा कबरी शीले म्हणतात. भुजिष्य किंवा स्वतंत्र शीले म्हणजे ज्या शीलांच्यायोगे मनुष्य इहलोकींच्या किंवा परलोकींच्या भोगांची प्रार्थना करीत नसतो. जी तूष्णेच्या दास्यापासून मुक्त आहेत (तण्हादासव्यतो मोचेत्वा भुजिस्सभावकरणेन भुजिस्सानि), परामृष्ट म्हणजे अपवित्र किंवा निंद्य. तूष्णा आणि मिथ्यादृष्टि यांच्या योगाने अपवित्र झाली नाहीत, अथवा, तुझे शील असे तसे बिघडले आहे असे कोणी म्हणू शकणार नाही, अशा प्रकारची जी शीले ती अपरामृष्ट होत.

या शीलांच्या अनुस्मृतीचा फायदा हा की, प्रथमतः आपले शील अत्यंत परिशुद्ध ठेवण्याचा सावधानपणा ठेवला पाहिजे आणि त्याच्यावर ध्यान

केले असता उपचारसमाधी प्राप्त होते. एवढेच नव्हे, तर आमरण आपले शील शुद्ध ठेवण्याचा दृढ निश्चय वृद्धिंगत होतो.

त्यागानुस्मृतीचे विधान येणेप्रमाणे :- अरियसावको अत्तनो चागं अनुस्सरति लाभो वत मे सुलब्धं वत मे योऽहं मच्छेरमलपरियुद्धिताय पजाय विगतमलमच्छेरेन चेतसा अगारं मज्झावसामि मुत्तचागो पयतपाणि वोस्सग्गरतो याचयोगो दानसंविभागरतो ति ।

आर्यश्रावक आपला त्याग अनुस्मरतो :- हा मला अलभ्य लाभ आहे, जो मी मात्सर्यमलाने भरलेल्या जगात मात्सर्यापासून मुक्त झालेल्या चित्ताने मुक्तत्याग, सिद्धहस्त, दानरत, याचकप्रिय आणि दानसंविभागरत होऊन गृहस्थाश्रमात रहातो.

‘चेतसा अगारं अज्झावसामि’ याच्याबद्दल विशुद्धिमार्गात ‘चेतसा विहरामि’ असा फरक केला आहे. त्याचे कारण ही स्मृति भिक्षूंनाही उपयोगी पडावी असा ग्रंथकाराचा हेतु आहे. आरंभी या स्मृती केवळ उपासक आणि उपासिका यांच्यासाठीच असत. परंतु बुद्धघोषाचार्यांच्या वेळी त्या भिक्षूंनाही लागू करण्यात आल्या, व त्यामुळे वरील फरक करावा लागला.

त्यागानुस्मृतीचा फायदा हा की, प्रथमतः मात्सर्यविरहित शुद्ध मनाने आर्यश्रावकाने दानधर्म करण्यास शिकले पाहिजे. यायोगे त्याचा अहंकार कमी होऊन मनुष्याचे तीव्र निष्काम प्रेम करण्याचे सामर्थ्य वाढत जाते; आणि ज्या ज्या वेळी तो अशा शुद्ध आत्मयज्ञाचे स्मरण करतो त्या त्या वेळी त्याला उपचारसमाधि मिळते, एवढेच नव्हे, तर सत्कार्यासाठी देहत्याग करण्यालाही त्याच्या मनाची तयारी होत जाते.

देवतानुस्मृतीचे विधान येणेप्रमाणे :- अरियसावको देवतानुस्सर्ति भावेति सन्ति देवा चातुम्महाराजिका, सन्ति देवा तावतिसा, सन्ति देवा यामा, सन्ति देवा तुसिता, सन्ति देवा निम्मानरत्तिनो, सन्ति देवा परनिम्मितवसवत्तिनो, सन्ति देवा ब्रह्माकायिका, सन्ति देवा तदुत्तरि । यथारूपाय सद्धाय समन्नागता ता देवता इतो धुता तत्थ उपपन्ना, मय्हमि तथारूपा सद्धा संविज्जति, । यथारूपेन सीलेन समन्नागता तादेवता इतो धुता तत्थ उपपन्ना, मय्हमि तथारूपं सीलं संविज्जति, । यथारूपेन सुत्तेन समन्नागता ता देवता इतो धुता तत्थ उपपन्ना, मय्हमि तथारूपं सुतं

संविज्जति। यथारूपेण चागेन समन्नागता ता देवता इतो द्युता तत्थ उपपन्ना, मय्हम्पि तथारूपो चागो संविज्जति। यथारूपाय पज्जाय समन्नागता ता देवता इतो द्युता तत्थ उपपन्ना, मय्हम्पि तथारूपा पज्जा संविज्जती ति।

आर्यश्रावक देवतानुस्मृतीची भावना करतो—चतुर्माहाराजिक देवता आहेत, तावत्त्रिशत् देवता आहेत, याम देवता आहेत, तुषित देवता आहेत, निर्माणरति देवता आहेत, परनिर्मितवशवर्ती देवता आहेत, ब्रह्मकायिक देवता आहेत, आणि त्याहूनही वरच्या पायरीच्या देवता आहेत; ज्या प्रकारच्या श्रद्धेने युक्त होऊन त्या देवता त्या त्या लोकीं उत्पन्न झाल्या त्या प्रकारची श्रद्धा माझ्या अंगी आहे; ज्या प्रकारच्या शीलाच्यायोगे त्या देवता त्या त्या लोकीं उत्पन्न झाल्या तशा प्रकारचे शील माझ्या अंगी आहे; ज्या प्रकारच्या श्रुताच्यायोगे... ज्या प्रकारच्या त्यागाच्यायोगे... ज्या प्रकारच्या प्रज्ञेच्यायोगे त्या देवता त्या त्या लोकीं उत्पन्न झाल्या तशा प्रकारची प्रज्ञा माझ्या अंगी आहे.

श्रद्धा, शील, श्रुत, त्याग, आणि प्रज्ञा हे पाच गुण देवतानुस्मृतीत मुख्य आहेत; ही त्या स्मृतीची कसोटी आहे. बुद्धधर्म नास्तिक आहे, अशी कित्येकांची समजूत आहे. 'कर्तुमकर्तुमयथा कर्तुम्' अशा तऱ्हेची सर्वशक्तिमान् व्यक्ती हे जग चालवीत आहे ही समजूत बौद्धांला पसंत नाही. हे जग नियमाप्रमाणे चालले आहे. आगीत हात घातला तर तो जळणारच; त्याप्रमाणे पापकर्मे केली असता केवळ देवाच्या प्रार्थनेने त्यांपासून मुक्तता होणे शक्य नाही. त्यांच्या निराकरणार्थ अष्टांगिक मार्गाचाच अवलंब केला पाहिजे. तरीपण बौद्धांच्या दृष्टीने इष्ट देवतेचे स्मरण त्याज्य नाही. पण ते ऐहिक लाभासाठी असता कामा नये. अशा देवतेला समोर ठेवून तिचे धितन केले असता जर आपली श्रद्धा, आपले शील, श्रुत, आपला त्याग आणि आपली प्रज्ञा वृद्धिंगत होत असली, तर त्या देवतेचे धितन किंवा अनुस्मरण गृहस्थाने अवश्यमेव करावे.

या सहा अनुस्मृती आरंभी केवळ गृहस्थाश्रमी लोकांसाठी होत्या, हे वरील विवेचनावरून स्पष्टच दिसून येईल. पण हळूहळू आनापानस्मृति, कायगतास्मृति किंवा मैत्रीकरुणादिक भावना मागे पडून या अनुस्मृतीलाच महत्त्व येत चालले. विशेषतः पहिली बुद्धानुस्मृति आणि शेवटली देवतानु-

स्मृति या दोहोंला फारच महत्त्व आले. महायान पंथांत तर त्यांचा अतिरेक झाला असे म्हणण्यास हरकत नाही. बुद्धाच्या आणि भिन्न भिन्न देवतांच्या नांवाचा जप, मंत्रतंत्र, देवतांवर ध्यान, या सर्वांचा उगम आरंभी अत्यंत सरळ दिसणाऱ्या या अनुस्मृतीपासून झाला आहे. होता होता श्रद्धाशीलादिक सद्गुण संपादण्याऐवजी जारणमारणादिक आसुरी शक्ति उत्पन्न करण्याच्या कामीही अशा अनुस्मृतीचा उपयोग होऊ लागला. मंत्रतंत्रांचा उगम अथर्ववेदांत आहे. तरी आधुनिक मंत्रप्रयोगांना जे निराळेच वळण लागले त्याचा उगम या साध्या अनुस्मृतीत असावा अशी माझी समजूत आहे.

* * * *

मरणस्मृतीचे विधान अंगुत्तरनिकायाच्या छक्कनिपातांत (सुत्त नं. २०) सापडते. त्या सुताचा सारांश असा :-

भगवान् म्हणाला, " भिक्षुहो, मरणस्मृतीची भावना केली असता महत्फलदायक आणि निर्वाणाला नेणारी होते : ती कशी ? एखादा भिक्षु दिवस संपल्यानंतर रात्रीला आरंभ झाला असता असा विचार करतो की, पुष्कळ कारणांनी मला मरण येणे शक्य आहे. मला एखादा साप, विंचू, किंवा शतपदी चावेल आणि त्यायोगे मरण येईल. आणि (धर्ममार्गात) अंतराय घडेल. कदाचित् मी ठेंब लागून पडेन, मला अजीर्ण होईल, पित्त, कफ आणि वात यांचा प्रकोप होईल, व या कारणांनी मला मरण येईल, आणि अंतराय घडेल. त्याने असा विचार करावा की माझ्या अंतःकरणांत पापकारक अकुशल मनोवृत्ती अद्यापि आहेत की काय, ज्यांच्यायोगे आजच्या रात्री मरण आले असता मला अंतराय घडेल. जर त्याला अशा मनोवृत्ती अंतःकरण आहेत असे दिसून आले, तर त्यांच्या नाशासाठी त्याने अत्यंत प्रयत्न करावा, अत्यंत उत्साह बाळगावा, सावधपणे वागावे. एखाद्या माणसाच्या वस्त्राने पेट घेतला किंवा त्याच्या डोक्यावर आग लागली, तर ती विझविण्यासाठी तो जसा प्रयत्न करील, अत्यंत उत्साह बाळगील, सावधपणे वागेल, त्याप्रमाणे या भिक्षूने वागावे. पण जर त्याच्या अंतःकरणात अशा मनोवृत्ती नसतील तर त्याने आनंदित व्हावे

आणि कुशल मनोवृत्ती संपादण्याविषयी सदोदित दक्ष असावे. रात्र संपल्यानंतर दिवसाला आरंभ झाला असता त्याने अशाच रीतीने मरणस्मृतीची भावना करावी. याप्रमाणे भावना केली असता ती महत्फलदायक आणि निर्वाणाला पोंघविणारी होते. "

या स्मृतीची तीव्रता कोठपर्यंत वाढवावी हे याच छक्कनिपाताच्या एकोणिसाव्या सुत्तात दर्शविले आहे. एके प्रसंगी भगवंताने मरणस्मृतीची स्तुती केली असता एक भिक्षु म्हणाला, " भदंत, मी मरणस्मृतीची भावना करीत असतो. " " ती कशा प्रकारे ? " असा भगवंताने प्रश्न केला, तेव्हा तो म्हणाला, " मी जर संबंध दिवसरात्र जगलो, आणि भगवंताच्या धर्माचे चिंतन करू शकलो तर पुष्कळच झाले, असा मी विचार करतो, व याप्रमाणे मरणस्मृतीची भावना करतो. " त्यावर दुसरा भिक्षु म्हणाला, " भदंत, मी दिवसभर जगलो आणि भगवंताच्या धर्माचे चिंतन करू शकलो तर पुष्कळ झाले, असा विचार करतो, व त्याप्रमाणे मरणस्मृतीची भावना करतो. " तिसरा म्हणाला, " मी जेवण्याच्या काळापर्यंत जगलों आणि भगवंताच्या धर्माचे चिंतन करू शकलो तर पुष्कळ झाले, असा विचार करतो, व याप्रमाणे मरणस्मृतीची भावना करतो. " चवथा म्हणाला, " भदंत, चार-पाच घास खाण्याला लागणाऱ्या काळापर्यंत मी जगलो, व भगवंताच्या धर्माचे चिंतन करू शकलो तर पुष्कळ झाले, असा विचार करतो, व याप्रमाणे मरणस्मृतीची भावना करतो. " पाचवा म्हणाला, " भदंत, मी एक घास खाईपर्यंत जगलो, व भगवंताच्या धर्माचे... इत्यादि. " सहावा म्हणाला, "भदंत, मी आश्यास घेऊन प्रश्वास सोडीपर्यंत किंवा प्रश्वास सोडून आश्यास घेईपर्यंत जगलो व भगवंताच्या धर्माचे... इत्यादि. " त्यावर भगवान् म्हणाला, " पूर्वीचे चार भिक्षु निष्काळजीपणे वागतात असे म्हटले पाहिजे. यण हे शेंवटले दोन अप्रमत्तपणे वागत असून मरणस्मृतीची तीव्र भावना करीत आहेत असे समजावे. "

बुद्धघोषाचार्याने या मरणस्मृतीवर बराच विस्तार केला आहे. तरी मुद्द्याच्या सर्व गोष्टी वरील दोन सूत्रांत आल्याच आहेत. या स्मृतीने केवळ उपचारसमाधि साध्य होते. तिच्यापासून मोठा फायदा हा की, मनुष्य अत्यंत कार्यदक्ष बनतो. क्षणोक्षणी आपणाला मरण येण्याचा

संभव आहे अशी स्मृति जागृत असली, तर कोणता सुझ मनुष्य आळसात संतोष मानील? किया आपल्या मनातील पापमळ धुऊन काढण्यास दक्ष रहाणार नाही.

उपशमानुस्मृतीचे विधान सुतपिटकात सापडत नाही. तिचा उल्लेख तेवढा सापडतो. अर्थात् येथे बुद्धघोषाचार्यांच्या अनुरोधानेच या अनुस्मृतीचे विधान सांगणे प्राप्त आहे. आचार्यांचे म्हणणे की, उपशम म्हणजे निर्वाण आणि त्याचे गुण स्मरण करावयाचे; ते येणेप्रमाणे :- यावता भिक्खवे, धम्मा संखता वा असंखता वा विरागो तेसं धम्मानं अग्गमक्खायति यदिदं मदनिम्मदनो पिपासथिनयो आलयसमुग्धातो वट्ठपच्छेदो तण्हाक्खयो विरागो निरोधो निब्बानं ति । भिक्खुहो, मिश्रित किंवा अमिश्रित धर्मात (पदार्थात) मदाचे निर्मदन करणारा, तहान भागविणारा, आसक्तीचा घात करणारा, पुनर्जन्माचा नाश करणारा, तृष्णेचा क्षय करणारा असा विराग, असा निरोध-निर्वाण-श्रेष्ठ आहे.

अशा रीतीने निर्वाणगुणाचे चिंतन केले असता मनाला शांति मिळून उपचारसमाधि प्राप्त होते. वात, पित्त आणि कफ या त्रिदोषांनी जशी शरीराची प्रकृति बिघडते तद्वत् लोभ, द्वेष आणि मोह, या त्रिदोषांनी मनाची बिघडत असते. त्या त्रिदोषांपासून मुक्त अशी जी स्थिती, तिचे सतत चिंतन केले असता मनाला शांति मिळणे साहजिक आहे. या भावनेचा फायदा हा की, ज्या ज्या वेळी मनुष्य प्रापंचिक संतापाने संतप्त होतो, त्या त्या वेळी, या संतापाला शांत करणारी अशी एक श्रेष्ठ शक्ति जगामध्ये आहे, या भावनेने त्याचे मन निवते, व ती स्थिती प्राप्त करून घेण्याचा उत्साह वृद्धिंगत होतो.

*

*

*

*

संज्ञा म्हणजे आहाराविषयी प्रतिकूल संज्ञा, हे वर सांगितलेच आहे. हिचेही विधान सुतपिटकात सापडत नाही. बुद्धघोषाचार्याने जे काही लिहिले आहे त्याचा सारांश एवढाच की, आहाराविषयी मनुष्याला अनेक खटपटी कराव्या लागतात, आणि तो आहार एकदाचा या शरीरात गेल्याबरोबर असाच गलिच्छ होऊन जातो. अशा रीतीने आहारात प्रतिकूलता पाहिली

म्हणजे तो मनुष्य जिव्हालोलुप होत नाही; आहाराविषयी निःस्पृह रहातो; व या चिंतनाने त्याच्या मनाला उपचारसमाधि मिळते.

* * * *

व्यवस्थान म्हणजे शरीरांतर्गत चार महाभूतांचे पृथक्करण. याचा अंतर्भाव कायगतास्मृतीत (पांचव्या कलमात) झालाच आहे. तरी पण विशुद्धिमार्गात हे एक निराळेच कर्मस्थान सांगितले आहे. त्याचें विधान असे की, शरीरातील अस्थिचर्मादिक जे कठीण भाग आहेत, ते पृथ्वी समजून त्यांचा एक विभाग करावा. पित्तश्लेष्मादिक विभागात पाण्याचा अंश जास्त आहे. म्हणून त्यांचा आपोधातूत अंतर्भाव करावा. अंगातील उष्णता तेजोधातु समजावी; आश्यास-प्रश्यासादिकांना वायुधातूत घालावे. येणेप्रमाणे चार विभाग करून शरीराचे निरीक्षण केले असता हे कर्मस्थान साध्य होते. पण याचा विषय दृश्य किंवा व्यापक नसल्याकारणाने व पुनः पुन्हा चार विभागांकडे लक्ष गेल्याकारणाने, याच्यायोगे ध्यान प्राप्त होत नाही; केवळ उपचारसमाधि साध्य होते. याचा मुख्य फायदा असा की, मनुष्याला इतर प्राण्यासंबंधी जी आसक्ति किंवा भय उत्पन्न होते ते होत नसते. सगळे प्राणी जर या चार महाभूतांचेच बनलेले आहेत तर त्याविषयी आसक्ति तरी कशाला? किंवा त्यांचे भय तरी बाळगा कशाला? अशा रीतीने अनासक्त आणि निर्भय होऊन लोकांत संचार करण्याच्या मानवाच्या हातून स्वपरकल्याण विशेष घडेल यांत शंका कोणती?

* * * *

तिसऱ्या प्रकरणाच्या आरंभी दिलेल्या यादीत एक संज्ञा व एक व्यवस्थान ही दोन कर्मस्थाने अगदी शेवटी आली आहेत. ती या प्रकरणात देण्याचे कारण हे की, येथे दिलेल्या आठ अनुस्मृतींच्यायोगे जशी केवळ उपचारसमाधि साधते, तशी ती ग्रांच्याही योगे साधते. त्या दृष्टीने पहाता यांना या प्रकरणात घालणे योग्य दिसले. ही दहाही कर्मस्थाने ध्यान साध्य करू शकत नाहीत. तरी पण त्यावहारिक माणसाला त्यांजपासून बरेच फायदे आहेत. ते त्या त्या प्रसंगी वर्णिलेच आहेत.

कसिणें

कसिण हा पालि शब्द कृत्स्न या शब्दापासून आला आहे. संस्कृत अत्यंत विकट व त्या मानाने पालि सोपा वाटल्यावरून या भागांत कसिण हाच शब्द वापरण्यात येत आहे. कसिणांघी उत्पत्ति महापरिनिब्बानसुत्तांत सांगितलेल्या आठ अभिभायतनांपासून झाली असावी. ही आयतने दीर्घनिकायात तीन ठिकाणी व अंगुत्तरनिकायांत तीन ठिकाणी सांपडतात.^१ त्यावरून एका काळी या आयतनांना फार महत्त्व होते असे वाटते. धम्मसंगणीच्या कृत्याने कसिणे प्रथमतः घातली आहेत. तरी ही आठ आयतने यगळली नाहीत. कसिणांमागोमाग त्याने यांचाही निर्देश केला आहे. बुद्धघोषाचार्याच्या वेळी मात्र ही आयतने मागे पडून कसिणे पुढे आली असावी. असा प्रकार का घडला याचा विचार करण्यापूर्वी अभिभायतने कोणती व त्यांचे विधान काय याचा निर्देश करणे योग्य आहे.

१. अज्झत्तं रूपसज्जी एको बहिद्धा रूपानि पस्सति परित्तानि सुवण्णदुब्बण्णानि, तानि अभिमुय्य जानामि परिसमीति एवंसज्जी होति, इदं पठमं अभिभायतनं।

आभ्यंतरी रूप आहे असा विचार करून एखादा मनुष्य बाह्यसृष्टीतील सुवर्ण किंवा दुर्वर्णे परिमित रूपे पहातो, त्यांचे अभिभवन करून मी म्हणतो आणि पहातो अशा बुद्धीने वागतो. हे पहिले अभिभायतन होय.

२. अज्झत्तं रूपसज्जी एको बहिद्धा रूपानि पस्सति अप्पमाणानि सुवण्णदुब्बण्णानि, तानि अभिमुय्य जानामि पस्सामीति एवंसज्जी होति, इदं दुत्तियं अभिभायतनं।

१. दीर्घनिकायात महापरिनिब्बानसुत, संगीतिसुत, व दसुत्तरसुत या तीन सुत्तांत, आणि अंगुत्तर निकायांत एककनिपात, अट्ठकनिपात व दसकनिपात या तीन निपातांत ही आठ आयतने सांपडतात.

आम्यंतरी रूप आहे असा विचार करून एखादा मनुष्य बाह्यसृष्टीतील सुवर्ण किंवा दुर्वर्ण अपरिमित रूपे पहातो, आणि त्यांचे अभिभवन करून मी जाणतो आणि पहातो अशा बुद्धीने वागतो. हे दुसरे अभिम्भायतन होय.

३. अज्झत्तं अरूपसज्जी एको बहिद्वा रूपानि परसति परित्तानि सुवण्णदुब्बण्णानि, तानि अभिभुय्य जानामि पस्सामीति एवंसज्जी होति, इदं ततियं अभिमायतनं।

आम्यंतरी रूपाचा विचार न करता एखादा मनुष्य बाह्यसृष्टीतील सुवर्ण किंवा दुर्वर्ण परिमित रूपे पहातो, आणि त्यांचे अभिभवन करून मी जाणतो आणि पहातो अशा बुद्धीने वागतो. हे तिसरे अभिम्भायतन होय.

४. अज्झत्तं अरूपसज्जी एको बहिद्वा रूपानि परसति अप्पमाणानि सुवण्ण-दुब्बण्णानि, तानि अभिभुय्य जानामि पस्सामीति एवंसज्जी होति, इदं चतुत्थं अभिमायतनं।

आम्यंतरी रूपाचा विचार न करता एखादा मनुष्य बाह्यसृष्टीतील सुवर्ण किंवा दुर्वर्ण अपरिमित रूपे पहातो; आणि त्यांचे अभिभवन करून मी जाणतो आणि पहातो अशा बुद्धीने वागतो. हे चवथे अभिम्भायतन होय.

५. अज्झत्तं अरूपसज्जी एको बहिद्वा रूपानि परसति नीलानि नीलवण्णानि नीलदस्सनानि नीलनिभासानि-सेय्यथा पिं नाम उम्मापुष्के नीलं नीलवण्णं नीलनिदस्सनं नीलनिभास-सेय्यथा वा पन तं वत्थं बाराणसेय्यकं उभतोभागविमट्ठ नीलं नीलवण्णं नीलनिदस्सनं नीलनिभासं एवमेव अज्झत्तं अरूपसज्जी एको बहिद्वा रूपानि परसति नीलानि नीलवण्णानि नीलनिदस्यनानि नीलनिभासानि, तानि अभिभुय्य जानामि पस्सामीति एवंसज्जी होति, इदं एज्जमं अभिमायतनं।

आम्यंतरी रूपाचा विचार न करता एखादा मनुष्य बाह्यसृष्टीतील नीलवर्ण रूपे पहातो—उदाहरणार्थ उमापुष्प किंवा दोन्ही बाजूला इस्तरी

१. उम्मापुष्प याचे हे भाषांतर आहे. अमरकोशात 'अतसी स्यादुमा शुभा' असे म्हटले आहे. टीकाकार महेश्वर भट्ट ही तीन नावे 'जयस इति ख्यातस्य धान्यभेदस्य' असे म्हणतो. जयसाचे फूल निळे असते की नाही हे मला ठाऊक नाही.

केलेले वाराणसीचे निळे वस्त्र-याप्रमाणे आभ्यंतरी रूपाचे विचार न करता बाह्यसृष्टीतील नीलवर्ण (सुंदर) रूपे पहातो; आणि त्यांचे अभिभवन करून मी जाणतो आणि पहातो अशा बुद्धीने वागतो. हे पांचवे अभिभ्वायतन होय.

६. अज्झत्तं अरूपसज्जी एको बहिद्धा रूपानि पस्सति पीतानि पीतवण्णानि पीतनिदस्सनानि पीतनिभासानि-सेय्यथा पि नाम कणिकारपुष्प पीत पीतवण्णं पीतनिदस्सनं पीतनिभासं-सेय्यथा वा पन तं वत्थं बाराणसेय्यकं उभतोभागविभट्ठं पीत... एवमेव अज्झत्तं अरूपसज्जी एको बहिद्धा रूपानि पस्सति पीतानि पीतवण्णानि पीतनिदस्सनानि पीतनिभासानि, तानि अभिमुय्य जानामि पस्सामीति एवंसज्जी होति, इदं छट्ठं अभिमायतनं।

आभ्यंतरी रूपाचा विचार न करता एखादा मनुष्य बाह्यसृष्टीतील पीतवर्ण रूपे पहातो-उदाहरणार्थ, कणिकारपुष्प किंवा दोन्ही बाजूला इस्तरी केलेले वाराणसीचे पिवळे वस्त्र-याप्रमाणे आभ्यंतरी रूपाचा विचार न करता बाह्यसृष्टीतील पीतवर्ण (सुंदर) रूपे पहातो; आणि त्यांचे अभिभवन करून मी जाणतो आणि पहातो अशा बुद्धीने वागतो. हे सहावे अभिभ्वायतन होय.

७. अज्झत्तं अरूपसज्जी एको बहिद्धा रूपानि पस्सति लोहितकानि लोहितकवण्णानि लोहितकनिदस्सनानि लोहितकनिभासानि-सेय्यथा पि नाम बन्धुजीवकपुष्पं लोहितकं लोहितकवण्णं लोहितकनिदस्सनं लोहितकनिभासं-सेय्यथा वा पन तं वत्थं बाराणसेय्यकं उभतोभागविभट्ठं लोहितकं लोहितकवण्णं लोहितकनिदस्सनं लोहितकनिभासं-एवमेव अज्झत्तं अरूपसज्जी एको बहिद्धा रूपानि पस्सति लोहितकानि लोहितकवण्णानि लोहितकनिदस्सनानि लोहितकनिभासानि, तानि अभिमुय्य जानामि पस्सामीति एवंसज्जी होति, इदं सत्तमं अभिमायतनं।

आभ्यंतरी स्वरूपाचा विचार न करता एखादा मनुष्य बाह्यसृष्टीतील रक्तवर्ण रूपे पहातो-उदाहरणार्थ, सन्धुजीवकपुष्प किंवा दोन्ही बाजूला इस्तरी केलेले वाराणसीचे तांबडे वस्त्र-याप्रमाणे आभ्यंतरी रूपाचा विचार न करता एखादा मनुष्य बाह्यसृष्टीतील रक्तवर्ण (सुंदर) रूपे पहातो; आणि त्यांचे अभिभवन करून मी जाणतो आणि पहातो. अशा बुद्धीने वागतो, हे सातवे अभिभ्वायतन होय.

८. अज्झत्तं अरुपसज्जी एको बहिद्धा रूपानि पस्सति ओदातानि ओदातवण्णानि ओदातनिदस्सनानि ओदातनिभासानि-सेय्यथा पि नाम ओसधितारका ओदाता ओदातवण्णा ओदातनिदस्सना ओदातनिभासा-सेय्यथा वा पन तं वत्थं बाराणसेय्यकं उभतोभागविमद्दं ओदातं ओदातवण्णं ओदातनिदस्सनं ओदातनिभासं-एवमेव अज्झत्तं अरुपसज्जी एको बहिद्धा रूपानि पस्सति ओदातानि ओदातवण्णानि ओदातनिदस्सनानि ओदातनिभासानि, तानि अभिमुय्य जानामि पस्सामीति, एवंसज्जी होति, इदं अट्ठमं अभिभायतनं ।

आभ्यंतरी रूपाचा विचार न करता एखादा मनुष्य बाह्यसृष्टीतील शुभ्रवर्ण रूपे पहातो-उदाहरणार्थ, ओषधितारका* किंवा दोन्ही बाजूला इस्तरी केलेले वाराणसीचे पांढरे वस्त्र-याप्रमाणे आभ्यंतरी रूपाचा विचार न करता एखादा मनुष्य बाह्यसृष्टीतील शुभ्रवर्ण (सुंदर) रूपे पहातो. आणि त्याचे अभिभवन करून मी जाणतो आणि पहातो अशा बुद्धीने वागतो. हे आठवे अभिभायतन होय.

बौद्ध धर्माची स्थापना झाल्यानंतर बऱ्याच वर्षांपर्यंत भिक्षूला रहाण्यास विहार नसत. ते कोठे तरी एखाद्या उपवनात किंवा जंगलात पर्णकुटिकेत रहात असत. अनाथपिण्डिकाच्या आरामासारखे जे थोडे विहार बुद्धाच्या हयातीत अस्तित्वात आले होते, त्यांतही भिक्षु चातुर्मास्याचे तेवढे चार महिने रहात असत; बाकी आठ महिने इतस्ततः संचार करून धर्मोपदेश करीत असत. अशा वेळी विशुद्धिमार्गात सांगितलेली कृत्रिम कसिणे करण्याची प्राप्ति अस्तित्वात येणे शक्य नव्हते. बौद्धांचे प्राचीन विहार खोदताना काही वतुळाकार पाषाणाची कसिणे सांपडली आहेत. त्यांवरून असे दिसून येते की, कृत्रिम कसिणे करण्याची पद्धति अशोक-

*या तारकेचा उल्लेख सुत्तपिटकात बऱ्याच ठिकाणी आला आहे. परंतु अनेकभाषाकारांनी त्याचा स्पष्ट अर्थ केलेला नाही. खालील वर्णनावरून हा शुद्धाचा तारा असावा असे वाटते-सेय्यथा पि नाम सरदसमये विद्धे विगतवत्ताहके देवे रत्तिया पच्चूमसमये ओसधितारका भासते च तपते च विरोधात च। (देवपुत्तसंगुत्त).

कालानंतर प्रचारात आली. त्यापूर्वी वरील अभिम्वायतनांचीच भावना मिश्र करीत असावे. त्यांचे विधानही वरील उतान्यातच आले आहे.

एखादा मिश्र एकांत स्थळी जाऊन बसला, आणि 'मी रूपी आहे म्हणजे चतुर्भूतांचा बनलेलो आहे आणि बाह्यसृष्टीत दिसणारे ते रूप तेही चतुर्भूतात्मक आहे,' असा विचार करून थोड्याशा परिमित बाह्य देखाव्यावर ध्यान करून तन्मय होऊ शकला व त्यावर ताबा मिळवू शकला, तर त्याला पहिले अभिम्वायतन साध्य झाले, असे म्हटले पाहिजे. या मिश्रूला विविक्षित रूप पाहिजे असे नाही. एखादी गवताची गंजी, एखादे चित्रविचित्र फुलांनी आणि पानांनी भरलेले झाड, कमलांनी भरलेला हौद, किंवा असाच काहीतरी मर्यादित देखावा त्याच्यासमोर असला म्हणजे पुरे आहे, परन्तु दुसरे अभिम्वायतन साध्य करण्याच्याला असा मर्यादित देखावा कामाचा नाही. विस्तीर्ण वनराजि अफाट समुद्र, अमर्याद पर्वतांच्या रांगा, भव्य आकाश, असा काही तरी मोठा अपरिमित देखावा त्याच्यासमोर असावयास पाहिजे. पहिल्या आणि तिसऱ्या आयतनात फरक एवढाच की पहिल्याला आपण रूपी आहे ही जाणीव असते, व तिसरा केवळ बाह्यसृष्टीत तन्मय होऊन जातो. हीच गोष्ट बाकीच्या सर्वांना लागू आहे. शेवटली चार अभिम्वायतने आणि या नावाची चार कसिणे एकच आहेत. परन्तु कसिणांचे जे कृत्रिम विधान सांगण्यात आले आहे, ते त्यांच्यात नाही. निळ्या पिवळ्या, तांबड्या किंवा पांढऱ्या फुलांचा विस्तीर्ण मळा पाहून किंवा अशाच तऱ्हेचे दुसरे रम्य देखावे पाहून त्यांजवर ध्यान करून ही अभिम्वायतने साध्य करता येतात. अशा देखाव्यांवर कसिणेही साध्य होतात, असे अहुकथाकारांनी म्हटले आहे. तरी पण बुद्धघोषाचार्यांच्या वेळी कृत्रिम कसिणे तयार करण्याकडेच विशेष लक्ष होते असे दिसते.

प्राचीन अहुकथांतून पृथ्वीकसिणादिकांचे जे विधान बुद्धघोषाचार्याने विशुद्धिमार्गात घेतले आहे, ते येणेप्रमाणे :- पठवीकसिणं उगगहन्तो पठवियं निमित्तं मण्हाति कते वा अकते वा, सन्तके, नो अनन्तके, सकोटिये, नो अकोटिये, सवटुमे, नो अवटुमे, सपरियन्ते, नो अपरियन्ते, सुप्पमत्ते वा सरोवमत्ते वा ।

पृथ्वीकसिणाचे धितन करणारा, कृत्रिम^१ किंवा अकृत्रिम, अमर्यादित नव्हे पण मर्यादित, अकोटिक (अपरिमित) नव्हे पण सकोटिक (परिमित), अवर्तुळ नव्हे पण सवर्तुळ, अपर्यंत नव्हे पण सपर्यंत, सुपाएवढ्या किंवा मातीच्या कटोऱ्याएवढ्या पृथ्वीचे निमित्त ग्रहण करतो.

पृथ्वीकसिणांच्या जागी इतर कसिणांचे नांव घातले असता त्याचे विधानही असेच आहे. यात आणि अभिभायतनात पहिला मोठा फरक हा की, यांचा आरंभ अगदी आकुंचित स्वरूपापासून व्हावयाचा. फार झाले तर यांची मर्यादा सुपाएवढीच असावयास पाहिजे. मात्र ती मातीच्या कटोऱ्याहून लहान नसली म्हणजे झाले. दुसरा फरक हा की, ही कसिणे कृत्रिम रीतीने बनवता येतात. ती कशी करावी व त्याचे निमित्त कसे ग्रहण करावे यासंबंधाने विशुद्धिमार्गात विस्तृत वर्णन आहे. त्याचा सारांश तेवढा येथे देतो.

अकृत्रिम पृथ्वीचे निमित्त घ्यावयाचे म्हणजे एखाद्या नांगरलेल्या जागी किंवा अशाच दुसऱ्या जागी वर्तुळकार पृथ्वीकसिणाचे निमित्त लक्षात घेऊन त्याचे वारंवार धितन करावयाचे. हे ज्याला साध्य नसेल त्याने कृत्रिम पृथ्वीमंडळ तयार करावे. निळी, पिवळी, तांबडी, किंवा पांढरी माती न घेता अरुणवर्ण माती घेऊन तिचे एक वीत आणि चार आंगळे व्यासाचे मंडळ बनवावे. जर हे मंडळ घेऊन दुसऱ्या ठिकाणी जावयाचे असेल, तर ते घटईच्या किंवा फळ्याच्या तुकड्यावर बनवावे, व दगडाने घासून साफसूफ करावे. त्याच्यात गवताच्या काड्या किंवा केकर राहू देऊ नये.

आपोकसिण करणाऱ्याने शुद्ध पाणी घेऊन ते एक वीत चार आंगळे व्यासाच्या भांड्यात काठापर्यंत भरावे, व ते स्थिर झाल्यावर त्यावर भावना करावी.

तेजोकसिण करणाऱ्याने चांगली वाळलेली लाकडे घेऊन त्याची आग करावी, व त्याच्यासमोर दोन खुंटांला मध्यंतरी एक वीत चार आंगळे

१. कृत्रिम पृथ्वी म्हणजे जिथे मंडळ तयार करण्यात आले आहे अशी माती; व अकृत्रिम म्हणजे जिथे (शेत नांगरल्या ठिकाणी वगैरे) मंडळ आपोआप तयार झाले आहे अशी माती.

व्यासाचे वर्तुळाकार भोक असलेला घटईचा किंवा कपड्याचा तुकडा बांधावा. त्या भोकातून वरचे ज्वालाग्र व खालची लाकडे न दिसता केवळ ज्वालेचा मध्य भाग तेवढा दिसावा असा बंदोबस्त करावा, व योग्य अंतरावर बसून त्या तेजोकसिणाची भावना करावी.

वायुकसिणात कृत्रिमता आणणे शक्य नाही. त्याची भावना करणाऱ्याने वाऱ्याने हालणारी झाडाची फांदी किंवा असाच दुसरा पदार्थ पाहून त्यावर भावना करावी.

नीलकसिण करणाऱ्याने एक वीत चार आंगळे व्यासाचे भांडे घेऊन त्यात निळ्या रंगाची फुले भरावी, व त्यांच्या भोवताली दुसऱ्या कोणत्या तरी रंगाची फुले लावावी; अथवा मितीवर किंवा कपड्यावर एक वीत चार आंगळे व्यासाचे निळे मंडळ तयार करावे व ते दुसऱ्या कोणत्या तरी रंगाने परिच्छिन्न करून त्यावर भावना करावी. हाच प्रकार पीत, लोहित, आणि अवदात (शुभ्र) कसिणांचा समजावा.

खिडकीच्या फटीतून किंवा वृक्षाच्या सांद्र छायेतून जेथे वर्तुळाकार किरण पडला असेल त्याला आलोककसिण समजून त्याची भावना करावी.

परिच्छिन्नाकासकसिणावर भावना करू इच्छिणाऱ्याने मितीला किंवा मंडपादिकाला एक वीत चार आंगळे व्यासाचे वर्तुळाकार भोक पाडून त्याने व्यापलेली जागा आकाश आहे, असे चिंतन करावे.

याप्रमाणे या दहा कसिणांची विधाने झाली. आता त्यांची निमित्ते कशी प्राप्त होतात याचे थोडक्यात विवेचन करतो. परिकर्मनिमित्त, उद्ग्रहनिमित्त, आणि प्रतिभागनिमित्त अशी तीन निमित्ते आहेत. परिकर्मनिमित्त म्हणजे डोळ्यांसमोर असलेले कसिणमंडळ. हे अर्थात्च भौतिक असते. पण जेव्हा तेच निमित्त डोळे मिटले तरी डोळ्यांसमोर उभे रहाते तेव्हा त्याला उद्ग्रहनिमित्त म्हणतात. या निमित्तात जडनिमित्ताचे दोष स्पष्ट दिसतात. पण जेव्हा त्याच्यासारखे पण निर्दोष आणि दिव्य असे मंडळ डोळ्यांसमोर येते तेव्हा त्याला प्रतिभागनिमित्त म्हणतात. उदाहरणार्थ, पृथ्वीचे जे जडमंडळ भावनेसाठी समोर ठेविले जाते ते परिकर्मनिमित्त समजावे. त्यानंतर बराच काळ चिंतन केल्याने तेच मंडळ डोळ्यांसमोर येऊ लागते. पण त्याबरोबरच पृथ्वीचा

उंचसखलपणा किंवा असेच दुसरे दोष त्यात दिसू लागतात. परंतु भावनेच्यायोगे जेव्हा मन स्थिर होत जाते, तेव्हा तेच मंडळ पिशवीतून बाहेर काढलेल्या निर्मळ आरशाप्रमाणे अत्यंत शुद्ध आणि देदीप्यमान दिसू लागते. यालाच प्रतिभागनिमित्त म्हणतात. इतर कसिणांतही ही तीन निमित्ते यथायोग्यपणे लागू पडतात. परंतु त्यांचा विस्तारपूर्वक विचार करण्याची जरूरी दिसत नाही.

या कसिणांवर चारही ध्याने प्राप्त होतात, एवढेच नव्हे तर आकाश-आनंत्यादिक जी चार अरूपावचर आयतने सांगितली आहेत, ती साध्य करण्याला यांची फार मदत होते. परंतु त्यासाठी ही कसिणे मर्यादित न ठेवता अमर्यादित करावी लागतात. आरंभ जरी कटोन्याएवढ्या किंवा सुपाएवढ्या कसिणापासून केला, तरी प्रतिभागनिमित्त प्राप्त झाल्यावर किंवा ध्यान प्राप्त झाल्यावर त्यांची मर्यादा क्रमाक्रमाने वाढवून ती विश्वमर्यादेपर्यंत नेऊन पोचवायची असते. अशा रीतीने अमर्यादित केलेल्या कसिणावर जेव्हा चार ध्याने साध्य होतात तेव्हाच योग्याच्या अंगी अरूपावचर आयतनांचे ध्यान करण्याची योग्यता येते.

अरूपावचर आयतने

आकाशानन्त्य आयतन, विज्ञानानन्त्य आयतन, अकिंचन्य आयतन आणि नैवसंज्ञानासंज्ञा आयतन, ही चार अरूपावचर आयतने होत. त्यांची भावना चार ध्याने प्राप्त झाल्याशिवाय करता येणे शक्य नाही, हे वर सांगितलेच आहे. अप्रमाण अभिभ्यायतनावर किंवा कसिणांवर ज्याला ही ध्याने साध्य झाली असतील, त्याने प्रथमतः आकाशानन्त्य आयतन मिळवण्याचा प्रयत्न करावा. त्याचे विधान सुतपिटकात पुष्कळ ठिकाणी आले आहे. ते असे :-

सब्जसो रूपसञ्ज्ञानं समतिक्कमा पटिघसञ्ज्ञानं अत्थंगमा नानत्तसञ्ज्ञानं
अमरनसिकारा अनन्तो आकासो ति आकासानञ्चायतनं उपसंपज्ज
विहरति ।

सर्वप्रकारे रूपसंज्ञांचा समतिक्रम करून प्रत्याघातसंज्ञांचा अस्त करून आणि नानात्वसंज्ञांचा विचार न करता अनन्त आकाश या भावनेने आकाशानन्त्य आयतन प्राप्त करून घेतो.

रूपसंज्ञा म्हणजे जड सृष्टीबद्दल विचार. त्यांच्या पलीकडे गेल्यानेच हे ध्यान प्राप्त होते. जड सृष्टीचे विचार जोपर्यंत चालले आहेत तोपर्यंत विषयांचा इंद्रियांवर प्रत्याघात म्हणजे काहीतरी परिणाम व्हावयाचा. पण जेव्हा योगी जडसृष्टीच्या पलीकडे आपल्या चिंतनाची मर्यादा नेतो, तेव्हा असा प्रत्याघात त्याला बाधू शकत नाही, त्या प्रत्याघाताचा अस्त होतो; आणि त्या प्रसंगी जड सृष्टीतील चित्राविचित्र देखावे किंवा भिन्न स्वर अशा विविध विषयांपासून तो निवृत्त होतो. यालाच 'नानात्वसंज्ञांचा विचार न करणे' असे म्हणतात. अशा स्थितीत अनन्त आकाश हेच काय ते त्याच्या चित्ताचे आलंबन होऊन रहाते, आणि तो तदाकार होऊन जातो.

परिच्छिन्न आकासकसिण खेरीज करून बाकी कोणत्याही कसिणावर चार ध्याने साध्य केल्यानंतर मग या आयतनाची भावना करावयाची असते. कसिणावर चतुर्थ ध्यान साध्य होण्यापूर्वी त्या कसिणाची मर्यादा अनन्त करावी लागते. प्रथमतः कटोन्याएवढ्या किंवा सुपाएवढ्या कसिणापासून सुरुवात करावयाची हे मागल्या प्रकरणात सांगितलेच आहे. नंतर तीच वर्तुळाकार आकृति खोलीएवढी, घराएवढी, गावाएवढी, देशाएवढी, पृथ्वीएवढी आणि होता होता विश्वाएवढी वाढवावयाची असते. त्या आकृतीवर चतुर्थ ध्यान साध्य झाल्यावर मग योगी बुद्धिप्रभावाने ती बाजूला सारून तेवढ्या सर्व विश्वात एकच आकाश भरले आहे हे पहातो. पूर्वीचे जे रूपात्मक आलंबन ते सोडून देऊन तो हे अरूपात्मक आलंबन स्वीकारतो. आणि हाच काय तो इतर चतुर्थ ध्यानात आणि या ध्यानात फरक असतो. कसिणांवर किंवा मैत्री इत्यादिकांवर केलेल्या ध्यानाचा विषय दृश्य व जड असतो, आणि म्हणूनच त्या ध्यानाला रूपावचर ध्याने म्हणतात. आकाशादिक आयतने दृश्य नाहीत व जडही नाहीत. तेव्हा त्यांच्यावर जे चतुर्थ ध्यान प्राप्त होते त्याला अरूप किंवा अरूपावचर ध्यान म्हणतात.

येथे असा प्रश्न उपस्थित होतो की, इतर कर्मस्थानांवर जशी प्रथमादिक ध्याने प्राप्त होतात तशी ती या रूपावचर कर्मस्थानांवर का प्राप्त होत नाहीत? वितर्कविचारादिक प्रथम ध्यानाची अंगे अस्तित्वात यावयाला त्याचा विषयही आकुंचित व प्रमुदित करणारा असावयास पाहिजे. परंतु आकाशासारख्या अनन्त आणि व्यापक विषयाला आकुंचित स्वरूप दिल्याशिवाय वितर्कविचारादिक उत्पन्न होणे शक्य नाही. पण अशा आकुंचित आकाशाला आकाशानन्त्य आयतन म्हणता यावयाचे नाही; त्याला परिच्छिन्न आकासकसिण असे म्हणतात. अर्थात् आकाशादिक जी चार आयतने आहेत त्यांवर पहिली तीन ध्याने साधता येत नाहीत. कसिणांवर चार ध्याने साधल्यावरच मग ही आयतने क्रमाने प्राप्त करून घ्यावी लागतात.

• विज्ञानानन्त्य आयतनाचे विधान येणेप्रमाणे :- सब्बसो आकासानञ्जायतनं समतिक्कम्म अनन्तं विज्जणंति विज्जाणाञ्जायतनं उपसंपज्ज विहरति ।

सर्व प्रकारे आकाशानन्त्य आयतनाचा समतिक्रम करून अनन्त विज्ञान या भावनेने विज्ञानानन्त्य आयतन प्राप्त करून घेतो.

आकाशाची कल्पनाही विज्ञानमयच आहे, आकाशाची जी अनंत मर्यादा तीच विज्ञानाची आहे, अशा भावनेने आकाशाचा विचार सोडून देऊन विज्ञानात तल्लीन झाल्यावर योग्याला या आयतनाचा लाभ होतो. एवढाच काय तो फरक. बाकी सर्व वरीलप्रमाणे समजावे.

आकिंचन्य आयतनाचे विधान :- सब्बसो विज्जणञ्चायतनं समतिक्कम्म नत्थि किञ्ची ति आकिञ्जायतनं उपसंपज्ज विहरति ।

सर्व प्रकारे विज्ञानानन्त्य आयतनाचा समतिक्रम करून काही नाही या भावनेने आकिंचन्य आयतन प्राप्त करून घेतो.

अभाव विज्ञानापेक्षाही बलवान् आहे. जेथपर्यंत विज्ञानाची गति तेथपर्यंत अभावाचीही असावयाचीच. असा अभाव सर्व विस्वांत भरला आहे. या कल्पनेने योगी जेव्हा विज्ञानावर जय मिळवतो, तेव्हा त्याला या आयतनाचा लाभ होतो.

नैवसंज्ञानासंज्ञा आयतनाचे विधान येणेप्रमाणे :- सब्बसो आकिञ्चञ्जायतनं समतिक्कम्म नैवसञ्ज्ञानासञ्जायतनं उपसम्पज्ज विहरति ।

सर्व प्रकारे आकिंचन्य आयतनाचा समतिक्रम करून नैवसंज्ञानासंज्ञा आयतन प्राप्त करून घेतो.

अभावाची तरी बळकट कल्पना किंवा संज्ञा असतेच. परन्तु त्याच्या वरची पायरी म्हणजे संज्ञा नाही किंवा असंज्ञाही नाही, अशा तऱ्हेचे हे आयतन होय. संज्ञा आहे असेही नाही आणि नाही असेही नाही, हे कसे होऊ शकते ? याबद्दल विशुद्धिमार्गात दोन उपमा दिल्या आहेत.

शिष्याने लोहपात्राला तेल लावून ठेवले होते. यवागू (पेज) पिण्याच्या वेळी गुरूने ते मागितले तेव्हा शिष्य म्हणाला, " भदंत, पात्रात तेल आहे. " गुरू म्हणाला, " तर मग घेऊन ये. आपण ते नळकांड्यात भरू. " शिष्य म्हणाला, " तसे करण्याला तेल नाही. " ज्याप्रमाणे यवागू मलिन करण्यापुरते तेल आहे, पण नळकांडे भरण्यापुरते नाही, त्याप्रमाणे या चवथ्या आयतनात संज्ञावशेष शिल्लक रहातो; परंतु तो संज्ञेचा कार्यभाग करू शकत नाही.

दुसरी उपमा पाण्याची आहे. गुरु आणि शिष्य रस्त्यातून चालले होते. वाटेत थोडेसे पाणी होते. शिष्य म्हणाला, "गुरुजी, पाणी आहे, वहाणा काढा." गुरु म्हणाला, "तर मग स्नानाचा पंचा दे, मी स्नान करतो." शिष्य म्हणाला, "स्नानाला पाणी नाही." जसे वहाणा भिजण्यापुरते पाणी आहे, पण स्नानाला नाही, तसा या चवध्या आयतनात संज्ञेचा अंश आहे, परंतु तो संज्ञेचे कार्य करण्यापुरता नाही.

हे आयतन प्राप्त झाल्यावर योग्याला निरोधसमापत्ति मिळवता येते. निरोधसमापत्ति म्हणजे मनोवृत्तीचा आत्यंतिक निरोध. अशा स्थितीत योगी सात दिवसपर्यंत राहू शकतो.

विपश्यनाभावना

हा शब्द केवल बौद्ध संस्कृत वाङ्मयात सापडतो. उदाहरणार्थ,

शमथेन विपश्यनासुयुक्तः

कुरुते क्लेशयिनाशमित्यवेत्य ।

शमथः प्रथमं गवेषणीयः

स च लोके निरपेक्षयाभिरत्या ॥

या शांतिदेवाचार्यांच्या श्लोकात हा शब्द सापडतो. परंतु तो पालि विपरसना या प्रसिद्ध शब्दापासून साधला आहे. जगातील अनित्यतेच्या भावनेने विपश्यनेला आरंभ होतो. अनित्यताभावनेचे विधान येणेप्रमाणे :-

रूपं भिक्खवे अनिच्चं.....वेदना अनिच्चा.....संज्ञा अनिच्चा.....संस्कारा अनिच्चा.....विज्जाणं अनिच्चं । यदनिच्चं तं दुक्खं, यं दुक्खं तदनत्ता, यदनत्ता तं नेतं मम, नेसो हमस्मि, न मेसो अता ति ॥ एवमेतं यथाभूतं सम्मप्यज्जाय दद्ग्वं ॥

(खन्दसंयुत, वग्ग २, सुत्त ४.)

भिक्षुहो, रूप अनित्य आहे....वेदना अनित्य आहेत....संज्ञा अनित्य आहे....संस्कार अनित्य आहेत....विज्ञान अनित्य आहे. जे अनित्य ते दुःखकर, जे दुःखकर ते अनात्मक, जे अनात्मक ते माझे नव्हे, तो मी नव्हे, तो माझा आत्मा नव्हे. याप्रमाणे हे यथार्थतया सम्यक् प्रज्ञेने पहावे.

या विधानाप्रमाणे रूप, वेदना, संज्ञा, संस्कार आणि विज्ञान या पांच स्कंधांवर अनित्यतेची भावना करावयाची आहे. ती कशी याचा थोडक्यात विचार करू. रूपस्कंध चार महाभूतांचा बनला आहे. त्यात पहिले महाभूत पृथ्वी. धरणीकंपादिकाच्या योगाने पृथ्वीच्या स्थिर भागातही

भयंकर अदलाबदल होत असतो; नद्यांचे जेथे स्रोत असतील तेथे वाळवंट बनते व नदीचा प्रवाह भलत्याच बाजूला वहात असतो. पण असे विलक्षण फेरफार सर्वानाच पहावयास मिळत नसतात. त्यांनी पृथ्वीच्या पृष्ठभागावर उगवणाऱ्या-आणि ज्यांत पृथ्वीचाच अंश जास्ती आहे अशा-यनस्पतिवर्गाचे निरीक्षण करावे. पावसाळा सुरू झाल्यावर काही काळाने जिकडे तिकडे सर्व प्रदेश हिरवागार झालेला दिसतो. आश्विन महिन्याच्या सुमाराला धान्ये पिकास आल्याने शेते पिवळी दिसू लागतात. पण पुढे त्यांची कापणी होऊन धान्य गोळा केल्यावर केवळ गवत शिल्लक रहाते. थंडीचे दिवस जाऊन वसंत ऋतूला सुरुवात होते न होते तों वृक्षांना पालवी फुटते, आंब्याला मोहोर येतात व सृष्टीमध्ये एक अभिनव चैतन्य उत्पन्न झाल्यासारखे दिसते. इतक्यात उन्हाळा येतो, शेते उद्ध्वस्त झाल्यासारखी दिसू लागतात आणि दुपारच्या वेळी त्याकडे पाहिले असता डोळ्याला त्रास होतो. अशा रीतीने दृश्य सृष्टीत बाराही महिने सारखी घडामोड घाललेली असते. तिचा विचार करता करता जर आपण परमाणूपर्यंत जाऊन पोचलो तर त्यातही अस्खलित क्रांती चालू असल्याचे आपणास दिसून येईल.

आपोघातूचे फेरफार अधिक दृश्य आहेत. पावसाळ्यापूर्वी नद्या वाहून गेल्या आहेत, तलाव कोरडे पडले आहेत. इतक्यात आकाशात अंध दिसू लागतात, मेघगर्जनेला सुरुवात होते. विजा चमकतात आणि पाऊस पडतो. नदीनाले आणि तलाव भरून जातात आणि जिकडे तिकडे पाणीच पाणी होऊन जाते. जी नदी काही दिवसांपूर्वी अत्यंत शांत दिसत होती ती बेफामपणे वाहू लागते, मोठाला धोंडा टाकला तरी वाहून नेते, मग माणसाची गोष्ट काय? पण पावसाळा संपल्याबरोबर ती पूर्वस्थितीवर येते आणि हळूहळू आटत जाते. समुद्राला तर ओहोटी-भरती रोजचीच असते, थोडासा वारा वाहिल्याबरोबर लाटा येतात, आणि झंझावाताने तुफान होते. एवढे कशाला? नदी जरी आपणास एकच दिसत असली तरी तिच्यातील पाण्याच्या प्रत्येक परमाणूला त्याच्यामागून येणारा परमाणू समुद्राच्या बाजूला लोटीत असतो. तो समुद्रात पोचला तरी स्थिर रहात नाही, कारण समुद्रातील पाण्याचे परमाणू इतस्ततः सारखे धावत असतात.

तेजोघातूची अनित्यता याहूनही स्पष्ट आहे. मोठाले जंगल जाळून टाकणारा अग्नीही ते संपल्यावर आपोआप विझून जातो. आकाशातील वीज, सूर्याची उष्णता, इत्यादिकांत वारंवार किती फेरफार होतात हे सर्वविश्रुतच आहे.

वासुधातु याहीपेक्षा घंचल आहे. सकाळी हवा शांत असली तर संध्याकाळी अकरमातू जोराने वाहू लागते व एखादे वेळेला तुफानही होते, आणि पुन्हा एकाएकी तुफान नाहीसे होऊन सर्वत्र सामसूम होऊन जाते.

याप्रमाणे बाह्यरूपस्कंधात स्थूल फेरफारांचे अवलोकन करून योग्याने क्रमाक्रमाने सूक्ष्म फेरफारांचे निरीक्षण करण्यास शिकले पाहिजे; आणि मग आपल्या देहातील रूपस्कंध कसा बदलत जातो या विचाराला लागले पाहिजे. मी मुलगा होतो तेव्हा किती उंच होतो, व त्यानंतर कसकसा वाढत गेलो, व माझ्या शरीरात कोणकोणते फेरफार झाले, त्याचे त्याने मनन केले पाहिजे. याप्रमाणे सकाह्याभ्यंतरीच्या रूपस्कंधाची अनित्यता पूर्णपणे जाणल्यावर मग वेदनास्कंधाचा विचार करावा. आपण सकाळी मोठ्या आनंदात असतो, म्हणजे आपल्या वेदना सुखकारक असतात, त्याच संध्याकाळी आपण आजारी पडल्यामुळे किंवा अशाच अन्य काही कारणांनी दुःखकारक होतात, आणि रात्री पुन्हा गाढ झोप लागली म्हणजे उपेक्षाकारक होतात. म्हणजे सुख, दुःख आणि उपेक्षा या तीन वेदनांचा अनुभव आपणास वारंवार येत असतो, आणि जितका जितका विचार करावा तितकी तितकी त्यांची अनित्यता स्पष्टपणे आपल्या निदर्शनास येते.

संज्ञा म्हणजे पदार्थमात्राची कल्पना. स्त्री-पुरुष, गाई-बैल, वृक्ष-वनस्पती, यांमध्ये जो फरक दिसतो तो संज्ञेच्या योगाने. एकाच जड सृष्टीचे अनेक पदार्थ बनलेले असतां जिच्यामुळे त्यांचे आपण भिन्न स्वरूपाचे आकलन करीत असतो, त्या मानसिक शक्तीला संज्ञा म्हणतात. वेदनास्कंध जसा अनित्य आहे, तसा संज्ञास्कंधही आहे. लहानशी निरनिराळी खेळणी किंवा पतंग वगैरे पदार्थ यांची संज्ञा जशी आनंदकारक होते तशी ती मोठेपणी होत नाही. तरुणपणी कादंबऱ्या किंवा असेच दुसरे वाङ्मय प्रिय असते, तसे ते वृद्धपणी नसते. आज आपण ज्याच्याकडे मित्रभावाने पहातो, त्यानेच आपला काही भयंकर अपराध केला तर पूर्वीची

संज्ञा पालटून त्याच्याविषयी शत्रुसंज्ञा, अथवा-आपण फारच सावधगिरीने वागलो तर-मध्यस्थसंज्ञा उत्पन्न होते. ज्या तरुणीवर तरुण आसस्त होऊन तिची मर्जी संपादण्यासाठी प्राण खर्ची घालण्यास तयार असतो, तिचे प्रेम दुसऱ्या तरुणावर आहे असे समजून आल्याबरोबर त्याला तिचे दर्शन विषतुल्य वाटते. तिच्याशी आपण मैत्रीने वागलो एवढा विचार देखील त्याच्या मनाला संताप देत असतो, अशा रीतीने प्रिय-अप्रिय संज्ञांची वारंवार उलथापालथ होत असते.

संस्कारांचीही तीच गती. आपण एखाद्या कर्मठ घराण्यात जन्मलो आहो असे समजा. लहानपणापासून वडिलांच्या सहवासाने स्नानसंख्या करणे, देवांची पूजा करणे, असे संस्कार आपल्या आंगी खिळून गेल्यासारखे दिसतात. इतक्यात आपण समाजसुधारणा, स्वदेशी, स्वराज्य, इत्यादिक विलक्षण चळवळींच्या तावडीत सांपडलो, तर स्वतःलाच आश्चर्य वाटेल इतकी आपल्या संस्कारात क्रांती होऊन जाते. कित्येकांना केवळ मत्स्यमांसादिकाचे दर्शनही असह्य असते. तेच एकदा विलायतेची यात्रा करून आले, म्हणजे मत्स्यमांसाहाराचे गोडवे गाऊ लागतात. अथवा ज्या कुळांत मांसाहार पिढ्यान्पिढ्या चालू आहे, अशा कुळांत जन्म पावूनही कित्येक तो सोडून देतात, आणि शाकाहाराच्या प्रसारासाठी अत्यंत परिश्रम करतात. अर्थात् असे संस्कार फारच थोडे आहेत की, ज्याची लहानपणापासून सारखी उलथापालथ होत नसते.

चक्षुर्विज्ञान, श्रोत्रविज्ञान, घ्राणविज्ञान, जिह्वाविज्ञान, कार्यावज्ञान आणि मनोविज्ञान असे विज्ञानाचे सहा भेद आहेत. त्यांचे फेरफार समजणे फार सापे आहे. लहान मूल तांब्यारुप्याची नाणी पहाते, पण ती आपल्या खेळण्याइतक्या किमतीची नाहीत अशी त्याची समजूत असते. पण तेच मूल मोठे झाल्यावर पैसे असले तर खाऊ विकत घेता येतो हे त्याला समजू लागते, व पुढे तरुणपणी क्रमाक्रमाने पैशाच्या सदुपयोगाचा आणि दुरुपयोगाचा त्याला बोध होतो. एखादा सुज्ञ मनुष्य आपल्या आयुष्यातील एका वर्षाचे जर नीट परीक्षण करील, तर आपल्या विचारात क्रांती कशी होत चालली आहे, हे त्याला स्पष्ट दिसून येईल. त्याशिवाय आता चक्षुर्विज्ञान,

तर क्षणात श्रोत्रघ्राणादिक विज्ञान असा या विज्ञानाचा पालट क्षणोक्षणी होत असतो, तो निराळाच.

अशा रीतीने निर्भयपणे अनित्यतेची भावना केल्याबरोबर कोणत्याही पदार्थाला पकडून राहिल्यास दुःख होते हे आपण जाणतो. ज्या बाह्यसृष्टीत विलक्षण घडामोडी घाललेल्या आहेत, तिचाच एखादा भाग हा माझा बाग आहे किंवा ही माझी शेतवाडी आहे, असे जो अज्ञ मनुष्य गृहीत धरून बसेल व त्यात आसक्त होऊन राहील, त्याला दुःख होणे अगदी साहजिक आहे. बागेची नासाडी झाली किंवा दुसऱ्या काही कारणाने तो त्याच्या हातून गेला, तर त्याला अतोनात दुःख होते. हीच गोष्ट इतर स्थिर आणि घर पदार्थांची आहे.

अरियपरियेसनसुत्तात भगवान् म्हणतो, "भिक्षुहो, मी सुद्धा संबोधिज्ञान होण्यापूर्वी बोधिसत्त्वावस्थेत, स्वतः जराधर्मी असताना, जन्माच्या फेऱ्यात सांपडलेल्या वस्तूंच्या (पुत्र, दारा, दासी, दास इत्यादिकांच्या) मागे लागलो होतो. (म्हणजे माझ सुख त्यांजवर अवलंबून आहे असे मला वाटे.) स्वतः जराधर्मी असताना, व्याधिधर्मी असताना, मरणधर्मी असताना, शोकधर्मी असताना, जरा, व्याधि, मरण, शोक यांच्या फेऱ्यात पडलेल्या वस्तूंच्याच मागे लागलो होतो तेव्हा माझ्या मनात असा विचार आला की, मी स्वतः जन्म, जरा, मरण, व्याधि व शोक यांनी संबद्ध असता त्यांनीच संबद्ध पुत्रदारादिक जे त्याच्या मागे लागलो आहे, हे ठीक नव्हे; तर मग मी या जन्मजरादिकांनी होणारी हानी पाहून अजात, अजर, अव्याधि, अमर आणि अशोक असे जे परमश्रेष्ठ निर्वाणपद त्याचा शोध करावा हे योग्य आहे." हा भगवंताचा बोधिसत्त्वावस्थेतील अनुभव सर्वानाच लागू पडण्यासारखा आहे.

बाह्यसृष्टीतील पदार्थांना पकडून बसल्यास जसे दुःख होते, तसेच ते आपल्या पंथस्वक्षांना पकडून बसल्यास होते. आपले रूप असे रहावे किंवा तसे व्हावे असा आपण विचार केला तरी व्याधीच्या आणि जरेच्यायोगे ते भलत्याच स्थितीत जाते. वेदना, संज्ञा, संस्कार, आणि विज्ञान यांचीही हीच गोष्ट आहे. त्यांना पकडून बसल्याने आपल्या दुःखात अधिक भर पडते, याचसाठी म्हटले आहे की, 'यदनिच्चं तं दुक्खं'.

जे दुःखकारक ते आत्मा होऊ शकत नाही. आत्मा म्हणजे सुख-दुःखातीत, कूटस्थ, अविनाशी पदार्थ. तो या पंचस्कंधात नाही आणि म्हणूनच मनुष्यप्राण्यांमध्ये आपणाला कायमचा उच्चनीचपणा येणे शक्य नाही. अलगददूपमसुत्तात भगवान् म्हणतो, "म्हणून भिक्षुहो, जे तुमचे नव्हे, ते सोडून द्या. ते सोडून दिल्यास चिरकाल तुमचे हित होईल, चिरकाल तुम्हाला सुख मिळेल. तुमचे काय नव्हे? रूप तुमचे नव्हे....वेदना तुमच्या नव्हेत....संज्ञा तुमची नव्हे....संस्कार तुमचे नव्हेत...विज्ञान तुमचे नव्हे. ते सोडा. ते सोडल्यास चिरकाल तुमचे हित होईल, चिरकाल तुम्हाला सुख मिळेल. भिक्षुहो, या जेतवनात पडलेला पालापाचोळा लोक घेऊन जाताील, जाळतील, किंवा त्याचे दुसरे काही तरी करतील. त्या वेळी, 'आम्हाला लोक घेऊन जातात, जाळतात, किंवा आमचे दुसरे काही तरी करतात', असे तुम्हांला वाटेल काय?" भिक्षु म्हणाले, "भदन्त, आम्हाला असे वाटणार नाही; कारण; हा पालापाचोळा आमचा आत्मा किंवा आत्मीय नाही." भगवान् म्हणाला, "त्याप्रमाणे भिक्षुहो, रूप...वेदना...संज्ञा...संस्कार...विज्ञान तुमचे नाही. ते सोडून द्या. ते सोडून दिल्यास चिरकाल तुमचे हित होईल, चिरकाल तुम्हास सुख मिळेल."

याप्रमाणे अनित्यताभावनेच्यायोगे दुःखता आणि अनात्मता स्पष्ट दिसून आल्यावर योग्याच्या धित्तात अप्रतिम आनंद उत्पन्न होतो. त्याचे वर्णन धम्मपदात येणेप्रमाणे केले आहे :-

सुज्जा गारं पविट्ठस्स सन्तयितस्स भिक्खुनो।

अमानुसी रतीं होति सम्मा धम्मं विपस्सतो।।

यतो यतो सम्मसति खन्धामं उदयब्बयं।

लभति पीतिपामोज्जं अमृतं तं विजानतं।।

एकान्तस्थळी जाऊन शांत धित्ताने यथार्थतया निरीक्षण करणाऱ्या भिक्षुला अमानुष (दैवी) आनंद प्राप्त होतो. जो जो तो स्कन्धांचा उदय आणि व्यय यांचे निरीक्षण करतो तो तो त्याला प्रीतिप्रमोद मिळत जातो. सुज्ञाना हे अमृत वाटते.

एखादा उत्तम वादक तंतुवाद्य वाजवू लागला व त्यातून त्याच्या कलेला अनुसरून बारीक-मोठे स्वर निघू लागले म्हणजे आपण क्षणभर तल्लीन होऊन जात असतो; आपणाला उपचारसमाधि प्राप्त होते तर मग पदार्थमात्राला हालवणारी जी अनित्यता तिच्याशी तादात्म्य पावल्याने योग्याला अत्युच्च प्रकारची अमृततुल्य समाधि प्राप्त झाली तर त्यात नवल कसले? अर्थात् या विपर्ययाभावनेने योग्याला चारही ध्याने प्राप्त होतात, एवढेच नव्हे तर आर्य अष्टांगिक मार्गाचे त्याला सहजासहजी ज्ञान होते. आर्य अष्टांगिक मार्ग, सम्यक् दृष्टि, सम्यक् संकल्प, सम्यक् वाचा, सम्यक् कर्मान्त (कर्म), सम्यक् आजीव, सम्यक् व्यायाम, सम्यक् स्मृति आणि सम्यक् समाधि, या आठ अंगांचा बनला आहे. त्याची व्याख्या मी एक-दोन ठिकाणी^१ केली असल्यामुळे तिची येथे पुनरुक्त करीत नाही. गायनवादनात ज्याप्रमाणे तालसुराची समता असावी लागते त्याप्रमाणे परिवर्तनशील जगात आर्य-अष्टांगिक मार्गाच्या योगेच साम्य^२ ठेवणे शक्य आहे; आणि ज्याला अनित्यतेचे रहस्य समजले त्याला हे काम अगदी सोपे आहे. अनित्यतेच्या योगे वर्तमान जगताशी आपण तादात्म्य पावतो, एवढेच नव्हे तर अतीत आणि अनागत जगताशी तादात्म्य पावण्याला समर्थ होतो, व मनुष्यजातीच्या श्रेष्ठ सेवेचे दैवतिक कर्तव्य आपणाला पूर्णपणे अवगत होते; व त्या ज्ञानाचा विकास अष्टांगिक मार्गाच्या रूपाने होत असतो. हा मार्ग तत्त्वज्ञानाचे दृश्य फळ होय.

अनित्यताभावनेच्या योगे चार ध्याने आणि अष्टांगिक मार्गाचे रहस्य प्राप्त होते, एवढेच नव्हे, तर योग्याला क्रमाक्रमाने चार लोकोत्तर आर्यमार्ग व फळे प्राप्त होतात. विपर्ययाभावनेच्यायोगे प्रथम ध्यानादिक चार ध्यानांपैकी एखादे ध्यान प्राप्त होऊन, सक्कायदिष्टि (आत्मा हा मित्र पदार्थ असून तो नित्य आहे अशी दृष्टि), विधिकिच्छा (बुद्ध, धर्म आणि संघ यांजविषयी शंका किंवा अविश्वास), आणि सीलयातपरामास (स्नानादिप्रतानींच मुक्ति मिळेल असा विश्वास), या तीन संयोजनांचा (बंधनांचा) जर नाश

१. 'बुद्ध, धर्म आणि संघ' परिशिष्ट ३ रे, व बुद्धपरित्र-लेखमालेतील चवथ्या लेख पहावा.

२. अन्तं दुस्खस्स पम्मुयापनरन्ति विसमं । (देवतासंयुक्त)

करु शकला, तर तो स्रोत आपत्ति मार्गात येतो, त्याला स्रोतआपत्तिमार्गस्थ व त्या मार्गात स्थिर झाल्यावर स्रोतआपत्तिफलस्थ म्हणतात. त्यानंतर त्याच किंवा अन्य ध्यानाध्यायोगे कामराग, द्वेष आणि मोह हे दुर्बळ झाले म्हणजे तो सकृदागामिमार्गात येतो. त्याला सकृदागामिमार्गस्थ, आणि त्या मार्गात स्थिर झाल्यावर सकृदागामिफलस्थ म्हणतात. त्यानंतर कामराग (कामवासना), पटिघ (क्रोध), या दोन संयोजनांचा पूर्णपणे उच्छेद करून तो अनागामिमार्गात येतो. त्याला अनागामिमार्गस्थ, व त्यांत स्थिर झाल्यावर अनागामिफलस्थ म्हणतात. त्यानंतर रूपराग (ब्रह्मलोकादि प्राप्तीची इच्छा), अरूपराग (अरूपदेवलोकप्राप्तीची इच्छा), मान (अहंकार), उद्धच्छ (भ्रांतचित्तता), आणि आवज्जा (अविद्या) या शिल्लक राहिलेल्या पांच संयोजनांचा समूळ नाश करून तो अर्हन्मार्गात येतो. त्याला अर्हन्मार्गस्थ, व त्या मार्गात स्थिर झाल्यावर अर्हत्फलस्थ म्हणतात. अशा पूर्णावस्थेला पोंचलेल्या व्यक्तीच्या तोंडी खालील गाथा शोभण्यासारख्या आहेत.

सुसुखं वत जीवाम वेरिनेसु अवेरिनो।
 वेरिनेसु मनुस्सेसु विहराम अवेरिनो॥
 सुसुखं वत जीवाम आतुरेसु अनातुरा।
 आतुरेसु मनुस्सेसु विहराम अनातुरा॥
 सुसुखं वत जीवाम उस्सुकेसु अनुस्सुका।
 उस्सुकेसु मनुस्सेसु विहराम अनुस्सुका॥
 सुसुखं वत जीवाम येसं नो नत्थि किञ्चन।
 पीतिमक्खा भविस्साम देवा आमस्सरा यथा॥*

*वैन्यामध्ये अवैरी होऊन आम्ही सुखाने जगतो; वैरी मनुष्यांत आम्ही अवैराने वागतो. आतुरांमध्ये अनातुर होऊन आम्ही सुखाने जगतो. आतुर मनुष्यांत आम्ही अनातुरपणे वागतो. उस्सुकांमध्ये अनुत्सुक होऊन आम्ही सुखाने जगतो. उत्सुक मनुष्यांत आम्ही अनुत्सुकपणे वागतो. ज्या आम्हाला काहीच नाही (नामरुपात्मक पदार्थांची आसक्ति नाही), ते आम्ही सुखाने जगतो; आमास्वर देवांप्रमाणे आम्ही प्रेमरुपी अन्न ग्रहण करतो.

पार्श्वनाथाचा चातुर्याम धर्म

धर्मानंद कोसंबी

खरा समाजधर्म

साधुचरित श्री. धर्मानंद कोसंबी हे सनातनी हिंदूंच्या ब्राह्मणी संस्कृतीत वाढलेले. भगवान बुद्धाचे धरित्र लहानपणीच वाचून त्यांच्या उपदेशाकडे ते ओढले गेले; आणि त्यांनी महाकष्टाने तिब्बत, सीलोन, ब्रम्हदेश आणि सियाम यांसारख्या देशांत जाऊन तेथील बौद्ध धर्म शिकून घेऊन बौद्ध विद्येची परंपरा स्वदेशी परत आणली. बौद्ध धर्माची जरी त्यांनी दीक्षा घेतली होती तरी बौद्ध धार्मिकांचे ते अंध अनुयायी बनले नाहीत. बौद्ध विद्येच्या प्रचारासाठी अनेकवार अमेरिकेत आणि एकवार रशियात गेले असताना त्यांनी तेथील अर्थमूलक समाजधर्माचे अध्ययन केले. लाला हरदयाळसारख्यांच्या सहवासात आल्याने समाजवाद आणि साम्यवाद या विषयी त्यांना सहानुभूति वाढू लागली. गुजरात विद्यापीठात येऊन तेथे बौद्ध विद्येचा प्रसार करीत असताना जैन धर्माचा त्यांनी सहानुभूतिपूर्वक खोल अभ्यास केला. महात्मा गांधींच्या सिद्धान्ताचा केवळ अभ्यास करून स्वस्थ न बसता त्यांनी त्यांच्या चळवळीत भागही घेतला.

अशा रीतीने मानवी समाजावर ज्या ज्या प्रधान विचारांचा आणि धर्मिक वृत्तींचा पगडा आहे त्या सर्वांचा आपुलकीने अभ्यास करून त्यांनी त्यांवर आपली स्वतंत्र प्रज्ञा चालविली आणि आपल्या परिपक्व अभिप्रायांचे सार त्यांनी दोन-तीन पुस्तकांत आपल्याला दिले आहे. बौद्ध विद्या प्राप्त करण्यासाठी आणि तिचा फैलाव करण्यासाठी स्वतः काय काय केले हे त्यांनी 'निवेदन' आणि 'खुलासा' या आत्मचरित्रपर दोन ग्रंथांत नमूद करून ठेवले आहे.

इतक्या कष्टाने मिळविलेली बौद्ध विद्या आहे तरी काय याची सविस्तर कल्पना देण्यासाठी त्यांनी मराठीत कितीतरी पुस्तके लिहिली आहेत. त्या पुस्तकांवरून त्यांची गाढ विद्वत्ता जशी दिसून येते त्याचप्रमाणे लोक-कल्याणाविषयीची त्यांची कळकळही दिसून येते.

अधिकारयुक्त वाणीने बौद्ध धर्माचे इतके सोपे विवेचन दुसरे कोणीही केलेले दिसून येत नाही.

‘ बुद्धचरित्र ’ भाग १ आणि २ यात भगवान बुद्धाविषयीची विश्वसनीय अशी अद्यतन सर्व माहिती येऊन जाते. बुद्ध, ‘ धर्म आणि संघ ’ या लहानशा पुस्तकात पुस्तकाच्या नांवाप्रमाणे तिन्ही गोष्टींची अगदी प्राथमिक माहिती आहे. ‘ बुद्धलीला-सार-संग्रह ’ या त्यांच्या अत्यंत लोकप्रिय ग्रंथांच्या पहिल्या भागात बुद्धाच्या पूर्व-जन्मांविषयीच्या जातककथा असून त्यांत बोधिसत्त्वाने चारित्र्यातील निरनिराळ्या पारमिता कशा प्राप्त केल्या याची पौराणिक माहिती दिली आहे. दुसऱ्या भागात बुद्धाचे चरित्र आहे; आणि तिसऱ्यांत बुद्धाचा उपदेश अगदी थोडक्यात दिलेला आहे.

बौद्ध-साहित्याचा प्रधान ग्रंथ ‘ त्रिपिटक ’, यांतील दिनपिटकाचा सारांश त्यांनी ‘ बौद्ध संघाच्या परिचयात ’ दिला आहे.

बौद्ध लोकांत ज्या प्रकरणाची महती गीतेसारखी मानली आहे त्या ‘ धम्मपदाचे ’ भाषांतर आणि त्यानंतर तितकेच लोकप्रिय असलेले शान्तिदेवचार्याच्या ‘ बोधिचर्यावताराचे ’ भाषांतर त्यांनी मराठीत उपलब्ध करून दिले आहे.

बौद्ध लोकांच्या योगमार्गाविषयीची यथार्थ कल्पना आपल्याला त्यांच्या ‘ विशुद्धि मार्ग ’ या लहानशा पुस्तकात सुंदर रीतीने मिळते.

या खेरीज त्यांनी इतरही लहान-मोठी पुस्तके लिहिली आहेत. पण जीवनविषयक आणि धर्मविषयक स्वतःचे परिपक्व विचार त्यांनी स्वतःच्या स्वतंत्र मौलिक अशा तीन ग्रंथांत ग्रथित केले आहेत.

कोणकोणत्या सामाजिक आणि राजकीय कारणांमुळे बुद्ध भगवानाने राज्यत्याग केला आणि संन्यास घेतला याविषयीची स्वतःची अगदी स्वतंत्र उपपत्ति नाटकाच्या रूपाने त्यांनी ‘ बोधिसत्त्व ’ या ग्रंथात दिली आहे.

वैदिक काळापासून धर्मविचारात परिवर्तन कसे होत गेले, धर्मक्रान्ति-बरोबर निरनिराळे पुरोहितवर्ग कसे निर्माण झाले आणि धर्माच्या शुद्ध कल्पनेला संप्रदायांच्या निरनिराळ्या व्यूहांतून मुक्त होताना कसे सायास पडले, हे सर्व स्वतःच्या कल्पनेप्रमाणे त्यांनी ‘ हिंदी संस्कृति आणि

अहिंसा ' या वादग्रस्त पुस्तकात नमूद केलेले आहे. आणि त्यानंतर वेदकाळाच्या पूर्वीपासून या देशातील ऋषिमुनींनी जो तपस्यामूलक अहिंसा धर्म चालविला होता त्याची परिणति भगवान पार्श्वनाथाच्या चातुर्याम धर्मात कशी झाली आणि त्यानंतर याच चातुर्याममूलक समाजधर्माचा आजवर कसकसा विस्तार होत आला आहे हे त्यांनी प्रस्तुत ग्रंथात मुद्देसूद-रीतीने मांडले आहे. येथेही स्वतःला जे वाटले ते सडेतोडपणाने सांगताना त्यामुळे वादाच्या किती वावटळी उठतील याची पर्वा त्यांनी मुळीच केलेली नाही.

धर्म म्हणजे जीवनधर्म. त्यात व्यक्तिगत जीवन आणि सामाजिक जीवन ही दोन्ही येतात; आणि सामाजिक जीवनात आर्थिक आणि राजकीय हे प्रधान भाग टाळता येत नाहीत. धर्मशास्त्र जर खरे जीवन-धर्मशास्त्र असेल तर त्याला राजकारण आणि अर्थकारण यांचे वावडे बाळगून चालायचा नाही.

अर्थात् चातुर्यामात्मक समाज-धर्माचा ऊहापोह करताना धर्मानंदजींना समाजवाद, साम्यवाद, गांधीवाद यांच्याविषयीचे स्वतःचे विचार मांडावेच लागले. आणि तसे करित असताना काँग्रेस आणि मुस्लिम लीग यांचे संबंध, काँग्रेसचे आंतरराष्ट्रीय राजकारण वगैरे गोष्टींविषयीदेखील त्यांना लिहावेच लागले.

त्यांच्या या आर्थिक आणि राजकीय मीमांसेशी सर्वांचेच एकमत होणे शक्य नसणार. विशेष अनुभवांने स्वतःचे विचार बदलण्याची तयारी धर्मानंदजींमध्ये नेहमीच दिसून येई. पण येथील सर्व विवेचनात साधुचरित धर्मानंद कोसंबींची जनहिताची तळमळ, निःस्पृहता, सांप्रदायिक अभिनिवेशाचा अभाव आणि परम कोटीची सत्यनिष्ठा हे गुण प्रामुख्याने दिसून येतात.

कोणताही धर्म घ्या, त्याला ऐहिक दृष्ट्या मजबूत करण्यासाठी त्याच्या अनुयायांनी त्याचे धिडबडे काढलेच आहेत. या बाबतीत सनातनी, बौद्ध, जैन, मुसलमान, ख्रिस्ती कोणतेच धर्म अपवादात्मक नाहीत. समाजवाद, साम्यवाद आणि गांधीवाद याही पंथांच्या अनुयायांत हे दोष शिरले नाहीत किंवा शिरणार नाहीत असे म्हणता यावयाचे नाही. धर्मानंद कोसंबींनी स्वतः बौद्ध आहोत म्हणून त्या पंथाला कोठेही संभाळून घेतले नाही.

महावीरांनी पार्श्वनाथांच्या चातुर्याम धर्माचा विस्तार केला. पार्श्वनाथाचा संप्रदाय आज कोठेही स्वतंत्रपणे दिसत नसल्यामुळे त्याच्या चातुर्याम धर्माची सांप्रदायिक विकृति उपलब्ध नाही, म्हणूनच कदाचित् धर्मानंदजींना पार्श्वनाथांच्या चातुर्याम धर्माचे विशेष आकर्षण वाटले असेल.

पार्श्वनाथांच्या चातुर्याम धर्मच महावीरांच्या पंचमहाव्रतात परिणत झाला आहे. तोच धर्म बुद्धाच्या अष्टांगिक मार्गात आणि पातंजल योगाच्या यमनियमांमध्ये प्रकट झाला आहे. गांधींच्या आश्रमधर्मातदेखील चातुर्याम धर्मच प्रधानपणे दृग्गोच्य होत आहे. स्वराज्य मिळेतोपर्यंत संबंध राष्ट्राला सत्य आणि अहिंसेची दीक्षा द्यावी आणि स्वराज्य मिळाल्यानंतर अस्तेय आणि अपरिग्रहमूलक समाजव्यवस्था स्थापन करावी आणि अशा रीतीने ऐहिक आणि पारमार्थिक मोक्ष प्राप्त करून देणारा सर्वोदय साधावा अशी गांधींची कार्यपद्धति दिसते.

वेदान्ताच्या मुळाशीदेखील चातुर्याम धर्म आहेच. तसे पाहिले तर चातुर्याम धर्म म्हणजे मनुष्याने स्वतःच्या असामाजिक वृत्ति दूर करून विश्वकुटुंब स्थापन करण्याची पूर्वतयारी करणारा समाजधर्म होय. समाजवाद घ्या किंवा साम्यवाद घ्या; लोकशाही घ्या किंवा अराजकवाद घ्या; सत्य, अहिंसा, अस्तेय आणि अपरिग्रह या चार सामाजिक सद्गुणांचाचून कोणतीही समाजरचना स्थिरपणे सिद्ध होऊ शकणार नाही. या चार यामांबरोबर निदान संयमाच्या रूपांत ब्रह्मचर्य हा पांचवा याम वाढविलाच पाहिजे आणि या सर्वांच्या मुळाशी आत्मौपम्य वृत्ति बाळगून त्या वृत्तीचा विश्वात्मैक्यापर्यंत विकास पाहिजे; ही गोष्ट पटावयास येऊ लागणार नाही.

जुने धर्म जर भविष्यकाळात टिकवावयाचे असतील तर त्याच्याभोवती जमलेली संकुचिततेची अधार्मिक जाळी दूर केलीच पाहिजे, आणि मग सध्या मनुष्यजातीपुढील महान आणि बिकट प्रश्न सोडविण्याची शक्ति या धर्माच्या सिद्धान्तांमध्ये आहे असे सिद्ध करून दिले पाहिजे. जैनांनी आपला अहिंसा धर्म कुत्र्या-मांजराचे जीव वाघविण्यात आणि बटाटे, वांगी न खाण्यात संपूर्ण होतो असे न मानता विश्वव्यापी आर्थिक पिळवणूक, असमानता, अन्याय आणि अत्याचार यांचा प्रतिकार करण्यात अहिंसा

कशी वापरावयाची आणि ती कशी यशस्वी करून दाखवावयाची या कसोटीवर त्यांनी आपला अहिंसा धर्म कसून दाखविला पाहिजे. महात्मा गांधींनी हे करून दाखविले म्हणूनच अहिंसा धर्म जगात सजीव आणि प्रतिष्ठित झाला. धर्मज्ञ लोकांनी धर्माची चर्चा व्याकरण आणि तर्काच्या शास्त्रार्थातून बाहेर काढून आणि क्षुद्र रूढीच्या बचावाचे प्रयत्न सोडून देऊन व्यक्ति आणि समाज यांच्या समग्र जीवनाच्या भूमिकेवर करून दाखविली पाहिजे. धर्मानंद कोसंबींनी या दिशेने केलेला हा पहिलाच आणि म्हणून विशेषपणे अभिनंदनीय प्रयत्न आहे.

प्रस्तुत निबंधाच्या प्रस्तावनेत जुन्या काळाच्या जैन लोकांच्या मांसाहाराविषयी उल्लेख आला आहे. गुजरातमध्ये ही चर्चा तीन वेळा कडवेपणाने झालेली माझ्या पाहण्यात आहे. प्राचीन काळी सगळेच जैन मांसाहार करीत असत असे कोणी म्हटलेले नाही. जैन धार्मिक साहित्यात कित्येक जैन मांसाहार करीत असल्याचा उल्लेख निर्विवाद सापडतो. आजच्या धार्मिक लोकांना त्या वस्तूची चर्चा न आवडणे स्वाभाविक आहे. कारण मांसाहार त्यागाविषयी अत्यंत आग्रह जर कुणाचा असेल तर तो आजच्या जैनांचा आहे; व समाज या नात्याने त्यांनी तो उत्तम रीतीने पाळूनही दाखविला आहे. मांसाहार धर्म्य आहे असे कोणीच म्हणू शकणार नाही. पशु, पक्षी, बकरी, कोंबडी, मासे, खेकडे वगैरे प्राण्यांना मारून स्वतःचे पोट भरणे हे एखादे थोर कृत्य आहे असे कुणीच सिद्ध करू पहात नाही. आजच्या काळी सार्वत्रिक मांसाहार त्याग कितीपत शक्य आहे याविषयी वाद होऊ शकेल. मानवजातीच्या मंद प्रगतीकडे पाहता आजच्या स्थितीत मांसाहारी लोकांना घातकी, क्रूर किंवा अधार्मिक म्हणणे योग्य होणार नाही. पण मांसाहार न करणे हाच उत्तम धर्म आहे याविषयी कोठेही दुमत नाही. प्राचीन काळी कित्येक जैन उध्दपणे मांसाहार करीत असत असा ऐतिहासिक पुरावा मिळाला म्हणून आजच्या जैनांनी मांसाहार करावा असे कोणीच म्हणत नाही; किंवा आजचे जैन मांस खाण्यासाठी जुन्या पुराव्याचा उपयोग करतील असाही संभव नाही. मांसाहार न करणे हेच श्रेष्ठ जीवन आहे हा जैन धर्माचा उपदेश असंदिग्ध आहे.

अशा स्थितीत जुन्या काळी परिस्थिती काय होती याविषयीच्या चर्चेने चिडून जाण्याचे खरोखर काहीच कारण नव्हते. फार तर एवढेच सिद्ध होईल ना की मांसाहाराच्या बाबतीत आजच्या जैन लोकांनी महावीर स्वामींच्या काळापेक्षा बरीच प्रगती केली आहे. यात वाईट वाटण्याजोगे काय आहे?

पंडित सुखलालजींनी एक गोष्ट सुचविली आहे तिचाही विचार करण्याजोगा आहे. ते म्हणतात की महावीर स्वामींचा अहिंसा धर्म, प्रचारक-धर्म असल्यामुळे त्यात निरनिराळ्या जातींच्या वेळोवेळी प्रवेश झाला आहे. अनेक सनातनी ब्राह्मण, क्षत्रिय, वैश्य, जसे, महावीर स्वामींचा उपदेश पढून, जैन झाले, त्याचप्रमाणे कित्येक क्रूर, वन्य आणि मागासलेल्या जातींचे लोक ही उपरति होऊन जैन धर्मात शिरले होते. असे लोक जैन धर्माचा स्वीकार केल्यानंतर देखील बरेच दिवस मांसाहार करीत असल्यास नवल नाही. तेव्हा जुन्या काळी कित्येक जैन मांसाहार करीत होते असे सिद्ध झाल्याने सर्वच जैनांना मांसाहार विहित होता असे अनुमान काढणे चुकीचे होईल. मांसाहार त्यागाच्या बाबतीत जैन धर्माने मानवी प्रगतीत सर्वात अधिक भर घातली आहे ही गोष्ट निर्विवाद आहे. ब्राह्मण धर्म, वैष्णव धर्म, महानुभावी धर्म इत्यादी पंथात देखील मांसाहार त्यागाचा आग्रह दिसून येतो. या सर्वांनी मिळून थोर कामगिरी केली आहे. पण या सर्वांनी मांसाहारी लोकांशी स्वतःचे दळणवळण बंद करून आणि रोटीबेटी व्यवहाराचा प्रतिबंध करून स्वतःचा प्रचारच कुठित केला आहे हीही गोष्ट विसरता कामा नये.

रोटीबेटी व्यवहार बंद केल्यानंतरच्या काळात निरामिषाहारी लोकांनी स्वतःच्या या तत्त्वाचा प्रचार कोठेही सफलतापूर्वक केल्याचा दाखला नाही. उलट निरामिषाहारी लोकच शिथिल होऊन हळूहळू चोरून किंवा उघडपणे मांस खाऊ लागल्याची उदाहरणे जेथे तेथे सापडतात. अहिंसा धर्म जोवर अग्निसारखा उज्ज्वल आणि पायक असेल तोवर त्याला इतरांच्या संपर्काचे भय नसणार. हा धर्म रुढी

म्हणून जडपणे टिकू लागला म्हणजेच त्याला स्वतःच्या आसपास बहिष्काराच्या भिंती बांधून स्वतःचे रक्षण करावे लागते आणि मग तो निःसत्त्वपणे 'जगत' राहतो.

प्रस्तुत निबंधाच्या शेवटी श्री. धर्मानंद कोसंबींनी पार्श्वनाथांच्या मारणांतिक सल्लेखनेचा थोडासा ऊहापोह केला आहे पार्श्वनाथाप्रमाणे स्वतः देखील याच प्रकारे देह सोडावा असा धर्मानंदजींचा संकल्प होता व तो त्यांनी अमलात आणण्याची सुरवातही केली होती. पण महात्मा गांधींनी त्यांना त्यापासून परावृत्त केले. पण एकदा जगण्याची वृत्ति जी त्यांनी मागे खेचली ती पुन्हा दृढ होईना; आणि त्यामुळे त्यांचा देहांत झाला. मारणांतिक सल्लेखनेला यामुळे तात्त्विक चर्चेहून अधिक महत्त्व आले आहे.

मारणांतिक सल्लेखना म्हणजे प्रायोपवेशन अथवा आमरण उपवास.

आपल्या हातून अक्षम्य महापातक घडले असेल तर कित्येक लोक प्रायश्चित्त म्हणून अन्नत्याग करून देह सोडतात. केलेल्या प्रतिज्ञेचे पालन होऊ शकले नाही म्हणून देहत्याग केल्याची उदाहरणे आपण वाचतो. " विकारी वासना उत्कट झाली आहे आणि संयम उरला नाही असा स्वतःविषयी अनुभव आला असताना आपल्या हातून आता पाप खात्रीने घडणार असे ज्याला वाटू लागेल त्याने पाप टाळण्यासाठी वाटल्यास स्वेच्छेने देहत्याग करावा. तसे करण्याचा त्याला अधिकार आहे. पण हातून पाप होऊन गेल्यानंतर उपरति झाली असता प्रायश्चित्त करून शुद्ध होणेच चांगले. पापाविषयी उपरति झाल्यानंतर वैतागाने देहत्याग करणे अयोग्य आहे " असा महात्मा गांधीजींचा अभिप्राय आहे.

बुद्धावस्था झाली आहे; हातून शारीरिक किंवा मानसिक कसलीच सेवा होऊ शकत नाही; आत्मोद्धारासाठी कराव्या लागणाऱ्या साधनेचें पालन करण्याचे सामर्थ्यही उरले नाही; आता आपण केवळ पृथ्वीला म्हणजेच समाजाला भाररूप झालो आहोत; असे ज्यांना वाटते त्यांनी खितपत पडून राहण्यापेक्षा प्रायोपवेशन करून मरण गाठावे हा एक शुद्ध सामाजिक धर्म आहे पांडव, विदुर वगैरे पौराणिक व्यक्तींनी या धर्माचे पालन केले आहे. बंगाल्यात पावहारीबुवांनी अशाच रीतीने देहत्याग केल्याचे उदाहरण स्वामी विवेकानंदानी नमूद करून ठेवले आहे. एखादा दुर्धर आणि सांसारिक रोग जडला असताना आपण यातून वाचू शकत

(८)

नाही अशी मनाची खात्री झाली म्हणजे मनुष्याने प्रायोपवेशन करून देह सोडणे योग्य आहे. आपले जीवन समाजाला बाधक होऊ नये अशी चिंता ज्याप्रमाणे प्रत्येकाने बाळगावयाची असते त्याचप्रमाणे आपले मरणही समाजाला बाधता कामा नये अशी काळजी बाळगणे समाजधर्माला धरूनच आहे.

आत्महत्या करणे हा एक सामाजिक गुन्हा आहे असे सर्वत्र मानले जाते. आत्महत्या करणाऱ्याला मोक्ष मिळत नाही, त्याची अधोगती होते असे सर्व धर्मशास्त्रे देखील म्हणतात. कायदा आणि धर्मशास्त्र यांची ही दृष्टी आणि वरील प्रायोपवेशन धर्म याची एकवाक्यता कशी करावयाची हा एक प्रश्न आहे.

मनुष्याला केव्हा ना केव्हा मरण हे आपोआप येणारच आहे; पण ते स्वेच्छेने, आपल्याला वाटेल तेव्हा आपल्यावर ओढवून घेण्याचा हक्क मनुष्याला आहे किंवा नाही हाच प्रश्न या चर्चेच्या मुळाशी आहे.

‘तुला आत्महत्या करण्याचा हक्क नाही.’ असे म्हणणारा समाज कित्येक गुन्हेगारांना मरणाची शिक्षा ठोठावतोच. यावरून असे अनुमान काढावयास हरकत नाही की ज्याला जगण्यात काही सार उरले नाही असे वाटेल त्याने केवळ स्वतःच्या अभिप्रायावरून मरणाला कवटाळू नये. पण या बाबतीत समाजाची सत्तासंमति आणि आशीर्वाद घेऊनच मरणाचा अंगीकार करावा.

पण व्यक्तिस्वातंत्र्याचा विचार करता मरणाच्या बाबतीत मनुष्य समाज परतंत्र आहे किंवा काय याचाही विचार करावा लागेल. घोडा, कुत्रा, गाय वगैरे पाळलेल्या जनावरांना त्यांची अंतिम सेवा म्हणून मरण देण्याचा धर्म आजकाल मान्य केला जातो. आणि कुष्ठरोगासारख्या व्याधीने पीडित झालेल्या मनुष्याची परोपरीने सेवा केल्यानंतर अगदी शेवटची सेवा म्हणून त्याला मरण देण्याची जबाबदारी संबंध समाजाने स्वीकारावी किंवा नाही या विषयाची चर्चा जेथे जबाबदार लोक करीत आहेत तेथे आमरण अनशनाचा अधिकार विशिष्ट परिस्थितीत देखील मनुष्याला नाही असे कुणी म्हणू शकणार नाही. कोणत्या परिस्थितीत मनुष्याला तो अधिकार पोहोचतो याची चर्चा होणे आवश्यक आहे.

प्रस्तुत निबंधात धर्मानंद कोसंबींनी जो विचार मांडला आहे तो स्वतः अमलात आणण्याचा प्रयत्न करून त्यांनी या चर्चेला जिवंतपणा आणला आहे. समाजाने केव्हा तरी या प्रश्नाची सांगोपांग चर्चा केलीच पाहिजे. चातुर्याम हा जसा सामाजिक जीवनधर्म आहे त्याचप्रमाणे सल्लेखन हा सामाजिक मरणधर्म आहे. दोन्ही मिळून व्यापक समाजधर्म होतो.

धर्मानंद कोसंबींचा हा विद्वत्तापूर्ण निबंध वाचल्यानंतर कित्येकांच्या मनांत अशी शंका जरूर यावयाची की धर्माच्या कलेवरांतून जर ईश्वर, आत्मा, परलोक, ईश्वरप्रेरित ग्रंथ, मरणोत्तर जीवन आणि पुरोहितवर्ग या सर्व वस्तू काढून टाकल्या तर धर्मात धर्मत्व असे काय राहिले? चातुर्याम, संयम आणि अंगमेहनत एवढ्याच गोष्टींचा धर्म बनू शकेल काय? गेल्या पिढीच्या प्रारंभी धर्माधर्माच्या वैमनस्याला कंटाळून गेलेले कित्येक लोक म्हणत असत की सोयळे नीतिशिक्षण आणि नागरिकांची कर्तव्ये एवढ्यांचेच शिक्षण द्यावे आणि सगळ्याच धर्मांना शिक्षणातून आणि जीवनातून फाटा द्यावा. त्या भूमिकेत आणि धर्मानंद कोसंबींच्या भूमिकेत विशेष असा फरक कोणता? उत्तरादाखल म्हणता येईल की भूमिका जर शुद्ध असेल तर फरक असलाच पाहिजे असा आग्रह का धरावा? सामान्य नीतिशिक्षणाविषयी त्या काळचे धार्मिक लोक म्हणत असत की कोऱ्या नीतिशिक्षणामध्ये मनुष्याच्या हृदयाचा संपूर्ण कब्जा घेण्याचे सामर्थ्य नाही. सामान्य नीतिशिक्षण मनुष्याला जगात कसे वागावे हे सांगते, पण तसे का वागावे हे सांगू शकत नाही. ती शक्ति धर्मातच आहे. ईश्वरदत्त किंवा ईश्वरप्रेरित धर्मग्रंथ अथवा ईश्वराचा कोणी प्रेषित पैगंबर यांचेवर श्रद्धा असल्याशिवाय आणि परमात्म्यासारखे, निदान अंतरात्म्यासारखे स्थायी तत्त्व आधार म्हणून स्वीकारल्याशिवाय मनुष्याच्या हातून आत्मसमर्पणासारखे किंवा आत्मबलिदानासारखे दिव्यकर्म होऊच शकत नाही. जीवनाचा अंतिम आधार एखाद्या गूढ अतीन्द्रिय अनश्वर अशा तत्त्वावर असल्याशिवाय मनुष्याला श्रद्धारूपी पाथेय मिळूच शकत नाही आणि श्रद्धेवाचून उच्च जीवन संभवतच नाही.

उलटपक्षी सांगता येईल की चातुर्याम धर्मात आत्म्याचा जसा स्वीकार नाही तसा निषेधही नाही. चातुर्याम धर्म व्यक्तीसाठी आणि समाजासाठी संपूर्ण धर्म आहे. ज्या कुणाला आत्म्या-परमात्म्याचा आधार हवा असेल

त्याने तो अवश्य घ्यावा. चातुर्याम धर्माला अशा आधाराची जरूर नाही. चातुर्याम हीच आमची दैवते आहेत असे धर्मानंदजी म्हणतात. वेदान्त म्हणतो की विश्वात्मैक्य स्वीकारल्याचाचून कोणताही समाजधर्म सिद्ध होऊ शकत नाही. अस्तेय, अपरिग्रह, ब्रह्मचर्य आणि अहिंसा ही विश्वात्मैक्यावरच आधारलेली आहेत आणि विश्वात्मैक्य हेच परम सत्य आहे या सत्याहून निराळा ईश्वर नाही.

पण या चर्चेत उतरावयास बौद्ध धर्मानंदजी तयार नव्हते. आपणही ही चर्चा क्षणभर टाळून त्यांच्या या पारमार्थिक निबंधाचे श्रद्धा-प्रज्ञा-पूर्वक परिशीलन करू या.

अगदी शेवटच्या दिवसांत श्री. धर्मानंदजींनी आम्हाला स्वतःची दोन हस्तलिखित पुस्तके दाखविली -

- १) पार्श्वनाथाचा चातुर्याम धर्म आणि
- २) बोधिसत्त्व नाटक.

धर्मानंदजींच्या स्मारकातील एक अंग म्हणून त्यांचे समग्र साहित्य निरनिराळ्या भाषेत प्रसिद्ध करण्याचे आम्ही ठरविले तेव्हा चातुर्याम धर्माच्या संपादनाची व प्रकाशनाची जबाबदारी मी मजकडे घेतली. पुस्तक छापण्यासाठी जो पैसा गुंतवावा लागेल तो निपाणीचे माझे भिन्न स्व. श्री. अक्षयचंदजी यांनी सार्वजनिक कामासाठी काढून ठेवलेल्या रकमेतून त्यांच्या वारसाकडून मला मिळाला. बोधिसत्त्व नाटकाचे प्रकाशन करण्याची जबाबदारी श्री. लाडांनी आपलेकडे घेतली आहे. तेही पुस्तक चातुर्याम धर्माच्या मागोमाग लवकरच प्रकाशित होईल.

श्री. धर्मानंदजींचे तिसरे अप्रकाशित पुस्तक म्हणजे शांतिदेवाचार्यांच्या बोधिचर्यावताराचे मराठी भाषांतर. हे पुस्तक धर्मानंदजींचे शिष्य प्राध्यापक भागवत हे आपल्या धर्मचक्र मासिकात क्रमशः प्रसिद्ध करीत आहेत. हे भाषांतर पुस्तकरूपाने धर्मानंद ट्रस्ट यथाकाळी प्रसिद्ध करील. बाकीचे लिखाण ग्रंथरूपाने किंवा लेखरूपाने पूर्वी प्रकाशित झालेले असले तरी आज जवळ जवळ दुर्मिळ झालेले आहे. त्यांचेही प्रकाशन निरनिराळ्या भाषेत करावयाचे आहे.

चातुर्याम धर्माच्या संपादनाचे काम मी मजकडे घेतले पण त्या कामी पूर्ण लक्ष देऊ शकलो नाही. प्रुफे तपासणे आणि प्रस्तावना लिहिणे याचा आता सराव होऊन गेला आहे. पण प्रत्येक पानाचा मथळा आणि खालील टीपा मुख्य संपादक क्वचितच पहात असतात. माझेकडूनही या बाबतीत गफलत झाल्यामुळे टीपांतून अमुक पृष्ठ पहा असा उल्लेख जेथे आहे तेथे मुळात हस्तलिखिताची पृष्ठे देणेच शक्य होते. छापताना ते आकडे बदलून छापील पानांचे आकडे देणे आवश्यक होते. ते बरोबर दिले गेले असतील अशा विश्वासाने मी चाललो आणि शेवटी पाहतो तो ती चूक राहूनच गेली आहे. वाचकांची क्षमा मागून शुद्धिपत्र देण्याखेरीज दुसरा इलाज राहिला नाही. वाचकांपेक्षाही श्री. धर्मानंदजींची क्षमा मागितली पाहिजे. ते अशा बाबतीत अतिशय चौकस असत. त्यांना यत्किंचित चूकही खपत नसे.

काका कालेलकर

प्रस्तावना

बुद्धसमकाली जैनांघा निर्गन्ध (निगण्ठ) म्हणत. त्रिपिटक वाङ्मयात ह्या निर्गन्धांचा उल्लेख अनेक ठिकाणी आला आहे. त्या दोन स्थळीं ' चातुर्यामसंवरसमुत्तो विहरति ' असा निर्देश आहे. बुद्धघोषाचार्याने याचा भलताच अर्थ केला असल्यामुळे मला हे वाक्य मुळीच समजले नाही. १९२२ सालच्या नोव्हेंबर महिन्यात मी गुजराथ विद्यापीठाची सेवा स्वीकारली. तेथे काम करीत असता पंडित सुखलालजी आणि पंडित बेघरदासजी या दोन सज्जन जैन विद्वानांचा व माझा चांगला परिचय झाला. त्यांनी मला वरील वाक्याचाच नव्हे, तर त्रिपिटकात जैनासंबंधी जो मजकूर आढळतो त्याचा नीट अर्थ समजावून दिला. त्यांचा माझा परिचय झाला नसता, तर मी अद्यापिही जैन धर्माच्या सिद्धांतासंबंधी अज्ञानच राहिलो असतो. त्यांजपासून जैन धर्माचे जे ज्ञान मला मिळाले, त्याबद्दल मी त्यांचा फार आभारी आहे.

विशेषतः चातुर्यामाच अर्थ मला स्पष्ट समजला आणि तेव्हापासून मी या यामांचा विचार करू लागलो. त्यायोगे मला असे दिसून आले की, आजला जी काही श्रमणसंस्कृति शिल्लक राहिली आहे, तिचा आदिगुरु पार्श्वनाथ होय; आणि बुद्धाप्रमाणेच तोहि श्रद्धेय आहे. ह्या चातुर्यामावर मी काही ठिकाणी व्याख्याने देऊन पार्श्वनाथावरची माझी श्रद्धा प्रकट केली. परंतु अशा ह्या सोप्याळ धर्माला सध्याची अयकळा का आली, या विषयी मनात विचार येऊ लागले. माजी डॉक्टर भाण्डारकर मला वारंवार प्रश्न विचारीत असत की, इतका उत्तम बौद्ध धर्म हिंदुस्थानातून पार नष्ट कसा झाला? सामान्य लोकांत त्याचे नांव देखील का राहिले नाही? हा प्रश्न सोडविण्याचा यत्नामति प्रयत्न मी ' हिंदी संस्कृति आणि अहिंसा ' या पुस्तकात केला आहे; आणि जैन धर्माला अशी दशा का आली याची चर्चा या लेखात आहे.

बौद्ध आणि जैन धर्माला सांप्रतची दशा येण्याला मुख्य कारण झाले संप्रदायाचा परिग्रह. धम्मपदात म्हटल्याप्रमाणे—

असारं सारमतिनो सारे चासारदस्सिनो ।

ते सारं नाधिगच्छन्ति मिच्छासंकप्पगोचरा ॥

(असार गोष्टीत सार मानणारे व सार गोष्टीत असार पाहणारे आणि मिथ्या संकल्पात वावरणारे लोक सार प्राप्त करू शकत नाहीत.)

हे सांप्रदायिक लोक भलत्याच गोष्टीला महत्त्व देऊन धर्मरहस्यापासून दूर गेले. याचा मला स्वतःलाच एक चांगला अनुभव आला.

बुद्धसमकालीन मांसाहाराची प्रथा कशी होती हे दाखविण्याच्या उद्देश्याने 'पुरातत्त्व' त्रैमासिकात मी एक लेख लिहिला. त्या काळाच्या सर्वध प्रकारच्या श्रमणांत मांसाहार प्रचलित होता असे मी त्या लेखात सप्रमाण प्रतिपादले. त्याच लेखात काही फेरफार करून 'भगवान बुद्ध' या पुस्तकाचे मी ११ वे प्रकरण लिहिले. नागपूरच्या सुविचार प्रकाशन मंडळाने, ज्यांत हे प्रकरण आहे ते, 'भगवान बुद्ध' पुस्तकाचे उत्तरार्ध १९४१ साली प्रसिद्ध केले. ते प्रकरण काही दिगम्बर जैनांच्या निदर्शनास आले आणि त्यांनी यवतमाळला एक संस्था स्थापन करून तिच्याद्वारे माझ्यावर निषेधाचा भडिमार केला. व कोर्टात फिर्याद करण्याचा धाक घातला. शेवटी मी नागपूरच्या 'भविष्य' साप्ताहिकात एक पत्र लिहून ह्या माझ्या टीकाकारांना जाहीर उत्तर दिले. तेव्हापासून यन्हाडातील ही चळवळ थंडायली.

पण आमचे जैन सनातनी बांधव स्वस्थ बसले नाहीत. १९४४ साली कलकत्त्यापासून काठेवाडपर्यंत अनेक समा भरवून त्यांनी माझ्या निषेधाचे ठराव पास केले. त्यांत संतापाची एक गोष्ट घडून आली ती ही की, माझा निषेध करण्याला आपसात सतत भांडणारे मूर्तिपूजक श्वेताम्बर, स्थानकवासी श्वेताम्बर व दिगम्बर जैन एक झाले. माझ्याशी वादविवाद करण्याला अनेक जैन साधू व गृहस्थ सज्ज झाले. ह्या सर्वांना पृथक् पृथक् उत्तरे देत बसणे शक्यच नव्हते. यास्तव मी त्यांना 'जन्मभूमि' या गुजराथी दैनिकाच्या द्वारे अशी विनंती केली की, त्यांनी हायकोर्टातील एका गुजराथी जज्जाला सरपंच निवडावे व त्यासमोर सर्व आक्षेप मांडावे; आणि मी माझ्या पक्षाचे समर्थन करतो ते ऐकून सरपंचाने निकाल द्यावा. तो जर माझ्याविरुद्ध झाला तर मी जैनांची जाहीर माफी मागतो; पण त्यांच्याविरुद्ध झाला, तर तो वर्तमानपत्रांतून प्रसिद्ध करण्यात यावा; म्हणजे यापुढे हा वादच रहाणार नाही. परंतु ही गोष्ट जैनांना पसंत पडली नाही, आणि ही चळवळ आपोआपच बंद पडली. तथापि मधून मधून एखादा सनातनी जैन अद्वातद्वा पत्र लिहिण्याची तसदी घेतच असतो.

परंतु हे माझे जैन बांधव क्षणभर असा विचार करीत नाहीत की,

मांसाहार न करणे हे जैन धर्माचे रहस्य, की चातुर्यामधर्म हे रहस्य? जर चातुर्याम धर्म हे रहस्य, तर त्याला अनुसरून जैन साधु व गृहस्थ वागतात काय? उदेंदूरच्या केसरिया नावाच्या जैन मंदिरात श्वेताम्बरांनी व दिगम्बरांनी एकमेकांवर गोळ्या घालून खून पाडले. संमत शिखरावरील पार्श्वनाथाच्या मंदिरातील पूजेवर हमेशा खटले घालू असतात व ते बहुधा प्रिन्सी कौन्सिलपर्यंत जातात. आजपर्यंत ह्या खटल्यांत लक्षावधी रुपये खर्च झाले आहेत व पुढे किती होतील हे कोणी सांगू शकत नाही. गिरनार वगैरे ठिकाणीही ही भांडणे घालूच आहेत. पण ती चातुर्यामाला किती विसंगत आहेत याचा कोणीही सनातनी जैन विचार करीत नाही. त्यांनी माझ्यावर एवढी तोहमत आणली, तरी त्यांच्यावरचे माझे प्रेम कायम आहे. हा दोष त्यांचा नसून सांप्रदायिकतेचा आहे आणि सांप्रदायिकतेपासून बौद्ध आणि ख्रिस्ती लोकही अलिप्त नाहीत. ख्रिश्चनांनी तर आपसांत भांडून रक्ताच्या नद्या वाहविल्या. तेव्हा जैनांना तरी दोष का द्या? परंतु अशा सांप्रदायिकतेपासून मुक्त होण्याची खटपट करणे आपले कर्तव्य आहे. तिच्यातून पार पडून चातुर्याम धर्माचे महत्त्व आम्हाला समजावे व आम्ही त्या धर्माच्या आचरणाने मानवसमाजाचे कल्याण कण्यास समर्थ व्हावे, याचसाठी माझा हा प्रयत्न आहे. यांत माझे दोष असतील ते अवश्य सुधारावे, आणि गुण ग्रहण करून आत्मपरहित तत्पर व्हावे हीच काय ती माझी सर्वांस विनंति.

बनारस :

ता. २९ जून १९४६.

धर्मानंद कोसम्बी

पुस्तकांच्या नांवांचे संक्षेप

श्र. भ. म. - श्रमण भगवान महावीर, हिंदी ;

लेखक : मुनि श्री कल्याण विजयजी गणी.

भ.बु.पू. - भगवान बुद्ध, पूर्वार्थ } प्रकाशक, सुविचार प्रकाशन मंडळ,
भ.बु.उ. - भगवान बुद्ध, उत्तरार्थ } नागपूर.

४. पार्श्वनाथाचा चातुर्याम धर्म

त्रिषष्टी-शलाका-पुरुष

जैनांचे श्वेताम्बर व दिगम्बर असे मुख्य दोन सम्प्रदाय आहेत. हे दोन्ही सम्प्रदाय त्रिषष्टी (६३) शलाका-पुरुष मानतात. प्राचीन काळी तशाच निमंत्रित माणसांना शलाका (सळ्या) पाठवीत असत. त्या दाखविल्या म्हणजे निमंत्रित स्थानी प्रवेश मिळत असे.^१ ह्या पद्धतीवरून निवडक पुरुषांना शलाका-पुरुष म्हणण्याचा प्रघात पडला असावा. जैन ग्रन्थांत असे निवडक किंवा प्रसिद्ध पुरुष ६३ सांगितले आहेत. ते असे —

ऋषभ, अजित, संभव, अभिनन्दन, सुमती, पद्मप्रभ, सुपार्श्व, चन्द्रप्रभ, पुष्पदन्त, शीतल, श्रेयांस, वासुपूज्य, विमल, अनन्त, धर्म, शान्ति, कुन्धु, अर, मल्लि, सुव्रत, नमि, येमि, पार्श्व आणि वर्धमान हे २४ तीर्थंकर;

भरत, सगर, मधवा, सनत्कुमार, शान्ति, कुन्धु, अर, सुभीम, पद्म, हरिषेण, जयसेन, आणि ब्रह्मदत्त हे १२ चक्रवर्ती; विजय, अघल, सुधर्म, सुप्रभ, सुदर्शन, नन्दी, नन्दीमित्र, राम आणि पद्म हे ९ बलदेव;

त्रिपृष्ठ, द्विपृष्ठ, स्वयंभू, पुरुषोत्तम, पुरुषसिंह, पुरुषपुण्डरीक, पुरुषदत्त, नारायण (लक्ष्मण) आणि कृष्ण हे ९ नारायण;

आणि अश्वघ्रीव, तारक, मेरक, मधुकैटभ, निशुम्भ, बलि, प्रहरण, रावण आणि जरासंध हे ९ (त्यांचे) प्रतिशत्रु मिळून ६३ होतात.

ह्यांपैकी शान्ति, कुन्धु व अर हे चक्रवर्ति होऊन तीर्थंकर झाले. त्यांची गणना तीर्थंकरात झाली आहे आणि पुनः चक्रवर्तीतही झाली आहे.

१. विमुक्तिमार्गदीपिका २/२७ पहा.

तीर्थकरांची उंची व आयुष्य

	उंची	आयुष्य वर्षे
ऋषभ	५०० धनुष्ये ^१	८४ लक्ष पूर्व ^२
अजित	४५० "	७२ " "
सम्भव	४०० "	६० " "
अभिनन्दन	३५० "	५० " "
सुमती	३०० "	४० " "
पद्मप्रभ	२५० "	३० " "
सुपार्श्व	१०० "	२० " "
चन्द्रप्रभ	१५० "	१० " "
पुष्पदत्त	१०० "	२ " "
शीतल	९० "	१ " "
श्रेयांस	८० "	८४ लक्ष
वासुपूज्य	७० "	७२ "
विमल	६० "	६० "
अनन्त	५० "	३० "
धर्म	४५ "	१० "
शान्ति	४० "	१ "
कुन्धु	३५ "	९५ हजार
अर	३० "	८४ "
मल्लि	२५ "	५५ "
सुव्रत	२० "	३० "
नमि	१५ "	१० "
नेमि	१० "	१ "
पार्श्व	९ हात	१००
वर्धमान	७ "	७२

१. ति. प. ४/५७९-५८२. एक धनुष्य ४ हात किंवा ६ फूट. ति. प. ४/५८५-५८७ पहा.

२. ८४ लक्षांचे एक पूर्वांग आणि ८४ लक्ष पूर्वांगांचे एक पूर्व, म्हणजे ७७ लक्ष ५ हजार कोटि वर्षे (सर्वायसिद्धि अ. ३/३१).

बुद्धांशी तुलना

यांची तुलना बुद्धवंसात वर्णिलेल्या २५ बुद्धांशी करणे योग्य वाटते.

	उंची	आयुष्य वर्षे	स्त्रिया
दीपंकर	८० हात	१ लक्ष	३ लक्ष
कोण्डञ्ज	८८ "	१ "	३ "
मंगल	८८ "	९० हजार	३० हजार
सुमन	९० "	९० "	६३ "
रेवत	८० "	६० "	३३ "
सोमित	५८ हात	९० हजार	४३ हजार (?)
अनोमदस्सी	५८ हात	१ लक्ष	२३ "
पदुम	५८ "	१ "	३३ "
नारद	८८ "	९० हजार	४३ "
पदुमुत्तर	५८ "	१ लक्ष	४३ "
सुमेध	८८ "	९० हजार	४८ "
सुजात	५० "	९० "	२३ "
पियदस्सी	८० "	९० "	३३ "
अत्थदस्सी	८० "	१ लक्ष	३० "
धम्मदस्सी	८० "	१ "	४० "
सिद्धत्थ	६० "	१ "	४८ "
तिस्म	६० "	१ "	३० "
पुरुष	५८ "	९० हजार	२३ "
विपस्सी	८० "	८० "	४३ " (?)
सिखी	७० "	७० "	२४ "
वेस्सभू	६० "	६० "	३० "
ककुसंध	४० "	४० "	३० "
कोनागमन	३० "	३० "	१६ "
कस्तप	२० "	२० "	४८ " (?)
गोतम	—	—	४० "

तीर्थकरांच्या कथा ज्या ग्रन्थांत सापडतात, त्यांच्यापेक्षा बुद्धवंस प्राचीन आहे. तेव्हा प्रथमतः बौद्ध भिक्षूंनी अशा अस्माव्य दन्तकथा लिहिण्यास सुरुवात केली, आणि त्या लोकप्रिय होतात असे पाहून जैन साधूंनी त्यांच्यावर ताण केली असावी. अशा असत्याच्या चडाओढीमुळे बौद्धांचे आणि जैनांचेच नव्हे, तर सर्व हिंदुस्थानचे केवढे नुकसान झाले, याचा या लेखात यथायोग्य स्थळी विचार करण्यात येईलच.

ह्या दन्तकथांत एक गोष्ट विशेष आहे ती ही की, श्वेताम्बर जैन मल्लि तीर्थंकर स्त्री होती असे मानतात. पण ते दिगम्बरांना मान्य नाही. त्यांच्या मते स्त्री केवली होणे शक्यच नाही. का की, स्त्री नग्न राहू शकत नाही! वर दिलेल्या ६३ शलाका-पुरुषांच्या कथा हेमचन्द्राचार्यांनी 'त्रिषटी शलाका-पुरुषचरित्र' नावाच्या ग्रन्थात वर्णिल्या आहेत; त्यांपैकी पार्श्वनाथाच्या कथेचा सारांश तेवढा येथे देतो.

पार्श्वची कथा

वाराणसीच्या अश्वसेन राजाच्या पत्नीला (वामादेवीला) चैत्र कृष्ण चतुर्दशीच्या दिवशी विशाखा नक्षत्रात गर्भ प्राप्त झाला, व ती पौष कृष्ण दशमीच्या दिवशी अनुराधा नक्षत्रात पुत्र प्रसवली. इन्द्रादिक देवांनी त्याचे स्तोत्र गाइले; आणि अश्वसेन राजाने कैदींना बन्धमुक्त करून मोठ्या थाटाने पुत्रजन्मोत्सव केला. वामादेवीने तो पुत्र उदरात असता अंधारी रात्र असून देखील आपल्या बाजूस (पार्श्वतः) सरपटणारा सर्प पाहिला होता. राजाला ती आठवण झाली, आणि त्याने मुलाचे नाव पार्श्व ठेवले. पार्श्व वयात आला, तेव्हा तो ९ हात उंच होता.

त्या काली अश्वसेन राजापाशी एक अनोळखी दूत आला. राजाने त्याला येण्याचे कारण विचारले असता तो म्हणाला, "महाराज, मी कुशस्थली नगरीच्या प्रसेनजित् राजाकडून आलो आहे. त्या राजाला प्रभावती नावाची एक अत्यंत सुस्वरूप कन्या आहे. ती आपल्या सखींसह उद्यानात विहरत असता, तेथे पार्श्वनाथाच्या स्तुतीने भरलेले गीत किन्नरी गात होत्या, ते तिने ऐकले, आणि तेव्हापासून ती पार्श्वनाथावर अनुरक्त

झाली आहे. ही गोष्ट तिच्या आईबापांना समजली, तेव्हा त्यांना फार आनंद झाला, आणि त्यांनी तिला इकडे पार्श्वनाथापाशी पाठविण्याचा बेत केला.

“ हे वर्तमान यवन (नांवाच्या) कर्लिंग राजाला समजले, आणि तो आपल्या दरबारात म्हणाला, ‘ मी येथे असताना प्रभावतीशी लग्न करणारा पार्श्व कोण? आणि हा कुशस्थलीचा राजा तिला मला का देत नाही? पण दानाची वाट याचक पाहतात, आणि शूर जबरदस्तीने घेतात. का की, सर्व वस्तु शूरांच्याच आहेत. ’ असे म्हणून त्याने मोठ्या सैन्यासह येऊन कुशस्थलीला वेढा दिला आहे; कोणालाही आतबाहेर जाता येत नाही. मी त्यातून रात्री निसटलो. ”

हे त्या दूताचे भाषण ऐकून अश्वसेन क्रुद्ध होऊन म्हणाला, “ हा भिकारी यवन माझ्यासामोर काय करील? आणि मी असताना तुम्हाला भीती कोणाची? आताच तुमच्या नगराच्या रक्षणासाठी सैन्य पाठवितो. ” असे म्हणून त्याने रणभेरी वाजविण्यास हुकूम केला.

पार्श्व त्या वेळी क्रीडागृहात होता. त्याने तो भेरीशब्द व एकत्रित झालेल्या सैनिकांचा मोठा घोष ऐकला, आणि पित्याजवळ जाऊन त्याने प्रश्न केला की ही तयारी कशासाठी आहे ? पित्याने त्या दूताला दाखविले व त्याजकडून मिळालेली बातमी पार्श्वाला सांगितली. तेव्हा पार्श्व म्हणाला, “ तात, तुम्ही या स्वारीवर न जाता मलाच पाठवा. ” अश्वसेन म्हणाला, “ मुला, हे तुझे वय क्रीडा करण्याचे आहे. त्यां घरीच आनंदात रहावे यात मला हर्ष वाटतो. ” पार्श्व म्हणाला, “ तात, ही एक माझी क्रीडाच होईल. यास्तव आपण घरीच असावे. ”

याप्रमाणे पार्श्वच्या आग्रहामुळे त्याला अश्वसेनाने लढाईवर पाठविले. त्याने कुशस्थलीला जाऊन यवनाचा पुरा पराजय केला, आणि यवन त्याला शरण आला. पार्श्वनाथाने यवनाला ‘ पुनः असे करू नये, ’ असे बजावून त्याच्या राज्यात परत जाण्याची परवानगी दिली. त्यानंतर प्रसेनजित् राजाने पार्श्वचा मोठा गौरव केला. आणि प्रभावतीच्या प्रेमाचे वर्तमान त्याला सांगितले. तेव्हा पार्श्व म्हणाला, “ पित्याच्या आज्ञेने मी केवळ तुमचे रक्षण करण्यासाठी इकडे आलो, तुमच्या कन्येला दरण्यासाठी आलो नाही. ”

ते ऐकून प्रभावती फार खिन्न झाली. पण पित्याने तिचे सात्वतन केले; आणि तिला बरोबर घेऊन तो पार्श्वनाथासह वाराणसीला आला. तेथे अश्वसेनाने त्याचे योग्य स्वागत केले. प्रसेनजिताने त्याला प्रभावतीचा वृत्तांत सांगितला; आणि अश्वसेनाच्या आग्रहास्तव पार्श्वनाथाने तिचे पाणिग्रहण केले.

त्या काली कठ नांवाचा एक तापस वाराणसीबाहेर पंचाग्निसाधनादिक तप करीत होता. सगळे नागरिक त्याला पाहण्यासाठी जात. पार्श्वही तिकडे गेला. त्याला या तापसाच्या धुनीत जळणाऱ्या एका लांकडात एक मोठा सर्प दिसला, आणि तो म्हणाला, " काय हे अज्ञान ! हा तपस्वी असून याला दया नाही ! आणि दयेवाचून धर्म कसला ? " कठ म्हणाला, " राजपुत्र हत्ती-घोडे इत्यादिकच जाणतात; पण आम्ही मनी धर्म जाणतो. "

त्यावर पार्श्वाने आपल्या नोकरांकडून ते जळणारे लाकूड बाहेर काढवून फोडविले. त्यातून जरासा जळलेला धरण नांवाचा नाग निघाला. पार्श्वाने लोकांना त्याला नमस्कार करावयास लावले. लोकांनी पार्श्वाच्या अंतर्ज्ञानाची स्तुति केली. ती ऐकून कठाने आणखीही खडतर तप आरंभिले. आणि मरून तो मेघमाली नांवाचा असुर झाला.

इकडे पार्श्व भगवान् आपले कर्मफल भोगून संपले असं जाणून प्रव्रज्या घेण्यास सिद्ध झाला, आणि विशाला नांवाच्या शिबिकेत बसून अरण्यातील आश्रमात गेला. तेथे त्याने आपल्या वस्त्रालंकारांचा त्याग केला. इंद्राने त्याला वस्त्रे पुरविली. त्याच्याबरोबर ३०० राजांनी प्रव्रज्या घेतली.

एकदा पार्श्वनाथ प्रवास करीत एका तापसाश्रमाला आला, आणि तेथे एका विहिरीजवळ वटवृक्षाखाली राहिला. तेव्हा पूर्वजन्मीचे वैर स्मरून मेघमाली असुराने पुष्कळ भयंकर शार्दूल उत्पन्न करून त्याजवर सोडले. परंतु पार्श्वनाथाची समाधि ढळली नाही; आणि ते शार्दूल कोठल्याकोठे निघून गेले ! त्यानंतर मेघमालीने अनुक्रमे पर्वताएवढे हत्ती, आपल्या नांग्यांनी पाषाण फोडणारे विंचू, निर्दय अस्वले, दृष्टिविष सर्प आणि भयंकर वेताळ उत्पन्न करून पार्श्ववर सोडले; पण ते सर्व तेथल्या तेथेच नष्ट झाले. तेव्हा मेघमालीने कल्पान्त मेघासारखा पाऊस पाडला. त्यामुळे पूर आला, व पार्श्वनाथाच्या नाकापर्यंत पाणी पोचले. त्या वेळी

घरण नागराजाचे आसन कंपित झाले. आणि त्याने जाणले की, पूर्व-जन्मीचा कठ या जन्मी मेघमाली होऊन पार्श्वनाथाला उपद्रव करीत आहे. तो आपल्या राण्यांसह पार्श्वजवळ आला, आणि त्याने आपल्या शरीराने पार्श्वनाथाला वेढून सात फणांनी त्यावर छत्र धारण केले, आणि त्याच्या राण्यांनी पार्श्वनाथासमोर सुंदर नृत्य आरंभिले. पार्श्वनाथ जसा मेघमालीच्या कृत्यांनी तसाच त्या नृत्याने देखील विचलित झाला नाही.

मेघमाली एकसारखा पाऊस पाडीतच होता. ते पाहून घरण नागराजा क्रुद्ध झाला, आणि म्हणाला, " अरे, हे तू काय करतोस? त्या प्रसंगी लांकडाच्या आत असलेला सर्प जळतो आहे असे जाणून जर प्रभूने तुला पापापासून निवृत्त करण्याचा प्रयत्न केला, तर त्यात तुझे अहित काय केले? प्रभूचा सतुषदेशही तुझ्या वैराला कारण झाला! " ते वचन ऐकून मेघमाली भयभीत झाला, व पार्श्वनाथाला शरण गेला.

पार्श्वनाथ तेव्हाून वाराणसीला आला व उद्यानात एका घातकी वृक्षाखाली राहिला. तेथे, ज्या दिवशी त्याच्या दीक्षेला ८४ दिवस पुरे झाले, त्या दिवशी म्हणजे चैत्र कृष्ण चतुर्दशीला सकाळी त्याच्या घाती कर्माचा नाश झाला व त्याला केवळ ज्ञान प्राप्त झाले.

त्या प्रसंगी देव-देवी, नर-नारी आणि साधु-साध्वी त्याला नमस्कार करून यथोचित स्थानी राहिले. ते वैभव उद्यानपालाने पाहिले आणि राजवाड्यात जाऊन ते अश्वसेनाला नमस्कारपूर्वक निवेदित केले. अश्वसेन वामादेवीसह सहपरिवार पार्श्वनाथापाशी आला आणि त्याला नमस्कार व प्रदक्षिणा करून इन्द्राजवळ बसला. इन्द्राने व अश्वसेनाने पार्श्वनाथाचे स्वतः केले.

पार्श्वनाथाचा धर्मोपदेश

तदनंतर पार्श्वनाथाने धर्मोपदेश केला तो असा— ह्या जराव्याधिमृत्युने भरलेल्या संसाररूपी महारण्यात धर्माशिवाय दुसरा ज्ञाता नाही; म्हणून त्याचीच कास धरावी. तो धर्म सर्वविरति व एकदेशविरति^१ असा दोन

१. याचे वर्णन हेमचंद्राचार्याने केले नाही. परंतु तत्त्वार्थादिगमसूत्रांत पहिल्याचे हे दहा प्रकार दिले आहेत, ते असे—क्षमा मार्दव, आर्जव (सरलता); शौच (निर्लोभता),

प्रकारचा आहे. पैकी पहिला संयमादिक दहा प्रकारचा साधूसाठी; आणि दुसरा पांच अणुव्रते, तीन गुणव्रते व चार शिष्याव्रते मिळून बारा प्रकारचा गृहस्थांसाठी जाणावा.

ही व्रते पाळण्यात (गृहस्थांकडून) अतिचार घडला, तर ती पुण्यव्रत होत नाहीत. यास्तव पांच अणुव्रतात प्रत्येकी पांच अतिचार वर्ज्य करावे.

रागाने (प्राण्याला) बांधणे, नाक-कान छेदणे, अधिक भार लादणे, ताडून करणे आणि उपाशी ठेवणे हे अहिंसा अणुव्रताचे पांच अतिचार वर्ज्य करावे.

खोटा उपदेश, विचार न करता बोलणे, गुप्त गोष्टीचा स्फोट करणे, विश्वास ठेवून सांगितलेली गोष्ट दुसऱ्यास सांगणे आणि खोटा लेख तयार करणे हे सत्य अणुव्रताचे पांच अतिचार वर्ज्य करावे.

घोरीला संमति देणे, घोरीचा माल घेणे, विरोधी राजाच्या राज्यांत जाणे, बनावट माल तयार करणे आणि मापांत कमीजास्त करणे हे पांच अस्तेय अणुव्रताचे अतिचार आहेत; ते वर्ज्य करावे.

वेश्या किंवा परस्त्री-गमन, कुमारी किंवा विधवा-गमन, दुसऱ्याचे लग्न (किंवा प्रेम) जुळविणे, स्त्रीसंगाचा अतिरेक आणि सृष्टिविरुद्ध मैथुन हे पांच ब्रह्मचर्य अणुव्रताचे अतिचार आहेत; ते वर्ज्य करावे.

घनधान्यांचा, सामान्य धातूंचा, गाईघोडे वगैरे जनावरांचा, शेतीवाडीचा व घरांचा आणि सोन्यारुप्याचा आपण ठरविलेल्या मर्यादेपलीकडे संग्रह करणे हे अपरिग्रह अणुव्रताचे पांच अतिचार वर्ज्य करावे.

सत्य, संयम, तप, त्याग, आर्किघन्य आणि ब्रह्मचर्य. यांत अहिंसा, सत्य, अस्तेय, ब्रह्मचर्य आणि अपरिग्रह या पांच महाव्रतांचा समावेश होतोच. ही पांच महाव्रते गृहस्थ पूर्णपणे पाळू शकत नाहीत म्हणून त्यांच्या ह्या व्रतांचा अणुव्रते म्हणतात. दिग्विरति, देशविरति आणि अनर्थादण्डविरति ही तीन गुणव्रते, आणि सामायिकव्रत, प्राप्यव्रत, उपभोगपरिभोगपरिमाणव्रत आणि अतिथिसंविभागव्रत ही चार शिष्याव्रते होत. ह्या बाराही व्रतांचे स्पष्टीकरण न करता हेमचन्द्राचार्याने त्यांचे अतिचार लेखे दिले आहेत. त्यांपैकी पांच अणुव्रतांचे अतिचार येथे दिले आहेत, आणि बाकी ७ व्रतांचा खुलासा तत्त्वाध्यायिगमसूत्राच्या सर्वांशसिद्धी टीकेच्या (अ. ७, सूत्र २५) आधारे केला आहे. हेमचन्द्राचार्याने दिलेले ह्या ७ व्रतांचे अतिचार विस्तारमयास्तव गाळले आहेत.

दिग्विरति म्हणजे अमुक दिशेला अमुक मर्यादेपलीकडे न जाणे. देशविरति म्हणजे अमुक गांवात किंवा प्रदेशात न जाणे. काया, वाचा आणि मन यांच्या प्रयोगाला दण्ड म्हणतात.^१ ह्यांचा दुरुपयोग करणे अनर्थदण्ड होय. त्यापासून विरति अनर्थ-दण्डविरति. ह्या तीन विरति पांच अणुव्रतांना गुणकारक आहेत; म्हणून यांस गुणव्रतें म्हणतात.

अशा काली व ठिकाणी मी हे व्रत किंवा व्रते आचरीन असा नियम करणे सामायिक व्रत होय. दोन अष्टमी व दोन चतुर्दशी हे चार प्रोषध दिवस, त्या दिवशी पवित्र स्थानी जाऊन उपवास करणे प्रोषधव्रत होय. खाण्यापिण्याला उपभोग म्हणतात, आणि अंथरूण, पांघरूण, वस्त्र, शयन, आसन, घर इत्यादिकांना परिभोग म्हणतात. त्यांत परिमाण ठेवणे उपभोग-परिभोग-परिमाणव्रत होय. अतिथींना, साधूंना, भिक्षा देणे अतिथिसंविभाव्रत होय. ही चार व्रतें पांच अणुव्रतांचे शिक्षण देतात, म्हणून यांना शिक्षाव्रतें म्हणतात.

तो उपदेश ऐकून पुष्कळ लोकांनी, वामादेवीने, प्रभावतीने आणि तेथल्या तेथेच राज्य हस्तिसेनाला देऊन अश्वसेनाने प्रवरज्या घेतली.

पार्श्वनाथाच्या शासन देवता

कूर्म वाहन व मस्तकावर नागाची फणा असलेला, डावीकडील दोन हातांनी नकुल व सर्प धारण करणारा, उजवीकडील दोन हातांनी फळ व सर्प धारण करणारा असा श्यामवर्ण चतुर्भुज गजानन पार्श्वनाथाची शासनदेवता झाला. त्याचप्रमाणे कोंबळ्यावर व सर्पावर बसणारी, उजवीकडील दोन हातांनी पद्म व पाश धारण करणारी, डावीकडील दोन हातांनी फळ व अंकुश धारण करणारी स्वर्णवर्णा पद्मावती देवी पार्श्वनाथाची दुसरी शासनदेवता झाली.

पार्श्वनाथाचे निर्वाण

येथपर्यंत त्रिशष्टी-शलाका-पुरुषचरित्राच्या ९ व्या पर्वाच्या दुसऱ्या व तिसऱ्या सर्गाचा सारांश सांगितला. चवथ्या सर्गात सागरदत्त आणि बभ्रुदत्त ह्या दोन व्यापाऱ्यांच्या पूर्वजन्मीच्या आणि त्या जन्मीच्या कथा

आहेत. त्यांपैकी सागरदत्ताने पार्श्वनाथाला जिनरत्न प्रतिमा कशी स्थापावी असा प्रश्न केला व पार्श्वनाथाने कथन केलेल्या विधीप्रमाणे त्या मूर्तीची त्याने स्थापना केली आणि प्रव्रज्या घेतली. बंधुदत्त नागपुरीचा राहणारा. तो व त्याची पत्नी प्रियदर्शना या दोघांनी पार्श्वनाथापासून गृहस्थव्रत स्वीकारले, आणि नागपुरीच्या नवनिधिस्वामी राजाने प्रव्रज्या घेतली.

याप्रमाणे धर्मोपदेश करित फिरत असतां पार्श्वनाथाचे साधुशिष्य १६ हजार, साध्वी ३८ हजार, श्रावक एक लक्ष ६४ हजार आणि श्राविका ३ लक्ष ७७ हजार झाल्या.

पार्श्वनाथ आपले निर्वाण आसन्न आहे असे जाणून संमेल पर्वतावर गेला व तेथे ३३ साधूसह ३० दिवस अनशनव्रत (उपवास) करून श्रावण शुक्ल अष्टमी विशाखा नक्षत्रात निर्वाण पावला. तो गृहस्थाश्रमात तीस वर्षे आणि संन्यासाश्रमात ७० वर्षे राहिला.

दिगंबरांचा मतभेद

त्रिषष्टी-शलाका-पुरुषचरित्र श्वेतांबर संप्रदायाचा ग्रंथ आहे. त्यातील बऱ्याच गोष्टी दिगंबरांना मान्य नाहीत. त्यांपैकी पार्श्वनाथाच्या चरित्रासंबंधी आहेत त्या अशा : पार्श्वनाथाचा जन्म ते पौष कृष्ण एकादशीला विशाखा नक्षत्रात (ति. प. ४/५४८) आणि निर्वाण श्रावण शुक्ल सप्तमीला विशाखा नक्षत्रात (ति. प. ४/१२०७) मानतात. त्यांच्या मते पार्श्वनाथ कुमार ब्रह्मचारी होता, व तो केवली (जीवन्मुक्त) झाल्यावर कयलाहार (अन्नाहार) करित नसे; कारण केवलींना अन्नाची जरूरीच रहात नाही. अर्थात पार्श्वनाथाने निर्वाणकाली अनशन केले ही गोष्ट त्यांना पसंत नाही. ह्या वादात जैनतरांना मुळीच महत्त्व वाटणार नाही. एखाद्या संप्रदाय बनल्यानंतर कुल्लक गोष्टीत कसे मतभेद होतात हे तात्पर्य मात्र सर्वांनीच ग्रहण करण्याजोगे आहे.

पार्श्वनाथाच्या कथेत इतिहासाचा अभाव

पार्श्वनाथाची वरील सर्व कथा काल्पनिक आहे हे वर वर वाचणाऱ्यालाही तेव्हाच दिसून येईल. पार्श्वनाथाच्या काली कलिंग देशात पवन नांवाचा राजा राज्य करित होता हे संभवतच नाही. दुसऱ्याही

गोष्टी तशाच आहेत. त्याचा जन्म वाराणसीत झाला हे संभवनीय आहे. पण त्याचा बाप तेथील राजा होता याला मुळीच आधार नाही. वज्जीच्या किंवा मल्लांच्या राज्यांप्रमाणे काशीचे राज्य गणसत्ताक होते. परंतु बुद्ध समकाली त्यांचे स्वातंत्र्य नष्ट होऊन त्यांचा समावेश कोसल देशात झाला होता. पार्श्वनाथ काशी स्वतंत्र असताना जन्मला किंवा त्यांना समावेश कोसल देशात झाल्यावर जन्मला हे सांगता येत नाही. त्याकाली चांगल्या वस्त्राला 'काशिक वस्त्र' व चांगल्या चंदनाला 'काशिक चंदन' म्हणत, यावरून काशीचे गणराजे प्रगमनशील होते असे अनुमान करता येते. अशा देशात पार्श्व जन्मला असल्यास नवल नाही.

पार्श्वनाथ ऐतिहासिक नव्हता काय?

येथे असा प्रश्न उद्भवतो की, पार्श्वनाथाच्या कथा जर काल्पनिक आहेत, तर खुद्द पार्श्व देखील काल्पनिक का नसावा? ह्याला उत्तर हे की, ह्या सर्व दंतकथा असल्या तरी त्रिपिटक ग्रंथात जैनांसंबंधाने आणि जैनांच्या आगमात पार्श्वसंबंधाने जी माहिती मिळते, तिजवरूनच पार्श्वनाथ ऐतिहासिक पुरुष होता असा निष्कर्ष निघतो.

त्रिपिटकात निर्गन्थांचा उल्लेख अनेक ठिकाणी आला आहे. त्याच्यावरून असे दिसते की, निर्गन्थ संप्रदाय बुद्धाच्यापूर्वी पुष्कळ वर्षे अस्तित्वात होता. वप्प नांवाच्या शाक्य निर्गन्थांचा श्रावक होता असा उल्लेख अंगुत्तरनिकायात सांपडतो,^१ व त्या सुत्ताच्या अट्टकथेत हा वप्प बुद्धाचा घुलता होता असे म्हटले आहे.^२ म्हणजे गोतम बुद्धाच्या जन्मापूर्वी किंवा अल्प वयांतच निर्गन्थांचा धर्म शाक्य देशात पोंचला होता, असे म्हणावे लागते. महावीरस्वामी बुद्धसमकालीन, तेव्हा हा धर्मप्रचार त्याने केला नसून तो त्याच्यापूर्वीच्या निर्गन्थांनी केला होता असे समजणे योग्य आहे.

१. एकं समयं भगवा सक्केसु विहरति कपिलवत्थुस्मि ।

अथ खा वप्पो सक्को निगण्ठ सावको इ ।

अंगुत्तर, घटुक्कनिपात, घटुत्थापण्यासक, वग ५ वा ।

२. वप्पोति दसबलस्स घुत्सपिता । अंगुत्तर अट्टकथा, गयामसंस्करण २ । ४७४.

ह्या प्राचीनतर निर्गन्थांचा नेता पार्श्वनाथ होता असा उल्लेख जैन ग्रंथात अनेक ठिकाणी आहे. त्यांपैकी एक महत्त्वाचा उतारा येथे देतो. पार्श्व तीर्थकराचा प्रख्यात शिष्य केशी आपल्या मोठ्या शिष्यशाखेसह श्रावस्तीला आला आणि तिन्दुक नांवाच्या उद्यानात उतरला. वर्धमान तीर्थकराचा प्रसिद्ध शिष्य गोतमही मोठ्या शिष्यशाखेसह श्रावस्तीला आला आणि कोष्ठक नांवाच्या उद्यानात उतरला. त्या दोघांच्या शिष्यसंघात ह्या दोन संप्रदायांच्या मतान्तरासंबंधी चर्चा होऊ लागली. तेव्हा, ज्येष्ठ कुल केशीचे आहे असे जाणून गोतम आपल्या शिष्यशाखेसह तिन्दुक उद्यानात आला, आणि त्याने केशीची भेट घेतली. त्या प्रसंगी केशीने त्याला प्रश्न विचारला की,

चाउज्जामो य जो धम्मो जो इमो पंचसिविध्यए।

देसिओ वद्धमाणेण पासेण य महामुणी॥

एककज्जपवन्नान विसेसे किं नु कारणं।

धम्मे दुविहे मेहावी कथं विप्पच्चयो न ते॥

[हे महामुनि, चातुर्याम धर्म पार्श्वाने उपदेशिला, आणि तोच पंचव्रतांचा वर्धमानाने उपदेशिला. एकाच कार्यात उद्यत झालेल्या या दोघात फरक का? ह्या द्विविध धर्माविषयी, हे मेधावी, तुला शंका कशी येत नाही?]

त्यावर गोतम म्हणाला,

पुरिमा उज्जुजङ्घाउ वक्कजङ्घाय पच्छिमा।

मज्झिमा उज्जुपन्नाउ तेण धम्मे दुहा कए॥

[प्रथम तीर्थकराचे अनुयायी ऋजु-जड असतात, व शेवटच्या तीर्थकराचे अनुयायी वक्र-जड असतात; पण मध्यम (२२) तीर्थकराचे अनुयायी ऋजु-प्रज्ञ असतात; म्हणून दोन प्रकारचा धर्म होतो. याचा अर्थ असा की, ऋषभदेवाचे अनुयायी सरळ पण जड असल्यामुळे आणि वर्धमानाचे अनुयायी वक्र आणि जड असल्यामुळे ते दोघे तीर्थकर पंचमहाव्रतांचा धर्म उपदेशितात; आणि मधल्या २२ तीर्थकराचे अनुयायी सरळ आणि प्रज्ञावान असल्यामुळे ते तीर्थकर केवळ चातुर्याम धर्म उपदेशितात.]

केशीने दुसरा प्रश्न विचारला तो असा—

अघेलओ अ जो धम्मो जो इमे संतरुत्तरो।

देसिओ वद्धमाणेण पासेण य महानुणी॥

अेक-ज्ज-पवन्नाणं विससे किं नु कारणं।

लिंगे दुविहे मेहायी कहं विप्पच्चयो न ते॥

[हे महामुनि, वर्धमानाने अघेलक (दिगम्बर) धर्म आणि पार्श्वाने तीन, दोन किंवा एक वस्त्र बाळगण्याचा धर्म उपदेशिला. एका कार्यात उद्यत झालेल्या ह्या दोघात फरक का? हे मेघावी, ह्या द्विविध लिंगाविषयी तुला शंका कशी येत नाही.]

त्यावर गोतम म्हणाला,

विज्ञाणेण समागम्म धम्मसाहणमिच्छियं।

पच्चयत्थं च लोगस्स नाणाविहविकम्पणं।

जतत्थं गहणत्थं च लोगे लिंगपओअणं॥

[केवलज्ञानाने संपन्न होऊन (ह्या दोन तीर्थकरांनी) लोकांच्या विश्वासासाठी, शरीरयात्रेसाठी आणि ज्ञानलाभासाठी भिन्न भिन्न लिंगप्रयोजन उपदेशिले. (उत्तरव्यायन, २३ वे अध्यायन.)]

चातुर्यागाचे पंचमहाव्रतात आणि सघेलकव्रताचे अघेलकव्रतात परिवर्तन करण्याला येथे दिलेली कारणे सबळ दिसत नाहीत, आणि त्यावरून हा संवाद देखील काल्पनिकच असावा असा भास होतो, परंतु समज्जफलसुतात निर्गन्थाचे वर्णन 'चातुर्यामसंवरसंयुतो' असे केले असल्यामुळे बुद्धकालापर्यंत निर्गन्थ चातुर्याम धर्मच मानीत असत असे सिद्ध होते. तत्पश्चात महावीर स्वामीने त्या यामात ब्रह्मचर्यव्रताची भर घातली. त्याघप्रमाणे त्रिपिटकात निर्गन्थ कमीतकमी एक वस्त्र वापरीत होते यालाही आधार मिळतो; पण ते अघेलक (नग्न) असत याला आधार नाही. यद्यपि ही माहिती त्रोटक आहे तरी तिच्यावरून पार्श्वनाथ होता व त्याने चातुर्याम धर्म उपदेशिला असे मानणे योग्य वाटते.

१. तविदं मन्यो पूरणेन कस्सपेन लोहिताभिजाति पज्जता तिगण्ठा मकसाटका। अंगुत्तर छक्कनिपात, दुत्तियपण्णातक, पठमवग्ग, सुत्त ३।

चातुर्याम धर्माचा उगम व प्रचार

हा चातुर्याम धर्म असा : सव्यातो पाणातिपातिवाओ वेरमणं, एवं मुसावायाओ वेरमणं, सव्यातो अदित्रादाणावो वेरमणं, सव्यातो बहिद्धा दाणावो वेरमणं (स्थानांगसूत्र, क्रमांक २६६). सर्व प्रकारच्या प्राणघातापासून विरति, त्याप्रमाणे असत्यापासून विरति, सर्व प्रकारच्या अदत्तादानापासून (चोरीपासून) विरति, सर्व प्रकारच्या बहिष्ठी आदानापासून (परिग्रहापासून) विरति. या चार विरतींना याम म्हणतात. येथे यमघातु दमनार्थी आहे. या चार प्रकारांनी आत्मदमन करणे हाच चातुर्याम धर्म होय, त्याचा उगम वेदांतून किंवा उपनिषदांतून झालेला नसून वेदांच्या पूर्वी या देशांत प्रचारांत असलेल्या तपस्वी ऋषि-मुनींच्या तपोधर्मापासून झाला आहे.

हे ऋषिमुनी संसारांतील दुःखांना आणि माणसामाणसांतील असह्यबुद्ध्याहारांना कंटाळून अरण्यात जात आणि चार प्रकारची तपश्चर्या करीत. त्यांपैकी अहिंसा किंवा दया हें एक तप असे. पाण्याच्या बुंदाला देखील दुखवाय्याचे नाही अशी ती तपश्चर्या होती. त्यांना असत्य बोलण्याचा प्रसंगच येत नसे. जंगलातील फळामुळांवर निर्वाह करून राहत असल्यामुळे ते चोरीपासून अलिप्त असत हे सांगावयासच नको. ते एक तर नग्नच राहत अथवा फार झाले तर वल्कले यांपरीत, तेव्हा ते पूर्णपणे अपरिग्रहव्रत पाळीत हे उघड आहे. पण या यामांचा ते प्रचार करीत नसत. त्यामुळे ब्राह्मणांचा आणि त्यांचा खटका कधीच उडाला नाही.

परंतु पार्श्वनाथाने हे याम सार्वजनिक करण्याची खटपट केली. त्याने आणि त्याच्या शिष्यांनी लोकांकडून मिळालेल्या भिक्षेवर निर्वाह करून सामान्य लोकांनाही या यामांचे शिक्षण देण्यास सुरुवात केली. आणि त्याचा परिणाम असा झाला की, ब्राह्मणांचे यज्ञयाग लोकांना अप्रिय होऊ लागले. महावीरस्वामीने, बुद्धाने आणि इतर श्रमणांनीही ह्या दयाधर्माचा प्रचार चालविला, आणि म्हणूनच ब्राह्मणांची श्रमणांवर विशेषतः जैनांवर आणि बौद्धांवर, वक्रदृष्टी झाली.

वस्तुतः केवळ ब्राह्मणांना विरोध करण्यासाठी पार्श्वाने हा चातुर्याम धर्म स्थापला नाही. मनुष्यामनुष्यामधील वैमनस्ये नष्ट होऊन समाजात सुखशांति नांदावी हे या धर्माचे ध्येय होते. पण पार्श्वनाथाने अहिंसा घेतली ऋषिमुनींकडून. तेव्हा त्याला तिचे क्षेत्र मनुष्यजातीपुरते आकुंचित आहे, असे त्याने प्रतिपादिले; आणि त्या काळच्या परिस्थितीत सामान्य जनतेला ही अहिंसा आवडली. का की, राजे आणि संपन्न ब्राह्मण त्यांची शेतीची जनावरे जबरदस्तीने घेत व त्यांची यज्ञयागात बेसुमार कत्तल करीत.^१

पार्श्वाच्या धर्मात महावीर स्वामीने केलेले फेरफार

वर दिलेल्या उत्तराध्ययन सूत्राच्या उतान्यावरून असे स्पष्ट दिसते की, पार्श्वनाथाच्या चातुर्याम धर्मात महावीरस्वामीने चातुर्यामाऐवजी पंचमहाव्रते आणि सचेलकत्वाचे ऐवजी अघेलकत्व असे हे दोन प्रमुख फेरफार केले. त्यांपैकी पहिला फेरफार तत्कालीन कुटिलजड-वक्र असून जडबुद्धि-माणसांसाठी करण्यात आला असे तेथे म्हटले आहे. पार्श्वनाथाच्या वेळची माणसे सरळ असून प्रज्ञायान् होती व ती दोन-तीनशे वर्षांच्या अवधीत जड आणि वक्रबुद्धि झाली हे संभवत नाही. पार्श्वनाथाच्या अपरिग्रहात ब्रह्मचर्याचा समावेश होत असे. परंतु एकदा हा संप्रदाय बनल्यावर अपरिग्रहाचा अर्थ स्त्रीला जवळ ठेवून संसार वाढवू नये, पण प्रसंगोपात स्त्रीसंगाला हरकत नसावी, असा करण्यात येऊ लागला असावा. त्यामुळे चातुर्यामात ब्रह्मचर्यव्रत दाखल करावे लागले. महावीरस्वामीच्या वेळी तपश्चर्येला भलतेच महत्त्व येत घालले होते असे गोतम बोधिसत्त्वाने सहा-सात वर्षे केलेल्या खडतर तपश्चर्येवरून सिद्ध होते. बुद्धाने ह्या तपश्चर्येचा त्याग केला, आणि महावीरस्वामीने ती शंकीकारली. त्यामुळे जैन धर्मात अघेलकत्व आले.

महावीरस्वामी आणि मक्खलि गोसाल

“महावीरस्वामीने प्रव्रज्या घेतल्यावर दुसऱ्या वर्षी मक्खलि गोसाल त्याला भेटला. गोसाल त्याचा शिष्य होऊ पहात होता; पण महावीर-

स्वामीने त्याचा स्पष्टपणे अंगीकार केला नाही. तथापि, गोसाळ त्याच्या बरोबर सरासरी आठ वर्षे होता. त्यानंतर त्याने सहा महिने तपश्चर्या करून तेजोलेश्या प्राप्त केली, आणि फलज्योतिषाचा चांगला अभ्यास केला. त्यामुळे तो प्रसिद्धीस आला; व त्याने आजीवक पंथाची स्थापना केली.^१

महावीरस्वामीच्या प्रव्रज्येला २७ वे वर्ष चालू असता गोसाल श्रावस्तीला रहात होता. तो आपणाला जिन म्हणवीत असे. पण तो जिन नव्हे, असे महावीरस्वामी म्हणे. त्यामुळे याद उपस्थित झाला, आणि गोसालाने महावीरस्वामीवर तेजोलेश्या सोडली, व तो म्हणाला, "आयुष्मन् काश्यप,^२ माझ्या ह्या तपस्तेजाने तू पित्त आणि दाह ज्वराने पीडित होऊन सहा महिन्याच्या आंत मरशील." त्यावर महावीरस्वामीने उत्तर दिले, "गोसाल, तुझ्या तपस्तेजाने तुझेच शरीर दग्ध झाले आहे. मी अद्यापि १६ वर्षे जगणार आहे. परंतु तुच पित्तज्वराच्या पीडेने सात दिवसांच्या आतच मरशील." तेव्हा गोसाल तेशून आपल्या निवासस्थानी गेला. त्याच्या तेजोलेश्येने त्याच्यात शरीरात प्रवेश केल्यामुळे त्याची अवस्था दयनीय झाली होती. दाह शान्त करण्यासाठी तो एक आंब्याची कोय सारखी चोखीत होता, दारू पीत होता आणि माती मिसळलेले पाणी अंगावर शिंपडीत होता. उन्मादवश होऊन तो नाचत होता, गात होता व हालाहला कुंभारणीला (जिच्या भाण्डशालेत तो रहात असे) नमस्कार करीत होता. अशा परिस्थितीत त्याचा मृत्यु समीप आला असता तो आपल्या शिष्यांना म्हणाला,^३ "मिक्षुहो, आता मी लवकरच मरणार आहे. मी मेल्यावर तुम्ही माझ्या प्रेताच्या डाव्या पायाला मुंज गवताची दोरी बांधा व माझ्या तोंडावर तीनदा थुंका. मग त्या दोरीला धरून माझे प्रेत श्रावस्तीच्या सर्व चौकांतून आणि बाजारांतून फिरवा, व उद्घोषित करा की, हा मंखलि गोसालाक जिन होण्याचे ढोंग करीत होता, पण जिन न होताच मरण पावला !"

१. अमण भगवान् महावीर पृ. २५-३७.

२. महावीरस्वामी काश्यपगोत्री होता, म्हणून त्याला काश्यप म्हणत.

३. अ. भ. म. पृ. १२२-१३८.

“गोसालाच्या शिष्यांनी हालालेच्या भाण्डशालेच्या आतच एक श्रावस्तीचा नकाशा तयार केला व गोसालाच्या प्रेताला त्याच्या आदेशाप्रमाणे तेथेच फिरविले. हे नाटक संपल्यावर त्यांनी त्या प्रेताला स्नान घालून व वस्त्राने झाकून पालखीत बसविले आणि सान्या श्रावस्तीत फिरवून त्याचे योग्य क्रियाकर्म केले.”

मक्खलि नांवाचा विपर्यास

मंख नांवाची एक तमासगिर जाति होती. त्या जातीत जन्मला म्हणून गोसालाला मंखलिपुत्र म्हणत असे जैन ग्रंथकारांचे म्हणणे.^१ असे आहे तर त्याला मंखपुत्र का म्हटले नाही? त्यात ‘लि’ कसा आला? बुद्धघोषाचार्याने तर याच्यावरही ताण केली आहे. त्याने दिलेली मक्खलि शब्दाची व्युत्पत्ति याप्रमाणे : मक्खलि हे त्याचे नाव व गोशालेत जन्मला म्हणून त्याला गोसाल (गोशाल) म्हणत असत. तो चिखलांतून तेलाचा घडा घेऊन जात असता त्याचा मालक म्हणाला, “बाबारे खाली पडू नकोस (मा खलि).” पण तो चुकून खाली पडला, आणि मालकाच्या भयाने उठून पळू लागला. मालकाने त्याचे घोंतर पकडले. ते मालकाच्याच हाती सोडून तो नागडाच पळाला. ह्या मक्खलि शब्दावरून त्यास मक्खलि म्हणू लागले.^२

मक्खलीच्या नांवावर अशा कोट्या करून व त्यासंबंधी भरमसाट दन्तकथा लिहून जैन आणि बौद्ध ग्रंथकारांनी आपला कोतेपणा प्रकट केला आहे. वर दिलेली मक्खलीची कथा जैन आगमातच आहे. तिच्यात तथ्य कितपत आहे ते पाहू.

मक्खलि आजीवक संप्रदायाचा नेता होता. पण त्या संप्रदायाचा तो संस्थापक नव्हता. त्याच्या पूर्वी नन्दवच्छ व किस संकिच्च असे त्या संप्रदायाचे दोन नेते होते.

एके समयी भगवान् राजगृह येथे गृध्रकूट पर्वतावर राहत होता. तेव्हा आयुष्मान् आनन्द भगवन्तापाशी आला आणि भगवन्ताला नमस्कार करून एका बाजूला बसला व म्हणाला, “भदन्त, पुराण काश्यपाने ज्या

१. श्र. भ. म. कु. २८३.

२. दीपा म. १ । १८१-१८२; मज्झिम ज. २ । ३१४.

सहा अभिजाती सांगितल्या आहेत, त्या अशा : पारधी कसाई वगैर कूर कर्म करणाऱ्या लोकांची कृष्णभिजाति, कुकृत्यांवर श्रद्धा ठेवणाऱ्या श्रमणांची नीलाभिजाति, एक वस्त्र बाळगणाऱ्या निर्गन्धांची लोहिताभिजाति, आजीवक श्रावक गृहस्थांची हरिद्राभिजाति, आजीवक श्रमण व श्रमणी यांची शुक्लाभिजाति, नंद वच्छ (वत्स), किस संकिच्च (कुश संकृत्य) आणि मक्खलि गोसाल यांची परमशुक्लाभिजाति, अशा ह्या सहा अभिजाति पूरण काश्यपाने वर्णिल्या आहेत.^१

पूरण काश्यप दुसऱ्या एका मोठ्या संप्रदायाचा नेता होता. तो ह्या जाती सांगतो व त्यांत नंद वत्स, कृश संकृत्य व मक्खली गोसाल या तिघांचीच अत्युच्च जातीत गणना करतो. त्या वेळी हेच काय ते जिन होते असे वाटते.

बुद्ध भगवंताला नुकतीच संबोधि प्राप्त झाली होती, आणि पंचवर्गीय भिक्षूंना उपदेश करण्याच्या उद्देशाने तो बनारसला जात होता. बुद्धगयेच्या व गयेच्या दरम्यान त्याला उपक नांवाचा आजीवक भेटला, आणि म्हणाला "आयुष्मन्, तुझा चेहरा प्रफुल्लित दिसतो. तुझा आचार्य कोण?" भगवान् म्हणाला, "बोधिज्ञान मी स्वतःच मिळविले आहे; तेव्हा आचार्य कोण म्हणून सांगू?" उपक - "तर मग तू अनंतजिन झालास काय?" भगवान् "आश्रवांचा क्षय करून माझ्यासारखे जिन होतात. पापधर्मावर जय मिळविला असल्यामुळे मी जिन आहे." "असेही असू शकेल," असे म्हणून उपकाने डोके हालविले व तो आड रस्त्याने निघून गेला.^२

बुद्ध भगवंताने केलेला जिन शब्दाचा अर्थ उपकाला पटला नाही. का की, त्याच्या मते खडतर तपश्चर्येनेच मनुष्य जिन होऊ शकतो; आणि ते जिन त्याच्याच संप्रदायात होते. दुसऱ्या संप्रदायात ही न्यूनता होती. यास्तव पार्श्वनाथाचा संप्रदाय मागे पडत चालला, आणि आजीवकांचा पुढे आला. तेव्हा आपल्या संप्रदायाचे रक्षण करण्यासाठी महावीरस्वामीला जिन पदवी संपादणे भाग पडले. अर्थात तपश्चर्येचे सर्व प्रकार शिकण्यासाठी

१. हा सुताचा सारांश आहे. मूळ सुत अंगुत्तरनि. छक्कनिपात, दुत्तियपण्णासक, पठमवग्गांत पहावे.

२. मज्झिमनि. अरियपरियसेन सुत्त, महावग्ग १/१४/१५.

तो मक्खलि गोसालापाशी गेला असल्यास नवल नाही. याचसाठी त्याला वस्त्रत्याग करावा लागला. प्रव्रज्येच्या वेळी त्याजपाशी एकच वस्त्र होते; म्हणजे एकचेलक निर्गन्धांपैकी तो एक होता. गोसालाच्या सहवासात राहिल्यानंतर त्याला ते सोडणे भाग पडले असावे. वस्त्र ठेवून जिन होणे गोसालाच्या दृष्टीने शक्यच नव्हते. महावीरस्वामीने आजीवकांची सर्व तपश्चर्या केली असली, तरी तो आपला चातुर्याम धर्म सोडण्यास तयार नव्हता. तो धर्म सोडून त्याने मक्खलीचा नियतिवाद स्वीकारला असता तर तोही एक त्या पंथातील जिन झाला असता. सगळी तपश्चर्या संपल्यावर महावीरस्वामी आपल्या पूर्वीच्या निर्गन्ध संप्रदायात आला असावा. त्याचे नेतृत्व निर्गन्धानी स्वीकारले. तरी त्याचे अचेलकत्व स्वीकारण्यास ते तयार नव्हते. महावीरस्वामीनेही ह्या बाबतीत आग्रह धरला नसावा. पाहिजे त्याने सचेलक व्हावे किंवा अचेलक व्हावे असे ठरले असावे. का की, पालि त्रिपिटकात निर्गन्धाना अचेलक म्हटले नाही. कमीत कमी त्याजपाशी एक वस्त्र असे हे अंगुत्तरनिकायाच्या वर दिलेल्या उताऱ्यावर स्पष्ट दिसते. बौद्ध वाङ्मयात अचेलक शब्द केवळ आजीवकांना लावला आहे. यावरून अशोकाच्या कालापर्यंत तरी फक्त आजीवकच काय ते नम्र असत असे सिद्ध होते.

आजीवक मताचा विपर्यास

गोसालाच्या मताचाही बौद्धांनी व जैनांनी बराच विपर्यास केला असावा अशी बळकट शंका येते. सगळे प्राणी नियति (दैव), संगति आणि भाव (स्वभाव) या तीन गुणांनी परिणत होतात असे गोसाल प्रतिपादित असे.^१ मनुष्य शंभर वर्षांच्या आतबाहेर मरतो किंवा अमुक पदार्थाचे अमुक गुण ही नियति समजली पाहिजे, संगतीची तर वाखाणणी खास बुद्धानेच केली आहे, आणि आमच्या मध्ययुगीन साधुसंतांनी तिच्यावर केवढा जोर दिला आहे.^२ आधुनिक कालातही सोशलिस्ट सगतीला तसेच महत्त्व देतात.^३ स्वभावानेही मनुष्य त्या त्या कार्याला प्रवृत्त होतो. कोणाला

१. नियति-संगति-भाव-परिणता. दीघ १।३०.

२. हिंदी संस्कृति, पृ. २३४-२३५ पहा.

३. येथे संगति म्हणजे परिस्थिती. Merrie England नांवाच्या पुस्तकात वाचण्यात आलेली एक गोष्ट स्मरते, ती अशी : एका प्रोटेस्टंट पाद्रीने लंडनच्या

वैद्यक आयडले तर कोणाला राजकारण आवडते. तेव्हा मक्खलि गोसालाला केवळ नियतिवादी ठरवून त्याची टर उडविणे अत्यंत अनुचित आहे. हे कृत्य विशेषतः जैन ग्रंथकारांनी केले आहे. गोसालाचे मत जैनांच्या म्हणण्याप्रमाणे जर त्याज्य होते. तर त्या संप्रदायाचा चांगली लेणी तयार करवून अशोकाने गौरव केला असता काय ? अशोकाने जशा तीन गुहा तशाच त्याच्या नातवाने (दशरथाने) तीन गुहा आजीवकांना दिल्याचे शिलालेख प्रसिद्ध आहेत. अशोकाच्या सप्तम शिलालेखात तेवढा निर्गन्थांचा उल्लेख आहे; पण अशोकाने त्यांना लेणे किंवा विहार बांधून दिल्याचा उल्लेख कोठेच सापडत नाही. बौद्ध संघाच्या भागोभाग अशोक

घाळीतून सैरावैरा फिरणाऱ्या तीन हजार मुलांना गोळा करून कानडांत नेले व तेथे एका मोठ्या शेतावर ठेवले, आणि त्यांच्या शिक्षणाची उत्तम व्यवस्था केली. ही मुले इंग्लंडांत तशीच वेकार फिरत राहिली असती तर त्यांपैकी बहुतेक समाजाला अपायकारक झाली असती. परंतु कानडातील त्या मोकळ्या शेतावर ती चांगली वाडली, व त्यांपैकी एकही गुन्हेगार निघाला नाही.

पहिल्या महायुद्धानंतर रशियात लाखो मुले अनाथ होऊन इतरतः भटकू लागली. त्यांच्या अयोग्यतेला पारावार राहिला नाही. त्यांना सुधारण्यासाठी देरझेस्की नांवाच्या सोव्हियेत कमिसारने वसाहती स्थापन केल्या. त्यांपैकी खारकोव्ह शहराजवळची मोठी वसाहत मी १९३२ साली पाहिली, ह्या वसाहतीत सै-दीझसे मुली व दोनशें सच्चादोनशें मुलगे होते. त्यांच्यासाठी तीनशें एकर शेती व बोअरिंग मशीन तयार करण्याचा कारखाना होता. ह्या कारखान्यांत एकावेळी ४० मुले काम शिकत. रोज चार तास बौद्धिक शिक्षण व चार तास शेतीचे किंवा कारखान्यांत यंत्रे तयार करण्याचे शिक्षण आजीपाजीने देण्यांत येत असे. मुलींची वसाहत निराळी व मुलांची निराळी होती; पण सर्वांसाठी एक थिएटर होते व भणून भणून तेथे विद्यार्थी व विद्यार्थिनी नाटके करीत. त्यांची अंतर्गत व्यवस्था बहुमताने त्यांनीच पहावी असा नियम होता; आणि तशाच प्रसंगाशिवाय शिक्षक लोक त्यांच्या व्यवहारांत हस्तक्षेप करीत नसात. एकंदरीत व्यवस्था इतकी उत्तम होती की, सनाथ मुलांना देखील त्यांचे आईबाप ह्या वसाहतीत पाठविण्यास उत्सुक असत; पण त्यांना दाखल करणे शक्य नव्हते. ह्या वसाहतीतील मुलांमुलींना जर पूर्वीप्रमाणेच भटकू दिले असते, तर त्यांपैकी बहुतेक मुले भयंकर गुन्हेगार निघाली असती. असा मुलांना देरझेस्कीने कशा प्रकारे सुधारले हा इतिहास फार रम्य आहे.

आजीवकांचा जो आदर करीत असे, तो केवळ त्यांच्या तपश्चर्येमुळे नसून त्यांच्या सद्वर्तनामुळे असला पाहिजे. याला एक दाखला संयुक्तनिकायाच्या संग्रहावग्मात सांपडतो.... मुखलि गोसालाला उद्देशून सहली देवपुत्र म्हणतो—

तपोजिगुच्छाय सुसंवृततो

वास्तं पहाय कलह जनेन ।

समो सवज्जा विरतो सच्चवादी

न ह नून तादी पकरोति पापं^१ ॥

[तपश्चर्येच्या योगे हिसामय पापाचा त्याग केल्यामुळे ज्याचे मन सुसंवृत झाले आहे, जो सत्यवादी लोकांशी कलह उत्पन्न होईल अशी वाणी सोडून आणि निंद्य कर्मापासून विरत होऊन समभावाने वागतो, तो कधीही पाप करीत नाही.]

हे त्या काळचे लोकमत देवपुत्राच्या तोंडी घातले आहे. अशा सत्पुरुषाची यथास्थित निंदा करून जैनांनी आणि बौद्धांनी आपल्या पंथांचे कल्याण केले आहे असे मला वाटत नाही. " त्या त्या प्रकरणी सर्व संप्रदायांचा गौरव ठेवावा. असे केल्याने आपल्या संप्रदायाची अभिवृद्धि होते, व दुसऱ्या पंथावर उपकार होतो. याच्या उलट जो वागतो, तो आपल्या पंथाची हानी करतो, व दुसऱ्या पंथाला अपकार करतो. जो कोणी आपल्या पंथाचा गौरव करतो आणि परकीय पंथाची निंदा करतो, तो आपल्या पंथाच्या भक्तीमुळे करतो. का की, आपल्या पंथाची तो वाखाणणी करू इच्छितो. " हा अशोकाचा उपदेश जैनांनी आणि बौद्धांनी मुळीच लक्षात ठेवला नाही. अशा विपर्यासांमुळे आरंभी ह्या दोन संप्रदायांचा थोडासा फायदा झाला असला, तरी त्यांची असहिष्णुता वाढत गेली, आणि त्यामुळे आपसातच तट पडून हे दोन्ही संप्रदाय क्षीण झाले. ' अतपासण्डं छनति ' अथवा ' उपहनति ' हे अशोकाचे वचन खरे झाले म्हणावयाचे!

१. देवपुत्रसंयुत, नानातिथियवग्ग.

२. बारावा शिलालेख.

नन्दवच्छ, किस संकिच्च आणि मक्खलि गोसाल हेच काय ते त्या काळी जिन होते. अर्थात् आजीवकांनाच जैन म्हणावयास पाहिजे. परंतु त्या संप्रदायाचा अनेक कारणानी न्हास होत गेला, आणि निर्गन्ध आपल्याच तीर्थकराला खरा जिन मानू लागले, व कालांतराने आपणाला जैन म्हणवू लागले. बुद्धालाही बौद्ध जिन म्हणत, पण त्या नांवाला त्यांनी इतके महत्त्व दिले नाही. हे एका अर्थी चांगले झाले. नाहीतर खरे जैन कोण ह्याविषयी रणे माजली असती !

चातुर्याम धर्माचा बुद्धाने केलेला विकास

वप्प शाक्य निर्गन्धांचा श्रावक असल्याचा उल्लेख तर आलाच आहे.^१ तेव्हा निर्गन्धांचा चातुर्याम धर्म शाक्यदेशात प्रचलित होता हे उघड आहे. परंतु त्या देशात निर्गन्धांचा आश्रम असल्याचा उल्लेख कोठेच सांपडत नाही. यावरून असे दिसते की, निर्गन्ध श्रमण मधून मधून शाक्य देशात येऊन आपल्या धर्माचा उपदेश करीत असत. शाक्यात आळारकालामाचे श्रावक जास्त होते. का की, त्याचा आश्रम खुद्द कपिलवस्तु नगरातच होता.^२ आळाराच्या समाधिमार्गाचा अभ्यास गोतम बोधिसत्त्वाने लहानपणीच केला.^३ आणि गृहत्याग केल्यावर तो प्रथमतः आळाराच्याच आश्रमात गेला,^४ व त्याने योगमार्गाचा अभ्यास पुढे चालविला. आळाराने त्याला समाधीच्या सात पायऱ्या शिकविल्या. नंतर तो उद्रक रामपुत्राकडे गेला. व त्याकडून समाधीची आठवी पायरी शिकला. पण तेवढ्याने त्याचे समाधान झाले नाही. का की, त्या समाधीने मनुष्यांतील भांडणे मिटणे शक्य नव्हते. तेव्हा बोधिसत्त्व उद्रक रामपुत्राचा आश्रम सोडून राजगृहाला आला. तेथील श्रमण संप्रदायात त्याला निर्गन्धांचा चातुर्यामसंवरच विशेष पसंत पडला असावा. का की, त्याने पुढे शोधून काढलेल्या आर्य अष्टांगिक मार्गात या चातुर्यामाचा समावेश केला आहे.

परंतु त्या काळी ह्या चातुर्यामाला गौणत्व येऊन तपश्चर्येला महत्त्व आले होते. आजीवक संप्रदायतच काय ते जिन होते, आणि जिन झाल्याशिवाय

१. पृष्ठ ४५५ पहा. २. भगवान्बुद्ध पूर्वार्ध, पृ. ८६-८७. ३. म. बु. पृ. १००१०१. ४. म. बु. पृ. ११२-११४.

धर्मोपदेश करण्याचा अधिकार येत नाही असे सर्वांना वाटे. याचसाठी महावीरस्वामीने गोसालाच्या मदतीने खडतर तपश्चर्या केली, आणि त्यानंतरच निर्गन्थांनी त्याला आपला पुढारी मानले. अर्थात् गोतम बोधिसत्त्वालाही तपश्चर्येची कमाल करून आपला मार्ग घोखाळणे योग्य वाटले. सरासरी सहा वर्षे तपश्चर्या केल्यावर त्याची खात्री झाली की, आपल्या कर्मयोगाला देहदण्डनाचा काही उपयोग नसून ते उलट हानिकारक आहे. दुसरे असे की, केवळ चार यामांनी भागावयाचे नाही; त्यांना समाधीची आणि प्रज्ञेची जोड दिली पाहिजे. चार याम शिव (कल्याणप्रद) आहेत, समाधि शांत व सुन्दर आहे आणि प्रज्ञा सत्यबोधकर आहे.

आजीवक काय की निर्गन्थ काय, ही जी तपश्चर्या करीत ती कशासाठी? पूर्वजन्मीच्या कर्माचा नाश करून आत्म्याला कैवल्य मिळावे म्हणून.^१ पण ज्या आत्म्यासाठी ही तपश्चर्या करावयाची त्याचे अस्तित्वच काही श्रमण मानीत नसत. अशा मताचा पुरस्कर्ता अजित केसकंबल होता.^२ आत्मा अमर असून त्याला कशाचीच बाधा होत नाही असे पुरणकार्यप्रतिपादित असे.^३ आणि त्याच्या मतालाही मानणारे पुष्कळ होते असे देवपुत्र संयुक्तांतील खालील गाथेवरून दिसून येते.

बुद्धाजवळ येऊन असम देवपुत्र ही गाथा म्हणतो—

अथ छिन्दितमारिते हतजानीसु कस्सपो ।

न पापं समनुरस्सति पुज्जं वा पन अत्तनो ।

स वे विस्सासमाधिक्खि सत्था अरहति माननं ॥

[मारहाण आणि लूटफाट करण्यात आत्म्याला पाप किंवा पुण्य नाही कस्यप्र असे पाहतो. तो धर्मगुरू (शास्ता) मोक्षाची खात्री देतो; यास्तव तो माननीय आहे.]

१. इति पुराणानं कम्मानं तपसस्यन्तीभावा, मवानं कम्मान अकरणा आयति अनवरसव आयति अनवरमवा कम्मवसयो, कम्मवसया दुक्खवसयो, दुक्खवसया वेदनावसयो, वेदनावसया सान्नां दुक्खं निज्जिण्णं भविस्सती ति । दूळदुक्खवसन्धसुत्त, मज्झिमनिकाय, भूतपण्णासक ।

२. म. बु. उत्तरार्ध १५-१६. ३. म. बु. उ. १४

तेव्हा अशा आत्मवादात खरा कोण आणि खोटा कोण? अशा ह्या वादांपासून सत्कर्म योगाला फायदा नसून बाधा होत होती हे गौतम बोधिसत्त्वाला स्पष्ट दिसले, आणि त्याने आत्म्याला आत न आणता आपला मार्ग काढण्याचा प्रयत्न चालविला. तो जेव्हा त्याला मिळाला, तेव्हाच तो बुद्ध झाला. त्याच्या अष्टांगिक मार्गाला आत्म्याची आवश्यकता मुळीच नाही. ह्या जगात दुःख विपुल आहे, त्याचे कारण मानवांची तृष्णा, आणि तिच्या आत्यंतिक निरोधाकडे नेणारा हा अष्टांगिक मार्ग. ह्या मार्गाचे विवरण 'हिंदी संस्कृति आणि अहिंसा' (पृ. ७६-८२) व 'भगवान् बुद्ध' (पूर्वार्ध पृ. १३६-१४३) ह्या दोन पुस्तकांत येऊन गेले असल्यामुळे येथे त्याची पुनरावृत्ती करीत नाही.

ह्या आर्य अष्टांगिक मार्गाचा समावेश शील, समाधि व प्रज्ञा ह्या तीन स्कन्धात होतो. सम्यक् वाचा, सम्यक् कर्म व सम्यक् आजीव ह्या तीन अंगांचा समावेश शील स्कन्धात होतो; सम्यक् व्यायाम, सम्यक् स्मृति व सम्यक् समाधि ह्या तीन अंगांचा समावेश समाधिसकन्धात होतो; आणि सम्यक् दृष्टि व सम्यक् संकल्प ह्या दोन अंगांचा समावेश प्रज्ञास्कन्धात होतो.^१ शीलस्कन्ध बुद्ध धर्माचा पाया आहे. शीलावाचून अध्यात्ममार्गात प्रगती होणे शक्य नाही. पार्श्वनाथाच्या चार यामांचा ह्याच शीलस्कन्धात समावेश केला आहे,^२ आणि त्याच्याच रक्षणासाठी आणि अभिवृद्धीसाठी समाधीची व प्रज्ञेची आवश्यकता आहे. भगवान् बुद्धाने शीलाला किती महत्त्व दिले आहे हे एक तेवढे आकंखेय्यसुत (मज्झिमनिकाय) वाचले तरी समजून येण्याजोगे आहे. अर्थात बुद्धाने पार्श्वनाथाच्या चारही यामांचा पूर्णपणे स्वीकार केला हे स्पष्ट होते. त्या यामांना त्याने आळारकालामाच्या समाधीची आणि स्वतः शोधून काढलेल्या चार आर्यसत्य रूपी प्रज्ञेची जोड दिली; आणि त्या यामांना तपश्चर्या व आत्मवाद यांजपासून मुक्त केले.

बुद्धाने तपश्चर्येचा त्याग केला, म्हणून त्याला व त्याच्या शिष्यांना तपस्वी लोक चैनी म्हणत. यासंबंधी दीधनिकायांतील पासादिकसुतांत

१. चूळयदेत्तसुत, मज्झिमनिकाय पहा. २. हिंदी संस्कृति पृ. ७९-८०. शील, समाधि व प्रज्ञा याचे वर्णन 'बुद्ध, धर्म आणि संघ' या पुस्तकांतील दुसऱ्या व्याख्यानात आले आहे. ते तेथे पहावे.
वाय-३४७-३३ ब

भगवान् शुन्दाला म्हणतो - " हे चुन्द, अन्य सांप्रदायिक परिव्राजक म्हणतील की, शाक्यपुत्रीय श्रमण चैन करतात. त्यांना म्हणावे की, चैन चार प्रकारची आहे. एखादा अज्ञ माणूस प्राण्यांना मारून चैन करतो, ही पहिली चैन. एखादा चोरी करून चैन करतो, ही दुसरी चैन. एखादा खोटे बोलून चैन करतो, ही तिसरी चैन. एखादा उपभोग्य वस्तूचा यथेच्छ उपभोग घेऊन चैन करतो, ही चौथी चैन (कामसुखल्लिकानुयोग). ह्या चार चैनी हीन, ग्राम्य, पृथक्जनसेवित, अनार्य व अनर्थकारक आहेत. " म्हणजे बुद्धाच्या मते चार याम पाळणे हीच खरी तपश्चर्या आहे.

पार्श्वनाथ आत्मवादात पडत असल्याचा दाखला बौद्ध किंवा जैन वाङ्मयात सापडत नाही. परंतु बुद्धसमकालीन निर्गन्थांनी आत्मा स्वीकारला. तपश्चर्येच्या व चार यामांच्या द्वारे पूर्वजन्मीच्या पापकर्माचा क्षय करून आत्म्याला दुःखापासून मुक्त करावे हेच त्यांचे ध्येय असे, असे वर सांगण्यात आलेच आहे.^१ आपण ह्या आत्मवादात का पडत नाही, याला उत्तर भगवान् बुद्धाने ह्याच पासादिक सुत्तांत दिले आहे. भगवान् म्हणतो- " हे चुन्द, अन्य सांप्रदायिक परिव्राजक विचारतील की, मरणोत्तर आत्मा उत्पन्न होतो की नाही इत्यादिक प्रश्नांचे श्रमण गोतमाने स्पष्टीकरण का केले नाही? त्यांना म्हणावे की, आयुष्मन्ता, हे हितकर नाही, धर्मोपयोगी नाही, ब्रह्मचर्याला आधारभूत नाही... निर्वाणाला कारणीभूत होत नाही. तेव्हा ते विचारतील की, श्रमण गोतमाने कशाचे कशाचे स्पष्टीकरण केले आहे? त्यांना म्हणावे की, हे दुःख, हा दुःखाचा समुदय, हा दुःखाचा निरोध व हा दुःखनिरोधगामी मार्ग, याचे भगवन्ताने स्पष्टीकरण केले आहे. ते का? कारण ते हितकर आहे, धर्मोपयोगी आहे, ब्रह्मचर्याला आधारभूत आहे... निर्वाणाला कारणीभूत आहे."^२

योगसूत्रांतील याम

यद्यपि निर्गन्थांनी (जैनांनी) तपश्चर्या अंगीकारली व आत्मवाद सोडला नाही, तथापि चार यामांचे प्रचारकार्यही चालू केले. चार यामांत

१. पृष्ठ ४६५ वरील पहिली टीप पहावी.

२. हा सारांश आहे. हाच मजकूर धूळमालुंस्थपुतसुत्तांतही आला आहे.

म. बु. उ. पृ. २५-२७ पहा.

महावीरस्वामीने ब्रह्मचर्याची भर घातली. हे ब्रह्मचर्य शक्य तेवढे गृहस्थांनीही पाळले पाहिजे असा जैन साधूंचा उपदेश होता. 'अहिंसासत्यास्तेय ब्रह्मचर्या परिग्रहा यमाः' (योगसूत्र २।३०) या योगसूत्रात या यामांना यम म्हटले आहे, आणि 'जातिदेशकालसमयानवच्छिन्नाः सार्वभौमा महाव्रतम्' यात महाव्रते म्हटले आहे. म्हणजे पार्श्वनाथाचे याम व महावीरस्वामीची महाव्रते या दोहोंचाही येथे उल्लेख आहे. योगसूत्र बरेच आधुनिक आहे. त्याच्यापूर्वी योगसंप्रदायाने हे याम कधी स्वीकारले हे सांगता येत नाही. एवढे खरे की, त्या संप्रदायाने या यामांचा प्रचार मुळीच केला नाही. हे याम त्यांनी सार्वजनिक केले असते, तर योगसूत्र जैन आणि बौद्ध वाङ्मयाइतकेच ब्राह्मणांच्या तिरस्काराला पात्र झाले असते. काही योग्यांनी एकान्तात या यामांचा अभ्यास करण्यास ब्राह्मणांची हरकत नव्हती. का की, ते त्यांच्या वैदिक हिंसेच्या आड येत नव्हते.

बौद्ध आणि जैन धर्माचा प्रसार

आजीवक, निर्गन्ध, बौद्ध वगैरे श्रमणसंघ मगध आणि कोसल देशात उदयाला आले, आणि आरंभी ह्या दोन देशात व आजूबाजूच्या राज्यांत आपापल्या धर्माचा प्रचार करीत असत. ही स्थिती अशोकाच्या कारकिर्दीत पालटली. त्याने ह्या श्रमणसंघांना घांगले उत्तेजन दिले. बौद्ध संघाचा तर तो भक्तच होता, आणि बौद्ध धर्माच्या प्रचारार्थ त्याने केलेले प्रयत्न प्रसिद्ध आहेत. असे असले तरी इतर श्रमणसंघांना तो औदार्याने वागवीत असे. विशेषतः आजीवक संघावर त्याची बरीच मर्जी होती असे बाराबार (गयेजवळ) डॉंगरांतील त्याच्या लेण्यांत सापडलेल्या शिलालेखांवरून दिसून येते.^१ आजीवकांच्या मागोमाग तो निर्गन्धसंघाचीही काळजी घेत असावा असे त्याच्या सातव्या स्तंभलेखावरून अनुमान करता येते.

अशोकाचा नातू संप्रति जो उज्जयनीचा राजा होता तो प्रथमतः जैन संघाचा भक्त झाला असे श्वेतांबर जैनांचे म्हणणे.^२ त्यानंतर कलिंग देशात खारवेल राजा जैनसंघाचा भक्त झाला. मगध देशात निर्गन्ध बहुधा सवस्त्र असत; क्वचितच अघेलक होत. परंतु जसजसे ते दक्षिणेकडे जाऊ

१. वर पृष्ठ ४६५ पहा.

२. The Cambridge History of India, Vol. I. 166.

लागले तसतसे नग्नत्वाकडे झुकत गेले. आणि इकडे जे पश्चिमेकडे गेले, त्यांनी आपले सवस्त्रत्व सोडले नाही. याचे मुख्य कारण ह्या असावी. त्याच्या मागे राजे लोकांची अभिरुचीही कारण असू शकेल. नग्न जैन साधूंना जिनकल्प व सवस्त्र साधूंना स्थविरकल्प म्हणतात. त्यांविषयी सविस्तर चर्चा पण्डित कल्याणविजयजी गणी यांनी आपल्या 'श्रमण भगवान् महावीर' पुस्तकाच्या ६ व्या परिच्छेदात केली आहे. एवढे खरे की, कलिंगाच्या मार्गाने जे जैन साधू दक्षिणेत गेले, ते जिनकल्पी, व जे उज्जयिनीच्या मार्गाने गुजराथेत आले ते स्थविरकल्पी झाले. ह्या दोन्ही संप्रदायांनी जैन धर्माचा पुष्कळ प्रचार केला. परंतु व्रतबंधनात बद्ध झाल्यामुळे ते हिंदुस्थानाबाहेर जाऊ शकले नाहीत. ते काम बौद्धसंघाने केले. इकडे इराणपासून पूर्वेला चीनपर्यंत बौद्धभिक्षुंनी सर्व देशात बौद्ध धर्म फैलावला.

बौद्ध आणि जैन श्रमणांचा न्हास

माणसामाणसांत भांडणे आणि मारामान्या अनादिकालापासून चालत आल्या आहेत. त्यांना कंटाळून जंगलात जाऊन तपश्चर्या करणारे ऋषिमुनी बुद्धपूर्वकाली फक्त हिंदुस्थानातच होते. त्यांचेही संघ असत. पण ते सामाजिक व्यवस्थेत हस्तक्षेप करीत नसत. जंगलात वास केल्याने जंगली प्राण्यांसंबंधी आदर ठेवणे त्यांना भाग्य होते. तेव्हा दया हा एक त्यांच्या तपश्चर्येचा प्रकारच होऊन बसला. पण ही दया प्राण्यांपुरतीच होती. इकडे मनुष्यसमाजांत मारामान्या होत, त्याबद्दल ते उदासीन असत. इतकेच नव्हे, तर यज्ञात केली जाणारी पशुहिंसाही बंद करण्याचा त्यांनी प्रयत्न केला नाही.

हा ऋषींचा दयाधर्म सार्वजनिक करण्याचा प्रयत्न प्रथमतः पार्श्वनाथाने केला. घोन्या, असत्य आणि परिग्रह सोडल्यावाचून मनुष्य-समाजात दयाधर्माचा प्रसार होणे कठीण हे त्याने जाणले आणि त्याप्रमाणे आपला चातुर्याम धर्म उपदेशण्यास सुरुवात केली. त्या काळचे राजे लोक ऋषिमुनींना फारच मानीत असात. तेव्हा त्यांच्याच मार्गाने जाणाऱ्या ह्या श्रमणांना त्यांनी विरोध केला नाही. पण त्यांनी यज्ञयाग सोडले नाहीत. बुद्धसमकालीन प्रसेनजित् आणि बिम्बिसार यज्ञ करीतच होते. त्यांच्या राज्यात श्रमणांना धर्मोपदेश करण्यास मुभा होती. एवढेच काय ते. तेव्हा श्रमणांचा विशेष

संबंध सामान्य जनतेशी असे. फार झाले तर एखाददुसरा मध्यमवर्गातील व्यापारी त्यांना रहाण्यास विहार किंवा उपाश्रय बांधून देऊन मदत करी. पण त्यांचा निर्वाह विशेषतः भिक्षाटनावरच अवलंबून असे. अर्थात् त्यांचा धर्म बहुजन समाजाच्या हितसुखासाठी होता (बहुजन हिताय बहुजन सुखाय).

परंतु अशोककालानंतर हा मनु पालटला. अशोकाने श्रमण संघाचा मानमरातब फार वाढविला त्यामुळे त्याच्याचवेळी ह्यांत विशेष सांप्रदायिकता आली व हे आपसात भांडू लागले. ती भांडणे मिटविण्याचे प्रयत्न अशोकाच्या शिलालेखांत आणि स्तंभलेखांत स्पष्टपणे उल्लेखलेले आहेत. पण त्याच्या प्रयत्नांना यश आले नाही. श्रमणांचा सांप्रदायिक परिग्रह वाढत गेला. होता आजीवक वगैरे श्रमणसंप्रदाय नष्टच झाले; बौद्ध आणि जैन असे दोनच काय ते बाकी राहिले. परंतु ह्यांची परिग्रहदृष्टी वाढत गेल्यामुळे आपसांत भांडणे सुरू झाली. जैनांत श्वेताम्बर व दिगम्बर असे दोन, व बौद्धांत महायान आणि स्थविरवाद-ज्याला महायानी हीनयान म्हणत- असे प्रामुख्याने दोन तट पडले; आणि, पुनः या तटांतही पुष्कळ भेद उत्पन्न झाले. जसे सामान्य लोक संपत्ति-परिग्रहासाठी भांडतात, तसे हे श्रमणसंप्रदाय परिग्रहासाठी भांडू लागले.

मज्झिमनिकायातील अलगदुपमसुत्तात भगवान् बुद्ध म्हणतो. भिक्षुहो, एखादा प्रवासी एखाद्या मोठ्या नदीजवळ किंवा तलावाजवळ येईल आणि पाहील की, ते तीर सुरक्षित नाही, तेथे भय आहे आणि परतीर सुरक्षित असून निर्भय आहे; पण तेथे परतीरी जाण्यास नौका किंवा पूल नाही. तशा प्रसंगी तो कोरडी लाकडे आणि गवत गोळा करून त्याचा ताफा तयार करील व त्याच्या आश्रयाने ती नदी किंवा तलाव तरून पार जाईल. तेथे तो म्हणेल की, ह्या ताफ्याचे माझ्यावर केवढे उपकार; तेव्हा याला खांद्यावर किंवा डोक्यावर घेऊन जाणे चांगले! असे म्हणणाऱ्या त्या माणसाने त्याने त्या ताफ्याविषयी आपले कर्तव्य केले असे होईल काय?

भिक्षु म्हणाले, 'नाही मदत'.

भगवान् म्हणाला, हा ताफा मला उपयोगी पडला असे म्हणून त्या माणसाने त्याला तीरावर किंवा पाण्यात सोडून निघून जाणेच योग्य आहे. ह्या ताफ्यासारखाच मी धर्म उपदेशिला आहे. तो धर्म निस्तरणासाठी

होय, ग्रहणासाठी नव्हे. हे जाणून तुम्ही धर्माचाही परिग्रह करता कामा नये, मग अधर्माची गोष्ट काय सांगावी?

परंतु हे सगळे उपदेश पुस्तकांतच राहिले. श्रमण आपापले संप्रदाय डोक्यावर घेऊन फिरू लागले, आणि त्यासाठी त्यांना राजांची मनघरणी करणे भाग पडले. आपल्या विहारांच्या रक्षणासाठी बौद्ध भिक्षूंनी राजाची मदत घेतल्याचे एक उदाहरण मी 'हिंदी संस्कृति आणि अहिंसा' या पुस्तकांत दिले आहे (वि. २।१०७-११२). आता येथे जैन साधूंची काही उदाहरणे देतो.

कालकथा

विक्रम संवत्‌च्या पूर्वी कांही वर्षे उज्जयिनी येथे गर्दभिल्ल राजा राज्य करीत होता. त्या वेळी जैन साधु कालकाचार्य आपल्या जैन साध्वी बहिणीसह तेथे आला. गर्दभिल्ल राजाने त्या साध्वीला जबरदस्तीने आपल्या अंतःपुरात नेऊन ठेवले. तेव्हा कालकाचार्य एकटाच सिंदुनदीच्या प्रदेशांत गेला. तेथे शाहि नांवाचे शकमांडलिक राजांचे राज्य होते. त्यांना कालकाचार्याने वश केले व त्यांना काठेवाडच्या मार्गाने उज्जयिनीला आणून गर्दभिल्लचा पराजय केला. ह्या लढाईत गर्दभिल्ल मरण पावला. (ही कथा ऐतिहासिक आहे किंवा नाही याबद्दल वाद आहे. The Cambridge History of India, पृष्ठ 167-168 आणि 532 पहा.)

बप्पभट्टि सूरिकथा

बप्पभट्टीचे मूळचे नाव सूरपाल. त्याच्या बापाचे नांव बप्प आणि आईचे नांव भट्टि. त्याची हुशारी पाहून सिद्धसेनसूरि नांवाच्या जैन आचार्याने त्याला दीक्षा देण्याचे ठरविले. परंतु आईबापांचा तो एकुलता मुलगा असल्यामुळे ती कबूल होईनात. शेवटी आचार्याच्या अत्याग्रहास्तव सूरपालाला आपणां दोघांचे नांव ठेवावे ह्या अटीवर त्यांनी आचार्याच्या स्वाधीन केले. आचार्याने त्याला त्याच्या सातव्या वर्षी दीक्षा दिली आणि भद्रकीर्ति असे नांव ठेवले. पण त्याच्या आईबापांशी केलेल्या कराराप्रमाणे त्याला बप्पभट्टि असेच सर्व म्हणत.

बप्पमट्टि थोडा मोठा झाल्यावर त्याची व आम नांवाचा तरुणाची भेट झाली. आमाची आई कनोजच्या यशोवर्मा राजाची राणी होती. तिच्या सवतीच्या खटपटीमुळे राजाने तिला हद्दपार केले, आणि ती गुजराथेत रामसण नांवाच्या गांधी येऊन राहिली. पुढे ती सवत भेल्यावर यशोवर्म्याने आमाच्या आईला परत बोलावले, पण आम गुजराथेतच राहिला. बप्पमट्टि आमाला घेऊन आपल्या आचार्याजवळ गेला व आचार्याने आमाला आश्रय दिला, आणि बप्पमट्टीबरोबर तोही अभ्यास करू लागला.

कालान्तराने यशोवर्मा मरण पावला, आणि आमाला कनोजची गादी मिळाली. त्याने बप्पमट्टीला बोलावून आणून आचार्यापद दिले. गौड देशाचा राजा धर्म याचे व आमाचे वैर होते. त्या दोघांनी असे ठरविले की, सरहद्दीवर एकत्र होऊन दोन्ही तरफेच्या पण्डितांनी वाद करावा, आणि ज्याच्या पण्डिताचा जय होईल त्या राजाला इतराने आपले राज्य द्यावे. त्याप्रमाणे सरहद्दीवर एका ठिकाणी हे दोन्ही राजे आले. आमाच्या बाजूने बप्पमट्टि व धर्माच्या बाजूने बौद्ध पण्डित वर्धनकुञ्जर यांची निवड करण्यात आली. त्या दोघांचा वाद सहा महिने चालला व अखेरीस बप्पमट्टीचा विजय झाला. त्याने आम राजाला समजावून धर्म राजाचे राज्य परत करविले, आणि तेव्हापासून त्याची व वर्धनकुञ्जराची मैत्री झाली.

बप्पमट्टीचे नन्नसुरि आणि गोविंदसुरि असे दोन गुरुबन्धु होते. त्यांची तो आमराजापाशी वारंवार स्तुती करी. एकदा वेप पालटून आम नन्नसुरीकडे गेला. तेथे छत्रचामरादिक लावून बसलेल्या नन्नसुरीला पाहून आमाने त्याजवर टीका केली. दुसऱ्यांदा जेव्हा आम तिकडे गेला तेव्हा नन्नसुरि जैन मंदिरात बसून वात्स्यायन कामसूत्रावर व्याख्यान देत होता. तेव्हा आमने जाणले की, हा विद्वान् खरा, पण सच्चरित साधु नव्हे.

आमाची समजूत घालण्यासाठी गोविंदसुरीने आदिनाथ चरित्राचे एक नाटक रचले, आणि त्याचा प्रयोग दरबारात करविला. त्यांत असा वीररस आणला होता की, त्यामुळे राजाच्या अंगांत शौर्याचा संचार झाला, आणि

तो तलवार उगारून उठला. तेव्हा अंगरक्षकांनी त्याला सावध केले की, हे युद्ध नसून नाटक आहे ! नन्नसुरि आणि गोविंदसुरीही वेश पलटून त्या सभेत बसले होते. त्या प्रसंगी गोविंदसुरि प्रकट होऊन म्हणाला, "राजन् हे नाटक तुम्हाला खरे वाटले हे योग्य आहे काय? जर नाही, तर नन्नसुरीने वात्स्यायन कामशास्त्राचे व्याख्यान केले असता तुम्हाला शंका का यावी?" ते ऐकून आम राजाने क्षमा मागितली.

एकदा आम राजाने समुद्रपाल राजाच्या राजगिरी किल्ल्यावर हल्ला केला; पण किल्ला हाती येईना. तेव्हा बप्पभट्टीच्या सल्ल्याने नुकत्याच जन्मलेल्या भोजकुमाराला (आमाच्या नातवाला) तेथे आणले व त्याला पालखीतून पुढे करून हल्ला केल्याबरोबर किल्ला हाती आला.

आम राजा संवत् ८९० साली मरण पावला. आणि त्याचा मुलगा दुन्दुक गादीवर आला. एका वैश्येला लंपट होऊन तो आपल्या मुलाला-भोजाला मारु पहात होता. पण भोजाच्या मामाने त्याला पाटलीपुरात आपल्या घरी नेऊन ठेवले. त्यानंतर दुन्दुकाने त्याला परत आणण्यासाठी बप्पभट्टीला तगादा लावला. बप्पभट्टीने कांहीतरी सबब सांगून काही समय व्यतीत केला; पण शेवटी दुन्दुकाच्या अत्याग्रहास्तव भोजाला आणण्यासाठी तो पाटलीपुरात गेला. जर भोजाला नेले, तर दुन्दुक त्याला ठार मारणार, व न नेले तर आपणाला व अन्य जैन साधुंना उपद्रव करणार अशा पेचात बप्पभट्टी सापडला. आणि त्यांतून मुक्त होण्यासाठी २१ दिवस उपास करून त्याने इहलोक सोडला. त्या वेळी तो ९५ वर्षांचा होता. त्याचा जन्म संवत् ८०० मध्ये झाला; ८०७ मध्ये त्याला दीक्षा दिली; ८११ मध्ये आमराजाने त्याची आचार्यपदी स्थापना केली; आणि ८१५ मध्ये तो परलोकवासी झाला.^१

त्यानंतर भोजकुमार आपल्या मामाबरोबर कान्यकुब्जला गेला. तेथे राजवाड्याच्या दरवाजावर एक माळी फळे विक्रीत होता. त्यांपैकी तीन ताडाची फळे त्याने भोजकुमाराला अर्पण केली. ती घेऊन तो सरळ राजवाड्यात घुसला, आणि तेथे सिंहासनावर बसलेल्या आपल्या पित्याच्या छातीत ती फळे मारून त्याला त्याने ठार केले, आणि आपण गादीवर बसला. नंतर तो आमविहार नांवाच्या तीर्थाला गेला. तेथे बप्पभट्टीचे

१. येथे बप्पभट्टि ११ वर्षांचा असताना आचार्य झाल्याची कथा असंभवनीय दिसते. दुसऱ्या गोष्टीतही किती सत्य आहे हे सांगत येत नाही.

दोन विद्वान् शिष्य होते. त्यांनी भोजाचा आदरसत्कार न केल्यामुळे भोज नाराज झाला. आणि त्याने नन्नसुरि व गोविंदसुरी यांस बोलावून आणून त्यांची गुरुपदी स्थापना केली. त्यानंतर त्याने पुष्कळ राजांवर जय मिळविला; आणि तो आम राजापेक्षाही जिनशासनाची जास्त उन्नती करू लागला.

हेमचन्द्रसुरि

हेमचन्द्रसुरीचा जन्म धंधुका शहरात संवत् ११४५ व्या वर्षी झाला. ११५० साली त्याला दीक्षा देण्यात आली, आणि त्याचे अध्ययन पुरे झाल्याबरोबर ११६६ साली जैन संघाच्या आचार्यपदी त्याची स्थापना करण्यात आली. तेव्हा तो खंबातहून पाटणला जाण्याला निघाला.

त्या वेळी पाटणला सिद्धराज राजा राज्य करीत होता. तो पक्का शैव होता. त्याने बांधलेला सहस्रलिंगी तलाव वाळूने भरून गेला होता. तो काही वर्षांपूर्वी बडोदा सरकारच्या पुराणवस्तुसंशोधन खात्याने शोधून काढला. हेमचन्द्रसुरि त्या शहराच्या बाजारातून जात असताना वाटेत सिद्धराज हत्तीवरून आपल्या लवाजम्यासह येत होता; त्याला पाहून हेमचन्द्र बाजूच्या एका दुकानात उभा राहिला, व राजा तिकडे आल्यावर त्याने राजाच्या स्तुतीने भरलेला एक श्लोक म्हटला. तो ऐकून राजा प्रसन्न झाला, आणि हेमचन्द्राला म्हणाला की, तुम्ही रोज दुपारी येऊन माझी करमणूक करीत घला. तदनंतर सिद्धराजाने माळवा जिंकला, आणि त्या प्रसंगी हेमचन्द्रसुरीने त्याचे स्तोत्र गाईले.

एकदा अवंतीच्या भाण्डारातील पुस्तके राजा पहात होता. त्यांत त्याला भोजव्याकरण आढळले. तेव्हा तो हेमचन्द्रसुरीला म्हणाला, "आमच्या देशातही असे व्याकरण पाहिजे. ते तुम्ही रचा व माझा मनोरथ पूर्ण करा." त्यावर हेमचन्द्रसुरि म्हणाला, "यापूर्वी रचलेली आठ व्याकरणे काश्मीर देशात आहेत. ती पाहूनच नवीन व्याकरणाची रचना करता येईल." राजाने ताबडतोब आपल्या नोकरांना काश्मीरला पाठवून ती व्याकरणे आणविली, आणि त्यांना अनुसरून हेमचन्द्रसुरीने 'सिद्धहेम' नावाचे व्याकरण रचले. ह्या व्याकरणाच्या दरएक पादाच्या अंती एक एक श्लोक आहे. त्या श्लोकात मूळराज आणि त्याच्या वंशज

राजांची वर्णने आहेत. ३२ व्या पादाच्या शेवटी चार श्लोक आहेत; त्यात सिद्धराजाची प्रशस्ती केली आहे. ते व्याकरण लिहून काढण्यासाठी राजाने ३०० लेखक गोळा केले, आणि त्यांच्याकडून त्या व्याकरणाच्या प्रती करवून अंग, वंग, कर्लिंग, लाट, कर्णाटक, कोंकण, महाराष्ट्र, सौराष्ट्र, वत्सुकच्छ, मालव, सिंधु, सौवीर, नेपाल, पारसीक, मुरुंड, गंगेच्यापार हरद्वार, काशी, चेदि, गया, कुरुक्षेत्र, कान्यकुब्ज, गौड, श्रीकामरूप, सपादलक्ष, जालंदर, खस, सिंहाल, महाबोध, बोड, कौशिक इत्यादि देशात त्या व्याकरणाचा विस्तार केला.

एकदा चतुर्भुज नावाच्या जैन मंदिरात हेमचन्द्रसुरीचा शिष्य राजचन्द्र मुनि नेमिनाथावर व्याख्यान देत होता. त्यात पाण्डवांच्या दीक्षेचे वर्णन आले. ते ऐकून ब्राह्मण अप्रसन्न झाले, आणि त्यांनी राजाजवळ तक्रार केली की, 'हे स्येताम्बर जैन साधू साफ खोटे बोलतात. पाण्डव हिमालय पर्वतावर गेले, आणि तेथे केदारनाथाची पूजा करून त्यांनी इहलोक सोडला. असे असता हे शूद्र स्येताम्बर पाण्डवांनी जैन धर्माची दीक्षा घेऊन शत्रुंजय पर्वतावर देह विसर्जन केल्याची खोटी कथा सांगत आहेत. अशा असत्यवादींना योग्य दण्ड झाला पाहिजे.

सिद्धराजाने हेमचन्द्रसुरीला बोलावून ह्या प्रकरणाची चौकशी केली. हेमचन्द्र म्हणाला, "आमच्या ग्रंथात तसे आहे. पण ते पाण्डव महाभारतातील नव्हते. अशी गोष्ट सांगतात की, भीष्माने आपल्या शरीराचे दहन कोणालाच न जाळलेल्या ठिकाणी करावे असे युद्धारंभी आपल्या परिवाराला सांगून ठेवले होते. त्याप्रमाणे त्याचे प्रेत एका निर्जन टेकडीवर नेण्यात आले. तेथे अकस्मात् अशी आकाशवाणी झाली—

अत्र भीष्मशतं दुग्धं पाण्डवानां शतत्रयम् ।

द्रोणाचार्य सहस्रं तु कर्णसंख्या न विद्यते ॥

(येथे १०० भीष्मांना, ३०० पाण्डवांना, १००० द्रोणांना आणि असंख्य कर्णांना जाळले आहे.)

अशा अनेक पाण्डवांपैकी जैन पाण्डवही असतील. कारण शत्रुंजय पर्वतावर त्यांच्या मूर्ती आहेत. "

सिद्धराज म्हणाला, " हे जैन मुनि बोलतात ते सत्य आहे. " आणि तो हेमचन्द्रसुरीला म्हणाला, " तुमच्या आगमाप्रमाणे तुम्ही सत्यकथन करता, त्यांत दोष नाही. "

येणेप्रमाणे सिद्धराजाकडून सत्कृत झालेला श्रीहेमचन्द्रप्रभु जैनशासनरूपी आकाशांत सूर्यासमान प्रकाशता झाला. एकदा देवबोध नांवाचा भागवतधर्मी आचार्य पाटणला आला. सिद्धराज राजकवी श्रीपालाबरोबर त्याच्या भेटीला गेला असता त्याने श्रीपालाचा तेथल्यातेथेच एक श्लोक रचून अपमान केला. तथापि राजाच्या सांगण्यावरून श्रीपालाने त्याच्याशी काव्यधर्चा केली. देवबोध आचार्याची विद्वत्ता पाहून राजा प्रसन्न झाला, आणि त्याने त्याला एक लक्ष द्रम्म (रुपये) दान दिले. श्रीपाल कवीला हे राजाचे कृत्य आवडले नाही. त्याने देवबोधावर पाळत ठेवली, आणि देवबोध आपल्या परिवारासह सरस्वती नदीच्या काठी दारु पीत बसला असता राजाला तेथे नेऊन ते दृश्य दाखविले. राजाने देवबोधाला आपल्या राज्यात ठेवून घेतले; पण पूर्वीप्रमाणे त्याचा मान राहिला नाही, आणि त्याच्यावर भिक्षेवर निर्वाह करण्याची पाळी आली. तेव्हा अभिमान सोडून तो हेमचन्द्रसुरीपाशी गेला. हेमचन्द्रसुरीने त्याला आपल्या अर्धासनावर बसवून त्याचा बहुमान केला. आणि सिद्धराजाकडून त्याला आणखी एक लक्ष द्रम्म देवविले.

सिद्धराजाला मुलगा नव्हता. त्यासाठी त्याने यात्रा केली. त्याने आपल्याबरोबर हेमचन्द्रसुरीला घेतले. प्रभासपट्टणांतील शिवालयात राजाबरोबर शिवाची स्तुती करून हेमचन्द्रसुरीनेही शिवाला नमस्कार केला; का की, अविरोध हेच मुक्तीचे परम कारण आहे.

तेथून राजा कोटिनगराला (कोडिनारला) आला. ह्या प्रसंगी हेमचन्द्रसुरीने तीन दिवस उपास करून तेथील अंबिका देवीची आराधना केली. 'देवीने साक्षात् दर्शन देऊन म्हटले, ' हे मुनि, माझे बघन ऐक. ' ह्या राजाच्या नशिवात संतती नाही. याच्या चुलत भावाचा मुलगा कुमारपाल याच्या पश्चात् गादीवर येईल. '

ही गोष्ट जेव्हा सिद्धराजाला सांगण्यात आली, तेव्हापासून तो कुमारपालाचा खून करण्याच्या विचारास लागला. कुमारपालाला हे

वर्तमान समजले, आणि तो जटाघारी शैव संन्यासी होऊन फिरू लागला. राजाच्या चार पुरुषांनी बातमी दिल्याप्रमाणे राजाने जवळ जवळ त्याला पकडलेच होते. पण तो मोठ्या शिताफीने निसटला, आणि हेमचन्द्रसुरीच्या उपाश्रयात गेला. हेमचन्द्रसुरीने त्याला ताडपत्रात लपविले आणि राजपुरुषांना त्याची दाद लागू दिली नाही. त्यानंतर कुमारपाल कापालिक आणि कौल होऊन सात वर्षे भटकत होता. सिद्धराज संवत् ११९९ मध्ये मरण पावला; तेव्हा कुमारपाल पाटणला आला, आणि अमात्यांनी त्याला गादीवर बसविले.

गादीवर बसल्यावर कुमारपालाने अजमेरच्या अर्णोराजावर ११ स्वान्या केल्या; पण त्याला यश आले नाही. तेव्हा त्याने अजितनाथ तीर्थकराला नवस करून अर्णोराजावर स्वारी केली व त्याला जिंकले. आपण केलेल्या नवसांला अनुसरून कुमारपालाने तारंगाजीवर २४ हात उंच अजितनाथाचे मंदिर बनविले व त्यात १०१ आंगळे उंचीची अजितनाथाची मूर्ति स्थापन केली. हेमचन्द्रसुरीच्या उपदेशाप्रमाणे त्याने आणखीही पुष्कळ जैनमंदिरे बांधली.

संवत् १२२९ मध्ये ८४ वर्षांच्या वयात हेमचन्द्रसुरीने इहलोक सोडला.

ह्या चरित्रांचा निष्कर्ष

वरील तीन चरित्रे प्रभावक चरित्र नांवाच्या ग्रन्थातून घेतली आहेत. मूळ ग्रन्थ प्रभाचन्द्रसुरीने विक्रम संवत् १३३४ मध्ये संस्कृतात लिहिला. त्याचे गुजराथी भाषांतर भावनगरच्या श्रीजैन आत्मानंद सभेने संवत् १९८७ मध्ये प्रसिद्ध केले आहे. पण्डित कल्याण दिजयजी मुनि यांनी या ग्रन्थाला प्रस्तावना लिहिली असून 'प्रबंधपर्यालोचन' नांवाचा लेख जोडला आहे. त्यांच्या त्या लेखावरून व मूळ ग्रन्थातील मजकुरावरून वरील तीन चरित्रे अतिसंक्षेपाने लिहिली आहेत. त्यात काही न्यूनता राहिली असल्यास वाचकांनी क्षमा करावी.

मर्दमित्त राजाने कालकाचार्याच्या बहिणीला जबरदस्तीने आपल्या जनानखान्यात ठेवले हे कृत्य अत्यंत निंद्य खरे पण त्याचा सूड उगविण्यासाठी शाही राजांना आणून त्यांची हत्या करविणे जातिदेशकालसमयानुवाच्छत्र सार्वभौम अहिंसा महाव्रत पाळणाऱ्या सुरीला उचित होते असे म्हणता येत

नाही. त्याने संन्यास सोडून हे कृत्य केले असते, तर कदाचित् ते क्षम्य म्हणता आले असते.

बप्पमट्टीचे आयुष्य आमराजाच्या दरबारात गेले. भिक्षुंनी राजाशी निकट संबंध ठेवण्याचा निषेध पालि वाङ्मयात अनेक ठिकाणी आढळतो, आणि अशा रीतीने राजाशी संसर्ग ठेवण्याचे एकही उदाहरण सापडत नाही. बौद्ध भिक्षु राजवाड्यात उपदेश करण्यासाठी जात होते; पण इतर बाबतीत ते बहुधा उदासीन असत. राजाशी अतिपरिचय करणाऱ्या भिक्षूंचा इतर भिक्षु विशेष आदर करीत नसत. ही स्थिती महायान संप्रदायाच्या वेळी पालटली असण्याचा संभव आहे. पण जैन संप्रदायात राजाशी सख्य ठेवणे भूषणास्पद मानण्यात येत होते हे अनेक सुरींच्या चरित्रावरून स्पष्ट दिसते. आम राजाला किल्ला मिळत नाही, तर तो कसा काबीज करावा हे बप्पमट्टि सांगतो. आम राजाचा मुलगा दुन्दुक अत्यंत दुर्गुणी होता तरी त्याची संगत सोडण्यास बप्पमट्टि तयार होत नाही ! त्याच्या संबंधी मुनि श्री कल्याण विजयजी आपल्या प्रबंधपर्यालोचनात म्हणतात,

“ बप्पमट्टीचा काल शिथिलाचाराचा होता, आणि बप्पमट्टि व त्याचे गुरुबन्धु प्रायः यानाचा उपयोग करीत, असे प्रबन्धात आलेल्या अनेक प्रसंगावरून दिसून येते. तथापि त्यांनी राजाला आपल्या बाजूला वळवून जैन समाजावर जो उपकार केला, तो खरोखरच अनुमोदनीय आहे. ” (पृ. ६७).

राजाश्रयाने काही मंदिरे व उपाश्रय बांधले गेले यालाच कल्याण विजयजी उपकार म्हणत असावे !

सिद्धराज पक्का शैव, पण विद्वान् लोकांना मान देणारा; त्याची स्तुति करून हेमचन्द्रसुरि त्याचा मित्र होतो, आणि आठ व्याकरणे उपलब्ध असता केवळ सिद्धराजासाठी नववे व्याकरण लिहितो त्याला ‘ सिद्धहेम ’ नाव देतो. राजाची मर्जी संपादण्याचा हा केवढा प्रयत्न ! हेमचन्द्रसुरींच्या सहवासात राहूनही सिद्धराज कुमारपालाचा खून करू पाहतो, आणि

हेमचन्द्रसुरि त्याचा निषेध करीत नाही ! असे असता तो प्रभावक होतो ! तात्पर्य, कालकाचार्यापासून आजपावेतो जैन समाजाचे मत हे की, राजाश्रयाने किंवा श्रीमंत वर्गाच्या साहाय्याने जो जैन मंदिरे बांधतो व उपाश्रयांची अभिवृद्धि करतो तो श्रेष्ठ जैनाचार्य होय.

परंतु ह्या कृत्यांनी चातुर्याम धर्माचा किंवा पंच महाव्रतांचा विकास झाला काय? काव्ये, नाटके अथवा पुराणे लिहून राजांचे मनोरंजन ब्राह्मणही करीत. मग त्यांच्यात आणि ह्या जैन आचार्यांत फरक कोणता? ब्राह्मणांच्या काव्य-नाटक-पुराणांसमोर जैनांची काव्य-नाटक-पुराणे फिककी पडली आणि लुप्तप्राय झाली. अलीकडेच त्यांची थोडीशी प्रसिद्धी होत आहे. पण ती ब्राह्मणी ग्रन्थांना मागे टाकतील हे संभवनीय नाही. जैन धर्माला आश्रय देणारे राजे गेल्याबरोबर जैन मंदिरांची आणि उपाश्रयांची मातब्बरीही नष्ट झाली. तेव्हा एवढ्या खटपटीने जैन आचार्यांनी काय मिळविले?

जैन उपासक

राजे लोकांची हिंसा, असत्य, चोरी किंवा लूट आणि परिग्रह यांचा निषेध करणे श्रमणांना अशक्य होते. तेव्हा त्यांनी आपल्या मंदिरांना आणि उपाश्रयांना जेवढे मिळेल, तेवढे संपादन्याचा बेत केला असावा. त्यात स्वतः चातुर्याम धर्म त्यागतो आहे याचा विचार त्यांच्या मनात आला नाही. याचे कारण ते पूर्णपणे सांप्रदायिक झाले. आता आपल्या उपासकांना खुष ठेवण्यासाठी अपरिग्रहाचा अर्थ ते कसा काय करीत असत याचा थोडक्यात विचार करा.

आनन्द उपासक

उपासकदशा नावाचे जैन अंगात एक अंग आहे. त्यात दहा उपासकांच्या कथा वर्णित्या आहेत. त्यापैकी पहिली आनन्द उपासकाची कथा.

१. प्रभावक शब्दाची व्याख्या श्रीकल्याणविजयजींनी येणे प्रमाणे केली आहे—
जैन शास्त्रात हा पारिभाषिक शब्द समजला जातो. अतिशय ज्ञानाने, उपदेशशक्तीने, वादशक्तीने किंवा विद्यादिक गुणांनी (जैन शास्त्राचा) उत्कर्ष करणारा जैन आचार्य असा याचा अर्थ समजावा.

आनन्द उपासक वाणिज्यग्राम नावाच्या नगरात राहत होता. तेथे जितशत्रु नावाचा राजा राज्य करीत होता. आनन्द गृहपतीपारी चार कोटी सोन्याची नाणी जमिनीत गाडलेली, चार कोटी व्यापारात लावलेली, चार कोटी धनधान्य, जनावरे इत्यादिकांत (प्रयिस्तरात) लावलेली असत, आणि दहा दहा हजार गाईंचे चार कळप होते. शिवनन्दा नावाची त्याची अत्यंत सुस्वरूप बायको होती.

वाणिज्यग्राम नगराबाहेर कोल्लाक नावाचा संनिवेश होता. तेथे आनन्द गृहपतीचे पुष्कळ आप्तमित्र राहत असत. त्या संनिवेशात एकदा महावीरस्वामी आला, आणि जितशत्रुराजा त्याच्या दर्शनाला गेला. आनन्द गृहपतीला ते वर्तमान समजल्यावर तोही तिकडे गेला, आणि त्या सभेत धर्मोपदेश ऐकत बसला. उपदेश समाप्त झाल्यावर राजा व लोक स्वगृही गेले. पण आनन्द गृहपती तेथेच राहिला, व महावीरस्वामीला म्हणाला, "भगवन्, निर्गन्धशासनात मी श्रद्धा बाळगतो आणि त्या शासनाचा अंगीकार करतो पण मी गृहस्थाश्रमाचा त्याग करण्यास असमर्थ आहे; यास्तय पाच अणुव्रते आणि सात शिक्षाव्रते मिळून बारा व्रतगुप्त गृहस्थाधर्म ग्रहण करतो."

महावीरस्वामी म्हणाला, "हे देवानुग्रिय, ह्या कामी विलंब करू नकोस." तेव्हा आनन्द गृहपतीने महावीरस्वामीजयळ स्थूल प्राणघाताचे प्रत्याख्यान केले की, मी आजीवन कायावाचामने प्राणघात करणार नाही आणि करविणार नाही; असत्याचे प्रत्याख्यान केले की, मी कायावाचामने असत्याचरण करणार नाही आणि करविणार नाही. त्याने स्वस्त्रीसंतोषव्रत स्वीकारले ते असे : एका शिवनन्दाभार्येशिवाय कुठल्या स्त्रीशी मी संग करणार नाही; इच्छाविधीचे (परिव्रहाचे) परिमाणव्रत स्वीकारले ते असे : चार कोटी गाडून ठेवलेल्या; चार कोटी व्यापारात घातलेल्या आणि चार कोटी प्रविस्तरात लावलेल्या सोन्याच्या नाण्यांशिवाय अन्य सोन्याच्या नाण्यांचा मी त्याग करतो, पाचशे नांगर घालतील एवढीच शेती ठेवीन, जास्त ठेवणार नाही; ४० हजार गाईंशिवाय अन्य गाईंचा त्याग करतो; चार मोठी जहाजे व चार होड्या यांच्याशिवाय अन्य नौका ठेवणार नाही, पांचशे गाड्यापेक्षा जास्त गाडे ठेवणार नाही; त्यानंतर त्याने उपभोग

परिभोगाची मर्यादा ठरविली. (ते प्रकरण विस्तारभयास्तव येथे देत नाही) नंतर महावीरस्वामी आनन्दांला म्हणाला, " जीवाजीव जाणणाऱ्या श्रमणोपासकाच्या सम्यक्त्वाचे हे पाच अतिचार आहेत. (१) संशय ठेवणे, (२) दुसऱ्या संप्रदायाची इच्छा, (३) शंका काढणे, (४) अन्य संप्रदायाची स्तुती करणे ज्यामुळे श्रोत्यांना तो संप्रदाय आवडेल; आणि (५) अन्य संप्रदायांकांची मैत्री. " त्यानंतर महावीरस्वामीने पाच अणुव्रतांचे व सात शिक्षाव्रतांचे अतिचार,^१ आणि अंती मारणान्तिकसल्लेखनाव्रताचे अतिचार सांगितले. जैन उपासक, उपासिका व साधु, साध्वी यांपैकी कित्येक हे व्रत आचरीत असत. व्याधीने अथवा वृद्धावस्थेने शरीर जर्जरित झाले असता ते उपास किंवा प्रायोपवेशन करून प्राण सोडीत. अद्यापिही हे व्रत क्वचित् आचरण्यात येते. ह्या व्रताला 'अपञ्चिम मारणान्तिकसल्लेखना जोषणाराधना' म्हणतात. ह्या व्रताचे हे पाच अतिचार—(१) इहलोकाची आशा, (२) परलोकाची आशा, (३) काही दिवस जगण्याची आशा, (४) इष्टमित्रपुत्रदारादिकांच्या भेटीची आशा आणि (५) मरणोत्तर कामोपभोगांची आशा.

पाच अणुव्रते व सात शिक्षाव्रते ग्रहण केल्यावर आनन्द उपासक म्हणाला, " भगवन्, आजतागायत, राजाभियोग (राजाचा कायदा किंवा हुकूम), गणाभियोग (जातीचा नियम), बलाभियोग (बळजबरी), देवाभियोग (नवस वगैरे), गुरुनिग्रह (गुरूने दिलेली ताकीद), आणि उपजीविकेचे भय याशिवाय अन्य तीर्थिक श्रमणांना किंवा अन्य देवतांना नमस्कार करणे मला योग्य नव्हे. तीर्थिकांनी बोलावल्यावाचून त्यांच्याशी संभाषण करणे योग्य नाही. त्याचप्रमाणे त्यांना अन्नपान, वस्त्रपान इत्यादिक देणे योग्य नाही. परंतु हे पदार्थ मी योग्य प्रकारे निर्गन्थांना देत जाईन. " असे बोलून आनन्द उपासक महावीरस्वामीला नमस्कार करून घरी गेला, आणि त्याने शिवनन्देलाही ही व्रते स्वीकारण्यास उपदेश केला. त्याप्रमाणे तिने महावीरस्वामीजवळ जाऊन ही व्रते पूर्ण केली.

१. पाच अणुव्रतांचे अतिचार वर दिलेले आहेत. सात शिक्षाव्रतांचे अतिचार विस्तारभयास्तव देत नाही. ह्या सातांपैकी पहिल्या तीन व्रतांना गुणव्रते म्हणतात. पृ. ४५१-५२

व्रते स्वीकारून १४ वर्षे पुरी झाल्यावर आनन्द उपासकाने आपली सारी संपत्ती आपल्या बडील मुलाच्या स्वाधीन केली, आणि आपण घर सोडून पोषधशालेत (धर्मसाधनशालेत) जाऊन राहिला. तेथे व्रतनियम पूर्णपणे पाळून उपासकत्वाची वीस वर्षे पुरी झाल्यावर तीस दिवस उपवास करून सल्लेखनाव्रताने तो स्वर्गलोकाला गेला.

कामदेव उपासक

दुसरा उपासक कामदेव. चंपा नगरीत राहणारा. त्याची पत्नी मद्रा. त्याजपाशी सहा कोटी सोन्याची नाणी गाडलेली, सहा कोटी व्यापारांत लावलेली व सहा कोटी प्रविस्तरांत लावलेली होती, आणि ६० हजार गाई होत्या. आनन्द उपासकाप्रमाणेच त्यानेही महावीरस्वामीपाशी गृहस्थधर्म स्वीकारला; आणि काही वर्षांनी आपल्या शौरत्या मुलाच्या स्वाधीन सर्व संपत्ती करून तो पोषधशालेत जाऊन राहिला. तेथे एक देव प्रगट झाला, आणि त्याने भयंकर पिशाचवेश धारण करून कामदेवाला व्रतापासून च्युत करण्याचा प्रयत्न केला. पण कामदेव निश्चल राहिला. तेव्हा त्या पिशाचाने त्यावर तलवारीचे वार केले. तरी तो ढळेना. तेव्हा त्या देवाने हस्तिवेश घेऊन आपल्या सोंडेने कामदेवाला आकाशात फेकले आणि दातांवर घेऊन पायांखाली तुडविले. तरी कामदेव विचलित झाला नाही. मग त्या देवाने मोठ्या सर्पाचे रूप धारण केले, आणि कामदेवाच्या गळ्याभोवती तीन वेडे घालून तो त्याच्या छातीला डसला. पण कामदेव स्थिर राहिला. तेव्हा त्या देवाने आपले मूळ रूप धारण केले व तो म्हणाला, " इन्द्राचे म्हणणे होते की, तुला व्रतापासून कोणीही विचलित करू शकणार नाही. त्या वचनावर श्रद्धा न ठेवता मी इकडे आलो. हे देवानुप्रिय, तू ऋद्धिमान् आहेस. मी तुझी क्षमा मागतो. " असे म्हणून व कामदेवाला वंदन करून तो दैव निघून गेला. उपासकत्वाला २० वर्षे झाल्यावर कामदेव ३० दिवस उपास करून सल्लेखनाव्रताने स्वर्गलोकाला गेला.

चुलणीपिता उपासक

तिसरा उपासक चुलणीपिता, काशीचा राहणारा. त्याजपाशी आठ कोटी सोन्याची नाणी गाडलेली, आठ कोटी व्यापारांत लावलेली व आठ

कोटी प्रविस्तरांत लावलेली होती, आणि ८० हजार गाई होत्या. बाकी सर्व आनन्द उपासकांप्रमाणे. तो पोषघशालेत व्रताचरण करीत असताना एका देवाने त्याच्या ज्येष्ठ मुलाला त्याच्यासमोर आणून ठार केले व त्याचे मांस एका कडईत भाजून ते त्याच्या अंगावर टाकले. पण चुलणीपिता स्थिर राहिला. त्या देवाने चुलणीपित्याच्या दुसऱ्या व तिसऱ्या मुलालाही मारून त्यांचे मांसही तसेच फेकले, आणि तो म्हणाला, " हे चुलणीपित्या, जर तू व्रत न सोडशील, तर तुझ्या पुत्रांप्रमाणेच तुझ्या आईलाही तुझ्यासमोर मारीन. " तेव्हा चुलणीपित्याच्या मनात असा विचार आला की, हा दुष्ट माझ्या जननीलाही मजसमोर मारू पाहतो, याला मी पकडायचे हे बरे. असा विचार करून तो उठला; पण देव आकाशात उडाला, आणि चुलणीपित्याच्या हाती खांब आला ! त्याने जो मोठा शब्द केला, तो ऐकून त्याची आई भद्रा तिकडे आली आणि म्हणाली, " पुत्रा, तू मोठ्याने ओरडलास ? " चुलणीपित्याने घडलेले सर्व वर्तमान तिला सांगितले; तेव्हा ती म्हणाली, " तुझे पुत्र खुशाल आहेत. पण तुझ्याकडून (त्या देवाला पकडण्याची बुद्धि झाल्यामुळे) व्रतभंग झाला आहे. यास्तव आलोचना करून दण्ड ग्रहण कर. " त्याप्रमाणे सर्व विधी करून कामदेवासारखाच तोही स्वर्गवासी झाला.

सुरादेव उपासक

द्यव्या उपासक सुरादेव, वाराणसीचा राहणारा. त्याजपाशी सहा कोटी सोन्याची नाणी गाडलेली, सहा कोटी व्यापारात व सहा कोटी प्रविस्तरात लावलेली, आणि ६० हजार गाई होत्या. चुलणीपित्याच्या मुलांप्रमाणेच एका देवाने त्याच्या ज्येष्ठ पुत्राला त्याच्यासमोर ठार मारले, आणि त्यावर सोळा भयंकर रोग घालण्याचे भय दाखवू लागला. तेव्हा त्याच्या मनातही चुलणीपित्यासारखाच विचार आला, आणि तो त्या देवाला पकडण्याला धावला; पण तो देव आकाशात उडाला, आणि याच्या हाती खांब आला ! त्याच्या आरडाओरडीमुळे त्याची पत्नी घन्या तिकडे आली, आणि तिने त्याची समजूत घातली व व्रतभंगाबद्दल दण्ड (प्रायश्चित्त) ग्रहण करण्यास सांगितले. सगळी व्रते आचरून हादेखील इतर उपासकांप्रमाणे स्वर्गवासी झाला.

घुल्लशतक उपासक

पांचवा उपासक घुल्लशतक, आलमिका नगरीत राहणारा. त्याच्या जवळ एकंदर १८ कोटी सोन्याची नाणी व ६० हजार गाई होत्या. बाकी सर्व मजकूर आनन्द व कामदेव यांच्यासारखाच. विशेष तेवढा येथे देतो. एक देव येऊन त्याला म्हणाला की, तुझी सारी संपत्ती जिकडे तिकडे फेकून उध्वस्त करतो. तेव्हा घुल्लशतकाच्या मनात घुलणीपित्यासारखाच विचार आला, आणि त्या देवाला पकडण्याला तो धावला. देव निघून गेला व ह्याच्या हाती खांब आला. ह्याचा आरडाओरडीने ह्याची पत्नी बहुला तिकडे आली, आणि तिने याला सावध करून प्रायश्चित्त करावयास लावले. तोही इतर उपासकांप्रमाणे स्वर्गाला गेला.

कुण्डकोलिक उपासक

सहावा उपासक कुण्डकोलिक, कांपित्यपूर नगरात राहणारा. पुष्पा नांवाची त्याची पत्नी. त्याजपाशी एकंदरीत १८ कोटी सोन्याची नाणी व ६० हजार गाई होत्या. तो एकदा अशोकवन नांवाच्या उद्यानात व्रताचरण करीत होता. ह्या प्रसंगी एक देव येऊन त्याला म्हणाला, "हे देवानुप्रिय, गोघाल मंखलि पुत्राचा धर्म उत्तम आहे. त्यांत उत्थान बल, कर्म, पुरुष पराक्रम नाही. भगवान् महावीर स्वामीचा धर्म खोटा आहे. कुण्डकोलिक म्हणाला, "जर उत्थान वगैरे नाही आणि भगवान् महावीर स्वामीचा धर्म खोटा, तर तू ऋद्धि कशी मिळविलीस?" देव—"मी ही ऋद्धि उत्थानादिकांवाचूनच मिळविली." कुण्डकोलिक—"हे तुझे म्हणणे मिथ्या आहे." ते ऐकून तो देव निरुत्तर झाला आणि निघून गेला.

हे वर्तमान महावीर स्वामीला समजले, तेव्हा त्याने कुण्डकोलिकाचे अभिनन्दन केले. कुण्डकोलिकदेखील स्वर्गाला गेला.

शब्दालपुत्र उपासक

सातवा उपासक शब्दालपुत्र, पोलासपुर नगरात राहणारा कुमार. तो पूर्वी आजीवक उपासक होता. त्याजपाशी एकंदरीत तीन कोटी सोन्याची नाणी व दहा हजार गाई होत्या. त्याच्या बायकोचे नांव अग्निभिन्ना. त्याचे

भांड्याचे पांच कारखाने असून त्यांत पुष्कळ माणसे काम करीत. तो एकदा अशोकवन नांवाच्या उद्यानांत जाऊन आजीवक मताप्रमाणे व्रत पाळीत होता. त्या प्रसंगी एक देव तेथे येऊन त्याला म्हणाला, "हे देवानुप्रिय, येथे उद्या एक दयावान महापुरुष येणार आहे. तो जिन असून त्रिलोकपूज्य आहे. यास्तव तू त्याला नमस्कार करून त्याची सेवा कर."

शब्दालपुत्र म्हणाला, "दयावान जिन त्रिलाक्यपूज्य माझा धर्माचार्य गोशाल भंखलिपुत्रच आहे. त्याला मी वंदन करीन आणि त्याची सेवा करीन."

दुसऱ्या दिवशी महावीरस्वामी तिकडे आला. त्याच्या भेटीला पुष्कळ लोक गेले. ते वर्तमान ऐकून शब्दालपुत्र देखील त्याच्या भेटीला गेला, आणि त्याला प्रदक्षिणा व वंदन करून त्याची भक्त करता झाला. तेव्हा महावीरस्वामीने त्याला म्हटले की, काल देवाने जे तुला सांगितले, ते गोशालाला उद्देशून मुक्तीच नव्हते. ते ऐकून शब्दालपुत्राने आपल्या कारखान्यात राहण्यासाठी महावीरस्वामीला निमंत्रण दिले. व त्याप्रमाणे महावीरस्वामी या ठिकाणी जाऊन राहिला. तेथे मातीची भांडी सुकविण्याचे काम चालू होते. तेव्हा महावीरस्वामी शब्दालपुत्राला म्हणाला, "हे शब्दालपुत्र, ही सारी भांडी प्रयत्नावांचून झाली आहेत काय?" शब्दालपुत्र—"ही प्रयत्नाने झाली नाहीत. जे काही होते ते नियतच असते. त्याला प्रयत्नाची जरूरी नाही." महावीरस्वामी—"जर कोणी ही भांडी फोडली किंवा कोणी अग्निमित्रेशी सहवास करू लागला, तर तू काय करशील?" शब्दालपुत्र—"त्याला मी शाप देईन, त्याच्यावर प्रहार करीन, त्याला ठार मारीन." महावीरस्वामी—"तर मग सर्व काही नियतीने घडते हे तुझे म्हणणे मिथ्या आहे." ते ऐकून शब्दालपुत्राला सम्यक् ज्ञान प्राप्त झाले, आणि त्याने महावीर स्वामीपाशी गृहस्थधर्म स्वीकारला. त्याच्या सांगण्यावरून अग्निमित्राहि निर्गन्ध उपासिका झाली. तदनंतर महावीरस्वामी तेथून दुसरीकडे गेला.

शब्दालपुत्र महावीरस्वामीचा उपासक झाला हे वर्तमान गोशालाने ऐकले, आणि तो आपल्या शिष्यांसह पोलोसपुराला आला. शब्दालपुत्राने त्याला नमस्कार केला नाही किंवा त्याचा आदरसत्कार केला नाही,

आणि महावीरस्वामीची सविस्तर स्तुती केली, 'व तो गोशालाला म्हणाला, "तू माझ्या धर्माचार्याबरोबर (महावीरस्वामीबरोबर) वाद करू शकशील काय?" गोशाल- "नाही, जसा एखादा जवान एखाद्या बकऱ्याला किंवा मेंढ्याला घट्ट पकडील, तसा भगवान् महावीर मला वादात पकडील, म्हणून मी त्याच्याशी वाद करण्यास समर्थ नाही." शब्दालपुत्र- "हे देवानुप्रिय, तू माझ्या गुरुची योग्य स्तुती केलीस, यास्तव तुला राहण्यास मी जागा देतो." त्याप्रमाणे गोशाल शब्दालपुत्राच्या कारखान्यात राहिला, आणि त्याने शब्दालपुत्राला परत आपल्या संप्रदायांत घेण्यासाठी बराच प्रयत्न केला; पण तो सफल झाला नाही, तेव्हा गोशाल तेथून निघून गेला.

याप्रमाणे वागत असता शब्दालपुत्राची चवदा वर्षे व्यतीत झाली. पंधराव्या वर्षाच्या मळ्याला एका देवाने येऊन त्याच्यासमोर त्याच्या तीन पुत्रांना एकामागून एकाला ठार केले व त्यांचे भाजलेले मांस त्याच्या अंगावर टाकले. आणि तो देव अग्निमित्रेला मारण्यास उद्भुत झाला. तेव्हा शब्दालपुत्र त्याच्या अंगावर धांवला. पण तो देव आकाशात उडाला व याच्या हाती खांब आला. ह्याने केलेली आरडाओरड ऐकून अग्निमित्रा तिकडे आली, आणि मुलगे सुखरूप असल्याचे सांगून याच्या कुबिचारांबद्दल याला तिने प्रायश्चित्त करावयास लावले. (ही यापुढची सर्व कथा चुलणीपित्याच्या कथेसारखीच समजावी.)

महाशतक उपासक

आठवा उपासक महाशतक, राजगृह नगरात राहणारा, त्याजपाशी एकंदरीत २४ कोटी सोन्याची नाणी व ८० हजार गाई होत्या. त्याला तेरा बायका, त्यांत रेवती प्रमुख होती. रेवतीजवळ आठ कोटी सोन्याची नाणी व ८० हजार गाई होत्या. बाकी बारा पत्नींपाशी एक एक कोट सोन्याची नाणी व दहा दहा हजार गाई होत्या. आनन्द उपासकाप्रमाणेच

१. मज्झिमनिकायात उपासीसुत आहे. त्यात उपासि निर्गन्धसंप्रदाय सोडून बुद्धोपासक होतो, आणि महावीरस्वामी त्याच्या धर्ती असल्यावर त्याच्याशी असेच वर्तन करतो व बुद्धाची फार स्तुती करतो हे साम्य त्यातच ठेवण्याजोगे आहे.

महाशतकही महावीर स्वामीचा उपासक झाला. त्याने आपण तेरा बायकां-
खेरीज इतर स्त्रीशी संग करणार नाही व रोज ६८ शेर सोन्याचाच
व्यवहार करीन अशी व्रते घेतली. बाकी सर्व व्रते आनन्द उपासकासारखीच
जाणावी.

रेवतीने आपल्या सवतीपैकी सहांना शस्त्रप्रयोगाने व सहांना विष-
प्रयोगाने ठार करून त्यांची सर्व संपत्ती आपण घेतली; आणि ती यथेच्छ
मद्य व मांस सेवन करू लागली. काही काळाने राजगृह नगरात प्राणिवध
बंद करण्यात आला. तेव्हा तिने, आपल्या कळपांतील रोज दोन गाईचे
पाडे (गोणपोयअे) मारून त्यांचे मांस तयार करण्यास हुकूम दिला.
त्याप्रमाणे तिचे नोकर तिला रोज दोन पाड्यांचे मांस देत असत. ते
खाऊन आणि दारू पिऊन ती राहत होती.

उपासकत्वाला १४ वर्षे झाल्यावर महाशतक आपल्या ज्येष्ठ पुत्राच्या
स्वाधीन सर्व संपत्ती करून पोषधशालेत जाऊन राहिला. त्याला उपभोगांकडे
वळविण्याचा रेवतीने पुष्कळ प्रयत्न केला. पण तो सिद्धीस गेला नाही. पुनः
एकदा रेवतीने तसाच प्रयत्न केला. तेव्हा महाशतक तिला म्हणाला, "तू
सातव्या रात्री अलसक रोगाने मरशील व नरकात पडशील." आपणावर
तो रागावला असे जाणून रेवती घरी गेली, आणि सातव्या रात्री मरण
पावून नरकात पडली. हे वर्तमान महावीरस्वामीला समजले, तेव्हा त्याने
आपल्या गीतम नांवाचा शिष्याला पाठवून महाशतकाला कटुवचन
बोलल्याबद्दल प्रायश्चित करावयास लावले. अन्ती महाशतकाने एक
महिना उपास करून प्राण सोडला, व तो स्वर्गाला गेला.

नन्दिनीपिता उपासक

नववा उपासक श्रावस्ती नगरीत राहणारा नन्दिनीपिता नांवाचा गृहपती.
त्याजपाशी एकंदर १२ कोटी सोन्याची नाणी व ४० हजार गाई होत्या.
अश्विनी नांवाची त्याची पत्नी. त्याची बहुतेक कथा आनन्द उपासकासारखी.

सालिहीपिता उपासक

दहावा उपासक श्रावस्ती नगरीत राहणारा सालिहीपिता. त्याजपाशी
एकंदर १२ कोटी सोन्याची नाणी आणि ४० हजार गाई होत्या.
त्याच्या पत्नीचे नाव फल्गुनी. त्याला काही उपसर्ग न होता दीस वर्षे

कामदेवाप्रमाणेच सर्व आचरण करून तो स्वर्गाला गेला. ह्या दहाही उपासकांनी २० वर्षे श्रमणोपासना केली.

श्रमणांची श्रीमंत-वर्गावर मदार

राजांच्या मागोमाग श्रीमंत सावकारांना खूब करण्याचा प्रयत्न जैन साधूंनी कसा केला, हे वरील कथांवरून स्पष्ट होते. अनाथापेण्डिक वगैरे बुद्धाचे उपासक आणि विशाखा वगैरे उपासिका मध्यमवर्गातील होत्या. त्यांना फार श्रीमंत ठरविण्याचा प्रयत्न विनयपिटकांत केल्याचे दिसून येते. त्यावेच अनुकरण ह्या कथांत केले आहे. महावीरस्वामीच्या हयातीत इतके श्रीमंत लोक होते हे संभवतच नाही. विद्यान्या शब्दालपुत्र (सदालपुत्र) कुमाराला देखील या जैन साधूंनी कोठकधीस बनविले! खरे पुसाल तर त्या वेळी जैन साधु काय की बौद्ध भिक्षु काय, कुंभार लोहार इत्यादिक श्रमजीवी वर्गाशीच जास्त संबंध ठेवीत असत. मज्झिमनिकायांतील घटिकार-सुत्तांत काश्यप बुद्धाचा आणि घटिकार कुमाराचा किती परिचय होता याचे वर्णन आहे. घटिकार घरी नसताही काश्यप बुद्ध त्याच्या कुटीत जाऊन त्याच्या भांड्यांतून अन्न घेऊन जेवीत असे. गौतम बुद्धाने परिनिर्वाणापूर्वी चुन्द लोहाराचे अन्नदान घेतल्याची कथा सुप्रसिद्ध आहे. असे असता जैन साधूंनी सगळ्या जैन उपासकांना अत्यंत श्रीमंतांच्या कोटीत नेऊन ठेवले. याचा अर्थ असा की, सामान्य जनतेशी त्यांचा संबंध सुटला; श्रीमंतांवाचून जैन संप्रदाय चालू राहणे अशक्य झाले.

इ. सनाच्या ११ व्या शतकाच्या सुमारास बौद्ध भिक्षूंची देखील अशीच स्थिती झाली असावी. इ. स. १०२६ मध्ये स्थिपाल व वसंतपाल या दोन श्रीमंत बंधूंनी सारनाथ येथील सर्व बौद्ध इमारतींची डागडुजी केल्याचा उल्लेख तेथील एका शिलालेखात आहे.^१ बुद्ध आणि महावीर स्वामी यांच्या वेळी श्रमणांची सर्व मदार सामान्य जनतेवर असे. सामान्य लोकांकडूनच त्यांना भिक्षा मिळे. एखादा मध्यम-वर्गीय अनाथापेण्डिकासारखा गृहस्थ

1. Guide to the Buddhist Ruins of Sarnath, by Rai Bahadur Daya Ram Sahani पहा.

अथवा विशाखेसारखी उपासिका त्यांच्यासाठी विहार किंवा उपाश्रय बांधी, व त्यांच्या राहण्याची व्यवस्था करी. राजे लोक त्यांचा आदर करीत व आपल्या राज्यांत राहण्यास त्यांना मोकळीक देत; पण राजांशी ते श्रमण विशेष परिचय ठेवीत नसत. पण अशोकापासून हा मनु पालटला. राजाशिवाय आणि श्रीमंतांशिवाय विहार, उपाश्रय आणि मंदिरे बांधणे आणि चालू ठेवणे अशक्य होत गेले, आणि या वर्गाला खूष ठेवण्यासाठी श्रमणांना चातुर्याम धर्माला तिलांजली द्यावी लागली.

राजा म्हटला म्हणजे तो हिंसकच असावयाचा. बहुधा तो आपल्या भाऊबंदांना व कधी कधी आपल्या बापालाच मारून गादीवर येई, व त्यानंतर वारवार लढाया करून आपल्या राज्याचे रक्षण किंवा विस्तार करी. त्याने या श्रमणांना आश्रय दिल्यावर हिंसेबद्दल यांना ब्र काढणे शक्यच नव्हते. त्याला खूष ठेवण्यासाठी हे श्रमण वाटेल त्या दंतकथा रचीत; म्हणजे सत्याचा याम किंवा महाव्रत साफ सोडून देत. ज्याने सत्य सोडले तो कोणते पाप करणार नाही? चूलराहुलोवाद सुतांत^१ भगवान् बुद्ध राहुलाला म्हणतो:

“एवमेव खो राहुल यस्स कस्सदि सम्पजान मुसावादे नत्थि लज्जा, नाहं तस्स किञ्चि पाप कम्म अकरणीयं तिवदामि।” (त्याचप्रमाणे, हे राहुल, ज्या कोणाला जाणूनबुजून खोटे बोलाण्यास लाज वाटत नाही, त्याला कोणतेही पाप अकर्तव्य नाही असे मी म्हणतो.)

जैनांच्या पंच महाव्रतांपैकी हे एक व्रत त्याचा आपण भंग करीत आहो, हे विलक्षण कल्पित कथा रचणाऱ्या जैन साधूंच्या ध्यानात कसे आले नाही याचे आश्चर्य वाटते ! अथवा यात आश्चर्य कसले? एकदा संप्रदाय बनला आणि त्याचा परिग्रह झाला, म्हणजे त्यांच्या रक्षणासाठी कोणतेही पाप क्षम्य वाटायचास लागते. संगळ्या संप्रदायांचा हाच इतिहास आहे.

प्रथमतः बौद्ध भिक्षूंनी अशा दन्तकथा रचण्यास सुरुवात केली, आणि त्या लोकप्रिय होतात असे पाहून जैन साधूंनी बौद्ध भिक्षूंवर त्यांच्याहीपेक्षा अतिशयोक्तीने भरलेल्या कथा रचून मात केली. तुम्ही

१. या सुताचा उल्लेख अशोकाने माथुरशिला लेखात केला आहे. ‘भगवान् बुद्ध’ उत्तरार्ध, तिसरे परिशिष्ट पहा.

म्हणता की, दीपंकरबुद्धाची उंची ८० हात व आयुष्य एक लक्ष वर्षे होते, तर आम्ही म्हणतो की, आमच्या ऋषभदेवाची उंची दोन हजार हात व आयुष्य ८४ लक्ष पूर्व म्हणजे ७० लक्ष ५६ हजार कोटी वर्षे ! मग तुमचा दीपंकर बुद्ध श्रेष्ठ की आमचा ऋषभदेव श्रेष्ठ? बोला! बौद्ध भिक्षूंनी उंच्यात आणि आयुष्यात बायकांचीही भर घातली. काल्पनिक बुद्धाची गोष्ट राहू द्या, खुद्द गौतमबुद्धाला गृहस्थाश्रमात असताना ४० हजार बायका होत्या असे त्यांनी लिहिले. सगळ्या कपिलवस्तूची एवढी लोकसंख्या नसावी हे त्यांच्या ध्यानीमनी आले नाही. जैन साधूंनी बायका चक्रवर्तीसाठी राखून ठेवल्या. श्वेताम्बरांच्या मते चक्रवर्तींना एक लक्ष व्याण्णव हजार बायका असत.^१ पण दिगम्बरांच्या मते त्या अवघ्या ९६ हजारच असत.^२ कदाचित् दिगम्बर जैन साधूंचेर मात करण्याचा हा श्वेताम्बर साधूंचा प्रयत्न असेल ! अशा ह्या गप्पात धातुर्यामधर्म बुडून लुप्त झाला असल्यास आश्चर्य कोणते!

ह्या श्रीमंत वर्गाला खूब ठेवण्यासाठी जैन साधूंनी आणि बौद्ध भिक्षूंनी प्राकृत आणि पालि भाषेचा त्याग करून संस्कृत भाषा अंगीकारली; त्या भाषेत पुराणे, काव्ये आणि दर्शन रचली. पण एवढेही करून त्यांच्या संप्रदायांची अमिवृद्धि झाली नाही. का की, सामान्य जगतेचा त्यांना पाठिंबा राहिला नाही. जैन साधूंनी आपल्या संघात देखील जातिभेद स्वीकारल्यामुळे^३ तो संप्रदाय काही वरिष्ठ जातीच्या-विशेषतः वैश्य जातीच्या-साहायाने कसाबसा अस्तित्वात राहिला. बौद्ध भिक्षूंनी शेवटपर्यंत आपल्या संघात जातिभेद आणला नाही. तसे करता येणे त्यांना शक्य नव्हते. का की, बौद्ध धर्म जातिभेद नसलेल्या देशात पूर्वीच फैलावला होता. तेव्हा इकडे जातिभेदाचे बंड वाढत गेल्यावर त्यांना हा देश सोडून जावे लागले हे योग्यच झाले.

बप्पमट्टीच्या जन्मापूर्वी ३१ व्या वर्षी म्हणजे इ. स. ७१२ साली महम्मद इब्न कासीम याने सिंध देश काबीज केला; आणि तेव्हापासून मुसलमानांचे

१. हिंदी संस्कृति आणि अहिंसा, वि. २।११६ पहा.

२. तिलोपपण्णती, वि. ४१३७२-७३.

३. भगवान बुद्ध, उत्तरार्ध पृ. ९१-९३ पहा.

पाऊल ह्या देशात पुढेच पडत गेले. पण बप्पमष्टीसारखे राजाश्रयात दंग होऊन गेलेले. सगळ्या हिंदु समाजावर ओढवणाऱ्या ह्या संकटाचा विचार करण्यास त्यांस सवड कशी मिळायी? हेमचन्द्रसुरीचा काल ह्याहीपेक्षा जास्त आणीबाणीचा होता. त्याच्या जन्मापूर्वी सरासरी ४८ व्या वर्षी महंमूद गझनीने सोमनाथाचे मंदिर लुटले. त्याच्या स्याऱ्यांनी सर्वत्र हाहाकार माजून राहिला होता. हेमचन्द्रसुरीच्या कालातही मुसलमानांची आक्रमणे बंद पडली होती असे नव्हे. पण त्यांची आमच्या सुरींना काय काळजी? कांही मंदिरे बांधण्यात आली व काही ग्रंथ लिहिण्यात आले. मग झाला की नाही जैन शासनाचा विजय?

धर्मकीर्तीचे दोन श्लोक

धर्मकीर्ति आपल्या प्रमाणवार्तिकात म्हणतो—

वेदप्रामाण्यं कस्यचित्कर्तृवादः स्नाने धर्मेच्छा जातिवादावलेपः ।

सन्तापारम्भः पापहानायचेति ध्यस्तप्रज्ञानां पञ्चलिङ्गानि जाडये^१ ॥

(ज्यांची प्रज्ञा ध्यस्त झाली आहे, त्यांपैकी कोणी वेदप्रामाण्य, कोणी जगत्कर्तृवाद, कोणी स्नानात धर्मबुद्धि, कोणी जातीचा गर्व, तर कोणी पापक्षालनासाठी देहदण्डन घेऊन बसतो. त्यांच्या जडतेची ही पाच चिन्हे आहेत.)

हे पाच प्रकार धर्मकीर्तीच्या वेळी म्हणजे इ. सनाच्या ७ व्या शतकाच्या आरंभी अस्तित्वात होते. त्या सर्वांत जातिवाद अत्यंत बळावत चालला होता. पण तो मोडण्याचा प्रयत्न ह्या श्रमणांनी केला नाही.

दुसरा एक श्लोक श्रीधरदासाने सदुक्तिकर्णामृतात धर्मकीर्तीचा म्हणून उद्धृत केला आहे,^२ तो असा—

शैलैर्बन्धयति स्म वानरहृतैर्वाल्मीकिरम्भोनिधिं

व्यासः पार्थशरैस्तथापि न तयोरत्युक्तिरुद्राव्यते ।

१. प्रमाणवार्तिक, राहुल सांकृत्यायन यांचे संस्करण, The Journal of the Bihar and Orissa Research Society, Vol. XXIV, 1938, Parts I. II.

२. Punjab Sanskrit Book Depot (Lahore) संस्करण, पृ. ३२७.

वागर्थी तु तुलाधृताविव तथाप्यस्मत्प्रबन्धानयं
लोको दूषयितुं प्रसारितमुखस्तुभ्यं प्रतिष्ठे नमः ॥

यानरांनी आणलेल्या पर्वतांनी वाल्मीकीने आणि अर्जुनाच्या बाणांनी व्यासाने समुद्रावर सेतु बांधला; असे असता त्यांच्या अतिशयोक्तीवर कोणी टीका करित नाही. पण माझ्या प्रबंधात शब्द आणि अर्थ जणू काय तोलून घातलेले असताही त्यांची निंदा करण्यास ह्या लोकांनी तोंड उघडलेलेच असते! बाई प्रतिष्ठे, तुला नमस्कार असो !

वाल्मीकीने आणि व्यासाने वाटेल तेवढ्या अत्युक्ति किंवा अतिशयोक्ति केल्या असल्या, तरी त्यांच्याविरुद्ध कोणी ब्र काडीत नसे. कारण राजेरजवाड्यांत व श्रीमंत लोकांत ते ऋषि समजले जात, आणि त्यांच्या विरुद्ध बोलल्याने विद्वानांची प्रतिष्ठा नष्ट होण्याचा संभव होता. पण तरुण धर्मकीर्तीवर टीका केल्याने प्रतिष्ठा वाढत होती. 'काय म्हणे वार्तिक लिहितो. लेक न्याय शिकला कधी? पण झाला ग्रन्थकार.' अशी टीका केल्याने पण्डितांचा मान वाढत असे. तेव्हा धर्मकीर्ति म्हणतो की, प्रतिष्ठे तुला नमस्कार असो; तू खोट्याचे खरे व खऱ्याचे खोटे करण्यास समर्थ आहेस.

सर्व काली असा प्रकार असावयाचाच. राजेरजवाड्यांत ज्या गोष्टींची चहा होत असे तिला 'यथा राजा तथा प्रजा' या न्यायाने लोक मानीत. मुसलमानांच्या कारकिर्दीत पडद्याची प्रथा जशी फैलावली, तशीच गुप्तांच्या कारकिर्दीत रामायण आणि महाभारत ही काव्ये फैलावली पण त्यांचा जोर प्रमाणवार्तिकासारखे बहुजन समाजाला न समजणारे ग्रन्थ लिहून कमी करता येणे शक्य नव्हते. बौद्धांच्या जातकांसारख्या कथा ज्या लोकांना प्रिय झाल्या, तर ही काव्ये का प्रिय होऊ नयेत? ज्या महायान संप्रदायाचा धर्मकीर्ति होता, त्या संप्रदायाने तर हजारो बोधिसत्त्वांची आणि देवदेवतांची कल्पना करून असत्यकथांत कितीतरी भर घातली ! तेव्हा,

न परेसं विलोमाति न परेसं कताकतं ।

अतनो व अवेक्खेय्य कतानि अकतानिच' ॥

(इतरांच्या न्यूनता आणि इतरांचे करणे आणि न करणे याचा विचार न करता आपल्याच कार्याचा आणि अकार्याचा विचार करावा.)

ह्या न्यायाने धर्मकीर्तीने प्रथमतः आपलाच संप्रदाय सुधारण्याच्या प्रयत्नास लागवयास पाहिजे होते. ते काम न्यायशास्त्रावर उत्कृष्ट ग्रंथ लिहून होणे शक्यच नव्हते. प्रतिष्ठेला बाजूला सारून पुनः एकदा, पार्श्वनाथा-प्रमाणे आणि बुद्धाप्रमाणे सरळ सामान्य जनतेकडे वळून त्यांना सत्याचे शिक्षण द्यावयास पाहिजे होते. अर्थात् ते काम संस्कृतात न करता सामान्य भाषेतच करावयास पाहिजे होते. पण धर्मकीर्ती काय की इतर श्रमण आणि ब्राह्मण काय, सारेच संप्रदायात गुरफटलेले. ते बहुजनांच्या हिताचा प्रयत्न कसा करू शकतील?

ब्राह्मणांचा तर जातिवादावलेप इतका जाड झालेला की त्यांच्यातून त्यांना लोकहित दिसणेच शक्य नव्हते. राजाला जे आवडेल ते करून आपले आणि आपल्या जातीचे वर्चस्व राखता आले की त्यांना धन्य वाटे. अशा परिस्थितीत,

राजा विलुप्यते रद्धं ब्राह्मणोच पुरोहितो ।

अतगुप्ता विहरत जातं सरणतो भयं ॥

(राजा आणि पुरोहित ब्राह्मण राष्ट्र लुटीत आहेत. तेव्हा आता स्वतःवरच अवलंबून रहा. ज्याला तुम्ही शरण समजता त्यापासूनच भय उत्पन्न झाले आहे.)

अशा प्रकारे पदकुसल जातकांतील बोधिसत्त्वाप्रमाणे लोकांना जागृत करणारा सत्पुरुष निपजावा कसा? श्रमण काय की ब्राह्मण काय सर्वच राजाच्या लुटीत सामील झालेले, आणि इतर जनता अनंतात बुडालेली, मग लोकोद्धार करणार कोण? सर्व समाज मेंढपाळ नसलेल्या मेंढरांच्या कळपाप्रमाणे विसरून गेला, आणि मुसलमानांच्या स्वाऱ्यांच्या भक्षस्थानी पडला.

बायबलातील दहा परमेश्वरी आज्ञा

आता श्रमण ब्राह्मणांना सोडून बायबलात चातुर्यामासंबंधी काय माहिती मिळते याजकडे वळू. आमच्या सध्याच्या राज्यकर्त्यांचा हा पवित्र ग्रंथ

आहे आणि त्याचा पाश्चात्य संस्कृतीवरच नव्हे तर इस्लामी धर्मावर देखील विलक्षण प्रभाव पडला आहे. त्या ग्रंथात परमेश्वराने मूसाला (मोझेसला) दिलेल्या १० आज्ञांचे फार महत्त्व समजले जाते. सिनाई पर्वताच्या मस्ताकावर परमेश्वर (यहोवा) मूसाला म्हणतो-

- (१) मला सोडून दुसऱ्या देवांची पूजा करू नकोस.
- (२) कोणत्याही प्रकारची मूर्ती किंवा प्रतिमा करू नकोस आणि त्यांना पुजू नकोस.
- (३) आपल्या परमेश्वराचे नांव व्यर्थ घेऊ नकोस.
- (४) विश्राम करण्याचा दिवस पवित्र ठेव.
- (५) आईबापांचा मान ठेव.
- (६) हत्या करू नकोस.
- (७) व्यभिचार करू नकोस.
- (८) चोरी करू नकोस.
- (९) खोटी साक्ष देऊ नकोस.
- (१०) परकीय वस्तूचा लोभ धरू नकोस. (Exodus : निर्गमन ३-१७)

ह्या दहा आज्ञांत पहिल्या तीन परमेश्वरासंबंधी आहेत, चवथी दर सातव्या दिवशी सुटी पाळण्यासंबंधाने व पांचवी आईबापांचा मान ठेवण्यासंबंधी आहे. बाकी पांधात काही अंशी चार याम किंवा पंध महाग्रंते येतात. सहाव्या आज्ञेत अहिंसा, सातवीत गृहस्थ ब्रह्मचर्य, आठवीत अस्तेय, नववीत सत्य आणि दहावीत अंशतः अपरिग्रह आला आहे. परंतु जुन्या करारांत ह्या आज्ञांचा अर्थ निराळाच समजला जात असे. तो कसा हे खालील विवेचनावरून दिसून येईल.-

मोजेसचे पूर्वचरित्र

जेकबचा धाकटा मुलगा जोजेफ (यूसूफ) सतरा वर्षांचा असता त्याला त्याच्या सावत्र भावांनी जंगलात बांधून ठेवले, आणि इजिप्ताला जाणाऱ्या इस्मायली व्यापाऱ्यास विकले. त्यांनी त्याला इजिप्ताच्या राजाच्या

(फेगोच्या) एका अधिकाऱ्यास विकले. त्या अधिकाऱ्याची त्याच्यावर फार मर्जी बसली. परंतु त्या अधिकाऱ्याच्या बायकोने त्याच्यावर खोटा आळ आणला, आणि त्यामुळे जोजेफला कैदेत धातले. त्याच जेलमध्ये फेरोच्या शागिर्दाचा सरदारही होता. त्याला एक स्वप्न पडले. जोजेफने त्या स्वप्नाचा अर्थ असा लावला की, फेरोची त्या सरदारावर पुनः मर्जी बसेल. ते भविष्य खरे ठरले, आणि सरदार पुनः राजवाड्यात काम करू लागला.

दोन वर्षांनंतर राजाला एक स्वप्न पडले की, आपण नदीच्या किनाऱ्यावर उभा असताना नदीतून चांगल्या लव्ठ सात गाई निघाल्या व कुरणात चरू लागल्या; इतक्यात त्यांच्या मागोमाग रोडक्या सात गाई निघाल्या व त्यांनी त्या लव्ठ गायना खाऊन टाकले. ते स्वप्न पाहून राजा जागा झाला. पुनः झोपल्यावर त्याला दुसरे स्वप्न पडले की, धान्याच्या एका रोपाला एकदम चांगली सात कणसे आली. आणि त्यांच्या मागोमाग दुसरी बारीक सात कणसे येऊन त्यांनी त्या लव्ठ कणसांना खाऊन टाकले.

दुसऱ्या दिवशी राजाने आपल्या ज्योतिष्यांना ह्या स्वप्नांचा अर्थ विचारला; पण त्यांना तो सांगता येईना. तेव्हा त्याच्या शागिर्दाच्या सरदाराला जोजेफची आठवण झाली, आणि त्याने राजाला सर्व वर्तमान निवेदित केले. राजाने ताबडतोब जोजेफला आणवून या स्वप्नांचा अर्थ विचारला. जोजेफ म्हणाला, "या स्वप्नाचा अर्थ असा की, सात वर्षे सुबत्तेची येणार आणि त्यांच्या मागोमाग सात वर्षे दुष्काळाची येऊन सर्व सुबत्ता खाऊन टाकणार. तेव्हा आतापासूनच सावध रहावे."

राजाने सुबत्तेच्या काळी धान्य गोळा करण्यासाठी व त्यानंतर दुष्काळात ते विकण्यासाठी जोजेफलाच सर्वाधिकारी नेमले. त्याचा बाप व भाऊ कनानमध्ये रहात होते. तेथेही भयंकर दुष्काळ पडल्यामुळे जेकबने धान्य आणण्यासाठी आपल्या मुलांना इजिप्तला पाठविले. जोजेफने त्यांना आपली ओळख न देता यथास्थित धान्य दिले व धान्याचे पैसेही त्याच्याच गोणात धालून ठेवले. पण जेव्हा ते पुनः धान्य खरीदण्यास

आले, तेव्हा त्याने आपली सर्व ओळख दिली आणि आपल्या गणगोतास इजिप्तला आणावयास लावले. फेरोने त्यांना चांगली जमीन इनाम दिली. तेव्हापासून इजिप्तमध्ये यहुदी लोकांची संख्या एकसारखी वाढत गेली.

दीडशे वर्षांनंतर म्हणजे इसवी सनापूर्वी १६ व्या शतकात दुसरा एक फेरो गादीवर आला. यहुदी लोकांची अमिवृद्धि त्याला आवडली नाही, आणि त्यांना गुलाम बनवून त्याने भारी कामाला लावले. तरी त्यांची संख्या एकसारखी वाढतच होती. तेव्हा यहुदी दायांना त्याने असा हुकूम केला की, यहुदी स्त्रीला मुलगा झाला, तर त्याला ताबडतोब मारावे. यहुदी जातीच्या लेवी मोत्रातील एका स्त्रीला मुलगा झाला. त्याला फार दिवस लपवून ठेवणे शक्य नव्हते; म्हणून तिने एका पेटान्याला धिकणी माती व राळ सारवून त्या तीन महिन्यांच्या बालकाला त्यात घालून तो पेटारा नील नदीच्या काठी लव्हाळ्यात ठेवला. तिची मुलगी आपल्या भावाची काय वाट होते हे दुरून पाहत होती. इतक्यात राजकन्या तेथे स्नानासाठी आली. तिने तो पेटारा पाहिला, आणि आपल्या नोकरांकडून आणवून उघडविला. तो तरुण बालक रडू लागला. तिला दया आली आणि ती म्हणाली, " हा यहुदी बालक असावा. " तेव्हा त्याची बहीण राजकन्येला म्हणाली, " मी ह्याच्यासाठी एक दाई आणू काय? "

राजकन्येने त्या मुलीला दाई आणण्यासाठी पाठविले. ती आपल्या आईला घेऊन आली. राजकन्येने बालकाला तिच्या स्वाधीन केले आणि म्हणाली, " याला लागणारा सर्व खर्च मी देत जाईन. " याप्रमाणे तो मुलगा आपल्या आईपाशीच वाढला. जेव्हा तो मोठा झाला, तेव्हा आईने त्याला राजकन्येच्या स्वाधीन केले. त्याला पाण्यातून बाहेर काढले म्हणून त्याचे नाव मोझेस (उद्भूत) ठेवण्यात आले व तो राजकन्येचा मुलगा झाला.

आपल्याच आईपाशी वाढल्यामुळे त्याला आपण कोण हे माहीत होते. मोठा झाल्यावर आपल्या जातभाईकडे जाऊन तो त्यांची दुर्दशा पाहता असे. एकदा एक मिश्री मनुष्य येहुदी माणसाला मारीत होता ते त्याने पाहिले आणि संतापून त्या मिश्री माणसाला एकान्तरस्थळी मारून बाजूत लपविले. दुसऱ्या दिवशी दोन यहुदी आपसात भांडत असताना त्याने पाहिले. तो त्यांपैकी एकाला म्हणाला, " तू आपल्याच जातभाईला

का मारतोस? " तो म्हणाला, " मला विचारणारा तू कोण? तू मिश्री माणसाला मारले तसे मलाही मारणार आहेस काय? " आपले कृत्य उघडकीला आले असे मोझेसने जाणले. फेरोला हे समजल्याबरोबर मोझेसला मारण्याचा त्याने बेत केला. पण मोझेस तेथून पळाला व मिद्यान प्रदेशात जेझो (धित्रो) नावाच्या पुजाऱ्यापाशी राहिला. पुजाऱ्याने त्याला आपली मुलगी दिली, आणि तो पुजाऱ्याची मेंढरे राखून आपला उदरनिर्वाह करीत असे.

अशा स्थितीत मोझेसला यहोवाचा साक्षात्कार झाला, आणि आपल्या बांधवांना मुक्त करण्यासाठी तो इजिप्तला गेला. त्या वेळी पहिला राजा मरण पावला होता व त्याच्याजागी दुसरा फेरो राज्य करीत असे. मोझेस आपल्या लेवी गोत्रापैकी हारूनला बरोबर घेऊन सरळ राजापाशी गेला, आणि आपल्या लोकांना गुलामगिरीपासून मुक्त करण्याची त्याने मागणी केली. परंतु तो क्रूर राजा त्यांना सोडीना. तेव्हा यहोवाने मिश्री लोकांवर अनेक संकटे आणली. राजा घाबरून गेला आणि त्याने यहुदी लोकांना दुसरीकडे नेण्यास मोझेसला परवानगी दिली. मोझेस आपल्या लोकांना घेऊन कनानकडे चालला असता फेराने पुनः त्यांना पकडून आणण्यासाठी सैन्य पाठविले. पण यहोवाने तांबडा समुद्र दुमंग करून यहुदी लोकांना वाट दिली, आणि त्यांच्या मागोमाग येणाऱ्या शत्रूसैन्याला तेथे पोचल्याबरोबर समुद्र मिटवून बुडविले. तेथून प्रवास करीत मोझेस व इतर यहुदी लोक सिनाई पर्वताजवळ आले तेव्हा यहोवाने मोझेसला पर्वतशिखरावर बोलावून वर सांगितलेल्या १० आज्ञा दिल्या. त्यानंतर यहोवाने अनेक राजकीय, सामाजिक आणि धार्मिक नियम घालून दिले, आणि अखेरीस आपल्या बोटांनी लिहिलेल्या दोन पाट्या दिल्या. (Exodus 31, 18).

तिकडे मोझेस देवाचे नियम ऐकण्यात गुंतला असता इकडे लोकांनी आपली सोन्याची कुन्डले हारूनपाशी आणून दिली, आणि त्याने ती गाळून एक गाईचे यासरू बनविले व लोक त्याची पूजा करू लागले. (ही पूजा इजिप्तमध्ये होती.) मोझेस सिनाई पर्वतावरून खाली उतरला आणि हा प्रकार पाहून संतप्त झाला, व आपल्या लेवी गोत्राच्या लोकांना

त्याने इतरांवर तुटून पडण्यास हुकूम केला. त्यांनी तीन हजार लोकांची कत्तल केली (Exodus 32, 28).

यहोवा देवाचा स्वभाव

यहोवा केवळ यहुदी लोकांचा देव. त्याला इतर लोकांविषयी दयामाया मुळीच नव्हती. यहुदी लोकांना इजिप्तमधून मुक्त करण्यासाठी त्याने जी अनेक संकटे मिश्री लोकांवर आणली त्यांतील शेवटचे हे की, त्यांची आणि त्यांच्या जनावरांची प्रथम अपत्ये मारून टाकली. तेव्हाच फेरोने यहुदींना निघून जाण्यास परवानगी दिली. (Exodus 12, 29). त्याने मोझेसच्या मार्फत सर्व यहुदी लोकांना सांगून ठेवले होते की, मिश्री लोकांकडून जे कांही सोने, रुपये आणि जवाहीर मिळण्याजोगे असेल तेवढे सारे उसने घेऊन ठेवा (Exodus 11, 2). त्याप्रमाणे ते घेऊन यहुदी इजिप्तमधून निघाले (Exodus 12, 35). त्याने जे नियम घालून दिले, त्यांत लहानसहान अपराधांना ठार मारण्याची शिक्षा सांगितली आहे. उदाहरणार्थ, जो यहोवाचे नांव व्यर्थ घेईल त्याला सर्वांनी दगड फेकून ठार मारण्याची शिक्षा (Levitaus 24, 14). त्याने भिद्यानमधील सर्व पुरुषांची व ज्या स्त्रियांनी पुरुषसंग केला असेल त्यांची कत्तल करण्यास सांगितले असता यहुदी सरदारांनी बायकांना जिवंत ठेवले, त्यामुळे रागावून यहुदी लोकांत प्लेग फैलावला मग मोझेसने बायकांची कत्तल करावयास लावल्याने तो शान्त झाला. (Numbers 31, 15).

एकदा कोरा, दाथान, अबिराम, ओन आणि रुबेनचे मुलगे यांनी मोझेस विरुद्ध कुरकुर करण्यास सुरुवात केली; तेव्हा त्यांना यहोवाने पृथ्वी दुमंग करून तिच्या पोटांत गाडले, आणि त्यांच्या बरोबरच्या २५० लोकांना जाळून टाकले. (Numbers 16, 32, 35).

मोजेसच्या मरणानंतर जाशुआ (यहोशू) यहुदी लोकांचा पुढारी झाला. त्याच्याकडून तर यहोवाने अत्यंत भयंकर कृत्ये करविली. जोशुआने हजारो लोकांची कत्तल केली. अनेक शहरे साफ जाळली आणि कितीतरी राजांना फांशी दिली ! त्याची ती कृत्ये याबली म्हणजे कृष्णार्जुनांनी केलेल्या खांडववन दहनाची आठवण होते.

‘हत्या करू नकोस’ इत्यादि आज्ञांचा अर्थ

यहोवा स्वतः जर हत्या करीत होता व भक्तांकडून करवीत होता, तर हत्या करू नकोस या आज्ञेचा अर्थ तरी कोणता? निरपराधी यहूदीची हत्या करू नकोस एवढाच त्याचा अर्थ. तुझ्या राज्यात निरपराध्याचा रक्तपात होऊ नये (Deuteronomy 19,10) परंतु ‘तुझ्या डोळ्यात करुणा येऊ देऊ नकोस; पण प्राणासाठी प्राण, डोळ्यासाठी डोळा, दातासाठी दात, हातासाठी हात आणि पायासाठी पाय’ जाऊ दे. (Deuteronomy 19, 21) खुद यहोवाला बळी द्यावयाचा असेल तर निरपराध्याची हत्या करण्यास हरकत नाही. उदाहरणार्थ, जेफ्याने आपल्या एकुलत्या एक मुलीला यहोवाला बळी दिले. (Judges 11,34,39) खोटी साक्ष देऊ नकोस याचाही अर्थ असा की, एका यहूद्याने दुसऱ्या यहूद्याविरुद्ध खोटी साक्ष देऊ नये; परंतु दुसऱ्या राज्यात गुप्त दूत पाठवून ते राज्य काबीज करण्यास हरकत नाही. जोशुआने जेरिको घेताना हे कृत्य केले. (Judges 2.) ‘चोरी करू नकोस’ याचाही अर्थ असाच की, यहूद्याची यहूद्याने वस्तु चोरू नये; पण इतर राज्ये अवश्य लुटावी. आणि ती लुटल्यावर लूट कशी वाटावी हे खुद यहोवानेच सांगितले आहे (Numbers 31, 26-30) आणि त्यांत काही भाग यहोवाचाही आहे. ‘व्यभिचार करू नकोस’ याचाही अर्थ हाच की, एका यहूद्याने दुसऱ्या यहूद्याच्या स्त्रीशी संबंध ठेवू नये; पण इतर देशांतील तरुण मुलींना त्यांच्या संगतीवाचून आपसात वाटून घेण्याला यहोवाची परवानगी आहे (Numbers 31, 18). तात्पर्य हे सर्व नियम किंवा आज्ञा यहूदी लोकांनी आपसात पाळण्यासाठी आहेत. इतरांना मारणे, लुटणे, त्यांच्या बायकांचे अपहरण करणे इत्यादि सर्व शम्येच नव्हे पण कर्तव्य आहे. तेव्हा ह्या बायबलमधील आज्ञांचा आणि पार्श्वनाथाच्या चार यामांचा मिलाफ होणे शक्य नाही.

मोझेसच्या पूर्वी आणि समकाली जी लहान-मोठी राज्य होती त्यांत अशा तऱ्हेचे नियम होतेच. पण ते देवाने दिलेले नसून राजाने • किंवा बादशहाने केलेले नसत सर्व मोझेसने स्वतःच असे नियम केले

असते, तर

यहुदी लोकांनी ते मानले नसते. यासाठी यहोवाच्या नांवावरच सर्व नियम घालावे लागले असे वाटते.

यहोवा आणि दुसरे देव

यहोवा आणि इतर देवांत मुख्य फरक हा की, तो एकटाच आहे. त्याला बायको नको किंवा साथी नको. दुसरे, त्याला आपल्या मूर्ति नकोत. त्याला इतर देव असल्या आहेत. तो म्हणतो, "दुसऱ्या देशातील लोकांशी संधी करू नकोस... पण त्यांची पूजास्थाने मोडून टाक आणि मूर्ति फोडून टाक... का की, तू दुसऱ्या देवाची पूजा न करावी; कारण मी जो देव तो मत्सरी आहे; त्या माझे नांव मत्सरी असे आहे," (Exodus 34, 12, 14) तिसरे, तो राष्ट्रीय देव आहे. यहुदी राष्ट्रासाठी यहुदी लोकांचीहि हत्या करण्यास तो तयार असतो. आमचे देव स्वतः किंवा अवतार रूपाने कोणत्या तरी दैत्यांना, दानवांना, राक्षसांना किंवा माणसांना मारतातच पण ते केवळ भूभार हरण करण्यासाठी किंवा गोब्राह्मणासाठी. एक तेवढा परशुराम अवतारच आपल्या जातीसाठी निःशत्रिय पृथ्वी करणारा होता. पण त्याने ब्राह्मणी राज्य स्थापले नाही; आणि पुनः शत्रिय राहिले ते राहिलेच ! यहोवाने कनानमधील सर्व लोकांना नष्ट करून तो प्रदेश यहुदी जातीला दिला, आणि तेथे त्यांचे राज्य स्थापले.

क्रिस्तांचा यहोवा

यहुदी लोकांवर अनेक संकटे आली. त्यांत सर्वात मोठे म्हटले म्हणजे इ. सनापूर्वी सहाव्या शतकाच्या आरंभी त्यांना बाबिलोनच्या नेबूकद नेझार बादशहाने पकडून बाबिलोनला नेले. तेथे ते ७० वर्षे राहिले. (Jeremiah 25, 11). क्रिस्ताच्या वेळी देखील यहुदी लोकांची स्थिती फारशी समाधानकारक नव्हती. यद्यपि हेरोद नांवाचा त्यांचा एक राजा होता, तथापि त्याच्या हाती सर्व सत्ता नव्हती. तो मांडलिक होता व वरिष्ठ अधिकार रोमन बादशहाच्या हाती होते. त्या बादशहाचा एक अधिकारी जरुशलेममध्ये असे, व प्रजाजनांचे विशेष हितसंबंध तो पहात असे. आपण यहोवाची पूजा विधिपूर्वक करीत नसल्यामुळे ही संकटे आपणावर

येतात, अशी यहूदी लोकांची ठाम समजूत होती; आणि यहोवा आपल्या पापाबद्दल आपणाला क्षमा करून कोणी तरी मुक्तिदाता (Messiah) पाठवील अशी त्यांची दृढ श्रद्धा असे, व अद्यापि आहे. पण क्रिस्ती लोक यहोवाने पाठविलेला मुक्तिदाता क्रिस्तच आहे असे मानतात. ते यहूदी लोकांना मान्य नाही.

क्रिस्ताच्या उपदेशात पर्वतावरील उपदेश श्रेष्ठ समजला जातो. त्यात क्रिस्ती म्हणतो, "तुम्ही पूर्वीच्या लोकांचे म्हणणे ऐकलेच असेल की, तू हत्या करू नकोस; आणि जो हत्या करील तो न्यायदण्डाला पात्र होईल. पण मी म्हणतो की, जो दिनाकारण आपल्या बांधवांवर रागवेल तो न्यायदण्डाला पात्र होईल; आणि जो आपल्या बांधवाला निरुपयोगी मनुष्य म्हणेल तो महासभेत दंडाला पात्र होईल. वास्तव तू जर देवाला भेट आणलीस आणि तेथे तुला आपल्या बांधवांशी विरोध असल्याची आठवण झाली, तर ती तेथेच ठेवून आपल्या बांधवांची प्रथम समजूत घाल आणि मग ती भेट देवाला दे..."

"तुम्ही पूर्वीच्या लोकांकडून ऐकले आहे की, तू व्यभिचार करू नकोस. पण मी म्हणतो की, जो कोणी कामवासनेने स्त्रीकडे पाहतो, तो तिच्याशी आपल्या हृदयातच व्यभिचार करतो..."

"तुम्ही ऐकले आहे की, डोळ्याला डोळा दांताला दांत." पण मी म्हणतो की, दुष्टवाचा प्रतिकार करू नका; पण जो तुझ्या उजव्या गालावर धप्पड मारील, त्याच्यापुढे डावा गालही कर. आणि जर कोणी कोर्टात फिर्याद करून तुझा कोट घेईल त्याला सदरा देखील देऊन टाक.

"तुम्ही ऐकले आहे की, तू आपल्या शेजाऱ्यावर प्रेम कर, आणि शत्रूचा द्वेष कर, पण मी म्हणतो की, तुम्ही शत्रूशी मैत्री करा, जे तुम्हाला शाप देतात त्यांना आशीर्वाद द्या, आणि, जे तुमचा धिक्कार करतात व तुम्हाला कष्ट देतात, त्यांजबद्दल तुम्ही प्रार्थना करा. या योगे स्वर्गीय पित्याची (देवाची) तुम्ही लेकुरे व्हाल. का की, तो सूर्याला वाइटावर आणि चांगल्यावर प्रकाशवितो, आणि अन्यायीवर व न्यायीवर पाऊस पाडतो...वास्तव स्वर्गीय पित्यासारखे तुम्ही परिपूर्ण व्हा." (Matthew 5. 21-48).

अपरिग्रहासंबंधाने क्रिस्त म्हणतो, "कोणताही मनुष्य दोन मालकांची सेवा करू शकत नाही. का की, तो त्यापैकी एकावर प्रेम करील आणि दुसऱ्याचा द्वेष करील; अथवा एकाचा आदर व दुसऱ्याचा तिरस्कार करील. तुम्ही परमेश्वराची आणि संपत्तीची सेवा करू शकणार नाही. म्हणून मी तुम्हाला म्हणतो, जीविताची चिंता करू नका का की, तुम्ही काय खाल व काय प्याल; शरीराचीही चिंता करू नका का की, शरीराला कशाने आच्छादू. अन्नापेक्षा जीवन श्रेष्ठ नाही काय? आणि कपड्यापेक्षा शरीर श्रेष्ठ नव्हे काय?"

या उपदेशावरून असे दिसून येते की, क्रिस्ताचा देव मोझेसच्या यहोवाहून फारच भिन्न होता. "डोळ्याला डोळा व दाताला दात" ही यहोवाची नीति क्रिस्ताच्या देवाला मुळीच पसंत नाही. तो सर्वांचाच पिता, आम्ही इतरांना क्षमा केली तर तो आम्हालाही क्षमा करील. अर्थात् तो अत्यंत न्यायी आणि दयाळू आहे. तथापि त्याच्यात थोडकसा यहोवाचा स्वभावही राहून गेला. त्यांची प्रार्थना जी क्रिस्ताने सांगितली आहे, तिच्यात 'आणि तू आम्हाला वाईट मार्गाला लावू नकोस' हेही वाक्य आहे. असे असले तरी क्रिस्ताने आणि त्याच्या संतांनी पाश्चात्य देशात मोठीच विचारक्रांती घडवून आणली; वर्णभेद आणि जातिभेद न बाळगता माणसांनी परस्परांवर प्रेम केले पाहिजे हे प्रथमतः पाश्चात्यांना त्यांनीच शिकविले. आरंभी तर क्रिस्ती समाज अपरिग्रही असे. काही संपत्ती असली, तर ती ते सार्वजनिक कार्याला लावीत. म्हणजे पार्श्वनाथाच्या चार यामांचा त्यांनी पुष्कळ अंशी अंगीकार केला आहे असे म्हटले पाहिजे.

क्रिस्ताचा देव जरी दयाळू व सर्व मनुष्यांचा पिता होता, तरी यहूदी लोकांवर त्याची खास कृपा होती असे क्रिस्ताचे ठाम मत होते. तो आपल्या प्रमुख बारा शिष्यांना म्हणतो, "परदेशीयांच्या बाजूला जाऊ नका आणि सामारितन लोकांच्या शहरांत प्रवेश करू नका. परंतु यहूदींच्या कळपांतून सुटलेल्या व्यक्तींकडे (The lost sheep of the house of Israel) जा" (Matthew 10.5-6). एकदा कनानमधील एक बाई क्रिस्ताकडे आली, आणि भुताने पछाडलेल्या आपल्या

मुलीला मुक्त करण्यासाठी प्रार्थना करू लागली. तेव्हा क्रिस्त म्हणाला, "मला यहुदींच्या कळपातून सुटलेल्या व्यक्तींसाठी पाठविण्यात आले आहे." पुनः तिने प्रार्थना केल्यावर क्रिस्त म्हणाला, "मुलांची रोटी घेऊन कुत्र्यांना खारू घालणे योग्य नव्हे." (Matthew 15, 22-26).

सेंट पॉलचा प्रचार

क्रिस्ताच्या स्वर्गवासानंतर त्याच्या अनुयायांचा छळ यहुदी लोकांत पॉल ज्याला यहुदी सॉल म्हणत हा एक प्रमुख होता. दमास्कस येथील क्रिस्ती पुढाऱ्यांना पकडून यरूशलेमच्या प्रमुख धर्माधिकार्याकडे पाठविण्याच्या उद्देशाने तो तिकडे जात असता दमास्कसजवळ त्याला एकाएकी देदीप्यमान प्रकाश दिसला आणि तो खाली पडला; आणि 'सॉल सॉल, तूं माझा छळ का करतोस?' अशी आकाशवाणी त्याला ऐकू आली. 'प्रभु, तूं कोण आहेस' असा पॉलने प्रश्न केला. तेव्हा त्याला उत्तर मिळाले की, 'ज्याचा तूं छळ करतोस तो मी क्रिस्त आहे'... पॉल उठला, पण डोळे दिपून गेल्यामुळे त्याला दिसेना. बरोबरच्या लोकांनी त्याला हाताला धरून शहरात नेले. तीन दिवस त्याला दित्तेना व अन्न चालेना. शेवटी अनानियास नांवाच्या क्रिस्त-भक्ताने त्याला बरे केले, आणि बाप्तिस्मा दिला. तेव्हापासून तो अत्यंत उत्साही क्रिस्तभक्त झाला. तो देखील प्रथमतः यहुदी लोकांनाच धर्मोपदेश करी; पण ते ऐकेनात व त्याच्या विरुद्ध जाऊ लागले, व त्याला मारण्याचा त्यांनी कट केला. तेव्हा त्याने परदेशीयांना उपदेश करण्याचा निश्चय केला. एका ठिकाणी तो यहुद्यांना म्हणतो, "मला हे योग्य होते की, प्रथमतः देवाचा शब्द तुम्हाला उपदेशावा; पण तुम्ही त्याचा निषेध करता आणि आपणाला अमृतत्वाला अयोग्य समजता हे पाहून आम्ही आता परदेशीयांकडे वळतो." (Acts 13-46)¹

पॉलवर अनेक संकटं आली पण त्याने क्रिस्ती धर्माचा प्रचार करण्याचे काम सोडले नाही. एकदा त्याला यरूशलेममधील यहुदी लोक ठार मारणार होते, पण तेथील रोमन क्वाप्टनने बचावले आणि रातोरात रोमन गव्हर्नरकडे पाठवून दिले. यहुदी लोकांनी त्याला आपल्या

1. Also Acts 18-6, 28-25-28.

ताब्यात घेण्याचा प्रयत्न केला; पण पॉलने 'मी कैसरला अपील करतो' असे म्हटल्याने त्याला तुरुंगात ठेवून मागाहून रोमला पाठविणे भाग पडले. त्याला रोमन तुरुंगात बेड्या घालून ठेवले होते, तरीदेखील तो येथे धर्मप्रचार करी. रोमला पोचल्यावर तो भाड्याच्या घरात राहत होता. तेथूनही त्याने पुष्कळ धर्मप्रचार केला. याप्रमाणे सेंट पॉलच्या प्रयत्नाने क्रिस्ती धर्म रोमन साम्राज्यात फैलावला.

कॉन्स्टांतीन बादशहाचा क्रिस्ती धर्माला आश्रय

यद्यपि क्रिस्ती धर्माचा सारखा प्रचार चालला होता, तथापि रोमन बादशहांकडून क्रिस्ती लोकांचा बराच छळ करण्यात आला. सरते शेवटी कॉन्स्टांतीन बादशहाने ह्या धर्माला आश्रय दिल्याने हा छळ नाहीसा झाला, आणि क्रिस्ती धर्म प्रबळ होऊन बसला. कॉन्स्टांतीन बादशहाने इ. स. ३२५ साली एका क्रिस्ती आचार्याची धर्मसभा बोलावली; आणि त्या सभेत क्रिस्ती संघाचे संघटन करण्यात आले. अशोकाच्या आश्रयामुळे जसा बौद्ध संघ, तसाच कॉन्स्टांतीनाच्या आश्रयाने क्रिस्ती संघ परिग्रही झाला, आणि पार्थिव संपत्तीत त्याची उन्नती व आध्यात्मिक संपत्तीत अवनती होत गेली. अर्थात् क्रिस्ताने उपदेशलेला अपरिग्रह बाजूला राहिला. असत्याचा आणि हिंसेचा प्रादुर्भाव झाला आणि राजांच्या लुटीतील बराच भाग क्रिस्ती संघाला मिळू लागला. म्हणजे पार्श्वनाथाचे चारही याम क्रिस्ती संघातून नष्ट होत गेले!

इस्लाम धर्माचा प्रसार

क्रिस्ती संघांची आर्थिक उन्नती आणि आध्यात्मिक अवनती चालली असता इ. सनाच्या सहाव्या शतकाच्या उत्तरार्धात (इ. स. ५७० च्या सुमारास) अरब देशात महम्मदाचा जन्म झाला. अरब लोक शेकडो देवतांची पूजा करीत. वयांत आल्यावर महम्मद ह्याविषयी विचार करू लागला. यद्यपि त्याला लिहिता वाचता येत नसे, तथापि, आसपासच्या यहूदी पण्डितांकडून त्याने बायबलचे चांगले ज्ञान संपादन केले; आणि वयाच्या चाळीसाव्या वर्षापासून तो एकेश्वरी धर्माचा उपदेश करू लागला. आरंभी याची बायको खदीजा आणि हाताच्या बोटांनी मोजण्याजोगे

काही गृहस्थ त्याचे भक्त झाले. पण हळूहळू त्याच्या मताचा मक्केत प्रसार होऊ लागला. तेव्हा तेथील अधिकाऱ्यांनी त्याला मारण्याचा बेत केला. तो महम्मदाला समजला व तो आपल्या वयाच्या ५१ व्या वर्षी सप्टेंबर २०, ६२२ रोजी रातारात मदीनेला गेला. ह्या त्याच्या निर्गमनाला हिजरत म्हणतात, व त्या दिवसापासून हिजरी शक मानला जातो.

मदीनेमध्ये महम्मदाला पुष्कळ अनुयायी मिळाले, आणि त्यांच्या साहाय्याने त्याने मक्का काबीज केली. पार्श्वनाथ, बुद्ध अथवा क्रिस्त यांच्या अहिंसा धर्माला महम्मद मुळीच मानीत नसे हे उघड आहे. तो यहुदी लोकांच्या मूळच्या यहोवाकडे वळला. यहोवात आणि महम्मदाच्या अल्लात फरक एवढाच की, यहोवा केवळ यहुदी लोकांची काळजी वागवितो आणि अल्ला जे इस्लाम धर्म स्वीकारतील त्या सर्वांची काळजी वाहतो. महम्मद जातपात कांहीच मानीत नसल्यामुळे आणि त्याचे शस्त्रबल वाढत गेल्यामुळे इस्लाम धर्म त्वरित फैलायला.

महम्मद वयाच्या ६२ व्या वर्षी परलोकवासी झाला. त्याच्यानंतर अबू बक्र गादीवर आला. तो इ. स. ६३४ साली परलोकवासी झाला आणि ओमर गादीवर आला. तो ६४३ मध्ये परलोकवासी झाला. ह्या दोन खलीफांनी इस्लामाचा पुष्कळच प्रचार केला. ह्या दोघांचीही राहणी फार साधी असे. त्यामुळे सामान्य लोकांवर त्यांचा फार प्रभाव पडे. त्यांच्यामागे जे खलीफा झाले ते फार पैनी असत, तरी इस्लामच्या प्रचारात त्यांनी कसूर केली नाही.

तलवारीच्या जोरावर क्रिस्ती धर्माचा प्रचार

इस्लाम धर्माचा संसर्ग क्रिस्ती धर्माला बाधल्यावाचून राहिला नाही. खलीफा आणि मुसलमान राजे जसा इस्लाम धर्माचा प्रचार तलवारीच्या जोरावर करित तसेच क्रिस्ती राजेही शस्त्रबळावर आपल्या धर्माचा प्रचार करू लागले. यांत फ्रान्स आणि जर्मन देशाच्या शार्कपेन बादशहाने पुढाकार घेतला. (इ. स. ७७१-८१४). अर्थातच पोपचा या कार्याला पूर्ण आशीर्वाद होता. पुढे स्वतः पोपने धर्मयुद्धाचे धुरीणत्व पत्करले. धर्मयुद्धाला अरबी भाषेत जिहाद व ल्याटिन भाषेत क्रुजाद

म्हणत. इंग्रजीत याला क्रुसेड (Crusade) म्हणतात. पोपच्या नेतृत्वाखाली इ. स. १०९७ पासून १२५० पर्यंत क्रिस्ती राजेरजवाल्ह्यांनी मुसलमानांबरोबर सात धर्मयुद्धे केली!

धर्मसंरक्षणासाठी याच्याहीपेक्षा एक भयंकर साधन पोपने अमलात आणले. इ. स. १३ व्या शतकात त्या काळच्या पोपने इन्क्विजिशन (Inquisition) नांवाची एक संस्था स्थापिली. ह्या संस्थेचे सभासद पाद्रीच असत आणि त्यांनी दिलेल्या निकालाविरुद्ध अपील चालत नसे. क्रिस्ती धर्माच्या म्हणजे पोपने आणि त्याच्या पाद्री मंडळाने केलेल्या नियमाविरुद्ध कोणी चालतात अशी शंका आली की, त्यांना इन्क्विजिशनमध्ये आणीत आणि एक तर त्यांना जिवंत जाळीत किंवा गाडून टाकीत. ही संस्था १८ व्या शतकापर्यंत चालू होती. जुन्या गोवा शहरात ह्या संस्थेची जागा अद्यापि दाखवितात, आणि त्या संस्थेची आठवण आली की, अद्यापि लोकांच्या अंगावर कांटा उभा रहातो !

ज्या धर्मगुरूने ' उजव्या गालावर थप्पड मारली, तर डावा गाल देखील पुढे करा ' असा अत्यंत अहिंसक उपदेश केला, त्याच्याच नांवावर त्याच्याच अनुयायांनी केलेली ही कृत्ये वाचली किंवा ऐकली म्हणजे मनुष्यस्वभावाविषयी एक प्रकारची घुणा व निराशा उत्पन्न झाल्यावाचून रहात नाही.

राष्ट्रीयत्वाचा विकास

अशा कृत्यांनी सामान्य जनतेची पोप आणि पाद्री यासंकेची आदरबुद्धी कमी होणे साहाजिक होते. त्यात मध्यमवर्गात वाढत चाललेल्या ग्रीक आणि ल्याटिन भाषेच्या ज्ञानाची भर पडल्यामुळे लोक धर्मपेक्षा राष्ट्रीयत्वाकडे विशेष झुकत गेले, आणि जिकडे तिकडे स्वदेशाभिमानाचा प्रसार होत गेला. याला बायबलाचीही मदत मिळाली. जुन्या करारातील यहोवा पूर्णपणे जातीय देव होता. त्याच्या जागी राष्ट्रीयत्व येण्याला विलंब लागला नाही. ग्रीक लोकांचे कायदेकानून आपल्या शहरापुरतेच असत. तथापि त्यांच्या इतिहासाने आणि तत्त्वज्ञानाने युरोपियन राष्ट्रीयत्वाला बरीच मदत केली. आजकाल युरोपात चालणारे कायदे रोमन लोकांच्या कायद्यावरून घेतले आहेत हे सर्वविभूतच आहे.

केवळ राष्ट्रीयत्वाने पोटापाण्याचा आणि ऐषआरामाचा प्रश्न सुटणे शक्य नव्हते. यास्तव वसाहतींविषयी धडपड सुरू झाली. ह्या शर्यतीत प्रथमतः स्पेन देश पुढे गेला, आणि त्यानंतर इंग्लंडने आघाडी मारली. ह्या राष्ट्रीयत्वाचा जन्मघट हिंसेतून झाला, आणि हिंसेनेच तो वाढत गेला. त्याचा सर्व इतिहास लिहिण्याचे हे स्थळ नव्हे. एवढे सांगितले म्हणजे पुरे की आजच्या सोविएत रशियाशिवाय सर्व जग ह्या राष्ट्रीयत्वाच्या कचाट्यात सांपडले आहे, आणि त्यामुळे उत्तरोत्तर भयंकर युद्धे होत आहेत.

राष्ट्रीयत्वावर सोव्हिएटचा इलाज

हे राष्ट्रीयत्व रशियात फार प्रबळ नव्हते. यद्यपि झार रशियन जातीला महत्त्व देत, तरी इतर जातींविषयी ते विशेष तिरस्कार बाळगीत नसत. प्रसिद्ध कवी पुष्किन याचा आज्ञा निग्रो होता. तुर्कीच्या सुलतानाचा तो गुलाम होता. त्याला सुलतानाने भेटीदाखल झारला दिले. झारची त्याच्यावर फार मर्जी बसली, आणि झारने त्याला सरदार करून दुसऱ्या एका सरदाराच्या मुलीशी त्याचे लग्न लावले. हा प्रकार इंग्लंडात किंवा अमेरिकेत घडून येणे असंभवनीय आहे. पुष्किन त्या निग्रोच्या मुलीचा मुलगा. पण त्याला आपल्या आज्याविषयी अभिमान किती! युगोनिशी अनेगिन् ह्या काव्याच्या आरंभीच तो आपल्या आफ्रिकन रक्ताची शौरवी गातो! असा हा देश राष्ट्रीयत्वाच्या सीमा उल्लंघन करण्यास समर्थ झाला यात आश्चर्य कसले?

राष्ट्रीयत्वाचा फायदा उठविणारा मध्यमवर्गही रशियात जोरदार नव्हता; आणि जेव्हा झारशाही नष्ट झाली तेव्हा लेनिनला सर्व राष्ट्रांना समानतेचे हक्क देण्याला मुळीच सायास करावा लागला नाही. कावकाज, तुर्कमन, उजबेक इत्यादिक सर्व मागासलेले लहानसहान देश रशियन देशाप्रमाणेच आज पूर्ण स्वातंत्र्य अनुभवीत आहेत. रशियाच्या विजयाला जी कारणे झाली त्यात हे प्रमुख आहे.

सोव्हिएटचा इलाज इतर देशांत शक्य नाही

इंग्लंड, फ्रान्स, अमेरिका वगैरे देशात देशाभिमान इतका मुरला आहे की, त्यांथेवर सोव्हिएटचा इलाज लागू पडणे अशक्य झाले आहे. इतकेच

नव्हे, तर ह्या इलाजाचा शस्त्राने आणि राजनीतीने प्रतिकार करण्यास ही राष्ट्रे सतत प्रयत्न करीत आहेत. 'सोव्हिएटची सत्ता स्थापन झाल्याबरोबर जर इंग्लंडने त्याच तत्वावर आपल्या साम्राज्याचे संघटन केले असते, तर नुकतेच संपलेले महायुद्ध उद्भवले नसते. पण तसे करण्याला इंग्लंडच्या मध्यमवर्गाने आपल्या स्वार्थाचा त्याग करावयास पाहिजे होता. जर तो त्यांना करता आला असता तर,

अवश्यं यातारश्चिरतरमुषित्वोपि विषया
वियोगे को भेदस्त्यजति न जनो यः स्वयममून ।

व्रजन्तः स्वार्तत्र्यादतुलपरितापाय मनसः

स्वयं त्यक्ता ह्येते शमसुखमनन्तं विदधते ॥

(धिरकाल भोगून देखील विषयोपभोग [शेवटी] खात्रीने सोडून जातातच. जो त्यांचा त्याग करीत नाही त्याच्यात आणि स्वयंत्याग करतो त्याच्यात भेद कोणता? ते भोग आपोआप जातात तेव्हा भयंकर मनस्तापाला कारणीभूत होतात; परंतु स्वतःच त्यांचा त्याग केला तर अनंत शान्तिसुख देतात.) ह्या भर्तृहरीच्या वचनाप्रमाणे जगात अनंत शान्तिसुख स्थापन करता आले असते.

दोन शक्तींची टक्कर

एका बाजूला 'आपणासारखे करिती तात्काळ' या वचनाला अनुसरणाऱ्या बोलशेविकांची शक्ती व दुसऱ्या बाजूला जगात वैषम्य कायम ठेवू पहाणारी अँग्लोअमेरिकनांची शक्ती, अशा ह्या दोन शक्तींची आजला टक्कर होऊ पाहत आहे, आणि जर का ती खरोखरच घडून आली, तर अनंत शान्तिसुखाच्या ऐवजी अनंत मानवदुःख फैलावणार आहे. अमेरिकेची, इंग्लंडची आणि रशियाची जी आज राजकारणे चालली आहेत, ती ही टक्कर टाळण्यासाठी नसून तिच्यामुळे इतरांचा घुराडा व आपला बचाव व्हावा एवढ्यासाठीच होत. ह्या टक्करीत केवळ ह्या शक्तींचाच घुराडा होणार नसून आमच्यासारख्या पुष्कळ असहाय देशांचाही घुराडा होण्याचा संभव आहे. तेव्हा आतापासूनच ही टक्कर कशी टाळता येईल याचा विचार करणे सर्वांचेच कर्तव्य आहे. कोणी म्हणेल की, आमच्यासारख्या दुर्बलांच्या विचारांचा फायदा काय? विचार खुद्द अमेरिकनांनी, इंग्रजांनी आणि बोलशेविकांनी करावयास हवा. माझ्या

मते ही टक्कर होणे किंवा न होणे हे बरेचसे आमच्यावरही अवलंबून आहे. ह्या प्रकरणी आम्हाला जर तटस्थ राहता आले, तर ह्या टक्करीचा वेग बराच कमी होईल, व कदाचित् ती टाळताही येईल.

मुख्य इलाज चातुर्यामांचा

महात्मा गांधींनी गेल्या २५ वर्षांत अहिंसा आणि सत्य हे दोन याम व्यवहार्य करून दाखविले आहेत. त्यांचा स्वीकार केल्याने हिंदुस्थानचे नुकसान न होता फायदा झाला आहे. ह्या दोन यामांना अस्तेय व अपरिग्रह या दोहोंची जोड मिळाली, तर हिंदुस्थानचा विकास आणखी चांगला व त्वरित होईल. महात्मा गांधी व त्यांचे आश्रमवासी अनुयायी अपरिग्रह व अस्तेय व्रत पाळतातच; पण त्यांना सार्वजनिक कार्यासाठी सपरिग्रही श्रीमंत वर्गावर विसंबून रहावे लागते. ह्या वर्गाने बहुतेक संपत्ती व्यापारी लुटीने (जिला ते फायदा म्हणतात,) मिळविलेली असते. अर्थात् त्यांना चारही याम पसंत नाहीत. आपल्या संपत्तीच्या रक्षणासाठी ते खुशाल हिंसेचा प्रयोग करतील; असत्य हे तर त्यांच्या धंद्यातील प्रमुख साधन आहे. असे असता राष्ट्रीय कार्यासाठी महात्मा गांधींना ह्या वर्गाची मदत घेणे आवश्यक झाले आहे. याला आपण आपद्धर्म म्हणू; पण तो जर असाच वाढत गेला, तर सद्धर्माचे सिंहासन बळकावून बसेल यात शंका नाही. तेव्हा आतापासूनच ह्या वर्गापासून सावध राहिले पाहिजे.

ह्या वर्गाला आम्ही स्पष्ट सांगायचास पाहिजे ते हे की, " बाबांनो तुम्ही चातुर्यामांचा पुरा भंग करून संपत्ती कमावता, असे असून तुमचे दान आम्ही एवढ्याचसाठी घेतो की, ह्या देशातील बहुजन समाजाचे कल्याण व्हावे आणि क्रांतीचा प्रसंग न येता अहिंसेच्या द्वारे नवीन समाजरचना स्थापता यावी. ह्या रचनेत इंग्लंड व अमेरिका देशांतील धनिकांप्रमाणे तुम्ही सर्वाधिकारी होऊन बसाल अशी आशा बाळगणे व्यर्थ आहे. तुम्ही हत्या न करता तुमच्या परिग्रहापासून तुम्हाला मुक्त करण्याचा आमचा प्रयत्न आहे; आणि त्याला तुम्ही गुण्यागोविंदाने प्रोत्साहन द्यावे यातच तुमचे कल्याण आहे. " हा प्रचार स्पष्टपणे आतापासूनच सुरू झाला पाहिजे.

राष्ट्रीयत्व नको

ह्या प्रचारात राष्ट्रीयत्व मिसळता कामा नये. ह्या राष्ट्रीयत्वामुळे आरंभी आरंभी इंग्लंडचा फायदा झाला, तरी त्याचे परिणाम गेल्या दोन महायुद्धात होऊन इंग्लंडचे जवळ जवळ दिवाळेच निघाले आहे, आणि इंग्लंड लवकरच स्पेनच्या पंक्तीला जाऊन बसेल अशी चिन्हे स्पष्ट दिसत आहेत. मग त्या राष्ट्रीयत्वाने इंग्लंडने मिळविले काय? अर्गत इतिहासात 'दो दिवसांची' साम्राज्यसत्ता !

आम्हाला हे राष्ट्रीयत्व आरंभापासूनच बाधक होईल. इंग्रजांशी सामना करण्यासाठी जरी आम्ही आज एकवटलो, तरी ही एकी राष्ट्रीयत्वामुळे लवकरच नष्ट होईल. कर्नाटक व महाराष्ट्र, आंध्र व तामीळ, बंगाल व बिहार ह्या व अन्य सर्व देशांत लहानसहान गोष्टींवर भांडणे उपस्थित होतील, व हिंसक आणि परिग्रही लोकांच्या हाती सत्ता जाईल; आणि तेणेकरून बहुजन समाजाचे अतोनात नुकसान होईल. हे संकट टाळावयाचे असेल, तर आजपासून ह्या राष्ट्रीयत्वायिरुद्ध चळवळ चालू केली पाहिजे. आपापल्या भाषेचा व संस्कृतीचा तर्वांनी अवश्य विकास करावा; पण परस्पराविषयी असहिष्णुता नसावी. राष्ट्रीयत्वाचे व्यसन बळावले, तर ही चुरस सहज उत्पन्न करता येईल.

धार्मिक सांप्रदायिकतेपासून धोका

धार्मिक सांप्रदायिकतेची कटुक फळे आज आम्हाला चाखावी लागत आहेत. मुसलमानांच्या अज्ञानाचा व त्यांच्या अनुष्ठंगाने उत्पन्न होणाऱ्या कोत्या स्वार्थाचा फायदा घेऊन इंग्रजांनी त्यांना इतर समाजापासून विभक्त केले आणि त्यांच्या दंग्याधोण्यांना उत्तेजन देऊन आपली सत्ता कायम करण्याचा निंद्य प्रयत्न केला. यायोगे त्यांनी हिंदुस्थानचे आणि आपले दुःख वाढविले आहे. पहिल्या महायुद्धानंतर सोविएत रशियापासून चांगला धडा शिकून जर इंग्रजांनी सोविएत सारखीच साम्राज्याची सुधारणा केली असती, तर दुसऱ्या महायुद्धाचा प्रसंगच आला नसता. पण तसे करण्याऐवजी जिकडे तिकडे त्यांनी भेदनीतीला अत्यंत उत्तेजन दिले. ह्या कामी त्यांना धार्मिक सांप्रदायिकतेची चांगली मदत झाली. तिकडे त्यांनी प्रोटेस्टंट आयर्लंडला कॅथलिक आयर्लंडपासून विभक्त केले; आपल्या

साम्राज्याच्या वाटेवर प्यालेस्टाईनमध्ये यहूदी लोकांना उत्तेजन देऊन तेथे एक अल्पसंख्याकांची विलक्षण राज्यपद्धती उभी केली. आमच्या इकडे ब्रह्मदेश निराळा केला; आणि हिंदु-मुसलमानांच्या भांडणांना आणखी उत्तेजन दिले. परिणामी दुसरे महायुद्ध उदभवले, आणि अमेरिकेची मनधरणी करून इंग्रज कसेबसे पार पडले. परंतु अद्यापि त्यांना आपल्या धोरणाबद्दल पश्चात्ताप झाला नाही. त्यांच्या युक्त्या प्रयुक्त्या आजलाही चालू आहेत; आणि त्यात इंग्लंडचा समूळ नाश झाल्यावाचून नष्ट होणार नाही अशी चिन्हे स्पष्ट दिसत आहेत.

हिंदुस्थानच्या प्रगतीच्या मार्गात इंग्रजांनी मुस्लिम लीगची मोठी भिंत खडी केली आहे, आणि ती ते तोडू इच्छित नाहीत. हिंदु समाजाने ही भिंत उभारण्यास बरीच मदत केली आहे. सोविएत पुढाऱ्यांप्रमाणे आमच्या पुढाऱ्यांना जर सामान्य जनतेची खरी कळकळ असती व मार्क्सवादाने सर्वांचे हित कसे साधता येते हे माहीत असते, तर पहिल्या महायुद्धानंतर रशियाबरोबर आम्हीही मुक्त झालो असतो. पण आम्ही आमच्या अपायाचाच मार्ग स्वीकारला. मुसलमान इंग्रजांच्या हुलकावणीला बळी पडल्याबरोबर आम्ही आर्य समाज, शिवाजी उत्सव, गणपति उत्सव, रजपुतांच्या शौर्याच्या कथा, हिंदु-विश्वविद्यालय इत्यादिकांना एकसारखे उत्तेजन देत गेलो; आणि तेणेकरून हिंदु-मुसलमानांची वितुष्टे आणखी वाढत गेली. आता तरी ताळबावर येऊन ह्या धार्मिक सांप्रदायिकतेला आम्ही एकदा कायमची मूतमाती दिली पाहिजे. हिंदु काय की मुसलमान काय सर्वांची आर्थिक दशा एकच आहे. 'धर्म धोक्यात आहे' हा प्रचार लुच्या लोकांनी आपला स्वार्थ साधण्यासाठी चालविला आहे. त्याला कोणीही बळी पडता कामा नये.

कम्युनिस्टांचा प्रचार

सामान्य जनतेची कष्टद दशा सर्वांच्या निदर्शनास आणून श्रमजीवी लोकांचे संघसामर्थ्य वाढविण्याचा कम्युनिस्टांचा प्रयत्न आहे. त्याबद्दल त्यांचे अभिनंदन करणे योग्य आहे. परंतु कधी कधी आपल्या साध्यासाठी ते भलत्याच मार्गाचा अवलंब करतात, व लोकांच्या अनादराला पात्र होतात. मुस्लिम लीगला मदत करण्याचा त्यांचा प्रयत्न अशाच मार्गापैकी

आहे. काँग्रेस आणि मुस्लिम लीग ह्या द्वंद्वातून कम्युनिस्ट संस्थान निष्पन्न होईल असे त्यांस वाटत असल्यास न कळे. पण ते शक्य नाही. काँग्रेसमध्ये बरेच दोष असले तरी सामान्य लोकांची तिला कळकळ आहे, आणि लीगचा फक्त आपल्या पोळीवर तुप ओढण्याचा प्रयत्न आहे. अशा द्वंद्वातून कम्युनिस्ट राजसत्ता निघणे शक्यच नाही; मात्र इंग्रजी सत्ता वृद्ध होत आहे. मुसलमान श्रमजीवी लोकांना हे जेव्हा समजेल, तेव्हाच त्यांची कम्युनिस्टांना मदत मिळेल. त्यांच्यात जातिभेदाचे बंड कमी असल्यामुळे ते कम्युनिझमकडे लवकर वळतील. पण लीगला मदत केल्याने त्यांचे धर्मवेड वाढेल व कम्युनिझमपासून ते दूर जातील. तेव्हा कम्युनिस्टांनी अशा आडवाटेत न शिरता आपला प्रचार सरळ मार्गानेच करणे हितावह आहे.

सोशलिस्टांचा प्रचार

कम्युनिस्टांचे आणि सोशलिस्टांचे सिद्धान्त एक असून देखील त्यांच्यात सापन्नभावाचे वैर आहे. कम्युनिस्टांना स्वतःची अक्कल नसून ते मास्कोच्या ओंजळीने पाणी पितात असे सोशलिस्टांचे म्हणणे आहे; आणि इतर देशांतील सोशलिस्टांप्रमाणेच हिंदी सोशलिस्ट देखील केवळ नांवानेच मार्क्सवादी आहेत असे कम्युनिस्टांना वाटत आहे. दोघांनाही क्रांती पाहिजे आहे, पण मार्ग भिन्न आहेत. लोकांनी हिंसात्मक मार्गाचा अवलंब केल्यावाचून क्रांती होणार नाही असे दोघांचेही म्हणणे आहे.

परंतु रशियाची व आमच्या देशाची स्थिती अत्यंत भिन्न आहे हे, हे दोघेही लक्षात ठेवीत नाहीत. रशियात शेतकऱ्यांना आणि कामकऱ्यांना सक्तीचे लष्करी शिक्षण मिळत असे. असे असता देखील लढाईच्या मैदानावर झारचा पराभव होईपर्यंत कम्युनिस्टांचा आणि सोशलिस्टांचा काही इलाज चालला नाही. तोपर्यंत त्यांचा प्रचार अहिंसात्मकच असे. लोकांना एकवटण्याचा ते उपदेश करीत, व प्रसंगोपात आमच्या सत्याग्रहांप्रमाणे जेलमध्ये अथवा सैबेरियात हडपारीवर जात. म्हणजे स्वतः कष्ट सोसून ते लोकांना शिक्षण देत. झारचा पराजय झाल्यावर त्यांना संधी मिळाली, व तिचा फायदा लेनिनने घेतला. असा फायदा

आमच्या कम्युनिस्टांना आणि सोशलिस्टांना मागल्या किंवा नुकत्याच संपलेल्या युद्धानंतर करून घेता आला नाही. का की, अमेरिकेच्या आणि खुद्द रशियाच्या मदतीने इंग्रज विजयी झाले. आता ह्या दोघांनाही पुढल्या महायुद्धाची वाट पहात बसावे लागेल. अशी मार्गप्रतीक्षा करीत बसण्यापेक्षा सत्याच्या आणि अहिंसेच्या उपायांनीच श्रमजीवी लोकांना जागृत करणे श्रेयस्कर होणार नाही काय? सत्य त्यांच्या बाजूला आहेच आणि अहिंसेचा जर त्यांनी शुद्ध मनोभावाने अंगीकार केला तर हिंदुस्थानचेच नव्हे तर सर्व जगाचे हित साधण्यास ते समर्थ होतील.

सोविएट संघाला भांडवलवाल्यांचे भय

अमेरिकन आणि इंग्रज भांडवलवाले कोणत्या ना कोणत्या निमित्ताने आपणावर हत्ता करू पाहतात असे सोविएट पुढान्यांना भय वाटत आहे; आणि ते अस्थानी आहे असे म्हणता येत नाही. इकडे चीनमध्ये चांग-कै-शेकला पुढे करून अमेरिकेन आपला डाव साधू पाहत आहेत, तर हिंदुस्थानात मुस्लिम लीगचे खोड काँग्रेसच्या गळ्यात अडकवून हिंदुस्थानला सोविएट विरुद्ध खडा करण्याचा डाव इंग्रज खेळत आहेत, अशी शंका रशियन मुत्सद्यांना येत आहे. हिंदुस्थानापासून सोविएट संघाला निर्धास्त करण्याचा प्रमुख उपाय असा की, काँग्रेसने अपरिग्रही आणि अस्तेयी समाज बनविण्याचे ध्येय पूर्णपणे अंगीकारावे. श्री. जवाहरलाल नेहरू व इतर सोशलिस्ट काँग्रेसमध्ये आहेतच. पण ते पक्के देशाभिमानी आहेत. देशाभिमानी आणि सोशलिझम यांच्या संयोगाने फासिझम उत्पन्न होतो असा अनुभव इटालीत व जर्मनीत आला आहे. तसा काही प्रकार हिंदुस्थानात घडून आला, तर हिंदुस्थानापासून सोविएट संघाला भय उत्पन्न होईल, यात शंका नाही. पण काँग्रेसने सर्वथैव अपरिग्रहाचे ध्येय स्वीकारल्यावर हे भय बाळगण्याचे सोविएट संघाला कारणच राहणार नाही.

जवळपासच्या राष्ट्रांवर हत्ता करून आम्हास वसाहती मिळवावयाच्या नाहीत, एवढेच नव्हे तर आमच्या देशातच आम्ही अशी समाज-रचना करू पाहतो की, तिच्यात कोणीही परिग्रही किंवा स्तेयावर (लुटीवर) जगणारा माणूस राहणार नाही. परंतु ही समाजरचना रशियन क्रांतीसारखीच झाली पाहिजे असा कोणी आग्रह धरू नये. सत्याच्या आणि अहिंसेच्या मार्गाने ती करता येईल अशी आम्हास खात्री वाटते. आमची

सत्य आणि अहिंसा ही तत्त्वे स्वराज्य मिळविण्यापुरती नसून सगळ्या जगाचे हित साधण्यासाठी आहेत. आम्ही तुमच्यावर हल्ला करणार नाही एवढेच नव्हे तर, जर का इंग्रज आणि अमेरिकन भांडवलवाल्यांनी सोव्हिएटशी युद्ध मांडले, तर ते मोडण्यासाठी आम्ही आटोकाट प्रयत्न करू, अशी एकदाची सोव्हिएट पुढाऱ्यांची खात्री झाली, म्हणजे ते आमच्यापासूनच नव्हे, तर काही अंशी अमेरिकन व इंग्रज भांडवलवाल्यांपासूनही निर्घास्त होतील. काँग्रेस, सोशलिस्ट व कम्युनिस्ट या सर्वांनी मिळून हे धोरण स्वीकारले, तर भांडवलवाल्यांच्या आणि सोविएत संघाच्या टक्करीत आमचा देश सांपडण्याचे आम्हाला भय राहणार नाही; आणि जर आम्ही या चातुर्यामाच्या द्वारे सात्त्विक बळ संपादिले, तर ही टक्कर अजिबात टाळता येईल.

मुस्लिम लीगचे काय करावे?

काँग्रेसमध्ये, सोशलिस्टांमध्ये व कम्युनिस्टांमध्ये जी त्यागवृत्ती आहे तिचा लीगमध्ये पूर्ण अभाव आहे. इकडे 'धर्म धोक्यात आहे' अशी आरडाओरड करून मते मिळवावयाची व ती मिळाल्यावर तिकडे आपल्या पोळीवर तूप ओढीत बसावयाचे. असा लीगच्या पुढाऱ्यांचा क्रम आहे. असे असता काँग्रेस आणि कम्युनिस्ट त्या पुढाऱ्यांची खुशामत करतात, हे मोठे आश्चर्य नव्हे काय? त्यायोगे स्वराज्य किंवा कम्युनिस्ट राज्य संपादू असे वाटणे शुद्ध वेडेपणा आहे. लीगवाल्यांना स्वराज्य नको आणि कम्युनिझमही नको; फक्त नोकऱ्या पाहिजेत, आणि त्या देण्यासाठी इंग्रज पाहिजेत. इंग्रजांना हे चांगले माहीत आहे, आणि लीगवाल्यांना आड घालून हमेशा ते आपला डाव साधित आहेत. तेव्हा कोणीही लीगचे समाधान करण्याचा प्रयत्न करणे निरर्थक आहे. त्यांना व इंग्रजांना एकमेकांना मिठी मारून लोभाच्या चिखलात लोळू द्यावे, आणि सध्या तरी त्यांची उपेक्षा करावी हेच योग्य आहे. पण मुसलमान जनतेचा ते बुद्धिभेद करतात, त्याला काय करावे? काँग्रेसने अपरिग्रहाचे आणि अस्तेयाचे ध्येय पूर्णपणे अंगीकारल्याबरोबर गरिबीने गांजलेले हिंदु काय की मुसलमान काय, सर्वच काँग्रेसच्या बाजूने होतील यांत शंका नाही. आजचे लीग पुढारी तेवढे इंग्रजांना धिकटून राहतील. पण त्यांचे लोकांवर मुळीच वजन राहणार नाही.

तात्पर्य, अंतर्गत काय की आंतरराष्ट्रीय काय, सर्व गुंतागुंतीचे प्रश्न पार्श्वनाथाच्या चार यामांच्या द्वारे सोडवता येण्याजोगे आहेत; श्रद्धा पाहिजे आणि वेळोवेळी त्यांचे प्रयोग करण्याला प्रज्ञा पाहिजे एवढेच काय ते.

चातुर्यामाचे शिक्षण

चातुर्यामाच्या द्वारे जगाचे कल्याण साधावयाचे असल्यास त्याचे शिक्षण सार्वत्रिक झाले पाहिजे. याचा अर्थ असा नाही की, जैन किंवा बौद्ध सार्थूंना प्रत्येक शाळेत पाठवून चातुर्यामाचे अथवा अष्टांगिक मार्गाचे शिक्षण देण्यास लावणे. असे केले, तर हे साधु आपली भांडणे शाळेतच सुरू करतील व त्या योगे चातुर्यामाचा प्रसार न होता हिंसेचाच प्रसार होईल.

तर मग चातुर्यामाचे शिक्षण कसे काय द्यावे ? जसे आजला पदार्थविज्ञान शास्त्राचे किंवा मानसशास्त्राचे शिक्षण दिले जाते, तसे ते दिले पाहिजे. चातुर्यामाचे प्रयोग प्रथमतः पार्श्वनाथाने केले. ते कितपत सफल झाले, आणि पुढे त्यांचा विपर्यास होण्याला काय कारणे झाली हे सर्व शिक्षकांनी विद्यार्थ्यांस शिकविले पाहिजे. ह्या चातुर्यामाचा बुद्धाने आपल्या अष्टांगिक मार्गांच्या द्वारे चांगला विकास केला. राजकीय सत्ता एकसत्ताक आणि हिंसात्मक राहिल्यामुळे बुद्धाचे प्रयोगही निष्फल झाले. त्यानंतर क्रिस्ताने या यामांचे प्रयोग केले. परंतु त्यांत यहोवाची भेसळ झाल्यामुळे त्यांपासून उपायापेक्षा अपायच जास्त झाला. या यामांना मनुष्योपयोगी शारीरिक मेहनतीची जोड दिली, तर ते टिकाऊ होतील हे महात्मा टॉलस्टायने आपल्या लेखांनी सिद्ध केले; पण प्रत्यक्ष प्रयोग करून दाखविणे त्यांना शक्य झाले नाही. दुसरी गोष्ट ही की, त्यांनी यहोवाला सोडले नाही, आपले तत्त्वज्ञान नवीन करारावर स्थापण्याचा प्रयत्न केला. परंतु आजला युरोपात सुशिक्षित लोकांची बायबलवर किंवा परमेश्वरावर श्रद्धा राहिली नाही; आणि त्यामुळे टॉलस्टायचे तत्त्वज्ञानही लोकांना पटले नाही. महात्मा गांधींनी अहिंसा आणि सत्य यांच्या योगे एक मोठी चळवळ उठविता येते हे प्रत्यक्ष सिद्ध करून दाखविले. पण हे याम अद्यापिही प्रयोगावस्थेत आहेत; त्यांना, खुद्द गांधीजींच, अहिंसेचे आणि सत्याचे प्रयोग म्हणतात.

ह्या प्रयोगांना धोका

हे प्रयोग सांप्रदायिक होता कामा नयेत. अमुक एक सूत कांतावे, भगवद्गीतेचे पारायण करावे, सकाळी-संध्याकाळी भजन करावे इत्यादिक गोष्टीत हे प्रयोग मिसळले गेले, तर ते प्रयोग सत्याचे आणि अहिंसेचे प्रयोग न रहाता, तो एक संप्रदाय होईल, व त्यापासून उपायापेक्षा अपायच जास्त होईल.

दुसरी गोष्ट, या प्रयोगांना परमेश्वरापासून आणि आत्म्यापासून दूर ठेवले पाहिजे. परमेश्वर किंवा आत्मा आहे की नाही याचा शोध शास्त्रज्ञांनी अवश्य करावा. परमेश्वराविषयी शास्त्रज्ञ कांहीच सांगू शकत नाहीत. अर्थात् ह्या बाबतीत ते अज्ञेयवादी आहेत. आत्म्याविषयी जे शोध चालले आहेत, यांत 'आत्मा अत्यंत अस्थिर किंवा अनित्य आहे' हा बौद्धांचा सिद्धान्ताच खरा समजण्यात येत आहे. जशी विद्युत्शक्ति, तशीच आत्मशक्ती. तिचा उपयोग जसा वाईट कामी तसाच चांगल्या कामी करता येणे शक्य आहे. ही आत्मशक्ती झेंधिशखान, तैमूरलंग, महम्मद, गझनी इत्यादिकांमध्ये जशी होती, तशीच पार्श्वनाथ, महावीर, बुद्ध, क्रिस्त इत्यादिकांमध्येही होती. एकानी मनुष्यांच्या संहाराच्या कामी, दुसऱ्यांनी मनुष्यांच्या विकासाच्या कामी त्या शक्तीचा उपयोग केला, एवढेच काय ते.

आजकाल जो शास्त्रज्ञानाचा विकास झाला आहे तो परमेश्वरावर भार घालून झालेला नाही; प्रत्युत, (उलट) शास्त्रज्ञांना वारंवार परमेश्वरभक्तांशी लढूनच आपले शोध अमलात आणावे लागले. तेव्हा चातुर्दामांच्या प्रयोगांत परमेश्वराची कल्पना मिसळण्यापासून संप्रदायापलीकडे दुसरे कांही निष्पन्न होणे शक्य नाही.

अहिंसा

इकडे लोकांना पिळून यथास्थित पैसा मिळवावा, आणि तिकडे एक पिंजरापोळ काढावा, अथवा ते शक्य नसल्यास कुत्र्यांना आणि वानरांना तूपरोट्या चाराच्या व मुंग्यांना साखर घालावी हा अहिंसेचा अर्थ होऊन बसला आहे. मासे मारून गरीबांच्या अन्नात भर घालावी, असे जेव्हा गांधीजी प्रतिपादितात, तेव्हा या लोकांना गांधीजी नुसते दामिक

वाटतात. जैन भिक्षु मांसाशन करीत होते असे कोणी म्हटले, तर ते त्याला जेलमध्ये पाठविण्यास तयार होतात ! अशी ही आजकालची अहिंसा !

परंतु पार्श्वनाथाने कित्या बुद्धाने अशा अहिंसेला मुळीच महत्त्व दिले नाही. मनुष्याकडून मनुष्याची जी हिंसा होते ती नष्ट करण्याचा त्यांनी प्रयत्न केला. अर्थात् त्यांची अहिंसा प्रथमतः मनुष्याला लागू होती. तसे नसते, तर त्यांनी यज्ञयागांबरोबरच शेतीचा देखील निषेध केला असता. कारण शेतीत प्राण्यांची जितकी हिंसा होते तितकी ती यज्ञात होणे शक्य नाही. जैन साधूंनी तर ह्याच्याही पुढे जाऊन स्वयंपाक न करण्याचा उपदेश केला असता. कारण स्वयंपाकात वनस्पतिकायांची आणि इतर कायांची केवढी हत्या होते ! अहिंसेला सत्य, अस्तेय आणि अपरिग्रह या तीन यामांची जोड दिल्याने सिद्ध होते की, ही अहिंसा मनुष्यसमाजासाठी होती. व्यवहारात लोकांना लुटून मुंग्यांना साखर घालण्यासाठी ती अहिंसा नव्हती. जैन आणि बौद्ध धर्म राजाश्रित झाल्यानंतर त्या अहिंसेचा असा विपर्यास झाला. तिला ह्या सांप्रदायिकतेपासून सोडवून पुनः कार्यक्षम करणे हेच अहिंसेचे खरे प्रयोग होत.

सत्य

सत्याच्या प्रयोगांत हटाग्रह कामाचा नाही. पृथ्वी फिरत नाही असे पोपचे ठाम मत असल्यामुळे त्याने गॅलिलिओचा अनन्वित छळ केला. ' इदं सच्चं भौधमज्जं ' (हेच काय ते सत्य व इतर झूट) अशा आग्रहामुळे कितीतरी युद्धे उद्भवली ! पण अद्यापि मनुष्य हा आग्रह सोडण्यास तयार नाही. आमची डिमोक्रेसी तेवढी सत्य, तुमचे कम्युनिझम असत्य, अशा हटाग्रहाने आजला आणखी एक महायुद्ध उत्पन्न होऊ पहात आहे. अशा प्रसंगी सत्याचा विचार अहिंसा, अस्तेय आणि अपरिग्रह या तीन यामांना अनुसरून व्हावयास पाहिजे. ही जी आमची डिमोक्रेसी, जिला आम्ही सत्य समजतो, ती ह्या तीन यामावर अधिष्ठित आहे काय ? तिच्या रक्षणासाठी जर आम्हास अणुबाँबचा प्रयोग करावा लागतो, तर ती अहिंसेवर अधिष्ठित नाही; तिच्यासाठी मागासलेल्या लोकांचे स्वातंत्र्य अपहरण करून त्यांना व्यापाराने लुटावे लागते, तर ती अस्तेयावर अधिष्ठित नाही. तिच्यासाठी जगातील सर्व सोने गोळा करावे लागते, तर ती अपरिग्रहावर अधिष्ठित

नाही. तेव्हा अशा डिमोक्रसीसाठी युद्ध करणे शुद्ध वेडेपणा आहे. कुसेडसारखी धर्मयुद्धे केवळ अज्ञानामुळे झाली ; त्यात सत्याचा लयलेश नव्हता, तसा आमच्या डिमोक्रसीतही तो नाही. हे जर अमेरिकनांनी आणि इंग्रजांनी जाणले, तर आजला जी युद्धाची तयारी चालली आहे ती तेव्हाच बंद पडेल.

पदार्थविज्ञानात नवीन नवीन शोध लागत आहेत. ते सत्य आहेत खरे, पण ते जर अहिंसा, अस्तेय आणि अपरिग्रह या यामांना खच्ची करणारे असले, तर त्यांपासून फायदा न होता दुःख मात्र वाढेल. शास्त्रज्ञांनी निरगिराळे बॉंब शोधून काढले, त्यात शेवटचा शोध अणुबॉंबचा आहे. त्याचा उपयोग अमेरिकन आपला परिग्रह वाढविण्यासाठी करू पाहत आहेत. "हे पहा, आमच्या हाती हे अजब शस्त्र आहे. तेव्हा तुम्ही गुपचूपपणे आमच्या परिग्रहाला संमति द्या आणि तो तसाच चालू राहण्यासाठी आमचे व्यापारी स्तेय (लूट) वृद्धिंगत होऊ द्या. दक्षिण अमेरिकेतील खाणी काय, किंवा इतर व्यापार काय सर्व आमच्या हाती आहे, तसाच चीनचा व्यापार आम्हास पाहिजे, जगावर आमचे वर्चस्व झाले पाहिजे. याला तुम्ही आडकाठी कराल, तर डिमोक्रसीच्या नावाने तुमच्यावर अणुबॉंब पडण्यास उशीर लागणार नाही. जो काही धर्म आहे तो आमच्या डिमोक्रसीत आहे." अशा ह्या डिमोक्रसीपासून सर्व जगातील मनुष्यांना सावध करणे विचारी माणसांचे कर्तव्य आहे.

अस्तेय

दुसऱ्याच्या वस्तु चोरणे किंवा लुटणे निषिद्ध आहे, असे सर्वघ समजतात. चोर किंवा लुटारू आपल्या कृत्याचे समर्थन करू शकत नाहीत. परंतु व्यापारी लुटीचे असे नाही. अधिकाऱ्यांना लांब देऊन काळ्या बाजारात किंवा अन्य उद्योगाने एखाद्याने मोठी संपत्ती मिळविली, तर त्याची सर्वत्र वाहवा होते. अमेरिकेत अशा माणसाला 'कॅप्टन ऑफ इन्डस्ट्री' म्हणतात. आणि पुनः त्याने जर का थोडाबहुत दानधर्म केला, तर मग त्याच्या स्तुतीला पारावारच राहत नाही. अशा ह्या समाजात अस्तेय व्रत कसे येणार? व्यापार आणि सद्दे करून जर हुशार लोक निर्वाह करू लागले व इतर त्यांचे मोठवे गाऊ लागले, तर तो समाज अस्तेयव्रती होणेच शक्य नाही. ह्या व्यापारासाठी असत्य अवश्य

पाहिजे आणि परिग्रह झाला की, त्याच्या रक्षणासाठी हिंसा पाहिजेच पाहिजे. आणि ती सुलभपणे करता यावी यासाठी डिमोक्रेसीसारखी ढोंगे पुढे केली पाहिजेत. म्हणजे स्तेयाच्या आणि असत्याच्या योगे परिग्रह, व परिग्रहाच्या रक्षणासाठी हिंसा आणि असत्य असे हे विषारी चक्र (Vicious Circle) सारखे फिरतच रहावयाचे!

अपरिग्रह

काही लोकांनी सर्वसंग सोडून अपरिग्रही व्हावे व काहींनी तलवारीच्या किंवा व्यापाराच्या जोरावर गबर होऊन ह्या अपरिग्रही लोकांना पोसावे हा अपरिग्रहाचा विपर्यास होय. सगळा समाज अपरिग्रही झाल्यावाचून समाजाचे हित होणे शक्यच नाही. अशा अपरिग्रही समाजाची रचना आजला रशियात होत आहे; आणि आपल्या मुलुखाच्या आसपास अशीच समाजरचना स्थापण्याचा प्रयत्न सोविएत पुढारी करीत आहेत. पण ते इंग्रज आणि अमेरिकन धनिकांना परसत नाही, आणि सोविएत मुत्सद्यांना हाणून पाडण्याचा त्यांचा प्रयत्न चालू आहे.

फारसे प्रयत्न न करता हिंदुस्थानचे राज्य हस्तगत झाल्याबरोबर भूमध्यसमुद्रावर आपले वर्चस्व स्थापण्याचा इंग्रजांनी प्रयत्न केला; जिब्राल्टर आणि माल्टा ही दोन ठाणी हस्तगत केली, व इजिप्त देश आपल्या सत्तेखाली आणला. त्यांनी पूर्वकडे ब्रह्मदेश, मलाया वगैरे देश काबीज केले. अमेरिकेने एकामागून एक युरोपियन राजांना दक्षिण अमेरिकेतून घालवून दिले, व अंती क्यूबा बेटाच्या रक्षणार्थ जाऊन स्पेनकडून फिलिपाईन बेटेही काबीज केली. ह्या सगळ्या कृत्यांना अमेरिकनांनी 'मन्रो डॉक्ट्रिन' हे गोड नांव दिले आहे, पण जेव्हा सोविएत आत्मरक्षणासाठीच आपल्या जवळच्या राज्यांत कम्युनिस्टिक राज्यपद्धती स्थापू पाहत आहेत. तेव्हा आपल्या साम्राज्याचा उदोउदो करणारे इंग्रज व मन्रो डॉक्ट्रिनचा उदोउदो करणारे अमेरिकन एकदम आरडाओरड करू लागले आहेत की, सोविएत आपला पसारा (Expansion) वाढवू पाहत आहेत! 'तुम्ही जर दुसऱ्यांच्या देशांत जाऊन त्यांच्यावर आपले वर्चस्व लादता, तर सोविएत सरकारने जवळपासच्या देशांत कम्युनिझमचा प्रसार केला, तर त्यांत तुमचे काय

गेले? आमचे काय गेले? म्हणजे ! जर का हळूहळू कम्युनिझमचा प्रसार होत गेला, तर मग आमच्या साम्राज्याची आणि आमच्या मन्यो डॉक्ट्रिनची धडगत आहे काय? कम्युनिझम आमच्या घरीदारी येऊन थडकणार नाही काय? याचसाठी जरूर पडल्यास अणुबाँबनी देखील कम्युनिझमचा प्रतिकार करण्यास आम्ही तयार आहोत; आणि जर का आमच्या मजूरवर्गाचे आम्हांस भय नसते, तर हे काम आम्ही केव्हाच आरंभिले असते.

परंतु जशी सोविएत समाजाची रचना होत आहे, तशीच जर ती जगातील सर्व राष्ट्रांत झाली नाही, तर जग लढायांपासून मुक्त होईल ही गोष्ट मिथ्या आहे. सगळी राष्ट्रे अपरिग्रही बनली, तरच जगात अहिंसा आणि सुखशांती नांदेल.

ब्रह्मचर्य

कांही साधूंनी ब्रह्मचारी रहावे व राजेरजवाड्यांनी वाटेल तेवढ्या बायका आणि वेश्या ठेवाव्या, अशा ब्रह्मचर्यापासून समाजाला विशेष फायदा होत नसतो हे स्पष्ट आहे. वेश्या आणि त्यांच्याशी संबंध ठेवणारे पुरुष यांजपासून समाजात भयंकर रोग कसे फैलावतात, हे सर्वांस माहित आहे. ही माहिती खुद्द वेश्यांना आणि त्यांच्याशी संबंध ठेवणाऱ्या अज्ञ माणसांना करून देण्यासाठी सोविएत रशियात निरनिराळ्या प्रकारांनी प्रचारकार्य चालू आहे. जोपर्यंत बहुपत्नीत्व आणि वेश्याव्यवसाय समाजातून नष्ट झाले नाहीत. तोपर्यंत समाजाला ब्रह्मचर्याची जाणीव झाली नाही असे म्हटले पाहिजे.

एकपत्नी व्रतात देखील विषयसेवनाचा अतिरेक कामाचा नाही. आजकाल सुशिक्षित लोकांना संतती फारशी नको आहे. एक-दोन मुले झाली की संततिनियमन करण्याकडे त्यांची प्रवृत्ती होते. ह्या संततिनियमनात जो मोठा धोका आहे तो हा की, स्त्रीपुरुषांची कामतृष्णा कमी न होता वाढत जाते, व त्यायोगे त्यांच्या मनावर आणि शरीरावर भलतेच परिणाम होतात. यापेक्षा लोकोपयोगी कामात दक्ष राहून स्त्रीपुरुषांनी ब्रह्मचर्य पाळण्याचा अभ्यास करणे श्रेयस्कर आहे. ते कसे पाळावे याचे शिक्षण तरुण-तरुणींना देण्यात येणे आवश्यक आहे.

यद्यपि हे व्रत पार्श्वनाथाने उपदेशिले नाही. तथापि त्याच्या अपरिग्रह यामांत याचा समावेश होतो.

इतर व्रते

पार्श्वनाथाने फक्त चातुर्याम धर्म उपदेशिला असे जैनांच्या आगम ग्रंथातच सांगितले असता त्याच्या उपदेशात ब्रह्मचर्यच नव्हे, तर आणखीही सात व्रते हेमचन्द्राचार्याने घुसडली आहेत. 'खरे म्हणाल तर चार यामांचा यथार्थ अर्थ समजून अभ्यास करणान्याला ही व्रते कुचकामाची आहेत. उदाहरणार्थ, दिग्विरति आणि देशविरति घ्या.' जो चातुर्याम धर्म नीटपणे पाळील त्याला 'मी अमुक तमुक दिशेला किंवा अमुक तमुक प्रदेशात जाणार नाही.' असा नियम करण्याचे काय कारण ? किंबहुना हा नियम समाजाला घातक होईल. का की, याम पालन करणारा मनुष्य ज्या ज्या दिशेला आणि ज्या ज्या प्रदेशांत जाईल त्या त्या ठिकाणी आपल्या स्वतःच्या उदाहरणाने चातुर्यामाचे महत्त्व इतरांना पटवून देईल. सर्व दिशांना आणि सर्व प्रदेशांत जाऊन चातुर्याम धर्माचा प्रचार करणे हे त्याचे कर्तव्य असता त्याने असे नियम घालून घेणे अनुचित नव्हे काय ? सुदैवाने बौद्ध धर्मात असे नियम किंवा व्रते नाहीत. त्यामुळे तो धर्म इतका पसरला. जैनांनी अशी व्रते करून आपल्या धर्माचाच नव्हे, तर हिंदूंच्या संस्कृतीला देखील आकुंचितत्व आणले. 'अटकेपलीकडे जाऊ नये', वा 'समुद्रपर्यटन करू नये', असे आत्मघातकी नियम अशा व्रतांतूनच निघाले. जैनांनी तपश्चर्येला भलतेच महत्त्व दिल्यामुळे ही व्रते निघाली असावी.

अंगमेहनत

अंगमेहनतीला जैन आणि बौद्ध ग्रंथांत महत्त्व दिलेले नाही. ह्या संप्रदायांचे साधु तर अत्यंत पराधीन. त्यांना जमीन खोदता येत नाही, झाडाची लहानशी डहाळी देखील तोडता येत नाही, स्वयंपाक करता येत नाही, आपले घर किंवा कुटी बांधता येत नाही. या सर्व बाबतीत त्यांनी आपापल्या उपासकांवर अवलंबून राहिले पाहिजे. ह्या सगळ्या कामात जी लहानसहान प्राण्यांची हिंसा होते, ती गृहस्थांकडून करविली तर त्यात

पाप नाही, स्वतः केली तरच पाप, असे त्यांच्या कर्मकाण्डाचे (विनयाचे) मत दिसते. ह्या दोन धर्मांच्या अवनतीला जी अनेक कारणे झाली त्यांपैकी हे एक प्रमुख कारण समजले पाहिजे. यायोगे जैन साधूंचा आणि बौद्ध भिक्षूंचा ऐदीपणा लवकर वाढला, व ते समाजाला भारभूत होऊन बसले. अशा लोकांचे संप्रदाय राजांची आणि श्रीमंतांची खुशामत केल्यावाचून चालणे शक्यच नव्हते.

महावीर व बुद्ध यांच्या समकाली हे श्रमण-संघ फार लहान होते, व ते वर्षातून आठ महिने सारखे प्रचार-कार्य करीत फिरत असत. तेव्हा त्यांच्या आड ही बंधने येऊ शकली नाहीत. पण हेच संघ जेव्हा मोठमोठाल्या विहारात आणि उपाश्रयात राहू लागले, तेव्हा त्यांचा ऐदीपणा सामान्य जनतेला जाणवू लागला, आणि यांना राजे व श्रीमंत लोकांवर अवलंबून राहणे भाग पडले; आणि हे संप्रदाय जेव्हा लुप्तप्राय झाले, तेव्हा सर्वसाधारण जनांना त्यांबद्दल मुळीच दुःख झाले नाही.

क्रिस्ताचे बहुतेक शिष्य अंगमेहनत करणारे होते. त्या संप्रदायात अंगमेहनतीचा निषेध कधीच करण्यात आला नाही. परंतु पाद्री लोक राजाश्रित होऊन परिग्रही झाले, आणि पोपसाहेबांनी तर राजसत्ता बळकावण्याला कमी केले नाही. त्यामुळे क्रिस्ती धर्म अप्रिय होत गेला आणि क्रमशः त्याला सध्याची दशा आली.

अंगमेहनतीला सोशलिस्टांनी अत्यंत महत्त्व दिले. ' जो काम करील त्यालाच अन्न मिळेल ' हा त्यांचा सिद्धान्त. टॉलस्टायने हा सिद्धान्त धर्ममार्गात आणला. आध्यात्मिक उन्नतीला अंगमेहनतीची अत्यंत आवश्यकता आहे असे आपल्या उत्तर वयातील लेखात टॉलस्टायने विशदपणे प्रतिपादिले. हाच सिद्धान्त महात्मा गांधींनी आपल्या प्रवृत्तींना लागू केला आहे. याच्यावाचून चातुर्याम धर्म टिकावू होणे शक्य नाही, हे इतिहास सिद्ध करीत आहे. अंगमेहनत न करणारा धनिक वर्ग आणि त्या वर्गावर पोसणारे धर्मापदेशक व अब्यापक जोपर्यंत दुनियेत आहेत, तोपर्यंत सामान्य जनतेच्या सुखसमाधानाची आशा बाळगणे व्यर्थ आहे. हे लोक डिमोक्रसी, धर्म इत्यादिक नांवाखाली श्रमजीवी लोकांची दिशामूल करून त्यांना युद्धाच्या खाईत लोटल्यावाचून राहणार नाहीत. ह्या ऐदी

लोकांचे उच्चाटन सोव्हिएत रशियाप्रमाणे करणे आम्हाला शक्य नाही. का की, आमचे साधन शस्त्र नसून अहिंसा आहे. किंतु प्रचाराच्या शस्त्राचा उपयोग आम्हास करता येतो, आणि तो शस्त्रास्त्रांपेक्षाही अधिक गुणकारी आहे.

इतिहासाचे शिक्षण

सध्या जे शाळांतून आणि कालेजांतून इतिहासाचे शिक्षण दिले जाते, ते निरुपयोगी आहे, एवढेच नव्हे, तर कधी कधी बाधकही आहे. फलाण्या राष्ट्रांने किंवा व्यक्तीने असे आणि तसे पराक्रम केले, अशी रसभरित वर्णने ऐकून विद्यार्थ्यांची दिशामूल होणे अगदी साहजिक आहे. ह्या पराक्रमाचा परिणाम काय आहे याचे स्पष्टीकरण करणे अत्यावश्यक आहे. अलेक्झांडरच्या नेतृत्वाखाली ग्रीक लोकांनी असे आणि तसे पराक्रम केले; पण त्यांचा परिणाम काय झाला याचा नीट विचार करावयास नको काय? ह्या पराक्रमामुळे इतर देशांना तर दुःखे भोगावीच लागली; पण ग्रीक लोकांची तरी उन्नती झाली काय? त्यांच्या दुर्दशेला हेच पराक्रम कारण झाले नाहीत काय? ग्रीक लोकांनी जे वाङ्मय व कलाकौशल्य निर्माण केले, त्यांचा ह्या पराक्रमाशी मुळीच संबंध नाही. ग्रीक देश आजच्या अवनत स्थितीला आला असला, तरी त्यांच्या पुर्वजांच्या वाङ्मयाची आणि कलाकौशल्याची सर्वत्र चहा होत आहे.

ग्रीकानंतर रोमन आले. त्यांनी जवळजवळ सर्व युरोप व आफ्रिकेचा उत्तर किनारा जिंकला. पण शेवटी राहिले काय? यांचा पराक्रमी वर्ग पार नष्ट झाला व गुलाम तेवढे बाकी राहिले. रोमन कायद्याचा जो त्यांनी विकास केला, त्याची आजला देखील सर्वत्र वाहवा होत आहे, आणि आजचे युरोपियन कायदे त्याच्याच पायावर आधारलेले आहेत. पण ह्या रोमन कायद्याचा आणि रोमन लोकांच्या विजयाचा काही संबंध नाही. त्यांनी इतर राष्ट्रे जिंकली नसती तरी त्यांचा कायदा लोकप्रिय झालाच असता.

त्यानंतर अर्वाचीन कालात स्पेनचा उदय झाला. पराक्रमी स्पॅनिश लोकांनी तिकडे दक्षिण अमेरिकेत आणि इकडे फिलिपाईन बेटात आपले हातपाय फैलावले. पण शेवटी राहिले काय, तर आजकालचा फ्रांकोचा स्पेन!

इंग्रजांनी स्पॅनिश लोकांवर ताण केली, तिकडे अमेरिकेत त्यांनी मजबूत यसाहत स्थापली आणि जवळ जवळ अर्धी आफ्रिका व एशियाचा बराचसा भाग आपल्या छात्राखाली आणला. पण ह्या सान्या पराक्रमांनी इंग्लंडचे हित कितपत झाले? धनिक वर्ग मातब्बर झाला, आणि मजुरांना थोडे जास्त येताना मिळाले एवढेच काय ते! पण एवढ्याचसाठी त्यांनी खाणीच्या रूपाने आपला देश तर पोखरून टाकलाच, आणि जगावरची सुंदर सुंदर जंगले नाबूद करून टाकली! आता शिल्पक राहिले काय? कर्जबाजारीपणा! ज्या उत्तर अमेरिकनांची ते हेटाळणी करीत असत, त्यांचीच कास धरून कसे बसे तरी त्यांनी आपले साम्राज्य सांभाळले आहे. पण त्यापासून फायदा कोणता, असा जर तुम्ही प्रश्न केलात, तर त्यांपैकी कोणीही सयुक्तिक उत्तर देऊ शकेल असे दिसत नाही.

नेपोलियनच्या नेतृत्वाखाली फ्रेंच लोकांनी अनेक पराक्रम केले; फ्रेंचांची छाप सर्व युरोपावर बसली. पण परिणाम काय झाला? फ्रेंचांचेच अनुकरण करून जर्मनीने फ्रान्सला परास्त केले, आणि आजला फ्रान्स देश दयनीय स्थितीला पात्र होऊन बसला आहे.

आमच्या लहानपणी मराठ्यांच्या इतिहासाचा एकसारखा उदो उदो करण्यात येत असे. एका राजकारणी शूर कवीचे 'तुम्ही ते मराठे, तुम्ही ते मराठे। तुम्ही चारिले सर्व शत्रूस काटे।' हे श्लोकार्थ आहे. मराठे आणि कांटे हे यमक जुळले खरे, आणि तेणेकरून मराठ्यांना उत्तेजनही येत असेल. पण त्याचा उपयोग काय? हे शत्रूंना कांटे चारणारे मराठे आजला काय करीत आहेत? मुंबईतील गलिच्छ चाळीत अत्यंत गर्दी करून व दिवसभर आणि कधी कधी रात्रभर गिरण्यांतील कोंडलेल्या ह्येत काम करून कसेबसे कालक्रमण करीत आहेत!

तात्पर्य काय की, शस्त्रबलाने इतरांना जिंकून जे आपली उपजीविका व चैन करू पाहतात, त्यांच्या कर्मांची विषारी फळे खाण्याची त्यांच्या वंशजांवर पाळी आल्यावांचून राहात नाही. धम्मपदांत म्हटल्याप्रमाणे—
मधुवा पज्जती बालो याव पापं न पच्यति ।

यदा च पच्यती पापं (अथ) बालो दुःखं निगच्छति ॥

(जोपर्यंत पाप पक्व होत नाही, तोपर्यंत मूर्खाला ते मधासारखे गोड वाटते. पण ते जेव्हा विपक्व होते, तेव्हा मुखं दुःख भोगतो.)—

आरंभी जरी हिंसात्मक पराक्रम गोड वाटले, तरी ते परिणामी अत्यंत दुःखद होतात.

काही एक लामाची आशा न धरता दुसऱ्या देशात जाऊन धर्मोपदेश करण्याचे उदाहरण इतिहासात एकच तेवढे आमच्या प्राचीन भिक्षूंचे आहे. हे उपदेशक पूर्वेकडील सर्व देशात गेले. त्यांच्या उपदेशाचा परिणाम कसा काय झाला याचा विचार आम्हाला कार्ताव्य नाही. पण त्यांच्या उद्योगामुळे एक मोठा फायदा झाला तो हा की, चीन, तिबेट वगैरे देशात आमच्या संबंधाने आदर वाढला. कोणतेही कृत्य निरपेक्षपणे परोपकार स्मरून केले, तर त्याचा परिणाम गोड झालाच पाहिजे. जर्मन शास्त्रज्ञ जर अशाच निरपेक्ष बुद्धीने रशियनांना मदत करते, तर आजला जो ह्या दोन जातीत वैरभाव दिसून येतो, तो तर राहिलाच नसता, आणि जर्मनांना आपले गुरू समजून रशियनांनी त्यांचा फार आदर केला असता. येणेकरून दोन महायुद्धाचे प्रसंग टळले असते. एवढेच नव्हे, तर जगाच्या सुखात चांगलीच भर पडली असती. परंतु,

परदुक्खूपदानेन अत्तनो सुखमिच्छति ।

वैरसंसग्गसंसद्दो वैरा सो न पमुच्चति ॥

(दुसऱ्याला दुःख देऊन जो आपल्या सुखाची इच्छा करतो, तो वैरात गुरुफटला जाऊन वैरापासून मुक्त होत नाही.)

हा उपदेश युरोपियन राष्ट्रांना कधीच पटला नाही; आणि त्याचे फळ आजला त्यांनाच नव्हे, तर सर्व जगाला भोगावे लागत आहे.

सात्पर्य, हिंसा, असत्य, स्तेय आणि परिग्रह यांच्यायोगे कोणत्याही राष्ट्राचे हित झाल्याचा दाखला इतिहास देत नाही. सध्याच्या गुंतागुंतीतून आणि अत्यंत बिकट परिस्थितीतून पार पडण्याला सर्व राष्ट्रांना हा एकच उपाय आहे की, त्यांनी आपल्या धोरणाला या चातुर्यामाची कसोटी लावून पहावी. शस्त्रास्त्रांच्याद्वारे आम्ही हिंसेची तयारी करीत आहो की नाही? इतर राष्ट्रांना ठकविण्यासाठी आम्ही असत्याचे प्रयोग करतो की नाही? दुसऱ्या राष्ट्रांना लुटून म्हणजे स्तेयाच्याद्वारे आम्ही संपत्ती गोळा करतो की नाही? आणि आमच्या परिग्रहामुळे आम्हाला ह्या आणि अन्य पापांचा अंगीकार करावा लागतो की नाही? याचा विचार सर्व राष्ट्रांतील पुढाऱ्यांनी

अवश्य केला पाहिजे. ह्या चातुर्यामाच्या कसोटीला जर त्यांची कृत्ये उतरली, तर जगातील बरीचशी दुःखे नाहीशी होतील. आणि सर्व राष्ट्रांत सुख शांती नांदू लागेल.

मज्झिमनिकायातील सल्लेखसुत्तात भगवान् बुद्धाने म्हटले आहे की—
“ हे चुन्द विषम मार्गातून मुक्त होण्यास जसा सरळ मार्ग असावा, त्याचप्रमाणे विहिंसक मनुष्याच्या मुक्तीसाठी अविहिंसा आहे... अदत्तादान (चोरी किंवा लूट) करणाऱ्यासाठी दत्तादान मुक्ति मार्ग आहे... असत्यवादी माणसासाठी सत्य मुक्ति मार्ग आहे... लोभी माणसासाठी गिलांभ मुक्तिमार्ग आहे.”

जो न्याय येथे व्यक्तीला लागू केला आहे, तोच समाजाला आणि राष्ट्राला लागू होतो.

धार्मिक कसोटी

चातुर्याम धर्माची कसोटी हीच खरी धार्मिक कसोटी होय. धर्मासाठी तुम्ही युद्ध किंवा कोर्टात फिर्यादी करू लागलात, तर तुम्हाला चातुर्याम धर्म पटला नाही असे म्हणावे लागेल. धर्मासाठी खोटे बोलून किंवा व्यापारी लूट करून तुम्ही पैसे कमवू लागलात, तर तुम्ही ह्या चातुर्यामापासून फार दूर गेलात असे म्हणावे लागेल. मंदिरे किंवा मशिदी बांधण्यासाठी आणि त्यांना अस्तित्वात ठेवण्यासाठी तुम्ही संपत्तीचा संग्रह करू लागलात, तर तुम्हाला अपरिग्रहाचे तत्त्वच समजले नाही असे म्हणावे लागेल.

येथे एखादा श्रीमंत आम्हास असा प्रश्न विचारील की, “अहो, तुम्ही गरीब कुळात जन्मलात; तेव्हा तुम्हाला चातुर्याम धर्म आवडला हे ठीक आहे; पण आम्हाच्या हाती काहीएक परिश्रम न करता ही संपत्ती आली आहे. ती सगळी सोडून आम्ही अपरिग्रही होणे मूर्खपणा नव्हे काय? समजा, आम्ही ती आजच गोरगरिबांना वाटून मोकळे झालो, तर त्यामुळे समाज अपरिग्रही थोडाच होणार आहे. आमच्याजामी दुसरे परिग्रही येतील एवढेच काय ते.” ह्यावर आमचे उत्तर— “ही युक्ती चोरांनाही लढविता येईल. एखादा घोर म्हणेल की, तुम्ही मला चोरीपासून निवृत्त होण्यास सांगता, पण त्यायोगे समाजातील चोरी नष्ट होणार आहे काय?

माझ्या जागी दुसरा घोर येईल, एवढेच काय ते. आता तुमच्या संपत्तीची वाटणी कशी करावी, हाच काय तो प्रश्न रहातो. ती गोरगरिबांना वाटून देण्यापेक्षा तिचा विनियोग समाजकार्यात करावा हे चांगले. ह्या कार्याची कसोटी, ही आहे की, त्याच्यायोगे समाज अहिंसक, सत्यवादी, अस्तेयी आणि अपरिग्रही व्हावा. ह्या कसोटीला आजकालचा दानधर्म कचित् उतरतो. ट्रस्ट करून लाखो रुपये कोणत्याही सार्वजनिक कार्याला ठेवल्याने समाजाची उन्नती होणार आहे असे समजणे चुकीचे आहे.

तर मग अशा संपत्तीचा विनियोग कसा करावा? तिचा उपयोग असा करावा की, तिच्यायोगे समाज त्वरित चातुर्याम धर्मास अनुसरून वागेल. आजकाल जे ट्रस्ट करण्यात येतात त्यांच्यायोगे समाज कधीही अपरिग्रही होणे शक्य नाही. ह्या ट्रस्टच्या निधीला जे व्याज मिळते, तो एक समाजावर कायमचा बोजा होऊन बसतो; आणि पुष्कळ ठिकाणी ट्रस्टी या फंडाचा आपल्याच स्वार्थासाठी उपयोग करून घेतात. राजकोटचे प्रसिद्ध बॅरिस्टर श्री. सीताराम नारायण पंडित म्हणत असत की, ट्रस्टवर माझा विश्वास नाही. ट्रस्टच्या पुष्कळ केसेस मी चालविल्या, आणि त्यात मला असा अनुभव आला की, अशा पैशाचा दुरुपयोग होतो. यास्तव मी जो दानधर्म करतो त्यात अशी खबरदारी घेतो की, तो सर्व पैसा माझ्याच हयातीत सत्कार्याला लागावा. इतरांनी हे उदाहरण घेण्याजोगे आहे. तुम्हाला जर समाजाला हिंसेपासून, असत्यापासून, चोरीपासून आणि परिग्रहापासून सोडवावयाचे असेल, तर तुमची संपत्ती तुम्ही 'अहिंसामार्गी सोशॅलिझम'च्या प्रचारासाठी द्या, आणि तिचा विनियोग ताबडतोब करण्यात येईल अशी व्यवस्था करा.

सोशॅलिस्ट हिंसात्मक क्रांतीला महत्त्व देतात; असे असता त्यांना मदत करणे चातुर्यामाला विसंगत नव्हे काय? पुष्कळसे सोशॅलिस्ट अध्यानुकरण करणारे आहेत, ही गोष्ट खरी आहे. त्यांना वाटते की, जो प्रकार रशियात घडून आला, तोच इकडे व्हावयास पाहिजे. पण त्यांनी जरा मेत्त्या पंचवीस वर्षांतील महात्मा गांधीच्या चळवळीचे नीट निरीक्षण करून घ्यावे. आम्ही जर हिंसेचा आणि असत्याचा मार्ग पत्करला असता, तर अल्प कष्टांनी आमची एवढी प्रगती झाली असती काय? सोशॅलिझमच्या

प्रत्ताराला हिंसा नको आहे; शेतकऱ्यांचे आणि कामगारांचे संघटन पाहिजे आणि ते पूर्णपणे सन्मार्गाने करता येण्याजोगे आहे. जो आपली संपत्ती ह्या कार्याला देईल, त्याने तिचा उपयोग सन्मार्गाकडेच होईल, अशी खबरदारी घेतली म्हणजे झाले.

आमच्यासारख्या गरीब कुळात जन्मलेल्या माणसांना चातुर्याम धर्माचा अंगीकार करणे सुलभ आहे. अंधश्रद्धा, चैनीची आणि मानमान्यतेची अभिलाषा हेच काय ते दुर्गुण आम्हाला बाधक आहेत. आमचे पूर्वज ज्या देवतांची पूजा करीत ती सारी हिंसक आहेत; असं असता आम्ही देखील केवळ अंधश्रद्धेमुळे त्याचीच भक्ती करीत आहोत! आम्ही पैशाच्या मागे का लागलो? आम्हाला आणि आमच्या मुलाबाळांना चैन करता यावी म्हणून, अथवा लोकांत मानमान्यता मिळावी म्हणून.

चातुर्याम हेच आमचे दैवत

अशा कोणत्याही दुर्गुणाला बळी न पडता आम्ही-गरिबांनी आणि श्रीमंतांनी-चातुर्याम धर्म हेच आमचे दैवत आहे असे जाणून लोकांत त्यांची भक्ती वाढेल व त्याद्वारा लोक सुखसमाधानाने नांदू लागतील यासाठी काया, वाचा, मन झटले पाहिजे. चातुर्याम धर्म हाच खरा घतुर्मुखी ब्रह्मा आहे; आणि त्याच्या आराधनेतच आमचा व इतरांचा मोक्ष आहे. या चातुर्याम धर्मस्थळाची अहिंसादिक चार चाके आहेत. त्यांत काही न्यूनाधिक झाले किंवा त्यांच्यापैकी एखादे चाक मोडले, तर हा धर्मस्थ चालणे शक्य नाही. यास्तव केवळ श्रद्धेवर अवलंबून न राहता ह्या चार चक्रांचे वारंवार निरीक्षण करून ती अव्याहत चालू राहतील असा आम्ही सतत प्रयत्न केला पाहिजे. हाच खरा कर्मयोग होय.

मारणान्तिक सल्लेखना व्रत

जैनांची जी अनेक व्रते आहेत त्यांचा चातुर्यामाच्या अभिवृद्धीसाठी क्वचित्च उपयोग आहे. ही तपे न आचरता चातुर्याम धर्माची अभ्युत्पत्ती करता येते. ह्या तपांपैकी एकच तप किंवा व्रत असे आहे की, त्याचे यथायोग्य पालन केले, तर ते व्यक्तीच्या आणि समाजाच्या हिताला कारणीभूत होईल. ते व्रत गटले म्हणजे सल्लेखनाव्रत होय. ते केवळ

असाध्य रोग्यांसाठी आणि जरा-जर्जरितांसाठी आहे. श्रीमंतांना अर्धांगवायू किंवा केंन्सरसारखा दुसरा असाध्य रोग झाला, तर ते सारखे बिछान्यावर तळमळत पडतात; आणि त्यांच्या शुश्रूषेसाठी आणि औषधासाठी हजारो किंवा लाखो रुपये खर्च करण्यात येतात. खुद्द त्यांना आणि त्यांच्या नातलगांना वाटते की, मृत्यू लवकर येऊन त्यातून त्यांनी पार पडावे. परंतु अशा प्रसंगी त्या रोग्यांना उपवास करून त्यातून मुक्त होण्याची इच्छा होत नाही; आणि त्यांच्या नातलगांनाही ते कृत्य आवडेलच असे म्हणता येत नाही. सल्लेखनाग्रताचे महत्त्व जर सर्वसंमत झाले, तर असे प्रसंग सहज टाळता येतील.

ह्या व्रताची माहिती वर आलीच आहे. असाध्य व्याधीमुळे किंवा जरेमुळे शरीर दुर्बल झाले, तर जैन साधू व गृहस्थ महिना महिना उपास करून प्राण सोडीत. त्यांची बरीच उदाहरणे वर आलीच आहेत. खुद्द पार्श्वनाथानेदेखील याच विधीने संमेल शिखरावर देहत्याग केल्याची कथाही वर आलीच आहे.

या व्रताचा अवलंब करण्यासाठी पूर्वतयारी पाहिजे. तरुणपणीच माणसाने असा विचार केला पाहिजे की, माझे तारुण्य टिकाऊ नाही. एक तर असाध्य रोग ते ग्रासून टाकील अथवा जरेमुळे ते नष्ट होईल. अशा प्रसंगी हे शरीर मला राजीखुशीने मृत्यूच्या हवाली केले पाहिजे. त्यायोगे माझे व माझ्या आप्तमित्रांचे दुःख पुष्कळ कमी होईल. हा संशय मनात बाळगला, तर माणसाच्या हातून कुकृत्यही होणार नाही.

पार्श्वनाथाच्या पूर्वी आणि तत्समकाली गृहस्थदेखील वृद्ध झाले म्हणजे गृहत्याग करून जंगलात जात व तेथे उपास करून प्राण सोडीत. याचे एक उदाहरण महाजनक जातकात सापडते. जनक राजा वृद्ध झाला. तेव्हा त्याने गृहत्याग केला. त्याला मागे वळविण्याचे अनेक प्रयत्न त्याच्या सीवली राणीने केले. पण मागे न वळता जनकाने हिमालयाचा रस्ता धरला. सीवली त्याच्याबरोबर चालली. अंती ती दोघे एका लहानशा शहराबाहेर आली. तेथे दोन रस्ते होते. त्या ठिकाणी जनक सीवलीला म्हणाला,

अयं द्वेषापथो भदे, अनुचिण्णो पथाविहि ।

तेसं त्वं एकं गण्हाहि अहमेकं पुनापरं ॥

(वाटसरू ज्यांना अनुसरतात असे हे दोन मार्ग आहेत. त्यांपैकी तू एक स्वीकार व मी दुसरा स्वीकारतो.)

हे ऐकून सीवली निश्चेष्ट होऊन तेथेच पडली; आणि जनक हिमालयाच्या जंगलात शिरला. त्यांच्या मागोमाग त्यांचे अमात्य येत होते. त्यांनी सीवलीला सावध केले, व तिच्या रक्षणासाठी माणसे ठेवून जनकाचा शोध घालविला; पण त्याचा पत्ता मुळीच लागला नाही, तेव्हा त्या द्वेषापथावर जनकाच्या स्मारकासाठी स्तूप बांधून सीवली देवीसह ते माघारे मिथिलेला आले.

पार्श्वनाथाच्या प्रचारकार्यामुळे अशा प्रकारे हिमालयाच्या जंगलात शिरण्याचे कारण राहिले नाही; वाटेल तेथे देहत्याग करता येणे शक्य झाले. बगीचात, धर्मशाळेत, एखाद्या पर्वतशिखरावर, नदीतीरी अथवा समुद्रकाठी जेथे आपले मन प्रसन्न राहील, अशा ठिकाणी, वास करून अनशनव्रत करणे रोगग्रस्तांना आणि जराग्रस्तांना सुलभ झाले. लोकांची ह्या व्रताला सहानुभूती मिळू लागली.

आजकालदेखील जैन साधू आणि गृहस्थ ह्या व्रताचा क्वचित् उपयोग करतात; पण त्याला एक विलक्षण स्वरूप प्राप्त झाले आहे. कोणी एका साधूने किंवा गृहस्थाने ह्या व्रताला आरंभ केला आहे असे समजल्याबरोबर शेकडो जैन लोक त्याच्या दर्शनाला येतात, व त्या योगे अशा प्रसंगी त्या व्रतस्थाला जी शांती पाहिजे असते, ती मुळीच मिळत नाही. अर्थात ह्या व्रताला एवढे महत्त्व देऊन त्याचे देव्हारे माजविणे इष्ट नाही. होता होईल तो अशा व्रतस्थाला शांती मिळू देणे योग्य आहे. जर का त्याला मुकेच्या वेदना असह्य होऊ लागल्या तर काय करावे? त्याला औषध किंवा इंजेक्शन देणे जैन लोक अनुचित समजतात. पण माझ्या मते त्याला शांत ठेवण्यापुरते औषधोपचार करणे जरूर आहे.

आता ह्या व्रतापासून समाजाला कोणता फायदा याचा विचार करू. असाध्य रोगांतून आणि जरेतून मुक्त होण्यासाठी हे व्रत आधरणे सर्वसाधारण होऊन बसले, तर त्यापासून समाजाचा पुष्कळ व्यय

वाचेल. आजला अशा लोकग्रस्त श्रीमंतांवर आणि गरिबांवर समाजाचा पुष्कळ पैसा खर्च होत आहे. तरी पण अशा लोकांना मारून टाकणे समाजाला शक्य नाही. श्रीमंतांचे त्यांच्या घरी व गरिबांचे हॉस्पिटलात हाल चालू ठेवणे भाग पडत आहे. महारोग्यांना तर जबरदस्तीने समाजापासून दूर करून त्यांच्या पालनपोषणाचा सर्व भार समाजाला घ्यावा लागतो. अशा रोग्यांनी आणि जराजर्जरितांनी अनशनव्रत राजीखुशीने स्वीकारले, तर समाजाचा भार हलका होईल, यात शंका नाही; आणि अशी माणसे समाजातून लुप्त झाली, तर समाजही प्रफुल्लित होईल.

उपसंहार

चातुर्याम धर्माचा उगम ऋषिमुनींच्या अहिंसा धर्मातून झाला, व तो पार्श्वनाथाने प्रचलित केला. बुद्धाने त्याला समाधीची व प्रज्ञेची जोड देऊन त्याचा विकास केला. क्रिस्ताने यहुदी लोकांच्या यहोवाच्या आधारे त्याच धर्माचा पश्चिमेकडे प्रचार केला. त्याला अंगमेहनतीची जोड देऊन सत्याग्रहाच्या रूपाने राजकीय क्षेत्रातदेखील तो कसा प्रभावशाली करता येईल, हे महात्मा टॉलस्तायने विषदपणे दर्शविले; आणि महात्मा गांधींनी त्याचे प्रत्यक्ष प्रयोग करून ते सिद्धीला जातात हे दाखवून दिले. अर्थात पार्श्वनाथ, बुद्ध, क्रिस्त, टॉलस्ताय व गांधी हे या चातुर्याम धर्माचे मार्गदर्शक आहेत. त्यांचे परिश्रम पूर्णपणे सफल झाले असे म्हणता येत नाही. जैन, बौद्ध व क्रिस्ती लोकांतदेखील हिंसाधर्मावर विश्वास ठेवणाऱ्यांची संख्या फार मोठी आहे. पण त्यांना त्यांचाच धर्म पटवून देणे अशक्य झाले आहे. तथापि निराश होण्याचे कारण नाही; का की, ह्या चातुर्याम धर्माचा सर्वतोपरी विकास करणारे पुष्कळ शास्त्रे (नेते) भविष्यकाळी निपजतील, असा आमचा पूर्ण विश्वास आहे. ते वारंवार निपजोत व त्यांच्या सत्कर्मांनी सर्व मनुष्यसमाज उन्नत दशेला जावो अशी प्रार्थना करून वाचकांची रजा घेतो.

सूची

अकिंचन्य ४५०	अद्भुतातिनी ८७
अकुशल धर्म ३६१, ३६३	अदितक ३८६, ४०१
अकुशल समाधि २९, ७६, ७९	अदृढकथा ३२८, ३३२, ३४८, ३५२,
अकुशल कम्मपथ २५	४२४, ४२५, ४५३
अक्रियावादी ७८	अदृढकनिपात ३००, ३०४, ३२८,
अग्गाळव चैत्य १७०, १८४, १८७,	३३०, ३३२, ४२१
१९१, ३२८	अदृढगुरुधम्म १३७
अग्निमित्रा ४८४-४८६	अणुव्रत ४५०, ४५१, ४८०, ४८१
अग्निवेस्सन ६, ७, ८, ९, ३६४	अतिघार ४५०, ४८१
अग्निराळा ९२, ९३	अतिथिसंविभागवत्त ४५०, ४५१
अग्निहोत्र १०	अत्थदस्सी ४४५
अग्रशिष्य ९०	अथर्ववेद ४१७
अग्रभाषक ४५, २४३	अदत्तादान ३७०, ४५६
अघल ४४३	अधिकरणसाम्य २३३, २३४, २३५
अचिरवती १२०, २१०, २२२,	अद्धान ३७९
२७४	अधिचित्ताविज्ञा २०, २१, २९, ३८,
अघेलक २०३, ४५५, ४५७, ४६१,	४०, १७४
४६८	अधिप्रज्ञाविज्ञा २०, २१, ३७, ३८,
अघेल काश्यप २९७, २९८, ३२५,	४०, १७४
३२६	अधिशीलविज्ञा २०, २१, २९, ४०,
अजघर्म ११४	१७४
अजमेर ४७७	अनभिरति ९३
अजातशत्रु ५३, ३२२, ३३४	अनर्थादण्डविरति ४५०, ४५१
अजित ४४३	अनागामिकल १३६
अजितकेसकंबल ४६५	अनागामी ७७, ७८, १४६, २३८,
अजितनाथ ४७७	३४७
अटनी २२४	अनाथापिंडिकोवाद ३२३

अनारम्भ १५३, १५४
 अनियत आपत्ती १६०
 अनिरुद्धाचार्य १९, ५२
 अनुपसंपन्न १८४, १८७, २१४
 अनुप्रास २८८
 अनुप्रास २५०
 अनुबंधना ३९०
 अनुराधपुर ३१, ३७४, ३७५, ३७६
 अनुरुद्ध १८५, २४८, २४९, २५०,
 २५१, २९३, २९८, ३२९
 अनुरुद्ध शाक्य ५२, १२५
 अनुस्मृति ४१२, ४१४, ४१६, ४१७,
 ४१९, ४२०
 अनोजा ३०१
 अनौभदस्ती ४४५
 अनंत ४४३
 अनन्ताजिन ४६०
 अन्तरवासक ९०, १६२, १६४, १६७
 अन्तेवासिक ९५, ९६, ११३
 अपदान ८५, ३०९, ३१७, ३१८,
 ३२०, ३२१
 अपरन्ता ६८, ६९
 अपरिक्रमण १५३, १५४
 अपरिग्रह ३७०
 अपूप १९९, २००, २०३
 अपूप-वक्र १०५
 अस्मान ९४, १३३
 अश्वाकल संयुत ३०६
 अभय ११७
 अभिवाचना ७८
 अभिधम्मलसंग्रह ७९
 अभिधम्मपिटक ६७, ८५, ८६, ८७,
 ४१०

अभिध्या ४०९
 अभिनंदन ४४३
 अभिम्मायतन ४२१, ४२२, ४२५,
 ४२६, ४२९
 अभिज्ञा १६, ३१८
 अमरकोश ४२२
 अमितादेवी २४९
 अमितोदन २४९, २९३
 अमूढविनय २३३, २३४
 अर ४४३
 अरियपरियेसनसुत्त ५, ४३७, ४६०
 अरिष्ट १३१, १३२, २१५, २१६
 अरुपराग ७७
 अरुपावचर आयतन २६४, २६६, ४२९,
 अर्जुन ४९२
 अर्णोराजा ४७७
 अर्पणा समाधि २९, ३६, ४१२
 अर्हतूपद ४२, ६५, ७७, १११, १५४,
 २५३, २५४, २५७, २६१, २७०,
 २७१, २७९, २८०, २८९, २९१,
 २९४, २९७, ३०४, ३०५, ३१०,
 ३११, ३१२, ३२०, ३२६, ३५६
 अर्हतफल १३६
 अर्हतफलस्थ ४४०
 अर्हत ६१, ६४, ६५, ७६, ७९, १०१,
 ११२, १४६, २०९, २६०, २७१, २९०,
 २९५, ३९३, ३९४
 अर्हन्मार्ग ४००
 अलगदूपमसुक्त ४३८, ४७०
 अलेक्झांडर ५२३
 अविज्जा ७७
 अविद्या ३८, १३८
 अविराम ४९८

- अविहिंसा ८३
 अवंती ६६, ११३, ११४, ११८, २७२,
 ३५४, ३५५, ४७४
 अव्याकृत ७६
 अव्यापाद संकल्प ८३
 असुम ३९७
 असोक २, २३, ५२, ६९, ६७, ६८,
 ६९, २७६, ३२२, ३६९, ४२४,
 ४६९, ४६३, ४६८, ४७०, ४८९,
 ५०४
 असोकवन ४८४, ४८५
 अश्वप्रीय ४४३
 अश्वघोष १, ९
 अश्वसेन ४४६-४४९, ४५१
 अश्विनी ४८७
 अष्टांगहृदयसंहिता २६
 असम्पाद्य ३७४
 असम्बल ४१४
 असितऋषि ३
 अस्तिवादी ३९
 अस्सजि ४१, ४४, ४५, १२९, १३०,
 १५९, २४२, २४३
 आकंखेय सुत्त ४६६
 आकासानज्यायतन ३८६
 आकिञ्चज्जायतन ३८६
 आकिञ्चन्यायतन ७, ८
 आचार्य ९५, ९६, ११३
 आजीवक ६४, ११९, १५१, १६६,
 २०३, ४५८, ४५९, ४६०-४६५,
 ४६८, ४७०, ४८४, ४८५
 आडक २०६
 आदिनाथ ४७२
 आनापानसंमुत्त ३९९
 आनापानस्मृती २७७-२७९, ३८६,
 ३८७-३८९, ३९१, ३९३, ३९७,
 ३९९, ४१२, ४१६
 आनंद ५२, ६५, १४४, १६१, १६२,
 १७६, २०१, २०२, २०३, २१४,
 २२१, २३७, २४९, २५०, २९३,
 २९४, ३४४, ३६९, ३९९, ४००,
 ४५९, ४७९-४८४, ४८७
 आपण (साहर) ११६
 अप्रौकसिण ३८६
 आबाल ३७९
 अभिषमार्गिक ३९८
 आम ४७२-४७४
 आश्वतीर्ष २०८, २०९
 आयुर्वेद २६
 आरण्याक १७३, ३००
 आरागिक ७७, ७८, १६९
 आरोग्यमगद ४१५
 आर्ज्य ४४९
 आर्य अष्टांगिक मार्ग १६, १७, २०,
 ३८, ३९, ८०, ८२, ८४, ३६४,
 ३६५, ४१६, ४३९, ४६४, ४६६,
 ५१५
 आर्यसत्त्व १७
 आत्मिका ४८४
 आत्मीकसिण ३८६
 आवसाधपिड ११७, ११८
 आवसिक १३५
 आवस्य ११०, ३५९, ४६०
 आज्यक ३२७, ३२८
 आजवी १५२, १५३, १७७, १८४,
 १८७, १९१, ३२८
 आज्ञार कालाम ७, ९, १५, ४६४

आज्ञात कौण्डिन्य २१७

इन्द्रिय ६८

इतिवृत्तक ८५

इन्द्रि ३७९

इन्विश्रितान ५०६

इन्विहा ४९४

इतिगिली १४९

ईन्द्र ४४८, ४४९

इन्द्रियशमल्य १११

ईर्ष्यापक्ष ३८२, ३८४, ३८५

उगग गृहपति वैशालिक ३२९, ३३२, ३३३

उगगत गृहपति हस्तिनामक ३३२, ३३३

उज्जयनी ११८, २६१, २६२, ४६८, ४७१

उज्जु ३८४

उत्कलदेश ३२१

उत्तर ६८, ३२२

उत्तराध्यायन ४५५, ४५७

उत्तरानन्दमाता ३४८, ३५०-३५२

उत्तिय ६८

उत्पलवर्णा ५९, १६४, ३०१, ३०७

उत्तपोनीय कर्म १३१

उदकस्थान २५४

उदयन २५४, २५५, ३४१, ३४३, ३४६, ३४७

उदान अट्टकथा २७४, २९०

उदायी १४९-१५२, १६०, १६१, १६४, १६५, १८५, १८६, १९४, १९६, १९७, २९२, २९४

उद्गारगाथा १९२

उद्दक रामपुत्र ८, ९, १५, ४६४

उद्दक विभंग २६३

उद्दुमान ३८६, ४०१

उपगार समाधि २९, ३६, ४९२, ४९३, ४९५, ४२०

उपघाला २६९

उपतिष्ठ २४१, २४३, २७०

उपनंद १६५, १६७, १६९, १७४, १७५, १७९, १८१, १८७, २०४, २०५, २१२, २१३, २२४

उपभोगपरिभोगपरिमाण व्रत ४५०

उपवाण २९४

उपशम १६

उपसमानुस्सति ३८६, ४१९

उपसंपदा ४३, ४६, ४८, ५०, ५२, ९६, ९९, १००, ११३-११५, १३७, १७२, २१४, २१९, २४३, २८७, ३१७, ३२६, ३५७, ३५९

उपस्थानशाला ३९९

उपस्यायक ११०, ११३, ११९, १२१, १५४, १६८, १९०, २७५, ३३२

उपादान ३८, २६०

उपादान स्कंध १७, ७७, ८१

उपाध्याय ४७, ४८, ९०-९८, १००, १०१, ११३, १३७, २०२, २८७, २९५, ३७६

उपायास ३८

उपालि ५२, ६५, १६६, २१४, २५०, २९२, २९८

उपालिसुता ४५१, ४८६

उपाश्रय १९३, ३१७, ४७०, ४७७-४७९, ४८८, ४८९, ५२२

उपासकदशा ४७९

उपेक्षा १५, ३८६, ४०३, ४०५, ४०९-४११, ४३५, ४३७

उपोराथ २४, २५, ५२, ५७, १०४-
१०७, १३७, ३२२, ३३६, ३५०,
३५१
उपोसथागार १०७, ११३
उष्मापुष्प ४२२
उरुवेल कारयप ४३, ४४, २४२,
२४४, २९४
उरुवेला ८, ८९, ९०, २४०, ३३८
उशीरध्वज ११५
ऋजुजड ४५४
ऋक्षिपाद ३०७
ऋक्षिमती ३१८
ऋषभ ४४३
ऋषभदेव ४५४, ४९०
ऋषिगिरी २७६
ऋषिपत्तन १६, ४१, ४२, २४०, २४४
एकनिपात २३७, ३८६, ४२१
एकघेलक ४६१
एकदेशविरति ४४९
एकनाथ ३५
एकादसकनिपात ४०८
एतदग्ग २३७-२३९
ओदात कसिण ३८६
ओन ४९८
ओमर ५०५
ओषधितारका ४२४
अंग ३१७, ४७५
अंगिरस २६७
अंगुत्तरनिकाय ४, ५, ६४, ७८, ८९,
८६, २३७, २३९, २६६, २९२,
२९८, ३००, ३०४, ३२८, ३३०,
३३१, ३५२, ३६२, ३८६, ३९५,
४००, ४०३, ४०८, ४०९, ४१७,
४२१, ४५३, ४६१

अंगुत्तराप ११६
अंजनसाक्य ३
अंधकविंद ११५
अंबुज ३३३
अंबलट्टिक राहुलोवाव २७६
अंबाटकाराम ३२३
अंबिका ४७६
ककुसंध ४४५
कट ४४८, ४४९
कठिन ११६, ११७, १६२
कण्णकुब्ज १३९
कथावाचु ६७, ८६, ८७
कनान ४९७, ५०२
कनोज ४७२
कपिल २४६
कपिलवस्तु २, ५०, १०२, १०४,
१३६, १७४, १७६, १९३, २०६,
२२३, २२७, २५०, २५७, २५८,
२७४, २९५, ३०३, ३२९, ४६४,
४९०
कम्बिनाला ३०१
कम्मासदम्म ३४२
करणीयमेतमुत्त १४
करुणा १४, १५, ३८६, ३९३, ४०३,
४०६, ४०९-४११
कनविक ४७५
कर्मवादी ९९
कर्मस्थान ३०, ३८६, ३८७, ३९३,
३९७, ३९८, ४१३, ४२०, ४३०,
कलंटक १३९
कलिंग ४३७, ४५२, ४६८, ४६९, ४७५
कल्याणमलिक १५४
कल्याणविजयणी ४६९, ४७७-४७९

- कसिण ४२१, ४२४-४३०
 कस्तुर ४४५
 काकंडपुत्र यश ६५, ६६
 काटेवाड ४७१
 कातिमानी ३५४
 कारवायन ३९, ५९
 कान्दकुब्ज ४७३, ४७५
 कापालिक ४७७
 कापोतिक २०८
 कामधेन ३८१
 कामतृष्णा ८१
 कामदेव ४८२, ४८४
 कामराग ७७
 कामसुखलिकानुयोग ४६७
 कामसूत्र ८१, ४७२
 कायगतासति ३८६, ३९५
 कायगतास्मृति ३०, ३९३, ३९७-४०२, ४१२, ४१६, ४२०
 कायबंधन ९१
 कार्वाण १६८, १६९, १७४, १७५, २२२, २६२, ३१४, ३१५, ३४४, ३५०, ३५१
 कालकावार्म ४७१, ४७७, ४७९
 कालघंटा २७२
 कालशिला २७६
 कालिगोष्ठा २५१
 काली ३३, ३४, ३५५
 कालुदायी २१४, २१५, ३१८
 काशी ६७, ३१७, ४५३, ४७५, ४८२
 काशीराजा १२३
 काश्यप ६३, २४६, २४८, ४५८, ४८८
 काश्यपबद्ध २२७
 काश्मीर ६८, ४७४
 कांधन २६१
 कांधनवनोद्यान २६२
 कांपिल्यपुर ४८४
 कांक्षारेवत २७२
 किम्बिल ५२, १२५, २५०
 किससंकिच्य ४५९, ४६०
 किसागोतमी ३१९, ३२०
 कीटागिरि १२९, १३०, १५९
 कीटागिरिसुत ३३३
 कुक्कुटवती ३०१
 कुक्कुटश्रेष्ठी ३४२
 कुक्कुटाराम ३४२
 कुटिकर्ण २७३
 कुडव २०६
 कुन्धु ४४३
 कुमारपाल ४७६-४७८
 कुररघर ११३, २७२, २७३, ३५४
 कुरुक्षेत्र २८०
 कुरुक्षेत्र ४७५
 कुशल ७६
 कुशलधर्म ३६१
 कुशलसमाधि २९, ३०
 कुशस्थली ४४६, ४४७
 कुसिनारा १७, १८, ६४
 कूटागारशाला १७०, १९८, ३३०, ३९९
 कृषिभारद्वाज १८
 कृष्ण ४४३
 कृष्णमिजाति ४६०
 केणिय ११६
 केदारनाथ ४७५
 केवली ४४६, ४५२
 केरी ४५४
 कैसर ५०४

कोकण ४७५
 कोकालिक ५४, १५६, १५७
 कोटा ४९८
 कोटिनगर ४७६
 कोनागमन ४४५
 कोरण्डक ३७६-३७८
 कोरा ४९८
 कोलित २४५, २४३
 कोलिय २७३
 कोल्ताक ४८०
 कोसल २६, २९, ४४, १०७, १२०,
 १२२, १८५, १९७, २०१, ३१७,
 ४५३, ४६८
 कोसल संयुक्त २६६
 कौस्तांतीन ५०४
 कौडिन्य १७, ४१, २३९, २४०, ४४५
 कौमारभृत्य ९९, १००, ११७, १९३
 कौल ४७७
 कौशिक २४६, ४७५
 कंबक २९४
 कंबोडिया ६
 कुंडकोलिक ४८४
 कुंडगान २७२, २८४, २८५
 कुंडलकेसा ३१६
 कुंडिया २७३
 क्रियावादी ७८
 क्रिस्त ४०६, ५००-५०५, ५१५, ५१६,
 ५२२, ५३१
 खदीजा ५०४
 खन्धसंयुक्त २७५, ४३३
 खस ४७५
 खादिरवनियखेत २६९, २७४
 खारकोव्ह ४६२

खारवेल ४६८
 खुज्जसोमित ६६
 खुज्जुत्तरा ३३९, ३४४, ३४५, ३५२
 खुरकनिकाय ८५
 खरकपाठ ८५
 खेमक ३११
 खेमा ३०४-३०७, ३११, ३१२
 खंडक २१६
 खंडदेवी १५६
 खंवात ४७४
 गणक ३०६
 गणना ३९०
 गणिक १३६
 गया कारवप ४४, २४२, २९४
 गर्दभिल्ल ४७१, ४७७
 गया ४३, ४६०, ४७५
 गवंपति ४२
 गसनी ४९१
 गंधमादन २७४
 गांधार ६१, ६८
 गांधी ५१६
 गिरगम समज्जा २४१
 गिरिवज्ज ४५, ३२१
 गुणव्रत ४५०, ४८१
 गुंदावन २६३
 गृहकूट १०४, १०९-१११, १४१, १५५,
 २७६, ४५९
 गौघर ३८३
 गौतम ४१, २४०, २८७, २८८, ३२४,
 ३८०, ४४१, ४५३-४५५
 गोदावरी ३०३
 गोपाल २६२
 गोपालमातादेवी २६२
 गोमन्ताकपोलिय १६१

- गोरखपुर १७
 गोवा ५०६
 गोविंदसुरि ४७२, ४७४
 गोवाल ४५८, ४६५, ४९४-४९६
 गौड ४७५
 गैलिसिओ ५१७
 घटिकारसुत २२७
 घोसित आराम १३१, ३३९, ३४१
 घोसित श्रेष्ठी ३४२
 घक्रवर्ती ४४३
 चतुष्कनिपात ६४, ३५५, ४०३
 चतुर्भुज ४७५
 चरियापिटक ८५
 चागानुस्सति ३८६
 चातुर्वर्ग ४५४-४५७, ४६१, ४६४, ४६९, ४७९, ४८९, ४९०, ४९३, ५०९, ५१५, ५१६, ५२१, ५२२, ५२५-५२८, ५३१
 चाला २६९
 चांग-कै-शेक ५१३
 चित्त ७६
 चित्तसंयुत ३२४
 चित्र ३२४, ३२७
 चित्रगृहपति १३१, ३२३, ३२६
 चित्रल ३६३
 चीवर १६, ४७-४९, ५४, ९०-९२, ९४, ९५, ९९, ११४, ११६-१२१, १२४, १३४, १३५, १५०, १६१-१६९, १७२, १७५, १७९-१८२, १९४, १९५, १९८, २०२, २०६, २११, २१२, २१९, २२०, २२३, २२५, २२९, २४४, २४७, २६९, २८९, २९७, ३००, ३०२, ३५८, ३७७
 चुन्द २९४, ४६७, ४८८, ५२६
 चुलणीपिता ४८२, ४८३, ४८६
 चुल्लवग्ग ३, ६, ६७, ८६, २३५, २५७, ३०४, ३२२
 चुल्लशतक ४८४
 चुल्लराहुलोवाद २७६, ४८९
 चुल्लदुक्खखन्धसुत २४९
 चुल्लपंचक १९२, १९३, २३७, २६४-२६८, ३०८
 चुल्लमालुक्यपुल्लसुत ४६७
 चुल्लवदेल्ल ३११, ४६६
 चेतोविर्वत्तकुशल २६४
 चेदि ४७५
 चैत्य ३१, ३२२
 चंक्रम १११, १३३, ३८४, ३८५, ३९४
 चंक्रमण १७, १८, ४१, ११०, ११३, १९२, ३००, ३०१, ३५७, ३७२, ३८२, ३८४, ३९४
 चंडप्रद्योत २६१
 चंदनगलिक २६६
 चंदुपमसुत २४८
 चंद्रप्रम ४४३
 चंद्रभागा ३०१
 चंपानगरी १०९, ११०, ४८२
 छक्कनिपात ३६१, ४१७, ४१८, ४६०
 छन्दगामी १५९
 छत्र ४, १५४, १५८, १८८, १९०, २१७, २९४
 जटिल ४३, ४४, ९९, २०८, २४२, २९४
 जनक ५२९, ५३०
 जम्बरवादक ७८, ७९
 जयसेन ४४३

जरा ३८
 जरावास ३७२
 जरासंध ४४३
 जरुशलेम ५००
 जातक १, ३८, ८५, २३९, ४९२
 जाति ३८
 जातिभूमि २५८
 जालंदर ४७५
 जितशत्रु ४८०
 जिन १३, ४५२, ४६९
 जिह्वाद ५०५
 जीवक ५८, ११७, ११८, १३३, २६८, ३३४
 जीवनमुक्त ७८
 जीवितमद ५
 जेकब ४९४, ४९५
 जयरो ४९७
 जेफ ४९९
 जोजेफ ४९४, ४९५
 जोशुआ ४९८, ४९९
 ज्योन २९६
 झेंगिशखान ५१६
 टॉलस्टाय ५१५, ५२२, ५३१
 तत्त्वार्थाधिगमसूत्र ४४९, ४५०
 तथागत १३, १६, ४५, ४६, १०८, ११९, १३६, १३८, १३९, २०९, २४३, २४४, २४९, २६१, ३०६, ३४४, ३५७
 तप ४५०
 तपुस्स २३७, ३२१
 तपोद २११
 तरुलवास ४९
 तर्कसंग्रह ७७
 तर्जनीयकर्म ९४, १२८

तत्तापापीव्यसिका २३५
 तसशिल्पा ११७
 तारक ४४३
 तारा ६९
 तारुण्यमद ४
 तारंगाजी ४७७
 तिकनिपात ५
 तिथिम १७६, २०३
 तिन्युक ४५४
 तिबेट ६९
 तिरछानक्या २२२
 तिरस २४९, ४४५
 तीथिक ४८१
 तीर्थकर ३२४, ४४३, ४४६, ४५४, ४५५, ४६४
 तुकाराम १८, ३५
 तुगावतार २३३, २३५
 तेकुल १३४
 तेजोकसिंग ३८६
 तेजोलेखा ४५८
 तेसम्पनाजि २६१
 तेमुसिंग ५१६
 तोरणवल्मु ३०६
 त्याग ४५०
 त्यागानुस्मृती ४१५
 त्रिपिटक १-४, ९, ४१, ५६, ५८, ५९, ६४, ६७, ८०, ८६, २३७, २३९, २४४, २९९, ४५३, ४५५, ४६१
 त्रिपुष्ट ४४३
 त्रिरत्न १
 धीनमिद्ध ३८२
 भुल्लकोदित २८०
 भुल्लमंदा १९६

घोट २३७
 घेरगाथा ८५, २३७, २६९, ३५५,
 ३५६, ३५७
 घेरसीहनादसुत ४००
 घेरी ३०९
 घेरीअपदान ३११, ३१३, ३१६, ३१८,
 ३२१
 घेरीगाथा ६४, ८५, २६९, ३०४,
 ३११, ३१३, ३१७, ३१८, ३२१
 घेरीगाथा अट्टकथा ३१६
 दम्भ मल्लपुत्र १५४, १५५, १८८,
 २२०, २८८
 दमारकंस ५०३
 दशरथ ४६२
 दत्तकनिपात ३८६, ४०९, ४२१
 दत्तकव्यावस्थ २५८
 दसुत्तरसुत ४२१
 दापभाग ५१
 दावान ४९८
 दिगंबर ४४३, ४४६, ४५२, ४५५,
 ४७०
 दिग्विहारी ४५०, ४५१, ५२१
 दीधनिकाय ७०, ८५, ८६, २२२,
 २३८, ४२१, ४६६
 दीधितिकोसल १२१, १२२
 दीपकर ४४५, ४९०
 दीर्घायु १२२, १२३
 दुकनिपात ३११
 दुतियपण्णासक ४६०
 दुन्दुक ४७३, ४७८
 दुःखनिरोध १७, ३८, ८२
 दुःखनिरोध गामिनी प्रतिपदा १७, ३८,
 ८२
 दुःख समुदय १७, ३८, ८१

देरझेंस्की ४६२
 देवतानुस्सर्त ३८६, ४१५, ४१६
 देवतासंयुत ४३९
 देवदत्त ५२-५५, १५६, १५७, १९६,
 २५०, ३२९
 देवदह ३०४
 देवपुत्तसंयुत ४२४, ४६३, ४६५
 देवबोध ४७६
 देशविरति ४५०, ४५१, ५२१
 दीर्घनस्य ३८, ८४, २५७
 द्विपृष्ठ ४४३
 द्विवाधिक ३२२
 द्वेषगामी १५९
 द्वेषघरित ३०, ३२
 द्रोणवरसु २५७
 धनश्रेष्ठी २६४, ३४९
 धनिय १४१, १४३
 • धम्मदस्सी ४४५
 धम्मनिज्जा ३१०, ३११
 धम्मपद ४३८, ४९२
 धम्मपद अट्टकथा ८५, २८५, ३०५,
 ३१०, ३३८, ३४८, ३५२
 धम्मसंगणी ८६, ८७, ३८६, ३८७,
 ४२१
 धम्मनुस्सति ३८६
 धरण ४४८, ४४९
 धर्म ४४३
 धर्मकीर्ति ४९१, ४९३
 धर्मचक्र २४२, २४४
 धर्मचक्रप्रवर्तन १७, ८०
 धर्मघर ५२
 धर्मनियामता ४०
 धर्मप्रतिसंभिदा २९२
 धर्मराज १३

धर्मविनय ३३७
 धर्मस्थिति ४०
 धर्मानुमृति ३८६, ४१३
 धातुका ८६, ८७
 धुतंग २४४
 धोतोदन २४९
 धंधुका ४७४
 नककनिपात ४००
 नकुलपिता ५६, ५७, ३३५, ३३७
 नकुलमाता ५६, ५७, ३३५-३३७, ३५५
 नदीकाश्याप ४३, २४२, २९४
 नन्दवच्छ ४५९, ४६०, ४६४
 नन्दिग १२५
 नन्दीमित्र ४४३
 नन्नसूरि ४७२-४७४
 नमि ४४३
 नमुधि ११
 नवनिधिरवामी ४५२
 नवावास ३७२
 नळेरुपिधुमंद १३८
 नागपुरी ४५२
 नागवन ३३२
 नागसमाल २९४
 नागित २९४
 नाथपुत ३२४, ३२५
 नामरूप ३८
 नारद ४४५
 नारायण ४४३
 नारागिरी ५३
 नर्लंदा २४७
 नास्तिवादी ३९
 नाळिकोदन २५३
 निगण्डनाथपुत ३२४

निघोषाराम ५०, १०२, १३६, १७४,
 १७६, १९३, २०६, २२३, २२७
 निदानवग्ग २५२, २९९, ३०१
 निदेस ८५
 निपात १५४
 निघति ४६१
 निघसःकर्म ९४, १२९
 निरुक्तिप्रतिसंविदा २९२
 निरोध ४५९, ४२२
 निरोधसमाधि ३४८
 निर्गम ३१६, ४५३-४५५, ४६०-४६८,
 ४८१
 निर्वाणपद ६, ७६-७९, २८५, २९१,
 २९९, ३०२, ३१८, ४१८, ४१९,
 ४३७, ४७२
 निर्वैधमाणि २७, २८
 निरुग्ग ४४३
 निशिद्धशील २१, २४, २५, २७, ५२
 निरसगिय पाविसिय १६१-१६६, १६८,
 १७०, १७१, १७३-१७७, १७९-
 १८३, २३५
 नीलकशिण २८६
 नीलाभिजाति ४६०
 नीवरण ३८१-३८३, ३८८
 नेपाळ ६९, ४७५
 नेपोलियन बोनापार्ट ३६४, ५२४
 नेबुकद नेझार ५००
 नेभिनाथ ४४६, ४७५
 नेरंजरा १०, १३, ८९
 नेहल ५१३
 नेवसंज्ञानासंज्ञावतन समाधि ८
 नेष्कर्म्यसंकल्प ८३, ११२
 नंद १०३, २२५, २९९, ३००,
 ३०४
 नंदक २९८, २९९

- नंदकोवाद २९८
 नंदा ३११, ३१२
 नंदी ४४३
 नंदिनीपिता ४८७
 पञ्चत ३७३
 पटाचारा ३०८, ३०९
 पटिघ ७७
 पटिसंविदागम ८५, २९२
 पट्टान ८६, ८७
 पठवीकसिण ३८६
 पण्डुक १२८
 पण ३७२
 पतंजली ३३०
 पथित ३७२
 पदकुसलजातक ४९३
 पदुम ४४३, ४४५
 पदुमुत्तर ४४५
 पद्मागु ४४३
 पद्मावती ४५१
 पद्मानसुत १०
 पद्मनी ३७२
 पद्मसहनी ८६
 पद्मपतिट्टान १३९
 परशुराम ५००
 परासरस्मृति ३३१
 परिकर्म्मनिमित्त ४२७
 परिच्छिन्नाकासकसिण ३८६
 परिदेवन ३८
 परिनिर्वाण ७९, २३८, २४५, २४८,
 २५१, २६०, २६४, २७६, २८६,
 २८७, २९३, २९४, २९८, ३१८,
 ३२३, ३३४, ३९३, ३९४, ४८८
 परिमाणव्रत ४५१
 परिमंडल २२८
 परिवारपाठ ८६
 परिवास ९३, ९४, ९८, ९९, १२९,
 १३२, १३३, १८७
 पल्लात्थिक २३०, २३२
 पवित्र आत्मा १
 पसेनदि २०७, २०९, २१०, २२०,
 २२१, २९२, ३०६, ३२३, ३६१
 पाधिसिय ८५, १६०, १६१, १७३,
 १८३-१९१, १९३-२०५, २०७-२२५,
 २३५
 पाटण ४७४, ४७६, ४७७
 पाटलिपुर ४७३
 पाटिदेसनीय २२६-२२८, २३५
 पात्रस्थयिका २५३
 पारसिक ४७५
 पाराजिक १४१, १४३, १४५, १४६,
 १४८
 पाराजिका ८५, १३८, १५५, १५७,
 २३५, २३६, २९८
 पारायणवग ३०३
 पारितेस्यक १२६
 पार्श्वनाथ ४४३, ४४६, ४४९, ४५१-
 ४५७, ४६०, ४६६-४६९, ४९३,
 ४९९, ५०२, ५०४, ५०५, ५१५-
 ५१७, ५२१, ५२९-५३१
 पावा ६६
 पावारिकश्रेष्ठी ३४२
 पावारिकाराम ३४२
 पासादिकसुत ४६६, ४६७
 पौल ५०३, ५०४
 पौडव ६, २७४
 पांसुकुल १७२, २४५
 पांसुकुलिक १७२, १७३, २०२, ३००
 पिप्पल्लि ६३, ६४, २४५

पियदस्ती ४४५
 पिलिदवच्छ १७७, १७८, २८९
 पिगियानी ब्राह्मण २६६
 पिंडपात २३०, २४८, ३००, ३२१,
 ३३०
 पिंडपातिक १७२, १७३, ३००
 पिंडोलमारद्वाज २५३-२५५, २५७,
 ३३७
 पीतकासिण ३८६
 पुग्गल ३८४
 पुग्गलपज्जति ८६, ८७
 पुण्णमन्नानिपुत्त २५७, २५८
 पुण्णिका ५९, ६०
 पुनब्बसुक १२९, १३०, १७९
 पुप्फ ३७२
 पुरुषदत्त ४४३
 पुरुषपुण्डरीक ४४३
 पुरुषसिंह ४४३
 पुरुषोत्तम ४४३
 पुलवक ३८६, ४०१
 पुष्पदन्त ४४३
 पुष्पा ४८४
 पूग १८२, १८७, २०१
 पूण ६२, ६३, २५९, २६०, ३४८
 पूर्णजित ४२
 पूर्व ४४४
 पूर्वकर्म ७६
 पूरणकारयप ४४९, ४६०, ४६५
 पोतावत्थु ८५
 पोलासपुर ४८४, ४८५
 पोषधशाला ४८२, ४८३, ४८७
 पंचकनिपात ३११
 पंचप्रकरण अट्टकथा ८७
 पंचमहाव्रत ४२५, ४५७, ४५९

पंचरक्ष ४५, ७६, ७७, २४३, ३३४,
 ४३७, ४३८
 पंचवर्णीय भिक्षु २४०, ४६०
 पंचव्रत ४५४
 प्रतिप्रादक ९२
 प्रतिभोक्ष ५२, १०५-१०७, २१७,
 २१८, २३५
 प्रतिशानु ४४३
 प्रतिसंभिदाज्ञान २९२
 प्रतिस्मारणीयकर्म ९४, १३०
 प्रतिज्ञानकरण २३३, २३४
 प्रतीत्यसमुत्पाद ३८, ३९, ४०
 प्रत्यन्ताजन ११५
 प्रत्याघातसंज्ञा ४२९
 प्रत्याघात बुद्धि २८५
 प्रद्योत ११८
 प्रबंधपर्यालोचन ४७७
 प्रभावक ४७७, ४९९
 प्रभाचंद्रसूरी ४७७
 प्रभावाती ४७६-४७८, ४५१
 प्रभासपट्टण ४७६
 प्रमाणवार्तिक ४९१, ४९२
 प्रवर्तिनी १३७
 प्रवारणा १७९, १३७
 प्रव्रज्या ४३, ६४, ९६, ९८, १००,
 १०१, १०३, ११०, ११३, १३६,
 १५८, २४०, २४६, २४७, २५१,
 २५७, २६१, २६६, २७०, २८०,
 २८२, २८४, २८७, २९२, २९३,
 २९७, ३००, ३०२, ३०७, ३११,
 ३१६, ३१८, ३२६, ३५९, ३७६,
 ४४८, ४५१, ४५२, ४५७, ४५८,
 ४६१
 प्रव्रज्याविधि ४३, ८९

प्रसेनजित ४४६-४४८, ४६९
 प्रस्थ २०६
 प्रहरण ४४३
 प्रज्ञा ४६६
 प्राचीन खंडराजी ३७४, ३७५
 प्रियदर्शना ४५२
 प्रोक्क ४५०, ४५१
 फल्गुनी ४४७
 किलिय ३९३
 केमो ४९५
 केरो ४९६-४९८
 क्राको ५२३
 क्वासुर आलमान ३२८
 क्वकुल २९५-२९८
 क्दोदा ४७४
 क्दरिकाराम ५८४
 क्नारस ४६०
 क्नुदस ४५१, ४५२
 क्पमडी ४७१-४७३, ४७८, ४९०,
 ४९१.
 क्ति ४४३
 क्नुमुक २३७
 क्पा २७६
 क्बिलोन ५००
 क्बयबल ३३३, ४९३, ५०४, ५०६
 क्बलावार ४६८
 क्बारिग २९०, ३९१
 क्बारिगदरुघीरिय २८९
 क्बालकलीसकारग्राम १२५
 क्बवरी ३०३
 क्बालिथिकमुता ३६१
 क्बिबिसार ६, ४४, ५३, ९९-१०१,
 १०४, १०९, ११०, ११७, ११८,
 १४२, १७७, १७८, २४२, २७२,
 ३०४, ३०५, ३१०, ३२२, ४६९.

काय-३४१-३८

बीजक १४०, १४१
 बुद्धगया ८, ४६०
 बुद्धघोष ३१, ६४, ८६, १५६, २३७,
 २५६, ३५०, ३८६, ३८७, ४१०,
 ४१५, ४१८, ४१९, ४२१, ४२५,
 ४५९.
 बुद्धचरित १, ३, ९, १०.
 बुद्धलीलासारसंग्रह २७६, २९४, २९५,
 ३२१, ३२२, ३३८, ३८१.
 बुद्धवस ८५, ४४५, ४४६
 बुद्धानुस्सति ३३६, ४१२, ४१६
 बेलटूसीस २०२
 बीड ४७५
 बोधियूक्ष १२, १९, २४०
 बोधिसत्त्व ३, ५, ६, १०-१३, ५१,
 २३९, २४०, २९४, ३०४, ३१८,
 ३३८, ४५७, ४६४, ४६५, ४६६,
 ४९२, ४९३.
 बोध्यांग ३६७, ३६८, ४१०
 ब्रह्मचर्य ४५०
 ब्रह्मदत्त १२१-१२३, ४४३
 ब्रह्मदेश ६९
 ब्रह्माविहार १४, २५, ४०३, ४०५
 भगवद्गीता ३७, ५१६
 भगु ५२
 भद्रवतिय ३३९, ३४०
 भद्रसाल ६८
 भद्राकघ्याना ३१८
 भद्राकुंडलकेसा ३१५, ३१६
 भद्रिय ४१, ५२, ११६, २४९-२५१,
 ३३९
 भद्रकीर्ति ५२
 भद्रमुस्तक २९३
 भद्रवतिका ११८, २०८, ३०२

भद्रा २४५-२४८, २८३, ३१५, ३१६
 भद्राकापिलाति ६३, ६४, ३१७
 भरत ४४३
 भर्तृहरी ५०८
 भल्लिक २३७, ३२१
 भव ३८
 भवतुष्ठा ८१
 भस्त्रा ३८३
 भागलपुर ६१
 भाबुशिला ४८९
 भारद्वाज ३५६
 भाव ४६१
 भावनगर ४७७
 भांडारकर २६
 भिक्षुसंयुत २५२, २९९, ३०१
 भिक्षुविंसयुत ३०७, ३२०
 भीष्म ४७५
 भुम्भजक १५५, १८८, २८९
 भृगु २५०
 भेसकजावन २१०, ३३५, ३३७
 भोज ४७४
 भोजकुमार ४७३
 भोजव्याकरण ४७४
 मक्का ५०५
 मकखलिगोसात ४५७, ४५९-४६४
 मगध ६३, ९९, ३०४, ३१७, ३१८
 मग्ग २१०
 मध्या ४४३
 मध्यन्तिक ६८
 मज्झिमनिकाय ५, ६, ६३, ८१, ८५,
 ८६, २२७, २५८, २६३, २७६,
 २८०, २९०, २९५, २९८, ३११,
 ३२३, ३३३, ३६१, ३७६, ३८६,
 ३८७, ३९३, ४५१, ४६६, ४७०,
 ४८६, ४८८, ५२६.

मद्रिय ४४९
 मदीना ५०५
 मद्रदेस ६३, २४५
 मद्रास २६३
 मधुगोलक ११५
 मधुभिडिक २६३
 मधुरा २६३
 मधुकैठ ४४३
 मध्यदेस ६१
 मनु २६
 मनुस्मृति २५, २६
 मनोमयकाम २६७
 मनोरथपूरणी ६४, ८६, २५२, २५३,
 २५७, २८०, २८६, २९५, २९६,
 ३०१, ३११, ३१३, ३१६, ३२०,
 ३२२, ३२४, ३२७, ३३२, ३३४,
 ३३९, ३४८, ३५०, ३५३, ३५५.
 मनो-डोक्ट्रिन ५१९, ५२०,
 मरणस्मृति ३५, ७६, ४१७, ४१८
 मरणानुस्सति ३८६
 मल्ल ४१३
 मल्लि (तीर्थंकर) ४४३, ४४६
 मल्लिका २०९, २२१
 महम्मद ५०४, ५०५
 महम्मद गाझी ५१६
 महाकालायन ११३-११५,
 २६१-२६४, २७३
 मस्तानी २२७
 महाकम्मि ३०१, ३०२
 महाकाव्य ६३-६६, १५३, २४४,
 २४७, २९८, ३१७
 महाकोटिठन २९२
 महाजनसत्ताक २
 महाजम्परखिल ६८

महातिथ्य ३१, ३९९
 महातीर्थ ६३, २४४
 महादेव ६८
 महात्मा गांधी ५०९, ५१५, ५२२,
 ५२७, ५३१.
 महादुःखसंज्ञासुता ८१
 महानामशाक्य ४१, २४९, ३२३,
 ३२९.
 महापरि निष्वाण ७९, ८०, २३८,
 २५१, २९४, ४२१.
 महाप्रजापति ३, ६, १२७, १३६,
 १३७, १९३, २९९, ३०४, ३११,
 ३१८.
 महाबोध ४७५
 महाभारत ८४, ३२८, ४९२
 महाभूत ७६
 महामहिन्द ६८, ८९
 महाभात्र १००, १६८, १७८, १८१,
 १९०.
 महामोगलान ३९६
 महापंथक २६४-२६७, ३०८
 महायानपंथ ६९, ४१७, ४७०, ४७८,
 ४९२, ४९४.
 महारखित ६८
 महाराष्ट्र ६८, ४७५
 महाराष्ट्रलोवाय २७६, ३०३
 महावग्ग ३, १३, १४, ७८, ८५,
 २८७, ३२२, ३५२.
 महावन १७०, १८६
 महावास ३७१
 महाविहार ३१
 महावीरस्वामी ३२४, ३५३, ३५५-
 ३५८, ३६०, ३६१, ३६५, ३६८,
 ३८०-३८२, ४१४, ४८५-४८८,
 ५१६, ५२२.

महावेदल्लसुता २९२
 महार्धस ६७
 महाव्रत ४५०, ४६८, ४८९
 महाशतक ४८६, ४८७
 महाशाल ११५
 महाश्रमण ४४, ४५, ६४, २४२,
 २४३.
 महाश्रावक २३७-२३९
 महासकच्च ६
 महासकुलदायिसुता ३८६
 महासुग्गमुद्ध ३०४
 महास्थविर १९६
 महिय मंडळ ६८
 महेश १
 महेश्वरभट्ट ४२२
 मशिकारोड १३०, ३२३-३२५
 मार्गदिय ४४२-४५८
 मान ७७
 मानत्त १३७
 मायादेवी ३०, ३०४
 मार १०-१३, २३८, २७६, ३२०,
 ३०४.
 मात्तव ४७५
 मिगव २८२
 मिगलठिक १४४, १४५
 मिथिय ८८
 मिथ्यादृष्टि ५३
 मिथिला ५३०
 मदिता १४, १५, ३८६, ४०३, ४०६,
 ४०९-४११
 मुरुंड ४७५
 मूलायपटिकस्सना १३३
 मूळराज ४७४

मूसा ४९४
 मृगचर्म ११४
 मेधिय २९४
 मेघमाली ४४८, ४४९
 मेतसुता ४०८
 मेता ३८६
 मेत्तिय १५५, २८९
 मेत्तिया १५५
 मेरक ४४३
 मेंडक ११६
 मैत्री १४, १५, ३३, ३९३, ४०३,
 ४०४, ४०७, ४०९-४११, ४३०.
 मोपग्गलान ४४, ४५, ५२, ५५, ९०,
 १३०, १५९, २४१, २४३, २४४,
 ३२३, ४००.
 मोग्गलीपुत्ततिरस ६६, ३२२
 मोघराज ३०३
 मोझेस ४९६-४९९, ५०२
 मोटगामी १५९
 मोहघरित ३०, ३५
 मंख ४७९
 मंगलसुता ५६
 मंथ २००
 ममक ८६, ८७
 ममेलु १३४
 मरुशलेम ५०३
 मयागू ११५, १२०, २५३, ३७४,
 ४३१.
 मश ४१, ४२, ६६, ६७
 मसोधरा ३१८
 मसोवर्मा ४७२
 महोवा ४९४, ४९७-५००, ५०२,
 ५०५, ५०६, ५१५, ५३१.
 मयादस्म ३२८
 मुगोनिजी-अनेगिन ५०७

योगसुत्त ४६७, ४६८
 योन ६८
 योगधम्मरत्तिसि ६८
 रटतपालसुत्त २८०
 रजन १४, १५
 रथविनीतसुत्त २५८, २६०
 रत्तिवत्त ६८
 रागघरित ३०
 राध २९४, ३०२
 राम ४४३, ४७५
 रामसंग ४७२
 रामगिरी ४७३
 रावण ४४३
 राष्ट्रपाल २८०, २८२-२८४
 राहुल ३, ५१, १०३, १८४, २७७,
 २७९, ३१८, ३९८, ४८९.
 राहुलपाता २९४, ३१८
 रुबेन ४९८
 रुय ७६
 रुयराग ७७
 रुयसंज्ञा ४२९
 रेवत ६६, ६७, २७०-२७२, ४४५
 रेवती ४८६, ४८७
 रोम ५०४
 र्हिसहेल्डिस ३
 लकुण्टक २५२
 लटुकिकोवमसुता २९५
 ललितविस्तर १, २, ६, १०, २३६
 लक्ष्मण ४४३
 लंकाद्विप ६८, ६९
 लाट ४७५
 लालुवामी २९५
 लीलंजन ८९
 लुबिनी २, ३

लेखिन ५१२
 लोकोत्तरप्रज्ञा ३८
 लोहितक १२८, ३८६, ४०१
 लोहितकरिण ३८६
 लौकिकप्रज्ञा ३८
 मकलि २७४-२७६
 मकजड ४५४
 मज्जी ७८, २५०, ३१७, ३३२, ४५३
 मज्जिदेस १४०, १४६
 मज्जिपुस्तक ६५, ६६
 मज्जपाणि ६९
 मज्जछेदिका २६८
 मत्सकच्छ ४७५
 मन्मारी ६८
 मनश्चक्षुस्त ३७५
 मण ४१, ४५३, ४६४
 ममीकसुत २९२
 मर्तमान यवन ४४७
 मर्मान ४४३, ४५४, ४५५
 मर्मानकुजर ४७२
 मर्मावास १०७
 मल्मुमद्रा १४४, १४६-१४८, १८६
 मसंतपाल ४८८
 माग्मट २६, २७
 मात्स्ययन ४७२, ४७३
 मागादेवी ४४६, ४४९, ४५१
 मायोकरिण ३८६
 मारागसी १६, ४३, ८०, १२१-१२३,
 १३९, २४०, २४२, २४४, २९६,
 ३५२, ४२३, ४२४, ४४६, ४४८,
 ४४९, ४५३, ४८३.
 मालिकाराम ६५, ६७
 मालीकी ४९२
 मासभगानिक ६६

मासुपुज्य ४४३
 दिक्खायितक ३८६, ४०१
 दिक्खितक ३८६, ४०१
 दिक्खिकिच्छा ७७, ३८३, ४३९
 विजय ४४३
 दिनयअट्टकथा २९८
 दिनयग्रंथ ४१
 दिनयधर ५२, ११५, २१७, २६८
 दिनयपिटक ३, ८५, ८७, २४४, ४८८
 दिनयवादी १५७, १५८
 विनीलक ३८६, ४०१
 विपस्सना ४३३
 विपत्सी ४४५
 विभग ८६, ८७, ४०४
 विभवतृष्णा ८१, ८२
 विमल ४२, ४४३
 विमानवत्थु ८५
 विशाख ३१०, ३११
 विशाखा ५६, ११९, १२०, १२७,
 १६०, १६१, २७१, २९२, ३२३,
 ३३८, ४८८.
 विशाला ४४८
 विशुद्धिभार्ग ३०, ३१, २२८, २४४,
 २५९, ३७१, ३७६, ३८६, ३९०,
 ३९३, ४०२, ४०४-४०७, ४१२,
 ४१५, ४२४-४२६, ४३१, ४४३.
 विशेषभाणि २७, २८
 विष्णू १
 विसभाग ३७३
 विहितशील २१, २३
 विज्ञप्ति ९६, ९९, १०६, १०९,
 १२१, १२७, १२८.
 विज्ञान ३८, ७६
 विजय ६१

- वीर्यसमता १११
 वेदना ३८, ७६
 वेरंज १३८, १३९
 वेस्सभू ४४५
 वेदेहिका ३३, ३४
 वेरंजा १३८
 वैतालिक उगम गृहपति ३१०, ३३२
 वैशाली ६, ६५, ६६, ११७, १३३,
 १३६, १३९, १४०, १४४, १४६,
 १६१, १७०, १८६, १९८, २०२,
 २०३, ३३०, ३९९
 वंग ४७५
 वंगन्तपुत्र २६९
 वंगीस २८६, २८७
 व्यवस्थान ४२०
 व्यापाद ३८१
 व्यास ४९२
 शत्रुक ३१४, ३१५, ३१६
 शत्रुंजय ४७६
 शब्दालपुत्र ४८४-४८६, ४८८
 शरच्चंद्रदास ५६
 शलाका २८४
 शलाकापुरुष ४४३, ४४६
 शवशीर्षा २८६
 शाक्य २, १३६
 शाक्यपुत्रीय ९७, १००, १०२, १४२,
 १४९, १५१, १५२, १६५, १६७,
 १६९, १७०, १७५, १७६, १७८,
 १९५, १९७, २००, ४६७
 शाक्यमुनि २, ८९
 शाक्योदन २४९
 शागल ६३, २४५
 शात्वती ११७
 शांति ४४३
 शार्लभेत ५०५
 सामनदेवता ४५१
 शाहि ४७१
 शिव १
 शिवनंदा ४८०, ४८१
 शिवेयक ११८
 सिमुभारगिर ५६
 शिखापद २१७, ३३०, ३३१
 शिखाग्रत ४५०, ४५१, ४८०, ४८१
 शीतल ४४३
 शीतवन ११०, १११
 शील ४४६
 शीलानुस्मृति ४१४
 शुका ५८
 शुक्ताभिजाति ४६०
 शुक्लोदन २४९
 शुद्धोदन ३, ५, ५०, १०२, १०३,
 २४९, २९५, ३०४, ३११
 शूर ३६४
 शृगाल १८
 शीघ्रसंगत २२७
 शौच ४५०
 क्षमण ९०, ९७, १०२, ११९, १२५,
 १४२, १६९, १७०, २५५, ३२७
 क्षमणेर २१, ५०, ५१, १०३, १०४,
 १२१, १३६, १६५, १८४, २१२,
 २१६, २७०
 क्षमणैरी २१, १३७, १६५, २१२, २२१
 क्षादिका २३८, ३३७
 क्षीकामरुण ४७५
 क्षीधरदास ४९१
 क्षीगाल ४७६
 स्वैकर्णिक ११५

श्वेतांबर ४४३, ४४६, ४५२, ४७०,
 ४७५, ४९०
 शङ्खायन ३८
 शङ्खगीय भिक्षुणी २२६
 शङ्खगीय भिक्षु १४३, १४६, १६१,
 १६६, १७०, १७४, १७५, १७७,
 १७९, १८०, १८२, १८३, १८६,
 १८७, १८९, १९०, १९२, १९३,
 १९५, १९७, २०२, २०६, २०७,
 २०९, २१०, २१२, २१३, २१६,
 २२०, २२२, २२६
 शकदागामी ७७, १३६, २३८, ३४७
 शकुल ३१३
 शक्यादिदिठ ७७, ४३९
 शघेलक (व्रत) ४५५, ४६५
 शङ्खक ६, ३६४
 शतिपट्टान ३८९
 शतनिपात ३६२
 शत्य ४५०
 शनत्कुमार ४४३
 शन्मुखविनय २३३, २३४
 शपरिक्रमण १५३, १५४
 शपादसप्त ४७५
 शप्तदशगीय भिक्षु १८९, १९०, २०९,
 २१०, २१२, २१३
 शमज्जकलसुत ४५५
 शमन्तपासायिका ६७, ८७
 शमाधि (मार्ग) ४६४, ४६६, ४६७,
 शमुद्रदत्त ५४, १५६, १५७
 शमुद्रपाल ४७३
 शम्यक्आजीव २१, ८३
 शम्यक्कर्मान्त २१, ८३
 शम्यक्दृष्टी २१, ८२
 शम्यक्वापा २१, ८३

शम्यक्व्यायाम २१, ८३
 शम्यक्समाधि २१, ८३, ८४
 शम्यक्संकल्प २१, ८१
 शम्यक्संबद्ध २७३, २८२, २९०
 शम्यक्स्मृति २१, ८३
 सरस्वती ४७६
 सर्वकामी ६६
 सर्व विरति ४४९
 सर्वार्थसिद्धी ४४४, ४५०
 सलाकागाहापक २३४
 सल्लेखसुत ५२६
 सल्लेखनाप्रत ४८२, ५२८
 सहलीदेवपुत्र ४६३
 सहस्रलिगी ४७४
 सङ्घायतनसंयुत २५३, २५४, २८८
 संकिच्च ४६४
 संगहवत्थु ३२८
 संगारव ३८०
 सॉकेटिस ३३१
 संबोध १६
 संबोधिशान ५, ३२९, ४३७
 संभव ४४३
 संभूत ६६, ६७
 संमोहविनोदिनी ८७
 संयम ४५०
 संयुत अट्ठकथा ३०१
 संयुत्तनिकाय ३९, ४०, ८५, ८६,
 २८६, २९५, ३०२, ३२३, ३२४,
 ३६७, ३८७, ४६३
 संयोजन ७७, ७८
 संस्कार ३०, ७६
 संज्ञाविवर्तकुराल २६४
 साकेत २६०, ३०६

सागत ११०, २०८, २०९, २९४, ३०२

सागरदत्त ४५१, ४५२

सागत ३०४

सातगिर ३५५

सामञ्जफलसुत्त ३३४

सामायिकग्रन्थ ४५०, ४५१

सामायती ३३९-३४७

सारस्वत्प्रासिनी ८६

सारनाथ ६७, ४८८

सारिपुत्त ४४, ४५, ५१, ५२, ५५, ५९,

७८, ७९, ९०, ९६, १०३, १२७,

१३०, १३९, १५९, १६१, १७६, १९६,

१९७, २४१-२४४, २५८-२६०, २६९,

२७०, २७४, २७७, २८७, २८८, २९२,

३०२, ३१६, ३१७, ३२३, ३४८,

३४९, ४००, ४०१

सालह ६६

सातिहीपिता ४८७

संस्कृत्यायन ४९१

सिखी ४४५

सिगालभाता ३२०, ३२१

सिगालसुत्त २४, ५६, ७०

सिद्धात्थ ३, ४४५

सिद्धराज ३७५, ४७६, ४७८

सिद्धसेनसुरि ४७१

सिण्ण ४७५

सिनाई ४९४

सिद्धहेम ४७४

सिरिमा ३५०-३५२

सिंह २८

सिंहलद्विप ८६, २५४, ३७४, ३७७,

३९३, ४७५

सिंहसय्या १८, ३०१

सीताराम नारायण पंडित ५२७

सीमसंभेद ४०७, ४०८

सीलम्मतपरागारा ७७, ४३९

सीलानुस्सली ३८६

सीवलि २७०, २७३, २७४, ३५२,

५२९, ५३०

सीसुरचाल २६९

सुत्तनिपाता ३, ६, १०, ८१, ८५,

२४४, ३०३, ३२७, ३४८

सुत्तपिटक ३, ४, ८५, ८७, २४४,

३२९, ३८६, ३८७, ३८९, ३९१,

३९५, ४०३, ४१०, ४१२, ४१९,

४२४, ४२९

सुगत १३, २२४

सुगतवित्तसि १५३, १७३, २२४, २२५

सुजाता ४४५

सुजाता १२, ३३८

सुदत्त २३९

सुदत्तज्जनायापिटक ३२२

सुदर्शन ४४३

सुदित १३९-१४१

सुधर्म १३०, १३१, ४४३

सुनक्खत्ता २९४

सुनापरंत ६२, ६३

सुनीत ३५५, ३५७

सुपार्श्व ४४३

सुप्पवासाकेलिय दुडिता ३५२

सुप्पवासा २७३

सुप्पारक २९०

सुप्पिय ३५३

सुप्पिया ३५२, ३५३

सुप्रभ ४६३
 सुबाहु ४२
 सुभद्र ६४
 सुभीम ४४३
 सुमती ४४३
 सुमन ६७, २६८, ३४८, ३५०, ४४५
 सुभृति २३७, २६८
 सुभंगलविलासिनी ८६
 सुरादेव ४८३
 सुराभेरयपान २०९
 सुवर्णवैद्य ३२२
 सुवर्णभूमि ६९
 सुव्रत ४४३
 सुसुमार २१०, ३३५, ३३६
 सूरपाल ४७१
 सेनार १, २
 सेखिय २३५
 सेव्यसक १२९, १४८, १४९, २९५
 सेलसुत २४४
 सोम ६८, १०९-११४, ३२२, ३५५
 सोमकुटिकर्ण २७२, ३५४
 सोतापति १३६
 सोतापत्र ७७, १४६, २३८, २९४,
 ३४७, ३५६, ४१३
 सोण्डी ३७२
 सोपाक ५५, ३५५-३५७
 सोभित २९८, ४४५
 सोमनाथ ४९१
 सोरेव्य ६६, १३९
 सोमनस्य ८४
 सौराष्ट्र ४७५
 संगीत ४६१

संगीति ६५, ६७, २४५, २४८, २९३, २९८
 संगीतिसुत ४२१
 संघपान ४९
 संघमेदक ५२
 संघसामग्री १२८
 संघमित्रा ६८
 संघाटी ९०-९२, १६२, १७५, २४७
 संघादिशेष ९३, १३२, १३३, १३७,
 १४८-१५५, १५७-१६१, १८७,
 १९२, २१८, २३५, २९५
 संघानुस्सति ३८६, ४१३
 संजय ४४, ४५, २४२, २४३
 संथागार २
 सनिवेश ४८०
 संबुद्ध १३
 स्तूपाराम ३७४, ३७५
 स्थविर अनिरुद्धाचार्य १८
 स्थापना ३९०
 स्थापक १२०
 स्थितिमागि २७, २८
 स्थिरपाल ४८८
 स्थूण ११५
 स्पर्श ३८, ३९
 हतयिक्खितक ३८६, ४०१
 हत्वक १८३, ३२६, ३२८, ३२९
 हरद्वार ४७५
 हरिद्रामिजाति ४६०
 हरिषेण ४४३
 हस्तिग्राम ३३२
 हस्तिसेन ४५१
 हानिमागि २७, २८
 हारुन ४९७
 हाताहला ४५८, ४५९

हिजरत ५०५
 हिमवत ६८
 हिमालय ६९, ६९
 हीनयान ४७०
 हेमचंद्र ४४६, ४४९, ४५०, ४७४-
 ४७९, ४९९, ५२९

हेरोद ५००
 क्षमा ४४९
 क्षांति २३
 क्षमा ५९



